

فُوز و سَعَادَتُ  
ۛ  
ایک سو پچاس (۱۵۰) پر عِراغ

رضوان اللہ علیہم اجمعین

طالبُ الہامی



## ترتیب

صفحہ	عنوان	
۱۳	انتساب	○
۱۵	اصحابِ رسول (ﷺ) (نظم) حفیظ الرحمن احسن ایم اے	○
۱۶	شانِ اصحابِ نبی ﷺ (نظم) علیم ناصری ایم اے	○
۱۷	انسانیت کی صحیح گرہ کشائی مولانا سید ابوالحسن علی ندوی	○
۲۵	کچھ اس کتاب کے بارے میں مؤلف	○
۲۹	مقدمہ طالب البہاشی	○

## فہرست اسمائے صحابہ رضوان اللہ علیہم اجمعین

صفحہ	اسمائے گرامی	نمبر شمار
۳۸	حضرت آبی اللّٰحم غفاری	۲
۴۱	حضرت آنسہؓ مولیٰ رسول اللہ ﷺ	۱
		۲
		۱
۴۲	حضرت ابان بن سعید اموی	۳

۵۱	حضرت ابو احمد بن جحش اسدی	۴
۵۶	حضرت ابو جهم بن خدیفه عدوی	۵
۵۹	حضرت ابو جحیفه عامری السوائی	۶
۶۳	حضرت ابوسنان بن محسن اسدی	۷
۶۶	حضرت ابو شیخ انصاری	۸
۶۸	حضرت ابوالطفیل لیشی	۹
۷۱	حضرت ابو عامر اشعری	۱۰
۷۵	حضرت ابو عمره انصاری	۱۱
۷۹	حضرت ابومالک اشعری	۱۲
۸۲	حضرت ابوهاشم عبثی — رجل صالح	۱۳
۸۵	حضرت اُسَید بن ظُہیر انصاری	۱۴
۸۸	حضرت اشج بن عبد القیس	۱۵
۹۱	حضرت اشعث بن قیس کندی	۱۶
۱۰۹	حضرت ایمن بن اُمّ ایمن	۱۷
	<b>ب</b>	
۱۱۱	حضرت بدیل بن ورقاء خزاعی	۱۸
۱۱۷	حضرت بلال بن حارث مونی	۱۹
	<b>ث</b>	
۱۱۹	حضرت ثابت بن اقرم انصاری	۲۰
۱۲۲	حضرت ثابت بن ضحاک انصاری	۲۱
۱۲۶	حضرت ثعلبہ بن عمرو انصاری	۲۲
۱۲۸	حضرت ثقف بن عمرو اسدی	۲۳

	ج	
۱۳۰	۲۴	حضرت جابر بن سلیم نجفی تمیمی
۱۳۳	۲۵	حضرت جابر بن عتیک انصاری
۱۳۵	۲۶	حضرت جرهد بن زراح سلمی
۱۳۷	۲۷	حضرت جعشم الخیر صدفی حریمی
۱۳۹	۲۸	حضرت جعیل بن سراقه
۱۴۲	۲۹	حضرت جندب بن عبد اللہ بنجلی
	ح	
۱۵۰	۳۰	حضرت حارث بن حاطب انصاری
۱۵۲	۳۱	حضرت حارث بن خالد نجفی
۱۵۴	۳۲	حضرت حاطب بن حارث نجفی
۱۵۶	۳۳	حضرت حاطب بن عمرو عامری
۱۵۸	۳۴	حضرت حباب بن جزء انصاری
۱۵۹	۳۵	حضرت حمیش الاشعر خزاعی
۱۶۴	۳۶	حضرت حجان بن علاط بہری سلمی
۱۶۹	۳۷	حضرت حجر بن عدی الکندی
۱۸۷	۳۸	حضرت حکم بن ابی العاص ثقفی
۱۹۴	۳۹	حضرت حکم بن حارث سلمی
۱۹۶	۴۰	حضرت حمزہ بن عمرو سلمی
۲۰۲	۴۱	حضرت حنیف بن رناب انصاری
	خ	
۲۰۳	۴۲	حضرت خارجه بن حذافہ عدوی

۲۰۸	حضرت خالد بن عوفه عذری قضاعی	۴۳
۲۱۲	حضرت نجاب مولا حضرت عتبہ بن غزوہ	۴۴
۲۱۴	حضرت خراش بن امیہ کعمی خزاعی	۴۵
۲۱۶	حضرت خفاف بن ایماء غفاری	۴۶
	ر	
۲۲۱	حضرت رافع طائی	۴۷
۲۲۶	حضرت ربیعہ بن حارث قرشی ہاشمی	۴۸
۲۲۹	حضرت روفیع بن ثابت انصاری	۴۹
	ز	
۲۳۳	حضرت زرارہ بن عمرو نخعی	۵۰
	س	
۲۳۶	حضرت ساریہ بن زینم کتانی	۵۱
۲۳۹	حضرت سالم بن عمیر انصاری	۵۲
۲۴۱	حضرت سائب بن العوام اسدی	۵۳
۲۴۳	حضرت سائب بن یزید اسدی	۵۴
۲۴۹	حضرت سراقہ بن کعب انصاری	۵۵
۲۵۰	حضرت سکران بن عمرو عامری	۵۶
۲۵۲	حضرت سلمان بن عامر ضحی	۵۷
۲۵۴	حضرت سلیم بن ثابت انصاری	۵۸
۲۵۶	حضرت سہل بن خطلیہ انصاری	۵۹
۲۶۱	حضرت سہل بن عتیک انصاری	۶۰

ش

۲۶۳	حضرت شمعون بن زید القرظی	۶۱
۲۶۸	حضرت شبیه بن عثمان عبد رى	۶۲

ص

۲۷۲	حضرت صعب بن جثامه لیثی	۶۳
۲۷۵	حضرت صعصعہ بن ناجیہ تمیمی	۶۴
۲۸۵	حضرت صفوان بن اُمیہ جمحی	۶۵
۳۰۷	حضرت صفوان بن عسال مرادی	۶۶

ط

۳۱۰	حضرت طارق بن شہاب اسلمی بخلی	۶۷
۳۱۶	حضرت طفیل بن حارث مطلقى	۶۸
۳۱۹	حضرت طفیل بن نعمان انصارى	۶۹

ظ

۳۲۰	حضرت ظہیر بن رافع	۷۰
-----	-------------------	----

ع

۳۲۲	حضرت عائذ بن عمرو مزی	۷۱
۳۲۴	حضرت عامر بن امیہ انصارى	۷۲
۳۲۹	حضرت عبد بن قوال انصارى	۷۳
۳۳۰	حضرت عبد الحمید بن حفص مخزومى	۷۴
۳۳۴	حضرت عبد الرحمن بن ابزى	۷۵
۳۳۷	حضرت عبد الرحمن بن خالد (سیف اللہ) مخزومى	۷۶
۳۴۵	حضرت عبد الرحمن بن سہل انصارى	۷۷

۳۵۰	حضرت عبدالرحمن بن شبل انصاری	۷۸
۳۵۳	حضرت عبدالرحمن بن معاذ انصاری	۷۹
۳۵۶	حضرت عبداللہ بن ابی ربیعہ مخزومی	۸۰
۳۶۰	حضرت عبداللہ بن بدر جہنی	۸۱
۳۶۳	حضرت عبداللہ بن ثعلبہ عذری قضاعی	۸۲
۳۶۴	حضرت عبداللہ بن سلمہ بلوی انصاری	۸۳
۳۶۶	حضرت عبداللہ بن قرط ازدی ثمالی	۸۴
۳۶۹	حضرت عبداللہ بن قیس انصاری	۸۵
۳۷۱	حضرت عبداللہ بن مالک بن نحسینہ ازدی	۸۶
۳۷۳	حضرت عبداللہ بن مرہج انصاری	۸۷
۳۷۵	حضرت عبداللہ بن یزید انصاری	۸۸
۳۸۳	حضرت عبدیلیل ثقفی	۸۹
۴۱۳	حضرت عتبہ بن مسعود ہذلی	۹۰
۴۱۵	حضرت عدی بن ابی الزغباء انصاری	۹۱
۴۱۷	حضرت عروہ بن ابی الجعد البارقی	۹۲
۴۲۰	حضرت عقیل بن ابی طالب قرشی ہاشمی	۹۳
۴۳۵	حضرت عمرو بن ابی سرح فہری	۹۴
۴۳۷	حضرت عمرو بن حُرَیث مخزومی	۹۵
۴۴۲	حضرت عمرو بن عثمان تیمی	۹۶
۴۴۴	حضرت عمرو بن معدی کرب زبیدی	۹۷
۴۷۲	حضرت عمیر بن رباب سہمی	۹۸

۴۷۴	حضرت غیلان بن سلمہ ثقفی	غ ۹۹
۴۸۴	حضرت فراس بن النضر عبدی	ف ۱۰۰
۴۸۶	حضرت فروہ بن عمرو انصاری	۱۰۱
۴۸۹	حضرت فروہ بن مسیک مرادی	۱۰۲
۴۹۴	حضرت فضالہ لیشی	۱۰۳
۴۹۷	حضرت فیروز دلیمی	۱۰۴
۵۰۲	حضرت قبیصہ بن مخارق ہلالی	ق ۱۰۵
۵۰۷	حضرت قرظہ بن کعب انصاری	۱۰۶
۵۱۳	حضرت قیس بن خرشہ قیسی	۱۰۷
۵۱۶	حضرت قیس بن زید جذامی	۱۰۸
۵۱۸	حضرت کہمس ہلالی	ک ۱۰۹
۵۲۲	حضرت الجلاج عامری	ل ۱۱۰
۵۲۴	حضرت لقیط بن صمرہ عقیلی	۱۱۱
۵۲۹	حضرت مالک بن الحویرث لیشی	م ۱۱۲
۵۳۱	حضرت مالک بن دُحشم انصاری	۱۱۳
۵۳۳	حضرت مالک بن قیس انصاری	۱۱۴

۵۳۶	حضرت مُجَمِّعُ بن جاریہ انصاری	۱۱۵
۵۳۳	حضرت مُحمَّد بن حاطبُ جحجی	۱۱۶
۵۳۶	حضرت محمودُ بن لبید انصاری	۱۱۷
۵۳۹	حضرت مُحِیصَه بن مسعود انصاری	۱۱۸
۵۵۵	حضرت مخرمه بن نوفل زُهری	۱۱۹
۵۵۹	حضرت مطیع بن اثاثه مططی	۱۲۰
۵۶۶	حضرت مسعودُ بن اوس انصاری	۱۲۱
۵۶۷	حضرت مسعودُ بن سعد انصاری	۱۲۲
۵۶۸	حضرت مُسیَّب بن حزن انصاری	۱۲۳
۵۷۱	حضرت مطیع بن اسود عدوی	۱۲۴
۵۷۴	حضرت مُظَهَّر بن رابع انصاری	۱۲۵
۵۷۵	حضرت معاوذُ بن ماعص انصاری	۱۲۶
۵۷۷	حضرت معاویہ بن حکم سلمی	۱۲۷
۵۸۰	حضرت معاویہ بن حیدہ قُشَیری	۱۲۸
۵۸۳	حضرت معاویہ بن خدیج سکونی	۱۲۹
۵۸۸	حضرت مُعْتَب بن عوف خزاعی	۱۳۰
۵۹۰	حضرت معقلُ بن سان الا شجعی	۱۳۱
۵۹۵	حضرت معمرُ بن حارث جحجی	۱۳۲
۵۹۸	حضرت مقدامُ بن معدی کرب کندی	۱۳۳

## ن

۶۰۱	حضرت نبیثه الخیر ہذلی	۱۳۴
۶۰۴	حضرت نضیرُ بن حارث عبد ری	۱۳۵



۶۰۶	حضرت نعمان بن عجلان انصاری	۱۳۶
۶۱۰	حضرت نعمان بن عصر بلوی الانصاری	۱۳۷
۶۱۲	حضرت نواس بن سماع عامری کلابی	۱۳۸
۶۱۵	حضرت نوفل بن معاویہ الدیلی	۱۳۹
	<b>و</b>	
۶۱۶	حضرت وابصہ بن معبد أسدی	۱۴۰
۶۱۹	حضرت ودقہ بن ایاس انصاری	۱۴۱
۶۲۰	حضرت وہبان بن صفی الغفاری	۱۴۲
	<b>۵</b>	
۶۲۲	حضرت ہبار بن سفیان مخزومی	۱۴۳
۶۲۵	حضرت ہشام بن حکیم أسدی قرشی	۱۴۴
۶۲۹	حضرت ہلال بن أمیہ واقفی انصاری	۱۴۵
۶۳۷	حضرت ہند بن ابی ہالہ تمیمی — (وصاف النبی ﷺ)	۱۴۶
۶۴۰	حضرت ہند بن حارثہ سلمی	۱۴۷
۶۴۱	حضرت ہویجہ بن بکیر الضمّی	۱۴۸
	<b>ی</b>	
۶۴۳	حضرت یعلیٰ بن أمیہ تمیمی	۱۴۹
۶۵۲	حضرت یعلیٰ بن مرثہ ثقفی	۱۵۰
۶۵۴	کتابیات	

# فہرست (اہم) حواشی

نمبر شمار	عنوان	صفحہ	نمبر شمار	عنوان	صفحہ
۱	حضرت عبداللہ بن سعید اُموی	۴۳	۱۹	حضرت عمیرؓ بن وہب	۲۹۰
۲	وَبَر	۴۸	۲۰	حضرت خبیبؓ بن عدی	۲۹۴
۳	بَر معونہ	۶۷	۲۱	حضرت کلدہؓ بن حنبل	۲۹۹
۴	جرانہ (الجعرانہ)	۶۹	۲۲	حضرت عبداللہ بن صفوان	۳۰۵
۵	حضرت اُم فروہؓ	۹۲	۲۳	حضرت فاطمہؓ بنت قیس کا واقعہ طلاق	۳۳۰
۶	حضرت نافعؓ بن بدیل	۱۱۲	۲۴	حضرت عبداللہ بن خلیل	۳۵۱
۷	حضرت ثابتؓ بن ضحاک بن اُمیہ	۱۲۳	۲۵	سجدہ سہو	۳۷۲
۸	حضرت جعالؓ	۱۳۹	۲۶	حضرت بسبسؓ	۴۱۵
۹	حضرت جعیلؓ	۱۴۰	۲۷	حضرت حویطبؓ بن عبدالعزیٰ	۴۲۱
۱۰	حضرت عبدالرحمن بن حارث مخزومی	۱۸۲	۲۸	حضرت عبداللہ بن سعد بن ابی سرح	۴۳۰
۱۱	حضرت مالکؓ بن ہمیرہ	۱۸۳	۲۹	حضرت سعیدؓ بن حرثیث	۴۳۸
۱۲	ابنِ اُختِ نمر	۲۴۴	۳۰	طلیحہؓ بن خویلد اسدی	۴۵۷
۱۳	حضرت ریحانہؓ	۲۶۳	۳۱	معرکہ عین التمر	۴۷۳
۱۴	وَدَّان	۲۷۲	۳۲	حضرت عبداللہ بن مخرمہ	۴۸۷
۱۵	ابو آ	۲۷۲	۳۳	نماز کسوف	۵۰۵
۱۶	وفد بنی تمیم	۲۷۶	۳۴	منافقین	۵۳۷
۱۷	فرزدق (الفرزدق)	۲۸۳	۳۵	حضرت خولہؓ بنت قیس	۶۰۶
۱۸	ایساریا از لام	۲۸۵		☆☆☆	

یادِ یارِ مہرباں آید ہی

## انتساب

اپنے نہایت ہی پیارے دوست  
الحاج خواجہ عبد المنان رآز کا شمیری کے نام

جو

۲۹ جمادی الاولیٰ ۱۲۰۶ھ ہجری مطابق ۹ فروری ۱۹۸۶ء عیسوی (یکشنبہ)

کو اُس سفر پر روانہ ہو گئے جہاں سے کبھی کوئی لوٹ کر نہیں آیا۔

بچھڑا کچھ اس ادا سے کہ رُت ہی بدل گئی

اک شخص سارے شہر کو ویران کر گیا

(ناصر کاظمی)

انا للہ وانا الیہ راجعون

جناب رآز کا شمیری رحمۃ اللہ علیہ

علم دوستی میں اپنی مثال آپ تھے۔

انتہائی بلند کردار انسان اور سچے مسلمان تھے۔

رحمتِ دو عالم ﷺ، آپ کے صحابہ کرامؓ اور دوسرے سلف صالحین سے گہری

عقیدت اور محبت رکھتے تھے۔

اسلام کو سر بلند دیکھنے کی گہری تڑپ رکھتے تھے۔

ایک بہترین معلم، صاحب طرز ادیب اور نغز گو شاعر تھے۔

مدحتِ رسول ﷺ میں حضرت حسان بن ثابت کے پیرو تھے۔

بچوں کے لیے بڑی پیاری اور اخلاق آموز نظمیں کہتے تھے جن سے ان کے

دلوں میں دین سے گہرا لگاؤ پیدا ہوتا تھا۔

راقم الحروف کی تحریروں اور ادبی کاوشوں کے بے حد قدردان تھے۔ دایہ  
درے قدمے سخنے ہر طریقے سے حوصلہ افزائی فرمایا کرتے تھے۔  
احقر کی ہر تازہ تالیف کی اشاعت پر ان کی مسرت دیدنی ہوتی تھی۔ ہر ملاقات  
میں راقم الحروف کے دل میں اپنی عظمتِ کردار کا نقش گہرا کر دیتے تھے۔

يزيدك وجهه حسناً

إذا ما زدته نظراً

(ممدوح کے چہرے کا حسن اتنا ہی بڑھتا جاتا ہے جتنا اس کو دیکھتے جاؤ۔)  
حقیقت یہ ہے کہ وہ ان اشعار کا عکس جمیل تھے:

بے تکلف، بے ریا، بے نفس، بے خود بے غرض  
مہربانے، دلنوازے، دوستدارے ایں چینیں  
چشم من بسیار گروید است و کم کم دیدہ است  
ایں قدر عالی وقارے خاکسارے ایں چینیں  
در ہمہ عالم نہ بینی جز بہ خاصانِ خدا  
با چینیں طبعے بلندے انکسارے ایں چینیں

رَبِّ غَفُورٍ رَحِيمٍ سے نہایت معزز و المحاح سے دعا ہے — کہ وہ خواجہ عبدالمنان  
راز کا شمیری کی لغزشوں سے درگزر فرمائے اور ان کو جنت الفردوس میں جگہ عطا  
فرمائے۔ قارئینِ کرام سے استدعا ہے کہ ازراہِ کرم وہ بھی اس دُعا میں احقر کے  
شریک ہو جائیں۔ اللّٰهُمَّ اغْفِرْ لَهُ مَغْفِرَةً وَاسِعَةً

احقر العباد

طالبِ الہاشمی غفرلہ

## اصحابِ رسولؐ

دیدنی ہے آں اصحابِ رسولؐ  
 ہے جلی عنوانِ اصحابِ رسولؐ  
 اُسوۂ تابانِ اصحابِ رسولؐ  
 تھام لو دامنِ اصحابِ رسولؐ  
 کیا عجب تھا خوانِ اصحابِ رسولؐ  
 شکریہ، مہمانِ اصحابِ رسولؐ  
 اور وہ پیمانِ اصحابِ رسولؐ  
 بیعتِ رضوانِ اصحابِ رسولؐ  
 حاصلِ ایمانِ اصحابِ رسولؐ  
 مایۂ عرفانِ اصحابِ رسولؐ  
 شعلۂ ایتقانِ اصحابِ رسولؐ  
 تھا سر و سامانِ اصحابِ رسولؐ  
 کیا سبک تھی جانِ اصحابِ رسولؐ  
 ہم پہ ہے احسانِ اصحابِ رسولؐ  
 طرۂ فیضانِ اصحابِ رسولؐ  
 رفعتیں قربانِ اصحابِ رسولؐ  
 کیوں نہ ہو شایانِ اصحابِ رسولؐ  
 بالیقین اعیانِ اصحابِ رسولؐ  
 کیا کہیں شایانِ اصحابِ رسولؐ  
 ہو جسے عرفانِ اصحابِ رسولؐ  
 بلبلِ بہستانِ اصحابِ رسولؐ

اللہ اللہ، شانِ اصحابِ رسولؐ  
 عظمت کردار کی تاریخ میں  
 پر تو نورِ نبوت کا امیں  
 ہے طلبِ راہِ ہدایت کی اگر  
 خود کریں فاقہ، بھریں مہماں کا پیٹ  
 تجھ سے اُمت پر کھلی اک راہِ خیر  
 وہ شہادت کی خبر، عثمانؓ کی  
 جگمگاتی ہے بیاضِ عشق میں  
 تھی شہادت کی تمنائے جلی  
 تھا اطاعت کا شعورِ تابناک  
 قہر تھا خاشاکِ باطل کے لیے  
 خوئے تسلیم و رضا، فقرِ غیور  
 اے خوشا، لطفِ نگاہِ پاک سے  
 سائبانِ خیر کی صورت محیط  
 کیا لہکتا ہے سراوجِ فلاح  
 عظمتیں اُن کی جلالت پر نثار  
 ساری اُمت پر فضیلت کی سند  
 تھے ابو بکرؓ و عمرؓ، عثمانؓ، علیؓ  
 کیسے ہو توصیف کا یارا ہمیں  
 بس وہی تعریف میں کھولے زباں  
 کجذا حسانؓ بن ثابت! کہ تھے

گنگ ہے احسنِ زبانِ بچ کار  
 کیا بیاں ہو شانِ اصحابِ رسولؐ

## شانِ اصحابِ رسول ﷺ

نطق بھی بے دست و پا ہے اور عاجز ہے زباں  
بے بدل ہے سارے عالم میں وفا صدیق کی  
سب سے پہلے اُس نے اس اعلان کی تائید کی  
وہ امن الناس حضرت سید الابرار کا  
جس کا ثانی صفحہ تاریخ میں کوئی نہیں  
جس نے کردی وقت کی ہر سلطنت زیر و زبر  
عشق و مستی کی شریعت میں شہید مصطفیٰ  
مصطفیٰ کی تربیت کا بے بدل شہکار تھا  
پیش کرتے تھے جسے خود آکے روم و رے خراج  
یعنی عثمان غنیؓ جو د و سخا میں سرفراز  
وہ حیا جس پر فرشتوں کو حیا آنے لگے  
لن تنالوا البر حتی تنفقوا کا رازدار  
دودمان ہاشمی کا نوجواں شمشیر زَن  
حیدر کرار، عم مصطفیٰ کا نورِ عین  
فقر میں بھی بادشہ اور بادشاہی میں فقیر  
پاس تک جن کے نہ پھیکا کوئی غم اور کوئی خوف  
کرتے کرتے ذکر ان کا آپ ہی کھوجائیے  
مل گئی سنت نبیؐ کی اور اللہ کی کتاب

شانِ اصحابِ نبیؐ کیسے کرے کوئی بیاں  
بے نوا مجھ سا کرے کیوں کر ثنا صدیق کی  
مصطفیٰ کے منہ سے نکلی جب صدا تو حید کی  
وہ نمونہ ثانی اثنین اذ هما فی الغار کا  
سب سے پہلا جانشین رحمۃ للعالمین  
دوسرا یارِ نبیؐ وہ ضیغِ ملت عمرؓ  
وہ مرادِ مصطفیٰ تھا وہ مریدِ مصطفیٰ  
تبغ بے زہار تھا وہ قوم کی لکار تھا  
جسکے قدموں میں گرے تھے قیصر و کسریٰ کے تاج  
جانشین اس کا وہ مردِ پاک طینت پاک باز  
مصطفیٰ بھی جس کی عفت کی قسم کھانے لگے  
جس نے کی ملت کی خاطر بے بہادری نثار  
جانشین اس کا علیؓ مرحبِ گلنِ خیبر شکن  
حافظِ ناموسِ ملتِ غازی بدر و حنین  
اپنے ہر ایک پیشرو کا خالص و مخلص مشیر  
طلحہ و سعد و زبیر و ابن مسعود ابنِ عوفؓ  
اور کتنے جاں نثارانِ نبیؐ گنوائیے  
ان کے دم سے آج ہم اسلام سے ہیں فیضیاب

مصطفیٰ کے پاک سیرت ان مریدوں کو سلام  
دینِ حق کے سرفروشن کو، شہیدوں کو سلام

(علیمِ ناصری)

# انسانیت کی صحیح گرہ کشائی

از حضرت مولانا سید ابوالحسن علی ندوی صاحب

حضور نبی کریم ﷺ نے اللہ تعالیٰ کی رہنمائی سے دعوت و اصلاح کا کام اس کے صحیح راستہ سے شروع کیا، آپؐ نے طبیعت انسانی کے قفل میں ٹھیک چابی لگائی، یہ وہ قفل تھا جس کے کھولنے میں اپنے وقت کے تمام مصلحین ناکام رہے تھے۔ آپؐ نے لوگوں کو سب سے پہلے اللہ پر ایمان لانے کی دعوت دی اور معبودانِ باطل کے انکار کی تلقین فرمائی اور طاغوت (خدا کے سوا ہر ہستی جس کی عبادت و اطاعت مطلق کی جائے) کی نافرمانی کی ہدایت فرمائی، لوگوں میں کھڑے ہو کر آپؐ نے با آواز بلند فرمایا:

يَا أَيُّهَا النَّاسُ قُولُوا لَا إِلَهَ إِلَّا اللَّهُ تَفْلَحُوا.

لوگو! کہو کہ اللہ کے سوا کوئی قابل عبادت نہیں، کامیاب ہو گے۔

جاہلیت اسلام کے مقابلہ پر

جاہلی معاشرے نے اس دعوت اور اس کے مقاصد کے سمجھنے میں غلطی نہیں کی اور اس میں اس کو کچھ پیچیدگی محسوس نہیں ہوئی۔ جیسے ہی آپؐ کی آواز سے سننے والوں کے کان آشنا ہوئے وہ اچھی طرح سمجھ گئے کہ یہ دعوت ایسا تیرہے جو جاہلیت کے نشانہ پر بیٹھ جائے گا اور جگر کے پار ہو جائے گا۔ خطرہ کے اس احساس سے جاہلیت کے کڑھاؤ میں ابال پیدا ہوا، جاہلیت کے سورما جاہلیت کے آخری

معر کے کے لیے میدان میں کیل کانٹے سے لیس ہو کر اتر آئے — وَانْطَلَقَ  
الْمَلَأُ مِنْهُمْ اَنْ اَمْشُوا وَاَصْبِرُوا عَلٰی الْهَيْتِكُمْ اِنَّ هٰذَا لَشَيْءٌ يُرَادُّ.

(پ ۲۳، آیت ۶، سورہ ص)

اور ان کے ذمہ دار لوگ نکل پڑے کہ چلو اور اپنے معبودوں پر جنم رہو، یہ  
تو یقیناً کوئی سمجھی چیز معلوم ہوتی ہے۔ (یعنی یہ بات تو کسی اور ہی غرض یا اپنی اطاعت  
کرا نے کے لیے کہی جا رہی ہے۔)

اس زندگی کے ہر رکن نے صاف محسوس کیا کہ جاہلی تہذیب کی عمارت متزلزل  
ہے اور پورا نظام زندگی خطرے میں ہے، اس موقع پر سختی، دباؤ، ظلم و زیادتی کے وہ  
لرزہ خیز واقعات پیش آئے جو تاریخ اسلام میں محفوظ ہیں۔ یہ اس بات کی علامت  
تھی کہ رسول اللہ ﷺ نے جاہلیت پر زد لگانے کے لیے بالکل صحیح جگہ کا انتخاب کیا  
اور آپ کا تیر نشانہ پر صحیح بیٹھا۔ آپ نے جاہلیت کی شہ رگ پر وار کیا جس سے  
جاہلیت تلملا اٹھی اور سارا عرب جو جاہلیت کا شاید سب سے بڑا قلعہ تھا، لڑنے  
کے لیے آگیا۔ رسول اللہ ﷺ اپنی دعوت پر پہاڑ کی طرح جمے رہے، مخالفت کے  
طوفان اٹھے، فتنہ کی آندھیاں آئیں اور نکل گئیں، مگر آپ نے اپنی جگہ سے ذرا  
جنبش نہ کی۔ آپ نے اپنے چچا سے صاف کہہ دیا، میرے چچا! اگر میرے ایک ہاتھ  
میں سورج اور دوسرے ہاتھ پر چاند بھی رکھ دیا جائے تو بھی اس کام کو چھوڑ نہیں  
سکتا، یہاں تک کہ یا اللہ تعالیٰ اس کو کامیاب کرے یا میں کام آجاؤں۔

آپ مکہ میں تیرہ سال تک مقیم رہے۔ مسلسل توحید، رسالت، آخرت پر  
یقین کی دعوت پوری صراحت کے ساتھ دیتے رہے۔ آپ نے اس کے لیے ذرا  
بھی ہیر پھیر کا راستہ اختیار نہیں کیا، نہ مخالفوں کی ادنیٰ رعایت کی، نہ وقت کی  
مصلحت کے لیے اپنی دعوت میں لوچ اور پلک گوارا کی۔ اسی دعوت کو ہر مرض کی  
دوا، اور ہر بند قفل کی کنجی سمجھا اور ایک لمحہ کے لیے بھی آپ کو اس بارہ میں ادنیٰ  
تذبذب بھی نہیں ہوا۔



## اولیں مسلمان

قریش اس دعوت کے جواب میں جاہلیت کے جھنڈے کے نیچے آپؐ کے مقابلے پر آگئے اور انہوں نے تمام ملک میں آپؐ کے خلاف آگ لگادی اور اسلام کا راستہ روک کر کھڑے ہو گئے۔ اب آپؐ پر ایمان لانا اسی شیردل مرد کا کام تھا جو موت سے نہ ڈرتا ہو، جو اپنے عقیدہ اور یقین کے لیے آگ میں کودنے اور انگاروں پر لوٹنے کے لیے تیار ہو جو دنیا کی تمام تر غیبات سے منہ موڑ چکا ہو اور ساری دنیا سے رشتہ توڑ چکا ہو۔ قریش کے چند جوان مرد آگے بڑھے، یہ غلٹ کا فیصلہ اور نوجوانی کا اقدام نہ تھا۔ وہ سمجھتے تھے کہ وہ اپنی زندگی کو خطرے میں ڈال رہے ہیں اور زندگی کے دروازے اپنے لیے بند کر رہے ہیں، کوئی دنیاوی لالچ یا ترغیب اس کی محرک نہ تھی کہ اس فیصلہ سے صرف خطرات کا دروازہ کھلتا تھا اور ہر طرح کے دنیاوی فوائد اور راحت کے دروازے بند ہوتے تھے، یہاں صرف یقین کی ایک طاقت تھی اور آخرت کا لالچ تھا، انہوں نے ایمان کی طرف بلانے والوں کو پکارتے سن پایا تھا کہ اپنے پروردگار پر ایمان لے آؤ۔ یہ پکار سنتے ہی زمین ان پر تنگ ہو گئی۔ طبیعتیں بھینچنے لگیں۔ راتوں کی نیند اڑ گئی، نرم بستر کانٹوں کی طرح چبھنے لگے۔ انہوں نے دیکھا اللہ و رسولؐ پر ایمان لانا اور اپنے یقین کا ساتھ دینا ان کے لیے ضروری ہو گیا ہے۔ وہ دل و دماغ کے فیملہ اور اپنے یقین کی مخالفت کر کے خوش نہیں رہ سکتے تھے، حقیقت ان پر ظاہر ہو گئی تھی۔ وہ اس حقیقت کو ٹال نہیں سکتے تھے۔ حیوانی زندگی سے ان کا دل اچاٹ ہو گیا تھا۔ وہ اس کی دوبارہ پھنسا نہیں سکتے تھے، ایک کانٹا تھا جو ان کے دل میں چبھ رہا تھا۔ وہ اس کانٹے کو پال نہیں سکتے تھے، آخر انہوں نے رسول اللہ ﷺ تک پہنچنے اور اسلام لانے کا فیصلہ کر لیا۔ رسول اللہ ﷺ ان کے شہر کے محلہ میں تھے۔ چند گز کا فاصلہ! مگر قریش نے آپؐ کو اتنا دور کر دیا تھا اور راستہ اتنا پر خطر بنا دیا تھا کہ آپؐ تک پہنچنا ایک دور دراز اور نہایت خطرناک سفر تھا۔ شام و یمن کو تجارتی قافلہ لے جانا اور عرب کے رہزنوں سے بچ

کر جانا اتنا مشکل نہ تھا جتنا مکہ کے اندر محمد ﷺ تک پہنچنا اور آپؐ سے ملنا مشکل تھا۔ لیکن وہ آپؐ تک پہنچے، آپؐ کے ہاتھ میں ہاتھ دیا اور اپنی زندگی آپؐ کے حوالے کر دی۔ ان کی زندگی کا خطرہ تھا اور آزمائش و مشکلات کا یقین تھا مگر انہوں نے قرآن کی یہ آیت سنی تھیں:

أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكَاذِبِينَ.

(العنکبوت: آیت ۲)

کیا لوگوں نے یہ سمجھ رکھا ہے کہ وہ یہ کہہ کر چھوٹ جائیں گے کہ ہم ایمان لائے اور ان کی آزمائش نہ ہو گی۔ ہم نے تو ان سے پہلے لوگوں کو خوب آزمایا ہے۔ اللہ تعالیٰ ان لوگوں کو ضرور جان لے گا جو سچے ہیں اور وہ جھوٹوں کو ضرور معلوم کر لے گا۔

اور انہوں نے اللہ تعالیٰ کا یہ فرمان بھی سنا تھا کہ:

أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسَّتْهُمُ الْبَأْسَاءُ وَالضَّرَاءُ وَزُلْزِلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصْرُ اللَّهِ أَلَا إِنَّ نَصْرَ اللَّهِ قَرِيبٌ. (البقرہ: ۲۶ع)

کیا تم نے سمجھ رکھا ہے کہ جنت میں یوں ہی داخل ہو جاؤ گے اور تم پر وہ حالات نہیں گزریں گے جو پہلوں پر گزر چکے ہیں۔ ان کو مصیبت اور نقصانات سے سابقہ پڑا اور وہ ہلا کر رکھ دیے گئے حتیٰ کہ رسول اور ان کے ساتھی ایمان لانے والے کہنے لگے کب مدد آئے گی؟ معلوم ہوا کہ مدد بس قریب ہے۔

آخر وہی پیش آیا جس کی قریش سے توقع تھی، قریش نے اپنا ترکش ان بے بسوں پر خالی کر دیا اور سب تیر آزمائے مگر ان کی پختگی اور یقین بڑھتا ہی گیا (اور کہنے لگے اسی کا تو ہم سے اللہ اور اس کے رسول نے وعدہ فرمایا تھا اور اللہ اور اس کے رسول نے سچ فرمایا تھا۔ اور اس نے ان کے ایمان اور سپردگی میں اضافہ ہی

کیا) ان آزمائشوں اور ابتلاؤں سے ان کے عقیدہ میں مزید پختگی، ان کے یقین میں استحکام، ان کے دینی احساس میں ترقی اور ان کے ایمان میں لذت و حلاوت پیدا ہوئی، ان کی طبیعتوں میں نکھار پیدا ہوا اور وہ اس بھٹی سے کھرا سونا بن کر نکلے۔

### صحابہ کرامؓ کی ایمانی تربیت

اس کے ساتھ ساتھ رسول اللہ ﷺ ان کو قرآن کی روحانی غذا پہنچا رہے تھے، اور ایمان کے ذریعہ ان کی تربیت فرما رہے تھے۔ اور آپؐ ان کو طہارت بدنی و خشوع قلبی، خضوع جسمانی اور حاضر دماغی کے ساتھ دن میں پانچ بار رب العالمین کے حضور میں جھکاتے۔ ان میں روز بروز روحانیت کی بلندی، قلب کی صفائی، اخلاق کا ستھرا پن، مادی گرفت سے آزادی اور خواہشات سے چھٹکارا حاصل ہو رہا تھا اور مالک ارض و سما کا عشق اور شوق بڑھ رہا تھا، آپؐ ان کو تکلیف میں صبر، درگزر اور ضبط نفس کی تلقین فرماتے تھے، لڑائی ان کے خمیر میں داخل تھی، تلوار سے ان کا زلی رشتہ تھا، وہ لوگ اس قوم سے تھے جس کی تاریخ بسوس و داحس وغیرہ کی خونیں داستانوں سے پر ہے، یوم الفجار کو ابھی زیادہ دن نہیں گزرے تھے لیکن رسول اللہ ﷺ ان جنگی سرشت انسانوں کو تھامے ہوئے تھے اور ان کی عربی نخوت کو ایمان کی طاقت سے دبائے ہوئے تھے، آپؐ ان سے کہتے (اپنے ہاتھوں کو روکے رہو اور نماز قائم کرو) وہ آپؐ کے حکم سے موم ہو گئے تھے۔ بغیر ادنیٰ بزدلی کے انہوں نے اپنے ہاتھوں کو روک لیا۔ وہ سب برداشت کر رہے تھے۔ جو دنیا کی کسی قوم نے برداشت نہیں کیا، تاریخ نے ایک واقعہ بھی ایسا پیش نہیں کیا جس میں کسی مسلمان نے اپنے نفس کی طرف سے مدافعت کی ہو اور جوابی یا انتقامی کارروائی کی ہو۔ ضبط و تحمل کی یہ انتہائی مثال ہے جو ہمیں کسی جماعت کی تاریخ میں نہیں ملتی ہے۔

## مدینۃ الرسولؐ میں

قریش جب حد سے بڑھ گئے اور پانی سر سے اونچا ہو گیا تو اللہ نے اپنے رسول کو اور آپ کے اصحاب کو ہجرت کر جانے کی اجازت دے دی۔ یہ لوگ یثرب کو ہجرت کر گئے، اسلام ان سے پہلے یثرب پہنچ چکا تھا، اہل مکہ یثرب والوں میں خوب گھل مل گئے حالانکہ ان کے درمیان کی کڑی صرف یہ نیامذہب تھا، تاریخ نے دین کی طاقت و اثر کا یہ انوکھا منظر پیش کیا۔ اوس و خزرج نے جنگ بعاث سے ابھی دامن بھی نہ جھاڑا تھا اور ان کی خون آشام تلواروں سے ابھی تک خون ٹپک رہا تھا۔ ایسے حالات میں اسلام نے دلوں میں الفت و محبت پیدا کی۔ اس مصالحت کے لیے اگر کوئی شخص پوری دنیا کا خزانہ خرچ کر دیتا تو بھی یہ اس کی طاقت سے باہر تھی۔ نبی ﷺ نے انصار و مہاجرین کے درمیان بھائی چارہ کرایا۔ ایسا بھائی چارہ جس کے سامنے سکے بھائیوں کی محبت گرد، اور دنیا کی ساری دوستیاں بے حقیقت تھیں۔ تاریخ میں ایسی محبت و خلوص کی مثال نہیں ملتی۔

یہ نوازیدہ جماعت جو مہاجرین مکہ اور انصار مدینہ پر مشتمل تھی ایک عظیم الشان اسلامی امت کی اساس اور اسلام کا سرمایہ تھی۔ اس جماعت کا ظہور ایسی کٹھن گھڑی میں ہوا جب کہ دنیا موت و زندگی کی کش مکش میں مبتلا تھی۔ اس جماعت نے آکر اس کی زندگی کا پلڑا جھکا دیا اور ان تمام خطرات کو دور کر دیا جو اس کو درپیش تھے، اس جماعت کا ظہور اور اس کا استحکام انسانیت کی بقا کے لیے ضروری تھا اسی لیے جب اللہ تعالیٰ نے انصار و مہاجرین کی اخوت و محبت پر زور دیا تو فرمایا (اگر ایسا نہ کرو گے تو زمین میں بڑا فتنہ و فساد برپا ہو گا۔)

## صحابہ کرامؓ کی ایمانی تکمیل

ادھر رسول اللہ ﷺ کی رہنمائی میں صحابہ کرامؓ کی ایمانی تربیت و تکمیل کا سلسلہ جاری رہا۔ قرآن برابر ان کے قلوب کو طاقت اور گرمی بخشتا رہا۔ رسول

اللہ ﷺ کی مجالس سے ان کو استحکام، خواہشات نفس پر قابو، رضائے الہی کی سچی طلب اور اس کی راہ میں اپنے آپ کو مٹانے کی عادت، جنت سے عشق، علم کی حرص، دین کی سمجھ اور احتساب نفس کی دولت حاصل ہوئی۔ وہ لوگ چستی و سستی میں رسول اللہ ﷺ کی اطاعت کرتے جس حال میں ہوتے خدا کی راہ میں اٹھ کھڑے ہوتے۔ یہ لوگ رسول اللہ ﷺ کی معیت میں دس سال کے اندر ستائیس بار جہاد کے لیے نکلے اور آپ کے حکم سے سومرتبہ سے زائد کمر بستہ ہو کر میدان جنگ کی طرف گئے۔ ان کے لیے دنیا سے بے تعلقی آسان بن گئی تھی۔ اہل و عیال کے مصائب برداشت کرنے کے عادی بن گئے تھے۔ قرآن کی آیات وہ بیشمار احکام لائیں جو ان کے لیے پہلے سے مانوس نہ تھے۔ نفس و مال اولاد خاندان کے بارے میں احکام نازل ہوئے جن کی تعمیل کچھ ہنسی کھیل نہ تھی، لیکن خدا اور رسول کی ہر بات ماننے کی عادت پڑ گئی تھی۔ شرک و کفر کی گتھی جب سلجھ گئی تو ساری گتھیاں ہاتھ لگاتے ہی سلجھ گئیں۔ رسول اللہ ﷺ نے ایک بار ان کے ایمان کے لیے کوشش فرمائی، پھر ہر امر و نہی اور ہر نئے حکم کے لیے مستقل کوشش اور جدوجہد کی ضرورت نہ رہی۔ اسلام و جاہلیت کے پہلے معرکہ میں اسلام نے جاہلیت پر فتح حاصل کر لی۔ پھر تو ہر موقع کے لیے ہر مرتبہ نئے معرکہ کی ضرورت باقی نہ رہی، وہ لوگ مع اپنے قلوب کے، مع اپنے ہاتھ پاؤں کے مع اپنی روحوں کے اسلام کے دامن میں آ گئے، ان پر جب حق واضح ہو گیا تو رسول اللہ ﷺ سے کوئی کشاکش باقی نہ رہی۔ آپ کے فیصلہ پر ان کو ذہنی یا قلبی کشمکش پیش نہ آتی۔ جس بات کا آپ فیصلہ فرمادیتے ذرا اختلاف کی گنجائش باقی نہ رہتی یہ لوگ تھے جنہوں نے رسول اللہ ﷺ کے روبرو اپنے چھپے قصوروں کا اقرار کیا اور اگر کسی گناہ میں مبتلا ہو گئے تو اپنے جسموں کو حدود اور سزاؤں کے لیے پیش کر دیا۔ جب شراب کی حرمت کا نزول ہوا تھا تو چھلکتے ہوئے جام ہتھیلیوں پر تھے، اللہ کا حکم، ان کے بھڑکتے ہوئے جگر، آلودہ لبوں اور شراب کے پیالوں کے درمیان حائل ہو گیا۔

پھر کیا تھا ہاتھ کو ہمت نہ تھی کہ اوپر کو اٹھ سکے۔ لبوں کی تمنائیں وہیں خشک ہو گئیں، شراب کے برتن توڑ دیئے گئے اور شراب مدینہ کی گلیوں اور نالیوں میں بہہ رہی تھی۔

جب شیطان کے اثرات ان کے نفوس سے دھل گئے بلکہ یوں کہنا چاہیے کہ جب ان کے نفوس کے اثرات ان کے خلوص سے زائل ہو گئے۔ نفسانیت کا خاتمہ ہو گیا اور وہ لوگ اپنے نفوسوں سے ویسا ہی برتاؤ کرنے لگے جیسا کہ وہ دوسروں سے کرتے تھے، دنیا میں رہتے ہوئے مردانِ آخرت اور نقدِ سودے کے بازار میں آخرت کے قرض کو دنیا کے نقد پر ترجیح دینے والے بن گئے، نہ کسی مصیبت سے گھبراتے، نہ کسی نعمت پر اتراتے۔ فقر ان کی راہ میں رکاوٹ نہ بن سکتا، دولت سرکشی پیدا نہ کر سکتی۔ تجارت غافل نہ کرتی، کسی طاقت سے نہ دبتے۔ اللہ کی زمین پر اکڑنے کا خیال بھی نہ آتا، بگاڑ اور تخریب کا وہم بھی نہ ہو سکتا، لوگوں کے لیے وہ میزانِ عدل تھے، وہ انصاف کے علمبردار تھے۔ اللہ تعالیٰ کے گواہ تھے خواہ ان کو اپنے نفس کے خلاف گواہی دینی پڑے، خواہ والدین اور اعزائے مخالف جانا پڑے تو اللہ تعالیٰ نے اپنی زمین کو ان کے قدموں میں ڈال دیا اور دنیا کو ان کے لیے مسخر کر دیا۔ وہ اس وقت عالم کے محافظ اور اللہ کے دین کے داعی بن گئے۔ رسول اللہ ﷺ نے ان کو اپنا جانشین بنایا، اور آپ خود ٹھنڈی آنکھوں کے ساتھ رسالت اور امت کی طرف سے اطمینان لے کر رفیقِ اعلیٰ کی طرف سفر کر گئے۔

اللہم صلی علی سیدنا محمد وعلی آل سیدنا محمد وبارک وسلم

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي عَلَى رَسُولِهِ الْكَرِيمِ

## کچھ اس کتاب کے بارے میں

رب ذوالجلال والا کرام کا لاکھ لاکھ شکر ہے کہ اس نے اس ہچمداں کو جس چمن کی آبیاری کی توفیق بخشی آج وہ اس کا تیر ہواں گلدستہ قارئین کی خدمت میں پیش کرنے کی سعادت حاصل کر رہا ہے۔ اس سلسلے میں اس سے پہلے جو گلدستے پیش کیے جا چکے ہیں، ان کے نام یہ ہیں:

- (۱) تیس پروانے شمع رسالت کے
- (۲) خیر البشر کے چالیس جاں نثار
- (۳) سرور کائنات کے پچاس صحابہ
- (۴) آسمان ہدایت کے ستر ستارے
- (۵) رحمت دارین کے سو شیدائی
- (۶) سیرت خلیفۃ الرسول سیدنا حضرت ابوبکر صدیقؓ
- (۷) سیرت حضرت فاطمۃ الزہراءؓ بنت رسول اللہ ﷺ
- (۸) تذکار صحابیاتؓ
- (۹) سیرت حضرت سعد بن ابی وقاصؓ، فاتح عراقی عرب
- (۱۰) سیرت حضرت ابویوب انصاریؓ، میزبان رسولؐ
- (۱۱) سیرت حضرت عبداللہ بن زبیرؓ، شاہین قریش
- (۱۲) یہ تیرے پر اسرار بندے۔

یہ بارہ کتابیں چھ سو سے زائد صحابہ کرامؓ اور صحابیات کے تذکروں پر محیط ہیں اور یہ کتاب جو آپ کے ہاتھ میں ہے اس تعداد میں ایک سو پچاس کا اضافہ کر رہی ہے۔ ان تالیفات کے علاوہ اللہ تعالیٰ نے جو کتابیں مرتب کرنے کی توفیق ارزانی فرمائی ان میں سے چند خاص کتابوں کے نام یہ ہیں:

(۱) ہمارے رسول پاک ﷺ (قوم کے نو نہالوں کے لیے)۔ صدارتی ایوارڈ یافتہ (۲) اخلاق پیغمبری (۳) ارشادات دانائے کونین (۴) معجزات سرور کونین ﷺ (۵) سفر نامہ آخرت (۶) وفود عرب بارگاہ رسالت میں (۷) سلطان نور الدین محمود زنگی (۸) الملک الظاہر بیہرس (۹) سلطان ملک شاہ سلجوقی (۱۰) یعقوب المنصور باللہ (۱۱) تاریخ اسلام کی چار سو باکمال خواتین (۱۲) حکایات سعدی (۱۳) حکایات رومی (۲۴) حکایات صوفیہ (۱۵) تذکرہ جامی (۱۶) تذکرہ خواجہ جمیری (۱۷) تذکرہ شاہ جیلاں (۱۸) تذکرہ بابا فرید الدین مسعود گنج شکر (۱۹) تذکرہ حضرت موج دریا (۲۰) آج کے بچے کل کے نوجوان۔

راقم الحروف بارگاہ الہی میں سر بسجود ہو کر اپنے خالق و مالک کا بار بار شکر ادا کرتا ہے کہ اس علیم وخبیر نے احقر کی کم سواد و علمی بے بضاعتی کے باوجود اسے اپنے محبوب بندوں کی سیرت نگاری اور تاریخ اسلام کے متعدد مشاہیر کی سوانح نگاری کی توفیق ارزانی فرمائی۔ فی الحقیقت رب بزرگ و برتر کے خاص کرم اور فضل کے بغیر مولف جیسے گنہگار اور ناکارہ آدمی کے لیے اتنا پھیلا ہوا کام انجام دینا ممکن نہ تھا۔ اپنی حکمتوں کو وہی بہتر جانتا ہے اور وہی اپنے کمزور بندوں کا سہارا ہے۔ وہ چاہے تو ناممکن، ممکن ہو جائے اور دنیا کا مشکل ترین کام بھی آسان ہو جائے۔ وہ نہ چاہے تو بے چارے انسان کی کیا مجال کہ ایک قدم بھی اٹھا سکے، ایک حرف بھی لکھ سکے اور کوئی آسان سے آسان کام بھی انجام دینے پر قادر ہو سکے۔ مقصد ان معروضات کا یہ ہے کہ راقم الحروف کا جو کام بھی آپ کے سامنے ہے اس میں اس کا اپنا مطلق کوئی کمال نہیں ہے۔ بلکہ یہ صرف اللہ تعالیٰ کی توفیق اور تائید سے



ہوا ہے۔

من کجا و نغمہ کجا ساز سخن بہانہ ایست

سوئے قطار می کشم ناقہ بے زمام را

جن ایک سو پچاس بزرگوں کے تذکرے اس کتاب کے صفحات کی زینت ہیں ان سب کو سید الانبیاء والمرسلین ﷺ کے جمال جہاں آرا سے اپنی آنکھیں روشن کرنے اور حضورؐ کی صحبت بابرکت سے (مختصر یا طویل عرصے کے لیے) بہرہ ور ہونے کی سعادت حاصل ہوئی۔ ان میں السابقون الاولون، مہاجرین، انصار، اہل عقبہ، اہل بدر، اصحاب الشجرہ، اہل مشاہد وغیرہ ہر طریقے کے صحابہ کرام شامل ہیں۔ ان میں کچھ ایسے صحابہ کرام بھی ہیں جن کے حالات زندگی کے بارے میں کتب سیر میں بہت کم (نہ ہونے کے برابر) معلومات ملتی ہیں تاہم ان سے مروی احادیث سے ان کی زندگی کے بعض پہلوؤں کے بارے میں تھوڑی بہت باتیں ضرور معلوم ہو جاتی ہیں۔ حالات زندگی کی کمیابی، ان صحابہ کرام کو نظر انداز کر دینے اور اردو دان طبقہ کو ان سے یکسر نا آشنا رکھنے کا معقول جواز نہیں ہے، اس لیے ان صحابہ کرام کے تذکرے بھی (مختصر سہی) اس کتاب میں شامل کر دیے گئے ہیں اور ان سے مروی کچھ احادیث بھی نقل کر دی گئی ہیں۔

کوشش کی گئی ہے کہ تمام صحابہ کرامؓ کے اسمائے گرامی پر اعراب ڈال دیے جائیں تاکہ تلفظ کی غلطی سے بچا جاسکے۔

بعض مضامین کے آخری صفحات میں کافی جگہ بچ گئی تھی۔ اسے خالی چھوڑنے کے بجائے وہاں کوئی حدیث نبویؐ درج کر دی گئی ہے۔ اس طرح یہ کتاب ایک چھوٹے سے مجموعہ حدیث کا کام بھی دے گی۔ ہو سکتا ہے کہ ان میں سے کوئی حدیث کسی خاص مسلک کے قارئین کے نزدیک قابل قبول نہ ہو (یعنی ان کے نزدیک یہ غریب یا ضعیف ہو) اس مضمون میں گزارش ہے کہ اس کتاب میں کوئی حدیث کسی خاص مسلک کی تائید یا مخالفت کے لیے نقل نہیں کی گئی اور نہ ان سب

احادیث کو جرح و تعدیل کی کسوٹی پر پرکھا گیا ہے اس لیے ان کو قبول کرنا یا نہ کرنا قارئین کی اپنی صوابدید اور تحقیق پر منحصر ہے۔

ضمنی طور پر کتاب کے حواشی میں بھی کچھ صحابہ کرام کے مختصر حالات بیان کر دیے گئے ہیں۔ ان کو ایک سو پچاس کی تعداد میں اضافہ سمجھئے۔

سیر الصحابہ کے موضوع پر راقم الحروف کی اس سے پہلے شائع ہونے والی کتابیں جن اصحاب کی نظر سے گزری ہیں ان کو ان کتابوں اور زیر نظر کتاب کے اسلوب نگارش میں نمایاں فرق محسوس ہو گا۔ اس کا سبب یہ ہے کہ پہلے جن صحابہ کرامؓ کے تراجم پیش کیے گئے ان کے بارے میں مفصل معلومات کتب سیر میں آسانی سے مل جاتی ہیں اس لیے ان کو احاطہ تحریر میں لاتے وقت ایک خاص طرز نگارش اختیار کرنے میں کوئی دقت پیش نہ آئی۔ مگر اب جن اصحاب کے تذکرے پیش کیے جا رہے ہیں ان میں سے بیشتر کے بارے میں بہت کم معلومات کتب سیر میں ملتی ہیں اس لیے مختلف ماخذ و مصادر سے جو کچھ ملا اسے سیدھے سادے انداز میں مرتب کر کے پیش کر دیا گیا۔ اہل علم حضرات سے مودبانہ گزارش ہے کہ کتاب کا مطالعہ کرتے ہوئے انہیں کسی نوعیت کی کوئی غلطی نظر آئے تو ازراہ کرم اس سے مولف کو مطلع فرمائیں۔ یہ اس پر ان کا احسان عظیم ہو گا جس کے لیے وہ عند اللہ ماجور ہوں گے۔

آخر میں بارگاہ رب العزت میں بصد عجز و الحاح دعا ہے کہ وہ خاکسار مؤلف کی اس ناچیز محنت کو قبول فرما کر اس کا ثواب مؤلف کے مرحوم والدین، اس کی جوانا مرگ بہن حفیظ بیگم اور جوانا مرگ بیٹی راشدہ ناہید کے نامہ اعمال میں ثبت فرمائے۔ (ربنا تقبل منا انک انت السميع العليم)

المذنب راجی شفاعت وغفران

طالب الہاشمی

۲ صفر ۱۴۱۱ ہجری جمعۃ المبارک بمطابق ۲۴ اگست ۱۹۹۰ء

## مقدمہ

صحابہ کرام رضوان اللہ تعالیٰ علیہم اجمعین وہ نفوس قدسی ہیں جن کو خاتم الانبیاء والمرسلین ﷺ کے جمال جہاں آرا سے اپنی آنکھیں روشن کرنے اور آپ کی مجلس نشینی کی سعادت نصیب ہوئی۔ محسن انسانیت ﷺ کے فیض صحبت نے ان کو شرف انسانی کی جیتی جاگتی تصویر بنادیا۔ ان کا ہر فرد خشیت الہی، حق گوئی، ایثار، قربانی، تقویٰ، دیانت، عدل اور احسان کا پیکر جمیل تھا۔ تمام علماء حق کا اس بات پر کامل اتفاق ہے کہ صحبت رسول اللہ ﷺ سے بڑھ کر کوئی شرف اور بزرگی نہیں۔ اس صحبت سے متمتع ہونے والی پاک نفس ہستیوں کی عظمت اور حسن کردار پر اللہ تعالیٰ نے قرآن حکیم میں جا بجا مہر تصدیق ثبت فرمائی اور جن کے بارے میں حبیب کبریا ﷺ نے ارشاد فرمایا:

”میرے صحابہ کے معاملے میں اللہ سے ڈرو، میرے صحابہ کے معاملے میں اللہ سے ڈرو (یعنی ان کے بارے میں کوئی ایسی بات نہ کہو جو ان کی عزت و عظمت کے خلاف ہو) میرے بعد ان کو طعن و تشنیع کا نشانہ مت بنانا۔ جو شخص ان سے محبت کرتا ہے وہ مجھ سے محبت رکھتا ہے (میری محبت کی وجہ سے ان کو محبوب رکھتا ہے) اور جو شخص ان سے بغض رکھتا ہے تو گویا ان سے بغض رکھنے کی بناء پر مجھ سے بغض رکھتا ہے، اور جس نے ان کو اذیت پہنچائی گویا اس نے مجھے اذیت پہنچائی۔ اور جس نے مجھے اذیت پہنچائی گویا اس نے اللہ کو اذیت پہنچائی۔ اور جس نے اللہ کو اذیت پہنچائی قریب ہے کہ

اللہ اسے پکڑ لے۔“ (ترمذی شریف عن عبد اللہ بن مغفل)  
 ”سیر الصحابہ“ کے سلسلے میں اس سے پہلے جو کتابیں شائع ہو چکی ہیں، ان میں  
 عظمت صحابہؓ کے موضوع پر بہت کچھ لکھا جا چکا ہے۔ یہاں لغت اور علمائے سلف  
 کی آرا کی روشنی میں صاحب / صحابی / صحابہ کی تعریف اور ان کے مدارج کے  
 بارے میں چند نکات پیش کیے جاتے ہیں۔

### صاحب کے لغوی معنی

صاحب کے لغوی معنی ہیں۔ یار، دوست، ساتھی، ملازم، مالک، مختار،  
 بادشاہی امور کا نگران، وزیر۔ یہ کلمہ تعظیم بھی ہے۔

”صاحب رسول“ کا مطلب ہے رسول اللہ ﷺ کے مؤمن دوست یا ساتھی  
 (واحد)۔ مثلاً قرآن کریم میں خود اللہ تعالیٰ نے سیدنا حضرت ابو بکر صدیق رضی  
 اللہ تعالیٰ عنہ کو ان الفاظ میں صاحب رسول قرار دیا۔

اِذْ يَقُولُ لِصَاحِبِهِ لَا تَحْزَنْ اِنَّ اللّٰهَ مَعَنَا (التوبہ: ۴۰)

(جب وہ (رسول اللہ) اپنے ساتھی (یا صاحب نبی حضرت ابو بکر صدیق)

سے کہہ رہے تھے، ”غم نہ کر، اللہ ہمارے ساتھ ہے۔“)

صاحب کی جمع اصحاب ہے اور صاحب رسول کی جمع اصحاب رسول یا اصحاب  
 نبیؐ۔ صحب اور صحاب بھی صاحب کی جمع ہے۔ کتب لغت میں صاحب کی جمع اور  
 بھی کئی اوزان پر آتی ہے لیکن حضور کے ساتھیوں کے لیے بطور جمع صحابہ اور  
 اصحاب کے الفاظ خصوصیت اور کثرت سے استعمال ہوئے ہیں۔

### صحابی

صحابی کے لغوی معنی رسول اللہ ﷺ کے مؤمن ساتھی یا ہم مجلس کے ہیں۔  
 اس کی جامع اور کامل تعریف آگے آتی ہے۔ صحابی کی جمع صحابہ یا صحابہ ہے۔

رسول اللہ ﷺ کے ”صحابی، صحابہ اور اصحاب“ کے الفاظ ایک دوسرے کے مترادف ہیں یعنی ایک ہی معنی میں استعمال ہوتے ہیں۔

## کن بزرگوں پر لفظ ”صحابی“ کا اطلاق ہوتا ہے

حضرت امام احمد بن حنبل رحمۃ اللہ علیہ فرماتے ہیں:

”ہر وہ شخص جس نے (ایمان کی حالت میں) ایک سال، یا ایک مہینہ یا ایک دن یا ایک ساعت رسول اللہ ﷺ کی صحبت اٹھائی یا صرف آپ کی زیارت کی، وہ صحابی ہے اس کو صحبت کی مدت، اس میں سبقت اور زیارت کی مقدار کے مطابق ثواب ملے گا۔“ (کفایہ فی علم الروایہ ص ۵۵)

امام الحدیث حضرت محمد بن اسماعیل بخاری رحمۃ اللہ علیہ فرماتے ہیں:

”جس مسلمان نے نبی ﷺ کی صحبت اٹھائی یا آپ کو دیکھا وہ صحابی ہے۔“ (صحیح بخاری ج ۱ ص ۵۱۵)

امام جلال الدین سیوطی رحمۃ اللہ علیہ کا قول ہے:

”صحابی کی سب سے بہتر تعریف یہ ہے کہ جس شخص نے ایمان کی حالت میں رسول اللہ ﷺ سے ملاقات کی اور اسلام پر فوت ہوا وہ صحابی ہے۔“ (تدریب الراوی شرح تقریب النووی ص ۳۹۶)

قاضی ابوبکر محمد بن طیب رحمۃ اللہ علیہ کہتے ہیں:

”اہل لغت کا اس میں کوئی اختلاف نہیں کہ صحابی مشتق ہے ”صحبة“ سے اور وہ صحبت کی کسی مخصوص مقدار سے مشتق نہیں ہے بلکہ اس کا استعمال ہر اس شخص کے لیے ہوتا ہے جس نے صحبت اٹھائی خواہ کم خواہ زیادہ۔ اس وجہ سے لوگ بولتے ہیں کہ میں فلاں شخص کی صحبت میں ایک سال یا ایک مہینہ یا ایک گھڑی رہا۔ پس صحبت کا اطلاق قلیل صحبت اور کثیر صحبت سب پر ہوتا ہے مگر باوجود اس کے لوگ بالعموم اصطلاحاً اس شخص پر صحابی کے

لفظ کا اطلاق کرتے ہیں جو کثیر الصحبت ہو، اس پر نہیں جس نے رسول اللہ ﷺ سے گھڑی بھر ملاقات کی ہو یا آپ کے ساتھ ایک قدم چلا ہو یا آپ سے کوئی حدیث سنی ہو۔ ہاں پر ہیزار اور امانت دار شخص کی روایت ایسے شخص سے مقبول ہوتی ہے۔ اگرچہ اس کی صحبت رسول اللہ ﷺ کے ساتھ زیادہ نہ ہو اور اس نے آپ سے صرف ایک ہی حدیث سنی ہو۔“

(اسد الغابہ ج ۱ ص ۱۲)

حافظ ابن حجرؒ فرماتے ہیں:

”صحابی وہ شخص ہے جس نے حالتِ ایمان میں رسول اللہ ﷺ سے ملاقات کی ہو اور اسلام پر فوت ہوا ہو۔ پس ہر وہ شخص صحابی ہوگا، جس نے طویل عرصہ آپ کی صحبت اٹھائی یا تھوڑی دیر کے لیے۔ اور جس نے آپ سے حدیث روایت کی ہو یا نہ کی ہو اور جس نے آپ کی رفاقت میں جہاد کیا ہو یا نہ کیا ہو اور وہ بھی جس نے ایک ہی بار آپ کو دیکھا ہو اور اسے آپ کے پاس بیٹھنا نصیب نہ ہوا ہو اور وہ بھی جو کسی عارضے مثلاً اندھے پن کی وجہ سے آپ کو دیکھ نہ سکا ہو۔“ (الاصابہ فی تمییز الصحابہ ج ۱ ص ۷)

رئیس التابعین حضرت سعید بن مسیب رحمۃ اللہ علیہ کے نزدیک صحابی صرف اس شخص کو کہہ سکتے ہیں جس نے سال دو سال تک رسول اللہ ﷺ کی صحبت اٹھائی ہو اور آپ کے ساتھ ایک یا دو غزووں میں شریک ہونے کا شرف حاصل کیا ہو۔ (اسد الغابہ ج ۱ ص ۱۲)

علامہ سخاویؒ کی رائے میں کسی شخص کے صحابی ہونے کے لیے نہ صرف رسول اللہ ﷺ کی طویل صحبت ضروری ہے بلکہ یہ بھی کہ اس نے حضور کی صحبت بغرض حصول علم و عمل اختیار کی ہو۔ (فتح المغیث ص ۷۱)

بعض کے نزدیک صحابی صرف اس کو کہتے ہیں جس نے رسول اللہ ﷺ سے احادیث روایت کی ہوں۔ بعض نے صحابی ہونے کے لیے یہ شرط رکھی ہے کہ

حالتِ بلوغ، حالتِ ایمان اور حالتِ صحتِ عقل میں رسول اللہ ﷺ کی زیارت کی ہو۔

اس موضوع پر تمام علمائے سلف کی آراء پڑھ کر معلوم ہوتا ہے کہ جمہور کے نزدیک ”صحابہ“ کے لفظ کا اطلاق ان تمام بزرگوں پر ہوتا ہے جو صرف یہ تین شرطیں پوری کرتے ہوں۔

(۱) رسول اللہ ﷺ پر ایمان۔

(۲) ایمان کی حالت میں آپؐ سے ملاقات (اللقاء)

(۳) اسلام کی حالت میں وفات (موت علی الاسلام)

ان میں ایسے اصحاب بھی شامل ہیں جو شرف صحابیت حاصل کرنے کے بعد کسی وقت فتنہ ارتداد میں ملوث ہو گئے مگر پھر سچے دل سے تائب ہو کر اسلام کی طرف پلٹ آئے اور حالتِ اسلام میں فوت ہوئے جیسے حضرت اشعثؓ بن قیس، حضرت عمروؓ بن معدی کرب وغیرہ۔ حافظ تقی الدین عراقیؒ کے نزدیک ایسے لوگوں کا صحابہ میں داخل ہونا محلِ نظر ہے کیونکہ امام ابو حنیفہؒ اور امام شافعیؒ کے قول کے مطابق ارتداد سے عمل ضائع ہو جاتا ہے مگر حافظ ابن حجرؒ، فتح الباری میں اور علامہ بدر الدین عینیؒ عمدۃ القاری شرح صحیح بخاری میں لکھتے ہیں کہ جمہور کا مسلک یہ ہے:

”اگر کوئی مسلمان (صحابی) مرتد ہو کر پھر اسلام لایا لیکن پھر رسول اللہ ﷺ کو نہ دیکھ سکا تو صحیح بات یہ ہے کہ وہ صحابہ میں شمار ہوگا کیونکہ محدثین کا اتفاق ہے کہ حضرت اشعثؓ بن قیس اور ان جیسے جن لوگوں سے ارتداد ہوا تھا— وہ صحابی ہیں۔“ (فتح الباری ج ۷ ص ۳، عمدۃ القاری ج ۷ ص ۵۸۴)

کتابِ حدیث و سیر میں مذکورہ طبقے سے تعلق رکھنے والے اصحاب سے احادیث نقل ہوئی ہیں اس لیے مرجع یہی ہے کہ یہ لوگ صحابہ کی جماعت میں داخل ہیں۔ خود رسول اکرم ﷺ نے حضرت عبداللہ بن سعد بن ابی سرح کی معذرت (توبہ)

قبول فرمائی تھی۔ اسی طرح خلیفۃ الرسول سیدنا حضرت ابو بکر صدیق اور خلیفہ ثانی سیدنا حضرت عمر فاروق رضی اللہ تعالیٰ عنہما نے ایسے اصحاب کی معذرت (توبہ) قبول فرمائی تھی۔ ان میں حضرت اشعث بن قیس، حضرت عمرو بن معدی کرب اور طلحہ بن خویلد اسدی کے نام خصوصیت سے قابل ذکر ہیں۔ ان اصحاب نے توبہ کے بعد جہاد فی سبیل اللہ میں سرفروشانہ حصہ لیا اور بڑے بڑے کارنامے انجام دیئے۔ یہاں تک کہ اپنی جان بھی راہ حق میں قربان کر دی۔

بعض اصحاب عہد رسالت میں کم سن تھے۔ مگر انہوں نے رسول اللہ ﷺ کو دیکھا اور آپ سے دعائے خیر و برکت لی۔ حافظ ابن حجرؒ، صحابہ میں ان کا ذکر الحاقی تصور کرتے ہیں مگر جمہور محدثین اور ارباب سیر کے نزدیک وہ بھی صحابہ میں داخل ہیں۔ چنانچہ مولانا عبدالحیؒ ان کے بارے میں ”ظفر الامانی“ میں لکھتے ہیں:

”مرج یہ ہے کہ یہ لوگ بھی صحابہ میں داخل ہیں البتہ ان کی حدیث مرسل ہے لیکن وہ مرسل مقبول ہے۔“ (ظفر الامانی ص ۳۰۸)

ایسے صحابہ کو ”الصغار من الصحابة“ یا ”صغار صحابہ“ کہا جاتا ہے۔ حقیقت یہ ہے کہ بہت سے ارباب سیر نے تو ان میں سے بعض کو بزرگ صحابہ میں شمار کیا ہے مثلاً حضرت حسنؒ، حضرت حسینؒ، حضرت عبداللہ بن زبیرؒ، حضرت عبدالرحمن بن حارثؒ بن ہشام، حضرت مسلمہؒ بن مخلد انصاری، حضرت نعمان بن بشیر انصاریؒ وغیرہ۔

## صحابہؓ کی تعداد

رسول اکرم ﷺ کی رحلت کے وقت صحابہ کرامؓ عرب کے طول و عرض میں

۱۔ حضرت عبداللہ بن سعد ایک موقع پر ارتداد میں مبتلا ہو گئے تھے اور مدینہ سے مکہ چلے گئے تھے۔ فتح مکہ کے بعد دوبارہ ایمان لائے۔ حضورؐ نے انہیں سیدنا حضرت عثمان غنیؓ کی سفارش پر معاف فرمادیا۔



پہلے ہوئے تھے اور ان کی صحیح تعداد بتانا ناممکن ہے۔ مختلف علماء اور اہل سیر نے اپنے اندازے اور قیاس کے مطابق ان کی تعداد بیان کی ہے۔ کسی نے ساٹھ ہزار لکھی ہے، کسی نے ایک لاکھ سے زائد اور کسی نے لاکھوں سے متجاوز لکھی ہے۔ صحیح تعداد اللہ ہی کو معلوم ہے۔

### مدارج صحابہؓ و صحابیاتؓ

اگرچہ تمام صحابہؓ و صحابیاتؓ شرفِ صحابیت کے اعتبار سے ارشادِ خداوندی رضی اللہ عنہم و رضوانہ (اللہ ان سے راضی ہو اور وہ اللہ سے راضی ہوئے) کے مصداق ہیں مگر قبولِ اسلام میں سبقت اور دوسرے فضائل و مناقب کے لحاظ سے ان کے مدارج میں فرق ہے۔ بحیثیتِ مجموعی فتح مکہ (رمضان المبارک ۸ھ) سے پہلے ایمان لانے والے تمام صحابہ و صحابیات ان تمام صحابہؓ و صحابیاتؓ سے افضل ہیں جو فتح مکہ کے بعد ایمان لائے جیسا کہ سورۃ الحدید میں ارشاد ہوا ہے:

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ أُولَئِكَ أَعْظَمُ  
دَرَجَةً مِنَ الَّذِينَ أَنْفَقُوا مِنْ بَعْدُ وَقَتْلُوا وَكُلًّا وَعَدَ اللَّهُ  
الْحُسْنَىٰ (الحديد-۱)

”تم میں سے جن لوگوں نے فتح سے پہلے (راہِ خدا میں) مال خرچ کیا اور جہاد کیا (دشمنوں سے لڑے) وہ درجہ میں ان مسلمانوں سے بڑھ کر ہیں جنہوں نے فتح کے بعد مال خرچ کیا اور لڑے۔ اگرچہ اللہ نے دونوں ہی سے اچھے وعدے فرمائے ہیں۔“

جمہور علمائے اسلام نے فضائل و مناقب کے اعتبار سے صحابہؓ و صحابیاتؓ کے مدارج اس طرح قائم کئے ہیں۔

۱۔ خلفاء اربعہ (راشدین) یعنی حضرت ابو بکر صدیقؓ، حضرت عمر فاروقؓ، حضرت عثمان غنیؓ اور حضرت علی المرتضیٰؓ تمام صحابہ سے افضل ہیں۔ ان میں

باہم فضیلت ترمیمِ خلافت کے مطابق ہے۔ ان کے بعد

۲۔ ازواجِ مطہرات سب سے افضل ہیں۔ ان کے بعد

۳۔ ”السَّابِقُونَ الْأَوَّلُونَ“ اور مہاجرین اولین سب سے افضل ہیں لیکن ان میں باہم ایک کو دوسرے پر فضیلت نہیں دی جاسکتی۔ ان کے بعد

۴۔ اہل عقبہ (یعنی وہ اہل مدینہ جو ۱۱، ۱۲، ۱۳، بعدِ بعثت میں مکہ جا کر عقبہ کی گھائی میں رسول اکرم ﷺ سے ملے، ایمان لائے اور آپ کی بیعت کی) تمام صحابہ سے افضل ہیں۔ ان کے بعد

۵۔ اہل بدر سب سے افضل ہیں۔ ان کے بعد

۶۔ اہل مشاہد درجہ بدرجہ سب سے افضل ہیں۔ یعنی جو غزوہ پہلے ہوا اس میں شریک ہونے والے ان صحابہ سے افضل ہیں جو بعد کے غزوات میں شریک ہوئے۔

مذکورہ بالا طبقاتِ صحابہ کے باہم مدارجِ فضیلت کے بارے میں بعض علماء نے یہ خیال ظاہر کیا ہے کہ فضیلت سے مقصود اگر درجہ اخروی ہے تو اس کا حال اللہ ہی کو معلوم ہے لیکن دنیاوی حیثیت سے حقیقت یہ ہے کہ ان کے فضائل مختلف الجہات ہیں۔ مثلاً صحابیات کو لیجئے اگر نسبی شرافت کا اعتبار ہے تو حضرت فاطمہ الزہراءؑ سب سے افضل ہیں (کہ ان کو سیدۃ النساء اہل الجنۃ فرمایا گیا ہے)۔ اگر ایمان کی سابقیت، اسلام کی ابتدائی مشکلات کے مقابلہ اور اس زمانہ میں رسول اللہ ﷺ کی اعانت و تسکینِ خاطر کی حیثیت سے دیکھئے تو ام المؤمنین حضرت خدیجہ الکبریٰؑ کی بزرگی سب پر مقدم ہے لیکن اگر علمی کمالات، دینی خدمات اور آنحضور ﷺ کی تعلیمات و ارشادات کے نشر و اشاعت کی فضیلت کا پہلو سامنے ہو تو ان میں ام المؤمنین حضرت عائشہ صدیقہؑ کا کوئی حریف نہیں۔

(سیرۃ عائشہؑ بحوالہ زرقانی بر مواہب جلد ۱ صفحہ ۳۶۹)

## صحابہؓ کا زمانہ

صحابہ کرام رضوان اللہ علیہم اجمعین کا مبارک زمانہ ابتدائے بعثت نبوی سے شروع ہو کر پہلی صدی ہجری کے آخر یا دوسری صدی ہجری کے آغاز میں ختم ہو گیا۔ جمہور اہل سیر کے نزدیک سب سے آخری صحابی سیدنا حضرت ابوالطفیل عامرؓ بن وائل تھے جو بہ اختلاف روایت ۱۰۰ھ یا ۱۱۰ھ میں فوت ہوئے۔ آخری عمر میں وہ خود فرمایا کرتے تھے کہ آج میرے سواروئے زمین پر کوئی ایسا نہ ملے گا جو تم سے کہے کہ میں نے رسول اللہ ﷺ کو دیکھا ہے۔

صحابہ کرامؓ محسنِ انسانیت خاتم الانبیاء والمرسلین ﷺ کے ارشادات و افعال، اخلاق و عادات، رہن سہن، رفتار و گفتار اور طرزِ معاشرت کے عینی شاہد تھے۔ انہوں نے حضورؐ کے اسوۂ حسنہ پر چلنے کی نہ صرف دل و جان سے کوشش کی بلکہ آپ کے ارشادات اور حیات طیبہ کے تمام پہلوؤں سے اگلوں کو بھی آگاہ کیا۔ امتِ مرحومہ پر ان کا یہ احسان قیامت تک باقی رہے گا۔ دعا ہے اللہ تعالیٰ ہمیں ان نفوسِ قدسی کے نقشِ قدم پر چلنے کی توفیق عطا فرمائے۔ اور آخرت میں ان کے قدموں میں جگہ دے۔ آمین!

(طالب الہاشمی)

# حضرت آبی اللحمؓ غفاری

## (۱)

ان کے شرفِ صحابیت پر سب اہل سیر کا اتفاق ہے۔ علامہ ابن اثیرؒ کے بیان کے مطابق وہ قدیم الصحبت ہیں یعنی انہوں نے دعوتِ توحید کے ابتدائی سالوں میں اسلام قبول کر لیا تھا۔ نسبی تعلق قبیلہ غفار سے تھا۔ ان کے نام میں بہت اختلاف ہے۔ کسی نے عبد اللہ بن عبد الملک لکھا ہے، کسی نے خلف بن مالک (بن عبد اللہ بن حارثہ بن غفار) اور کسی نے حویرث بن عبد اللہ بن خلف بن مالک بن عبد اللہ بن ثعلبہ (یا حارثہ) بن غفار بن ملیل لکھا ہے۔

نام و نسب میں اس قدر اختلاف کی وجہ یہ معلوم ہوتی ہے کہ انہوں نے اپنے لقب آبی اللحمؓ سے شہرت پائی اور لوگ اصل نام بھول گئے۔

آبی اللحمؓ کا مطلب ہے گوشت کھانے سے پرہیز کرنے والا، چونکہ وہ بتوں کے نام پر ذبح کیے ہوئے جانوروں کا گوشت قطعاً نہیں کھاتے تھے اس لیے اس لقب سے مشہور ہو گئے۔ اس سے ثابت ہوتا ہے کہ اللہ تعالیٰ نے انہیں فطرتِ سلیم سے نوازا تھا اور وہ قبولِ اسلام سے پہلے ہی بتوں سے متنفر تھے۔ بعض نے لکھا ہے کہ وہ گوشت بالکل نہ کھاتے تھے۔

اربابِ سیر نے ان کے قبولِ اسلام کا صحیح زمانہ تو متعین نہیں کیا مگر قیاس یہ ہے کہ وہ حضرت ابوذر غفاریؓ کی تبلیغ سے حلقہٴ بغوشِ اسلام ہوئے۔ حضرت ابوذر غفاریؓ نے بعثتِ نبویؐ کے تھوڑے ہی عرصہ کے بعد بارگاہِ رسالت میں حاضر

ہو کر اسلام قبول کیا تھا اور پھر واپس اپنے قبیلے میں جا کر تبلیغ شروع کر دی تھی۔ ان کی تبلیغی مساعی کے نتیجے میں آدھا قبیلہ تو اسی وقت مسلمان ہو گیا تھا اور آدھا ہجرت نبویؐ کے بعد احاطہ اسلام میں داخل ہوا۔ حضرت آبی اللحم پہلے ہی بتوں سے متنفر تھے اس لیے وہ یقیناً ان لوگوں میں شامل ہوں گے جنہوں نے دعوتِ توحید ملتے ہی اسے فوراً قبول کر لیا۔

## (۲)

حضرت آبی اللحمؓ اپنے وطن سے ہجرت کر کے مدینہ آ گئے تھے اور ان کے شب و روز فیضانِ نبویؐ سے بہرہ یاب ہونے میں گزرتے تھے مگر کسی سیرت نگار نے یہ وضاحت نہیں کی کہ وہ کب مدینہ پہنچے۔ حضرت ابوذر غفاریؓ کے متعلق سب کو معلوم ہے کہ وہ بدر، احد اور خندق وغیرہ غزوات گزرنے کے بعد مدینہ منورہ پہنچے تھے۔ قیاس غالب یہی ہے کہ حضرت آبی اللحمؓ بھی ابتدائی غزوات گزرنے کے بعد مدینہ پہنچے ہوں گے کیونکہ ان کا نام سب سے پہلے غزوہ خیبر (محرم ۷ھ) کے شرکاء میں نظر آتا ہے۔ بعض اربابِ سیر نے یہ خیال ظاہر کیا ہے کہ جو اصحاب بیعتِ رضوان (ذیقعدہ ۶ھ) میں شریک تھے۔ وہی غزوہ خیبر میں آنحضور ﷺ کے ہمراہ تھے۔ ہو سکتا ہے کہ حضرت آبی اللحمؓ کو بھی بیعتِ رضوان کا شرف حاصل ہوا ہو مگر کسی سیرت نگار نے اس کا ذکر نہیں کیا۔

غزوہ خیبر میں حضرت آبی اللحمؓ کے ساتھ ان کے غلام عمیر بھی تھے۔ دونوں نے غزوے میں دادِ شجاعت دی۔ فتح کے بعد مالِ غنیمت کی تقسیم شروع ہوئی تو حضرت آبی اللحمؓ، عمیرؓ کو ساتھ لے کر بارگاہِ رسالتؐ میں حاضر ہوئے اور عرض کی: یا رسول اللہ! (گو قاعدہ کی رو سے کوئی غلام مالِ غنیمت میں حصہ دار نہیں ہوتا) میری درخواست (سفارش) ہے کہ عمیر کو بھی کچھ عنایت فرمائیے۔ اس پر حضور ﷺ نے حضرت عمیرؓ کو ایک تلوار عنایت فرمائی۔ عمیرؓ کہتے ہیں کہ یہ تلوار اتنی بڑی تھی کہ جب میں نے اس کو باندھا تو وہ زمین پر گھسٹی جاتی تھی۔

پس آپ (رسول اللہ ﷺ) نے حکم دیا کہ مجھ کو کوئی اور چیز دی جائے۔  
 اہل سیر نے غزوہ خیبر کے بعد حضرت آبی اللحم کا ذکر غزوہ حنین کے  
 شرکاء میں کیا ہے، اور فتح مکہ کے سلسلے میں ان کا نام ترک کر دیا ہے۔ حالانکہ غزوہ  
 حنین میں مکہ کے نو مسلموں کے علاوہ وہی صحابہ شریک تھے جو فتح مکہ میں رسول  
 اکرم ﷺ کے ہمراہ تھے۔ اس لیے حضرت آبی اللحم یقیناً غزوہ فتح میں بھی  
 شریک تھے۔

حافظ ابن عبد البرؒ نے لکھا ہے کہ حضرت آبی اللحم غزوہ حنین میں بنو ہوازن  
 کے خلاف دادِ شجاعت دیتے ہوئے شہید ہوئے۔ (الاستیعاب)  
 حضرت آبی اللحم سے یہ حدیث مروی ہے کہ میں نے رسول اللہ ﷺ کو  
 اجار زیت میں بارش کی دعا مانگتے دیکھا۔ آپ اپنے دونوں ہاتھ پھیلائے (پانی  
 برسنے کی) دعا مانگ رہے تھے۔ (جامع ترمذی)

رضی اللہ عنہ

— • —

ایک دفعہ مدینہ منورہ اور اس کے نواحی علاقوں میں خشک سالی کی وجہ  
 سے قحط پڑ گیا۔ آنحضور ﷺ جمعہ کا خطبہ دے رہے تھے کہ ایک شخص کھڑا  
 ہو گیا اور عرض کی۔ ”یا رسول اللہ! مولیٰ ہلاک ہو گئے، لوگ بھوکوں مر گئے،  
 دعا کریں کہ اللہ ہمیں سیراب کر دے۔“

حضور ﷺ نے دعا کے لیے ہاتھ اٹھائے، اسی وقت تیز ہوا چلنے لگی اور  
 مطلع ابر آلود ہو گیا، پھر موسلا دھار بارش ہونے لگی۔ لوگ نمازِ جمعہ سے فارغ  
 ہوئے تو بارش میں بھگتے ہوئے اپنے گھروں تک پہنچے۔ (صحیحین)

## حضرت آنسہؓ

(۱)

آنسہ نام تھا اور ابو مسروح یا ابو مسرح کنیت — سراۃ میں پیدا ہوئے۔ اہل سیر نے ان کا نسب نامہ نہیں لکھا اور صرف اتنا بیان کیا ہے کہ غلاموں کی اولاد سے تھے۔ مگر ان کے نسب کے لیے یہی شرف کافی ہے کہ وہ سید الانبیاء والمرسلین ﷺ کے مولیٰ (غلام) تھے۔

حضرت آنسہؓ دعوت حق کی ابتداء میں شرف اسلام سے بہرور ہوئے اس لحاظ سے وہ ”السابقون الاولون“ میں شامل ہیں۔ ہجرت کا اذن ہوا تو وہ مکہ سے ہجرت کر کے مدینہ منجہ اور حضرت سعد بن خیشمہ انصاریؓ کے مہمان ہوئے۔ جب تک سرورِ عالم ﷺ اس دنیا میں رونق افروز رہے، حضرت آنسہؓ برابر آپ کی خدمت گزاری کرتے رہے۔ حضورؐ جس وقت رونق افروز مجلس ہوتے حضرت آنسہؓ درباری کی خدمت انجام دیا کرتے تھے۔ ابن اثیرؒ کا بیان ہے کہ وہ رسول اللہ ﷺ کے اس قدر فرمانبردار تھے کہ آپ کی اجازت کے بغیر کبھی نہ بیٹھتے تھے۔

(۲)

ہجرت کے بعد حضرت آنسہؓ کو اصحاب بدر میں شامل ہونے کا عظیم الشان شرف حاصل ہوا۔ اس کے بعد انہوں نے غزوہ احد میں داؤ شجاعت دی۔ ایک روایت کے مطابق حضرت آنسہؓ نے غزوہ بدر میں شہادت پائی لیکن جمہور اہل سیر نے لکھا ہے کہ انہوں نے سیدنا صدیق اکبرؓ کے عہد خلافت میں وفات پائی۔

علامہ واقدیؒ نے صراحت کے ساتھ لکھا ہے کہ غزوہ بدر میں حضرت آنسہؓ کی شہادت والی روایت صحیح نہیں اور وہ غزوہ احد میں بھی شریک ہوئے۔ اس کے بعد وہ عرصہ تک زندہ رہے اور رسول اکرم ﷺ کے بعد حضرت ابو بکرؓ کی خلافت میں فوت ہوئے۔ ہو سکتا ہے حضرت آنسہؓ نے عہد رسالت کے کچھ اور غزوات میں بھی حصہ لیا ہو مگر ارباب سیر اس بارے میں خاموش ہیں۔

## حضرت اَبانُ بن سعید اموی (۱)

اَبان نام۔ خاندانی تعلق قریش کے خاندان ”بنو امیہ“ سے تھا۔ سلسلہ نسب یہ ہے:

اَبانُ بن سعید بن عاص بن امیہ بن عبد شمس بن عبد مناف بن قصی بن  
کلاب بن مرہ بن کعب بن لوی قرشی۔

عبد مناف پر جا کر ان کا سلسلہ نسب رسول اکرم ﷺ کے نسب نامہ سے مل جاتا ہے۔

حضرت اَبانُ کے والد ابو اُحجہ سعید بڑے دبدبہ و شکوہ کے رئیس تھے ان کا لقب ذوالتاج (تاج والے) تھا۔ وہ جس رنگ کا عمامہ باندھتے تھے مکہ میں کوئی دوسرا اس رنگ کا عمامہ نہ باندھ سکتا تھا۔

والدہ کا نام بہ اختلاف روایت ہندیا صفیہ تھا۔ وہ بنو مخزوم سے تھیں اور مغیرہ بن عبد اللہ بن عمرو بن مخزوم کی بیٹی تھیں۔ حضرت خالد بن ولید بن مغیرہ ان کے بھتیجے تھے۔

علامہ ابن اثیر کا بیان ہے کہ ابو اُحجہ سعید (ذوالتاج) بن عاص کے آٹھ بیٹے تھے۔ ایک بیٹا اُحجہ جگہ فجار میں مارا گیا۔ دو بیٹے عاص اور عبیدہ (ابو ذات الکرش) غزوہ بدر میں بحالت کفر مقتول ہوئے، عاص حضرت علیؓ کے ہاتھ سے مارا گیا اور عبیدہ حضرت زبیرؓ بن العوام کے ہاتھ سے۔ پانچ بیٹے شرف اسلام و صحابیت سے



بہرور ہوئے۔ ان میں سے ایک حضرت ابانؓ تھے۔<sup>۱</sup>

(۲)

سرورِ عالم ﷺ نے دعوتِ حق کا آغاز فرمایا تو حضرت ابانؓ نے اپنے دوسرے اہلِ خاندان کی طرح اسلام کی شدید مخالفت کی۔ جب ان کے دو بھائی حضرت خالد بن سعید اور حضرت عمرو بن سعید رضی اللہ تعالیٰ عنہما اسلام کے سرچشمہٴ سعادت سے سیراب ہوئے تو حضرت ابانؓ کے غم و غصہ کی کوئی انتہا نہ رہی۔ وہ ایک قادر الکلام شاعر بھی تھے۔ غیظ و غضب کے عالم میں اپنے ان بھائیوں کے خلاف کچھ چبھتے ہوئے اشعار کہے ان میں ایک شعر یہ ہے۔

۱ ابو حنیفہ سعید بن عاص کے مشرف بہ اسلام ہونے والے بیٹوں میں سے تین نے تاریخِ اسلام میں بڑی شہرت پائی۔ ان کے نام ہیں خالدؓ، عمروؓ اور ابانؓ۔ حضرت خالدؓ بن سعید اور حضرت عمروؓ بن سعید کے حالات ہم اپنی کتابوں ”سرورِ کائناتؐ کے پچاس صحابہ“ اور ”رحمتِ دارینؐ کے سوشیڈائی“ میں تفصیل سے بیان کر چکے ہیں۔ حافظ ابن عبد البرؒ اور علامہ ابن اثیرؒ نے ابو حنیفہ سعید بن عاص کے ایک صاحبِ ایمان بیٹے عبد اللہؓ کا ذکر بڑے اختصار کے ساتھ کیا ہے۔ وہ لکھتے ہیں کہ ان کا اصل نام حکم تھا، وہ ہجرت کر کے بارگاہِ رسالتؐ میں حاضر ہوئے تو حضورؐ نے پوچھا، تمہارا نام کیا ہے؟ انہوں نے عرض کیا ”حکم“ آپؐ نے فرمایا: ”نہیں! تمہارا نام عبد اللہؓ ہے۔“ انہوں نے عرض کیا کہ ”میں عبد اللہؓ تو ہوں ہی۔“ اس دن کے بعد وہ عبد اللہؓ کے نام سے مشہور ہو گئے۔ وہ زمانہ جاہلیت میں لکھنا جانتے تھے اور بہت اچھے کاتب تھے۔ حضورؐ نے انہیں حکم دیا کہ وہ اہلِ مدینہ کو لکھنا سکھا دیں۔ انہوں نے تعمیلِ ارشاد کی۔ ان کی وفات کے بارے میں سخت اختلاف ہے۔ بعض کہتے ہیں کہ غزوہٴ بدر میں شہید ہوئے (لیکن جمہورِ اربابِ سیر نے غزوہٴ بدر کے شرکاء اور شہداء کی جو فہرست دی ہے اس میں ان کا نام کہیں نظر نہیں آتا) بعض کہتے ہیں کہ وہ جنگِ موتہ میں شہید ہوئے اور بعض کا بیان ہے کہ انہوں نے جنگِ یمامہ میں جامِ شہادت پیا۔ (واللہ اعلم بالصواب) اس کے سوا ان کے حالاتِ زندگی پردہٴ خفائیں ہیں۔

أَلَا لَيْتَ مَيِّتًا بِالظَّرِيْبَةِ شَاهِدًا

لَمَّا يُفْتَرَىٰ فِي الدِّينِ عَمْرٌ وَخَالِدٌ

”مکاش ظریبہ<sup>۱</sup> میں موت کی نیند سونے والا (باپ جو ظریبہ میں دفن تھا)

دیکھتا کہ عمرو اور خالد نے دین میں کیا افترا پردازی کی۔“

ان کے بھائی حضرت عمرو بن سعید بھی ایک اچھے شاعر تھے۔ انہوں نے

حضرت ابانؓ کے اشعار کا جواب اشعار ہی میں دیا۔ ان کی نظم کا آخری شعر یہ تھا۔

فَدَعْ عَنْكَ مَيِّتًا قَدْ مَضَىٰ بِسَبِيلِهِ

وَاقْبَلْ عَلَى الْحَقِّ الَّذِي هُوَ أَظْهَرُ

(اب اس مرنے والے کا تذکرہ چھوڑو جو اپنا راستہ لے چکا اور اس حق کی

طرف آؤ جس کی سچائی بالکل ظاہر اور عیاں ہے)۔

مگر حضرت عمرو بن سعید کے اشعار کا حضرت ابانؓ پر کچھ اثر نہ ہوا۔ اسی اثناء

میں حضرت خالد بن سعید اور حضرت عمرو بن سعید مکہ سے ہجرت کر کے حبش

چلے گئے۔ حضرت ابانؓ نے بھائیوں کی جدائی کی بھی پروانہ کی اور اپنی ڈگر پر قائم

رہے۔<sup>۲</sup> یہاں تک کہ رسول اکرم ﷺ کو ہجرت کا حکم ہو گیا اور آپ مدینہ

تشریف لے گئے۔ ہجرت نبوی کے بعد بھی حضرت ابانؓ کا دل نرم نہ ہوا اور وہ

<sup>۱</sup> ظریبہ نواح طائف میں ایک پہاڑ کا نام ہے۔

<sup>۲</sup> ابن مندہ کا بیان ہے کہ پہلے ابانؓ کے بھائی عمرو بن سعید اسلام لائے اس کے بعد

ابانؓ حلقہ گبوش اسلام ہوئے۔ پھر یہ دونوں بھائی ہجرت کر کے حبش چلے گئے۔ لیکن

دوسرے تمام ارباب سیر نے ابن مندہ کے قول کی تردید کی ہے۔ ان کا بیان ہے کہ پہلے

حضرت خالد بن سعید مشرف بہ اسلام ہوئے۔ ان کے چند دن بعد حضرت عمرو بن

سعید سعادت ایمان سے بہرہ ور ہوئے۔ حبش کو ہجرت کرنے والے یہی دونوں بھائی

ہیں۔ حضرت ابانؓ تو ۱۶ھ تک کفر و شرک کی بھول بھلیوں میں بھٹکتے رہے۔ ان کے حبش

کو ہجرت کرنے کا سوال ہی پیدا نہیں ہوتا۔ حضرت خالدؓ اور حضرت عمروؓ کا شمار السابقون

الاولون میں ہوتا ہے۔

مدت تک دشمنانِ حق کی صفوں ہی میں شامل رہے۔

رمضان ۲ھ میں غزوہ بدر پیش آیا تو حضرت ابانؓ اپنے دو مشرک بھائیوں عاص اور عبیدہ (ابوذات الکرش) کے ساتھ کفار کے لشکر میں شامل ہو کر مسلمانوں سے لڑنے گئے۔ عاص اور عبیدہ تو لڑائی میں مارے گئے مگر ابانؓ بچ کر نکل گئے۔ اگلے سال ۳ھ میں غزوہ احد میں بھی کفار کی طرف سے شریک ہوئے۔ غرض ان کے لیل و نہار اسی طرح گزرتے رہے۔

(۳)

صلح حدیبیہ (ذیقعدہ ۶ھ) سے کچھ پہلے حضرت ابانؓ اپنے کاروبار (تجارت) کے سلسلے میں شام گئے۔ اتفاق سے وہاں ان کی ایک عیسائی راہب سے ملاقات ہو گئی۔ (ایک روایت میں اس راہب کا نام ”یکا“ تھا) انہوں نے اس راہب سے کہا کہ میں مکہ کے قبیلہ قریش سے تعلق رکھتا ہوں۔ ہمارے قبیلے میں ایک شخص نے دعویٰ کیا ہے کہ اللہ نے اسے رسول بنا کر بھیجا ہے جس طرح موسیٰؑ اور عیسیٰؑ کو رسول بنا کر بھیجا تھا۔

راہب نے پوچھا: ”اس کا نام کیا ہے؟“

انہوں نے کہا: ”محمد (ﷺ)“ ایک روایت کے مطابق محمد اور احمد دو

نام بتائے۔

نام سننے کے بعد راہب نے کہا کہ ہماری آسمانی کتابوں میں ایک نبی کی آمد کی پیشین گوئی کی گئی ہے اور اس کا سن، نسب اور دوسری علامات و صفات یہ بیان کی گئی ہیں۔

حضرت ابانؓ نے کہا: ”یہ سب علامات و صفات تو اس میں موجود ہیں۔“ یہ

سن کر راہب نے کہا: ”اگر یہ بات ہے تو خدا کی قسم! وہ بزرگ سارے عرب پر

غلبہ و اقتدار حاصل کر لے گا اور اس کا دین ساری دنیا پر چھا جائے گا۔“

ابانؓ نے پوچھا: ”میں نے تو ہمیشہ اس کی مخالفت کی ہے۔ مجھے اب کیا کرنا

چاہیے۔“

راہب نے کہا: ”دنیا کی سچ دھج محض ایک سراب ہے اس لیے فرصت کو غنیمت جانو، واپس جا کر اس نبی برحق پر ایمان لاؤ اور میری طرف سے اس مرد صالح تک میرا سلام پہنچاؤ۔“

حضرت ابانؓ پر راہب کی باتوں کا بڑا اثر ہوا۔ واپس مکہ گئے تو اسلام اور داعی اسلام ﷺ کے بارے میں دل میں نرم گوشہ پیدا ہو چکا تھا مگر کچھ جاہلیت کی عصبیت کی بناء پر اور کچھ اپنے مشرک اقرباء و احباب کی ناراضی کے خوف کی وجہ سے علانیہ قبول حق کی ہمت نہ پڑتی تھی۔ البتہ اب وہ رسول اکرم ﷺ اور آپ کے صحابہؓ کے خلاف کوئی بات کرنے سے گریز کرتے تھے۔ اسی اثناء میں سرورِ عالم ﷺ حدیبیہ تشریف لائے۔ آپ کا ارادہ عمرہ کرنے کا تھا مگر مشرکین قریش کو اہل حق کا مکہ میں داخل ہونا کسی صورت میں گوارا نہ تھا۔ حضورؐ نے ان سے گفت و شنید کے لیے سیدنا حضرت عثمان ذوالنورینؓ کو مکے بھیجا۔ بقول بعض اس موقع پر ان کی حفاظت اور سلامتی کی ذمہ داری حضرت ابانؓ نے قبول کی اور ان کو اپنا گھوڑا سواری کے لیے پیش کر کے کہا کہ آپ مکہ میں جہاں اور جس کے پاس جانا چاہیں بے خوف و خطر جائیں۔

صلح حدیبیہ (ذیقعدہ ۶ھ) کے بعد حضورؐ واپس مدینہ منورہ تشریف لے گئے تو حضرت ابانؓ اپنے جذبہ حق کو نہ دبا سکے اور مدینہ الرسولؐ جا کر سرورِ عالم ﷺ کی بیعت اور شرفِ ایمان سے بہرہ ور ہو گئے۔ حضور ﷺ نے ان کی سابقہ غلطیوں اور لغزشوں پر خطِ غفو کھینچ دیا۔ محرم ۷ھ کے آغاز میں آپؐ نے حضرت ابانؓ کو ایک سریہ پر امیر بنا کر نجد کی طرف روانہ فرمایا۔ ان کی غیر حاضری میں سرورِ عالم ﷺ غزوہ خیبر کے لیے تشریف لے گئے۔ جب حضرت ابانؓ نجد کی مہم سے فارغ ہو کر واپس آئے تو حضورؐ خیبر فتح کر چکے تھے اور وہیں تشریف فرما تھے۔ حضرت ابانؓ بھی اپنے ساتھیوں کو لے کر خیبر پہنچ گئے اور بارگاہِ رسالت

میں حاضر ہو کر عرض کی، یا رسول اللہ! ہمیں بھی خیبر کے مالِ غنیمت میں سے حصہ عنایت فرمائیے۔

اس موقع پر حضرت ابو ہریرہؓ بھی موجود تھے (جو اسی زمانے میں اپنے وطن یمن سے ہجرت کر کے بارگاہ رسالتؐ میں حاضر ہوئے تھے)۔ انہوں نے عرض کیا: ”یا رسول اللہ! ان لوگوں کو نہ دیجئے (کیونکہ وہ غزوہ خیبر میں شریک نہیں تھے اور مالِ غنیمت میں ان کا کوئی حق نہیں)۔“<sup>۱</sup>

حضرت ابو ہریرہؓ کی بات سن کر حضرت ابانؓ کو غصہ آگیا اور انہوں نے حضرت ابو ہریرہؓ سے مخاطب ہو کر کہا:

۱۔ ایک روایت میں یہ واقعہ حضرت ابو ہریرہؓ کی زبانی اس طرح نقل ہوا ہے:

”میں رسول اللہ ﷺ کی خدمت میں اس وقت حاضر ہوا جب کہ فتح خیبر کے بعد آپؐ ابھی خیبر ہی میں تشریف فرما تھے اور غنیمت تقسیم ہو رہی تھی۔ پس میں نے عرض کیا: ”یا رسول اللہ! مجھے بھی حصہ دلائیے۔“ سعید بن عاص کے بیٹوں میں سے کسی نے کہا، یا رسول اللہ! اس کو نہ دیجئے۔ میں نے کہا، یہ ابنِ قوقل کا قاتل ہے (یہ غزوہ اُحد میں بقول بعض حضرت ابانؓ کے ہاتھ سے شہید ہوئے۔ نام ان کا نعمان تھا اور قبیلہ خزرج سے تھے) اس پر سعید بن عاص کے بیٹے نے کہا، اس پہاڑی بلے پر تعجب ہے جو ہمارے پاس ”قدوم ضان“ سے آیا ہے، مجھ پر ایک مردِ مسلم کے قتل کا الزام لگاتا ہے، جسے اللہ نے میرے ہاتھ سے (شہادت کی) عزت دی اور مجھے اس کے ہاتھوں سے ذلیل نہیں کیا۔

حضرت ابو ہریرہؓ کہتے ہیں کہ مجھے علم نہیں کہ اسے حصہ ملایا نہیں۔

(صحیح بخاری، بدل القوۃ از مخدوم محمد ہاشم سندھی)

اس روایت میں ”قدوم ضان“ کے جو الفاظ آئے ہیں بعض شارحین نے ان کی یہ تشریح کی ہے کہ قدوم ایک موضع کا نام ہے اور ضان قبیلہ دوس کی ایک پہاڑی کا نام ہے۔

”اے وبر! جو ابھی پہاڑ سے اتر کے آیا ہے تو یہ بات کہتا ہے؟ ۲  
 اس طرح دونوں کی گفتگو میں تلخی پیدا ہو گئی۔ رسول اکرم ﷺ نے دونوں کو سمجھا بچھا کر خاموش کیا۔ (سنن ابی داؤد)  
 علامہ ابن اثیرؒ نے ”اسد الغابہ“ میں لکھا ہے کہ رسول اللہ ﷺ نے حضرت ابانؓ کو (خیبر کی غنیمت سے) حصہ نہیں دیا۔

صحیح بخاری میں حضرت ابوہریرہؓ سے مروی حدیث سے ظاہر ہوتا ہے کہ حضرت ابوہریرہؓ نے خیبر کے مال غنیمت سے حصے کی درخواست کی تھی۔ حضرت ابانؓ نے اس کی مخالفت کی جس کی بناء پر دونوں کی گفتگو میں تلخی آ گئی۔ اس کے ساتھ سنن ابی داؤد کی روایت کو ملا کر پڑھا جائے تو یہی نتیجہ اخذ کیا جاسکتا ہے کہ دونوں نے حصہ مانگا اور پھر رسول اکرم ﷺ نے جو فیصلہ کیا اس پر دونوں راضی ہو گئے۔  
 مولانا شاہ معین الدین احمد ندویؒ نے اپنی کتاب مہاجرین (حصہ دوم) میں لکھا ہے کہ نجد کے علاوہ رسول اکرم ﷺ نے حضرت ابانؓ کو دوسرے سریوں کی امارت بھی عطا فرمائی تھی۔

(۴)

سورہ عالم صلی اللہ علیہ وسلم نے فتح مکہ کے کچھ عرصہ بعد ملک کے مختلف حصوں ۳  
 دبر ایک جنگلی جانور کو کہتے ہیں جو قد و قامت میں بلی کے مشابہ ہوتا ہے۔ مولانا عبدالشکور لکھنویؒ کے خیال میں حضرت ابانؓ کا مطلب یہ تھا کہ تم ایک جنگلی پہاڑی آدمی ہو تم ان امور کو کیا سمجھ سکتے ہو اور ایسی باتوں میں تم کیوں مشورہ دیتے ہو۔

(اردو ترجمہ اسد الغابہ)

مخدوم محمد ہاشم سندھیؒ کی کتاب ”بذل القوة“ کے حاشیے میں یہ رائے ظاہر کی گئی ہے کہ حضرت ابانؓ نے یہ جو کہا کہ ”ایک بلا پہاڑ سے اتر آیا“ اس میں حضرت ابوہریرہؓ کی کنیت سے لطفہ پیدا کیا۔ ”ابوہریرہ“ کا لفظی ترجمہ ہے ”بلی کے بچے کا باپ“ اس لیے مزاحاً ان کو بلا کہا۔

میں دلاۃ کا تقرر فرمایا تو حضرت علاءؓ المحضرمی کو بحرین کا حاکم بنایا مگر کچھ مدت کے بعد ان کو معزول کر دیا اور ان کی جگہ حضرت ابانؓ بن سعید کو بحرین کے بُتری اور بحری دونوں حصوں کا حاکم بنایا۔ یہ حافظ ابن عبد البرؒ اور علامہ ابن اثیرؒ دونوں کا بیان ہے۔

علامہ شبلی نعمانیؒ نے سیرۃ النبیؐ میں لکھا ہے کہ حضورؐ نے سہ ہجری میں حضرت ابانؓ کو بحرین کا محصلِ زکوٰۃ و جزیہ مقرر فرمایا تھا۔ (شاید بعد میں ان کو بحرین کا حاکم مقرر فرمایا ہو) بہر صورت وہ حضورؐ کی وفات تک بحرین میں اپنے فرائض نہایت خوش اسلوبی سے انجام دیتے رہے۔

اللہ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی رحلت کی خبر سنی تو سخت صدمہ پہنچا اور اپنے عہدے سے دست کش ہو کر مدینہ منورہ آ گئے۔ ان کے دونوں بھائیوں حضرت خالد بن سعید اور حضرت عمر بن سعید نے بھی ایسا ہی کیا وہ حضورؐ کی طرف سے بالترتیب یمن اور تیماء کی امارت پر مامور تھے۔

سیدنا حضرت ابوبکر صدیقؓ سریرِ آرائے خلافت ہوئے تو قریش کے معدودے چند افراد نے بعض وجوہ کی بناء پر ان کی بیعت میں قدرے توقف کیا ان میں یتیموں بھائی بھی شامل تھے مگر بہت تھوڑے عرصے کے بعد انہوں نے خوشدلی سے صدیق اکبرؓ کی بیعت کر لی۔ سیدنا ابوبکر صدیقؓ کو رسول اکرم صَلَّی اللہُ عَلَیْہِ وَاٰلِہٖ وَسَلَّم کے مقرر کیے ہوئے کسی عامل کا اپنے عہدے سے دست کش ہونا پسند نہ تھا۔ انہوں نے حضرت ابانؓ سے فرمایا کہ آپ بحرین واپس جائیں اور رسول اللہ صَلَّی اللہُ عَلَیْہِ وَاٰلِہٖ وَسَلَّم نے جو ذمہ داری آپ کے سپرد کی تھی اس کو انجام دیتے رہیں مگر انہوں نے بحرین جانے سے یہ کہہ کر معذرت کر دی کہ میں رسول اللہ صَلَّی اللہُ عَلَیْہِ وَاٰلِہٖ وَسَلَّم کے بعد اس عہدے پر کام نہیں کرنا چاہتا۔

ابن اثیرؒ کا بیان ہے کہ بعض لوگوں کے قول کے مطابق انہوں نے کچھ عرصہ بعد خلیفہ الرسول حضرت ابوبکر صدیقؓ کے اصرار پر یمن کے بعض اضلاع کی امارت

قبول کر لی تھی۔

سلطنتِ روم سے معرکہ آرائیوں کا آغاز ہوا تو حضرت ابانؓ اسلامی لشکر میں شامل ہو کر شام کے میدانِ جہاد میں پہنچ گئے۔ ان کے زمانہ وفات کے بارے میں اربابِ سیر میں بہت اختلاف ہے۔ بعض نے لکھا ہے کہ وہ جنگِ اجنادین میں شہید ہوئے۔ بعض ان کی شہادت جنگِ مرج الصفر میں بتاتے ہیں اور بعض جنگِ یرموک میں۔

ایک روایت یہ بھی ہے کہ وہ مختلف معرکوں میں دادِ شجاعت دے کر صحیح سلامت مدینہ واپس آ گئے اور ۱۷ھ ہجری میں بعدِ خلافت حضرت عثمان ذوالنورینؓ وفات پائی۔ اس روایت میں یہ بھی ہے کہ حضرت زید بن ثابتؓ انصاری کا تبِ وحی نے انہی کی نگرانی میں مصحفِ عثمانی کی کتابت کی تھی۔ واللہ اعلم بالصواب

حضرت ابانؓ بن سعید رضی اللہ تعالیٰ عنہ سے ایک حدیث بدیں الفاظ مروی ہے کہ انہوں نے (ایک دن) خطبہ پڑھا جس میں بیان کیا کہ رسول اللہ صلی اللہ علیہ وسلم نے زمانہ جاہلیت کے تمام خونِ معاف کر دیئے ہیں۔ (اُسد الغابہ)

رضی اللہ تعالیٰ عنہ





# حضرت ابواحمد بن محمش اَسَدی

(۱)

عبدالنام تھا اور ابواحمد کنیت تھی۔ انہوں نے اپنی کنیت ہی سے شہرت پائی۔ ان کا تعلق بنو اَسَد بن خزیمہ سے تھا۔ اس خاندان کو بنی غنم بن دودان بھی کہا جاتا ہے۔ نسب نامہ یہ ہے :-

ابواحمد عبدالبن محمش بن رباب بن لیم بن جبیرہ (یا صبرہ) بن کثیر بن غنم بن دودان بن اَسَد بن خزیمہ بن مدرکہ بن الیاس بن مضر۔ والدہ کا نام امیمہ بنت عبدالمطلب تھا جو رسول اکرم صلی اللہ علیہ وسلم کی چھوٹی بھینس اس نسبت سے انحصور صلی اللہ علیہ وسلم، حضرت ابواحمد کے ماموں زاد بھائی تھے۔ اُم المؤمنین حضرت زینب بنت محمش حضرت ابواحمد کی حقیقی بہن اور جلیل القدر صحابی حضرت عبداللہ بن محمش (شہید اُحد) ان کے حقیقی بھائی تھے۔

حضرت ابواحمد کا خاندان زمانہ جاہلیت میں، مکہ میں حرب بن امیہ (یا بنی عبد شمس) کا حلیف تھا۔ حرب بن امیہ بنی عبد شمس ہی کا ایک فرد تھا۔

(۲)

حضرت ابواحمد نورِ بصارت سے محروم تھے مگر اللہ تعالیٰ نے انہیں نورِ بصیرت کی نعمت عطا کر دی تھی۔ چنانچہ وہ دعوتِ حق کے بالکل ابتدائی زمانے میں اپنے بھائیوں (عبداللہ اور عبید اللہ) کے ساتھ مشرف بہ ایمان ہو گئے۔ معتبر روایات کے مطابق وہ دعوتِ توحید کے ابتدائی تین سالوں کے اندر حلقہ بگوشِ اسلام ہوئے۔ انحصور صلی اللہ علیہ وسلم اس وقت تک دارِ ارقم میں تشریف نہیں لے

گئے تھے۔ اس طرح ان کو السَّابِقُونِ الْأَوَّلُونَ کی مقدس جماعت میں امتیازی مقام حاصل ہو گیا۔ کہا جاتا ہے کہ وہ نابینا ہونے کے باوجود مکہ کے بالائی اور زیریں حصہ میں بغیر کسی رہبر کے چکر لگایا کرتے تھے۔ وہ ایک خوشگوشاعر بھی تھے۔ ابن اثیرؒ نے ”السُّدُ الْغَابِہ“ میں حضرت ابوالاحمد عبد کے ترجمہ میں لکھا ہے کہ جن لوگوں نے حبشہ کی طرف ہجرت کی تھی ان میں سے یہ بھی ہیں۔ حضرت عبداللہؒ بن جحش کے ترجمہ میں بھی انہوں نے یہی بات دہرائی ہے۔ ان کے تتبع میں مولانا حاجی معین الدین ندویؒ نے سیر الصحابہ جلد دوم (مہاجرین حصہ اول) میں حضرت عبداللہ بن جحش کے ترجمہ میں یہ عبارت لکھی ہے :

”و انہوں (حضرت عبداللہ بن جحش) نے دو دفعہ ہر زمین حبش کی طرف ہجرت فرمائی۔ آخر سفر میں تمام خاندان یعنی دو بیٹائی ابوالاحمد، عبداللہ اور تین بہنیں زینب، اُمّ حبیبہ، حمہ بنت جحش نیز عبداللہ کی بیوی اُمّ حبیبہ بنت ابوسفیان ساتھ تھیں۔ عبداللہ نے حبش میں نصرت اختیار کر لی اور وہیں پیوندِ خاک ہوا۔ حضرت عبداللہ بن جحش اپنے بقیہ خاندان کو پھر مکہ واپس لائے اور یہاں سے اپنے قبیلہ یعنی بنی عنتم بن دودان کے تمام ممبروں کو جو سب کے سب ائمہ اسلام میں داخل ہو گئے تھے، ساتھ لے کر مدینہ پہنچے۔“

یہ روایت اس اعتبار سے محلِ نظر ہے کہ ابن ہشامؒ نے سیرۃ میں امام ابن اسحاقؒ کے حوالے سے اور حافظ ابن کثیرؒ نے اپنی تاریخ میں مہاجرین حبشہ کی جو فہرست دی ہے اس میں پہلی ہجرت حبشہ (سہمہ بعثت) کے مہاجرین میں بنی اسد بن خزیمہ کے کسی بھی فرد کا نام شامل نہیں ہے البتہ دوسری ہجرت حبشہ کے مہاجرین میں اس گھرانے کے ان تین افراد کے نام شامل ہیں۔

(۱) حضرت عبداللہ بن جحش

(۲) عبید اللہ بن جحش (انفوس کہ حبش پہنچ کر وہ گمراہ ہو گیا۔ اور رضائی ہو کر مرا)

(۲) اس کی بیوی اُمّ حبیبہ بنت ابی سفیانؓ (عبید اللہ کے مرنے کے بعد انہیں اُمّ المؤمنین بننے کا شرف حاصل ہوا۔)

مہاجرین حبشہ کی اس فہرست میں نہ حضرت ابواحمد کا نام شامل ہے اور نہ ان کی کسی بہن کا۔ اکثر دوسرے ارباب سیر نے بھی ان کو مہاجرین حبشہ میں شامل نہیں کیا۔ اس لیے ہمارے نزدیک صحیح یہی ہے کہ حضرت ابواحمدؓ نے حبش کی طرف ہجرت نہیں کی اور ہجرت مدینہ تک مکہ ہی میں مقیم رہے۔ حبش کی طرف ہجرت نہ کرنے کا سبب بظاہر یہ تھا کہ وہ نابینا تھے اور مشرکین قریش نے ان پر کبھی دستِ ظلم دراز نہیں کیا تھا۔ ایک اور سبب یہ بھی تھا کہ ان کی بیوی فارعہ سردارِ قریش ابوسفیانؓ کی بیٹی تھیں۔ اس رشتہ کی بنا پر بھی مشرکین ان پر ہاتھ اٹھانے سے گریز کرتے تھے۔

(۳)

حضرت عبداللہ بن جحش حبش میں چند سال قیام کے بعد رسول اکرم ﷺ کی ہجرت الی المدینہ سے پہلے مکہ واپس آ گئے۔ حضور ﷺ نے صحابہ کو ہجرت مدینہ کا اذن دیا تو حضرت عبداللہؓ اپنے بھائی حضرت ابواحمدؓ اور خاندان کے دوسرے تمام افراد کو ساتھ لے کر مدینہ پہنچ گئے۔ مشہور روایت کے مطابق ان سب کو حضرت عاصم بن ثابت افعیٰ انصاری نے اپنا مہمان بنایا۔ (طبقات ابن سعد، اسد الغابہ)

ایک اور روایت کے مطابق حضرت ابواحمدؓ نے مہاجرین میں سے سب سے آخر میں (الگ) ہجرت کی اور مدینہ میں ان کے میزبان حضرت بشر بن عبداللہ انصاری تھے۔ واللہ اعلم (حیاء الصحابہ جلد اول مہاجرین حصہ دوم)

ارباب سیر کا بیان ہے کہ اس خاندان نے اس طرح ہجرت کی کہ ان کا محلہ دیران ہو گیا اور بہت سے گھروں پر تالے پڑ گئے۔

حضرت ابواحمدؓ کی البیہ کی مرضی تھی کہ مدینہ کی بجائے کسی دوسرے شہر کی طرف ہجرت

کریں مگر حضرت ابواحمدؓ نے اس سے اتفاق نہ کیا اور حضور ﷺ کے ارشاد کے مطابق مدینہ کی طرف ہی ہجرت کی۔ ان کے خسر ابوسفیانؓ کو ان کی ہجرت بہت ناگوار گزری (وہ ابھی ایمان نہیں لائے تھے) انہوں نے حضرت ابواحمدؓ کے جانے کے بعد ان کا مکان ابن علقمہ عامری کے ہاتھ بیچ ڈالا۔

فتح مکہ (رمضان المبارک ۸ شہ ہجری) کے موقع پر حضرت ابواحمدؓ سرِ علم ﷺ کے ہمراہ تھے مگر کسی دوسرے غزوے میں ان کا ذکر نہیں آتا۔ شاید نابینا ہونے کی وجہ سے لڑائی میں عملاً حصہ لینا ان کے لیے ممکن نہ تھا۔ حضرت ابواحمدؓ کی ہجرت کے بعد ایک دفعہ ابوجہل، عتبہ بن ربیعہ، شیبہ بن ربیعہ، حویطب بن عبدالعزیٰ اور حضرت عباسؓ بن عبدالمطلب کا گزر ان کے مکان کی طرف ہوا۔ اس مکان کی دیرانی کو دیکھ کر عتبہ بن ربیعہ نے ٹھنڈی سانس بھری اور یہ شعر پڑھا:

دَکْلٌ دَارِدَانِ طَالَتْ سَلَامَتُهَا  
لَوْ مَا سَتَدُّ رِكْهًا التَّلْبَاءُ وَالْمُحُوبُ

(ترجمہ) ہر مکان اگرچہ ایک مدت تک آباد رہا ہو ایک نہ ایک دن اس پر دیرانی آتی ہے اور ہوا کے جھکڑ چلتے ہیں۔

اس موقع پر ابوجہل نے حضرت عباسؓ سے مخاطب ہو کر اپنی کینہ توڑی کا

اظہار اس طرح کیا — ”یہ سب تمہارے بھتیجے کا کیا دھڑا ہے۔“

فتح مکہ کے دن حضرت ابواحمدؓ نے سب کے سامنے اپنے مکان کا مطالبہ کیا لیکن رسول اکرم ﷺ نے سیدنا حضرت عثمان غنی رضی اللہ تعالیٰ عنہ کے ذریعہ سے چپکے سے کچھ کہلا دیا۔ انہوں نے حضورؐ کا ارشاد حضرت ابواحمدؓ کے گوش گزار کیا تو وہ خاموش ہو گئے اور پھر عمر بھر اس مکان کا نام تک بھی زبان پر نہ لائے۔ بعد میں ان کے اہل خاندان سے معلوم ہوا کہ حضور ﷺ نے ان سے یہ فرمایا تھا کہ تم اس مکان کا خیال چھوڑ دو، تم کو اس کے عوض خلیہ

میں محل ملے گا۔ — حضرت ابو احمدؒ نے حضرت عمر فاروقؓ کے عہد خلافت میں سلسلہ ہجری سے پہلے کسی وقت وفات پائی۔ اولاد کوئی نہیں چھوڑی۔

(۴)

حضرت ابو احمد رضی اللہ تعالیٰ عنہ ایک خوش گو شاعر تھے۔ انہوں نے اپنی ہجرت کے بارے میں ایک طویل نظم کہی تھی اس کے ابتدائی چار شعر یہ ہیں۔

(۱) وَلَمَّا رَأَيْتُنِي أُمُّ أَحْمَدَ غَادِيَا

بِذِمَّةٍ مَنْ أَحْشَى بَغِيبٍ وَأَرْهَبُ  
(۲) تَقْوَلُ فَأَمَّا كُنْتَ لَا بُدَّ فَاغْدَاً

فَيَحْمُرُنَا الْبُلْدَانُ وَلَتَنَا يَثْرِبُ  
(۳) فَقُلْتُ لَهَا مَا يَثْرِبُ بِمِطْنَةٍ

وَمَا يَشَاءُ التَّحُلُّنُ فَالْعُبْدُ يَرْكَبُ  
(۴) إِلَى اللَّهِ وَجِهِي وَالرَّسُولُ وَمَنْ يَقُمْ

إِلَى اللَّهِ لَيَوْمًا وَجْهَهُ لَا يَحْيَبُ

(ترجمہ)

(۱) جب میری اہلیہ ام احمدؓ نے مجھے دیکھا کہ میں اس ذات کے بھروسے پر جس سے میں خلوت میں بھی ڈرتا ہوں، میں نے سفر کا ارادہ کیا ہے۔

(۲) کہنے لگی اگر تمہیں یہ کام کرنا ہی ہے اور تمہارے لیے یہ سفر ضروری ہے تو ہم لوگوں کو لے کر اور شہروں کا ارادہ کرو اور یثرب نہ جاؤ۔

(۳) میں نے اس سے کہا، یثرب کوئی بُری جگہ نہیں ہے اور جو اللہ نے چاہا ہے بندہ وہی کرتا ہے۔

(۴) اللہ اور اس کے رسولؐ کی طرف میرا ارادہ ہے اور جو ایک دن کے لیے بھی اللہ کے لیے اٹھ کھڑا ہوتا ہے وہ رسوا نہیں کیا جاتا۔

مابینہ منورہ میں جب انہیں معلوم ہوا کہ ابوسفیانؓ نے ان کا گھر بیچ ڈالا ہے تو انہوں نے ایک نظم میں اس کی شکایت لکھی۔ اس کے دو شعر یہ ہیں۔

أَقَطَعْتَ عَقْدَ بَيْنِنَا | وَالْحَجَارِيَّاتِ إِلَى سَدَامَه  
دَامَ ابْنُ عَمِّكَ بِعَتَمَا | تَشْرِي بِمَا عَنَّاكَ الْمَدَامَه

(الاستيعاب)

# حضرت ابو جہم بن حذیفہ عدوی

(۱)

اصل نام کے بارے میں اختلاف ہے۔ بعض نے عبید لکھا ہے اور بعض نے عامر۔ البتہ ان کی کنیت ابو جہم پر سب کا اتفاق ہے اور اسی کنیت سے انہوں نے شہرت پائی۔ نسب نامہ یہ ہے :

ابو جہم بن حذیفہ بن غاخم بن عامر بن عبد اللہ بن عبید بن عویج بن عدی بن کعب بن لؤئی قرشی۔

ابن مندہ نے لکھا ہے کہ یہ انصاری تھے لیکن جمہور ارباب سیر کا بیان ہے کہ وہ قریش کی شاخ بنو عدی سے تھے اور یہی صحیح ہے۔ ابن مندہ کو کسی وجہ سے تسامح ہوا۔ حضرت ابو جہم کی والدہ کا نام یسیرہ بنت عبد اللہ تھا۔ وہ بھی بنو عدی سے تھیں۔ ان کا نسب نامہ یہ ہے :

یسیرہ بنت عبد اللہ بن اداہ بن رباح بن عبد اللہ بن قرط بن رزاح بن عدی بن کعب۔

حضرت ابو جہم کا شمار مکہ کے بزرگ اور با اثر لوگوں میں ہوتا تھا۔ قریش کے سبھی قبیلے ان کی بہت تعظیم و تکریم کرتے تھے۔ وہ علم الانساب میں غیر معمولی دسترس رکھتے تھے۔

حافظ ابن عبد البر نے ”الاستیعاب“ میں لکھا ہے کہ ابو جہم ان چار علما نسب میں سے ایک تھے جو زمانہ جاہلیت میں سارے عرب میں استاد تسلیم کیے جاتے تھے۔ ابن اثیر کا بیان ہے کہ وہ اپنی روزی خمیصہ بیچ کر مکاتے تھے۔ خمیصہ ایک قسم کا کرتا ہوتا ہے جو صوف کے کپڑے سے بنایا جاتا ہے۔

(۲)

سرورِ عالم صَلَّی اللہ علیہ وَاٰلِہٖ وَسَلَّم نے دعوتِ حق کا آغاز فرمایا تو حضرت ابو جہم نجفیہ عمر کو پہنچ چکے تھے۔ انہوں نے آپ کی دعوت کی طرف توجہ نہ کی مگر آپ کو ستانے سے ہمیشہ اجتناب کیا۔ ان کو فتح مکہ کے زمانے (۸ ہجری) میں قبولِ اسلام کا شرف حاصل ہوا۔ انہوں نے اپنی کبر سنی اور اخلاص فی الدین کی وجہ سے بارگاہِ رسالت میں تقریب حاصل کر لیا تھا۔ ایک دفعہ انہوں نے ایک قمیص جس پر بوٹے بنے ہوئے تھے، رسولِ اکرم صَلَّی اللہ علیہ وَاٰلِہٖ وَسَلَّم کی خدمت میں ہدیہ پیش کی۔ آپ نے قبول فرمائی، مگر جب اسے پہن کر نماز پڑھی تو اس کے بوٹوں کی طرف دھیان چلا گیا۔ اس لیے نماز پڑھنے کے بعد یہ قمیص حضرت ابو جہمؓ کو واپس دے دی۔

ایک روایت میں ہے کہ ایک مرتبہ سرورِ عالم صَلَّی اللہ علیہ وَاٰلِہٖ وَسَلَّم نے انہیں ایک چادر عنایت فرمائی مگر انہوں نے عمر بھر حذرِ جان بنا کر رکھی۔

ایک دفعہ رسولِ اکرم صَلَّی اللہ علیہ وَاٰلِہٖ وَسَلَّم نے حضرت ابو جہمؓ کو بنولیت سے صدقہ وصول کرنے پر مامور فرمایا۔ انہوں نے یہ فرض پورے احساسِ ذمہ داری کے ساتھ انجام دیا مگر ایک دن جب وہ صدقہ وصول کر رہے تھے، ایک ناخوشگوار واقعہ پیش آ گیا۔ ہوا یوں کہ ایک صاحب نے صدقہ دینے میں جھگڑا کیا۔ حضرت ابو جہمؓ کو غصہ آ گیا اور انہوں نے ان کو زد و کوب کیا، یہاں تک کہ وہ زخمی ہو گئے۔ بنولیت کے لوگ شرمِ عالم صَلَّی اللہ علیہ وَاٰلِہٖ وَسَلَّم کی خدمت میں حاضر ہوئے اور عرض کیا کہ ہمارے زخمی آدمی کو قصاص کے طور پر مناسب معاوضہ دلایا جائے۔ حضورؐ نے ایک رقم کا لقیق کر کے فرمایا کہ اتنی رقم لے لو۔ وہ لوگ اس پر رضامند نہ ہوئے۔ آپؐ نے دوسری مرتبہ پھر فرمایا، انہوں نے پھر انکار کیا۔ حضورؐ نے تیسری مرتبہ فرمایا تو وہ راضی ہو گئے۔ حضورؐ نے فرمایا کہ آج رات کو میں مجمعِ عام میں خطبہ دوں گا اور لوگوں کو تمہاری رضامندی سے آگاہ کروں گا۔ انہوں نے کہا، بہتر ہے۔ چنانچہ رات کو سرورِ عالم صَلَّی اللہ علیہ وَاٰلِہٖ وَسَلَّم نے صحابہؓ کے سامنے تقریر کرتے ہوئے فرمایا کہ بنولیت کے یہ لوگ اپنے زخمی آدمی کا معاوضہ

مانگنے کے لیے آئے تھے میں نے ان کے سامنے اتنی رقم پیش کی انہوں نے یہ رقم قبول کرنے پر رضامندی ظاہر کی ہے۔ پھر آپ نے بولیٹ کے آدمیوں سے مخاطب ہو کر فرمایا کہ تم یہ رقم لینے پر راضی ہو۔ معلوم نہیں ان لوگوں کے دل میں کیا خیال آیا کہ وہ اپنی بات سے پھر گئے اور کہا ہم راضی نہیں ہیں۔ ان کے اس رویہ پر بعض صحابہ (مہاجرین) کو غصہ آگیا اور انہوں نے ان کو مارنے کا ارادہ کیا لیکن حضورؐ نے انہیں ہاتھ اٹھانے سے منع کر دیا۔ اس کے بعد آپؐ نے معاذ بنی کی رقم میں کچھ اضافہ کر کے فرمایا، اب راضی ہو؟ انہوں نے کہا، جی ہاں آپؐ نے فرمایا، اب میں پھر مجمع عام میں تقریر کر کے تمہاری رضامندی کا اعلان کروں گا، تمہیں اس کی تصدیق کرنی ہوگی۔ انہوں نے یہ بات منظور کر لی۔ چنانچہ حضورؐ نے پھر صحابہ کے سامنے ان لوگوں کی رضامندی کا اعلان فرمایا۔ اب کی بار انہوں نے اپنی رضامندی کی تصدیق کر دی۔ اس طرح یہ معاملہ کسی الجھن کے بغیر طے پا گیا۔

(۳)

۳۵ھ ہجری میں امیر المومنین حضرت عثمان ذوالنورینؓ نے شہادت پائی تو مدینہ منورہ پر باغیوں کا قبضہ تھا اور خلیفہ شہید کی تدفین نہایت جان جو لکھوں کا کام تھا اس موقع پر جن چند اصحاب نے جان تعہلی پر رکھ کر میت اٹھائی، اس پر نماز جنازہ پڑھی اور پھر اُس کو دفن کیا، ان میں حضرت ابو جہمؓ بھی شریک تھے۔ اس وقت وہ بہت بوڑھے ہو چکے تھے اور یہ کام ان کے لیے بہت دشوار تھا مگر انہوں نے اسے اپنا مقدس فریضہ سمجھ کر انجام دیا۔ حضرت ابو جہمؓ نے بہت طویل عمر پائی۔ اہل سیر کا بیان ہے کہ انہوں نے کعبہ کی دو تعمیریں دیکھیں۔ ایک زمانہ جاہلیت میں بغت نبویؐ سے پانچ سال پہلے اور دوسری ہجری میں جب حضرت عبداللہ بن زبیرؓ نے اسے از سر نو تعمیر کرایا۔ حافظ ابن عبدالبر نے "الاستیعاب" میں لکھا ہے کہ حضرت ابو جہمؓ نے ۶۵ھ سے ۸۵ھ کے درمیان کسی وقت وفات پائی۔ یہ عبدالملک بن مروان کا زمانہ مخالفت تھا۔ بعض روایات میں ان کی وفات حضرت امیر معاویہؓ کے دور خلافت میں بیان کی گئی ہے (یعنی ۴۰ھ ہجری سے پہلے) مگر پہلی روایت زیادہ مستند ہے۔ حضرت ابو جہمؓ کے ایک بیٹے محمدؓ کا شمار صحابہ میں ہوتا ہے۔ وہ ایام حرہ ذی الحجہ ۶۳ھ میں مدینہ منورہ میں فوت ہوئے اس وقت ان کی عمر تیرہ سیکڑ برس کی تھی۔



## حضرت ابو جحیفہؓ

(۱)

اصل نام وہب بن عبد اللہ تھا۔ خاندانی تعلق بنو سواکریہ عامر بن صعصعہ سے تھا۔  
نسب نامہ یہ ہے :

وہب بن عبد اللہ بن مسلم بن جنادہ بن جذب بن حبیب بن سواۃ بن  
عامر بن صعصعہ العامری السوائی۔

حضرت وہبؓ کی کنیت ابو جحیفہ تھی۔ اس کنیت نے اسی شہرت پائی کہ ان  
کا اصل نام نظروں سے اوجھل ہو گیا۔

رسول اللہ صلی اللہ علیہ وسلم کی وفات کے وقت وہ سن بلوغت کو نہیں پہنچے  
تھے تاہم ان کو حضورؐ کے متعدد ارشادات اور عہد رسالت کے کئی واقعات یاد تھے  
جنہیں وہ لوگوں کو بڑے لطف و انبساط سے سنایا کرتے تھے۔

(۲)

حضرت ابو جحیفہؓ حضرت علیؓ کرم اللہ وجہہ کے قابل اعتماد کارگزاریوں میں  
شامل تھے۔ ان کو حضرت علیؓ وہب الخیر فرمایا کرتے تھے اور اپنے عہد خلافت میں ان  
کو سامان کا خمس وصول کرنے پر مامور فرمایا تھا۔

حافظ ابن حجر عسقلانیؒ نے ”تہذیب التہذیب“ میں لکھا ہے کہ حضرت ابو جحیفہؓ  
حضرت علیؓ کے محافظین کے افسر اعلیٰ تھے۔ ایک اور روایت کے مطابق وہ  
امیر المؤمنین حضرت علیؓ کے محکمہ پولیس میں تھے۔ (معنا ”اعظم گڈھاکو پر مشتمل قاضی امیر باکوی“)  
علامہ ابن اثیرؒ کا بیان ہے کہ حضرت ابو جحیفہؓ حضرت علیؓ کے منبر کے  
پاس کھڑے ہوتے تھے اور حضرت علیؓ نے ان کو خمس میں اپنے حصے کا ننگراں

مقرر کیا تھا۔ ایک دفعہ انہوں نے حضرت علیؑ سے سوال کیا کہ کیا آپ کے پاس قرآن کے علاوہ رسول اللہ صلی اللہ علیہ وسلم کی احادیث میں سے کوئی چیز ہے؟ تو انہوں نے فرمایا:

لَا، ذَٰلِذِینَ فَلَقَ الْحَبَّةَ دَبْرًا السَّمَةَ إِلَّا أَنْ یُعْطِیَ اللّٰهُ عِبْدًا  
نہما فی کتابہ دماہذہ الصَّعِیْفَةُ

(نہیں اس ذات کی قسم، جس نے زمین سے دانہ اُگایا اور جسم میں جان ڈالی  
البتہ یہ کہ اللہ تعالیٰ کسی بندے کو اپنی کتاب کی سمجھ دے دے (مجھے دی ہے)  
اور جو کچھ اس صحیفہ میں ہے۔)

حضرت ابو جحیفہؓ نے پوچھا: ”اس صحیفہ میں کیا ہے؟“  
حضرت علیؑ نے فرمایا:-

”العقل وفکاک الاسیر وان لا یقتل مسلم بکافر“

(اس میں وحیت اور مسلمان قیدی کے آزاد کرنے کرانے اور کافر کے بدلے مسلمان  
کو قتل نہ کیے جانے کے بارے میں احادیث ہیں)

حضرت ابو جحیفہؓ نے کوفہ میں مستقل سکونت اختیار کر لی تھی وہیں انہوں نے  
۴۷ھ میں وفات پائی۔

(۳)

حضرت ابو جحیفہؓ سے مروی ۴۵ احادیث کُتب حدیث میں ملتی ہیں۔ ان میں سے

کچھ یہ ہیں:-

① رسول اللہ صلی اللہ علیہ وسلم نے فرمایا، میں ٹیک لگا کر کھانا نہیں  
کھایا کرتا۔ (صحیح بخاری)

② رسول اللہ صلی اللہ علیہ وسلم نے (ہجرت کے بعد) حضرت ابوالدرداءؓ اور  
حضرت سلمان فارسیؓ کو آپس میں (مواخاتی) بھائی بنایا تھا۔ ایک دن حضرت  
سلمان فارسیؓ حضرت ابوالدرداءؓ کے یہاں ملاقات کو گئے تو اُمّ الدرداءؓ (حضرت ابوالدرداءؓ  
کی بیوی) کو معمولی لباس میں دیکھا (کوئی بناؤ سنگار نہیں تھا) حضرت سلمانؓ

نے ان سے کہا، ”تم نے یہ کیا حالت بنا رکھی ہے؟“ انہوں نے جواب دیا۔ ”تمہارے بھائی ابوالدرداءؓ کو دنیا کی کوئی حاجت نہیں رہی۔“ اتنے میں ابوالدرداءؓ بھی آگئے اور سلمانؓ کے لیے کھانا تیار کرایا۔ پھر حضرت سلمانؓ سے کہا ”کھاؤ میں تو روزہ سے ہوں۔“ سلمانؓ نے کہا، ”جب تک تم نہ کھاؤ گے میں نہیں کھاؤں گا۔“ تو ابوالدرداءؓ نے روزہ توڑ دیا (رمضان کے دن نہ تھے یہ نفلی روزہ تھا) اور سلمانؓ کے ساتھ کھانا کھایا۔ پھر جب رات آئی تو ابوالدرداءؓ نوافل کے ارادہ سے اٹھے۔ سلمانؓ نے کہا، ”نہیں سونے کا وقت ہے۔“ وہ سو گئے پھر تھوڑی دیر کے بعد اٹھے سلمانؓ نے دوبارہ کہا، نہیں ابھی سونے کا وقت ہے۔ وہ دوبارہ سو گئے۔ رات کے آخری حصے میں سلمانؓ نے فرمایا، اٹھو اب تہجد کا وقت ہے۔ چنانچہ دونوں نے اکٹھے تہجد کی نماز پڑھی۔ پھر سلمانؓ نے ابوالدرداءؓ سے کہا: ”دیکھو! تم پر تمہارے رب کا حق بھی ہے، تمہارے نفس کا بھی تم پر حق ہے، تمہاری بیوی کا بھی تم پر حق ہے پس تم ہر حق والے کا حق ادا کرو۔“

پھر وہ رسول اللہ صلی اللہ علیہ وسلم کی خدمت میں حاضر ہوئے اور سارا قصہ بیان کیا تو آپؐ نے فرمایا، ”سلمانؓ نے جو کہا سچ کہا۔“

(صحیح بخاری)

۳) میں نے ایک دفعہ لذیذ سالن کھایا جس میں چکن اگوشت تھا۔ اس کے بعد رسول اللہ صلی اللہ علیہ وسلم کی خدمت میں حاضر ہوا تو (بار بار) ڈکارے رہا تھا۔ آپؐ نے فرمایا، اے ابو جحیفہ! تم اپنی ڈکار کو ہم سے روکو، جو لوگ دنیا میں زیادہ پیٹ بھرتے ہیں وہی قیامت کے دن زیادہ بھوکے رہیں گے۔

(کہا جاتا ہے کہ اس کے بعد حضرت ابو جحیفہؓ نے کبھی پیٹ بھر کر نہیں کھایا یہاں تک کہ دنیا چھوڑ گئے۔ اگر وہ صبح کو کھا لیتے تو شام کو نہ کھاتے اور اگر شام کو کھا لیتے تو صبح کو نہ کھاتے)

(حیاتِ صحابہ ج ۵، بحوالہ طبرانی، شیمی، حافظ ابن عبد البر و حافظ ابو نعیم)

(۴) میں نے رسول اللہ ﷺ کو مکہ میں دیکھا آپ مقام ابطح میں سرخ چمڑے کے ایک خیمے میں تشریف فرما تھے اور بلالؓ کو دیکھا کہ وہ رسول اللہ ﷺ کے وضو کا بچا ہوا پانی لائے۔ لوگوں نے اس پانی کو دوڑ دوڑ کر لیا جس کو بلؓ لیا اس نے چہرے پر مل لیا اور جس کو نہ ملا اس نے دوسروں کے ہاتھ کی تری سے اٹھایا۔ پھر میں نے دیکھا کہ بلالؓ نے ایک نیزہ گاڑا۔ رسول اللہ ﷺ سرخ لباس میں جس کے اندر دھاریاں تھیں تشریف لائے اور نیزہ کی طرف کھڑے ہو کر (رخ کر کے) لوگوں کو دو رکعت نماز پڑھائی اور میں نے دیکھا کہ آدمی اور جانور نیزہ کے پری طرف سے گزر رہے تھے۔

(مُتَّفَقٌ عَلَيْهِ صَحیح بخاری و صحیح مسلم)

(۵) حضرت علیؓ منبر پر چڑھے۔ اللہ کی حمد و ثنا کی اور رسول اللہ ﷺ پر درود بھیجا اور فرمایا، اس اُمت میں اس اُمت کے نبی کے بعد سب سے بہتر البکرؓ ہیں اور دوسرے حضرت عمرؓ — اور فرمایا اللہ جہاں پسند کرتا ہے وہی خیر رکھتا ہے۔ (مسند احمد)

علامہ ابن اثیرؒ نے ”السُّدُ الْغَابِہ“ میں یہ روایت اس طرح بیان کی ہے:-  
 رِ امیر المؤمنین (حضرت علیؓ) نے ابُو حُفَیْفَہؓ سے فرمایا، کیا میں تمہیں بتاؤں کہ اس امت میں رسول اللہ ﷺ کے بعد افضل کون ہے؟  
 میں نے عرض کیا، ضرور بتائیے۔

دل میں خیال آیا کہ خود امیر المؤمنین سے بڑھ کر کون ہو سکتا ہے۔ حضرت علیؓ نے فرمایا، رسول اللہ ﷺ کے بعد اول البکرؓ اور دوم عمرؓ اور تیسرے درجے پر ایک اور صاحب ہیں جن کا نام امیر المؤمنین نے نہیں لیا۔“

# حضرت ابوسنان بن مُحْصَنُ الْأَسَدِی

(۱)

اسم گرامی وہب تھا مگر انہوں نے اپنی کنیت ابوسنان سے شہرت پائی۔  
 بنو اسد بن خزیمہ کے چشم و چراغ تھے۔ نسب نامہ یہ ہے :  
 ابوسنان وہب بن مُحْصَن بن حُرثان بن قیس بن مرہ بن کثیر  
 بن غنم بن دودان بن اسد بن خزیمہ۔  
 مشہور صاحب رسول حضرت عکاشہ بن مُحْصَن کے بڑے بھائی  
 تھے۔ زمانہ جاہلیت میں مکہ میں بنو عبد شمس کے حلیف تھے۔  
 ارباب سیر نے یہ تصریح نہیں کی کہ انہوں نے بعثت نبویؐ کے کتنے  
 عرصہ بعد اسلام قبول کیا البتہ اس بات پر سب کا اتفاق ہے کہ وہ ہجرت  
 نبویؐ سے پہلے مشرف ایمان سے بہرہ ور ہو چکے تھے۔ اذن ہجرت ہوا تو  
 کسی وقت موقع پاکر ارض مکہ کو خیر باد کہا اور مدینہ منورہ پہنچ گئے۔

(۲)

غزوات کا آغاز ہوا تو سب سے پہلے حضرت ابوسنانؓ نے غزوہ بدر الکبریٰ  
 میں دادِ شجاعت دی۔ اس طرح ان کو بدری صحابی ہونے کا عظیم الشان  
 شرف حاصل ہو گیا۔

اگلے سال (۳ھ ہجری میں) غزوہ اُحُد میں بڑے جوش اور جذبے  
 کے ساتھ شریک ہوئے اور اپنی تلوار کے جوہر دکھائے۔ اس کے بعد غزوہ  
 احزاب (۴ھ ہجری) میں سرفروشانہ شریک ہوئے۔ اس غزوے  
 کے معاً بعد غزوہ بنی قریظہ پیش آیا۔ اس کا مقصد یہود بنی قریظہ کو ان کی غدار

کی سزا دینا تھا (ان بد نحتوں نے غزوہٴ احزاب کے دوران میں مسلمانوں کی بیٹھ میں خنجر گھونپنے کا منصوبہ بنایا تھا) سرورِ عالم صَلَّی اللہُ عَلَیْہِ وَاٰلِہٖ وَسَلَّم نے بنو قریظہ کے محلے کا محاصرہ کیا تو حضرت ابوسنانؓ بھی آپ کے ہمراہ تھے۔ تقدیر الہی سے اسی زمانے میں ان کو پیغامِ اجل پہنچا اور عین محاصرے کے دوران میں فوت ہو گئے۔ آنحضور صَلَّی اللہُ عَلَیْہِ وَاٰلِہٖ وَسَلَّم نے انہیں بنو قریظہ کے محلے سے ملحقہ قبرستان میں سپردِ خاک کیا۔ علامہ ابن عبد البرؒ نے ”الاستیعاب“ میں لکھا ہے کہ حضرت ابوسنانؓ بیعتِ رضوان (ذیقعدہ ۳ ہجری) میں بھی شریک تھے اور سب سے پہلے انہوں نے ہی رسولِ اکرم صَلَّی اللہُ عَلَیْہِ وَاٰلِہٖ وَسَلَّم کے دستِ مبارک پر بیعت کی تھی، گویا وہ غزوہٴ بنی قریظہ کے بعد بھی حیات تھے لیکن — مولوی شاہ معین الدین احمد ندویؒ نے ”مہاجرین حصہ دوم“ (سیر الصحابہ جلد سوم) میں علامہ ابن عبد البرؒ کے بیان پر یہ تبصرہ کیا ہے :

”علامہ موصوف کو التباس ہو گیا ہے کیونکہ ابی سنانؓ بیعتِ رضوان کے قبل (غزوہٴ بنو قریظہ میں وفات پا چکے تھے بیعتِ رضوان) کرنے والے یہ نہیں بلکہ ان کے لڑکے سنانؓ ابن ابوسنانؓ تھے۔“

حضرت ابوسنانؓ کے فرزند حضرت سنانؓ کا شمار بھی بڑے عظیم المرتبت صحابہ میں ہوتا ہے۔ وہ بَدْرُ اُحُدِ خندق، خیبر، تبوک اور دوسرے تمام غزوات میں رسولِ اکرم صَلَّی اللہُ عَلَیْہِ وَاٰلِہٖ وَسَلَّم کے ہمراہ رہے۔ حدیبیہ میں بھی موجود تھے۔ جب سرورِ عالم صَلَّی اللہُ عَلَیْہِ وَاٰلِہٖ وَسَلَّم نے ایک درخت کے نیچے اپنے جاں نثاروں سے موت کی بیعت لینی شروع کی تو سب سے پہلے حضرت سنانؓ بیعت کے لیے آگے بڑھے۔

حُصُوْرُ صَلَّی اللہُ عَلَیْہِ وَاٰلِہٖ وَسَلَّم نے ان سے پوچھا: —  
”کس چیز پر بیعت کرتے ہو؟“

انہوں نے عرض کیا: یا رسول اللہ! جو آپ کے دل میں ہے۔“ (ابن سعد)

آپؐ نے پوچھا، ”میرے دل میں کیا ہے؟“  
انہوں نے عرض کیا۔ ”فتح یا شہادت“

چنانچہ حضرت سنانؓ نے اسی عہد کے ساتھ سب سے پہلے حضورؐ کی بیعت کی۔ اس کے بعد جو بھی آتا وہ یہی کہتا کہ میں سنان کی بیعت پر آپؐ سے بیعت کرتا ہوں۔

علامہ ابن اثیرؒ نے یہ واقعہ واقفی کے حوالے سے حضرت سنانؓ سے منسوب کیا ہے۔ ساتھ ہی لکھا ہے کہ واقفی کے سوا اور لوگ کہتے ہیں کہ سنان نہیں بلکہ ان کے والد ابو سنانؓ نے سب سے پہلے بیعت (رضوان) کی تھی اور یہی مشہور ہے۔ اگر حضرت ابو سنانؓ کی بیعت رضوان میں شرکت کو تسلیم کر لیا جائے تو پھر محاصرہ بنی قریظہ کے دوران میں ان کی وفات والی روایت محلِ نظر ٹھہرتی ہے۔ اس صورت میں انہوں نے بیعت رضوان کے بعد وفات پائی ہو گی۔ واللہ اعلم بالصواب۔

حضرت سنان بن ابی سنانؓ نے ۳۲ ہجری میں وفات پائی۔ اس میں کسی کو اختلاف نہیں۔

# حضرت ابو شیخ انصاری <sup>رض</sup>

(۱)

انصار کے قبیلہ خزرج کی شاخ بنو مغالہ سے تعلق تھا۔ اکثر ارباب سیر نے لکھا ہے کہ ان کا نام ابی بن ثابت تھا اور وہ شاعر (ملاح) رسول اللہ صلی اللہ علیہ وسلم حضرت حسان بن ثابت اور مشہور صحابی حضرت اوس بن ثابت (شہید احمد) کے بھائی تھے۔ انہوں نے ان کا شجرہ نسب اس طرح لکھا ہے :

ابی بن ثابت بن منذر بن حرام بن عمرو بن زید مناة بن عدی بن عمرو بن مالک بن نجار انصاری خزرجی (عمرو بن عدی کی اولاد کو بنو مغالہ کہا جاتا تھا)۔

بعض کا بیان ہے ابی بن ثابت کا زمانہ جاہلیت میں انتقال ہو گیا تھا اور ابو شیخ ان کے فرزند تھے۔ اس صورت میں وہ حضرت حسان بن ثابت اور حضرت اوس بن ثابت کے بھتیجے ہوتے ہیں مگر ترجیح پہلی روایت کو حاصل ہے۔

حضرت ابو شیخ بڑے مخلص اور بہادر مسلمان تھے۔ سب سے پہلے ان کو ان نفوس قدسی میں شامل ہونے کا شرف حاصل ہوا جو رمضان المبارک ۳۳ھ ہجری میں تعداد اور سرور سامان کی شدید کمی کے باوجود میدان بدر میں طاعت کی مہیب قوت سے بھر پور گئے اور اللہ تعالیٰ سے اصحاب بدر کا خطاب پاکر مغفرت کی بشارت حاصل کر لی۔ اس کے بعد ۳۳ھ ہجری میں انہوں نے غزوہ اُحُد میں دادِ شجاعت دی۔

(۲)

۳۳ھ ہجری میں رسول اکرم صلی اللہ علیہ وسلم نے مبلغین کی ایک جماعت نجد کی طرف بھیجی۔ یہ باختلاف روایت چالیس یا ستر صحابہ پر مشتمل تھی جن میں حضرت ابو شیخ



بھی ان میں شامل تھے۔

جب یہ جماعت عسفان اور مکہ معظمہ کے درمیان بئر معونہ کے مقام پر پہنچی تو بنی عامر اور بنی سلیم وغیرہ کے مشرکین نے اس پر حملہ کر دیا۔ مسلمانوں نے ڈٹ کر مقابلہ کیا لیکن مشرکین کی تعداد بہت زیادہ تھی حضرت عمرؓ بن امیہ الضمری کے سوا سب ایک ایک کر کے شہید ہو گئے۔ ایک روایت کے مطابق حضرت ابو شیخؓ نے غزوہ اُحد میں شہادت پائی لیکن یہ صحیح نہیں غزوہ اُحد میں شہادت پانے والے ان کے بھائی حضرت اوسؓ بن ثابت انصاری تھے۔ حضرت ابو شیخ رضی اللہ تعالیٰ عنہ نے غزوہ بئر معونہ میں جام شہادت پیا۔ حضرت عمرؓ بن امیہ صرف اس لیے بچ گئے کہ بنی عامر کے سردار عامر بن طفیل کی ماں نے ایک قیدی کو آزاد کرنے کی منت مانی تھی۔ اپنے ساتھیوں کی شہادت کے وقت حضرت عمرؓ مولیٰشی چلنے لگے ہوئے تھے۔ واپس آئے تو عامر بن طفیل نے انہیں گرفتار کر لیا اور پھر ماں کی منت پوری کرنے کے لیے آزاد کر دیا۔ حضرت عمرؓ نے مدینہ منورہ واپس آ کر اس سانحہ کی خبر رسول اکرم صلی اللہ علیہ وسلم کو دی تو آپ کو سخت صدمہ ہوا اور آپ کئی روز تک مشرکین بنی عامر و بنی سلیم کے لیے بد دعا کرتے رہے۔



۱۔ بئر معونہ فی الحقیقت بنی سلیم کے علاقے میں ایک کنواں تھا۔ اسی کی نسبت سے اس مقام کو بئر معونہ کہا جاتا تھا۔ یہ مکہ معظمہ سے مدینہ منورہ جانے والے راستے پر واقع ہے۔ مدینہ منورہ سے عسفان کا فاصلہ ۳۴۸ کلومیٹر ہے اور مکہ معظمہ سے ۱۰۳ کلومیٹر۔ (جزیرۃ العرب از مولانا محمد الجحی)

# حضرت ابو الطفیل لیثی

(۱)

اصل نام عامر بن دائلہ تھا مگر انہوں نے اپنی کنیت ”ابو الطفیل“ سے شہرت پائی۔ بنو کنانہ کی شاخ بنی لیث سے تعلق تھا۔ شجرہ نسب یہ ہے:

ابو الطفیل عامر بن دائلہ بن عبد اللہ بن عبید بن جابر بن عدی بن سعد بن لیث بن بکر بن عبید مناة بن کنانہ۔

ان کے والد حضرت دائلہ بن عبد اللہ کو بھی شرف صحابیت حاصل ہے۔ حضرت ابو الطفیل غزوہ اُحُد کے سال (یعنی ۳ھ ہجری میں) پیدا ہوئے اور عہد رسالت کی صرف آٹھ بہاریں دیکھیں اس لیے ان کا شمار صحابہ میں ہوتا ہے۔

حضرت ابو الطفیل نے دماغ میں عہد رسالت کے کئی واقعات محفوظ رکھے جو انہوں نے کمسنی کے زمانہ میں دیکھے تھے۔ فرمایا کرتے تھے میں نے رسول اللہ ﷺ کو طواف کے دوران حجر اسود کو بوسہ دینے اور رکن یمانی کو ہاتھ سے چھوتے دیکھا ہے۔

علامہ ابن اثیر نے ”أسد الغابہ“ میں عمار بن ثوبان کے حوالے سے حضرت ابو الطفیل کا یہ بیان نقل کیا ہے کہ میں نے رسول اللہ ﷺ کو مقام جعرانہ میں دیکھا تھا کہ آپ گوشت تقسیم فرما رہے تھے۔ اتنے میں ایک خاتون آئی تو آنحضرت نے ان کے لیے (ازراہ احترام) اپنی ردائے مبارک بچھا دی۔ میں نے لوگوں سے پوچھا کہ یہ خاتون کون ہے تو لوگوں نے کہا کہ یہ آپ کی رضاعی ماں (حضرت حلیمہ سعدیہ) ہیں۔ انہوں نے آپ کو (بچپن میں) دودھ پلایا ہے۔

لہ یہ واقعہ غزوہ حُنین (شوال ۶ھ ہجری) کے بعد اس وقت پیش آیا جب آپ ﷺ (باقی ماحشیہ اگلے صفحہ پر)

ایک روایت میں بیان کرتے ہیں کہ بنو لیس کے ایک صاحب فراس بن عمرؓ در دوسرے میں مبتلا ہوئے تو ان کے والد ان کو رسول اللہ ﷺ کی خدمت میں لے گئے اور بیٹے کی بیماری کا حال عرض کیا۔ آپؐ نے فراسؓ کو بلا کر اپنے پاس بٹھایا اور ان کی سکل کے درمیان کی کھال کو کپڑے سے کھینچا۔ اس مقام پر ایک بال نکل آیا اور ان کا در دوسرے جاتا رہا۔ (أَسَدُ الْغَابَةِ)

(۲)

علامہ ابن اثیرؒ نے لکھا ہے کہ حضرت ابو الطفیلؓ پہلے کوفہ میں رہتے تھے پھر مکہ مکرمہ چلے آئے لیکن انہوں نے یہ تصریح نہیں کی کہ حضرت ابو الطفیلؓ نے کوفہ کی سکونت کب اختیار کی، حضرت عمر فاروقؓ کے عہد خلافت میں کوفہ آباد ہونے کے بعد یا حضرت علیؓ کے عہد خلافت میں جب انہوں نے دار الخلافہ مدینہ منورہ سے کوفہ منتقل کیا۔ اس طرح انہوں نے حضرت ابو الطفیلؓ کے مکہ معظمہ میں قیام پذیر ہونے کے زمانے کی وضاحت بھی نہیں کی۔ صحیح مسلم کی ایک روایت سے ظاہر ہوتا ہے کہ حضرت عمر فاروقؓ کے عہد خلافت میں حضرت ابو الطفیلؓ مکہ میں تھے۔ ان کا بیان ہے کہ ”حضرت عمرؓ نے نافع بن عبد الحارث کو مکہ کا گورنر مقرر کیا تھا۔ عسقلان کے مقام پر نافع کی حضرت عمرؓ سے ملاقات ہوئی تو امیر المؤمنین نے ان سے پوچھا، تم اہل ادی پر کس کو اپنا جانشین مقرر کر کے آئے ہو؟

انہوں نے کہا: ”ابن ابزیؓ کو جانشین مقرر کر کے آیا ہوں۔“

(البقیۃ حاشیہ صفحہ گزشتہ) حنین کے اہل غزیت وغیرہ کی تقسیم کے لیے حترانہ میں تشریف فرما تھے۔ یہ مقام مکہ معظمہ کے شمال میں، ۴۰ کلومیٹر کے فاصلے پر طائف کے راستے پر واقع ہے۔ وہاں بانی نبوتؐ تھا اس لیے حضورؐ نے وہاں قیام فرمایا۔ لے ابن ابزیؓ سے سزا حضرت عبدالرحمن بن ابزیؓ ہیں۔ ان کے حالات اسی کتاب میں دوسری جگہ بیان کیے گئے ہیں۔

حضرت عمرؓ نے پوچھا: ”ابن ابزیٰ کون ہے؟“  
 نافعؓ نے عرض کیا: ”ہمارے غلاموں میں سے ایک شخص ہے۔“  
 حضرت عمرؓ نے فرمایا: ”کیا تو نے ایک غلام کو امیر مقرر کر دیا ہے؟“  
 نافعؓ نے جواب دیا: ”جی ہاں، اس لیے کہ وہ کتاب اللہ کا سب سے بڑا قاری  
 اور علم الفرائض کا سب سے بڑا عالم ہے۔“  
 حضرت عمرؓ یہ سُن کر خوش ہو گئے اور فرمایا:  
 ”ہمارے نبی صلی اللہ علیہ وسلم نے سچ ہی تو فرمایا تھا کہ اللہ تعالیٰ اس کتاب کے ذریعے  
 کچھ لوگوں کو اوپر اٹھائے گا اور دوسروں کو اس کی وجہ سے نیچے گرا دے گا۔“

(۳)

حضرت ابوالطفیلؓ کو حضرت علیؓ رحمہ اللہ وجہنہ سے بڑی عقیدت اور محبت تھی۔ چنانچہ ان  
 کے عہدِ خلا میں جو لڑائیاں پیش آئیں، وہ ان سب میں ان کی طرف سے شریک ہوئے اور اپنی  
 جان ہتھیلی پر رکھ کر لڑے۔ ان کا بیان ہے کہ امیر المؤمنین حضرت علیؓ لوگوں کو تھقہ کے بغیر حدیث  
 روایت کرنے سے منع فرمایا کرتے تھے، میں نے ان کو منبر پر فرماتے سنا، لوگو! کیا تم چاہتے ہو کہ  
 خدا در رسول کی تکذیب کی جائے ایسی باتیں بیان نہ کرو جن سے لوگ مانوس نہیں۔ (جامع بیہق، اعلام فضل ابن عبد البر)  
 حضرت ابوالطفیلؓ نے طویل عمر پائی اور سالہ ہجری میں فوت ہوئے۔ کہا جاتا ہے کہ تمام  
 صحابہ کرامؓ میں وہ سب سے آخر میں فوت ہوئے۔ سعید جریریؒ کا بیان ہے کہ وہ اپنی آخری عمر  
 میں کہا کرتے تھے کہ میرے سواروئے زمین پر (اس وقت) کوئی ایسا نہ ملے گا جو تم سے کہے کہ میں  
 نے رسول اللہ صلی اللہ علیہ وسلم کو دیکھا ہے۔ میں (سعید جریریؒ) نے کہا کہ آپ کچھ حلیہ رسول اللہ  
 صلی اللہ علیہ وسلم کا بیان کر سکتے ہیں؟ انہوں نے جواب دیا، ہاں بیان کر سکتا ہوں۔ آپ  
 میانہ قامت تھے آپ کا رنگ سفید تھا، طلع تھے۔

بعض اہل سیر کا بیان ہے کہ حضرت ابوالطفیلؓ حدیث میں حضرت حباب بن منذر بن جوح انصاریؓ  
 کے شاگرد تھے۔ ابن اثیرؒ کہتے ہیں کہ حضرت ابوالطفیلؓ ثقہ تھے، امانت دار تھے ان  
 کی وفات رسول اللہ صلی اللہ علیہ وسلم کے دیکھنے والوں میں سب سے پیچھے ہوئی (اسد الغابہ)  
 رحمہ اللہ تعالیٰ عنہ

# حضرت ابو عامر اشعریؓ

(۱)

عبید نام تھا اور ابو عامر کنیت۔ یعنی قبیلہ بنی اشعر کے چشمہ و چراغ تھے۔ انہوں نے اپنی کنیت ”ابو عامر“ سے شہرت پائی۔  
نسب نامہ یہ ہے :

عبید بن سلیم بن حضا بن حرب بن عامر بن غنم بن بکر بن عامر بن  
عذر بن دائل بن ناجیہ بن جماہر بن اشعر بن اود بن زید بن شجیب اشعری  
مشہور صحابی ستینا ابو موسیٰ عبداللہ بن قیس بن سلیم اشعری ان کے بھتیجے تھے۔  
ارباب سیر نے یہ تو لکھا ہے کہ حضرت ابو عامرؓ دعوتِ توحید کے دائل میں  
شرفِ ایمان سے بہرہ ور ہوئے مگر انہوں نے یہ صراحت نہیں کی کہ دعوتِ توحید  
ان تک کیسے پہنچی اور وہ بارگاہِ رسالت میں کب حاضر ہوئے۔ اس بات پر سب  
اہل سیر کا اتفاق ہے کہ وہ فتح مکہ (رمضان شہہ ہجری) میں رسول اکرم صلی علیہ وسلم  
کے ہمراہ تھے۔ اس لیے یہ بات یقینی طور پر کہی جاسکتی ہے کہ وہ فتح مکہ سے پہلے  
اپنے وطن سے مدینہ منورہ آچکے تھے اس طرح ان کو ہجرت کا شرف حاصل ہو گیا تھا۔

لے مولوی شاہ معین الدین احمد ندوی مرحوم نے اپنی تالیف ”سیر الصحابہ“ (حصہ ہفتم)  
میں لکھا ہے کہ دو بعض ارباب سیر نے انہیں (حضرت ابو عامرؓ کو) مہاجرین کے زمرہ  
میں شامل کیا ہے مگر یہ صحیح نہیں ہے۔“

مولوی شاہ معین الدین احمدؒ نے یہ وضاحت نہیں کی کہ جب حضرت ابو عامرؓ کے  
بھتیجے حضرت ابو موسیٰ اشعریؓ بالاتفاق مہاجرین داخل ہیں تو حضرت ابو عامرؓ کو مہاجر  
(باقی ماثیہ اگلے صفحہ پر)

(۲)

فتح مکہ کے بعد حضرت ابو عامرؓ نے غزوہ حنین میں دادرشجاعت دی۔ مشرکین کو حنین میں شکست ہوئی تو وہ تین گروہوں میں تقسیم ہو کر بھاگے۔ ایک گروہ بطن نخلہ کی طرف چلا گیا، دوسرا قلعة طائف میں پناہ گزین ہوا اور تیسرا ادطاس کی وادی میں جا ٹھہرا۔ اس کی قیادت درید بن صممہ کر رہا تھا۔ اس گروہ کی سرکوبی کے لیے رسول اکرم ﷺ نے حضرت ابو عامرؓ کو مامور فرمایا اور کچھ فوج دے کر انہیں ادطاس کی جانب روانہ فرمایا۔ اس فوج میں کئی جلیل القدر صحابہ حضرت زبیر بن العوام، حضرت سلمہ بن اکوع اور حضرت ابو موسیٰ اشعریؓ (حضر ابو عامرؓ)

(بقیہ حاشیہ صفحہ گزشتہ)

تسلیم نہ کرنے کا کیا سبب ہے۔

مختلف روایات سے تو یہ معلوم ہوتا ہے کہ دعوت توحید کے ادل میں حضرت ابو موسیٰ اشعریؓ سے چل کر مکہ آئے۔ بارگاہ رسالت میں حاضر ہو کر اسلام قبول کیا اور پھر نبی عبد شمس سے حلیفانہ تعلق قائم کر کے وطن کو مراجعت کی۔ وہاں ان کی تبلیغی مساعی سے بنو اشعر کے بہت سے لوگ حلقہ بگوش اسلام ہو گئے۔ سلسلہ بعد بعثت میں وہ تقریباً پچاس اشعریوں کے ساتھ ایک کشتی میں بیٹھ کر حجاز کی جانب روانہ ہوئے مگر باد مخالف نے اس کشتی کو جلس پہنچا دیا۔ وہاں حضرت جعفر بن ابی طالب سمیت مہاجرین کی ایک جماعت پہلے ہی موجود تھی۔ چند دن کے بعد یہ جماعت عازم مدینہ ہوئی تو تمام اشعری حضرات بھی اس کے ساتھ ہو لیے۔ یہ سب اصحاب اس وقت مدینہ منورہ پہنچے جب خیبر فتح ہو چکا تھا (محرم ۳ ہجری) اور حضور ﷺ ابھی وہیں مقیم تھے۔ یہ لوگ حضورؐ کے شوق لقا میں مدینہ منورہ سے خیبر پہنچ گئے حضورؐ ان کو دیکھ کر بہت خوش ہوئے اور سب کو خیبر کے مال غنیمت سے حصہ عطا فرمایا۔ قیاس غالب ہے کہ حضرت ابو عامرؓ بھی ان اشعرین میں شامل تھے اس لیے ان کو مہاجرین سے خارج کرنے کا کوئی جواز نہیں۔ (طالب ہاشمی)

کے برادر زادے) وغیرہ بھی شامل تھے۔

حضرت ابو عامرؓ اس شان سے مشرکین سے نبرد آزما ہوئے کہ سریرۃ کی امارت کا حق ادا کر دیا۔ انہوں نے ایک ایک کر کے تو مشرکوں کو جہنم واصل کیا۔ ایک روایت کے مطابق مشرکین کا سردار وید بن صممہ بھی ان کے ہاتھ سے قتل ہوا۔ آخر میں حادث بن جشم کے دو بیٹوں علاء اور ادنیٰ نے ان کو اپنے تیروں کی زد میں لیا۔ ان میں سے ایک کا تیر حضرت ابو عامرؓ کے گھٹنے میں لگا (ایک اور روایت کے مطابق ایک تیر ان کے سینے میں بھی لگا) اور وہ زمین پر گر گئے۔ ان کا یہ زخم مہلک ثابت ہوا۔ حضرت ابو موسیٰ اشعریؓ نے یہ واقعہ اس طرح بیان کیا ہے :

”جب ہم لوگوں نے حنین کے بھگوڑوں کا تعاقب کیا اور مقام اطاس میں ان کو جالیا تو فریقین میں (خونریز) لڑائی شروع ہو گئی۔ اثنائے جنگ میں بنی جشم کے ایک شخص نے ابو عامرؓ کے زانو (یا گھٹنے) پر تیر مارا۔ وہ (شدید زخمی ہو کر) زمین پر گر پڑے۔ میں ان کے پاس گیا اور پوچھا، یا عم (چچا جان) آپ کو کس نے تیر مارا؟ انہوں نے انگلی سے اشارہ کر کے بتایا، وہ شخص ہے میں فوراً اس تیر افکن کی طرف لپکا۔ وہ مجھ کو دیکھ کر بھاگ کھڑا ہوا میں بھی اس کے پیچھے دوڑتا جاتا تھا اور کہتا جاتا تھا، کیا تجھے شرم نہیں آتی، مردوں کے مقابلہ سے بھاگتا ہے اور مقابلہ سے جی چراتا ہے۔ آخر وہ غیرت کھا کر دک گیا اور تلوار نکال کر میرے مقابل ہوا۔ میں نے اس کو قتل کر ڈالا۔ پھر میں واپس آیا اور ابو عامرؓ کو خوشخبری دی کہ خدا نے آپ کے دشمن کو ہلاک کر ڈالا۔ تیر ابھی تک ابو عامرؓ کے زانو (یا گھٹنے) میں پیوست تھا۔ انہوں نے کہا میرے زانو (گھٹنے) سے تیر نکلا۔ تیر نکلتے ہی ابو عامرؓ کے زخم سے خون کا فوارہ اچھلا (اور اس قدر خون نکلا کہ ان کے جسم میں کچھ نہ رہا اور زخم سے پانی بہنے لگا) حضرت ابو عامرؓ کو جانبری کی امید نہ رہی تو انہوں نے مجھ سے کہا، میرے بھتیجے

میرا سلام رسول اللہ صلی اللہ علیہ وسلم کی خدمت میں جا کر عرض کرنا اور آپ سے میری مغفرت کے لیے دعا کرنے کی استدعا کرنا۔ پھر انہوں نے علم امارت میرے ہاتھ میں دیا اور اپنی جان جان آفریں کے سپرد کر دی۔ ادطاس کی جنگ میں اللہ نے ہمیں فتح عطا کی۔ واپس (مدینہ منورہ) آکر میں رسول اللہ صلی اللہ علیہ وسلم کی خدمت میں حاضر ہوا اور لڑائی کا سارا حال بیان کیا اور ابو عامرؓ کا سلام اور پیغام بھی آپ کی خدمت میں عرض کیا۔ رسول اللہ صلی اللہ علیہ وسلم نے اسی وقت پانی منگو کر وضو فرمایا، دو رکعت نماز پڑھی اور پھر دونوں ہاتھ اٹھا کر دعا کی : اے اللہ! ابو عامر کی مغفرت فرما اور قیامت کے دن اپنی مخلوق میں اس کو سر بلند فرما۔

اس کے بعد میں نے اپنے لیے بھی دعا کی درخواست کی تو آپ نے یوں دعا کی، اے اللہ! عبداللہ بن قیس کی خطائیں بخش دے اور قیامت کے دن اس کا (جنت میں) باعزت داخلہ فرما۔“

(صحیح بخاری، کتاب المغازی)

ابن سعدؒ کا بیان ہے کہ شہادت کے وقت حضرت ابو عامرؓ نے حضرت ابوموسیٰؓ کو یہ وصیت بھی کی تھی کہ میرے اسلمہ رسول اللہ صلی اللہ علیہ وسلم کی خدمت میں پیش کر دینا۔ چنانچہ حضرت ابوموسیٰؓ نے ان کا گھوڑا، ہتھیار اور دوسرے متروکات رسول اکرم صلی اللہ علیہ وسلم کی خدمت میں پیش کر دیئے۔ حضورؐ نے یہ سب چیزیں ان کے بیٹے کو مرحمت فرمادیں۔

حافظ ابن عبد البرؒ کہتے ہیں کہ حضرت ابو عامرؓ اکابر صحابہ میں تھے۔

(الاستیعاب)

رضی اللہ تعالیٰ عنہ



# حضرت ابو عمرہ انصاریؓ

( ۱ )

ان کے نام میں اختلاف ہے بعض نے بشر لکھا ہے اور بعض نے بشیر  
البتہ ان کی کنیت ابو عمرہ پر سب کا اتفاق ہے اور اسی سے انہوں نے شہرت  
پائی۔ خزرج کے خاندان نجار کے چشمہ چراغ تھے۔ نسب نامہ یہ ہے:  
ابو عمرہؓ (بشر یا بشیر) بن عمرو بن محسن بن عمرو بن عتیک بن عمرو  
بن مبدول بن مالک بن نجار بن ثعلبہ بن عمرو بن خزرج۔  
والدہ کا نام کبشہ بنت ثابت تھا وہ بھی بنو نجار سے تھیں اور دربارِ رسولؐ  
کے شاعر حضرت حسان بن ثابتؓ کی ہم شیرہ تھیں۔ اس نسبت سے حضرت ابو عمرہؓ،  
حضرت حسان بن ثابتؓ کے بھائی تھے۔

مولانا سعید انصاری مرحوم نے ”سیر انصار“ میں لکھا ہے کہ حضرت ابو عمرہؓ  
بیعت عقبہ میں شرف بہ اسلام ہوئے لیکن جمہورِ اربابِ سیر نے بیعت عقبہ  
(سَلَمَہُ نُبُوَّت) کے شرکاء کی جو فہرست دی ہے اس میں حضرت ابو عمرہؓ کا نام  
شامل نہیں ہے۔ بہر صورت اس بات میں کوئی شبہ نہیں کہ وہ انصار کے قدیم اسلام  
اصحاب میں سے ہیں یعنی وہ اصحاب جنہوں نے ہجرتِ نبویؐ سے پہلے یا ہجرتِ نبویؐ  
کے فوراً یا کچھ عرصہ بعد اسلام قبول کیا۔

( ۲ )

علامہ ابن اثیرؒ نے ”اُسْدُ الْغَابِہ“ میں لکھا ہے کہ حضرت ابو عمرہؓ ان  
اصحاب میں سے ہیں جن کو غزوہ بدر میں شریک ہونے کا شرف حاصل ہوا۔  
اس طرح وہ ان خوش نخت ہستیوں میں شامل ہو گئے جن کے بارے میں صحیح

اور متفق علیہ حدیثوں میں وارد ہوا ہے کہ ان کے تمام گناہ اور تسامحات اللہ نے معاف کر دیئے۔

”سیرِ انصار“ میں ہے کہ غزوہ بدر کے بعد حضرت ابو عمرؓ نے اُحد اور (عہدِ رسالت کے) دوسرے غزوات میں بھی رسولِ اکرم صلی اللہ علیہ وسلم کی ہمسریابی کا شرف حاصل کیا۔

ایک روایت میں ہے کہ وہ بدر یا خیبر میں اپنے چار بھائیوں کے ساتھ رسولِ اکرم صلی اللہ علیہ وسلم کی خدمت میں (بغرضِ جہاد) حاضر ہوئے۔ ان کے ساتھ ایک گھوڑا بھی تھا۔ جب مالِ غنیمت تقسیم ہوا تو حضور صلی اللہ علیہ وسلم نے چاروں بھائیوں کو ایک ایک حصہ اور گھوڑے کو دو حصے دیئے۔

(اُسْدُ الْغَابَةِ)

حضرت ابو عمرؓ خلفاء ثلاثہ کے دور میں کہیں نظر نہیں آتے۔ حضرت علی رضی اللہ تعالیٰ عنہ کا دورِ خلافت آیا اور حضرت امیر معاویہ رضی اللہ تعالیٰ عنہ سے ان کے اختلافات میں شدت پیدا ہوئی تو حضرت ابو عمرؓ نے ضعیف العمر ہونے کے باوجود بطری سرگرمی سے حضرت علیؓ کی حمایت کی اور جنگِ صفین میں ان کی طرف سے شریک ہوئے۔

حافظ ابن حجرؒ کا بیان ہے کہ انہوں نے اس جنگ کے اخراجات کے لیے حضرت علیؓ کی خدمت میں ایک لاکھ درہم پیش کیے۔ ایک دن روزے کی حالت میں میدان میں نکلے اور فریقِ مخالف کی طرف تین تیر چلائے پھر لڑتے ہوئے شہید ہو گئے۔

حضرت ابو عمرؓ کی شادی رسولِ اکرم صلی اللہ علیہ وسلم کے چچا مقیم بن عبد المطلب کی بیٹی سے ہوئی۔ ان سے ان کے دو بیٹے ہوئے عبد اللہؓ اور عبد الرحمنؓ۔

(۲)

کُتُبِ حدیث میں حضرت ابو عمرؓ سے مروی کچھ احادیث موجود ہیں۔ ان میں سے

تین یہ ہیں: —

① حضرت ابو عمرؓ سے روایت ہے کہ میں نے رسول اللہ صلی اللہ علیہ وسلم سے عرض کیا کہ یا رسول اللہ! اگر کوئی شخص آپ پر ایمان لائے اور اس نے آپ کو دیکھا نہ ہو (اس کے بارے میں کیا ارشاد ہے) آپ نے فرمایا، وہ ہماری جماعت میں سے ہے اور وہ ہمارے ہمراہ ہوگا۔ (اُسُدُ الغابہ)

② ہم رسول اللہ صلی اللہ علیہ وسلم کے ہمراہ ایک غزوہ میں تھے (کہ خوراک کی قلت پیدا ہو گئی اور) تمام لشکر کو بہت بھوک لگی تو صحابہ نے حضور صلی اللہ علیہ وسلم سے اپنی سواریوں میں سے کچھ کو ذبح کرنے کی اجازت چاہی اور عرض کیا کہ اللہ ہم کو (باقی) حقوڑی سی سواریوں (اونٹوں) کے ذریعے (منزل پر) پہنچا دے گا۔ جب حضرت عمرؓ نے دیکھا کہ رسول اللہ صلی اللہ علیہ وسلم ان لوگوں کو اپنی سواریاں ذبح کرنے کی اجازت دینے کا ارادہ فرما رہے ہیں تو انہوں نے عرض کیا، یا رسول اللہ! ہمارا کیا حال ہوگا کہ جب ہم دشمن کا سامنا کریں گے تو بعض ہم میں بھوکے ہوں گے اور بعض پیادہ لیکن یا رسول اللہ! اگر آپ مناسب سمجھیں تو ہمارے باقیماندہ توشتوں (یعنی جو حقوڑی بہت خوراک کسی کے پاس موجود ہے) جمع کر کے ان میں برکت کی دعا کریں۔ ہمیں یقین ہے کہ آپ کی دعا کی بدولت اللہ ہم کو (منزل پر) پہنچا بھی دے گا اور ہم پر برکت بھی نازل فرمائے گا۔

پس آپ نے سب لوگوں کو اپنے اپنے باقیماندہ توشتے لانے کا حکم دیا سب نے لانے شروع کیے ان کی مقدار بہت قلیل تھی۔ سب سے زیادہ توشتہ جو ایک صاحب لائے ایک صاع (تقریباً ۲ ۱/۲ سیر) کھجور کا تھا۔ حضور صلی اللہ علیہ وسلم نے ان سب کو جمع کیا۔ اس کے بعد آپ کھڑے ہوئے اور دعا کی یہ دعا ایسی ہی تھی جیسی اللہ نے چاہی۔ پھر آپ نے لشکر کو آواز دی کہ اپنے برتن لے آؤ اور (توشتوں کے ڈھیر میں سے) مٹھی مٹھی کر کے (اپنے برتن)

بھرد تو لشکر کے تمام آدمیوں نے اپنے اپنے برتن بھر لیے مگر وہ ڈھیر اسی طرح  
باقی رہا۔۔۔ تو آپ یہاں تک پہنچے کہ آپ کی ڈاڑھیں ظاہر ہو گئیں اور  
آپ نے فرمایا:

أَشْهَدُ أَنْ لَا إِلَهَ إِلَّا اللَّهُ دَأَشْهَدُ أَنَّي رَسُولُ اللَّهِ  
جب کبھی کوئی بندہ ان دو کلموں پر ایمان لائے گا اور اللہ کے سامنے حاضر  
ہوگا تو اللہ قیامت کے دن اس کو جہنم سے روک دے گا۔

(مسند احمد، مسند نسائی، البدایہ والنہایہ وغیرہ)

جنگ صفین کے موقع پر حضرت علیؓ نے لوگوں کو ترغیب دیتے ہوئے فرمایا، بیشک (۳)  
اللہ تعالیٰ نے تم لوگوں کو ایسی تجارت بتائی ہے جو تم کو دردناک عذاب سے  
نجات دینے والی ہے اور تم کو ایک بھلے راستے پر لگانے والی ہے۔ یہ ہے اللہ عزوجل  
اور اس کے رسول پر ایمان لانا اور جہاد فی سبیل اللہ۔ اللہ تعالیٰ نے اس کا ثواب  
گناہوں سے مغفرت اور جناتِ عدن میں پاکیزہ قیام گاہیں بیان فرمائی ہیں پھر  
میں تم سے کہہ دیتا ہوں کہ اللہ تعالیٰ ان لوگوں کو دوست رکھتا ہے جن کی  
صفیں اللہ کے راستے کی لڑائی میں اس طرح ہوتی ہیں جیسی وہ دیواریں جن  
کی رانگ سے جڑائی کی گئی ہو تم اپنی صفوں کو سیدھی رکھنا جیسا کہ رانگ سے جڑی  
ہوئی دیواریں ہوتی ہیں۔ جن لوگوں کے پاس زرہیں ہیں انہیں آگے رکھنا اور  
جن کے پاس زرہیں نہیں انہیں پیچھے رکھنا اور اس مضبوطی سے جھے رہنا  
جیسا کہ منہ میں ڈاڑھ جھی رہتی ہے۔ (طبری جلد ۴)

# حضرت ابوماک اشعریؓ

(۱)

مشہور صحابی ہیں مگر ارباب سیران کے نسب نامہ کے بارے میں خاموش ہیں۔ نام میں بھی بڑا اختلاف ہے۔ کسی نے کعب کسی نے عمرو اور کسی نے عبید لکھا ہے۔ ابن اثیرؒ نے یہ رائے ظاہر کی ہے کہ ان کا نام کعب بن عامر تھا۔ اس بات پر سب کا اتفاق ہے کہ وہ یمن کے قبیلہ اشعر کے چشم و چراغ تھے۔

ابن اثیرؒ نے ”أسد الغابہ“ میں لکھا ہے کہ ”حضرت ابوماک اشعری اصحاب سفینہ میں سے تھے۔“ اصحاب سفینہ سے مراد وہ لوگ ہیں جو حضرت ابو موسیٰ اشعریؓ کی تبلیغ سے مشرف بہ اسلام ہوئے۔ ان کی تعداد پچاس کے لگ بھگ تھی۔ حضرت ابو موسیٰ اشعریؓ ان سب کو ساتھ لے کر بحری راستے سے بارگاہ رسالت میں حاضر ہونے کے لیے حجاز کی طرف روانہ ہوئے۔ راستے میں طوفان آگیا اور باد مخالف نے ان کی کشتی کو حجاز کے بجائے حبش پہنچا دیا۔ وہاں حضرت جعفرؓ بن ابی طالب سمیت مکہ سے ہجرت کر کے آنے والے بہت سے مسلمان موجود تھے۔ وہ سلمہ ہجری کے اخیر یا سلمہ ہجری کے آغاز میں مدینہ منورہ کے قصد سے روانہ ہوئے تو حضرت ابو موسیٰؓ اور ان کے اشعری ساتھی بھی اس قافلے میں شامل ہو گئے۔ یہ قافلہ اس وقت مدینہ منورہ پہنچا جب خیبر فتح ہو چکا تھا۔ جب یہ اصحاب بارگاہ رسالت میں حاضر ہوئے تو حضورؐ بہت مسرور ہوئے اور ان سب کو خیبر کے مال غنیمت سے حصہ مرحمت فرمایا۔ حضرت ابوماکؓ بھی یقیناً اس سے بہرہ یاب ہوئے ہوں گے۔

(۲)

رمضان المبارک ۸۵ ہجری میں حضرت ابومالک اشعری کو فتح مکہ کے موقع پر سرورِ عالم ﷺ کی ہمرکابی کا شرف حاصل ہوا اس کے بعد وہ غزوہ حنین میں شریک ہوئے۔ ابن سعد کا بیان ہے کہ جب بنو ہوازن شکست کھا کر منتشر ہوئے تو حضور ﷺ نے حضرت ابومالک کو سواروں کا ایک دستہ دے کر ان کی نقل و حرکت کا پتہ لگانے کے لیے بھیجا۔

سنہ ہجری میں سرورِ عالم ﷺ حجۃ الوداع کے لیے تشریف لے گئے تو آپ کے ہمرکاب صحابہ میں حضرت ابومالک اشعری بھی شامل تھے۔ حافظ ابن حجر عسقلانیؒ نے ”تہذیب التہذیب“ میں لکھا ہے کہ حضرت ابومالک اشعریؒ نے امیر المؤمنین حضرت عمر فاروق رضی اللہ عنہ کے عہد خلافت میں وفات پائی۔

(۳)

حضرت ابومالک اشعریؒ سے ستائیس احادیث مروی ہیں۔ ان کے راویوں میں ابوصالح اشعری، ربیعہ بن عمرو جریشی، عبدالرحمن بن غنم اور شریح بن عبدالمعصر وغیرہ شامل ہیں۔

حضرت ابومالک اشعریؒ سے مروی احادیث میں سے تین یہ ہیں:

① رسول اللہ ﷺ نے ارشاد فرمایا کہ طہارت و پاکیزگی ایمان کا (لازمی) حصہ ہے اور کلمہ الحمد للہ آمیزان اعمال کو بھردیتا ہے اور سبحان اللہ وَالْحَمْدُ لِلّٰہ آسمانوں اور زمین کو بھردیتے ہیں اور نماز فوراً ہے اور صدقہ دلیل و برہان ہے اور صبر اَجالہ ہے اور قرآن یا تو حُجَّت ہے تمہارے حق میں اور یا تمہارے خلاف۔ ہر آدمی صبح کرتا ہے پھر وہ اپنی جان کا سودا کرتا ہے پھر یا تو اسے نجات دلا دیتا ہے یا اس کو ہلاک کر دیتا ہے۔  
(صحیح مسلم)

(۲) حضرت ابو مالک اشعرؓ سے روایت سے کہ انہوں نے لوگوں سے کہا میں تم سے رسول اللہ صلی اللہ علیہ وسلم کی نماز کا حال بیان کروں؟ پھر انہوں نے بیان کیا کہ آپ (رسول اللہ صلی اللہ علیہ وسلم) نے نماز قائم فرمائی پہلے آپ نے مردوں کو صفت بستہ کیا، ان کے پیچھے بچوں کی صفت بنائی۔ پھر آپ نے ان کو نماز پڑھائی۔ اس کے بعد فرمایا کہ میری امت کی نماز کا یہی طریقہ ہے۔ (سنن ابی داؤد)

(۳) رسول اللہ صلی اللہ علیہ وسلم نے ہم کو ایک سرتیہ میں روانہ فرمایا اور ہم پر سعد بن ابی وقاص کو امیر بنایا۔ چنانچہ ہم لوگ چلے اور ایک منزل پر پڑاؤ ڈالا۔ ایک آدمی گھڑا ہوا اور اس نے اپنے گھوڑے پر زین کسی، میں نے اس سے پوچھا، تم نے کہاں کا ارادہ کیا؟ اس نے کہا، میرا ارادہ ہے چادہ لے آؤں۔ میں نے اس سے کہا جب تک ہم اپنے امیر سے نہ پوچھ لیں تم ایسا نہ کرو۔ ہم نے ابو موسیٰ اشعرؓ کے پاس آکر اس کا تذکرہ کیا۔ انہوں نے اس آدمی سے کہا، شاید تیرا ارادہ اپنے بال بچوں کے پاس لوٹ جانے کا تھا۔ اس نے کہا، نہیں۔ ابو موسیٰ نے کہا، سوچ لے کہ تو کیا کہہ رہا ہے۔ اُس نے کہا، میرا گھر جانے کا ارادہ نہیں۔ ابو موسیٰ اشعرؓ نے کہا تو جا خدا تجھے ہدایت دے۔ چنانچہ وہ آدمی چلا گیا اور کافی رات گزرنے کے بعد واپس آیا۔ حضرت ابو موسیٰ اشعرؓ نے اس سے کہا کہ شاید تو اپنے گھر گیا تھا۔ پہلے تو اس نے انکار کیا پھر اقرار کر لیا۔ حضرت ابو موسیٰ نے فرمایا، تو (اپنے امیر کی اجازت کے بغیر) اپنے اہل کے پاس کیا گیا تھا آگ میں گیا تھا اور آگ میں بیٹھا تھا اور آگ ہی سے لوٹا ہے۔ (ابن عساکر، کنز العمال)

رضی اللہ تعالیٰ عنہ

# حضرت ابو ہاشم علیہ السلام

## رجل صالح

(۱)

اصل نام شیبہ تھا مگر اپنی کنیت ابو ہاشم سے مشہور ہوئے۔ قریش کے خاندان بنو عبد شمس سے تھے۔ نسب نامہ یہ ہے:

ابو ہاشم شیبہ بن عتبہ بن ربیعہ بن عبد شمس بن عبد مناف بن قصی قرشی  
عبد مناف پر ان کا نسب نامہ سرورِ عالم صَلَّی اللہُ عَلَیْہِ وَاٰلِہٖ وَسَلَّم کے نسب نامہ سے مل جاتا ہے  
والدہ کا نام جناس بنت مالک تھا۔ وہ قریش کے خاندان بنو عامر بن لؤئی سے تھیں۔  
شجرہ نسب یہ ہے:

جناس بنت مالک بن مالک بن مضر بن حجر بن عبد بن معیض بن  
عامر بن لؤئی۔

حضرت ابو ہاشم، حضرت ابوسفیانؓ کی زوجہ اور حضرت امیر معاویہؓ کی والدہ  
حضرت ہند بنت عتبہ کے علاتی بھائی تھے۔ (حضرت ہندؓ کی والدہ کا نام صفیہ  
بنت امیہ تھا) اس نسبت سے وہ امیر معاویہؓ کے ماموں تھے۔

حضرت ابو ہاشمؓ کے والد عتبہ بن ربیعہ قریش کے رؤسائیں سے تھے اور بڑے  
اثر و اقتدار کے مالک تھے۔ وہ ایک شریف اور سمجھ دار آدمی تھے مگر انوس کہ  
قبولِ اسلام کی سعادت سے محروم رہے تاہم انہوں نے رسول اکرم صَلَّی اللہُ عَلَیْہِ وَاٰلِہٖ وَسَلَّم  
کو ایذا پہنچانے سے ہمیشہ اجتناب کیا۔ یہ عتبہ اور ان کے بھائی شیبہ بن ربیعہ ہی  
تھے جنہوں نے آنحضرت صَلَّی اللہُ عَلَیْہِ وَاٰلِہٖ وَسَلَّم کو طائف سے نکلتے وقت اپنے باغ میں





ان میں حضرت ابو ہاشمؓ کی شرکت کے بارے میں کُتبِ سیرِ خاموش ہیں۔ البتہ ابن اثیرؒ، امام حاکمؒ اور کئی دوسرے اربابِ سیر نے لکھا ہے کہ وہ عہدِ فاروقی میں جہاد فی سبیل اللہ کے لیے گھر سے نکلے اور شام کی مشہور لڑائی ”جنگِ یرموک“ میں سرفروشانہ حصہ لیا۔ اس لڑائی میں ان کی ایک آنکھ شہید ہو گئی۔ قرآن سے معلوم ہوتا ہے کہ وہ شام کی کئی دوسری لڑائیوں میں بھی شریک ہوئے ہوں گے۔

(۴)

حضرت ابو ہاشمؓ پر خُشیتِ الہی کا بہت غلبہ تھا۔ مسلمانوں میں مال و دولت کی کثرت دیکھ کر رویا کرتے تھے۔ مرضِ وفات میں مبتلا ہوئے تو ان کے بھانجے حضرت معاویہ رضی اللہ عنہ خبر گیری کے لیے آئے۔ حضرت ابو ہاشمؓ رونے لگے۔ حضرت معاویہؓ نے پوچھا، ماموں جان آپ روتے کیوں ہیں۔ بیماری کی تکلیف ہے یا دنیا چھوڑنے کا غم؟ فرمایا، ان میں سے کوئی بات نہیں۔ میں اس بات پر روتا ہوں کہ میرے پاس دنیا کا بہت سا سامان اور اسبابِ جمع ہے حالانکہ رسول اللہ صلی اللہ علیہ وسلم نے مجھ سے عہد لیا تھا کہ ابو ہاشمؓ ہو سکتا ہے تم اس وقت تک زندہ رہو جب مسلمانوں کے پاس دولت کی ریل پیل ہوگی اس زمانے میں تمہارے لیے جہاد فی سبیل اللہ کے لیے ایک سواری اور ایک خادم کافی ہے۔

شام کی فتح کے بعد حضرت ابو ہاشمؓ نے وہیں مستقل سکونت اختیار کر لی تھی۔ وہیں حضرت عثمان ذوالنورینؓ کے عہدِ خلافت میں وفات پائی۔ یہ حافظ ابن عبد البرؒ کا بیان ہے (الاستیعاب)۔ ابن اثیرؒ نے ”أسد الغابہ“ میں لکھا ہے کہ وہ حضرت امیر معاویہؓ کے عہدِ خلافت میں فوت ہوئے۔ (واللہ اعلم)

اہلِ سیر نے حضرت ابو ہاشمؓ کو فضلاً و صحابہ میں شمار کیا ہے۔ کُتبِ حدیث میں ان سے مروی چند احادیث موجود ہیں۔ ابو ہاشمؓ اوسسیؒ اور ابو داؤدؒ ان کے رواقہ حدیث ہیں۔

# حضرت اُسَید بن ظہیر انصاری

(۱)

اوس کے خاندان بنی حارثہ سے تھے۔ ابن اثیرؒ نے ان کا نسب نامہ اس طرح بیان کیا ہے:-

اُسَید بن ظہیر بن رافع بن عدی بن زید بن عمرو بن زید بن جشم بن حارثہ بن حارث بن خزر ج بن عمرو بن مالک بن اوس۔  
مگر ابن مندہؒ اور حافظ ابو نعیمؒ نے ان کا شجرہ نسب اس طرح بیان کیا ہے:  
اُسَید بن ظہیر بن رافع بن عدی بن زید بن جشم بن حارثہ بن حارث بن خزر ج بن عمرو بن مالک بن اوس۔

گویا انہوں نے عدی بن زید کے اجداد میں سے عمرو اور زید کو نکال دیا ہے اور عدی کو جشم بن حارثہ کا پوتا بتایا ہے۔ (واللہ اعلم بالصواب)

والدہ کا نام فاطمہ بنت بشر (بن عدی بن غنم بن عوف) تھا۔

حضرت اُسَیدؒ کی کنیت ابو ثابت تھی۔ ان کے والد حضرت ظہیرؒ بن رافع کا شمار نہایت عظیم المرتبت صحابیؓ میں ہوتا ہے۔ وہ بیعت عقبہ کبیرہ (۳؎ بعد بعثت) کے شریکوں میں سے تھے۔ امام محمد بن اسحاقؒ کے قول کے مطابق وہ غزوہ بدر میں بھی شریک تھے مگر حافظ ابن عبد البرؒ اور بعض دوسرے اہل سیر نے لکھا ہے کہ وہ غزوہ بدر میں شریک نہ ہو سکے البتہ غزوہ اُحدا اور مایہ کے تمام غزوات نبویؐ میں شریک ہوئے۔ حضرت اُسَیدؒ کے حقیقی بھائی حضرت انسؒ بن ظہیرؒ اور اخیا فی بھائی حضرت عبادؒ بن بشر کو بھی شرف صحابیت حاصل ہوا۔ حضرت عبادؒ بن بشر کو تو ائمہ المؤمنین حضرت عائشہ صدیقہؓ انصار کے تین بہترین آدمیوں میں شمار کرتی تھیں دوسرے دو

حضرت سعد بن معاذ اور حضرت اُسَید بن حضیر الکتاب تھے۔

(۲)

غزوہ بدر اور غزوہ اُحد کے وقت حضرت اُسَید بن ظہیرؓ کہیں تھے یعنی ان کی عمر سندرہ برس سے کم تھی اس لیے ان دونوں غزوں میں شریک نہ ہو سکے۔ سب سے پہلے وہ غزوہ احزاب (سہم ہجری) میں شریک ہوئے۔ اس کے بعد عہد رسالت کے کئی دوسرے غزوات میں بھی سرورِ عالم صلی اللہ علیہ وسلم کی ہمراہی کا شرف حاصل کیا۔

سرورِ عالم صلی اللہ علیہ وسلم کی رحلت کے بعد خلفائے راشدینؓ کے دور میں حضرت اُسَید بن ظہیرؓ کے مشاغل اور سرگرمیوں کے بارے میں کُتب تراجم خاموش ہیں۔ البتہ ان کا نام امیر معاویہ رضی اللہ تعالیٰ عنہ کے عہد خلافت میں دوبارہ منظرِ عام پر آتا ہے۔ ابن جریرؒ نے عکرمہ بن خالد مخزومی سے روایت کی ہے کہ اُسَید بن ظہیرؓ انصاری جن کا تعلق قبیلہ بنو حارثہ سے تھا، (امیر معاویہؓ کی طرف سے) میما کے حاکم تھے۔ ایک مرتبہ مروان بن الحکم نے انہیں ایک خط بھیجا جس میں لکھا کہ حضرت معاویہؓ کا خط میرے پاس اس مضمون کا آیا ہے کہ جس شخص کی کوئی چیز چوری ہو جائے تو وہ اس چیز کا زیادہ حقدار ہے جہاں کہیں اس کو پائے (یعنی وہ اپنا مال جس کے پاس دیکھ لے، اس سے لے سکتا ہے)

حضرت اُسَید بن ظہیرؓ نے مروان کو جواب میں لکھا :-  
 ”و رسول اللہ صلی اللہ علیہ وسلم نے یہ فیصلہ کیا تھا کہ اگر چور سے کسی دوسرے شخص نے جو مشتبہ نہ ہو، اس مال کو خرید لیا ہو تو مالک کو اختیار دیا جائے گا چاہے تو اپنے مال کو قیمت دے کر خرید لے یا پھر چور کو تلاش کرے۔ اس کے بعد ابوبکرؓ، عمرؓ اور عثمانؓ نے بھی اسی کے مطابق فیصلہ کیا ہے۔“

مروان نے حضرت اُسَیدؓ کا خط حضرت معاویہؓ کو بھیج دیا۔ انہوں نے مروان کو لکھا کہ نہ تم میرے حاکم ہو اور نہ اُسَید بلکہ میں نے اپنی طرف سے تم کو یہ حکم دیا

ہے (یعنی اجتہاد سے کام لیا ہے)۔

مردان نے امیر معاویہؓ کا خط حضرت اُسیدؓ کو بھیج دیا۔ انہوں نے جواب دیا کہ جب تک میں حاکم ہوں ہرگز امیر معاویہؓ کے کہنے کے مطابق فیصلہ نہ کروں گا۔

(۳)

علامہ ابن اثیرؒ کا بیان ہے کہ حضرت اُسیدؓ بن ظہیرؓ نے عبدالملک بن مروان کے عہد خلافت (۶۸۵ء تا ۷۰۵ء) کے درمیان کسی وقت وفات پائی۔ اوپر کی حدیث کے علاوہ کچھ اور حدیثیں بھی ان سے مروی ہیں ان میں سے دو یہ ہیں:

① رسول اللہ ﷺ نے فرمایا ہے کہ مسجدِ قبا میں ایک نماز پڑھنے کا ثواب عمرہ کے برابر ہے۔ (جامع ترمذی)

② رسول اللہ ﷺ نے زمین کو کرایہ پر دینے سے منع فرمایا ہے۔ (اُسد الغابہ)

رضی اللہ تعالیٰ عنہ



۱۔ امام اہل سنت و جماعت مولانا عبد الشکور لکھنویؒ نے ”اُسد الغابہ“ کے اردو ترجمہ میں یہ واقعہ بیان کرتے ہوئے حاشیہ میں لکھا ہے :-

دو اس مقام سے صحابہ کی حق پرستی کا اندازہ ہو سکتا ہے۔ جو بات وہ رسول اللہ ﷺ سے سن لیتے تھے پھر اس کو ترک نہ کرتے تھے چاہے کچھ ہو جائے۔“

(اردو ترجمہ اسد الغابہ جلد اول صفحہ ۳۴ شائع کردہ مکتبہ نبویہ لاہور)

# حضرت اشج عبدالقیسؓ

(۱)

قبیلہ عبدالقیس کے چشم و چراغ تھے۔ ان کے نام کے بارے میں اختلاف ہے۔ بعض نے عبداللہ بن عوف الاشج (معروف بہ عبدالاشجج یا اشجج) لکھا ہے اور بعض نے منذر بن حارث۔ علامہ ابن اثیرؒ نے ”أسد الغابہ“ میں ”منذر بن حارث کو ترجیح دی ہے اور ان کا نسب نامہ اس طرح بیان کیا ہے :

منذر بن حارث بن زیاد بن عسیر بن عوف بن عمرو بن عوف بن خزمید بن عوف بن بکر بن عوف بن انمار بن عمرو بن دلیعہ بن لکیر بن افضلی بن عبدالقیس بن افضلی بن دعی بن جدیلہ بن اسد بن بعیہ بن نزار بن سعد بن عدنان۔

قبیلہ عبدالقیس بحرین کا رہنے والا تھا۔ یہ سعید الفطرت لوگ تھے اور فتح مکہ (۶۱۰ھ ہجری) سے کئی سال پہلے دعوت اسلام پر لبیک کہہ چکے تھے۔ صحیح بخاری میں ہے کہ مسجد نبویؐ کے بعد سے پہلا جمعہ عبدالقیس ہی کی مسجد میں قائم ہوا جو انہوں نے بحرین کے مقام جواثی میں تعمیر کی تھی۔ اس قبیلے کے نمائندے احکام دین سیکھنے کے لیے دو مرتبہ بارگاہ رسالت میں حاضر ہوئے۔ پہلی مرتبہ ۵۰ھ ہجری میں یا اس سے کچھ پہلے یا بعد اور دوسری مرتبہ ۹۵ھ یا ۱۰۰ھ ہجری میں۔ پہلی مرتبہ ان کے وفد میں تیرہ یا چودہ آدمی تھے۔ ان اراکین وفد میں ایک حضرت اشجؓ تھے اور وہی اس وفد کے سردار تھے۔

(۲)

عبدالقیس کے پہلے وفد کے وُردِ مدینہ کے بارے میں زر قانیؒ نے ”شرح مواب“

میں بیعتی سے نقل کیا ہے کہ ایک دن رسول اللہ صلی اللہ علیہ وسلم نے اپنے صحابہ سے فرمایا: — ”ابھی تمہارے پاس کچھ لوگ آرہے ہیں جو اہل مشرق میں سب سے بہتر ہیں“ سیدنا حضرت عمر فاروق رضی اللہ تعالیٰ عنہ نے حضور صلی اللہ علیہ وسلم کا ارشاد سنا تو فرط اشتیاق سے ان لوگوں کو دیکھنے کے لیے اٹھ کھڑے ہوئے۔ مسجد نبوی سے باہر نکلے تو انہیں تیرہ آدمیوں کا ایک قافلہ ملا۔ انہوں نے اہل قافلہ کو رسول اللہ صلی اللہ علیہ وسلم کے ارشاد سے آگاہ کیا اور پھر انہیں ساتھ لے کر بارگاہ رسالت کی طرف روانہ ہوئے۔

ان لوگوں نے دُور سے رسول اکرم صلی اللہ علیہ وسلم کو دیکھا تو فرط مسرت سے بے خود ہو گئے۔ اپنا سامان وہیں چھوڑ چھاڑ دیوانہ وار حضور صلی اللہ علیہ وسلم کی طرف دوڑ پڑے۔ قریب پہنچ کر آپ کو سلام کیا اور پھر والہانہ انداز میں آپ کے دست مبارک چومنے لگے۔ مگر ان لوگوں میں ان کے سردار اشج شامل نہیں تھے۔ وہ اگرچہ نوجوان تھے لیکن بڑے بردبار اور زیرک تھے۔ انہوں نے اپنے گرد آلود لباس میں ہادی اکرم صلی اللہ علیہ وسلم کی خدمت اقدس میں حاضر ہونا مناسب نہ سمجھا اور عمداً پیچھے رہ گئے۔

(۳)

ساتھیوں کے جانے کے بعد حضرت اشجؓ نے پہلے تو اپنے قافلے کے اونٹ باندھے پھر اپنی گھڑی کھول کر سفر کے کپڑے اتارے اور دوسرا صاف ستھرا لباس پہنا۔ پھر نہایت اطمینان کے ساتھ رسول اکرم صلی اللہ علیہ وسلم کی خدمت اقدس میں حاضر ہوئے پہلے آپ کو ادب سے سلام کیا اور پھر آپ کے دست اقدس کو بوسہ دیا۔ حضرت اشجؓ معمولی شکل و صورت کے آدمی تھے اور ان کے خدوخال میں کوئی دلکشی نہیں تھی۔ حضور صلی اللہ علیہ وسلم نے ان کی طرف نظر اٹھا کر دیکھا تو انہوں نے عرض کیا :

”یا رسول اللہ! آدمی کی قدر و قیمت اس کے قد و قامت اور شکل و صورت

سے نہیں ہوتی۔ اس کی قدر و قیمت اس کے دو چھوٹے سے اعضاء سے ہوتی ہے، دل سے اور زبان سے۔“

ایک دوسری روایت میں ہے کہ اس موقع پر خود رسول اکرم ﷺ نے یہ الفاظ ارشاد فرمائے: — ”انسان کی کھال کی مُشاک نہیں بنائی جاتی البتہ اس کی دو چیزوں کی ضرورت ہوتی ہے، ایک اس کی زبان کی اور دوسرے اس کے دل کی۔“ پھر آپ نے حضرت اشج سے مخاطب ہو کر فرمایا:

”تم میں دو خصلتیں ایسی ہیں کہ اللہ ان کو پسند کرتا ہے۔“

حضرت اشج نے عرض کیا۔ ”یا رسول اللہ! وہ دو خصلتیں کونسی ہیں۔“

آپ نے فرمایا: ”بردباری اور عاقبت اندیشی (بروایت دیگر بردباری اور حیا) انہوں نے عرض کیا: یا رسول اللہ! یہ خصلتیں مجھ میں اب پیدا ہو گئی ہیں یا پہلے ہی سے تھیں (یعنی پیدائشی یا خلقی)۔“

حضور نے فرمایا۔ ”ہمیشہ سے ہیں (پہلے ہی سے ہیں)۔“

حضرت اشج کا اپنا بیان ہے کہ میں نے رسول اللہ ﷺ کا ارشاد سُن کر کہا، تمام تعریف اس اللہ پاک کے لیے ہے جس نے میری فطرت میں دو ایسی عادتیں پیوست کر دیں جن کو وہ دوست رکھتا ہے۔

حضور ﷺ نے اس ذکر کو حضرت رملہؓ بزت حارث کے مکان پر پرٹھہرایا اور دس دن تک یہاں رکھا۔ اس دوران میں حضرت اشج حضور سے قرآن اور دینی مسائل سیکھتے رہے اس کے بعد انہوں نے اپنے ساتھیوں کے ہمراہ وطن کو مراجعت کی۔ کتب سیران کے سال وفات کے بارے میں غائبانہ ایک روایت سے معلوم ہوتا ہے کہ وہ حضرت عمر فاروقؓ کے عہد خلافت میں حیات تھے اور بصرہ میں رہتے تھے۔

رضی اللہ تعالیٰ عنہ



# حضرت اشعث بن قیس کندی

(۱)

اصل نام معدی کرب تھا مگر انہوں نے اشعث کے نام سے شہرت پائی۔  
کنیت ابو محمد تھی۔ والد کا اصل نام اشج تھا مگر وہ قیس کے نام سے مشہور ہوئے۔  
ان کے نسب نامہ میں اختلاف ہے اور اباب سیر نے اسے دو طریقوں سے لکھا ہے۔  
ابن مندہ اور حافظ البوعینم کے نزدیک ان کا شجرہ نسب اس طرح تھا:-  
اشعث بن قیس بن معدی کرب بن معاویہ بن ثعلبہ بن عدی بن ربیعہ  
بن حارث بن معاویہ بن ثور کندی۔

علامہ ابن اثیر نے ان کا نسب نامہ اس طرح بیان کیا ہے:

اشعث بن قیس بن معدی کرب بن معاویہ بن جبلیہ بن عدی بن ربیعہ  
بن معاویہ اکبر بن حارث اصغر بن معاویہ بن حارث اکبر بن معاویہ بن  
ثور بن مرتع (عمرو) بن معاویہ بن ثور بن عقیق۔

ثور بن عقیق کو کندہ بھی کہا جاتا ہے اس لیے کہ انہوں نے اپنے باپ کو چھوڑ  
دیا تھا۔ ابن اثیر کی رائے میں یہی نسب نامہ صحیح ہے۔

(۲)

حضرت اشعث بن قیس کندہ کے شاہی خاندان سے تعلق رکھتے تھے اور اپنے  
قبیلے کے سردار تھے۔ سلسلہ ہجری وہ حضور موت سے ساٹھ (یا ہزائے دیگر اشج) آدمیوں  
کا ایک وفد کے مدینہ منورہ آئے اور بارگاہ رسالت میں حاضر ہوئے۔ اس وفد کے  
سبھی اراکین صاحب حیثیت لوگ تھے اور ایک روایت کے مطابق کچھ عرصہ پہلے  
مشرق بہ اسلام ہو چکے تھے مگر ابھی انہوں نے وہ سادگی اختیار نہیں کی تھی جس

کی اسلام تعلیم دیتا ہے۔ چنانچہ وہ مدینہ منورہ میں اس شان سے وارد ہوئے کہ سب نے اپنے کندھوں پر حیرہ کی زریں چادریں ڈال رکھی تھیں جن کے سنجاف حریر کے تھے۔ رسول اکرم صلی اللہ علیہ وسلم نے انہیں دیکھ کر استعجاب کا اظہار فرمایا اور ان سے پوچھا: —

”کیا تم لوگ اسلام قبول نہیں کر چکے؟“

انہوں نے عرض کیا، ”یا رسول اللہ! ہم اللہ کے فضل سے نعمتِ اسلام سے بہرہ یاب ہو چکے ہیں۔“

حضورؐ نے فرمایا۔ ”پھر یہ حریر کیسا؟“

اہلِ وفد کو اپنی غلطی کا احساس ہو گیا اور سب نے فوراً اپنی چادریں پھاڑ پھاڑ کر زمیں پر پھینک دیں حضورؐ ان کا جذبہٴ اخلاص دیکھ کر بہت خوش ہوئے۔ ایک روایت یہ بھی ہے کہ اس وفد کے اراکین نے اسی موقع پر اسلام قبول کیا۔

ابن اثیرؒ نے ”أسد الغابہ“ میں لکھا ہے کہ دورانِ گفتگو میں حضرت اشعثؓ بن قیس نے رسول اکرم صلی اللہ علیہ وسلم سے پوچھا: ”یا رسول اللہ! آپ ہمارے قبیلہ (بنو قحطان) سے ہیں؟“

آپؐ نے فرمایا، ”نہیں، ہم نصر بن کنانہ کی اولاد سے ہیں، نہ ہم اپنی ماں کو گالی دیتے ہیں اور نہ ہم اپنے باپ سے علیحدہ ہوتے ہیں۔“

چنانچہ حضرت اشعثؓ نے کہا کرتے تھے کہ اگر میرے سامنے کوئی شخص قریش کے نصر بن کنانہ کی اولاد ہونے سے انکار کرے گا تو میں اس کو دُڑے ماروں گا۔ مدینہ منورہ کے اثنائے قیام میں حضرت اشعثؓ نے حضرت ابوبکر صدیقؓ کی

کو ان کی بیوہ بہن اُمّ فردّہ کے لیے پیغام بھیجا جو انہوں نے منظور کر لیا مگر نکاح اور رخصتی کو کسی آئندہ وقت کے لیے اٹھا رکھا۔ ایک روایت یہ بھی ہے کہ انہوں نے

لے اہلِ سیر نے حضرت اُمّ فردّہ کے قبولِ اسلام کا زمانہ نہیں لکھا لیکن ان کے شرفِ ایمان اور (باقی حاشیہ اگلے صفحہ پر)

حضرت اُمّ فردّہؓ کا نکاح اسی وقت اشعثؓ سے کر دیا۔ البتہ رخصتی بعد میں کی۔ جب یہ وفد مدینہ منورہ سے رخصت ہونے لگا تو حضورؐ نے رئیس وفد حضرت اشعثؓ کو بارہ اوقیہ اور دوسرے اراکین وفد کو دس دس اوقیہ چاندی بطور انعام مرحمت فرمائی۔ (ایک اوقیہ ۳۴ گرام یا پونے تین تولہ وزن کے مساوی ہوتا تھا۔)

(۳)

السنہ ہجری میں سرورِ عالم صلی اللہ علیہ وسلم کی رحلت کے بعد حضرت ابوبکر صدیقؓ نے سریرِ رائے خلافت ہوئے تو دفعۃً سارے عرب میں فتنہ ارتداد (الردّۃ) کے شعلے بھڑک اٹھے۔ مؤرخین نے لکھا ہے کہ قریش مکہ، مہاجرین و انصارِ مدینہ، بنو ثقیف طائف، قبائل مزینہ، غفار، بلی، اشجع، اسلم اور خزاعہ کے سوا قریب قریب سارے قبائل عرب اس فتنے کی لپیٹ میں آ گئے۔ حافظ ابن کثیرؒ

(بقیہ حاشیہ صفحہ گزشتہ)

صحابیت پر سب کا اتفاق ہے۔ ان کی شادی پہلے قبیلہ ازد کے ایک صاحب سے ہوئی جن سے ایک لڑکی پیدا ہوئی۔ ایک وایت کے مطابق پہلے شوہر کی وفات کے بعد ان کا نکاح ثانی حضرت تمیم الدریؓ سے ہوا جو سترہ ہجری میں اپنے وطن شام سے مدینہ منورہ آئے اور بارگاہ رسالتؐ میں حاضر ہو کر مشرف بہ اسلام ہوئے۔ میاں بیوی میں کسی وجہ سے نباہ نہ ہو سکا اور دونوں میں تفریق ہو گئی۔ مگر بعض اربابِ سیر نے اس روایت کی صحت میں شبہ کا اظہار کیا ہے۔ البتہ حضرت اشعثؓ بن قیس سے حضرت اُمّ فردّہؓ کی شادی کے بارے میں قریب قریب سبھی اہل سیر متفق ہیں۔ ان سے حضرت اُمّ فردّہؓ کے تین بیٹے ہوئے محمد، اسحق اور اسمعیل۔

حضرت اُمّ فردّہؓ کا سال وفات کسی کتاب میں درج نہیں ہے۔ مسند احمد اور سنن ابی داؤد میں حضرت اُمّ فردّہؓ سے مروی یہ حدیث ملتی ہے کہ رسول اللہ صلی اللہ علیہ وسلم سے پوچھا گیا کہ کون سا عمل سب سے بہتر ہے۔ آپؐ نے فرمایا، نماز کو ادا کرنا۔

کا بیان ہے کہ کم و بیش عرب کے چوبیس قبائل مرتد ہو گئے اور انہوں نے ہر طرف شورش برپا کر دی۔ اس کا سبب یہ تھا کہ عرب کے بیشتر لوگ کفر و شرک کی زندگی کو چھوڑ کر نئے اسلام میں داخل ہوئے تھے۔ وہ ابھی اسلام کے احکام، اس کے مزاج اور تقاضوں سے پوری طرح واقف نہ ہونے پائے تھے کہ رسول اکرم ﷺ وفات پا گئے۔ آپ کی وفات کے بعد چند عرب قبائل نے زکوٰۃ دینے سے انکار کر دیا، کچھ جھوٹے مدعیان نبوت نے بھی لوگوں کو گمراہ کیا۔ بعض قبائل نے مدینہ کی مرکزی (اسلامی) حکومت کو اپنے اوپر بوجھ سمجھا اور خود مختار ہو کر اپنے قدیم مالوف طرز زندگی کی طرف رجوع کرنا چاہا۔ یہ سب عناصر مل کر فتنہ ارتداد کے فروغ کا باعث ہوئے۔

خليفة الرسول سيدنا حضرت ابو بکر صدیقؓ نے بے مثال عزم و استقامت کے ساتھ فتنہ ارتداد کا مقابلہ کیا۔ بقول محمد حسین ہیکل (مشہور مصری مؤرخ) اس موقع پر ایک ایسے حکمران کی ضرورت تھی جو حزم و تدبیر کے ساتھ قطعی ارادے اور فیصلہ کن عزیمت کا مالک ہو اور اس کے علاوہ اسلام پر سچے ایمان اور اللہ کی نصرت پر پورالیقین بھی رکھتا ہو۔ اللہ تعالیٰ نے دین اسلام کی خاطر خلیفہ رسول اللہ حضرت ابو بکر صدیق رضی اللہ عنہ کی شخصیت میں ایسا ہی حکمران مہیا کر دیا تھا۔ (الصديق ابو بکرؓ ص ۸۱) بد قسمتی سے حضرت اشعث بن قیس بھی فتنہ ارتداد کی پلیٹ میں آ گئے اور جنوبی مین میں علاقہ کنندہ (حضر موت) میں اپنی خود مختاری کا اعلان کر دیا (بنو کنندہ کی سیادت پہلے ہی ان کے پاس تھی مگر وہ مدینہ منورہ کی مرکزی اسلامی حکومت کے ماتحت تھے)۔ حضرت ابو بکر صدیقؓ نے مرتدین کی سرکوبی کے لیے گیارہ لشکر روانہ کیے۔ ان میں سے ایک لشکر جس کی قیادت حضرت شمر جلیل بن حسنہؓ کر رہے تھے، قضاہ اور قضاہ عہ کے بعد کنندہ اور حضر موت کے مرتدین کی سرکوبی پر مامور تھا اور ایک دوسرا لشکر حضرت مہاجر بن ابی امیہ کی سرکردگی میں مرتدین صنعاء (شمالی مین) کی سرکوبی کے لیے بھیجا گیا تھا۔ اول الذکر لشکر بعض وجوہ کی بنا پر جنوبی مین تک نہ

پہنچ سکا اس لیے جب حضرت مہاجر بن ابی امیہ مرتدین نجران و صنعاء کی سرکوبی سے فارغ ہو چکے تو سیدنا صدیق اکبرؓ نے انہیں کندہ کے مرتدین کی سرکوبی کا حکم دیا۔ ساتھ ہی حضرت عکرمہؓ بن ابی جہل کو، جو عمان اور مہرہ کے مرتدوں کا قلع قمع کر چکے تھے، حضرت مہاجر بن ابی امیہ کی مدد کرنے کی ہدایت کی۔ اس سے پہلے بنو کندہ کی شاخ بنو عمرو بن معاویہ نے اپنے عامل حضرت زیادؓ بن لبید انصاری کو زکوٰۃ دینے سے انکار کر دیا تھا۔ حضرت زیادؓ نے بنو عمرو بن معاویہ کے ایک پختہ ایمان مسلمان حضرت مشر حبیلؓ بن سمط کے مشورے پر بنو عمرو پر شب خون مارا اور بہت سے آدمیوں کو ہلاک کر ڈالا اور ایک کثیر تعداد کو گرفتار کر لیا۔ جب وہ ان قیدیوں اور مال غنیمت کو لے کر واپس آ رہے تھے تو رئیس کندہ اشعث بن قیس نے ان پر حملہ کر کے تمام قیدیوں کو چھڑا لیا اور مال غنیمت پر بھی قبضہ کر لیا۔ اس واقعہ کے بعد حضرت مہاجر بن ابی امیہ اور حضرت عکرمہؓ کے متحدہ لشکر نے علاقہ کندہ کا رخ کیا۔ جب یہ شکر تارک اور حضرموت کے درمیان پہنچا تو حضرت مہاجرؓ کو حضرت زیادؓ بن لبید کا خط ملا جس میں کندہ کے علاقے پر بلاتا خیر حملہ کی ضرورت ظاہر کی گئی تھی۔ خط دیکھتے ہی حضرت مہاجرؓ نے حضرت عکرمہؓ کو اپنی جگہ پر چھوڑا اور فوج کے چند تیز رفتار دستے لے کر حضرت زیادؓ کے پاس پہنچ گئے۔

(۴۱)

علاقہ کندہ میں چار مضبوط قلعے تھے جنہیں محجر کہا جاتا تھا۔ اشعث بن قیس، سکاسک، سکون اور حضرموت کے مرتدین کی ایک جمیعت کے ساتھ محجر زیر قان میں قلعہ بند تھے۔ حضرت مہاجرؓ اور حضرت زیادؓ نے زیر قان پر حملہ کیا تو مرتدین نے ان کا سخت مقابلہ کیا لیکن بالآخر شکست کھائی اور بھاگ کر محجر بخیر میں پناہ لی۔ اشعث نے اپنی ضرورتوں کے لیے محجر بخیر کا ایک راستہ کھٹا چھوڑ کر باقی راستوں کو بند کر دیا۔ اسی اثناء میں حضرت عکرمہؓ نے پیشقدمی کر کے اس کھلے راستے پر قبضہ کر لیا اور دوسرے راستوں پر حضرت مہاجرؓ اور حضرت زیادؓ قابض ہو گئے۔ اس طرح

اشعث اور ان کے ساتھی بالکل محصور ہو گئے اور ان کو ہر طرف سے رسد پہنچنی بند ہو گئی۔ جب اشعث محاصرے سے تنگ آ گئے تو حضرت زید بن لہید کو پیغام بھیجا کہ اتنے آدمیوں کو امان دے دیں تو میں قلعہ آپ کے سپرد کر دوں گا۔ حضرت زیدؓ نے اس کو منظور کر لیا اور کہلا بھیجا کہ معاہدہ لکھ کر لے آؤ میں اس پر اپنی مہر لگا دوں گا۔ اشعث نے معاہدہ لکھ کر حضرت زیدؓ کو بھیج دیا انہوں نے حسبِ وعدہ اس پر اپنی مہر ثبت کر دی۔ اس کے بعد اشعث نے قلعہ کا دروازہ کھول دیا اور مسلمان قلعہ میں داخل ہو گئے۔ کچھ مرتدین نے مزاحمت کی مگر وہ سب مارے گئے۔ اور بہت سے گرفتار ہو گئے۔ اس کے بعد معاہدہ دیکھا گیا تو اس میں اشعث کا اپنا نام نہیں تھا کیونکہ وہ گھبرائے ہوئے تھا اس لیے ان کو گرفتار کر لیا گیا اور باقی قیدیوں کے ساتھ مدینہ منورہ بھیج دیا گیا۔

جب اشعث کو خلیفۃ الرسول حضرت ابو بکر صدیقؓ کے سامنے پیش کیا گیا تو انہوں نے اپنے لیے پر سخت ندامت کا اظہار کیا اور سچے دل سے توبہ کر لی، ساتھ ہی عہد کیا کہ آئندہ کبھی ایسی غلطی نہ ہوگی اور اسلام کی خاطر جان بھی قربان کرنی پڑی تو کر دوں گا۔ صدیق اکبرؓ نے ان کو معاف کر دیا اور پھر ان کی درخواست پر اپنی بہن اُمّ فردّہؓ کا نکاح ان سے کر دیا۔ نکاح کے بعد اشعثؓ بازار گئے وہاں انڈوں کی منڈی لگی ہوئی تھی۔ انہوں نے تلوار سونٹ لی اور جو انڈے سامنے آتا گیا اس کی کوچیں کاٹ کر زمین پر گراتے گئے۔ جب انہوں نے انڈوں کی کثیر تعداد مار کر لی تو منڈی میں غل پڑ گیا کہ اشعثؓ کا فر ہو گیا۔ اشعثؓ نے یہ سنا تو تلوار ایک طرف پھینک دی اور کہا:

”و خدا کی قسم میں کافر نہیں ہوں بلکہ حضرت ابو بکرؓ نے اپنی بہن کا نکاح مجھ سے کر دیا۔ اگر آج میں وطن میں ہوتا تو اس سے بہتر ولیمہ کرتا (ولیمہ کا کوئی اور ہی سرو سامان ہوتا)۔ اے اہل مدینہ! اس گوشت کو بے جاؤ اور کھاؤ اور انڈوں کے مالکو! آؤ اور اپنے انڈوں کی قیمت

مجھ سے لے لو۔“

جس روایت میں ہے کہ اُمّ فردہؓ کا نکاح حضرت اشعثؓ سے عہد رسالت میں ہو چکا تھا اس کے مطابق اس موقع پر اُمّ فردہؓ کی رخصتی ہوئی۔ ایلحہ خلیفۃ الرسولؐ نے دوسرے قیدیوں کو بھی فدیہ لے کر رہا کر دیا کیونکہ انہوں نے بھی توبہ کر کے دوبارہ اسلام قبول کر لیا تھا اور اس پر قائم رہنے کا عہد کیا تھا۔

اس واقعہ کے بعد حضرت اشعثؓ بن قیسؓ اخیر دم تک اسلام پر ثابت قدمی سے قائم رہے۔ انہوں نے شام اور عراق عرب کے معرکوں میں سرفروشانہ حصہ لیا اور بڑے بڑے کارنامے سر انجام دیئے۔ اس طرح انہوں نے اپنی لغزش کی تلافی کر دی مگر اس پر ہمیشہ افسوس اور ندامت کا اظہار کیا کرتے تھے۔ ایک دفعہ ایک جنازے میں وہ اور حضرت جریرؓ بن عبد اللہؓ سبکی دونوں شریک تھے۔ انہوں نے یہ کہہ کر باصرہ اور حضرت جریرؓ کو نماز جنازہ میں امام بنایا کہ ان کے قدم کبھی جادۂ حق سے نہیں ہٹے جبکہ میں فتنہ زدہ کی لپیٹ میں آ گیا تھا۔

(۵)

سیدنا حضرت ابو بکر صدیقؓ کے عہد خلافت میں شام اور ایران کے خلاف معرکے لڑائوں کا آغاز ہوا تو حضرت اشعثؓ بن قیسؓ اسلامی لشکر میں شامل ہو کر شام چلے گئے اور رومیوں کے خلاف کئی معرکوں میں دادِ شجاعت دی۔ ان کا شمار بنو کنذہ کے نامور بہادروں میں ہوتا تھا اس لیے جس معرکے میں شریک ہوتے تھے اپنی بہادری کی

لحہ علامہ ابن اثیرؒ نے ”الکافیۃ“ میں محمد بن اشعثؓ کے ترجمہ میں لکھا ہے کہ وہ عہد رسالت میں پیدا ہوئے اس کا مطلب یہ ہے کہ اُمّ فردہؓ کی رخصتی بھی عہد رسالت میں ہو چکی تھی۔ مگر اسی کتاب میں ابن اثیرؒ نے حضرت اشعثؓ بن قیسؓ کے ترجمہ میں لکھا ہے کہ حضرت اُمّ فردہؓ کا نکاح اور رخصتی دونوں صدیق اکبرؓ کے عہد خلافت میں اس وقت ہوئے جب حضرت اشعثؓ متائب ہوئے جبہ و اہل سیر کے نزدیک یہی صحیح ہے۔

دھاک بٹھا دیتے تھے۔

ابن الاثیر کا بیان ہے کہ وہ یرموک کی لڑائی میں بھی شریک تھے جو شام کی سب سے خونریز جنگ تھی۔ اس لڑائی میں ان کی ایک آنکھ شہید ہو گئی تھی۔ ادھر جب عراق عرب میں ایرانیوں نے قادسیہ کے مقام پر فوجیں جمع کیں اور مسلمانوں کے خلاف فیصلہ کن جنگ کی تیاری کی تو امیر المومنین حضرت عمر فاروقؓ نے حضرت ابو عبیدہؓ بن الجراح سپہ سالار عساکر اسلامی شام کو لکھا کہ وہ عراق عرب کے عساکر اسلامی کے سپہ سالار حضرت سعد بن ابی وقاص کو سواروں کی مدد بھیجیں۔ چنانچہ حضرت ابو عبیدہؓ نے قیس بن ہبیرہ مرادی کو ایک ہزار سوار دے کر شام سے عراق عرب بھیج دیا۔ اس رسالے میں حضرت اشعث بن قیس بھی شامل تھے۔

علامہ شبلیؒ نے ”الفاروق“ میں لکھا ہے کہ قادسیہ کی لڑائی سے پہلے حضرت سعد بن ابی وقاصؓ نے امیر المومنین حضرت عمر فاروقؓ کی ہدایت کے مطابق ایرانی سپہ سالار رستم کے پاس ایک سفارت بھیجی۔ مقصد یہ تھا کہ رستم کو اسلام کی دعوت دی جائے۔ اس سفارت کے لیے حضرت سعدؓ نے سرداران قبائل میں سے چودہ نامور شخص انتخاب کیے جو مختلف صفتوں کے لحاظ سے تمام عرب میں انتخاب تھے۔ اس سفارت کے ایک رکن حضرت اشعث بن قیس تھے۔ وہ کچھ دوسرے اراکین کی طرح قد و قامت اور ظاہری رعب و داب کے لحاظ سے تمام عرب میں مشہور تھے۔ اس سفارت نے رستم کے پاس جا کر نہایت حسن و خوبی سے گفتگو کی لیکن رستم نہ اسلام قبول کرنے پر تیار ہوا اور نہ جزیہ دینے پر۔ نتیجہ یہ ہوا کہ فریقین کے مابین قادسیہ کے میدان میں گھمسان کی جنگ شروع ہو گئی جو کئی دن جاری رہی۔ حضرت اشعثؓ اس لڑائی میں خود بھی سرگرفت ہو کر لڑے اور اپنے قبیلے کو بھی اسی طرح لڑایا۔ لڑائی کے آخری دن جن مردانِ صفت شکن نے ایرانی فوج کی کمر توڑ کر رکھ دی اور اس کو عبرتناک شکست دینے میں نمایاں کردار ادا کیا، حضرت اشعثؓ ان میں سے ایک تھے۔ قادسیہ کی فتح کے بعد حضرت سعدؓ مدائن کی طرف بڑھے تو حضرت اشعثؓ



بھی ان کے ساتھ تھے۔ مدائن کی تسخیر کے بعد جلولاء کا معرکہ پیش آیا۔ حضرت اشعثؓ نے اس میں بھی اپنی تلوار کے جوہر دکھائے۔ جلولاء کی فتح کے نتیجے میں پورے عراق عرب پر مسلمانوں کا قبضہ ہو گیا۔

عراق عرب کے جہاد سے فارغ ہو کر حضرت اشعثؓ نے کوفہ کے نوآباد شہر میں مستقل سکونت اختیار کر لی اور وہاں اپنا مکان بنا لیا۔

(۶)

۲۱ ہجری میں ایرانیوں کا ایک بہت بڑا لشکر ”نہادند“ (عراق عجم) میں جمع ہوا اور بڑے زور شور سے مسلمانوں کے خلاف لڑنے کی تیاری شروع کر دی۔ ایران کے دوسرے حصوں (طبرستان، اصفہان، رے، قہم، مہدان وغیرہ) سے بھی جنگجو ایرانی جوق در جوق نہادند پہنچنے لگے۔ سب کی زبان پر ایک ہی نعرہ تھا کہ مسلمانوں کو ایران سے نکال دو۔ کوفہ کے گورنر حضرت عمارؓ بن یاسرؓ نے امیر المؤمنین حضرت عمر فاروقؓ کو ایرانیوں کے جوش و خروش اور ان کی خوفناک جنگی تیاریوں کی اطلاع دی تو انہوں نے فوراً مجلس مشاورت منعقد کی جس میں اکابر صحابہؓ شریک ہوئے۔ امیر المؤمنینؓ نے ان کے سامنے صورت حال رکھی اور خود نہادند جا کر ایرانیوں سے نبرد آزما ہونے کا ارادہ ظاہر کیا مگر مجلس شوریٰ نے رائے دی کہ امیر المؤمنین کا خود جانا مناسب نہیں، وہ کسی دوسرے موزوں آدمی کو اس مہم کا امیر مقرر کریں۔ چنانچہ امیر المؤمنین نے ایک جلیل القدر صحابی حضرت نعمانؓ بن مقرن کو اس مہم کی قیادت کے لیے منتخب کیا۔ وہ اس وقت ہواذ میں ایک فوجی مہم پر مامور تھے۔ امیر المؤمنین نے ان کے نام فرمان بھیجا کہ کوفہ سے لشکر فراہم کر کے فوراً نہادند روانہ ہو جاؤ۔ یہ فرمان حضرت نعمانؓ کو پہنچانے کی ذمہ داری حضرت سائبؓ بن اقرع کے سپرد ہوئی جب ۱۵ سے لے کر مدینہ سے چلنے لگے تو امیر المؤمنین نے ان سے فرمایا کہ :-

”اگر لڑائی میں مقرن شہید ہو جائیں تو خلیفہ بن الیمانؓ لشکر

کے قائم ہوں گے وہ بھی شہید ہو جائیں تو جریر بن عبد اللہ الجلی سپہ سالار ہوں گے۔ وہ بھی شہید ہو جائیں تو مغیرہ بن شعبہ فوج کی قیادت سنبھالیں گے اگر وہ بھی شہادت پا جائیں تو پھر اشعث بن قیس امیر لشکر ہوں گے۔“

حضرت اشعثؓ اس وقت کوفہ میں مقیم تھے مگر سیدنا حضرت عمرؓ کو پورا یقین تھا کہ وہ نہادند جانے والے اسلامی لشکر میں ضرور شامل ہوں گے۔ اس لیے انہوں نے اشعثؓ کو پہلے ہی متبادل قیادت کے لیے نامزد کر دیا تھا۔

حضرت نعمان بن مقرنؓ تیس ہزار مجاہدین کا لشکر لے کر کوفہ سے روانہ ہوئے۔ حضرت اشعثؓ توقع کے مطابق اس لشکر میں شریک تھے۔ نہادند کے مقام پر ایرانیوں اور مسلمانوں کے درمیان نہایت خونریز لڑائی ہوئی۔ ایرانی جی تو ڈر کر لڑے لیکن جوش ایمان سے سرشار مسلمانوں کے سامنے ان کی کچھ پیش نہ چلی اور بالآخر انہوں نے بُری طرح شکست کھائی۔ اس لڑائی میں تقریباً بیس ہزار ایرانی مارے گئے اور اس کے بعد وہ کبھی زور نہ پکڑ سکے، چنانچہ مسلمانوں نے معرکہ نہادند میں اپنی فتح کو فتح الفتحؓ کا نام دیا ہے۔ جنگ نہادند میں سپہ سالار لشکر حضرت نعمانؓ بڑی بہادری سے لڑتے ہوئے شہید ہو گئے تھے اور ان کے بعد حضرت خذیفہؓ ایمان نے لشکر کی کمان سنبھال لی تھی۔ انہی کی قیادت میں مجاہدین نے دشمن کو شکست فاش دی اور دوسرے نامزد اصحاب کو قیادت سنبھالنے کی ضرورت ہی پیش نہ آئی۔ حضرت اشعثؓ اس لڑائی میں ایک عام مجاہد (یا فوجی انسر) کی حیثیت سے سرکھٹ ہو کر لڑے اللہ تعالیٰ نے لشکر اسلام کو فتح و نصرت سے ہمکنار کیا تو وہ واپس کوفہ آ گئے۔

(۷)

میدانِ جہاد میں حضرت اشعثؓ بن قیس کے نمایاں کارناموں کی بنا پر سیدنا حضرت عمر فاروقؓ ان کی بہت قدر کرتے تھے۔ سیدنا حضرت عثمانؓ ذوالنورینؓ سریرِ ازلے خلافت ہوئے تو انہوں نے بھی حضرت اشعثؓ کا اعزاز و اکرام

برقرار رکھا۔ ۲۲ھ ہجری میں آذربائیجان کے باشندوں نے حضرت عمر فاروقؓ کی شہادت سے فائدہ اٹھا کر خراج دینا بند کر دیا تو امیر المؤمنین حضرت عثمان غنیؓ نے ان کی سرکوبی پر حضرت اشعث بن قیس کو مامور فرمایا۔ آذربائیجان اس سے پہلے عہدِ فاروقی میں حضرت علقمہ بن فرقہ کے ہاتھ پر فتح ہو چکا تھا۔ اب اس کا اکثر و بیشتر حصہ حضرت اشعثؓ نے دوبارہ مسخر کیا۔ اس کے بعد حضرت عثمان غنیؓ نے ان کو آذربائیجان کا گورنر مقرر کر دیا۔ وہاں انہوں نے زفاہ عامہ کے بہت سے کام کیے اور عوام الناس میں بہت رسوخ حاصل کر لیا۔

علامہ بلاذریؒ نے ”فتوح البلدان“ میں لکھا ہے کہ حضرت اشعث بن قیس نے آذربائیجان کو دوبارہ فتح کر کے وہاں کے باشندوں سے معاہدہ صلح کیا تو وہاں بہت سے عرب آباد کروا دیئے تاکہ لوگوں کو اسلام کی دعوت دیں۔ ان کی ہدایت و ارشاد کا یہ اثر ہوا کہ چند سال کے اندر اندر آذربائیجان کے اکثر باشندے مسلمان ہو گئے اور انہوں نے قرآن مجید پڑھ لیا۔

سیدنا عثمان غنیؓ نے اپنے فرزند کے لیے حضرت اشعثؓ سے ان کی بیٹی کا رشتہ مانگ لیا جو انہوں نے منظور کر لیا۔ اس طرح امیر المؤمنین حضرت عثمانؓ اور اشعث بن قیس میں سمدھیانے کا رشتہ قائم ہو گیا۔ ۳۵ھ ہجری میں حضرت عثمان غنیؓ کی شہادت کے بعد حضرت علیؓ گرام اللہ وجہہ مسند نشین خلافت ہوئے تو انہوں نے آذربائیجان کے گورنر حضرت اشعثؓ کے نام اس مضمون کا خط لکھا:

بِسْمِ اللّٰهِ الرَّحْمٰنِ الرَّحِیْمِ

اما بعد: اگر تم میں (کچھ) خامیاں نہ ہوتیں تو تم حکومت میں سب لوگوں سے آگے ہوتے۔ پس اگر تم خوفِ خدا کرو تو ممکن ہے کوئی نئی صورت پیدا ہو جائے۔ لوگوں نے جو میری بیعت کی ہے اس کی خبر تم کو مل چکی ہو گی۔ طلحہؓ اور زبیرؓ نے سب سے پہلے میری بیعت کی پھر بغیر کسی نئی بات کے توڑ دی اور اُمّ المؤمنینؓ کو ساتھ لے کر بصرے کی

طرف چل دیئے لہذا میں مہاجرین و انصار کی معیت میں ان سے ملا اور انہیں اس امر (بیعت) کی طرف واپس بلانے کی کوشش کی جس سے وہ نکل چکے تھے مگر وہ نہ مانے پھر میں نے دعوت میں مبالغہ کیا اور بطریق احسن اسے جاری رکھا۔ (اشعث دیکھو) تمہاری حکومت تمہارا کھانا نہیں بلکہ وہ ایک امانت ہے جس کا بار تمہاری گردن پر ہے اور یہ سارا مال اللہ کا ہے۔ تم تو میری طرف سے اس وقت تک اس کے خزانچی ہو جب تک اسے میرے سپرد نہ کر دو۔ ان شاء اللہ تعالیٰ۔ نیز مجھے توقع ہے کہ میں تمہارے لیے برا حاکم ثابت نہ ہوں گا۔“ (الامامۃ والسیاست ۱/۱۰۷، عقد الفرید ۲۳۲)

یہ خط حضرت علیؓ کے ایک قابل اعتماد ساتھی زیاد بن کعب بن وہب، حضرت اشعثؓ کے پاس لے کر گئے۔ یہ خط پڑھتے ہی حضرت اشعثؓ حضرت علیؓ کی بیعت پر رضا مند ہو گئے اور کوفہ آکر ان کی خدمت میں حاضر ہو گئے۔ سیدنا حضرت علیؓ سے بھی حضرت اشعثؓ کا وہی رشتہ قائم ہو گیا جو حضرت عثمان غنیؓ سے تھا یعنی سیدنا حضرت علیؓ کے صاحبزادے سیدنا حضرت حسنؓ کا نکاح حضرت اشعثؓ کی بیٹی جمعہ سے ہو گیا۔ ”فتوح البلدان“ میں علامہ بلاذری کی ایک روایت سے معلوم ہوتا ہے کہ حضرت علیؓ نے حضرت اشعثؓ کو دوبارہ اپنی طرف سے آذربائیجان کا گورنر مقرر کر دیا تھا۔

حضرت علیؓ اور امیر معاویہؓ کے درمیان اختلاف نے بڑھتے بڑھتے جب جنگ صفین کی صورت اختیار کر لی اور حضرت علیؓ اپنا لشکر لے کر شام کی طرف بڑھے تو حضرت اشعثؓ بھی ان کے ساتھ تھے۔ جنگ کے آغاز میں شامی فوج نے ابو اعدر سلمیٰ کی قیادت میں دریا کے گھاٹ پر قبضہ کر لیا اور علوی فوج کو پانی لینے سے روک دیا۔ کامل ایک دن تک یہی کیفیت رہی آخر حضرت اشعثؓ حضرت علیؓ کے پاس گئے اور عرض کیا :

”اے امیر المؤمنین آپ ہم میں موجود ہوں، تلواریں بھی ہمارے ہاتھوں میں ہوں اور وہ لوگ ہیں پانی تک نہ پہنچنے دیں، بھلا یہ بھی کوئی بات ہے؟ آپ مجھے مامور فرمائیں میں پانی کی سمت جاتا ہوں (اگر راستہ کھول نہ دوں تو) خدا کی قسم واپس نہ آؤں گا۔ میں جان کی بازی لگا دوں گا۔ آپ اشتر کو حکم دیں کہ وہ اپنے رسالے کے ہمراہ میرے ساتھ چلیں۔“

حضرت علیؑ نے فرمایا۔ ”ٹھیک ہے اپنی تجویز پر عمل کرو۔“

دوسرے دن علیؑ الصباح حضرت اشعثؓ نے اشتر نخعی کو ساتھ لے کر شامی فوج پر زبردست حملہ کیا۔ فریقین میں گھمسان کی لڑائی ہوئی جس میں حضرت اشعثؓ اور اشتر نخعی سرکف ہو کر لڑے۔ آخر انہوں نے ابوعور اور اس کی جمعیت کو کنارہ دریا سے دور مٹا دیا اور خود گھاٹ پر قبضہ کر لیا، اس کے ساتھ ہی حضرت علیؑ کی ہدایت کے مطابق اعلان کر دیا کہ پانی سب کے لیے کھلا ہے ہم کسی کو پانی لینے سے نہیں روکیں گے۔

اس واقعہ کے بعد کئی ماہ تک دونوں لشکر ایک دوسرے کے سامنے بڑے رہے۔ دونوں لشکروں کے دستوں میں جھڑپیں ہوتی رہتی تھیں مگر بڑی جنگ تک نوبت نہ پہنچتی تھی۔ رجب ۳۱ھ ہجری سے محرم ۳۲ھ ہجری تک یہ جھڑپیں بھی موقوف ہو گئیں اور دونوں طرف سے بالعموم سکوت ہی رہا مگر صفر ۳۲ھ کے آغاز میں گھمسان کی جنگ شروع ہو گئی اور اس سلسلے میں کئی خونریز معرکے ہوئے۔ ان معرکوں میں حضرت علیؑ نے بڑے کدہ کی قیادت پر حضرت اشعثؓ بن قیس کو مامور فرمایا۔ وہ ہر معرکے میں جان توڑ کر لڑے۔ لیلۃ الہریر کے خونریز معرکے کے بعد جب شامی فوج نیزوں پر قرآن بلند کیے ہوئے میدان میں آئی تو علوی فوج میں سے ایک بڑی جماعت نے حضرت علیؑ کو لڑائی بند کرنے کا مشورہ دیا، اس جماعت میں حضرت اشعثؓ بھی شامل تھے۔ انہوں نے حضرت علیؑ کی خدمت میں عرض کیا :-

”امیر المؤمنین! میں جس طرح کل آپ کا جاں نثار تھا اسی طرح آج بھی ہوں لیکن میری رائے یہی ہے کہ قرآن مجید کو حکم مان لینا چاہیے“

اور لڑائی سے ہاتھ روک لینا چاہیے یا نہ

حضرت علیؓ نے مجبور ہو کر فوج کو واپسی کا حکم دیا۔ اس طرح عارضی طور پر جنگ بند ہو گئی۔ اس کے بعد فریقین میں خط و کتابت شروع ہوئی اور فریقین کے معتبر اور صاحب الرائے اصحاب کا اجتماع ہوا اور بحث و تمحیص کے بعد طے پایا کہ خلافت کا معاملہ دو ثالثوں کے سپرد کر دیا جائے۔ وہ جو کچھ فیصلہ کریں اس کو قطعی سمجھا جائے گا۔ اہل شام نے اپنی طرف سے حضرت عمرؓ بن العاص کو ثالث (حکم) نامزد کیا

لے ابو حنیفہ الدینوری نے ”الاخبار الطوال“ میں لکھا ہے کہ لیلۃ الہیر کی خونریز لڑائی کے بعد (جس میں ہزاروں آدمی کھیت رہے تھے) حضرت اشعثؓ اپنی قیام گاہ پر واپس آئے تو انہوں نے اپنے قبیلے ”بنو کندہ“ سے جو ان کے جھڑے تلے جمع تھا، مخاطب ہو کر کہا — ”کل تم نے دیکھا کہ جنگ نے کیسی تباہی مچائی، خدا کی قسم اگر ہم آج صبح بھی لڑے تو عرب برباد ہو جائے گا اور تمام مقدس ذمہ داریاں ضائع ہو جائیگی“ شامی فوج کے جاسوسوں نے حضرت اشعثؓ کی بات امیر معاویہؓ تک پہنچادی۔ انہوں نے یہ سن کر فرمایا:

”اشعثؓ نے سچ ہی تو کہا ہے اگر ہم صبح بھی لڑے تو اہل روم اہل شام

کی اولادوں پر ٹوٹ پڑیں گے اور ایرانی سردار، اہل عراق کی اولادوں

پر۔ اس بات کو وہی سمجھ سکے ہیں جو عقل و دانش سے بہرہ مند ہوں لہذا

اسے لوگو! نیروز کی سنالوں کے ساتھ قرآن باندھ لو۔“

چنانچہ سب پہلے دمشق کا ”مصحف اعظم“ پانچ نیروز سے باندھا گیا اور اسے پانچ آدمیوں نے اٹھایا۔ اس کے علاوہ شامی لشکر کے جس جس آدمی کے پاس قرآن پاک تھا اس نے اس کو نیرے پر باندھ لیا تھا۔

جب کہ اہل عراق کی طرف سے حضرت اشعث بن قیس نے حضرت ابو موسیٰ اشعری رضی اللہ تعالیٰ عنہ کا نام تجویز کیا اور بالآخر حضرت علیؑ نے بھی اس پر صا د کر دیا۔ چنانچہ ۱۳ (یا ۱۴) صفر ۳۷ ہجری کو اس سلسلے میں ایک ذبیقہ تحریر کیا گیا۔ جس پر جانین کے متعدد اکابر نے شہادت ثبت کی۔ حضرت علی رضی اللہ تعالیٰ عنہ کی طرف سے شہادت ثبت کرنے والوں میں حضرت اشعث بن قیس بھی شامل تھے۔ جب اس معاہدے پر دستخط ہو گئے تو حضرت اشعث تمام قبائل کو مطلع کرنے پر مامور ہوئے۔

(۸)

حضرت اشعث بن عہد نامہ ہاتھ میں لیا اور ایک ایک جھنڈے (دستے) اور ایک ایک قبیلے کے پاس سے گزرتے ہوئے اسے پیڑھ پیڑھ کر سناتے گئے۔ جب وہ بنو عنترہ کے پاس پہنچے اور ان کو معاہدہ پیڑھ کر سنایا تو دو عنتری بھائیوں جعد اور معدان نے کھڑے ہو کر غرہ لگایا ”إِنِ الْحُكْمُ إِلَّا لِلَّهِ“ (اللہ کے سوا کسی کو فیصلہ کا حق نہیں) پھر دونوں تلواریں سونت کر شامی شکر پر جا پڑے اور لڑتے ہوئے مارے گئے۔

اس کے بعد حضرت اشعث بنو مراد کے پاس گئے اور ان کو معاہدے کی عبارت پیڑھ کر سنائی تو ان کے ایک سرکردہ آدمی صالح بن شفیق نے کہا: —  
 ”حکم اللہ ہی کا ہے خواہ مشرکوں کو ناگوار ہی کیوں نہ گزرے۔“  
 پھر حضرت اشعث بنو راسب کے پاس پہنچے۔ انہوں نے بھی معاہدے کی تفصیل سن کر کہا: —

”اللہ کے دین کے معاملے میں آدمیوں کو حکم نہیں بنایا جاسکتا۔“  
 اس کے بعد حضرت اشعث بنو مہم کے جھنڈوں کے پاس سے گزرے انہوں نے بھی اسی قسم کی بات کہی۔ پھر عردہ بن ادیہ تمیمی نے غضب ناک ہو کر کہا: —  
 ”کیا تم دین خداوندی کے معاملے میں آدمیوں کو حکم بناتے ہو، اگر یہ

بات ہے تو اے اشعث! ہمارے مقتول کہاں گئے؟“

اس کے ساتھ ہی اس نے حضرت اشعثؓ پر تلوار کا وار کیا مگر دار اوچھا پڑا اور ان کی جان بچ گئی۔ یہ صورت حال دیکھ کر حضرت اشعثؓ اپنے قبیلے میں چلے گئے۔ وہاں بنو مہتم کے سرداران کے پاس آئے اور عروہ بن اُدیہ کی حرکت پر معذرت کی حضرت اشعثؓ نے ان کی معذرت قبول کر لی اور عروہ کو معاف کر دیا۔ متعدد دوسرے آدمیوں نے بھی حضرت علیؓ کی خدمت میں حاضر ہو کر اس معاہدے سے بیزاری کا اظہار کیا۔ بالآخر اسی بیزاری کے نتیجے میں خوارج کی بنیاد پڑی جنہوں نے بڑے بڑے ہنگامے برپا کیے۔

تحکیم کا نتیجہ خاطر خواہ نہ نکلا اور صلح کی بیل منڈھے نہ چڑھ سکی۔ اس کے بعد حضرت علیؓ شام پر دوبارہ لشکر کشی کی تیاری کرنے لگے۔ اسی اثنا میں خوارج نے نہروان میں جمع ہو کر حضرت علیؓ کے خلاف عکم بغاوت بلند کر دیا۔ اب حضرت علیؓ نے شام پر لشکر کشی کا ارادہ ملتوی کر دیا اور خا رجیوں سے نپٹنے کے لیے نہروان کا رخ کیا۔ حضرت اشعثؓ بھی ان کے ساتھ تھے۔ خوارج نے عبداللہ بن دہب الراصبی کی قیادت میں حضرت علیؓ کا زبردست مقابلہ کیا مگر بالآخر شکست کھائی۔

جنگ نہروان سے فارغ ہونے کے بعد حضرت علیؓ نے اپنے لشکر کو جمع کیا اور اس کے سامنے تقریر کرتے ہوئے فرمایا: —

”اے لوگو! اللہ نے تم کو دین سے منحرف ہونے والوں پر فتح عطا کی ہے اب جلد از جلد اہل شام سے نبرد آزما ہونے کے لیے تیار ہو جاؤ۔“

ان پر ان کی جمعیت کے بہت سے افراد اٹھ کھڑے ہوئے جن میں اشعثؓ بن قیس بھی تھے۔ انہوں نے کہا: —

”اے امیر المؤمنین! ہمارے ترکش خالی ہو چکے ہیں، تلواریں کند ہو



چکی ہیں، نیزوں کی نوکیں جھڑ گئی ہیں اب ہمیں ہمارے شہر واپس  
لے چلیں تاکہ ہم دشمن پر لشکر کشی کرنے سے پہلے اپنا اسباب سامان  
درست کر لیں۔“

حضرت علیؓ نے حضرت اشعثؓ کی رائے کے مطابق نخیلہ میں پڑاؤ ڈال  
دیا اور لوگوں کو شام پر چڑھائی کرنے کی تیاری کا حکم دیا مگر لوگ تیار ہونے  
کے بجائے آہستہ آہستہ کوفے کی جانب کھسکنے لگے یہاں تک کہ حضرت علیؓ  
کے ساتھ صرف ایک ہزار آدمی رہ گئے۔ حضرت علیؓ نے یہ کیفیت دیکھی تو شام  
پر لشکر کشی کا ارادہ ملتوی کر دیا اور واپس کوفے میں جا کر اقامت اختیار کر لی۔  
وہیں رمضان المبارک ۳۳ھ ہجری میں انہوں نے ایک خارجی عبدالرحمن بن ملجم  
کے ہاتھ سے شہادت پائی۔

حافظ ابو نعیمؒ کا بیان ہے کہ حضرت علیؓ کرم اللہ وجہہ کی شہادت کے چالیس  
دن بعد حضرت اشعثؓ بن قیس نے بھی کوفے میں وفات پائی۔ ان کی نماز جنازہ  
سیدنا حضرت حسنؓ بن علیؓ نے پڑھائی۔

ایک اور روایت میں حضرت اشعثؓ کا سال وفات ۳۲ھ ہجری بیان کیا  
گیا ہے مگر پہلی روایت کو ترجیح حاصل ہے۔

(۹)

حضرت اشعثؓ بن قیس رسول اکرم صلی اللہ علیہ وسلم سے کئی حدیثیں روایت  
کی ہیں۔ ان سے قیس بن ابی حازمؒ اور ابوداؤدؒ وغیرہ نے روایت کی ہے۔

حضرت اشعثؓ سے مروی احادیث میں سے تین یہ ہیں :

① رسول اللہ صلی اللہ علیہ وسلم نے فرمایا ہے کہ جو شخص کسی کا مال چھوٹی  
قسم کھا کر مارے گا وہ اللہ کے سامنے کوڑھی ہو کر پیش ہوگا۔

(سنن ابی داؤد)

② رسول اللہ صلی اللہ علیہ وسلم نے فرمایا ہے کہ جو شخص آدمیوں کی زیادہ

(۳) اشعث بن قیس سے روایت ہے، انہوں نے بیان کیا کہ ایک زمین میری اور ایک یہودی کی مشترکہ ملکیت تھی۔ یہ اس یہودی نے میری ملکیت سے انکار کر دیا اور تنہا اس کا مالک بن بیٹھا۔ میں اس یہودی کو رسول اللہ صلی اللہ علیہ وسلم کے پاس لایا اور اپنا مقدمہ آپ کے سامنے پیش کیا۔ آپ نے مجھ سے فرمایا:

”تمہارے پاس اپنے دعوے کی کوئی دلیل (یعنی کو اسی شہادت وغیرہ) ہے؟“

میں نے عرض کیا کہ کوئی گواہ شاید تو نہیں۔

آپ نے یہودی سے فرمایا کہ (اگر تمہیں اس سے انکار ہے تو) تم قسم کھاؤ کہ مدعی (اشعث بن قیس) کا زمین میں کوئی حصہ نہیں ہے میں کیلہی اس کا مالک ہوں میں نے عرض کیا، یا رسول اللہ! یہ یہودی (جھوٹی) قسم کھائے گا اور میرا مال (یعنی میری جائیداد) ہٹ کر لے گا۔

تو اللہ تعالیٰ کی طرف سے یہ آیت نازل ہوئی:

اِنَّ الَّذِیْنَ یَشْتُرُوْنَ بِعَهْدِ اللّٰهِ وَایْمَانِهِمْ شِمْنَاً قَلِیلاً اُولٰٓئِكَ لَا خَلَاقَ لَهُمْ فِی الْاٰخِرَةِ وَلَا یُكَلِّمُهُمُ اللّٰهُ وَلَا یَنْظُرُ اِلَیْهِمْ یَوْمَ الْقِیٰمَةِ وَلَا یُزَكِّیْهِمْ وَلَهُمْ عَذَابٌ اَلِیْمٌ ۝ (سورہ آل عمران آیت ۷۷)

(جو لوگ اللہ کے عہد پیمان کو توڑ کر اور اپنی جھوٹی قسموں کے ذریعے دنیا کا تھوڑا منافع حاصل کرتے ہیں، آخرت میں ان کا کوئی حصہ نہ ہوگا اور اللہ تعالیٰ ان سے کوئی بات نہ فرمائے گا اور وہ اس کی نگاہ کرم سے بھی محروم رہیں گے اور وہ ان کو پاک سات بھی نہ کرے گا اور ان کو دردناک عذاب ہوگا۔) (سنن ابی داؤد و سنن ابن ماجہ)

رضی اللہ تعالیٰ عنہ

لے علامہ ابن اثیر نے ”أسد الغابہ فی معرفۃ الصحابہ“ میں حضرت اشعث بن قیس کے ترجمہ میں لکھا ہے کہ انہوں نے ایک کنوئیں کی بابت ایک شخص سے جھگڑا کیا تھا۔

(واللہ اعلم بالصواب)

# حضرت ایمن بن اُمّ ایمن رضی

(۱)

جلیل القدر صحابیہ حضرت اُمّ ایمنؓ کے فرزند تھے۔ وہ رسول اکرم صلی اللہ علیہ وسلم کے بچپن میں آپؐ کی کھلائی تھیں۔ اصل نام برکتہ تھا۔ پہلے حضورؐ کے والد جناب عبد اللہ بن عبد المطلب کی کنیز تھیں۔ ان کی وفات کے بعد حضورؐ کی والدہ حضرت آمنہ کو مل گئیں۔ حضرت آمنہ ایک دفعہ ننھے حضورؐ اور اُمّ ایمنؓ کو ساتھ لے کر اپنے شوہر کی قبر دیکھنے کے لیے شرب گئیں۔ وہاں سے واپسی پر ابوآ کے مقام پر فوت ہو گئیں۔ حضرت اُمّ ایمنؓ ننھے حضورؐ کو ساتھ لے کر مکہ پہنچیں۔ حضورؐ نے ان کو آزاد کر دیا تھا اور آپؐ فرمایا کرتے تھے کہ اُمّ ایمنؓ میری ماں کے بعد میری ماں ہیں۔ آپؐ اکثر ان کے گھر تشریف لے جایا کرتے تھے اور ان کو ”امی“ کہہ کر مخاطب فرمایا کرتے تھے۔ حضرت اُمّ ایمنؓ نے طویل عمر پائی اور سیدنا حضرت عثمانؓ کے عہد خلافت میں وفات پائی۔

حضرت اُمّ ایمنؓ کا پہلا نکاح زمانہ جاہلیت میں عبید بن عمرو (بروایت دیگر عبید بن زید بن عمرو) بن بلال بن ابی الجربان بن قیس بن مالک بن سالم بن غنم بن عوف بن خزرج سے ہوا۔ جب وہ اپنے وطن شرب سے مکہ میں آکر مقیم ہوئے تھے۔ بعد ازاں عبید اُمّ ایمنؓ کو شرب لے گئے وہیں ان کی صلب سے ایمنؓ پیدا ہوئے، چند دن کے بعد عبید فوت ہو گئے تو اُمّ ایمنؓ ننھے ایمنؓ کو ساتھ لے کر واپس مکہ آ گئیں۔ وہاں ان کا نکاح محبوبؓ رسولؐ حضرت زید بن حارثہ سے ہوا۔ ان کی صلب سے حبّ البقیؓ حضرت اسامہ بن زیدؓ پیدا ہوئے۔ اس نسبت سے حضرت ایمنؓ، حضرت اسامہ بن زیدؓ کے انجانی بھائی تھے۔

(۲)

حضرت ایمنؓ اپنے باپ کے نام کی بجائے اپنی والدہ کی کنیت کی نسبت سے مشہور ہوئے۔ ان کے قبول اسلام اور شرف صحابیت پر سب اہل سیر کا اتفاق ہے۔

امام ابن اسحاقؒ کا بیان ہے کہ حضرت ایمنؓ بن اُمّ ایمنؓ بارگاہِ نبویؐ میں حضور ﷺ کی مطہرہ برداری کی خدمت سے سرفراز تھے یعنی وہ طہارت کے لیے پانی وغیرہ حضورؐ کو دیا کرتے تھے۔ اربابِ سیر نے عہدِ رسالت کے صرف ایک غزوے میں حضرت ایمنؓ کی شرکت کا ذکر تفصیل کے ساتھ کیا ہے۔ یہ غزوہ حُنین ہے۔ اس غزوے میں وہ سب صحابہ شریک تھے جو مدینہ منورہ سے حضورؐ کی ہمراہی میں مکہ آئے تھے اور غزوہ فتح میں حصہ لیا تھا اس لیے حضرت ایمنؓ یقیناً غزوہ فتح میں بھی شریک تھے۔

غزوہ حُنین میں جب بنو ہوازن نے اپنی کمین گاہوں سے مسلمانوں پر تیروں کی بارش کی تو ان میں انتشار پھیل گیا۔ اس نازک موقع پر رسول اکرم ﷺ کے ساتھ صرف آٹھ صحابہ میدانِ جنگ میں ثابت قدم رہے۔ یہ تھے حضرت ابوبکر صدیقؓ، حضرت عمر فاروقؓ، حضرت علیؓ، حضرت عباسؓ، حضرت فضلؓ بن عباسؓ، حضرت ابوسفیانؓ بن حارث بن عبدالمطلب، حضرت اسامہ بن زیدؓ اور حضرت ایمنؓ بن اُمّ ایمن۔ جلد ہی حضرت عباسؓ کی لٹکاری پر مسلمان میدانِ جنگ کی طرف پلٹ پڑے اور مشرکین کو شکستِ فاش دی مگر حضرت ایمنؓ وادِ شجاعت دیتے ہوئے شہید ہو گئے۔

حضرت ایمنؓ سے ان کے بیٹے حجاجؓ نے روایت کی ہے کہ رسول اللہ ﷺ نے ایک ڈھال سے کم قیمت کی چیز چرانے پر چور کا ہاتھ کاٹنے کا حکم نہیں دیا۔ ایک ڈھال کی قیمت اس زمانے میں ایک دینار تھی۔ (اُسْدُ الغابہ)

رضی اللہ تعالیٰ عنہ



# حضرت بُدیل بن وَرْقَاء خُزَاعِی

(۱)

بنو خزاعہ کے عمائد میں سے تھے۔ نسب میں قدرے اختلاف ہے۔ حافظ ابن عبد البر نے ان کا نسب اس طرح بیان کیا ہے۔

بدیل بن ورقاء بن عبد العزیٰ بن ربیعہ بن جزی بن عامر بن مازن بن عدی بن عمرو بن ربیعہ خُزَاعِی۔

مگر ابن الکلبی کے مطابق ان کا شجرہ نسب یہ تھا۔

بدیل بن ورقاء بن عمرو بن ربیعہ بن عبد العزیٰ بن ربیعہ بن جزی بن عامر بن مازن بن عدی بن عمرو بن ربیعہ خُزَاعِی۔

حافظ ابن مُنْدَه اور حافظ ابو نعیم نے کہا ہے کہ حضرت بُدیلؓ قدیم الاسلام صحابی ہیں مگر حافظ ابن عبد البر نے ”الاستیعاب“ میں لکھا ہے کہ حضرت بُدیلؓ اور ان کے فرزند عبد اللہ فتح مکہ کے موقع پر مَرَّانِظَران کے مقام پر بارگاہِ رسالت میں حاضر ہوئے اور قبولِ اسلام کی سعادت حاصل کی۔ جمہور اربابِ میسر نے اسی روایت کو ترجیح دی ہے۔ اس کا مطلب یہ ہے کہ حضرت بُدیلؓ اور ان کے فرزند عبد اللہؓ فتح مکہ کے خاص دن سے کچھ پہلے شرفِ اسلام سے بہرہ ور ہوئے کیونکہ مَرَّانِظَران (جسے اب وادی فاطمہ کہتے ہیں) مکہ معظمہ سے شمالی جانب تقریباً ۳۴ کلومیٹر کے فاصلے پر واقع ہے۔ حضرت بُدیلؓ اسلامی شکر کے مکہ پہنچنے سے پہلے ہی مَرَّانِظَران پہنچ کر خلقِ بگوشِ اسلام ہو گئے۔

اس روایت کی تصدیق اس بات سے بھی ہوتی ہے کہ فتح مکہ کے دن بعض مشرکین قریش نے حضرت بُدیلؓ اور ان کے غلام رافع کے گھر میں پناہ

لی تھی بلکہ

قبولِ اسلام کے وقت حضرت بُدَیلؓ کی عمر ستانوے برس کی تھی مگر ان کی ڈاڑھی کے بال بالکل سیاہ تھے۔ آنحضور ﷺ نے ان سے پوچھا، تمہاری عمر کیا ہے؟ انہوں نے عرض کیا، ستانوے برس۔ حضور ﷺ کو یہ سن کر خوشگوار حیرت ہوئی اور آپؐ نے فرمایا،

”اللہ تمہارے جمال اور بالوں کی سیاہی میں برکت دے (اور اضافہ کرے)“  
(الاصابہ لابن حجرؒ)

(۲)

حضرت بُدَیلؓ بن ورقاء اگرچہ سہ ہجری میں اسلام لائے۔ مگر ان کے اور سرِ علم ﷺ کے درمیان بہت پہلے سے خوشگوار تعلقات تھے اور وہ وقتاً فوقتاً حضور ﷺ کی خدمت میں حاضر ہوتے رہتے تھے۔ ذیقعدہ سہ ہجری میں حضورؐ نے عمرہ کے لیے مکہ کا قصد فرمایا۔ ابھی آپؐ راستے ہی میں تھے کہ قریش کو آپؐ کے ارانے کا علم ہو گیا۔ انہوں نے اس بات کو اپنی غیرت کے منافی سمجھا کہ مسلمان مکہ میں داخل ہوں۔ چنانچہ سب نے بالاتفاق طے کیا کہ خواہ کچھ بھی ہو جائے مسلمانوں کو مکہ میں داخل نہیں ہونے دیں گے۔ آنحضور ﷺ کو قریش کے عزائم کی اطلاع ملی تو آپؐ

اے حضرت بُدَیلؓ بن ورقاء کے ایک فرزند حضرت نافعؓ بلاشبہ قدیم الاسلام صحابہ میں سے ہیں۔ انہوں نے سگمہ ہجری میں بئر معونہ کے سانحہ میں شہادت پائی۔ جلیل القدر صحابی حضرت عبداللہ بن رواحہ انصاری نے ان کی شہادت پر یہ شعر کہے :

رَحِمَہُ اللہُ نَافِعَ بْنَ بُدَیْلٍ | رَحْمَۃُ الْمُبْتَغِی ثَوَابِ الْجِهَادِ  
صَابِرًا صَادِقَ الْوَعْدِ اِذَا مَا | الْکَثْرَ لِقَوْمٍ قَالَ قَوْلَ السَّیِّدِ  
(یعنی نافع بن بدیلؓ پر خدا کی رحمت ہو جو ثوابِ جہاد کی خواہشمند ہو۔ وہ بڑا صابر اور صادق الوعد تھا جس مقام پر کہ زیادہ تر لوگ ڈھیلی بات کہتے تھے)  
(اسند الغابہ)

مکہ سے چند میل دور حیدریہ کے مقام پر خیمہ زن ہو گئے۔ صحیح بخاری میں سے کہ مشرکین قریش کی مزاحمت کے ارادے کی خبر حضرت بُدیلؓ نے رسول اللہ صلی اللہ علیہ وسلم کو پہنچائی تھی۔

حیدریہ میں مسلمانوں اور قریش مکہ کے درمیان صلح ہوئی تو معاہدہ صلح کی ایک شرط یہ تھی کہ جو عرب قبیلہ قریش مکہ کا حلیف ہوگا، مسلمان اور ان کے حلیف اس کو قریش کی طرح ہی سمجھیں گے اور اس کے خلاف کوئی کارروائی نہیں کریں گے۔ اسی طرح جو قبیلہ مسلمانوں کا حلیف ہوگا، قریش مکہ اور اس کے حلیف اس کو مسلمانوں کے برابر سمجھیں گے اور اس پر کوئی زیادتی نہیں کریں گے۔ اس صلح نامہ کے بعد بنو خزاعہ نے مسلمانوں سے حلیفانہ تعلقات قائم کر لیے اور بنو بکر نے قریش مکہ سے۔

بنو بکر اس عہد پر قائم نہ رہے اور کچھ عرصہ کے بعد انہوں نے بنو خزاعہ پر حملہ کر کے ان کے بہت سے آدمی قتل کر ڈالے۔ اس کام میں مشرکین قریش نے بھی ان کی مدد کی اور ان کے بعض آدمیوں نے چہروں پر نقاب ڈال کر بنو خزاعہ پر حملے میں سرگرمی سے حصہ لیا۔ ان بیچاروں نے حرم شریف میں پناہ لی تو وہاں بھی ان کو نہ چھوڑا۔ اس طرح وہ نہ صرف عہد شکنی کے مرتکب ہوئے بلکہ انہوں نے بیت اللہ کی حرمت کو بھی پامال کیا۔ بنو خزاعہ کے ایک وفد نے عمر بن سالم کی سرکردگی میں مدینہ منورہ پہنچ کر رسول اکرم صلی اللہ علیہ وسلم کو بنو بکر اور مشرکین قریش کے مظالم کی اطلاع دی۔

ایک روایت کے مطابق یہ وفد چالیس آدمیوں پر مشتمل تھا۔ اس وفد نے بارگاہ رسالت میں حاضر ہو کر نہایت دردناک اشعار کی صورت میں اپنی فریاد پیش کی۔ ان میں سے چند اشعار کا ترجمہ حسب ذیل ہے :

”اے اللہ ہم محمدؐ (صلی اللہ علیہ وسلم) کو وہ وعدہ یاد دلائیں گے جو ہمارے

اور ان کے مابین ہوا ہے۔

اے اللہ کے رسول! ہماری مدد کر اور خدا کے بندوں کو بلا سب اعانت کے لیے

حاضر ہوں گے۔

قریش نے وعدہ خلافی کی اور اس پکے عہد کو جو آپ سے کیا تھا، توڑ ڈالا۔  
ہمیں خشک گھاس کی طرح روند ڈالا۔  
وہ سمجھتے ہیں کہ ہماری مدد کو کوئی نہیں آئے گا،  
وہ تو ذلیل اور قلیل ہیں۔

انہوں نے ہم کو ویر (بنو خزاعہ کی قیام گاہ) میں سوتے ہوئے جالیا، ہم کو  
رکوع و سجود کی حالت میں قتل کیا۔“

رسول اکرم ﷺ کو بنو خزاعہ کی رودادِ الم سن کر بہت دکھ ہوا۔ آپ نے  
قریش کو پیغام بھیجا کہ مقتولوں کا خون بہا دو یا بنی بکر کی حمایت سے دستکش ہو جاؤ۔  
اگر کوئی شرط منظور نہیں تو اعلان کر دو کہ معاہدہ حدیبیہ کا عدم ہو گیا ہے۔

قریش کے بعض منہ زور جوانوں نے حضور ﷺ کے قاصد کو نہایت  
رعونت سے جواب دیا۔ ”جاؤ ہم محمدؐ کے محکوم نہیں ہیں جو ہمارے جی میں آیا کیا۔“  
قاصد نے حضور کو قریش کا جواب سنایا تو آپ نے فرمایا، ”یہ لوگ اب حد سے  
بڑھ گئے ہیں اور ان کی زیادتیاں ناقابلِ برداشت ہو گئی ہیں۔“

اسی اثناء میں حضرت بُدیلؓ بھی مدینہ منورہ پہنچے اور بارگاہِ رسالت میں حاضر  
ہو کر بنو خزاعہ پر بنی بکر اور مشرکین قریش کی زیادتیوں کی تفصیل بیان کی۔ اب حضور  
نے مکہ پر چڑھائی کی تیاری شروع کر دی۔

(۳)

آنحضور ﷺ کے قاصد نے مکہ سے مراجعت کی تو قریش کے عمائد  
کو خیال آیا کہ ہمارے جوشیلے جوانوں نے ایسا سخت جواب دے کر غلطی کی ہے اور  
اس کے بہت بُرے نتائج برآمد ہو سکتے ہیں چنانچہ سردارِ قریش ابوسفیان (جو بھی  
اسلام نہیں لائے تھے فوراً تجدیدِ معاہدہ کے لیے مدینہ کی طرف روانہ ہوئے۔ اُدھر سے  
حضرت بُدیلؓ مدینہ منورہ سے واپس آ رہے تھے۔ راستے میں دونوں کی ملاقات ہوئی۔



تو ابوسفیانؑ کو شک گذرا کہ بُدیلؑ رسول اللہ صلی اللہ علیہ وسلم کے پاس شکایت لے کر گئے تھے۔ انہوں نے حضرت بُدیلؑ سے پوچھا، کہاں سے آ رہے ہو؟ حضرت بُدیلؑ نے کہا، اس وادی اور ساحل کی طرف سے بنی خزاعہ کی طرف گیا تھا۔ ابوسفیانؑ نے پھر پوچھا، محمدؐ (صلی اللہ علیہ وسلم) کے پاس تو نہیں گئے تھے۔ انہوں نے نفی میں جواب دیا مگر ابوسفیانؑ کا شک دُور نہ سوا نہایت تیزی کے ساتھ مدینہ پہنچے اور حضرت ابوبکرؓ، حضرت عمرؓ، حضرت علیؓ اور سیدہ فاطمہؓ الزہراءؓ کو درمیان ڈال کر معاہدے کی تجدید کرانی چاہی مگر ان بزرگوں میں سے کسی نے حضور صلی اللہ علیہ وسلم سے سفارش کرنے کی ہامی نہ بھری۔ ناچار وہ تجدید معاہدہ کا ایک طرفہ اعلان کر کے واپس چلے گئے۔ چند دن کے بعد سرورِ عالم صلی اللہ علیہ وسلم دس ہزار صحابہؓ کے جلو میں مکہ کی طرف روانہ ہوئے۔ لشکرِ اسلام جب مترانظران کے مقام پر پہنچا تو حضرت بُدیلؑ اپنے فرزند عبداللہؓ کے ہمراہ بارگاہِ رسالت میں حاضر ہو کر سعادت اندوزِ اسلام ہو گئے۔ ایک روایت میں ہے کہ قریش نے انہیں حضرت حکیم بن حزام کے ساتھ خود اسلامی لشکر کا جائزہ لینے کے لیے بھیجا تھا مگر وہ تینوں حلقہ بگوشِ اسلام ہو گئے۔

(۲)

فتح مکہ کے بعد حضرت بُدیلؑ نے حُنین اور طائف کے معرکوں میں سرورِ عالم صلی اللہ علیہ وسلم کی ہمرکابی کا شرف حاصل کیا۔ حافظ ابن حجرؒ کا بیان ہے کہ حضور صلی اللہ علیہ وسلم نے انہیں حُنین کے قیدیوں اور مالِ غنیمت کا نگران مقرر فرمایا چنانچہ وہ جعرانہ کے مقام پر یہ خدمت انجام دیتے رہے یہاں تک کہ حضور صلی اللہ علیہ وسلم نے قیدیوں کو رہا کر دیا اور مالِ غنیمت کو مستحقین میں تقسیم کر دیا۔ (الاصابہ) سلمہ ہجری میں سرورِ عالم صلی اللہ علیہ وسلم غزوہ تبوک کے لیے تشریف لے گئے تو اس پر صعوبت طویل سفر میں بھی حضرت بُدیلؑ آپ کے ہمرکاب تھے۔ سلمہ ہجری میں حضرت بُدیلؑ آنحضرت صلی اللہ علیہ وسلم کی معیت میں حجۃ الوداع میں شریک ہوئے۔ حافظ ابن حجرؒ نے ”الاصابہ“ میں لکھا ہے کہ وہ منیٰ میں یہ اعلان

کرتے پھرتے تھے کہ رسول اللہ ﷺ نے آج کے روزہ کی مباحث فرمائی ہے۔  
 حجتہ الوداع کے جلد ہی بعد حضرت بُدیلؓ نے وفات پائی۔ یہ واقعہ سرِ عالم  
 ﷺ کی وفات سے کچھ عرصہ پہلے پیش آیا۔

علامہ ابن اثیرؒ کا بیان ہے کہ رسول اکرم ﷺ نے کسی موقع پر حضرت  
 بُدیلؓ کو ایک خط لکھا تھا (ابن اثیرؒ نے ”اُسْدُ الْغَابَةِ“ میں اس خط کا متن بھی دیا ہے)  
 وہ اس نامہ مبارک کو حزرِ جان بنا کر رکھتے تھے۔ وفات سے پہلے انہوں نے یہ  
 نامہ مبارک اپنے بیٹے کو دے کر وصیت کی کہ اس مکتوب مبارک کو حفاظت سے رکھنا  
 جب تک یہ تمہارے پاس رہے گا تم لوگ خیر و برکت میں رہو گے۔

یہ نامہ مبارک حضرت علی رضی اللہ تعالیٰ عنہ کے ہاتھ کا لکھا ہوا تھا۔ مگر ساتھ  
 ہی ابن اثیرؒ نے لکھا ہے کہ یہ حدیث غریب ہے۔

حضرت بُدیلؓ کے ایک صاحبزادے بئرِ معونہ کے سانحہ میں شہید ہو گئے تھے۔  
 دوسرے صاحبزادے عبداللہؓ بنو خزاعہ کے نامی بہادر تھے۔ فتح مکہ، حنین، طائف  
 اور تبوک کے غزوات میں حضورؐ کے ہمراہ تھے۔ عہدِ فاروقی میں ایران کے بہت سے  
 معرکوں میں دادِ شجاعت دی۔ ستمہ ہجری میں جنگِ صفین میں حضرت علیؓ کی طرف  
 سے لڑتے ہوئے شہید ہوئے۔



# حضرت بلال بن حارث مُزَنی

(۱)

عرب کے مشہور قبیلہ ”بنو مُزَنیہ“ سے تھے۔ نسب نامہ یہ ہے :  
 بلال بن حارث بن عاصم بن سعید بن قرہ بن خلدہ بن ثعلبہ بن  
 ثور بن ہمد بن لاطم بن عثمان بن عمرو بن اُد بن طابخہ۔  
 حضرت بلال بن حارث کے اجداد (دسویں پشت) میں عثمان بن عمرو کی والدہ کا نام  
 مُزَنیہ تھا، اسی کی نسبت سے اس کی اولاد ”بنو مُزَنیہ“ مشہور ہوئی۔  
 حضرت بلال بن حارث کی کنیت ابو عبد الرحمن تھی۔

(۲)

حضرت بلال بن حارث اپنی قوم کے سردار تھے اور وہ ان کو بہت مانتی  
 تھی۔ رجب شہ ہجری میں وہ بنو مُزَنیہ کے چار سو افراد کا وفد لے کر مدینہ منورہ  
 پہنچے۔ بوڑھوں اور بچوں کو شہر کے باہر ٹھہرایا اور باقی افراد کو ساتھ لے کر بارگاہِ رسالت  
 میں حاضر ہوئے بعض روایتوں میں ہے کہ یہ سب سے پہلا وفد تھا جس نے مدینہ منورہ  
 آکر بارگاہِ نبوی میں حاضری دی۔ ان سب اصحاب نے اسلام قبول کیا اور سرورِ عالم  
 صَلَّی اللہ علیہ وسلم کی بیعت سے مُشرف ہوئے۔ پھر انہوں نے اپنے بوڑھوں  
 اور بچوں کو بھی بلا لیا وہ بھی نعمت ایمان سے بہرہ ور ہو گئے۔ ایک روایت کے  
 مطابق حضرت بلال بن حارث بنو مُزَنیہ کے سب سے پہلے مسلمان تھے۔  
 جب یہ وفد واپس جانے لگا تو رسول اکرم صَلَّی اللہ علیہ وسلم نے ارشاد فرمایا:  
 ”وتم جہاں بھی رہو تمہیں مہاجرین میں داخل سمجھا جائے گا۔“  
 علامہ ابن اثیر کا بیان ہے کہ نبی صَلَّی اللہ علیہ وسلم نے حضرت بلال بن حارث

کو عقیق نامی اوی معانی میں عطا فرمائی۔ ایک دایت میں ہے کہ حضورؐ نے انہیں سو کی ایک کلن بطور جاگیر عطا فرمائی تھی اور اس کے لیے ایک فرمان لکھوا کر ان کے حوالے کیا تھا۔ (سولہ کرم کی سیاسی زندگی)

(۳)

بنو مُزَیْنہ کے وفد میں ایک صاحب خزاہ بن عبد بنم بھی شامل تھے وہ قبیلہ کے بُت ”نہم“ کے حاجب تھے۔ بارگاہ رسالت میں حاضر ہونے سے پہلے انہوں نے اس بُت کو توڑ ڈالا۔  
 رمضان ششم ہجری میں سرورِ عالم صلی اللہ علیہ وسلم فتح مکہ کے لیے روانہ ہوئے تو حضرت بلال بن حارث بھی اپنے اہل قبیلہ کے ساتھ آپ کے ہمراہ تھے۔ اربابِ سیر کا بیان ہے کہ قبیلہ مُزَیْنہ کا جھنڈا انہی کے ہاتھ میں تھا یعنی اپنے قبیلہ کے امیر اور علم بردار وہی تھے۔ غزوہ فتح مکہ کے علاوہ کسی اور غزوے میں حضرت بلال بن حارث کا نام تخصیص کے ساتھ نہیں آتا لیکن قیاس یہ ہے کہ وہ کچھ اور غزوں (حنین و تبوک) میں بھی ضرور شریک ہوئے ہوں گے۔  
 حضرت عمر فاروقؓ کے عہدِ خلافت میں بصرہ آباد ہوا تو چند سال بعد حضرت بلالؓ اپنے وطن سے نقل مکانی کر کے بصرہ چلے گئے اور وہیں مستقل سکونت اختیار کر لی۔ انہوں نے حضرت امیر معاویہؓ کے دورِ خلافت کے اخیر (سلسلہ ہجری) میں وفات پائی۔ اس وقت ان کی عمر اسی برس کی تھی۔

حضرت بلال بن حارث سے یہ حدیث مروی ہے :

” رسول اللہ صلی اللہ علیہ وسلم نے ارشاد فرمایا کہ آدمی کی زبان سے کبھی خیر اور بھلائی کی کوئی ایسی بات نکل جاتی ہے جس کی پوری برکت اور قدر و قیمت کا اندازہ اسے خود بھی نہیں ہوتا مگر اللہ تعالیٰ اسی ایک بات کی وجہ سے اپنی رضا مندی (خوشنودی) قیامت تک اس کے لیے لکھ دیتا ہے اور اسی طرح آدمی کی زبان سے شر کی کوئی ایسی بات نکل جاتی ہے جس کی برائی اور قباحیت کا اندازہ اسے خود بھی نہیں ہوتا مگر اللہ تعالیٰ اسی ایک بات کی وجہ سے اپنی ناخوشی اور ناراضی قیامت تک اس کے لیے لکھ دیتا ہے۔“  
 (موطا امام مالک جامع ترمذی، سنن ابن ماجہ)

رضی اللہ تعالیٰ عنہ

# حضرت ثابت بن اقرم بلوی انصاری

(۱)

قبیلہ بلی سے تھے اور مدینہ منورہ میں انصار کے حلیف تھے۔ نسب نامہ یہ ہے :  
ثابت بن اقرم بن ثعلبہ بن عدی بن عجلان بن حارثہ بن ضبیعہ بن حرام  
بن جعل بن خثیم بن ودم بن ذبیان بن ہمیم بن ذہل بن ہنی بن بلی۔  
ہجرت نبویؐ سے کچھ پہلے یا کچھ بعد مشرف بہ اسلام ہوئے۔ بڑے بہادر اور  
مخلص مسلمان تھے اور ہر وقت اپنی جان راہ حق میں قربان کرنے کے لیے تیار  
رہتے تھے۔

(۲)

رمضان ۲؎ ہجری میں غزوہ بدر الکبریٰ پیش آیا تو حضرت ثابت بن  
اقرم اس میں بڑے جوش اور جذبے کے ساتھ شریک ہوئے اور اہل بدر کی مقدس  
جماعت کا رکن بننے کا لازوال شرف حاصل کیا۔  
غزوہ بدر کے بعد حضرت ثابتؓ عہد رسالت کے دوسرے تمام غزوات  
میں بھی سرورِ عالم صلی اللہ علیہ وسلم کے ہمراہ رہے اور ہر غزوے میں سرفروشی  
کا حق ادا کر دیا۔

۳؎ ہجری میں (فتح مکہ سے کچھ پہلے) سرورِ عالم صلی اللہ علیہ وسلم  
نے تین ہزار مجاہدین پر مشتمل ایک لشکر سیدنا حضرت زید بن حارثہ کی قیادت  
میں شام کی طرف روانہ فرمایا اس کا مقصد حضرت حارث بن عمر ازدی کے  
قتل کا بدلہ لینا تھا۔ حضور صلی اللہ علیہ وسلم نے حضرت حارث کو اپنا خط دے  
کر حاکم بصری کے پاس بھیجا تھا راستے میں شرجیل بن عمرو غسانی نے انہیں

شہید کر ڈالا تھا۔ چونکہ قاصد کا قتل ایک نہایت ذلیل حرکت تھی اسی لیے یہ لشکر بھیجنے کی ضرورت پیش آئی۔ اس لشکر میں حضرت ثابت بن اقرم بھی شامل تھے۔ یہ لشکر دشمن کے علاقے میں پہنچا تو اتفاق سے وہاں شاہِ روم بھی آیا ہوا تھا، اس نے اپنا لشکر شرجیل کی مدد کے لیے بھیج دیا۔ اس طرح دشمن کی تعداد ایک لاکھ سے بھی اوپر ہو گئی۔ مُوتہ کے مقام پر دونوں لشکر ایک دوسرے کے مقابل ہوئے تو مسلمانوں کی تعداد کو دشمن کی تعداد سے کوئی نسبت نہ تھی مگر وہ اللہ کے بھروسے پر طاعوت کی مہیب قوت سے ٹکرا گئے اور اس کو لوہے کے چنے چبوا دیئے۔ جب مسلمانوں کے تین سپہ سالار، حضرت زید بن حارثہ، حضرت جعفر بن ابی طالب اور حضرت عبداللہ بن رواحہ انصاری یکے بعد دیگرے شہید ہو گئے تو مسلمانوں نے علمِ قیادت حضرت ثابت بن اقرم کے ہاتھ میں دے دیا۔ (یہ ان کی غیر معمولی شجاعت کا اعتراف تھا) مگر حضرت ثابت بن اقرم نے یہ کہہ کر علمِ قیادت خالد بن ولید کو دے دیا کہ آپ مجھ سے بڑھ کر ماہر جنگ ہیں (یعنی فنِ حرب کو مجھ سے زیادہ جانتے ہیں) اس لیے آپ ہی لشکر کی قیادت کریں۔ چنانچہ حضرت خالد بن ولید نے اس غضب کا حملہ کیا کہ دشمن کو پیچھے ہٹنے پر مجبور ہونا پڑا۔ اس دن اُن کے ہاتھ سے نو تواریں ٹوٹیں اور انہوں نے بارگاہِ رسالت سے ”سیف اللہ“ کا لقب پایا۔

(۳)

آفتابِ رسالت اللہ تعالیٰ کی شفقِ رحمت میں غروب ہوا اور سیدنا حضرت ابوبکر صدیق رضی اللہ تعالیٰ عنہ سریرِ آرائے خلافت ہوئے تو دفعتاً سارے عرب میں فتنہ ارتداد کے شعلے بھڑک اٹھے۔ سیدنا صدیق اکبرؓ نے بے مثال غزم و ہمت سے اس فتنے کا مقابلہ کیا اور اس کے استیصال کے لیے مختلف اطراف و جوانب کو گیارہ لشکر روانہ فرمائے۔ ایک لشکر کے سردار حضرت خالد بن ولید تھے۔ انہیں مُوتہ کے ایک جھوٹے دعویٰ دار طلحہ بن خویلد اسدی کی سرکوبی

پر مامور کیا تھا۔ حضرت ثابت بن اقرم انہی کے لشکر میں شامل تھے۔ حضرت خالدؓ نے پہلے قبائل طے اور جدیلہ کے سرحدین کو مطیع کیا۔ اس کے بعد انہوں نے حضرت عکاشہؓ بن محصن اور حضرت ثابت بن اقرم کو دشمن کی لڑھلہائی کے لیے بُراخہ کی طرف بھیجا جسے طلحہ بن خویلد نے اپنا مستقر بنا رکھا تھا۔ حضرت عکاشہؓ اپنے گھوڑے رزام پر سوار تھے اور حضرت ثابتؓ اپنے گھوڑے مجر پر۔ اتفاق سے ان کی مدبھیٹر طلحہ کے ایک بھائی سے ہو گئی جسے انہوں نے قتل کر ڈالا۔ طلحہ کو اطلاع ملی تو وہ اپنے دوسرے بھائی سلمہ کو ساتھ لے کر نکلا۔ سلمہ اچانک حضرت ثابتؓ پر لوٹ پڑا اور ان کو شہید کر ڈالا۔ پھر طلحہ اور سلمہ دونوں نے حضرت عکاشہؓ کو نرغے میں لے کر شہید کر دیا۔ حضرت خالدؓ پیش قدمی کرتے ہوئے اس مقام پر پہنچے تو ان دونوں شہیدانِ راہِ حق کی لاشیں دیکھ کر سخت غمزدہ ہوئے، وہیں ان کو سپردِ خاک کر دیا پھر وہ بُراخہ پہنچے جہاں طلحہ نے ان کا پُردِ زور مقابلہ کیا مگر بالآخر شکست کھائی اور شام کی طرف راہِ فرار اختیار کی۔ طلحہ نے بعد میں تائب ہو کر دوبارہ اسلام قبول کیا اور پھر فارس جا کر ایرانیوں کے خلاف کئی معرکوں میں محیرِ العقول کا دُعا سر انجام دیئے، اس طرح اس نے اپنی لغزش کی تلافی کر دی۔ ابنِ خلدونؒ اور ابنِ اثیرؒ کے بیان کے مطابق طلحہ نے جنگِ نہادند میں نہایت بہادری سے لڑتے ہوئے شہادت پائی۔

رضی اللہ تعالیٰ عنہ

# حضرت ثابتؓ بن ضحاک انصاری

(۱)

ثابت نام تھا اور ابو زید کنیت تھی۔

قبیلہ اوس کے خاندان عبدالاشہل سے تعلق تھا۔ نسب نامہ یہ ہے :

ثابت بن ضحاک بن خلیفہ بن ثعلبہ بن عدی بن کعب بن عبدالاشہل بن حارث بن خزرج بن عمرو بن مالک بن اوس۔

حضرت ثابتؓ بن ضحاک کا شمار بڑے عظیم المرتبت اصحاب رسولؐ میں ہوتا ہے مگر ان کے حالات زندگی کے بارے میں اہل سیر کے بیانات میں خاصا الجھاؤ ہے۔ مولانا سعید انصاری مرحوم نے سیر انصار (حصہ اول) میں لکھا ہے کہ ”حضرت ثابتؓ بن ضحاک بعثت نبویؐ کے تیسرے سال تولد ہوئے بعض لوگوں نے ستمہ ہجری سال ولادت قرار دیا ہے لیکن یہ قطعاً غلط ہے۔“ لہ

ابن مندہؒ نے لکھا ہے کہ امام بخاریؒ کے بیان کے مطابق حضرت ثابتؓ بن ضحاک غزوہ بدر میں شریک تھے۔ ایک روایت کے مطابق امام ترمذیؒ نے بھی ان کی شرکت بدر تسلیم کی ہے۔ مگر حافظ ابو نعیمؒ فرماتے ہیں کہ یہ ابن مندہ کا دہم ہے امام بخاریؒ نے اپنی کتاب میں صرف یہ ذکر کیا ہے کہ وہ حدیبیہ (یعنی بیعت رضوان) میں شریک تھے۔

لہ ابن مندہؒ کا بیان ہے کہ رسول اللہ صلی اللہ علیہ وسلم کی وفات کے وقت حضرت ثابتؓ بن ضحاک آٹھ برس کے تھے (اس کا یہی مطلب ہے کہ وہ ستمہ ہجری میں پیدا ہوئے تھے) مگر دوسرے ارباب سیر اور محدثین کے بیانات کی روشنی میں یہ بات واقعی غلط ٹھہرتی ہے۔



علامہ ابن سعدؒ نے طبقات میں لکھا ہے کہ حضرت ثابتؓ بن ضحاک حمراء الاسد میں شریک تھے۔ لے اس کے ساتھ ہی انہوں نے یہ بھی کہا ہے کہ غزوہ حمراء الاسد میں صرف وہی لوگ شریک تھے جو غزوہ اُحُد میں شریک ہو چکے تھے۔ اس وضاحت سے یہی نتیجہ اخذ کیا جاسکتا ہے کہ حضرت ثابتؓ غزوہ اُحُد میں بھی شریک تھے مگر مولانا سعید انصاری مرحوم نے سیر انصار میں ان سب روایات کو اس بنا پر ناقابل اعتبار ٹھہرایا ہے کہ رسول اکرم ﷺ صرف انہی اصحاب کو لڑائی میں شریک ہونے کی اجازت دیتے تھے جن کی عمر کم از کم پندرہ برس کی ہو۔ چونکہ غزوہ بدر اور غزوہ اُحُد کے وقت حضرت ثابتؓ بن ضحاک کی عمر پندرہ برس سے کم تھی اس لیے ان غزوؤں میں ان کے شریک ہونے کو تسلیم نہیں کیا جاسکتا۔ ان کے خیال میں سب سے پہلا غزوہ جس میں حضرت ثابتؓ بن ضحاک شریک ہوئے غزوہ احزاب تھا جو ۶ ہجری میں پیش آیا۔ (گو اس کے بارے میں بھی اہل سیر نے تصریح نہیں کی) حافظ ابن حجر عسقلانیؒ نے اپنی کتاب ”الاصابہ فی تمییز الصحابہ“ میں حضرت ثابتؓ بن ضحاک کی غزوہ حمراء الاسد میں شرکت کو تسلیم کیا ہے مگر ساتھ ہی وضاحت کی ہے کہ وہ لڑائی کے بجائے رہنما (Guide) بنائے گئے تھے یعنی رسول اللہ ﷺ کو حمراء الاسد کا راستہ بتاتے تھے۔ لے

لے غزوہ اُحُد (۳ھ) کے فوراً بعد سرورِ عالم ﷺ نے صحابہ کی ایک جمعیت کے ہمراہ مشرکین قریش کا تعاقب کیا تھا۔ اسی کو غزوہ حمراء الاسد کہا جاتا ہے۔ لے یہی بات حضرت ثابتؓ کے ایک مہنام صحابی حضرت ثابتؓ بن ضحاک (بن امیہ بن ثعلبہ بن جشم بن مالک بن سالم بن غنم بن عوف بن خزرج) کے بارے میں بھی کہی گئی ہے۔ وہ قبیلہ خزرج سے تھے۔ علامہ ابن اثیرؒ نے ”أسد الغابہ“ میں حافظ ابن عبد البرؒ کے حوالے سے صراحت کے ساتھ لکھا ہے کہ یہی ثابتؓ بن ضحاک جنگ اُحُد میں حمراء الاسد کی طرف رسول اللہ ﷺ کے ساتھ رہے۔ وہ جنگِ خندق میں رسول اکرم ﷺ کے ہمراہ سواری (باقی اگلے صفحہ پر)

ایک امکان جس پر صاحب ”سیر انصار“ نے بحث نہیں کی یہ بھی ہو سکتا ہے کہ حضرت ثابت بن ضحاک سلمہ بعد بعثت سے چند سال پہلے پیدا ہوئے ہوں۔ اس صورت میں غزوہ بدر اور غزوہ اُحد میں ان کی شرکت کے بارے میں کوئی اشکال نہیں رہتا۔ واللہ اعلم

(۲)

ایک بات جس پر سب ارباب سیر کا اتفاق ہے، یہ ہے کہ حضرت ثابت بن ضحاک کو ذیقعدہ سلمہ ہجری میں بیعت رضوان کا مہتمم بالشان شرف حاصل ہوا اور یوں وہ ان نفوس قدسی میں شامل ہو گئے جن کو اللہ تعالیٰ نے ان لفظوں میں اپنے راضی ہونے کی بشارت دی۔

لَقَدْ رَضِيَ اللَّهُ عَنْ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ  
(سورہ الفتح آیت - ۱۸)

(اللہ مومنوں سے خوش ہو گیا جب وہ درخت کے نیچے تم سے بیعت کر رہے تھے)

صحیح مسلم میں خود ان سے روایت ہے کہ میں نے درخت کے نیچے رسول اللہ ﷺ کی بیعت کی تھی۔ قیاس یہ ہے کہ بیعت رضوان کے بعد انہوں نے غزوہ خیبر فتح مکہ اور دوسرے مشاہد میں بھی سرور کائنات ﷺ کی ہمراہی کا شرف حاصل کیا۔ سیدنا حضرت عمر فاروق رضی اللہ تعالیٰ عنہ کے عہد خلافت میں شام

(بقیہ حاشیہ صفحہ گزشتہ)

پر سوار تھے۔ یہ ان لوگوں میں سے ہیں جنہوں نے درخت کے نیچے بیعت رضوان کی تھی اور یہ اس زمانے میں کم سن تھے۔ انہوں نے شام کی سکونت اختیار کر لی تھی۔ پھر بصرہ چلے گئے۔ ایسا معلوم ہوتا ہے کہ ان دونوں مہنام صحابہ کے حالات زندگی میں اہل سیر کو التباس ہو گیا ہے اور یہ ایک دوسرے میں گڈڑ ہو گئے ہیں۔ یہ بھی ہو سکتا ہے کہ دونوں ایک ہی شخصیت ہوں اور کسی غلط فہمی کی بناء پر ان کے نسب نامے مختلف لکھے گئے ہوں۔ واللہ اعلم بالصواب۔

فتح ہوا تو حضرت ثابت بن ضحاک نے شام کی سکونت اختیار کر لی پھر کچھ مدت بعد وہاں سے بصرہ (عراق) آ گئے۔ اُن کے سالِ وفات کے بارے میں دو روایتیں ہیں۔ ایک یہ کہ انہوں نے ۳۱ھ ہجری میں وفات پائی۔ دوسری یہ کہ ۶۹ھ اور ۳۱ھ کے درمیان کسی وقت انتقال کیا۔ اس زمانے میں حضرت عبداللہ بن زبیر اور اموی حکومت کے درمیان کشمکش جاری تھی۔

حضرت ثابت بن ضحاک سے ۱۴ احادیث مروی ہیں اور ان کا شمار راویانِ حدیث صحابہ کے طبقہ پنجم میں ہوتا ہے یعنی وہ صحابہ جن کی مرویات کی تعداد چالیس سے کم ہے۔ ان کے روادۃ حدیث میں حضرت عبداللہ بن مغفل اور حضرت ابوقلابہ شامل ہیں۔

حضرت ثابت بن ضحاک کے سلسلہ سے جو روایتیں مروی ہیں ان میں سے تین یہ ہیں :

① رسول اللہ ﷺ نے فرمایا ہے کہ جو شخص اسلام کے سوا اور کسی دین پر جھوٹی قسم کھائے تو وہ ایسا ہی ہے جیسے اس نے کہا۔ ۱۔ (اُسُدُ الغابہ)

② نبی ﷺ نے مزارعت سے منع فرمایا۔ ۲۔ (اُسُدُ الغابہ)

③ ایک شخص نے نذر مانی کہ وہ مقام بوانہ پر اونٹ ذبح کرے گا۔ چنانچہ اس نے رسول اللہ ﷺ سے اس قربانی کی اجازت طلب کی۔ آپ نے دریافت فرمایا کیا

اس مقام پر زمانہ جاہلیت کے بتوں میں سے کوئی بُت تھا جس کی پرستش کی جاتی ہو۔ حاضرین نے عرض کیا، نہیں۔ آپ نے پھر دریافت فرمایا کیا وہاں مشرکوں کا کوئی میلہ لگتا تھا؟ صحابہ نے عرض کیا، نہیں۔ آپ نے اس شخص سے فرمایا کہ تم اپنی نذر پوری کر سکتے ہو اور یاد رکھو، اللہ تعالیٰ کے احکام کے خلاف جو نذر مانی گئی ہو اس کا پورا کرنا جائز نہیں ہے۔ اسی طرح ایسی نذر کا پورا کرنا بھی لازم نہیں ہے جو انسان کے اختیار میں نہ ہو۔ (سُنَنِ ابی داؤد)

۱۔ جس طرح لوگ کہا کرتے ہیں کہ اگر میں فلاں کام کروں تو یہودی ہو جاؤں یا نصرانی ہو جاؤں اس طرح کی قسم سے حضور نے منع فرمایا ہے (حاشیہ اسد الغابہ اردو ترجمہ مولانا محمد عبد الشکور فاروقی)

۲۔ مزارعت کہتے ہیں دو آدمیوں کے مل کر کھیتی باڑی کرنے کو۔ شرکت میں چونکہ جھگڑا ہوتا ہے اس لیے پہلے ممانعت تھی بعد میں اجازت دے دی گئی۔

(حاشیہ اسد الغابہ اردو ترجمہ مولانا محمد عبد الشکور فاروقی)

# حضرت ثعلبہ بن عمرو انصاری

(۱)

قبیلہ خزرج کی شاخ ”مالک بن نجّار“ سے تھے۔ حافظ ابن عبد البر نے ان کا سلسلہ نسب اس طرح بیان کیا ہے: — ثعلبہ بن عمرو بن عبید بن محسن بن عمرو بن عتیک بن عمرو بن مبذول (سدن) بن مالک بن نجّار۔  
کنیت ان کی ابو عبد الرحمن تھی — ہجرت نبوی سے کچھ پہلے یا بعد شرف اسلام سے بہرہ ور ہوئے اور راہِ حق کے جانناز سپاہی بن گئے۔

(۲)

سب سے پہلے حضرت ثعلبہ بن عمرو کی تلوار میدانِ بدر میں پرستانِ باطل کے خلافت بے نیام ہوئی یوں ان کو ”اصحابِ بدر“ کی منغفور جماعت میں شامل ہونے کا عظیم الشان اعزاز حاصل ہو گیا۔ اس کے بعد وہ اُحد، احزاب اور عہد رسالت کے دوسرے تمام غزوات میں مجاہدانہ شریک ہوئے یوں اس مقدس دور کی تمام سعادتوں سے بہرہ ور ہو گئے۔  
اس بات میں تو کوئی اختلاف نہیں کہ اللہ تعالیٰ نے حضرت ثعلبہ بن عمرو کو رتبہ شہادت پر فائز کیا لیکن کب؟ اس کے بارے میں دو روایتیں ہیں۔ پہلی روایت تو یہ ہے کہ امیر المؤمنین حضرت عمر فاروق رضی اللہ تعالیٰ عنہ نے حضرت ابو عبیدہ ثقفیؓ کی قیادت میں جو لشکر عراقِ عرب بھیجا اس میں شامل ہو گئے اور معرکہ جسر (سلسلہ) میں ایرانی مجوسیوں کے خلاف داؤد شجاعت دیتے ہوئے مجاہد شہادت پیا۔  
دوسری روایت یہ ہے کہ حضرت عثمان ذوالنورین رضی اللہ تعالیٰ عنہ کے عہد خلافت میں مدینہ میں شہید ہوئے۔ یہ روایت صرف واقدی نے بیان کی ہے اس لیے پہلی ہی روایت کو ترجیح حاصل ہے۔

(۳)

حضرت ثعلبہ بن عمرو سے یہ دو حدیثیں مروی ہیں :

① (رسول اللہ صلی اللہ علیہ وسلم کے ارشاد کے مطابق) سوار کو (مال غنیمت میں سے)

تین حصے ملیں گے اور دو حصے اس کے گھوڑے کو (الاستیعاب)

② عمر بن سمرہ (مشہور صحابی حضرت عبدالرحمن بن سمرہ کے بھائی) رسول اللہ صلی اللہ علیہ وسلم

کی خدمت میں حاضر ہوئے اور عرض کیا، یا رسول اللہ! میں نے فلاں قبیلہ کا اونٹ چرایا

ہے۔ اس پر نبی صلی اللہ علیہ وسلم نے اس قبیلے کے لوگوں کو بلا بھیجا۔ (دریافت کیے

جانے پر) ان لوگوں نے کہا، ہاں ہمارا ایک اونٹ کھو گیا ہے۔ پس نبی صلی اللہ علیہ وسلم

نے حکم دیا کہ اس کا ہاتھ کاٹ ڈالا جائے۔

ثعلبہ کہتے ہیں کہ میں ان کی طرف دیکھ رہا تھا جس وقت ان کا (عمر بن سمرہ کا)

ہاتھ کاٹ کر (زمین پر) گرا تو وہ اس ہاتھ سے مخاطب ہو کر کہہ رہے تھے! اللہ

کا شکر ہے جس نے مجھے پاک کیا تو نے چاہا تھا کہ میرے تمام جسم کو دوزخ میں

داخل کرے۔

(اُسد الغابہ)

(ایک اور روایت میں ان سے یہ الفاظ منسوب ہیں اللہ کا شکر ہے

جس نے جسم کا یہ ناپاک حصہ مجھ سے الگ کر دیا) لے (بدرا البدور)

رضی اللہ تعالیٰ عنہ

لے اللہ اکبر! صحابہ کرام رضوان اللہ تعالیٰ علیہم اجمعین کی یہ شان تھی کہ اگر کسی سے کوئی لغزش ہو جاتی تو اس کا اعتراف کرنے اور اس کی سزا بھگتنے (اپنے آپ پر حد جاری کرانے) کے لیے خود پیش ہو جاتے۔ (مؤلف)

# حضرت ثَقَفُ بْنُ عَمْرِو اسَدِی

(۱)

ارباب سیر نے ان کا نسب نامہ صرف اتنا ہی بیان کیا ہے :  
ثَقَفُ بْنُ عَمْرِو بْنِ سَمِیْطَ -

بنی غنم بن دودان بن اسد (بن خزیمہ) میں سے تھے اور مکہ میں بنی عبدمناف یا بنی عبدشمس (یہ ایک ہی بات ہے) کے حلیف تھے بعض اصحاب نے انہیں سلمیٰ لکھا ہے لیکن جمہور نے انہیں اسدی قرار دیا ہے۔ ان کی کنیت ابو مالک تھی۔ ہجرت نبویؐ سے پہلے مکہ میں اپنے خاندان سمیت مشرف بہ اسلام ہوئے اور اذن ہجرت ہونے پر ارضِ مکہ کو الوداع کہہ کر مدینہ منورہ چلے گئے۔

(۲)

غزوات کا آغاز ہوا تو حضرت ثَقَفُ بْنُ عَمْرِو کو سب سے پہلے غزوہ بدر الکبریٰ میں شامل ہونے کا مہتمم بالشان شرف حاصل ہوا۔ ان کے دو بھائی حضرت مالک بن عمرو اور حضرت بدلاج بن عمرو رضی اللہ تعالیٰ عنہما بھی اس شرف میں ان کے شریک تھے۔ بدر کے بعد انہوں نے جنگِ اُحُد میں دادِ شجاعت دی۔ حافظ ابن عبد البر کا بیان ہے کہ وہ اسی غزوے میں رتبہ شہادت پر فائز ہوئے۔ مگر موسیٰ بن عقبہؓ نے کہا ہے کہ وہ غزوہ خیبر میں شہید ہوئے۔ انہیں ایک یہودی اُسیر نامی نے شہید کیا۔

(۳)

حضرت ثَقَفُ بْنُ عَمْرِو کے بھائی حضرت بدلاجؓ کو مدیج بھی کہا جاتا ہے۔ وہ غزوہ بدر کے علاوہ عہد رسالت کے دوسرے تمام غزوات میں بھی سرورِ عالم

صَلَّى اللّٰهُ عَلَيْهِ وَسَلَّمَ کے ہمراہ رہے اور ۵۷ھ ہجری (امیر معاویہؓ کے دورِ خلافت) میں وفات پائی۔

ان کے دوسرے بھائی حضرت مالکؓ کے شریکِ بدر ہونے پر تو سب اہل سیر کا اتفاق ہے مگر اس کے بعد عہدِ رسالت کے کسی غزوے میں ان کا ذکر نہیں آتا۔ ہو سکتا ہے کہ شریک ہوئے ہوں مگر کوئی خاص کارنامہ سرانجام نہ دینے کی بنا پر کسی نے ذکر نہ کیا ہو۔ تاہم ان کی جلالتِ قدر کا یہی ثبوت کافی ہے کہ وہ اہل بدر میں سے ہیں۔

ابن اثیرؒ کا بیان ہے کہ حضرت مالکؓ بن عمرو نے سیدنا حضرت ابوبکر صدیقؓ کے عہدِ خلافت میں فتنہ ارتداد کے استیصال میں حصہ لیا اور اسی سلسلے میں یمامہ کی مشہور جنگ میں جاہم شہادت پیا۔

رضی اللہ تعالیٰ عنہم

دین پر قائم رہنے والوں کو اللہ کی حفاظت حاصل ہوگی،

حضرت معاویہؓ کہتے ہیں کہ میں نے نبی صَلَّی اللّٰهُ عَلَيْهِ وَسَلَّمَ سے سنا، فرماتے تھے کہ میری امت میں ایک گروہ ہمیشہ ایسا رہے گا جو دین پر قائم رہے گا۔ اس گروہ کا ساتھ چھوڑنے والے اور مخالفت کرنے والے اُسے کوئی نقصان نہیں پہنچا سکیں گے۔ یہاں تک کہ اللہ تعالیٰ کا فیصلہ (قیامت) آپہنچے اور وہ دین پر اسی طرح قائم رہیں گے۔  
(متفق علیہ مشکوٰۃ باب ثواب بندہ الامۃ ص ۵۸۲)

# حضرت جابر بن سلیم

(۱)

ان کے نام کے بارے میں اختلاف ہے۔ بعض نے جابر بن سلیم لکھا ہے اور بعض نے سلیم بن جابر۔ علامہ ابن اثیرؒ نے ”اُسْدُ الغابۃ“ میں امام بخاریؒ کے حوالے سے جابر بن سلیم کو صحیح قرار دیا ہے۔ ارباب سیر نے ان کا شجرہ نسب بیان نہیں کیا البتہ اس پر سب کا اتفاق ہے کہ ان کا نسب تعلق بنو تمیم کی ایک شاخ بلہجیم سے تھا اور ان کی کنیت ابو جریٰ تھی۔ نسب کے لحاظ سے ان کو تمیمی بھی کہا جاتا ہے اور تمیمی بھی۔ ان کے حالات زندگی کے بارے میں کُتُب سیر سوائے ایک واقعہ بیان کرنے کے بالکل خاموش ہیں۔ یہ واقعہ ان کا قبول اسلام ہے جو خود ان کی اپنی زبانی مختلف کُتُب حدیث میں منقول ہوا ہے۔ یہ بات تو یقینی ہے کہ یہ ایمان افروز واقعہ ہجرت نبویؐ کے بعد مدینہ منورہ میں پیش آیا مگر کس سال پیش آیا، اس کے بارے میں ثلوث کے ساتھ کچھ نہیں کہا جاسکتا۔ بہر صورت یہی واقعہ ان کی کتاب سیرت کا سب سے جلی عنوان ہے۔

(۲)

حضرت ابو جریٰ جابر بن سلیم کہتے ہیں کہ میں مدینہ پہنچا (اور میں اس وقت رسول اللہ صلی اللہ علیہ وسلم کے بارے میں کچھ نہیں جانتا تھا) میں نے ایک صاحب کو دیکھا کہ لوگ ان کی رائے پر چلتے ہیں (یعنی جو کچھ وہ کہتے ہیں اس پر عمل کرتے ہیں) میں نے لوگوں سے پوچھا کہ یہ کون شخص ہیں۔ انہوں نے مجھے بتایا کہ یہ اللہ کے رسول

اے مولانا شاہ معین الدین احمد ندوی مرحوم نے سیر الصحابہ حصہ ہفتم میں ان کا نام جابر بن سلیم لکھا ہے لیکن یہ صحیح نہیں۔ اصل نام جابر بن سلیم ہے۔ (طالب ہاشمی)



ہیں، ان پر اللہ کی رحمت اور سلام ہو۔ میں آپ کے پاس گیا اور کہا:

”عَلَيْكَ السَّلَامُ يَا رَسُولَ اللَّهِ“

میں نے دو مرتبہ یہ الفاظ کہے۔ آپ نے فرمایا، عَلَيْكَ السَّلَامُ نہ کہو۔ یہ مُردوں کا سلام ہے (یعنی زمانہ جاہلیت میں اس طرح مُردوں کو سلام کیا کرتے تھے، اس کے بجائے) السَّلَامُ عَلَيْكَ کہو۔

میں نے عرض کیا، آپ اللہ کے رسول ہیں؟

آپ نے فرمایا، ہاں میں اُس کا رسول ہوں جس کی شان یہ ہے کہ اگر تمہیں کوئی تکلیف اور دکھ ہو اور تم اس کو پکارو تو وہ تمہارے دکھ اور تکلیف کو دور کر دے اور اگر تم قحط سالی میں مبتلا ہو جاؤ اور تم اس سے دعا کرو تو وہ تمہارے لیے زمین سے سنبہ (پیداوار) پیدا کر دے۔ اور جب تم آبادی سے دور کسی جنگل یا باغ میں ہو اور تمہاری سواری کا جانور گم ہو جائے اور تم اس سے دعا کرو تو تمہاری سواری کے گمشدہ جانور کو تمہارے پاس پہنچا دے۔

یہ سُن کر میں نے عرض کیا، مجھ کو کچھ نصیحت فرمائیے۔

آپ نے فرمایا: ”تمہیں میری پہلی نصیحت یہ ہے کہ تم کبھی کسی کو گالی نہ دینا۔ (حضرت جابر بن سلیم کہتے ہیں کہ اس کے بعد میں نے عمر بھر کسی کو گالی نہ دی نہ کسی آزاد کو نہ غلام کو اور نہ اونٹ بکری جیسے کسی جانور کو بھی)۔

پھر آپ نے مجھے یہ نصیحتیں فرمائیں :-

کسی نیکی کو حقیقہ نہ سمجھو۔ (ایک روایت میں ان الفاظ کا اضافہ ہے کہ اسی قدر ہو کہ تم اپنے ڈول سے کسی پیاسے کے برتن میں پانی ڈال دو یا اپنے بھائی سے شکستہ روٹی سے بات کر لو)

اور اپنا تہبند (یا ازار) آدھی پٹلیوں تک اونچا رکھو اگر اتنا اونچا رکھنا پسند نہ ہو تو (کم سے کم) ٹخنوں تک اونچا رکھو۔ اور تہبند (یا ازار) کو زیادہ نیچے لٹکانے سے پرہیز کرو کیونکہ یہ تکبر کی علامت ہے اور اللہ تعالیٰ (مخلوق کے) تکبر کو پسند

نہیں کرتا۔

اور اگر کوئی شخص تمہیں گالی دے اور تم کو تمہارے اس عیب پر شرم دلائے  
جو اس کو معلوم ہے تو تم اس کے اُس عیب پر جو تم کو معلوم ہے اس کو شرم نہ  
دلاؤ۔ اس طرح اس کی زبان درازی کا پورا وبال اسی کی گردن پر ہوگا۔  
(سنن ابی داؤد)

(۳)

ایک اور روایت میں حضرت ابو جریؓ سے یہ الفاظ منسوب ہیں :  
” میں اپنے قبیلے کی ایک جماعت کے ساتھ نبی صلی اللہ علیہ وسلم کے پاس  
آیا اور میں ایک قطری تہبند باندھے ہوئے تھا جس کے کنارے میرے  
قدموں تک تھے اور میں چادر اوڑھے ہوئے تھا۔ میں نے رسول اللہ صلی  
اللہ علیہ وسلم کی خدمت میں عرض کیا کہ آپ مجھے کچھ سکھائیے جس سے خدا  
مجھے نفع دے۔ آپ نے فرمایا، تم ذرا اسی بھلائی کو حقیر نہ جانو اگرچہ  
تم اپنے برتن سے پیاسے کے برتن میں پانی ہی ڈال دو اور یہ کہ اپنے  
بھائی سے خندہ پیشانی سے ملو اور جب وہ چلا جائے تو اس کی غیبت  
نہ کرو۔ (اُسُدُ الغابہ)

علامہ ابن اثیرؒ کا بیان ہے کہ حضرت جابر بن سلیم بصرہ میں رہتے تھے۔ اس کا  
مطلب یہ ہے کہ وہ سرورِ عالم صلی اللہ علیہ وسلم کی رحلت کے بعد عرصہ تک حیات  
رہے کیونکہ بصرہ حضرت عمر فاروقؓ کے عہدِ خلافت میں آباد ہوا۔  
صفحہ اللہ تعالیٰ عنہ

# حضرت جابر بن عتیک انصاری

(۱)

بعض روایتوں میں ان کا نام جبر بن عتیک بھی آیا ہے۔ قبیلہ اوس کے خاندان بنو معاویہ بن مالک سے تھے۔ نسب نامہ یہ ہے :-

جابر بن عتیک بن قیس بن حارث بن حبیشہ بن حارث بن امیہ بن زید بن معاویہ بن مالک بن عمرو بن عوف بن مالک بن اوس۔  
ان کی کنیت ابو عبد اللہ تھی۔

ہجرت نبوی کے قریبی زمانے میں (کچھ عرصہ پہلے یا کچھ عرصہ بعد) شرفِ اسلام سے بہرہ ور ہوئے۔ بہر صورت وہ غزوہ بدر (رمضان ۱؎ ہجری سے پہلے) حلقہ بگوشِ اسلام ہو چکے تھے۔ اس وقت ان کی عمر تیس برس کے لگ بھگ تھی۔ بڑے مخلص اور بہادر مسلمان تھے۔ قبولِ اسلام کے بعد انہوں نے اپنی جان راہِ حق میں قربان کر دی۔ سب سے پہلے ان کی تلوار دشمنانِ حق کے خلاف بدر کے میدان میں چمکی۔ اس کے بعد انہوں نے اُحد، خندق اور عہدِ رسالت کے دوسرے تمام غزوات میں دادِ شجاعت دی۔ فتح مکہ (رمضان ۲؎ ہجری) کے موقع پر بنی معاویہ بن مالک کا جھنڈا انہی کے ہاتھ میں تھا۔ عہدِ رسالت کے بعد حضرت جابر بن عتیک کے مشاغل اور سرگرمیوں کی تفصیل کسی کتاب میں نہیں ملتی صرف اتنا پتہ چلتا ہے کہ انہوں نے ۱۰؎ ہجری میں اکانہ ۹؎ سال کی عمر میں وفات پائی۔

(۲)

سنن ابی داؤد اور سنن نسائی میں حضرت جابر بن عتیک رضی اللہ تعالیٰ عنہ سے یہ حدیث مردی ہے :- ”یٰھو اللہ صلی اللہ علیہ وسلم عبد اللہ بن ثابت (کی عیادت) کے لیے

تشریف لائے تو آپ نے دیکھا کہ وہ بے ہوش ہیں۔ آپ نے ان کو بلند آواز سے پکارا مگر انہوں نے کوئی جواب نہ دیا۔ آپ نے اِنَّا لِلّٰہِ وَاِنَّا اِلَیْہِ رَاجِعُونَ پڑھا اور فرمایا، اے ابوالریح تم ہم سے جدا کر لیے گئے۔ اس پر عورتیں زور زور سے رونے لگیں ہیں (جابر بن عتیک) نے ان کو چپ کرنا چاہا تو رسول اللہ صلی اللہ علیہ وسلم نے فرمایا، اہنہ، چھوڑ دو یاں جب یہ گر جائیں تو اس وقت کوئی رونے والی نہ رہے۔ لوگوں نے عرض کیا، یا رسول اللہ! گر جانے کا کیا مطلب ہے؟ آپ نے فرمایا، جب مر جائیں۔ ان کی بیٹی نے کہا، خدا کی قسم! میں اس بات کی امید دار تھی کہ یہ شہید ہوں گے (نہ یہ کہ اپنے بستر پر مریں گے) کیونکہ (اے ابوالریح) آپ نے جہاد کا سامان بالکل ٹھیک کر لیا تھا۔ اس پر رسول اللہ صلی اللہ علیہ وسلم نے فرمایا، اللہ تعالیٰ نے ان کا ثواب ان کی نیت کے مطابق مقدّر کر دیا ہے اور تم لوگ شہادت کس کو کہتے ہو؟ صحابہؓ نے عرض کیا، اللہ کے راستے میں قتل ہو جانے کو۔ رسول اللہ صلی اللہ علیہ وسلم نے فرمایا، اللہ کے راستے میں قتل ہو جانے کے علاوہ (اور طریقوں سے بھی لوگ) شہید ہوتے ہیں۔ طاعون سے مرنے والا، پیٹ کے مرض سے مرنے والا، جل کر مرنے والا، کسی چیز کے نیچے دب کر مرنے والا۔ عورت جو حمل میں مر جائے (یعنی وہ عورت جو بچہ پیٹ ہی میں رہ جانے اور پیدا نہ ہونے کی وجہ سے مر جائے) یہ سب شہید ہیں۔

ایک روایت میں یہ اضافہ ہے کہ ذات البغضب (ممنونہ) سے مر جانے والا بھی شہید ہے۔ حضرت جابر بن عتیک کے ایک بھائی حضرت حارث بن عتیک اور بھتیجے عتیکؓ بن حارث بن عتیک کو بھی شرف صحابیت حاصل تھا۔ وہ غزوہ اُحد اور جملہ مشاہدہ مابعد میں شریک تھے۔

رضی اللہ تعالیٰ عنہم

# حضرت جرہد بن رزاح سلمیٰ

(۱)

جرہد نام تھا اور ابو عبد الرحمن کنیت تھی۔ نسب تعلق بنو اسلم بن افضلی سے تھا۔ نام، کنیت اور خاندان پر تو سب کا اتفاق ہے مگر نسب نامہ میں اختلاف ہے۔ بعض اہل سیر نے ان کا نسب نامہ اس طرح لکھا ہے :

جرہد بن رزاح بن عدی بن سہم بن مازن بن حارث بن سلمان بن اسلم بن افضلی۔

اور بعض نے ان کے شجرہ نسب میں رزاح بن عدی سے نیچے چار پشتیں اور داخل کی ہیں یعنی جرہد بن خویلد بن نحرہ بن عبد یلیل بن زرعہ بن رزاح بن عدی .... کچھ ارباب سیر نے یہ خیال ظاہر کیا ہے کہ جرہد بن خویلد بنو اسلم کے ایک اور آدمی تھے لیکن علامہ ابن اثیر کہتے ہیں کہ ویر میں ان دونوں کو ایک ہی (شخصیت) سمجھتا ہوں۔ " معلوم ہوتا ہے کہ ان کے نسب نامہ میں بعض ارباب سیر کو تسامح ہو گیا بہر صورت جرہد سلمیٰ کا صحابی ہونا ثابت ہے۔

(۲)

حضرت جرہد سلمیٰ فتح مکہ سے پہلے مدینہ منورہ آئے اور شرف اسلام سے بہرہ ور ہو کر اصحاب صفہ میں شامل ہو گئے۔ بعد میں انہوں نے مدینہ میں اپنا گھر بنالیا اور یہیں ساری زندگی گزار دی۔ ایک دفعہ وہ مسجد میں تھے اور ان کی ران کھلی ہوئی تھی اتفاق سے رسول اکرم صلی اللہ علیہ وسلم کا ادھر سے گزر ہوا۔ آپ نے حضرت جرہد کو اس حالت میں دیکھا تو فرمایا کہ ران بھی عورت ہے (یعنی اس کا ستر بھی ضروری ہے) (جامع ترمذی)

حافظ ابن حجرؒ نے ”الأصابہ“ میں بیان کیا ہے کہ ایک مرتبہ حضرت جبریلؑ بائیں ہاتھ سے کھانا کھا رہے تھے۔ رسول اللہ صلی اللہ علیہ وسلم نے دیکھا تو فرمایا، دائیں ہاتھ سے کھایا کرو۔

حضرت جبریلؑ نے عرض کیا، یا رسول اللہ اس میں آزار ہے (کوئی ایسی تکلیف ہے کہ داہنے ہاتھ کے استعمال سے معذور ہوں)۔  
 آپ حضور صلی اللہ علیہ وسلم نے آزار پر دم کر دیا۔ اللہ تعالیٰ نے آزار کو دور کر دیا اور پھر کبھی اس ہاتھ میں کوئی شکایت پیدا نہیں ہوئی۔  
 علامہ ابن سعدؒ کا بیان ہے کہ حضرت جبریلؑ نے امیر معاویہؓ کے عہد خلافت میں مدینہ منورہ میں وفات پائی۔  
 رضی اللہ تعالیٰ عنہ



حضرت عمر بن خطاب رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے سنا۔ آپؐ فرماتے تھے کہ تمام عملوں کا دار و مدار نیت پر ہے اور ہر شخص ہی کچھ پائے گا جس کی اس نے نیت کی۔ جس نے اللہ اور اس کے رسول کے لیے ہجرت کی اس کی ہجرت اللہ اور اس کے رسول ہی کے لیے ہوگی اور جس نے دنیا حاصل کرنے کے لیے کی وہ اُسے پلے گا۔ یا کسی عورت سے نکاح کرنے کے لیے ہجرت کی تو اس کی ہجرت اسی چیز کے لیے شمار ہوگی جس کے لیے اس نے ہجرت کی۔ (صحیح بخاری و مسلم)

# حضرت جعشم الخیر بن خلیبہ حرمی

(۱)

حضرت جعشمؓ ان صحابہ کرامؓ میں سے ہیں جن کو بارگاہ رسالت سے ”خیر“ کا لقب عطا ہوا تھا۔ اس سے معلوم ہوتا ہے کہ وہ بڑے یک فطرت، بُرد بارادر صلح آدمی تھے۔ نسب نامہ یہ ہے :

جعشمؓ بن خلیبہ بن شامی (یا شاہی) بن موہب بن اسد بن جعشم بن حُریم بن صدف -

ان کی شادی قریش کے خاندان بنی امیہ میں ہوئی۔ بیوی کا نام آمنہ بنت طلیق (بن سفیان بن امیہ بن عبد شمس بن عبد مناف بن قصی) تھا۔ ۶ ہجری سے پہلے شرف ایمان سے بہرہ ور ہوئے۔

(۲)

ذیقعدہ ۶ ہجری میں سرورِ عالم صلی اللہ علیہ وسلم نے عمرہ کے لیے مکہ کا قصد فرمایا تو چودہ سو صحابہ کرامؓ آپ کے ہمراہ تھے۔ ان میں جعشم الخیرؓ بھی شامل تھے۔ مشرکین مکہ کی مزاحمت کی بناء پر حضور صلی اللہ علیہ وسلم حدیبیہ کے مقام پر پھہر گئے وہیں بیعت رضوان کا تاریخ ساز واقعہ پیش آیا جس میں آپؐ کے تمام جاں نثاروں نے ایک رخت کے نیچے باطل کے خلاف آخری دم تک لڑنے کی بیعت کی۔ حضرت جعشمؓ کو بھی یہ عظیم سعادت حاصل ہوئی۔

حافظ ابن عبد البرؒ کا بیان ہے کہ سید الانبیاء والمرسلین صلی اللہ علیہ وسلم نے انہیں اپنا پیہر مبارک، نعلین اور کچھ موئے مبارک عنایت فرمائے۔ یہ نصیب، اللہ اکبر، کوٹنے کی جائے ہے

بیعتِ رضوان کے بعد حضرت جعشمؓ کا ذکر عہدِ رسالت کے کسی غزوے میں نہیں آتا لیکن قیاس یہ ہے کہ وہ بعض غزوات میں ضرور شریک ہوئے ہوں گے۔

(۳)

حضرت جعشمؓ انجیر کے زمانہ وفات کے بارے میں دو روایتیں ہیں ایک تو یہ کہ وہ حضرت ابو بکر صدیقؓ کے عہدِ خلافت میں مرتدین کے استیصال کے لیے بھیجے جانے والے کسی لشکر میں شامل تھے اور مرتدین کے خلاف جہاد کرتے ہوئے شہید ہو گئے۔

دوسری روایت یہ ہے کہ حضرت عمر فاروق رضی اللہ تعالیٰ عنہ کے عہدِ خلافت میں بھی حیات تھے اور جب مصر پر لشکر کشی ہوئی تو وہ اس میں مجاہدانہ شریک ہوئے اور کئی معرکوں میں دادِ شجاعت دی یہاں تک کہ مصر پر یرجم اسلام بلند ہو گیا۔ اس کا مطلب یہ ہے کہ انہوں نے عہدِ فاروقی کے اواخر یا اس کے بعد کسی وقت وفات پائی۔ واللہ اعلم بالصواب  
رضی اللہ تعالیٰ عنہ

## قیامت کے دن رحمتِ خداوندی کا سایہ کن لوگوں پر ہوگا،

حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم نے فرمایا: کیا تم جانتے ہو کہ اللہ تعالیٰ کے سایہ میں قیامت کے دن کون سب پہلے پناہ پائیں گے۔ لوگوں نے عرض کیا: اللہ اور اس کا رسول بہتر جانتا ہے۔ فرمایا: وہ لوگ کہ جب حق پیش کیا جائے تو قبول کر لیں اور جب حق اُن سے مانگا جائے تو بے تامل دیں اور دوسروں کے معاملہ میں وہی فیصلہ کریں جو وہ خود اپنے معاملے میں کرتے ہیں۔

(رواہ احمد مشکوٰۃ باب الامارۃ والقضاء ص ۳۲۲)



# حضرت جُعیل بن سراقہ

(۱)

حضرت جُعیل بن سراقہ کا نہ شجرہ نسب کسی کو معلوم ہے اور نہ ان کے نام اور خاندان پر ارباب سیر کا اتفاق ہے۔ ظاہری حُسن اور وجاہت سے یکسر محروم تھے اور مادی وسائل کی یہ کیفیت تھی کہ فقراءِ اسلام یعنی اصحابِ ضُقت میں شامل تھے۔ ان تمام باتوں کے باوجود وہ سید الانبیاء والمرسلین صَلَّی اللہُ عَلَیْہِ وَاٰلِہٖ وَسَلَّم کے نہایت محبوب صحابی تھے اور آپ ان پر بے حد اعتماد فرماتے تھے۔

ان کا نام بعض نے جُعیل لکھا ہے اور بعض نے جعال۔ ایک روایت میں جفال بھی آیا ہے مگر بقول ابن اثیر حریہ بالکل غلط ہے۔ جہاں تک جُعیل اور جعال کا تعلق ہے تو امام محمد بن اسحاق رحمۃ اللہ علیہ کے نزدیک جُعیل صحیح نام ہے البتہ دوسرے ارباب سیر نے جعال کو ترجیح دی ہے۔ ایک رائے یہ بھی ہے کہ شاید ”جُعیل“ جعال کی تصغیر ہے۔ واللہ اعلم بالصواب

اب رہا خاندان تو بعض نے ان کو غفاری لکھا ہے، بعض نے ضمری، بعض نے

لے ارباب سیر نے جعال اور جُعیل نام کے دو اور صحابہ کا ذکر بھی کیا ہے۔

حضرت عمرؓ سے روایت ہے کہ ایک شخص رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر عرض کیا کہ یا رسول اللہ بتائیے کہ اگر میں آپ کے سامنے (کفار سے) لڑوں یہاں تک کہ قتل کر دیا جاؤں تو کیا اللہ تعالیٰ مجھے جنت میں داخل کر دے گا اور مجھے حقیر نہ سمجھے گا؟ آپ نے فرمایا، ہاں۔ انہوں نے عرض کیا، یا رسول اللہ یہ کیونکر ہوگا، میرے بدن سے تو بدبو آتی ہے۔ میرا رنگ سیاہ ہے اور میں مکینہ خاندان سے ہوں۔ یہ کہہ کر وہ چلے گئے اور صفِ جنگا ہ (باقی حاشیہ اگلے صفحہ پر)

ثعلبی اور بعض نے حمیری لکھا ہے اور کچھ لوگ یہ بھی کہتے ہیں کہ وہ بنی سواد سے تعلق رکھتے تھے جو بنی سلمہ کی ایک شاخ ہے۔ واللہ اعلم

(۲)

اللہ تعالیٰ نے حضرت جُعَیلؓ کو حُصْنِ صَوْرَت کے بجائے حُصْنِ سیرت سے نوازا

(بقیہ حاشیہ صفحہ گزشتہ)

میں گُھس کر لڑنا شروع کر دیا یہاں تک کہ شہید ہو گئے۔ رسول اللہ صَلَّی اللہُ عَلَیْہِ وَاٰلِہٖ وَسَلَّم کا ادھر گزرتا ہوا تو آپؐ نے فرمایا، اے جعال! اب اللہ نے تمہارے بدن کو خوشبودا کر دیا اور تمہارا چہرہ پسید کر دیا۔ بعض اہل سیر نے یہ خیال ظاہر کیا ہے کہ بھدے خدو خال اور سیاہ رنگ کے یہی جعال ہیں جو رسول اکرم صَلَّی اللہُ عَلَیْہِ وَاٰلِہٖ وَسَلَّم کے صحابی تھے مگر ابن اثیرؒ کہتے ہیں کہ یہ جعال اور ہیں کیونکہ وہ رسول اللہ صَلَّی اللہُ عَلَیْہِ وَاٰلِہٖ وَسَلَّم کے زمانے میں شہید ہو گئے تھے جبکہ دوسرے جعالؓ نے نبی صَلَّی اللہُ عَلَیْہِ وَاٰلِہٖ وَسَلَّم سے روایت کی ہے۔ اسی طرح جعیل کے بارے میں حضرت عروۃ بن زبیرؓ نے عبد اللہ بن کعبؓ بن مالک سے روایت کی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے غزوہٗ اخزاب میں خندق کھدوانی شروع کی تو آپؐ نے مختلف کام لوگوں میں تقسیم کر دیئے (کوئی کھودتا تھا کوئی مٹی ڈھونڈتا تھا) اور خود رسول اللہ صَلَّی اللہُ عَلَیْہِ وَاٰلِہٖ وَسَلَّم بھی ان کے ساتھ برابر کام کر رہے تھے۔ لوگوں میں ایک شخص جعیل تھے جن کا نام حضورؐ نے عمر رکھا تھا۔ بعض لوگوں نے رجز میں یہ شعر پڑھا:

سماہ فن بعد جعیل عمرا  
دکان لبائس یو ما ظہرا  
(یعنی حضورؐ نے جعیل کے بجائے ان کا نام عمر رکھا وہ ایک زلمے میں غریبوں کے پشت پناہ تھے)  
اور رسول اللہ صَلَّی اللہُ عَلَیْہِ وَاٰلِہٖ وَسَلَّم بھی جب وہ عمر کہتے تھے تو عمر کہتے تھے اور جب وہ لوگ ظہرا کہتے تھے تو آپؐ بھی ان کے ساتھ ظہرا کہتے تھے۔

ایک اور جعیل جن کا ذکر کُتُبِ سیر میں آیا ہے ان کے باپ کا نام زیاد بیان کیا گیا ہے اور ان کو بصراحت بنو اشجع کے ایک فرد بتایا گیا ہے۔ (أُسْدُ الْغَابَةِ فی مَعْرِفَةِ الصَّحَابِ)

تھا۔ وہ دعوتِ توحید کے ابتدائی زمانے ہی میں شرفِ اسلام سے بہرہ ور ہو گئے اور اپنے اخلاصِ عمل کی بدولت بارگاہِ رسالت میں درجۂ تقرب حاصل کر لیا۔ سب سے پہلے غزوہٴ اُحُد میں دادِ شجاعت دی۔ اس کے بعد غزوہٴ خندق اور اس سے متصل غزوہٴ بنی قریظہ میں شریک ہوئے۔ آخر الذکر غزوہ میں ان کی ایک آنکھ شہید ہو گئی۔

رحمتِ عالم صلی اللہ علیہ وسلم کے نزدیک حضرت جعیلؓ کی کیا قدر و منزلت تھی اس کا اندازہ اس امر سے کیا جاسکتا ہے کہ سلمہ بحری میں آپؐ غزوہٴ بنی مصطلق (یا مریع) کے لیے تشریف لے گئے تو حضرت جعیلؓ کو اپنی جگہ مدینہ کا امیر بنا کر چھوڑ گئے (الاصابہ) فتح مکہ کے بعد غزوہٴ خُنین (۶۵۷ھ) پیش آیا تو حضرت جعیلؓ اس میں بڑے جوش اور جذبے کے ساتھ شریک ہوئے۔ کفار کی شکست کے بعد حضورؐ نے مالِ غنیمت تقسیم کیا تو آپؐ نے نئے مسلمانوں کو تالیفِ قلب کے لیے زیادہ حصہ دیا۔ ایک صاحب نے بارگاہِ رسالت میں عرض کیا، یا رسول اللہ! آپؐ نے اقرع بن حابس تمیمی اور عیینہ بن حصن فراری کو ستو ستو اونٹ دیئے اور جعیلؓ کو آپؐ نے چھوڑ دیا۔ آپؐ نے فرمایا:

”قسم اس ذات کی جس کے ہاتھ میں میری جان ہے کہ اگر تمام روئے زمین پر عیینہ اور اقرع جیسے لوگ ہو جائیں تو جعیلؓ مجھے ان سب سے زیادہ محبوب ہیں نے اقرع اور عیینہ کو تالیفِ قلب کے لیے دیا ہے (تاکہ وہ راسخ الایمان مسلمان بن جائیں) اور جعیلؓ تو (سچا اور پکا) مسلمان ہی ہے“ (یقیناً شام) اربابِ سیر نے حضرت جعیلؓ کے ایک بھائی کا ذکر کیا ہے جس کا نام عوفؓ تھا وہ بھی شرفِ صحابیت سے بہرہ ور تھے۔ ان سے روایت ہے کہ میرے ہاتھ سے (حادثاتی طور پر) سنان بن سلمہ کو تلوار لگ گئی جس کے صدمہ سے وہ فوت ہو گئے۔ رسول اللہ صلی اللہ علیہ وسلم نے ان کی دیت نہیں دلائی اور میرے بھائی جعیلؓ بن سراقہ کی آنکھ غزوہٴ بنی قریظہ میں جاتی رہی اس کی دیت بھی آپؐ نے نہیں دلائی۔ (أُسْدُ الْغَابَةِ)

صفحہ اللہ عنہم



## حضرت جُنْدُب بن عبد اللہ بحلی

علامہ ابن اثیرؒ نے ”اُسْدُ الغَابَةِ فی معرفۃ الصحابہ“ میں ان کے حسب نسب کے بارے میں یہ عبارت لکھی ہے :

”و جُنْدُب بن عبد اللہ بن سفیان بحلی عُلُقَی - (عُلُقَہ بفتح عین لام)  
ایک شاخ ہے قبیلۂ بحیلہ کی یہ عُلُقَہ بیٹے ہیں عبقر بن انمار بن ارث  
بن عمرو بن غوث۔“

حضرت جُنْدُب بن عبد اللہ اگرچہ قدمائے صحابہ میں نہیں ہیں لیکن اپنے علم و فضل اور روایت حدیث کی بناء پر جلیل القدر صحابہ میں شمار ہوتے ہیں ابن مندہؒ اور حافظ ابوالغیمؒ نے لکھا ہے کہ لوگ ان کو ”جُنْدُب الخیر“ کہتے تھے بلکہ کسی سیرت نگار نے حضرت جُنْدُبؓ کے قبول اسلام کا زمانہ نہیں لکھا البتہ ان سے مروی احادیث سے ظاہر ہوتا ہے کہ انہوں نے سرورِ عالم صلی اللہ علیہ وسلم کا کافی فیض صحبت اٹھایا۔ حضورؐ کی رحلت کے بعد طویل عرصہ تک زندہ رہے۔ پہلی صدی ہجری کے چھٹے اور ساتویں عشرے میں حضرت عبد اللہ بن زبیرؓ اور اموی حکمرانوں کے درمیان جو کشمکش ہوئی حضرت جُنْدُبؓ اس وقت حیات تھے۔ وہ اس خانہ جنگی کو فتنہ سے تعبیر کرتے تھے اور لوگوں کو اس سے کنارہ کش ہونے کی تلقین کرتے تھے۔ اُس زمانے میں ایک دن انہوں نے لوگوں کو جمع کیا اور ان کے سامنے یہ تقریر کی :-

اے ابنِ کلبیؓ نے اس سے اختلاف کیا ہے وہ کہتے ہیں کہ ”جُنْدُب الخیر“ وہ جُنْدُب تھے جو عبد اللہ بن اُخرم از دی غامدی کے بیٹے تھے جبکہ یہ جُنْدُب بحلی تھے (واللہ اعلم بالصواب)

”و اے لوگو! رسول اللہ صلی اللہ علیہ وسلم نے مسلمانوں کا ایک لشکر مشرکوں کی طرف بھیجا۔ جب دونوں فریق ایک دوسرے کے مقابل ہوئے تو مشرکوں میں ایک ایسا شخص تھا کہ جب وہ کسی مسلمان پر حملہ کرتا اسے قتل کر دیتا۔ ایک مسلمان نے (جو اسامہ بن زیدؓ) تھے موقع پا کر اس کو اپنی تلوار کی زد میں لے لیا۔ اس نے (اپنے بچاؤ کے لیے) کہا لا الہ الا اللہ مگر انہوں نے (اس کے کہنے کو التفات کے قابل نہ سمجھا) اس کو قتل کر دیا۔ پھر یہ لشکر فتح کی خوشخبری لے کر رسول اللہ صلی اللہ علیہ وسلم کی خدمت میں واپس آیا۔ آپؐ نے سب کیفیت دریافت کی اور پھر آپؐ نے اسامہؓ کو بلا کر پوچھا کہ تم نے اس شخص کو کیوں قتل کیا؟ انہوں نے عرض کیا، یا رسول اللہ! اس شخص نے مسلمانوں میں سخت آفت برپا کر رکھی تھی، فلاں فلاں مسلمان کو اس نے قتل کیا تھا۔ جب میں نے اس پر تلوار اٹھائی تو اس نے (اپنے آپ کو تلوار کی زد میں دیکھ کر جان بچانے کے لیے) لا الہ الا اللہ کہہ دیا۔ رسول اللہ صلی اللہ علیہ وسلم نے فرمایا، پھر تم نے اس کو قتل کر دیا۔ انہوں نے عرض کیا، ہاں۔ آپؐ نے فرمایا، پھر تم لا الہ الا اللہ کا کیا جواب دو گے جب وہ قیامت کے دن (مشکل ہو کر) آئے گا۔ آپؐ بار بار یہی فرماتے تھے۔“

یہ حدیث بیان کر کے حضرت جندبؓ نے لوگوں سے کہا :-

” دیکھو ایک فتنہ (مسلمانوں کا باہمی جدال و قتال) نمودار ہوا ہے جو اس فتنے میں پڑے گا ہلاک ہو جائے گا۔“

لوگوں نے کہا، ”اللہ آپؐ کو خوش رکھے آپؐ ہمیں کیا حکم دیتے ہیں اگر وہ فتنہ ہمارے شہر میں آجائے؟“ (یعنی پھر ہم کیا کریں)

حضرت جندبؓ نے فرمایا، ”تم اپنے گھروں میں گھس جاؤ۔“

لوگوں نے کہا، ”اگر فتنہ ہمارے گھروں میں بھی آجائے تو پھر کیا کریں؟“

فرمایا، ”تو تم اپنی کوٹھڑیوں میں گھس جاؤ۔“  
 لوگوں نے کہا: ”اگر فتنہ ہماری کوٹھڑیوں میں بھی آجائے تو ہم کیا کریں؟“  
 فرمایا: ”تم اپنے چھپنے کے مقامات میں پناہ لو۔“  
 لوگوں نے کہا: ”اگر وہ ہمارے چھپنے کے مقامات میں بھی آجائے تو پھر کیا کریں؟“  
 حضرت جُنْدُبؓ نے فرمایا: ”تو خدا کے بند و مقتول بنو قاتل نہ بنو۔“ (اُسْدُالْغَابِہ)

(۲)

حضرت جُنْدُبؓ بن عبد اللہ کو تبلیغ و ہدایت میں بڑا انہماک تھا۔ لوگوں کو اکثر اپنے مواعظِ حَسَنَہ سے مستفیض کرتے رہتے تھے۔ بعض علمائے اپنی کتابوں میں ان کے مواعظِ نقل کیے ہیں ان میں سے کچھ یہ ہیں:

”و لوگو! اللہ سے ڈرو اور قرآن پڑھو۔ یہ اندھیری رات کے لیے نور ہے اور دن کے لیے رونق۔ تمہاری جو بھی حالت ہو قرآن پڑھو، اگرچہ مشقت اور فاقہ کا سامنا ہو جب مصیبت آئے تو اپنے مال کو اپنے نفس کو بچانے کے لیے لگاؤ، اور جب مصیبت دور ہو جائے تو اپنے نفسوں کو دین کی حفاظت میں لگاؤ۔“

سن لو! محروم وہ ہے جو اپنے دین سے محروم ہوا اور ہلاک ہوئے والا وہ ہے جس کا دین ہلاک ہوا۔

سن لو کہ جنت میں داخلہ کے بعد فلاں نہیں اور جہنم میں داخلہ کے بعد موت نہیں۔ جہنم اپنے قیدی کو نہ چھوڑے گی۔ اپنے میں اترنے والے کو بری نہ کرے گی اور اس میں جلانے والی آگ فرد نہ ہوگی۔ اور بے شک بات یہ ہے کہ جنت اور مسلمان کے درمیان وہ تھوڑا سا خون بھی حائل ہو جائے گا جو اس نے اپنے مسلمان بھائی کا بہا یا ہے۔ جب کبھی وہ ارادہ کرے گا کہ جنت کے کسی دروازے سے داخل ہو جائے تو وہ خون اس کے سامنے آجائے گا جو اس کو دھکا دے گا اور تمہیں معلوم ہونا چاہیے کہ آدمی جب مر جاتا ہے اور دفن کر دیا جاتا ہے تو سب سے پہلے اس کا پیٹ سترتا ہے لہذا اس بدبو کے ساتھ

حرام مال سے گندگی میں اضافہ نہ کرو اور اللہ سے اپنے مالوں اور خونوں کے معاملہ میں ڈرو اور اس سے (مسلمان بھائی کا خون بہانے اور حرام مال کمانے سے) پرہیز کرو۔

(بیہقی فی شعب الایمان - کنز العمال)

حضرت جُنْدُبؓ فرمایا کرتے تھے کہ دوسروں کو نصیحت کرنے والا اور خود کو مہول جانے والا شمع کی طرح ہے جو خود جل کر دوسروں کو روشنی دیتی ہے۔

(جامع بیان العلم و فضلہ - ابن عبد البر)

ابن اثیرؒ کا بیان ہے کہ حضرت جُنْدُبؓ بن عبد اللہؓ نے کوفہ میں سکونت اختیار کر لی تھی۔ کچھ عرصہ بعد وہ بصرہ چلے گئے۔ کُتُبِ سِیران کے سالِ وفات کے بارے میں خاموش ہیں۔ قیاس یہ ہے کہ انہوں نے ۳۷ھ ہجری اور ۸۶ھ کے درمیان کسی وقت وفات پائی۔ یہ عبد الملک بن مروان کا زمانہ خلافت تھا۔

(۳)

حضرت جُنْدُبؓ بن عبد اللہؓ سے متعدد احادیث مروی ہیں ان کے رواۃ حدیث میں حضرت حسن بصریؒ، محمد بن سیرینؒ، انس بن سیرینؒ، ابوالسواء عدویؒ، یونس بن جبیر ہاملیؒ، یحییٰ بن عبد اللہؒ، صفوان بن محرزؒ، ابو عمران جوئیؒ، اسود بن قیسؒ، عبد الملک بن عمیرؒ اور سلمہ بن کہیلؒ شامل ہیں۔

حضرت جُنْدُبؓ بن عبد اللہؓ سے مروی کچھ احادیث یہ ہیں :

① میں (جُنْدُب) عید الاضحیٰ کے دن رسول اللہ صلی اللہ علیہ وسلم کی میت

میں حاضر ہوا۔ ابھی آپؐ نماز سے پوری طرح فارغ نہ ہوئے تھے یعنی ابھی خطبہ نہ پڑھا تھا کہ آپؐ نے قربانیوں کا گوشت دیکھا جو نماز سے فارغ ہونے سے پہلے ذبح کی گئی تھیں۔ یہ دیکھ کر آپؐ نے فرمایا، جس شخص نے نماز سے فارغ ہونے سے پہلے ذبح کیا یا یہ فرمایا کہ جس شخص نے اس سے پہلے کہ ہم نماز سے فارغ ہوں، ذبح کیا، اس کو چاہیے کہ وہ اس کی جگہ

دوسری قربانی کرے۔ ایک روایت میں یہ الفاظ آئے ہیں کہ رسول اللہ صلی اللہ علیہ وسلم نے قربانی کے دن نماز پڑھی۔ پھر خطبہ پڑھا پھر قربانی کی اور فرمایا، جس نے نماز پڑھنے سے پہلے قربانی کی ہے اس کو چاہیے کہ وہ اللہ کا نام لے کر پھر قربانی کرے۔ (مشکوٰۃ شریف بحوالہ بخاری مسلم)

(۲) نبی صلی اللہ علیہ وسلم کے پاس جبریلؑ کے آنے میں کچھ وقفہ ہوا تو قریش میں سے ایک (کافر) عورت نے کہا، اس کے شیطان (لغو باللہ) نے اس کے پاس آنے میں دیر کی ہے تو یہ آیات نازل ہوئیں :

وَالصَّحٰی ۙ وَالنَّبِیُّ اِذَا سَجَّ ۙ مَا دَاۤءَکَ رَبُّکَ ۙ وَمَا قُلٰ ۙ (سُوْرۃ الصَّحٰی)  
(قسم ہے روز روشن کی اور رات کی جب وہ سکون کے ساتھ طاری ہو جائے (اے نبی) تمہارے رب نے تم کو ہرگز نہیں چھوڑا۔) (صحیح بخاری)

(۳) رسول اللہ صلی اللہ علیہ وسلم نے ارشاد فرمایا :  
” ایک شخص نے کہا، خدا کی قسم اللہ تعالیٰ فلاں شخص کی مغفرت نہیں فرمائے گا۔ اس پر اللہ تعالیٰ نے فرمایا، یہ میرے متعلق قسم کھانے والا کون ہوتا ہے؟ جو کہتا ہے کہ میں فلاں شخص کی مغفرت نہیں کروں گا۔ میں نے اس شخص کی (جس کے متعلق قسم کھائی گئی) مغفرت کر دی اور تیرے (قسم کھانے والے کے) اعمال ضائع کر دیئے۔ (صحیح مسلم)

(۴) رسول اللہ صلی اللہ علیہ وسلم نے ایک جماعت کو حضرت عبیدہ بن حارث کی سرکردگی میں (ایک مہم پر) روانہ ہونے کا حکم دیا۔ حضرت عبیدہ بن حارث (جو بوڑھے آدمی تھے اور حضورؐ سے غایت درجہ عقیدت و محبت رکھتے تھے آپ سے جدائی کے خیال سے) رونے لگے۔ اس پر آپؐ نے ان کی جگہ عبداللہ بن جحش کو روانہ کیا اور ان کو ایک پر دانہ دے کر حکم دیا کہ اس پر رونے کو فلاں مقام پر پہنچنے سے پہلے نہ پڑھیں اور اپنے ساتھیوں میں سے کسی کو اپنے ساتھ چلنے پر مجبور نہ کریں۔ جب عبداللہؓ اس مقام پر پہنچے تو حضورؐ کا پر دانہ پڑھا اس



وقت اللہ کی زبان سے اِنَّا لِلّٰہِ وَاِنَّا اِلَیْہِ رَاجِعُونَ نکلا اور انہوں نے کہا، ہم نے اللہ اور اس کے رسول کا کہنا سنا اور اس کی اطاعت کی۔ راوی کہتے ہیں کہ ان میں سے ایک آدمی (ان کے ساتھیوں میں سے) واپس آ گیا اور باقی ان کے ساتھ چلے۔ ان لوگوں کی ابنِ حضرمی سے ملاقات ہوئی اور انہوں نے اسے قتل کر دیا۔ انہیں یہ نہ معلوم ہو سکا کہ یہ جمادی الآخر کا مہینہ ہے یا رجب کا مشرع۔ مشرکین نے کہا کہ شہرِ حرام میں ابنِ حضرمی کی جماعت کو ان لوگوں نے مارا ہے اس پر یہ آیت اتری :

يَسْأَلُونَكَ عَنِ الْاِحْرَامِ قَالِ فِيْہِ مَقْلٌ وَّمَقْلٌ فِيْہِ كَيْدٌ وَصَدْعٌ عَنْ سَبِيلِ اللّٰہِ وَكُفْرٌ بِہِ وَالْمَسْجِدِ الْحَرَامِ وَاِخْرَاجُ اَهْلِہِ مِنْہُ الْکِبْرُ عِنْدَ اللّٰہِ وَالْفِتْنَةُ الْکِبْرُ مِنَ الْقَتْلِ ط  
(سورہ بقرہ رکوع - ۲۶)

(لوگ پوچھتے ہیں ماہِ حرام میں لڑنا کیسا ہے؟ کہو اس میں لڑنا بہت بُرا ہے مگر راہِ خدا سے لوگوں کو روکنا اور اللہ سے کفر کرنا اور مسجدِ حرام کا راستہ خدا پرستوں پر بند کرنا اور حرم کے رہنے والوں کو وہاں سے نکالنا اللہ کے نزدیک اس سے بھی زیادہ بُرا ہے اور فتنہ پردازی قتل سے شدید تر ہے)

اس پر بعض مسلمانوں نے خیال کیا کہ اہلِ سریت نے کوئی غلط کام نہیں کیا لیکن ان کے لیے ثواب نہیں ہے۔ تب اللہ تعالیٰ نے یہ آیت نازل کی :

اِنَّ الَّذِیْنَ اٰمَنُوْا وَالَّذِیْنَ هَاجَرُوْا وَجَلَدُوْا فِیْ سَبِیْلِ اللّٰہِ اُولٰٓئِکَ یَرْجُوْنَ رَحْمَتَ اللّٰہِ وَاللّٰہُ غَفُوْرٌ رَّحِیْمٌ ○  
(سورہ بقرہ رکوع ۲۶)

(حقیقتاً جو لوگ ایمان لائے ہیں اور جنہوں نے اللہ کی راہ میں اپنا گھر بار چھوڑا اور جہاد کیا ہے وہ رحمتِ الہی کے جائز امیدوار ہیں اور اللہ ان کی لغزشوں کو معاف کرنے والا اور اپنی رحمت سے انہیں نوازنے والا ہے)

(بیہقیؒ ابنِ ابی حاتمؒ ابنِ کثیرؒ)

⑤ نبی صلی اللہ علیہ وسلم نے فرمایا ہے کہ جو شخص صبح کی نماز پڑھ لیتا ہے وہ اللہ عزوجل

کی پناہ میں ہو جاتا ہے پس خیال رکھو کہ اللہ تم سے اپنے حق کے متعلق مطالبہ نہ کرے۔ (اُسْدُ الْغَابَةِ فی معرفۃ الصحابہ ترجمہ جُنْدُب بن عبد اللہ)

⑥ میں (جُنْدُب بن عبد اللہ) علم کی تلاش میں مدینہ آیا اور مسجدِ نبوی میں داخل ہوا۔ میں نے دیکھا کہ کچھ لوگ مسجد میں حلقے بنائے ہوئے بات کر رہے ہیں۔ میں نے ان حلقوں پر گزرنا شروع کیا یہاں تک کہ میرا گزر ایک ایسے حلقے پر ہوا جس میں ایک ایسے شخص تھے جن کے چہرے کا رنگ متغیر تھا۔ ان پر دو کپڑے تھے گویا کہ وہ سفر سے آرہے ہیں۔ میں نے ان کو یہ کہتے ہوئے سنا، اے ربِّ کعبہ کی قسم حاکموں سے بیعت کرنے والے ہلاک ہو گئے اور مجھے ان کا رنج نہیں، میرا خیال ہے کہ یہ بات انہوں نے کئی مرتبہ کہی ہیں ان کے پاس بیٹھ گیا۔ سو وہ جب تک مقدر میں تھا، بات کرتے رہے اس کے بعد کھڑے ہو گئے۔ جب وہ چلے گئے تو میں نے لوگوں سے پوچھا، یہ کون صاحب تھے؟ لوگوں نے بتایا کہ یہ مسلمانوں کے سردار اُبی بن کعب تھے۔ تب میں ان کے پیچھے چل دیا یہاں تک کہ ان کے مکان پر آیا۔ میں نے دیکھا کہ مکان اور اس کا سب سامان پرانا ہے اور یہ صاحبِ زہد اور لوگوں سے الگ تھلگ رہنے والے ہیں۔ میں نے انہیں سلام کیا۔ انہوں نے سلام کا جواب دیا۔ پھر مجھ سے دریافت کیا کہ تم کن لوگوں میں سے ہو؟ میں نے کہا۔ اہلِ عراق سے۔ انہوں نے کہا، یہ لوگ (یعنی اہلِ عراق) مجھ سے کثرت سے سوال کرتے ہیں۔ مجھے ان کی بات سن کر غصہ آ گیا۔ میں اپنے گھٹنوں کے بل بیٹھ گیا اور میں نے اپنے ہاتھ اس طرح اٹھائے (یعنی اپنے چہرے کے سامنے اور قبلہ رخ ہو کر) پھر میں نے کہا، اے میرے اللہ! ہم ان کی شکایت تجھ سے کرتے ہیں، ہم خرچِ برداشت کرتے ہیں، اپنے بدنوں کو مشقت میں ڈالتے ہیں، اپنی ساریوں کو کوچ کرتے ہیں (صرف) علم کی تلاش کے لیے اور جب ہم ان سے ملتے ہیں

توان کو ناگوار گزرتا ہے اور یہ ہم سے ایسی ویسی باتیں کرتے ہیں — یہ سن کر حضرت اُبیؓ رو دیے اور مجھے راضی کرنے کی کوشش کرنے لگے۔ انہوں نے مجھ سے کہا، تجھ پر افسوس ہے میرا یہ مقصد نہیں تھا، میرا یہ مقصد نہیں تھا۔ پھر کہا، اے میرے اللہ ابیں تجھ سے عہد کرتا ہوں اگر تو نے مجھ جمعہ تک باقی رکھا تو البتہ میں وہ بات ضرور کہوں گا جو میں نے رسول اللہ صلی اللہ علیہ وسلم سے سنی ہے اور اس بارے میں کسی ملامت کرنے والے کی پروا نہیں کروں گا۔ میں ان کی یہ بات سن کر چلا آیا اور جمعہ کا انتظار کرنے لگا۔ پس جب جمعرات کا دن آیا اور میں اپنی بعض ضروریات کے لیے (باہر) نکلا تو کیا دیکھتا ہوں کہ تمام راستوں پر لوگوں کا ہجوم ہے۔ کوئی گلی کوچہ ایسا نہیں تھا جس میں لوگ مجھ سے نہ ملے ہوں۔ میں نے پوچھا، کیا بات ہے کہ لوگ جمع ہیں؟ لوگوں نے کہا، شاید تو مسافر ہے۔ میں نے کہا، ہاں۔ تو لوگوں نے بتایا کہ سیدنا مسلمان حضرت اُبیؓ بن کعب وفات پا گئے ہیں۔ اس کے بعد میں حضرت ابو موسیٰؓ (اشعری) سے عراق میں ملا اور ان کو حضرت اُبیؓ کا یہ قصہ سُنایا تو انہوں نے فرمایا، ہائے افسوس! کاش وہ باقی رہتے اور جو بات وہ ہم تک پہنچانا چاہتے تھے، پہنچا دیتے۔

(طبقات ابن سعد ج ۳ ص ۵۸۱)



۱۔ یہ واقعہ ۳۹ ہجری کا ہے کیونکہ سیدنا حضرت اُبیؓ بن کعب نے اسی سال وفات پائی تھی۔ معلوم نہیں حضرت اُبیؓ نے کس پس منظر میں یہ بات ارشاد فرمائی کہ حاکموں سے بیعت کرنے والے ہلاک ہو گئے۔ ان کا اشارہ کسی خاص واقعہ کی طرف بھی ہو سکتا ہے اور یہ مطلب بھی کہ حاکموں کی بیعت کر کے اس سے منحرف ہو جانے والے لوگ ہلاک ہو گئے۔ یہ مطلب بھی ہو سکتا ہے کہ انہوں نے غلط قسم کے حاکموں کی بیعت کرنے کو ہلاک ہونے کے مترادف قرار دیا ہو۔ (مؤلف)

# حضرت حارث بن حاطب انصاری

(۱)

ادس کے خاندان ”عمرو بن عوف“ سے تھے۔ بعض نے ان کا تعلق بنو عبد الاشہل سے بتایا ہے۔ مگر ابن اثیرؒ نے پہلے قول کو صحیح قرار دیا ہے۔ نسب نامہ یہ ہے:

حارث بن حاطب بن عمرو بن عبید (عبید) بن امیہ بن زید بن مالک بن عوف بن عمرو بن عوف بن مالک بن ادس۔  
کنیت ابو عبید اللہ تھی۔  
غزوہ بدر سے پہلے مشرف بہ اسلام ہو گئے تھے۔

(۲)

رمضان ۳ھ ہجری میں رسول اکرم صلی اللہ علیہ وسلم غزوہ بدر کے لیے مدینہ منورہ سے روانہ ہوئے تو حضرت حارث بن حاطب اور ان کے چچا زاد بھائی حضرت ابولبابہ رفاعہ بن عبید المنذر بھی حضور صلی اللہ علیہ وسلم کے ہمراہ تھے۔ لشکر اسلام روحاء کے مقام پر پہنچا تو حضورؐ نے حضرت حارثؓ اور حضرت ابولبابہؓ دونوں کو واپس مدینہ منورہ بھیج دیا۔ حضرت ابولبابہؓ کو تو آپ نے مدینہ کا امیر مقرر فرمایا اور حضرت حارثؓ کو کوئی اور خدمت تفویض فرمائی۔ بدر میں اللہ تعالیٰ نے اہل حق کو فتح دی تو حضورؐ نے حضرت ابولبابہؓ اور حضرت حارثؓ دونوں کو مالِ غنیمت سے حصہ عطا فرمایا اور ان کو لڑائی میں عملاً حصہ لینے والوں کے برابر ثواب کا حقدار ٹھہرایا۔

(۳)

۳۔ ہجری میں حضرت حارثؓ نے غزوہٴ اُحُد میں دادِ شجاعت دی اور ۴۔ ہجری میں غزوہٴ خندق میں شریک ہوئے۔ ذیقعدہ ۵۔ ہجری میں انہیں بیعتِ رضوان کا مہتمم بالشانِ شرف حاصل ہوا اور انہوں نے اللہ تعالیٰ سے کھلے لفظوں میں خوشنودی کی بشارت پائی۔

اد اہل ۶۔ ہجری میں حضور صلی اللہ علیہ وسلم غزوہٴ خیبر کے لیے تشریف لے گئے تو حضرت حارثؓ بھی آپؐ کے ہمراہ تھے۔ اثنائے جنگ میں یہودیوں کے ایک قلعے سے ایک تیر آیا جو حضرت حارثؓ کے دماغ میں پیوست ہو گیا اس سے دماغ کی ہڈی ٹوٹ گئی اور حضرت حارثؓ جامِ شہادت پی کر خلدِ بریں کو سدھارے۔ (رُحْمَةُ قَلْعَيْنِ جلد دوم)

ابن اثیرؒ کا بیان ہے کہ حضرت حارثؓ بن حاطب جنگِ صفین میں حضرت علیؓ کے ساتھ تھے۔ اس کا مطلب یہ ہے کہ وہ خیبر میں شہید نہیں ہوئے اور اس کے بعد طویل عرصہ تک حیات رہے لیکن یہ روایت ضعیف معلوم ہوتی ہے کیونکہ غزوہٴ خیبر کے بعد نہ عہدِ رسالت میں اور نہ خلفاءِ ثلاثہ کے دور میں ان کا کہیں ذکر آیا ہے۔

رضی اللہ تعالیٰ عنہ

# حضرت حارث بن خالد ثیمی

(۱)

نسبی تعلق بنو تیم سے تھا۔ نسب نامہ یہ ہے :  
حارث بن خالد بن صخر بن عامر بن کعب بن سعد بن تیم بن مرہ بن  
کعب بن لؤئی تیمی قرشی۔

حضرت حارثؓ کے والد خالدؓ سیدنا ابو بکر صدیقؓ کی والدہ حضرت سلمیٰ بنت صخرؓ کے بھائی تھے۔ اس نسبت سے حضرت حارثؓ سیدنا صدیق اکبرؓ کے ماموں زاد بھائی تھے اور سیدنا صدیق اکبرؓ حضرت حارثؓ کے چھوٹے زاد بھائی۔ حضرت حارثؓ بن خالدؓ کی شادی (حضرت) ریطہ بنت الحارث بن جبیلہ (یا جبیلہ) بن عامر بن سعد بن کعب بن تیم سے ہوئی تھی۔ ان کا تعلق بھی بنو تیم سے تھا۔ دونوں میاں بیوی دعوت اسلام کی ابتداء ہی میں نعمت اسلام سے بہرہ یاب ہو گئے اور اس طرح ان کو سابقین اولین کے زمرہ میں شریک ہونے کی مہتمم بالشان سعادت حاصل ہو گئی۔

(۲)

۱۱ھ بعد بعثت میں تقریباً ایک سو صحابہؓ و صحابیاتؓ سرورِ عالم صلی اللہ علیہ وسلم کے ایمان پر مکہ سے ہجرت کر کے حبش چلے گئے۔ حضرت حارثؓ بن خالدؓ اور ان کی اہلیہ حضرت ریطہؓ بھی ان مہاجرین میں شامل تھے۔ قیام حبشہ کے دوران میں اللہ تعالیٰ نے ان کو چار بچے دیئے۔ موسیٰ، عائشہ، زینب اور فاطمہ۔

ایک روایت کے مطابق ان کی اہلیہ اور چاروں بچے قضائے الہی سے حبش ہی میں فوت ہو گئے۔ دوسری روایت یہ ہے کہ ہجرت نبویؐ کے کچھ عرصہ بعد حضرت حارثؓ بن نبویؐ بچوں کو ساتھ لے کر حبش سے عازمِ مدینہ ہوئے۔ راستے

میں ایک مقام پر پانی پیا۔ اس میں سمیت تھی جس کی وجہ سے اہلیہ اور چاروں نیچے جا بحق ہو گئے البتہ وہ خود بچ گئے۔ بیوی بچوں کو وہیں دفن کر دل شکستگی کے عالم میں نیکہ و تنہا مدینہ منورہ پہنچے۔ بارگاہ رسالت میں حاضر ہو کر یہ واقعہ بیان کیا تو حضور صلی اللہ علیہ وسلم نے ان کو صبر کی تلقین فرمائی۔ حافظ ابن حجرؒ نے ”الاصابہ“ میں لکھا ہے کہ حضورؐ نے ان کی دلجمعی کے لیے یزید بن ہاشم بن مطلب بن عبد مناف کے ایک غلام کی بیٹی سے ان کی شادی کرادی مگر ابن اثیرؒ کا بیان ہے کہ آپؐ نے خود یزید بن ہاشم کی بیٹی سے ان کا نکاح کر دیا۔ واللہ اعلم بالصواب۔

اس کے بعد حضرت حارث بن خالد کی زندگی کیسے گزری اور انہوں نے کب وفات پائی اس کے بارے میں ارباب سیر خاموش ہیں۔

(۳)

امام بخاریؒ نے حضرت حارث بن خالد کے ایک فرزند حضرت ابراہیمؒ کا ذکر کیا ہے اور لکھا ہے کہ انہوں نے اپنے والد کے ہمراہ ہجرت کی تھی۔ اس کا مطلب یہ ہے کہ حضرت ابراہیمؒ، حضرت حارثؒ کی ہجرت حبشہ سے پہلے پیدا ہو چکے تھے۔ یہ ابراہیمؒ اپنے بھائی بہنوں اور والدہ کی حادثاتی موت کے بعد زندہ بچ رہے اور ان کو بھی شرف صحابیت حاصل ہوا۔ ان سے یہ حدیث مروی ہے کہ رسول اللہ صلی اللہ علیہ وسلم نے ہمیں ایک لشکر میں بھیجا (یعنی کسی مہم یا سریت پر روانہ فرمایا) اور ہمیں حکم دیا کہ صبح و شام یہ آیت پڑھ لیا کریں:

اَفْحَسِبْتُمْ اَنْمَّا خَلَقْنَاكُمْ عَبَثًا وَاَنْتُمْ اِلَيْنَا تُرْجَعُونَ

(سورہ المؤمنون آیت ۱۱۵)

(کیا تم یہ خیال کرتے ہو کہ ہم نے تم کو بے فائدہ پیدا کیا ہے اور یہ کہ تم ہماری طرف لوٹ کر نہیں آؤ گے)۔

چنانچہ ہم یہ آیت پڑھتے رہے (اللہ نے ہم کو فتح دی اور ہم مال غنیمت بے کردا پس لوٹے)۔ حضرت ابراہیمؒ بن حارثؒ کے بیٹے محمدؒ بہت بڑے فقیہ ہوئے ہیں اور یہ حدیث انہوں نے ہی اپنے والد سے روایت کی ہے۔

رضی اللہ تعالیٰ عنہما

# حضرت حاطب بن الحارث جمحی

( ۱ )

مشہور صحابی حضرت عثمان بن مظعون کے بھانجے تھے اور قریش کی شاخ بنو جمح کے چشم و چراغ تھے۔ نسب نامہ یہ ہے :  
حاطب بن حارث بن معمر بن حبیب بن وہب بن خذافہ بن جمح  
جمحی قرشی۔

والدہ کا نام قتیلہ بنت مظعون بن حبیب بن وہب بن خذافہ بن جمح تھا۔  
حضرت حاطب کی شادی فاطمہ بنت مجتل عامریہ سے ہوئی تھی۔ دونوں  
میاں بیوی کو اللہ تعالیٰ نے فطرت سعید سے نوازا تھا۔ چنانچہ دونوں دعوتِ توحید  
کے بالکل ابتدائی زمانے میں مشرف اسلام سے بہرہ ور ہو گئے۔ یوں وہ  
السَّابِقُونَ الْأَوَّلُونَ کی اس مقدس جماعت میں شامل ہو گئے جس کو اللہ تعالیٰ  
نے کھلے لفظوں میں جنت کی بشارت دی ہے۔

( ۲ )

حضرت حاطب اور ان کی اہلیہ نے جس زمانے میں (بعثت کے ابتدائی  
تین سالوں کے اندر) اسلام قبول کیا اس وقت ہادی برحق صلی اللہ علیہ وسلم  
رازداری کے ساتھ فریضہ تبلیغ انجام دے رہے تھے۔ بعثت کے چوتھے سال  
جب آپ نے لوگوں کو کھلے عام حق کی طرف بلانا شروع کیا تو مشرکین مکہ  
کے قہر و غضب کی بجلیاں ترپ ترپ کر اہل حق پر گرنے لگیں۔ جب ان کے  
مظالم حد سے بڑھ گئے تو سلفہ بعد بعثت میں مظلوم مسلمانوں کی ایک مختصر  
جماعت ان حضور صلی اللہ علیہ وسلم کے ایماء پر حبش کی طرف ہجرت کر گئی۔ اس



اگلے سال سلمہ بعد بعثت میں تقریباً ۸۳ مردوں اور ۱۷ عورتوں پر مشتمل مسلمانوں کے ایک بڑے قافلے نے حبش کی طرف ہجرت کی۔ اس قافلے میں حضرت حاطبؓ اور ان کی اہلیہ دونوں شامل تھے۔

قیام حبشہ کے دوران میں حضرت حاطبؓ اور حضرت فاطمہؓ کو اللہ تعالیٰ نے دو فرزند عطا کیے محمدؓ اور رثؓ مگر خود حضرت حاطبؓ کا پیمانہ زنا لبریز ہو چکا تھا۔ ان بچوں کی پیدائش کے کچھ عرصہ بعد غربت کدہ حبش ہی میں پیک اجل کو لبیک کہا۔ ان کی بیوہ حضرت فاطمہ بنت مجملؓ سلمہ ہجری میں بچوں کو ساتھ لے کر مدینہ منورہ پہنچیں۔

ایک روایت یہ بھی ہے کہ حضرت حاطبؓ کے دونوں بیٹے محمدؓ اور رثؓ ان کی ہجرت حبشہ سے پہلے پیدا ہو چکے تھے اور ان دونوں نے صغر سنی میں والدین کے ہمراہ حبش کو ہجرت کی تھی۔ واللہ اعلم بالصواب  
رضی اللہ تعالیٰ عنہ

## قومی عزت و آبرو کا انحصار

حضرت ابو ہریرہؓ فرماتے ہیں کہ رسول اللہ صلی اللہ علیہ وسلم نے فرمایا :-  
”جب تمہارے نیک اور لائق اشخاص تمہارے حکمران ہوں اور تمہارے مال دار لوگ فیاض ہوں اور تمہارے اجتماعی معاملات آپس کے مشورہ سے طے ہوا کریں تو تمہارے لیے زمین کی میٹھ اس کے پیٹ سے بہتر ہوگی اور جب تمہارے بدترین لوگ تمہارے امیر ہوں گے اور تمہارے مالدار لوگ بخیل ہو جائیں، اور تمہارے اجتماعی معاملات عورتوں کے سپرد ہو جائیں تو (اُس وقت) تمہارے لیے زمین کا پیٹ زمین کی میٹھ سے بہتر ہوگا۔“  
(رواہ ترمذی مشکوٰۃ باب تغیر الناس ص ۵۹)

# حضرت حاطب بن عمرو عامری

(۱)

بعض نے ان کا نام ابو حاطب بیان کیا ہے۔ قریش کی شاخ بنو عامر بن لؤی سے تھے نسب نامہ یہ ہے : — حاطب بن عمرو بن عبد شمس بن عبد ود بن نصر بن مالک بن حسل بن عامر بن لؤی عامری قرشی۔ والدہ کا نام اسماء تھا۔ حضرت حاطبؓ اپنے دو بھائیوں حضرت سکوانؓ اور حضرت سلیطؓ کے ساتھ رسول اکرم ﷺ کے دار ارقم میں تشریف لے جانے سے پہلے شرف ایمان سے بہرہ ور ہو گئے۔ اس طرح تینوں بھائیوں کو انسابیوں نے بھی امتیازی حیثیت حاصل ہو گئی۔ چوتھے بھائی سہیل بن عمرو فتح مکہ کے موقع پر مشرف بہ اسلام ہوئے۔

(۲)

مکہ میں جوں جوں اسلام پھیلتا جاتا تھا، مشرکین قریش اسلام قبول کرنے والوں پر ظلم ڈھانے میں دلیر ہو جاتے تھے۔ ۵ھ بعد بعثت میں رسول اکرم ﷺ نے مظلوم مسلمانوں کو مشورہ دیا کہ وہ حبش کی طرف ہجرت کر جائیں جہاں ایک نیک بادشاہ کی حکومت ہے اس پر رجب ۵ھ نبوت میں کم دبیش سولہ سترہ صحابہ اور صحابیات پر مشتمل ایک قافلہ مکہ سے ہجرت کر کے حبش چلا گیا۔ ابن سعد کے بیان کے مطابق اس قافلہ مہاجرین میں حضرت حاطب بن عمرو بھی شامل تھے۔ تقریباً دو ماہ بعد ان مہاجرین نے یہ خبر سنی کہ مشرکین مکہ مسلمان ہو گئے ہیں۔ چنانچہ سوال ۵ھ نبوت میں مہاجرین حبش سے مکہ کی طرف واپس ہو گئے۔ مکہ کے قریب پہنچے تو معلوم ہوا کہ مشرکین قریش اپنی اسلام دشمنی پر بدستور قائم ہیں تاہم مہاجرین نے فیصلہ کیا کہ اب ہم واپس آ ہی گئے ہیں تو کیوں نہ مکہ میں داخل ہو جائیں چنانچہ

ان میں سے ہر ایک کسی نہ کسی کی پناہ لے کر شہر میں داخل ہوا۔ علامہ بلاذریؒ کا بیان ہے کہ حضرت حاطبؓ بن عمرو اپنے خاندان کے ایک معمر رئیس جو طیب بن عبد العزیٰ کی پناہ لے کر شہر میں داخل ہوئے۔ اس واقعہ کے بعد مسلمانوں پر کفار کے مظالم شدید سے شدید تر ہوتے چلے گئے۔ اس پر سلسلہ بعد بعثت میں آنحضرت صلی اللہ علیہ وسلم نے پھر ہدایت فرمائی کہ مظلوم مسلمان حبش ہی کی طرف ہجرت کر جائیں۔ چنانچہ اب کی بار تنو سے زائد صحابہ اور صحابیات پر مشتمل ایک قافلے نے حبش کی طرف ہجرت کی۔ حضرت حاطبؓ بن عمرو اس قافلے میں بھی شامل تھے گویا انہیں حبشہ کی دونوں ہجرتوں کی سعادت نصیب ہوئی۔

(۳)

حضرت حاطبؓ سات آٹھ سال تک حبش میں مقیم رہے پھر غزوہ بدر سے کچھ عرصہ پہلے حبشہ سے ہجرت کر کے مدینہ منورہ پہنچے۔ یہ راہ حق میں ان کی تیسری ہجرت تھی۔ مدینہ منورہ میں انہیں حضرت رفاعہ بن عبد المذہب انصاری نے انہیں اپنا مہمان بنایا۔

حافظ ابن حجرؒ نے ”الإصابة“ میں لکھا ہے کہ سلسلہ ہجری میں غزوہ بدر الکبریٰ پیش آیا تو حضرت حاطبؓ بن عمرو کو اس میں شریک ہونے کا عظیم شرف حاصل ہوا۔ ابن سعدؒ کے بیان کے مطابق انہوں نے غزوہ اُحد میں بھی دادِ شجاعت دی۔

غزوہ اُحد کے بعد ان کے حالاتِ زندگی کے بارے میں اربابِ سیر بالکل خاموش ہیں نہ کسی بعد کے غزوے کے شریکاء میں ان کا نام نظر آتا ہے اور نہ شہداء میں۔

سالِ وفات بھی کسی کتاب میں درج نہیں ہے تاہم ان کی جلالتِ قدر پر سب کا اتفاق ہے۔

رضی اللہ تعالیٰ عنہ

# حضرت حبابؓ بن جبرئہ انصاری

(۱)

قبیلہ اوس کے خاندان ”بنی ظفر“ کے چشمہ چراغ تھے۔ نسب نامہ یہ ہے:  
حبابؓ بن جبرئہ بن عمرو بن عامر بن عبد رزاح بن ظفر انصاری ظفیری۔  
ایک روایت میں ان کے والد کا نام جبرئہ بیان کیا گیا ہے مگر ابن اثیرؒ کی رائے  
میں جبرئہ ہی صحیح ہے۔

ہجرت نبویؐ سے کچھ پہلے یا فوراً بعد شرفِ ایمان سے بہرہ ور ہوئے۔ اس  
اعتبار سے وہ قدیم الاسلام انصاری صحابہ میں شمار ہوتے ہیں۔

(۲)

ابن جریر طبریؒ کا بیان ہے کہ حضرت حبابؓ بن جبرئہ نے سب سے پہلے  
غزوہ بدر (۲؎ ہجری) میں دادِ شجاعت دی مگر ابن ماکولانے بیان کے  
مطابق وہ سب سے پہلے غزوہ اُحُد میں شریک ہوئے اور اس کے بعد عہدِ رسالت  
کے دوسرے تمام غزوات میں بھی سرورِ عالم ﷺ کی ہمرکابی کا شرف  
حاصل کیا۔

سیدنا حضرت عمر فاروق رضی اللہ تعالیٰ عنہ کے عہدِ خلافت میں وہ عراق  
عرب کے میدانِ جہاد میں تشریف لے گئے اور قادسیہ کی مشہور لڑائی میں مڑانہ دا  
لڑتے ہوئے شہادت پائی۔

رضی اللہ تعالیٰ عنہ

# حضرت جُبَیْشُ بْنُ الْأَشْعَرِ خُزَاعِی

(۱)

مشہور قبیلہ بنو خُزَاعہ کی شاخ بنی کعب سے تھے اس لیے ان کو خُزَاعِی بھی کہا جاتا ہے اور کعبی بھی۔ جُبَیْش نام تھا اور اَشْعَر لقب۔ بعض نے ان کو جُبَیْش بن الْأَشْعَر لکھا ہے لیکن یہ صحیح نہیں۔ ان کے نسب میں کچھ اختلاف ہے۔ علامہ ابن اثیر نے ذیل کے نسب نامہ کو ترجیح دی ہے :

جُبَیْشُ بْنُ خَالِدِ بْنِ مَنْقِذِ بْنِ رَبِیعِ بْنِ اَصْرَمِ بْنِ حَنْبِیْش (برویت یگر جُبَیْش) بن حرام بن حبیشہ بن کعب بن عمرو الخُزَاعِی۔

ابن کلبی اور ابن ماکولانے ان کا سلسلہ نسب اس طرح بیان کیا ہے :

حبیش بن خالد بن حنیف بن منقذ بن اصرم

حضرت حبیش کی کنیت ابو صخر بھی تھی اور ابو خالد بھی۔

(۲)

حضرت جُبَیْشُ بْنُ مَشْهُورِ صحابیہ حضرت اُمِّ مَعْبِدِ خُزَاعِیہ رضی اللہ تعالیٰ عنہا

کے بھائی ہیں۔ یہی اُمِّ مَعْبِدِ ہیں جن کے خیمے پر رسول اکرم صلی اللہ علیہ وسلم

سفر ہجرت کے دوران میں کچھ دیر کے لیے رکے تھے۔ اس واقعہ کے بعد

حضرت جُبَیْشُ بْنُ مَشْهُورِ بہ اسلام ہو گئے۔ اہل سیر نے یہ تصریح نہیں کی

کہ وہ کب اسلام لائے، بہر صورت یہ سعادت ان کو ہجرت نبوی کے بعد

ہی حاصل ہوئی۔ ان کے شرف صحابیت پر سب کا اتفاق ہے۔ شہہ ہجری

سے پہلے اپنے وطن سے ہجرت کر کے مدینہ منورہ چلے گئے تھے۔

رمضان المبارک شہہ ہجری میں سرورِ عالم صلی اللہ علیہ وسلم مکے پر

پرچمِ حق بلند کرنے کے لیے مدینہ منورہ سے روانہ ہوئے تو دس ہزار جاں نثار آپ کے ہمراہ تھے۔ ان میں حضرت جُبَیْش الاشعرؓ بھی شامل تھے۔

مکہ میں داخل ہوتے وقت وہ لشکر کے اس دستے میں تھے جو حضرت خالد بن ولید کی قیادت میں اسفل مکہ (زیرین شہر) کی جانب سے شہر میں داخل ہوا۔ ایک روایت کے مطابق حضرت جُبَیْش الاشعرؓ اور حضرت کُرَیْب جابر فہری اپنے لشکر سے پھڑکے دوسرے راستے پر جا پڑے وہاں چند مشرکوں نے ان دونوں کو گھیر کر شہید کر ڈالا۔ پہلے حضرت جُبَیْشؓ مردانہ وار لڑتے ہوئے شہید ہوئے۔ اس کے بعد حضرت کُرَیْبؓ نے ان کی لاش کو اپنی ٹانگوں کے درمیان رکھ کر لڑنا شروع کیا۔ اس وقت وہ یہ رجز پڑھ رہے تھے:

قَدْ عَلِمْتَ صَفْلًا عَنِ بَنِي فِهْرٍ

لَقِيْتَ الْوَجْهَ لَقِيْتَ الْمَصْدَرِ

لِالصَّبْرِ الْيَوْمَ عَنِ ابْنِ صَخْرٍ

(یعنی قبیلہ بنی فہر کے خوبصورت لوگ مشہور ہیں کہ چہرہ بھی ان کا صاف ہوتا

ہے سینہ بھی ان کا صاف ہوتا ہے۔ آج میں ابوصخر کی طرف سے لڑوں گا۔)

دوسری روایت میں ان کے اپنے دستہ فوج سے پچھڑنے کا ذکر نہیں آتا

بلکہ یہ کہا گیا ہے کہ مشرکین کے ایک گروہ نے حضرت خالد بن ولید کے فوجی دستے

کی مزاحمت کی۔ فریقین میں سخت لڑائی ہوئی جس میں مشرکین کے بہت سے آدمی

لے مولانا عبد الشکور کھنوی نے ان شعروں کا ترجمہ اسی طرح کیا ہے (اردو ترجمہ اسد الغابہ

تذکرہ حضرت کُرَیْب جابر فہری) بعض دوسرے اربابِ علم نے ان کا یہ ترجمہ کیا ہے:

” بنی فہر کی زرد رنگ اور صاف چہرے اور سینہ والی عورتیں جانتی

ہیں کہ آج میں ابی صخر کی طرف سے لڑوں گا “

ماے گئے اور مسلمانوں کی طرف سے حضرت جُبَیْشؓ اور حضرت کُرَیْبُ بن جابر فہری شہید ہوئے۔ بہر صورت اس میں کوئی اختلاف نہیں کہ حضرت جُبَیْشؓ فتح مکہ کے موقع پر شہید ہوئے۔

(۳)

علامہ ابن اثیرؒ نے ”اُسْدُ الغابہ“ میں حضرت جُبَیْشؓ سے مروی ایک طویل حدیث نقل کی ہے جس میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کے حضرت اُمِّ مَعْبُدؓ کی قیام گاہ پر ورود کا ذکر کیا گیا ہے۔ اس حدیث کا خلاصہ یہ ہے :

”جب نبی صَلَّی اللہُ عَلَیْہِ وَاٰلِہٖ وَسَلَّم اور حضرت ابوبکر رضی اللہ تعالیٰ عنہ اور حضرت ابوبکرؓ کے غلام عامرؓ بن فہیرہ اور ان کے رہنما عبداللہ بن ارقیط ہجرت کر کے مکہ سے چلے تو (اُٹناٹے راہ میں) ان کا گزر اُمِّ مَعْبُدؓ خزانہ کے دونوں خیموں پر ہوا۔ انہوں نے کھال کے خیمے بنا رکھے تھے اور انہی کے سامنے وہ بیٹھی تھیں۔ وہ مسافروں کو پانی پلاتی تھیں اور کھانا کھلاتی تھیں۔ حضرت ابوبکرؓ نے گوشت اور حبو ہمارے اُمِّ مَعْبُدؓ سے مانگے تاکہ خرید لیں۔ مگر وہاں کچھ نہ نکلا۔ وہ لوگ محتاج ہو گئے تھے وہاں قحط پڑ گیا تھا۔ پھر رسول اللہ صَلَّی اللہُ عَلَیْہِ وَاٰلِہٖ وَسَلَّم نے خیمے کی درز سے ایک بکری دیکھی تو آپؐ نے پوچھا کہ اے اُمِّ مَعْبُدؓ یہ بکری کیسی ہے؟ اُمِّ مَعْبُدؓ نے کہا کہ کمزور ہونے کی وجہ سے یہ بکری ریلوڑ سے پیچھے رہ گئی ہے (چرنے کے لیے نہیں جاسکتی)

حضور صَلَّی اللہُ عَلَیْہِ وَاٰلِہٖ وَسَلَّم نے فرمایا۔ کیا یہ کچھ دودھ دے سکتی ہے؟ اُمِّ مَعْبُدؓ نے کہا، یہ بہت کمزور ہے اس میں دودھ کہاں؟ حضور صَلَّی اللہُ عَلَیْہِ وَاٰلِہٖ وَسَلَّم نے فرمایا، کیا تم اجازت دیتی ہو کہ میں اس بکری کا دودھ دوہ لوں؟

اُمِّ مَعْبُدؓ نے کہا، میرے ماں باپ آپؐ پر قربان ہوں اگر آپؐ اس

میں کچھ دودھ پائیں تو ضرور نیچوڑ لیں۔

پس رسول اللہ صلی اللہ علیہ وسلم نے اس بکری کو منگوایا اور اس کے تھنوں پر ہاتھ پھیرا اور اللہ بزرگ دیر تر کا نام لیا اور اس کی بابت دعا کی۔ پس اس کے تھنوں میں دودھ بھر آیا اور وہ پھول گئے۔ آپ نے ایک برتن منگوایا جس میں سب لوگ (اُمّ معبد کے اہل خانہ) مل کر کھاتے تھے۔ آپ نے اس میں دودھ دوہا یہاں تک کہ دودھ اس کے اوپر تک آ گیا۔ پھر آپ نے وہ دودھ اُمّ معبد کو پلایا یہاں تک کہ وہ سیراب ہو گئیں۔ پھر آپ نے اپنے اصحاب کو پلایا یہاں تک کہ وہ بھی سیراب ہو گئے۔ پھر سب کے بعد آپ نے پیا۔ پھر آپ نے اسی برتن میں دوبارہ اس کو دوہا یہاں تک کہ وہ برتن پھر بھر گیا۔ وہ دودھ آپ نے اُمّ معبد کے پاس چھوڑ دیا۔ پھر رسول اللہ صلی اللہ علیہ وسلم اور آپ کے ساتھی وہاں سے چل دیئے۔ تھوڑی دیر کے بعد اُمّ معبد کا شوہر اپنی دہلی کمر در بکریوں کو لیے ہوئے آیا جو ایسی دہلی تھیں کہ ان کی ہڈیوں میں مغز بھی کم تھا۔ جب ابو معبد (اُمّ معبد کے شوہر) نے دودھ دیکھا تو تعجب سے کہا، اے ام معبد! یہ دودھ تمہارے پاس کہاں سے آیا، بکری بھی بہت دنوں کی جینی ہوئی ہے (یعنی اس نے بہت عرصہ پہلے بچے جنے تھے) اور کوئی دوسرا دودھ والا جانور بھی گھر میں نہیں ہے۔ اُمّ معبد نے کہا، نہیں واللہ (ایسی کوئی بات نہیں ہے بلکہ ایک مرد بزرگ کا گزر ہم پر ہوا جس کی بدولت تم یہ دودھ دیکھ رہے ہو۔

ابو معبد نے کہا، اے اُمّ معبد! ذرا مجھے اس کے کچھ اوصاف (حلیہ وغیرہ) تو بیان کرو۔

اُمّ معبد نے کہا — ”میں نے ایک ایسا انسان دیکھا جس کا حُسن



غالب تھا چہرہ پر چمک تھی، خوش خلق تھا نہ پیٹ بڑا تھا اور نہ سر چھوٹا تھا جسم خوشبودار اور حسین تھا۔ آنکھیں سیاہ تھیں اور پلکیں دراز۔ آواز میں ایک خاص لہجہ تھا۔ گردن میں درازی تھی، ڈاڑھی گھنی تھی۔ ابرو خملا اور لمبے تھے، اگر وہ چپ ہوتا تو اس کا وقار نمایاں ہوتا تھا۔ اگر وہ کلام کرتا تو ایک لُوق ہوتی (یعنی آپ کی آواز ماحول پر چھا جاتی) دور سے نہایت جمیل اور باہمیت (بارعب) معلوم ہوتا اور قریب سے نہایت حسین اور شیریں کلام۔ باتیں بہت میٹھی تھیں۔ نہ کم سخن تھا اور نہ بہت باتیں کرنے والا، اس کی باتیں گویا موتیوں کی لڑیاں تھیں۔ میانہ قدر تھا نہ ایسا دراز کہ بد نما نظر آئے اور نہ ایسا کہ کوئی اس کو پستہ قامت کی وجہ سے حقیر سمجھے۔ ایک درمیانی حالت تھی۔ تین آدمی تھے تینوں میں وہی سب سے زیادہ ترقی یافتہ اور سب سے زیادہ قدر و منزلت رکھنے والا تھا۔ اس کے رفقاء نے اس کے گرد حلقہ باندھ رکھا تھا جب وہ بات کرتا تو وہ اس کی بات بڑی توجہ سے سنتے اور اگر وہ کوئی حکم دیتا تو وہ فوراً اس کی تعمیل کرتے۔ وہ محمدؐ اور مطاع تھا ترش رو اور بے فیض نہ تھا۔“

ابو معبد یہ سن کر بول اٹھا: ————— ”خدا کی قسم! یہ تو وہی صاحبِ قریش تھے جن کا ذکر ہم سے ملکہ میں کیا گیا تھا۔ میں نے ارادہ کر لیا ہے کہ ان کے ساتھ رہوں گا اور یقیناً میں ایسا ہی کردار کا اگر مجھے اس کا موقع ملے۔“

رضی اللہ تعالیٰ عنہ

۱۔ مختلف روایات سے معلوم ہوتا ہے کہ ابو معبدؓ اور ارقمؓ مہاجرین و فوجی شرفِ اسلام سے بہرہ ور ہوئے اور ہجرت کر کے رسولِ اکرمؐ صلی اللہ علیہ وسلم کی خدمت میں حاضر ہو گئے۔

(ابن سعد، بیہقی، ابو نعیم)

# حضرت حجاج بن علاط بہزی سلمیٰ

(۱)

حجاج نام تھا اور الکلاب کنیت تھی۔ بعض نے ابو محمدؓ اور ابو عبد اللہؓ بھی بیان کی ہے۔ خاندانی تعلق بنو سلیم سے تھا۔ نسب نامہ یہ ہے :-

حجاج بن علاط بن خالد بن نویرہ بن خنسر بن ہلال بن عبید بن ظفر بن سعد بن عمرو بن بہز بن امرؤ القیس بن بہشہ بن سلیم بن منصور بہزی سلمیٰ۔

غزوہ خیبر (محرم ۶۲۷ ہجری) سے کچھ پہلے شرف اسلام سے بہرہ ور ہوئے۔ حافظ ابن عبد البرؒ اور بعض دوسرے مؤرخین نے ان کے قبول اسلام کا محرک ایک عجیب واقعہ بیان کیا ہے۔ وہ لکھتے ہیں کہ ایک دفعہ حضرت حجاج بن علاط اپنے قبیلے کے کچھ لوگوں کے ساتھ مکہ جا رہے تھے کہ راستے میں ایک خوفناک جنگل (وادی) میں رات ہو گئی۔ زمانہ جاہلیت میں عربوں کا خیال تھا کہ ایسی وادیاں اور جنگل جہنم کا مسکن ہوتے ہیں چنانچہ وہاں قیام کرنے سے پہلے وہ باواز بلند ان سے پناہ مانگ لیا کرتے تھے۔ حضرت حجاج نے بھی اپنے ساتھیوں کے کہنے پر (یا شاید اس بناء پر کہ وہ اپنے ساتھیوں کے امیر تھے اور ان کی حفاظت کے ذمہ دار تھے) باواز بلند اس طرح کہنا شروع کیا :

اعیذ لفسی داعیذ صبحی من کل جنی بلہذ النقب

حتی اؤب ساسا در کبی

(یعنی میں نے اپنے آپ کو اور اپنے ساتھیوں کو اس وادی (گھاٹی یا جنگل) کے ہر حق سے پناہ میں دیا یہاں تک کہ میں اور میری جماعت

حفاظت کے ساتھ واپس جائے)  
اس وقت حضرت حجاجؒ نے سنا کہ کوئی کہنے والا یہ کہہ رہا ہے (کوئی شخص قرآن حکیم کی یہ آیت پڑھ رہا ہے۔)

يٰۤاَيُّهَا الْحَيُّ وَالْاَنَسُ اِنْ اسْتَطَعْتُمْ اَنْ تَنْفُذُوْا مِنْ اَقْطَارِ  
السَّمٰوٰتِ وَالْاَرْضِ فَانْفُذُوْا لَا تَنْفُذُوْنَ اِلَّا بِسُلْطٰنٍ

(سورہ رحمن: ۳۲)

اے گردہ جن وانس اگر تم زمین اور آسمان کی سرحدوں سے نکل کر جگہ جگہ ہو تو  
جگہ دکھیو۔ نہیں جگہ جگہ اس کے لیے بڑا زور چاہیے)

یہ آیت ان کے دل پر نقش ہو گئی۔ مکہ پہنچے تو مشرکین قریش کے سامنے یہ  
واقعہ بیان کیا اور یہ آیت بھی پڑھی۔ مشرکین نے کہا معلوم ہوتا ہے کہ تم بھی  
بے دین (صابی) ہو گئے ہو، یہ تو اسی کلام کا ایک ٹکڑا جو محمد (صلی اللہ علیہ وسلم)  
کے دعویٰ کے مطابق اس پر خدا کی طرف سے نازل ہوتا ہے۔

حضرت حجاجؒ نے کہا، خدا کی قسم میں نے خود اس کلام کو اپنے کانوں سے  
سنا ہے اور میرے ساتھیوں نے بھی اس کو سنا ہے۔

اس کے بعد حجاجؒ اپنے اونٹ پر سوار ہوئے اور اسے تیزی سے چلا کر مدینہ  
پہنچ گئے۔ پھر بارگاہ رسالت میں حاضر ہو کر سارا واقعہ عرض کیا حضور صلی اللہ علیہ وسلم  
نے فرمایا: ————— ”خدا کی قسم! جو کچھ تو نے سنا وہ میرے رب کے اس کلام  
میں سے ہے جو مجھ پر اتارا گیا۔“

یہ سن کر حضرت حجاجؒ اسی وقت مشرف بہ ایمان ہو گئے۔

(۲)

حضرت حجاج بن علاط کے قبول اسلام کے تھوڑے ہی عرصہ کے بعد غزوہ  
خیبر پیش آیا۔ اس میں حضرت حجاجؒ کو بھی سرورِ عالم صلی اللہ علیہ وسلم کی ہم کابی  
کا شرف حاصل ہوا۔ جب خیبر فتح ہو گیا تو حضرت حجاجؒ نے بارگاہ نبوی میں عرض کیا:

”یا رسول اللہ! مکہ میں میرا کچھ مال تاجروں کے پاس ہے اور کچھ میری بیوی ام شیبہ بنت ابی طلحہ کے پاس ہے جو بنی عبد الدار کی بہن ہے مجھے خدشہ ہے کہ ان لوگوں کو میرے اسلام کا علم ہوا تو وہ میرا مال مضمّن کر جائیں گے۔ اگر آپ اجازت دیں تو میں مکہ جاؤں شاید اپنا مال لانے میں کامیاب ہو جاؤں۔“

حضورؐ نے فرمایا، ہاں تم جاسکتے ہو۔

انہوں نے پھر عرض کیا۔ ”یا رسول اللہ! اگر مشرکین سے اپنا مال حاصل کرنے کے لیے مجھے کوئی چال چلتی پڑے تو کیا مجھے اس کی بھی اجازت ہے؟“

آپؐ نے فرمایا، جو مناسب سمجھو کرو۔

حجاجؓ اب عازم مکہ ہو گئے۔ جب ثنیۃ البیضا کے مقام پر پہنچے تو وہاں قریش کے کچھ لوگ ملے جو نجس کی غرض سے نکلے ہوئے تھے۔ انہوں نے حضرت حجاجؓ سے رسول اکرم صلی اللہ علیہ وسلم کے حالات دریافت کیے حضرت حجاجؓ نے کہا کہ ان کو یہود کے مقابلے میں نہر میت اٹھانی پڑی اور وہ گرفتار کر لیے گئے۔ عنقریب انہیں مکہ لاکر قریش کے سامنے قتل کیا جائے گا۔ مشرکین یہ سن کر بہت خوش ہوئے۔ حجاجؓ کو ساتھ لے کر مکہ پہنچے اور قریش سے کہا، دیکھو یہ حجاجؓ کیسی اچھی خبر لائے ہیں۔ غرض مکہ میں جشن کا سماں ہو گیا۔ اب حضرت حجاجؓ نے قریش سے کہا کہ تم میں سے جن لوگوں پر میرا قرض ہے وہ اسے بے باق کر دیں تاکہ میرے پاس معقول رقم جمع ہو جائے اور میں خیر جا کر محمدؐ (صلی اللہ علیہ وسلم) کا تمام لوٹا ہوا مال سستے داموں خرید لوں ورنہ دوسرے لوگ اسے خرید لیں گے۔

قریش کے عمائد نے کوشش کر کے ان کا سارا قرض وصول کر دیا پھر وہ بیوی کے پاس گئے اور اس سے کہا کہ میرا تمام مال لاؤ تاکہ میں خیر جا کر سستا مال خرید لاؤں۔ اس نے بھی تمام اند و خصلت ان کے حوالے کر دیا۔

اُدھر عجم رسول حضرت عباسؓ نے یہ خبر سنی تو ان کو سخت صدمہ پہنچا وہ سخت دل شکستگی کے عالم میں حضرت حجاجؓ کے پاس گئے اور کہا، اے حجاج! تم کیا خبر لائے ہو؟

حضرت حجاجؓ ان کو تَحْلِیہ میں لے گئے۔ انہیں اپنے اسلام سے آگاہ کیا اور پھر بتایا کہ میں نے جو کچھ قریش کو بتایا ہے وہ بالکل غلط ہے، اگر میں ان کو اصل واقعہ بتا دیتا اور اپنے اسلام سے بھی آگاہ کر دیتا تو وہ مجھے ایک کوڑی تک نہ دیتے اور معلوم نہیں میرے ساتھ کیسا بُرا سلوک کرتے حقیقت یہ ہے کہ آپ کے بھتیجے کو اللہ تعالیٰ نے یہودِ خیبر پر فتح دی اور انہوں نے حی بن اخطب رئیس خیبر کی بیٹی سے نکاح کر لیا۔ اب میں اپنا مال لے کر واپس رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں جا رہا ہوں۔ آپ اس خبر کو تین دن تک مخفی رکھیے گا ورنہ یہ لوگ میرا تعاقب کریں گے۔

اس کے بعد حضرت حجاجؓ اطمینان کے ساتھ مکہ سے واپس چلے گئے۔

(۳)

حضرت حجاجؓ کے جانے کے بعد حضرت عباسؓ تین دن تک بالکل خاموش رہے اور چوتھے (یا تیسرے دن) جب انہیں اطمینان ہو گیا کہ اب حجاج قریش کی دسترس سے باہر ہو گئے ہیں تو انہوں نے عمدہ لباس پہنا، خوشبو لگائی اور اپنا عصا لے کر حرم شریف میں گئے اور حجر اسود کو بوسہ دیا۔ مشرکین قریش نے ان کو اس طرح خوش خوش دیکھا تو حیران ہو کر کہا، اے ابوالفضل تمہارے بھتیجے پر تو یہ افتاد پڑی ہے اور تم اتنے خوش ہو۔ انہوں نے کہا، کیسی افتاد؟ خدا کی قسم محمدؐ (صَلَّی اللہُ عَلَیْہِ وَاٰلِہٖ وَسَلَّم) نے خیبر فتح کر لیا اور انہوں نے دہاں کی شہزادی سے نکاح کیا ہے۔

قریش نے پوچھا، آپ کو یہ خبر کس نے دی ہے؟

انہوں نے کہا۔ ”حجاج بن علاط نے۔ وہ مسلمان ہو گئے ہیں اور یہاں

حیلے کے ساتھ اپنا مال لینے آئے تھے۔

یہ سن کر مشرکین نے بہت داوید کیا مگر اب کیا ہو سکتا تھا، حضرت حجاجؑ ان کے قابو سے باہر ہو چکے تھے۔ پانچویں دن مدینہ منورہ سے بھی فتح خیبر کی خبر آگئی۔ مشرکین خون کے گھونٹ پی کر رہ گئے۔

رمضان ۱۰ھ ہجری میں سرورِ عالم ﷺ فتح مکہ کے ارادے سے موانہ ہوئے تو آپؐ کے ہمراہ دس ہزار نفوس قدسی میں حضرت حجاجؑ بن عطاء بھی شامل تھے۔ علامہ ابن سعدؒ کا بیان ہے کہ ان دنوں حضرت حجاجؑ مدینہ سے باہر تھے مگر آنحضرت ﷺ نے انہیں اپنے ساتھ لے جانے کے لیے خاص طور پر بلوا بھیجا۔

حضرت حجاجؑ کو اللہ تعالیٰ نے کثیر دولتِ نبوی عطا کی تھی۔ وہ نبو سلیم کے عطا میں واقع کئی معدنی کانوں کے مالک تھے اور تجارت بھی کرتے تھے، اس طرح بہت دولت مند ہو گئے تھے۔ ان کا شمار اہل مدینہ میں ہوتا ہے وہاں انہوں نے ایک مسجد تعمیر کرائی اور اپنا ذاتی مکان بھی بنوایا جو انہی کے نام پر ”بیت الحجاج“ مشہور ہوا۔ حضرت حجاجؑ کے زمانہ وفات کے بارے میں اختلاف ہے۔ ایک روایت کے مطابق انہوں نے عہدِ فاروقی میں کسی وقت وفات پائی۔ دوسری روایت کے مطابق جنگِ جمل میں شہید ہوئے۔ مولوی شاہ معین الدین احمد ندوی مرحوم نے مہاجرین حصہ دوم میں پہلی روایت کو اس بناء پر مستند قرار دیا ہے کہ ”جنگِ جمل میں ان کے لڑکے معترضؓ قتل ہوئے تھے“، مگر ابن اثیرؒ نے حضرت معترضؓ شہیدِ جمل کو حضرت حجاجؑ کا بھائی بتایا ہے اور لکھا ہے کہ حضرت حجاجؑ نے بھائی کی موت پر ایک شعر کہا تھا نیز انہوں نے حضرت علیؑ کی مدح میں بھی کئی اشعار کہے ہیں۔ اس کا مطلب یہ ہے کہ وہ حضرت علیؑ کے عہدِ خلافت تک حیات تھے اور شعر و شاعری میں بھی درک رکھتے تھے۔ (واللہ تعالیٰ اعلم) حضرت حجاجؑ کے ایک فرزند نصر بن حجاج نہایت حسین و جمیل تھے حضرت عمرؓ نے اپنے عہدِ خلافت میں انہیں مدینہ سے بصرہ بھیج دیا تھا۔

رضی اللہ تعالیٰ عنہ

# حضرت مجرب بن عدی الکندی

(۱)

مجرب نام، ابو عبد الرحمن کنیت اور خیر لقب تھا۔ عامۃ الناس میں مجرب الخیر کے نام سے مشہور تھے۔ ان کا تعلق بنو قحطان کی مشہور شاخ بنو کندہ سے تھا۔ یہ سلسلہ نسب یہ ہے: مجرب بن عدی (ادبر) بن معاویہ بن حارث (یا جبلہ) بن عدی بن ربیعہ بن معاویہ اکبر بن حارث بن معاویہ بن ثور بن سرتع بن معاویہ بن کندہ۔ علامہ ابن اثیر کے بیان کے مطابق حضرت مجرب کے والد عدی کو ادبر اس سبب سے کہا جاتا تھا کہ ایک مرتبہ وہ بھاگے جا رہے تھے کہ کسی نے ان کے سر میں نیزہ مار دیا۔ اس واقعہ کے بعد لوگ ان کو ادبر کہنے لگے۔

اہل سیر نے حضرت مجرب کے قبول اسلام کے زمانے کی تصریح نہیں کی۔ صرف اتنا لکھا ہے کہ حضرت مجرب اور ان کے بھائی حضرت ہانی بن عدی، رسول اکرم صلی اللہ علیہ وسلم کی خدمت میں حاضر ہوئے تھے۔ مولانا شاہ معین الدین احمد دہلوی نے سیر الصحابہ (جلد ہفتم) میں یہ خیال ظاہر کیا ہے کہ وہ ۱۰ھ میں اسلام کے شرف سے بہرہ ور ہوئے کیونکہ اسی سال کندہ کا وفد مدینہ آیا تھا۔ اس میں مجرب بھی تھے۔

۱۱ھ کندہ وہی قبیلہ ہے جس نے پانچویں صدی عیسوی میں یمن سے نجد آکر اپنی حکومت قائم کی تھی۔ اس حکومت کا خاتمہ ۵۶۸ھ میں ہوا۔ کہا جاتا ہے کہ حضرت مجرب کا تعلق کندہ کے شاہی خاندان سے تھا۔

۱۱ھ کندہ کا وفد باختلاف روایت ۱۰ھ یا ۱۱ھ میں حضر موت سے مدینہ منورہ آیا۔ یہ وفد باختلاف روایت سائط یا انسی آدیو پر مشتمل تھا۔ کہا جاتا ہے کہ یہ لوگ پہلے ہی اسلام قبل کر چکے تھے اور اب حضور کی زیارت اور بیعت سے شرف اندز ہونے کے لیے حاضر ہوئے تھے۔

امام بخاریؒ، ابن ابی حاتمؒ اور ابن حبانؒ نے حضرت مجاہدؒ کو تابعین میں شمار کیا ہے مگر دوسرے بہت سے محدثین اور مؤرخین نے ان کو صحابی قرار دیا ہے۔ ان میں ابن سعدؒ، مصعب زبیریؒ، ابن عساکرؒ، امام احمد بن حنبلؒ، امام حاکمؒ، حافظ ابن حجرؒ، <sup>نظ</sup>حاجن عبد البرؒ، حافظ ذہبیؒ اور علامہ ابن اثیرؒ کے اسواء گرامی قابل ذکر ہیں۔

حافظ ابن حجرؒ نے قوالو بکر بن حفصؒ کے حوالے سے اور حافظ ابن عبد البرؒ نے ابن نافعؒ کے حوالے سے حضرت مجاہدؒ سے مروی ایک حدیث بھی نقل کی ہے۔

حافظ ابن عبد البرؒ نے ”الاستیعاب“ میں مستند حوالے سے لکھا ہے کہ مجاہدؒ عدی مستجاب الدعوة اور افاضل اصحاب النبیؐ میں سے تھے۔ امام حاکمؒ نے اپنی ”مستدک“ میں حضرت مجاہدؒ کو ایک درویش صفت اور زائد منش صحابی بتایا ہے۔ ابن اثیرؒ نے بھی ”أسد الغابہ“ میں ان کو مستجاب الدعوة صحابی قرار دیا ہے۔

(۲)

حضرت مجاہد بن عدیؒ چونکہ عہد رسالت کے اواخر میں مشرف بہ اسلام ہوئے تھے اور حضورؐ کی بیعت سے سعادت اندوز ہونے کے بعد وطن واپس چلے گئے تھے۔ اس لیے انہیں عہد رسالت کے کسی غزوے میں شریک ہونے کا موقع نہیں ملا۔ سب سے پہلے وہ سیدنا حضرت عمر فاروقؓ کے عہد خلافت میں میدان جہاد میں اترے اور حضرت سعد بن ابی وقاصؓ کی زیر قیادت عراق عرب کے خونریز معرکے ”قادسیہ“ میں داد شجاعت دی۔ اللہ تعالیٰ نے اس لڑائی میں مسلمانوں کو مظفر و منصور کیا تو حضرت سعد بن ابی وقاصؓ نے عورتوں، بچوں اور معذوروں کو تو قادیسیہ ہی میں چھوڑا اور ان کی حفاظت کے لیے چند فوجی دستے متعین کر کے باقی لشکر کے ہمراہ ایران کے دارالحکومت مدائن کی طرف روانہ ہوئے حضرت مجاہد بن عدیؒ بھی اس لشکر میں شامل تھے۔ مجاہدین اسلام بابل اور کوفی کو فتح کر کے دریائے دجلہ کے کنارے (بہر شیر) پہنچ گئے۔ اُس سال بارشیں نہایت کثرت سے ہوئی تھیں جس کی وجہ سے دریا میں خوفناک طغیانی آگئی تھی۔ پانی کے پھیلاؤ اور زور شور کی کوئی انتہا نہ تھی۔ ایرانیوں نے



تمام پل توڑ ڈالے تھے اور کشتیاں دریا کی پرلی طرف لے گئے تھے۔ وہاں ان کے تیر انداز دستے متعین تھے جن کو حکم دیا گیا تھا کہ اگر مسلمان ملائن کا رخ کریں تو ان کو اپنے تیروں پر رکھ لیں۔ ایسی ہوناک طغیانی میں گھوڑوں کا تیرنا بھی بہت مشکل تھا۔ غرض ملائن کی تسخیر کی کوئی مصورت نہ تھی۔ اس وقت سپہ سالار اسلام حضرت سعدؓ نے فوج کے سامنے ایک لولہ انگیز خطبہ دیا جس کے آخر میں فرمایا :-

”مسلمانو! میں تو تمہیے کر چکا ہوں کہ اللہ کے بھروسے پر گھوڑے کو دریا میں ڈال دوں۔ بولو کون مجاہد اس کام میں میرا ساتھ دے گا؟“

سب مجاہدین نے یک زبان ہو کر جواب دیا :-

”اے امیر! ہم نے بھی اپنی جانیں رافوحتی میں بیچ دی ہیں ہم سب آپ کا ساتھ دیں گے۔“

حضرت سعدؓ نے حکم دیا کہ کچھ جانباز ہم سے پہلے آگے بڑھیں اور دوسرے کنارے پر جا کر قابض ہو جائیں۔ یہ حکم سن کر حضرت عاصمؓ بن عمرؓ و حضرت قعقاعؓ بن عمروؓ تمیمی نے چھ سو تیر انداز سواروں کے ساتھ یہ آیت پڑھتے ہوئے اپنے گھوڑے دریا میں ڈال دیئے :-

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُوَحَّدًا ط  
(آل عمران آیت ۱۵۰)

(اور کوئی شخص مر نہیں سکتا جب تک کہ اللہ کا حکم نہ ہو۔ اس نے اجل کا ایک وقت مقرر رکھ رکھا ہے)

دوسرے کنارے سے ایرانیوں نے مجاہدین پر تیروں کی بارش کر دی، ادھر سے مجاہدین نے بھی مردانہ وار جواب دیا اور جلد ہی ایرانیوں کو کنارے سے دور ہٹا دیا۔ اب حضرت سعدؓ نے حکم دیا کہ تمام لشکر دریا میں داخل ہو جائے۔ مسلمانوں نے اپنے گھوڑوں کی باگیں اٹھائیں اور نَسْتَعِينُ بِاللّٰهِ وَتَوَكَّلْ عَلَيْهِ حَسْبُنَا اللّٰهُ وَنِعْمَ الْوَكِيلُ وَاللّٰهُ لَيَنْصُرَنَّ اللّٰهَ وَلِيَّهُ وَيُظْهِرَنَّ دِينَهُ

وَلِيَهْزُمْتَ عَدُوَّهُ وَلَا قُوَّةَ إِلَّا بِاللَّهِ الْعَلِيِّ الْعَظِيمِ لے پڑھتے ہوئے  
 وجہ کے ”بحرِ ظلمات“ میں داخل ہو گئے۔ اللہ کے یہ پاکیزہ بندے وجہ کے چھٹکارے  
 ہوئے پانی میں اس طرح جا رہے تھے جیسے صحنِ چمن میں گلکشت کر رہے ہوں۔ دو  
 سوار ایک دوسرے کے پہلو پہلو چل رہے تھے اور نہایت سکون و اطمینان سے  
 ایک دوسرے سے باتیں کرتے جلتے تھے۔ حضرت سعدؓ بار بار فرماتے تھے:  
 ”وہ خدا کی قسم اللہ اپنے دوست کی مدد کرے گا اور اپنے دین کو غالب  
 کرے گا اور دشمن کو مغلوب کرے گا جب تک کہ لشکر میں عصیان نہ  
 ظلم کی کثرت نہ ہو جائے۔“

دوسرے کنارے پر ایرانیوں نے مسلمانوں کو اس شان سے آتے دیکھا تو ان پر ہمت  
 طاری ہو گئی اور وہ ”دیواں آمدند دیواں آمدند“ (دیو آگئے دیو آگئے) کہتے  
 ہوئے بھاگ کھڑے ہوئے۔ مسلمانوں کی قوتِ ایمانی کی بدولت اللہ تعالیٰ نے تمام لشکر  
 کو صحیح سلامت کنارے پر پہنچا دیا۔ اس وقت شاہِ ایران نیز دگردائیں میں موجود  
 تھا، مسلمانوں کی فاتحانہ یلغار نے اس کی امیدوں پر پانی پھیر دیا اور وہ اپنا خزانہ  
 سمیٹ کر حلوان کی طرف بھاگ گیا۔ اب مجاہدین کسی مزاحمت کے بغیر مدائن میں  
 داخل ہو گئے۔ اس عظیم الشان فتح سے قریب قریب سارے عراق عرب پر مسلمانوں  
 کا تسلط قائم ہو گیا۔ جن جانبازوں کی سرفروشی کی بدولت یہ فتح حاصل ہوئی، حضرت  
 خُزَیْمَةُ بْنُ ثَعْلَبَةَؓ سے ایک تھے۔

(۳)

نیز دگردائیں سے بھاگ کر حلوان میں مقیم ہو گیا تھا، اس نے اپنے ایک

---

لے (ترجمہ) ”ہم اللہ سے مدد چاہتے ہیں اور اسی پر بھروسہ کرتے ہیں۔ اللہ ہمارے لیے کافی  
 ہے اور اچھا وکیل ہے۔ خدا کی قسم اللہ اپنے دوست کو فتح دے گا اور اپنے دین کو غالب کرے گا  
 اور دشمن کو ناکام کرے گا سوائے ربِّ بزرگ و برتر کے کسی میں قوت نہیں۔“

فوجی افسر خُزر زاد بن فرخ زاد (قادسیہ کے مقتول ایرانی سپہ سالار رستم بن فرخ زاد) کے بھائی کو مسلمانوں کا مقابلہ کرنے کا حکم دیا۔ خُزر زاد نے جلولا کے مقام پر ایک بہت بڑا لشکر مرتب کیا اور مسلمانوں کے خلاف لڑنے کی تیاری کی۔ حضرت سعد بن ابی وقاص کو اطلاع ملی تو انہوں نے حضرت ہاشم بن عقبہ کو بارہ ہزار چیدہ جانبازوں کا لشکر دے کر جلولا روانہ کیا۔ علامہ بلاذریؒ نے ”فتوح البلدان“ میں لکھا ہے کہ حضرت حجر بن عدی اس لشکر کے مہیمہ کے افسر تھے۔ حضرت ہاشم بن عقبہ یلغار کرتے ہوئے جلولا پہنچے تو ایرانی قلعہ بند ہو کر بیٹھ گئے۔ حضرت ہاشمؒ نے شہر کا محاصرہ کر لیا جو کئی ماہ تک جاری رہا۔ اس عرصہ میں ایرانی کئی دفعہ شہر سے باہر نکل کر مسلمانوں پر حملہ آور ہوئے لیکن ہر بار مجاہدین اسلام نے ان کا منہ بھیر دیا۔ چونکہ شہر میں خوراک اور سامان حرب کا کافی ذخیرہ موجود تھا اور حلوان سے بھی کمک پہنچ گئی تھی اس لیے ایرانی طویل محاصرے سے بد دل نہ ہوئے۔ ایک دن وہ بڑے جوش و خروش کے ساتھ شہر سے نکلے اور مسلمانوں پر زبردست حملہ کر دیا۔ مجاہدین نے حجم کو مقابلہ کیا اور تہتہ کر لیا کہ آج کوئی نہ کوئی فیصلہ کر کے دیں گے۔ اس زور کارن پر انہوں نے نوبت تیروں برہمیوں اور تلواروں سے گزر کر خنجروں تک پہنچی۔ آخر مسلمان جانبازوں نے ہر طرف سے سمٹ کر اس زور کا حملہ کیا کہ ایرانیوں کے پاؤں اکھڑ گئے اور وہ میدان چھوڑ کر بھاگ نکلے۔ مسلمانوں نے ان کا تعاقب کیا اور ہزاروں کو تلوار کے گھاٹ اتار دیا۔ طبریؒ کا بیان ہے کہ اس معرکہ میں ایک لاکھ ایرانی مارے گئے اور تین کروڑ کا مال غنیمت مسلمانوں کے ہاتھ آیا۔ یزدگرد نے سقوطِ جلولا کی خبر سنی تو حلوان سے بھاگ کر رے چلا گیا اور مسلمانوں نے آگے بڑھ کر حلوان پر بھی قبضہ کر لیا۔ مختصر یہ کہ حضرت حجر بن عدی عرصہ تک ایران میں مصروفِ جہاد رہے اور اس دوران میں انہوں نے بعض دفعہ فوج کے ایک حصے کی قیادت بھی کی۔

(۴)

جہادِ ایران سے فارغ ہونے کے بعد حضرت حجر بن عدی مستقل طور پر کوفہ

میں مقیم ہو گئے تھے اور شہر کے علماء میں شمار ہوتے تھے۔

حضرت علیؓ کرم اللہ وجہہ کے دورِ خلافت کا آغاز ہوا تو حضرت مجبّر بن ابی جوش حامی کی حیثیت سے منظرِ عام پر آئے۔ جنگِ جمل سے پہلے حضرت علیؓ نے حضرت عمارؓ بن یاسرؓ اور حضرت حسنؓ کو اہل کوفہ کی مدد حاصل کرنے کے لیے بھیجا۔ انہوں نے کوفہ پہنچ کر لوگوں سے مرتضوی لشکر میں شامل ہونے کی اپیل کی تو حضرت مجبّر نے سب سے پہلے اس پر لبیک کہا اور اہل کوفہ کو ترغیب دی کہ ”مستمع یا غیر مستمع ہر حالت میں حضرت علیؓ کے لشکر میں شامل ہو جاؤ۔ خدا تم پر رحم کرے۔“ ان کی ترغیب پر لوگوں نے ہر طرف سے رضامندی کا اظہار کیا اور اگلی صبح حضرت مجبّر سمیت ساڑھے نو ہزار کے قریب کوفی کوفہ سے نکل پڑے اور ”ذی قار“ کے مقام پر حضرت علیؓ کے پاس پہنچ گئے۔ حضرت علیؓ نے اپنی فوج کے مختلف دستوں کے افسر مقرر کیے تو حضرت مجبّر کو کندہ، حضرموت، قضاعہ اور مہرہ کے قبائل کا افسر بنایا۔ انہوں نے جنگِ جمل میں حضرت علیؓ کی طرف سے پُرجوش حصہ لیا۔ اس کے بعد جنگِ صفین کا آغاز ہوا تو اس میں بھی حضرت مجبّر بن عدی بڑے جوش اور جذبے کے ساتھ علوی لشکر میں شریک ہوئے اور جانِ مہیسی پر رکھ کر لڑے۔ دورانِ جنگ میں ایک دن امیر معاویہؓ کے لشکر میں ایک جنگجو نوجوان مجبّر البشیر میدان میں نکلا اور فریقِ مخالف کو دعوتِ مبارزت دی۔ اس کے مقابلے کے لیے حضرت مجبّر بن عدی نکلے۔ دونوں دیر تک ایک دوسرے پر نیزوں سے وار کرتے رہے، آخر مجبّر البشیر نے ان پر نیزے کا ایسا وار کیا کہ وہ گھائل ہو کر گھوڑے سے نیچے گر گئے مگر ان کے ساتھیوں نے پیک کر انہیں اٹھالیا اور مرہم پٹی کے لیے پیچھے لے گئے۔

کمیٰ خوزیرؓ معرکوں کے بعد فریقین (اہل عراق و اہل شام) تحکیم پر رضامند ہو گئے۔ اس سلسلے میں جو وثیقہ لکھا گیا اس پر حضرت علیؓ کی طرف سے شہادت ثبت کرنے والے اصحاب میں حضرت مجبّر بن عدی بھی شامل تھے۔

( ۵ )

جنگ صفین کے بعد خوارج کے خلاف نہروان کی لڑائی پیش آئی تو اس میں بھی حضرت مجاہد حضرت علیؑ کے ساتھ تھے اور ان کی فوج کے میمنہ کے افسر تھے۔ غرض وہ شروع سے اخیر تک حضرت علی رضی اللہ تعالیٰ عنہ کے دل و جان سے حامی رہے۔ وہ جس قدر حضرت علیؑ کے محب اور حامی تھے اسی قدر امیر معاویہؓ کے مخالف تھے۔ حضرت علیؑ کی شہادت کے بعد بھی اس مخالفت میں کوئی کمی نہ آئی اور وہ حضرت حسنؑ کے پُرجوش حامیوں میں شامل ہو گئے۔ مگر جب حضرت حسنؑ امیر معاویہؓ کے حق میں خلافت سے دست بردار ہو گئے تو حضرت مجاہدؓ کو سخت صدمہ ہوا۔ — ابو حنیفہ دینوری نے ”الاخبار الطوال“ میں لکھا ہے کہ حضرت مجاہد بن عدی، حضرت حسنؑ کی خدمت میں حاضر ہوئے اور اپنے دلی کرب کا اظہار ان الفاظ میں کیا :-

”اے ابن رسول اللہ! کاش میں یہ کچھ دیکھنے سے پہلے مر گیا ہوتا۔ آپ نے ہمیں عدل سے نکال کر جور کے حوالے کر دیا گویا ہم نے حق کو ترک کر دیا جس پر قائم تھے اور باطل کو قبول کر لیا جس سے گریزاں تھے۔ یوں ہم نے وہ ذلت قبول کر لی جو ہمارے لیے زیبا نہ تھی“ حضرت حسنؑ کو حضرت مجاہدؓ کے الفاظ سخت ناگوار گزرے مگر انہوں نے تحمل سے کام لیا اور حضرت مجاہدؓ سے فرمایا :

”و میں نے اکثر لوگوں کو صلح کا طلب گار یا تھا، وہ جنگ سے جی چڑھا رہے تھے۔ میں نہیں چاہتا تھا کہ انہیں ایسے کام پر مجبور کروں جو وہ نہیں چاہتے چنانچہ میں نے صلح کر لی اس سے خصوصاً یہ مقصد تھا کہ ہمارے حامی قتل سے بچ جائیں اسی لیے میں نے یہی مناسب جانا کہ کچھ عرصہ کے لیے لڑائی کو ٹال دیا جائے۔ خدا کی شان ہر روز نرالی ہے“ حضرت مجاہدؓ حضرت حسنؑ سے رخصت ہو کر عبیدہ بن عمرہ کے ہمراہ حضرت حسینؑ سے ملے اور ان سے کہا :-

” اے ابو عبد اللہ! آپ لوگوں نے عزت کے بدلے ذلت خرید لی۔ قلیل کو قبول کر لیا اور کثیر کو چھوڑ دیا، اے حسین! ہماری بات مان لیں اور دنیا کا حکم رد کر دیں۔ حسن کو بھی چھوڑ دیں اور ان کی اس رائے کو بھی جو انہوں نے لڑائی کے بارے میں اختیار کی ہے۔ کوفہ اور دیگر مقامات کے رہنے والے اپنے حامیوں کو اکٹھا کر لیں۔ مقدمۃً ہمیشہ پر مجھے اور میرے اس ساتھی کو مامور کر دیں۔ ابنِ منذر (امیر معاویہؓ) کو پتہ اس وقت چلے گا جب ہم تلواریں سونتے اس پر تلہ بول چکے ہوں گے۔“

مگر حضرت حسینؓ نے جواب دیا: ”ہم بیعت کر چکے اور عہدہ سے چکے۔ اب بیعت تو پری نہیں جاسکتی۔“

ان واقعات سے امیر معاویہؓ کے خلاف حضرت محمدؐ کے جذبات کی شدت کا اندازہ کیا جاسکتا ہے۔

(۶)

سیدنا حضرت حسنؓ اور سیدنا حضرت حسینؓ سے گفتگو کے بعد حضرت محمدؐ خاموشی سے اپنے گھر چلے گئے مگر حضرت علیؓ اور ان کی اولاد کی حمایت اور خیر خواہی کا جذبہ ہمیشہ ان کے دل میں مؤثر رہا۔ ان کا شمار کوفہ کے بااثر حامیانِ علیؓ میں ہوتا تھا۔ حضرت امیر معاویہؓ نے اپنے فطری حلم کے باعث شروع شروع میں ان سے کوئی تعرض نہ کیا مگر رفتہ رفتہ حالات بڑی ناخوشگوار صورت اختیار کر گئے۔ اس کا سبب سے بڑا سبب یہ تھا کہ حامیانِ معاویہؓ اور حامیانِ علیؓ خطباء و امراء منبروں پر اپنے خطبوں میں علانیہ ایک دوسرے کو برا بھلا کہتے تھے۔ حضرت محمدؐ بھی کوفہ میں کھٹک کھٹک حضرت علیؓ کی تعریف اور امیر معاویہؓ کی تنقیص کرتے تھے۔ ۳۱ھ میں حضرت مغیرہؓ بن شعبہ، امیر معاویہؓ کی طرف سے کوفہ کے گورنر مقرر ہوئے تو حضرت محمدؐ کی بے باکانہ روش ان کے لیے بڑی پریشانی کا باعث بنی مگر انہوں نے ہمیشہ چشم پوشی سے کام لیا ایک دن وہ خطبہ دے رہے تھے کہ حضرت محمدؐ کھڑے ہو گئے اور باوازا بلند کہا:-

” اے شخص تو نے ہمارے وظیفہ بند کر دیئے ہیں تجھے اس کا حق نہ تھا، تو ہمارے وظیفے جاری کر اور علیؑ کے خلاف کوئی بات نہ کر۔“  
اس پر دو تہائی نمازی کھڑے ہو گئے اور کہنے لگے، مجھ نے ٹھیک کہا ہمارے وظیفے جاری کرو۔

حضرت مغیرہؓ خاموشی سے منبر سے اتر آئے اور قصار امارت میں چلے گئے ابو حنیفہ الیہ نوری نے ”الانخبار الطوال“ میں لکھا ہے کہ حضرت مجرؓ نے حضرت مغیرہؓ بن شعبہ پر دوران خطبہ میں کنکریاں پھینکی تھیں۔ انہوں نے قصار امارت میں جا کر حضرت مجرؓ کو پانچ ہزار درہم بھیجا دیئے (غالباً یہ ان کا رکا ہوا وظیفہ تھا۔ بقول ابن اثیرؒ ان کا وظیفہ دو ہزار پانچ سو درہم مقرر تھا۔) حضرت مغیرہؓ کے ساتھیوں (حامیان بنی امیہ) کو ان کا یہ طرز عمل پسند نہ آیا۔ انہوں نے ان سے کہا کہ آپ کی نرمی سے مجرؓ بن عدی بہت دلیر ہو گئے ہیں۔ ایسی نرمی سے حکومت کا دبدبہ قائم نہیں رہ سکتا امیر المؤمنین کو آپ کی حد سے زیادہ کریمانہ روش کا علم ہوا تو وہ بھی اسے ناپسند کریں گے حضرت مغیرہؓ کا شمار مدبرین عرب میں ہوتا تھا، انہوں نے جواب دیا :-

” تم سمجھتے نہیں، میں نے تو مجرؓ کو ہلاک کر ڈالا ہے۔ میری نرمی سے وہ ملوث کی مخالفت پر جبری ہو گئے ہیں۔ میرے بعد جو امیر آئے گا اس کے زمانے میں بھی وہ یہی طرز عمل اختیار کریں گے اور وہ ان کو قتل کیے بغیر نہ چھوڑے گا۔ میری زندگی کا آخری دور ہے، میں اپنے ہاتھ مجرؓ اور ان کے ساتھیوں کے خون سے آلودہ کر کے ان کو سعید اور اپنے آپ کو شقی نہیں بنانا چاہتا۔“

بعد میں جو حالات اور واقعات پیش آئے ان سے حضرت مغیرہؓ بن شعبہ کا اندازہ درست ثابت ہوا۔

( ۷ )

حضرت مغیرہؓ بن شعبہ نے سنہ ہجری میں وفات پائی تو امیر معاویہؓ نے بصرے کے گورنر زیاد کو کوفے کی امارت بھی سونپ دی۔ زیاد چھ مہینے بصرے میں گزارتا تھا اور چھ

بہینے کو فہم میں۔ وہ بڑا سخت گیر حاکم تھا اور اپنے خطبوں میں حضرت علیؑ پر سخت نکتہ چینی کیا کرتا تھا۔ حضرت حجرؓ یہ برداشت نہ کرتے تھے اور اٹھ کر اس کا جواب دیا کرتے تھے۔ اس طرح دونوں کے درمیان سخت کشیدگی پیدا ہو گئی۔

جس زمانے میں زیاد بصرے میں ہوتا کو فہم میں اس کی نیابت کے فرائض بالعموم حضرت عمرؓ بن حُرَیثؓ مخزومی انجام دیا کرتے تھے۔ ایک دفعہ اس کی غیر حاضری میں حضرت عمرؓ بن حُرَیثؓ جمعہ کا خطبہ دینے منبر پر چڑھے تو حضرت حجرؓ اور ان کے کچھ ساتھیوں نے (کسی بات پر براخود ختم ہو کر) حضرت عمرؓ کو لنگریاں ماریں۔ حضرت عمرؓ منبر سے اتر کر دارالامارۃ میں چلے گئے اور سارا واقعہ ابن زیاد کو لکھ بھیجا۔ زیاد ان کا خط ملتے ہی ڈاک کے گھوڑوں پر سوار ہو کر کو فہم آن پہنچا اور حضرت حجرؓ اور ان کے کچھ ساتھیوں کو گرفتار کر لیا۔ ابو خلیفۃ الدیئوری نے ان کی گرفتاری کی تفصیل اس طرح بیان کی ہے:

”و زیاد کو فہم آتے ہی مسجد میں داخل ہوا۔ اپنا سخت قلعے سے نکلوا کر مسجد ہی میں بچھوا لیا۔ انشرف کو فہم سے پہلا شخص جو زیاد کے پاس حاضر ہوا وہ محمد بن اشعث بن قیس تھا۔ اس نے آکے سلام امارت عرض کیا، زیاد نے کہا، تم پر خدا کی مار، جادو اور ابھی اپنے ابن عم (حضرت حجرؓ) کو لے آؤ۔ محمد بن اشعث نے کہا، مجھے حجرؓ سے کیا تعلق آپ جانتے ہیں کہ ہمارے درمیان کتنی دوری ہے۔

اس پر حجرؓ بن عبد اللہ نے کہا:۔

”اے امیر! میں حجرؓ کو لے آتا ہوں بشرطیکہ آپ ان کے لیے امان کا وعدہ کریں اور جب تک وہ امیر المؤمنین معاویہؓ سے نہ مل لیں آپ ان سے کوئی تعرض نہ کریں، معاویہؓ ان کے بارے میں جو فیصلہ چاہیں، کریں یا، زیاد نے کہا۔“ منظور ہے۔“

حجرؓ بن عبد اللہ حجرؓ کو زیاد کے پاس لے آئے۔ زیاد نے حکم دیا کہ انہیں قید کر دیا جائے نیز یہ حکم دیا کہ حجرؓ کے ان ساتھیوں کو بھی تلاش کیا جائے



جوان کے ہمراہ کنکریاں مارنے میں شریک تھے۔ چنانچہ ان سب کو بھی لاکر حاضر کر دیا گیا۔ زیاد نے ان سب کو ایک سو سیاحیوں کے ہمراہ امیر معاویہؓ کے پاس روانہ کر دیا۔ اس موقع پر حجرؓ کی والدہ نے یہ شعر کہے:

۱- تَرَفَّعَ أَيُّهَا الْقَمَرُ الْمُنِيرُ

تَرَفَّعَ هَلْ تَرَى حَجْرًا لَيْسَ

۲- أَلَا يَا حَجْرُ مَجْرُؤُ بَنِي عَدِي

مَلَقْتُكَ ابْشَارًا وَسُرُورَ

۳- دَان تَهْلِكُ كُلَّ عَمِيدٍ قَوْمٍ

مِنَ الدُّنْيَا إِلَى هَلِكٍ لَيْسَ

(ترجمہ ۱) اے ضیاء بار چاند بلند ہو جا تو دیکھتا نہیں کہ حجر جا رہا ہے۔

(۲) اے حجر اے بنی عدی کے حجر، خدا کرے تجھے ہمیشہ خوشخبری اور مسرت ہی

سے واسطہ رہے۔

(۳) اور اگر تو ہلاک بھی ہو جائے تو خیر، آخر ہر سردار قوم دنیا سے منزل

ہلاکت کی طرف کوچ کرتا ہے)۔

ابو حنیفۃ الدینوری کے برعکس علامہ ابن اثیرؒ، حافظ ابن عبدالبرؒ اور بعض دوسرے

ادبائے سیر اور مؤرخین نے حضرت حجرؓ کی گرفتاری کی جو تفصیلات بیان کی ہیں

ان کا خلاصہ یہ ہے :-

وہ زیاد نے کوفہ آکر طویل خطبہ دیا۔ جب نماز فوت ہو جانے کا اندیشہ ہوا

(اور بروایت دیگر زیاد نے حضرت علیؓ پر طعن و تشنیع کی) تو حضرت حجرؓ

نے اس پر بھی کنکریاں دے ماریں۔ زیاد نے سارے حالات حضرت

معاویہؓ کو لکھ بھیجے۔ انہوں نے حکم دیا کہ حجر کو گرفتار کر کے میرے پاس

بھیج دو۔ زیاد نے پولیس افسر کے ذریعے انہیں بلا بھیجا مگر انہوں

نے آنے سے انکار کر دیا۔ زیاد نے اب پولیس کی ایک بڑی جمعیت

یہ حکم دے کر بھیجی کہ مجھ کو لے آؤ اور اگر وہ نہ آئیں تو ان سے لڑائی کرو۔  
 ان جمعیت کے جلنے پر بھی حضرت حجرؓ اپنے انکار پر جھمکے رہے۔ اس  
 پر پولیس نے حجرؓ اور ان کے ساتھیوں پر لاٹھیاں برسائی شروع کر دیں۔  
 حضرت حجرؓ کے ایک ساتھی نے ایک لاٹھی چھین لی اور اس سے لڑکر  
 اس نے حضرت حجرؓ اور ان کے ساتھیوں کی جانیں بچائیں یہاں تک  
 کہ وہ وہاں سے نکل کر کندہ کے محلے میں پہنچے وہاں بھی لڑائی ہوئی  
 اور حجرؓ وہاں سے بھی نکل کر روپوش ہو گئے۔ آخر کار امان کی شرط  
 منوا کر وہ خود ہی زیاد کے سامنے پیش ہو گئے۔ بعد میں ان کے گیارہ  
 (برداشت دیکر تیرہ) ساتھی بھی گرفتار کر لیے گئے۔“

(۸)

زیاد نے حضرت حجرؓ اور ان کے گیارہ (یا تیرہ) ساتھیوں کو پابجولاں دمشق  
 روانہ کر دیا اور ساتھ ہی امیر معاویہؓ کو ایک طویل خط لکھا جس میں ان اصحاب پر فساد  
 اور بغاوت کے الزامات عائد کیے گئے تھے اور آخر میں کہا گیا تھا کہ یہ لوگ عنقریب ایسا  
 رخنہ ڈالیں گے جس کو پُر نہیں کیا جاسکے گا۔ اس خط کے علاوہ زیاد نے کوفہ کے بہت  
 سے لوگوں کی گواہیاں لے کر بھی بھیج دیں۔ ان گواہیوں کا لب لباب یہ تھا کہ:  
 ”و حجرؓ نے اپنے گرد جتنے جمع کر لیے ہیں اور خلیفۃ المسلمین پر علانیہ سب و شتم  
 کی ہے اور ان کے خلاف جنگ کرنے کی دعوت دی ہے۔ ان کا عقیدہ  
 یہ ہے کہ آل ابی طالب کے سوا خلافت کا کوئی مستحق نہیں۔ انہوں نے  
 منہگامہ کر کے گورنر کو نکال باہر کیا اور یہ ابوتراب (حضرت علیؓ) کو  
 معذور سمجھتے اور ان پر رحمت بھیجتے ہیں اور ان کے دشمن اور ان سے  
 جنگ کرنے والوں سے برأت کا اظہار کرتے ہیں اور جو لوگ ان کے  
 ساتھ ہیں، وہ ان کے ساتھیوں کے سرگروہ ہیں اور انہی جیسی رائے  
 رکھتے ہیں۔“

امیر معاویہؓ نے زیاد کے خط اور ان شہادتوں کی بنا پر حضرت مجبؓ اور ان کے تمام ساتھیوں کو واجب القتل قرار دیا مگر پھر بعض با اثر لوگوں کی سفارش پر ان میں سے چھ آدمیوں کو رہا کر دیا اور باقی کی سزائے قتل بحال رکھی۔ علامہ طبری کا بیان ہے کہ ان لوگوں کو پہلے دمشق کے قریب مرج عذراء کے مقام پر محبوس کر دیا گیا وہاں انہیں یزید بن حجیہ کے ذریعے سے معلوم ہوا کہ انہیں قتل کی سزا ملنے والی ہے۔ اس پر حضرت مجبؓ نے یزید بن حجیہ سے کہا کہ وہ امیر معاویہؓ سے جا کر کہیں کہ ہم اپنی بیعت پر قائم ہیں اور ہمارے خلاف کو ایسی عداوت و انتہام پر مبنی ہے۔ یزید بن حجیہ نے یہ پیغام امیر معاویہؓ کو پہنچایا تو انہوں نے فرمایا :

زیاد اصدق عندنا من حجر

(زیاد ہمارے نزدیک حجر سے زیادہ سچا ہے)

علامہ ابن اثیرؒ نے ”اُسْدُ الغابہ“ میں لکھا ہے کہ جب جلاّد نے حضرت مجبؓ کے قتل کا ارادہ کیا تو انہوں نے دو رکعت نماز پڑھی اس کے بعد کہا، اگر تم میری طرف کسی ایسی بات کا گمان نہ کرتے جو مجھ میں نہیں ہے (یعنی بزدلی کا) تو بے شک میں ان دونوں رکعتوں کو طول دیتا، میری یہ وصیت ہے کہ جب مجھے قتل کر چکو تو میری بیڑیا نہ اتارنا اور میرے خون کو نہ دھونا، میں (قیامت کے دن) معاویہؓ سے اسی حال میں ملوں گا۔ جب انہوں نے اپنی بات ختم کی تو جلاّد نے انہیں اور ان کے ساتھیوں کو قتل کر دیا۔ یہ واقعہ ۳۵ھ ہجری میں پیش آیا۔

حافظ ابن حجر عسقلانیؒ کا بیان ہے کہ اُمّ المؤمنین حضرت عائشہ صدیقہ رضی اللہ تعالیٰ عنہا نے جس وقت حضرت مجبؓ کی گرفتاری کی خبر سنی تو انہوں نے اسی وقت حضرت عبدالرحمنؓ بن حارثؓ کو یہ پیغام دے کر امیر معاویہؓ کے پاس بھیجا کہ مجبؓ اور ان کے ساتھیوں کے معاملے میں خدا سے ڈریں۔ (الاصابہ)

۱۔ علامہ ابن اثیرؒ نے لکھا ہے کہ ام المؤمنینؓ نے حضرت عبدالرحمنؓ کے ذریعے امیر معاویہؓ کو یہ پیغام بھیجا تھا کہ خدا کے لیے مجبؓ اور ان کے اصحاب کی بے حرمتی نہ کرنا۔ (اُسْدُ الغابہ - اردو ترجمہ مولانا عبد شکور کھٹکوی)

مگر جب حضرت عبدالرحمنؓ، امیر معاویہؓ کے پاس پہنچے تو حضرت حجرؓ قتل ہو چکے تھے۔ حضرت عبدالرحمنؓ کو یہ سن کر بہت دکھ ہوا اور انہوں نے امیر معاویہؓ سے کہا: ”آپ میں سے ابوسفیانؓ کا حکم کہاں چلا گیا تھا آپ نے ایسا کیوں نہ کیا کہ انہیں قید خانوں میں ڈال دیتے اور طاعون کا شکار ہونے دیتے (یا ان کو کسی دبائی مقام میں بھیج دیتے)۔“

حضرت معاویہؓ نے جواب دیا، ”اُس وقت آپ جیسے میری قوم کے افراد مجھ سے دُور تھے۔“

حضرت عبدالرحمنؓ نے کہا، ”خدا کی قسم اب اہل عرب نہ آپ کو بار بار سمجھیں گے اور نہ اہل اُرائے۔ آپ نے ایسے لوگوں کو قتل کر دیا جو مسلمان تھے اور آپ کے پاس قیدی بنا کر بھیجے گئے تھے۔“

حضرت معاویہؓ نے جواب دیا، ”میں کیا کرتا، زیاد نے ان کے خلاف سخت شکایات لکھی تھیں اور لکھا تھا کہ یہ لوگ ایسا رخنہ ڈالنا چاہتے ہیں جو پھر بند نہ ہو سکے گا۔ لے (الاستیعاب - اُسُدُ الغابہ)

۱۔ حضرت عبدالرحمنؓ ابنِ حارثؓ بن حارثؓ بن حارثؓ نے امیر معاویہؓ کے پاس بھیجا تھا اور جنہوں نے حضرت معاویہؓ سے یہ گفتگو کی تھی، صفاءِ صحابہ میں شمار ہوتے ہیں۔ ان کے والد حضرت حارثؓ بن ہشامؓ کو بھی شرفِ صحابیت حاصل تھا۔ ان کا تعلق بنو مخزوم سے تھا۔ سلسلہ نسب یہ ہے:-

عبدالرحمنؓ بن حارثؓ بن ہشامؓ بن مغیرہؓ بن عبداللہؓ بن عمروؓ بن مخزومؓ قرشی  
ابن اثیرؒ کا بیان ہے کہ سرورِ عالم صَلَّی اللہُ عَلَیْہِ وَاٰلِہٖ وَسَلَّم کی رحلت کے وقت ان کی عمر دس برس کی تھی مگر علم اور بینداری کے لحاظ سے ان کا شمار اکابرِ صحابہ میں ہوتا ہے۔ انہوں نے حضرت عائشہؓ، حضرت عمرؓ، حضرت عثمانؓ اور حضرت علیؓ اور کچھ دوسرے اکابرِ صحابہؓ سے فائیت کی ہے۔ سیدنا حضرت عثمانؓ کے پُر جوش حامیوں میں سے تھے۔ ایامِ بغاوت میں وہ بھی حضرت عثمانؓ کے ساتھ حصار میں تھے اور باغیوں کا مقابلہ کرتے ہوئے شدید زخمی ہو گئے تھے۔ ایک (باقی حاشیہ اگلے صفحہ پر)

ابو حنیفۃ الدیوری نے ”الاخبار الطوال“ میں بیان کیا ہے کہ حضرت حجرؓ کے قتل کے بعد حضرت مالکؓ بن ہبیرہ امیر معاویہؓ کے پاس گئے اور ان سے کہا: ”اے امیر المؤمنین! آپ نے ان لوگوں کو قتل کر کے اچھا نہیں کیا! انہوں نے کوئی ایسی حرکت تو نہ کی تھی کہ ان کا قتل واجب ہوتا۔“

امیر معاویہؓ نے کہا:۔ ”میں نے تو ان سے درگزر کر ہی لیا ہوتا مگر زیاد کا خط آگیا تھا جس میں اس نے لکھا تھا کہ یہ لوگ فتنے کے سربراہ ہیں اگر انہیں قتل کر دیا جائے تو فتنے کا قلع قمع ہو جائے گا۔“

فقہ الامت حضرت عبداللہ بن عمرؓ حضرت حجرؓ کی خیر خبر معلوم کرتے رہتے تھے۔ ایک دن وہ بازار میں تھے کہ انہیں حضرت حجرؓ کے قتل کی خبر دی گئی! انہیں یہ خبر سن کر اس قدر صدمہ ہوا کہ اپنی چادر کھولی اور روتے ہوئے بازار سے لوٹ آئے۔

(الاصابہ، الاستیعاب)

ابن اثیرؒ کا بیان ہے کہ حضرت ربیعؓ بن زیاد حارثی جو امیر معاویہؓ کی طرف سے خراسان کے گورنر تھے، ان کو حضرت حجرؓ کے قتل کی خبر ملی تو انہوں نے بھی سخت

(بقیہ حاشیہ صفحہ گزشتہ)

روایت میں ہے کہ حضرت عثمانؓ نے اپنی صاحبزادی مریمؓ کا نکاح ان سے کر دیا تھا۔ وہ ان چار صحابہ میں سے ہیں جنہوں نے حضرت عثمانؓ کے عہد خلافت میں مصحفِ قرآنی کی کتابت کی تھی۔ جنگِ جمل میں حضرت عائشہؓ صدیقہؓ کے ساتھ تھے۔ انہوں نے امیر معاویہؓ کے دورِ خلافت میں وفات پائی۔

۱۔ حضرت مالکؓ بن ہبیرہ بن خالد بن سلم الکندی، امیر معاویہؓ کے پرجوش حامی تھے بقول ابن اثیرؒ وہ امیر معاویہؓ کی فوجوں کے کمانڈر بھی رہے۔ ان سے یہ حدیث مروی ہے کہ رسول اللہ صلی اللہ علیہ وسلم نے فرمایا ہے کہ جو شخص نمازِ جنازہ میں تین صفیں بناتا ہے وہ اپنے بھائی کے ساتھ بہت بھلائی برتا ہے۔ ”چنانچہ ان کا اپنا معمول یہی تھا کہ جب کسی کی نمازِ جنازہ پڑھتے تو تین صفیں بنایا کرتے تھے۔“

دکھ کا اظہار کیا۔ پھر انہوں نے اللہ سے دعا کی کہ اے اللہ! ربیع کے لیے تیرے یہاں کچھ بھلائی ہو تو اسے اپنی طرف اٹھالے۔ چنانچہ وہ اس مقام سے ہٹنے نہیں پائے تھے کہ ان کی وفات ہو گئی۔“

ابن خلدونؒ نے اپنی تاریخ میں یہ واقعہ اس طرح بیان کیا ہے :-  
 ”جب ربیع بن زیاد کو خراسان میں حجر بن عسافر کے قتل کی خبر پہنچی تو وہ بہت ناراض ہوئے اور کہنے لگے کہ آج کے بعد عرب اسی طرح بے گناہ باندھ باندھ کر قتل کیے جاتے رہیں گے۔ اگر وہ اس قتل پر احتجاج کرتے تو وہ اس انجام سے اپنے آپ کو بچا لیتے لیکن انہوں نے اس قتل کو گوارا کر لیا اس لیے ذلیل ہو گئے۔ پھر اس خبر کے چند دن بعد انہوں نے جمعہ کے بعد لوگوں سے کہا کہ میں اب اس زندگی سے اکتا گیا ہوں اور میں دعا مانگنے لگا ہوں، پس اس پر امین کہو۔ پھر انہوں نے ہاتھ اٹھائے اور کہا، اے اللہ اگر میرے لیے تیرے پاس بھلائی ہے تو مجھے اپنے ہاں جلدی بلا لے۔ لوگوں نے آمین کہی۔ پھر وہ مسجد سے نکلے اور اپنے کپڑے بھی سنبھالنے نہیں پائے تھے کہ گر پڑے۔ لوگ انہیں اٹھا کر گھر لے گئے اور اسی دن وہ فوت ہو گئے۔“

(تاریخ ابن خلدون جلد ۳ ص ۱۴)

(۹)

حافظ ابن عبد البرؒ نے ”الاستیعاب“ میں لکھا ہے کہ حضرت امیر معاویہؓ اسی سال حج کے لیے مکہ معظمہ گئے اور زیارت کے لیے مدینہ منورہ حاضر ہوئے جب وہاں ام المؤمنین حضرت عائشہ صدیقہؓ کی خدمت میں گئے تو انہوں نے فرمایا :- ”معاویہ! تم کو اس کا خوف معلوم نہیں ہوا کہ میں نے کسی شخص کو اپنے بھائی محمد بن ابی بکرؓ کے خون کا بدلہ لینے کے لیے چھپا دیا ہوں، اے جیسے ہی تم آتے

لے محمد بن ابی بکرؓ حضرت علیؓ کی طرف سے مصر کے گورنر تھے۔ امیر معاویہؓ نے مصر پر لشکر کشی کی تو ان کی فوج کے کمانڈر معاویہ بن خدیج نے محمد بن ابی بکرؓ کو گرفتار کر کے موت کے گھاٹ اتار دیا تھا۔

وہ ہمارا سراڑا دیتا۔“

حضرت امیر معاویہؓ نے عرض کیا: ”میں دارالامان میں آیا ہوں اس لیے آپ ایسا نہیں کر سکتی تھیں۔“ (مسند احمد میں ہے کہ اس موقع پر امیر معاویہؓ نے یہ حدیث بھی بیان کی کہ رسول اللہ صلی اللہ علیہ وسلم نے فرمایا ہے کہ ایمان قتل ناگہانی کی زنجیر ہے) حضرت عائشہ صدیقہؓ نے فرمایا: ”تم کو حجر اور اس کے ساتھیوں کو قتل کراتے ہوئے خدا کا خوف نہیں معلوم ہوا؟“

حضرت معاویہؓ نے عرض کیا، اُن کو اُن لوگوں نے قتل کیا جنہوں نے ان کے خلاف شہادت دی۔

مختصر یہ کہ حضرت حجرؓ کے قتل پر عالم اسلام میں عام طور پر غم اور دکھ کا اظہار کیا گیا۔ علامہ سید سلیمان ندوی رحمۃ اللہ علیہ نے اپنی کتاب ”سیرۃ عائشہؓ“ میں حضرت حجرؓ کے واقعہ قتل اور اس کے ردِ عمل کا ذکر ان الفاظ میں کیا ہے:

”و حجر بن عدی ایک صحابی حضرت علیؓ کے بڑے طرفدار اور کوفہ میں علوی فرقہ کے سرگروہ تھے۔ کوفہ کے والی نے کچھ لوگوں کی شہادت پر ان تمام اشخاص کو گرفتار کر کے دمشق بھیج دیا۔ حجر بن عدی کے خاندان کندہ سے تھے۔ کوفہ عرکے بڑے بڑے قبائل کا مرکز تھا، خود کندہ کا قبیلہ یہاں موجود تھا لیکن کسی نے حجر کی حفاظت کے لیے انگلی تک نہ ہابی نہ تاہم حجرؓ کا اس وقت صحابہ میں نہایت اقتدار تھا اس لیے اس واقعہ کو تمام ملک نے ناگواری کے ساتھ سنا۔ قبائل کے رئیسوں نے ان کے حق میں سفارشیں کیں لیکن قبول نہ ہوئیں۔ مدینہ خبر پہنچی تو حضرت عائشہؓ نے اپنی طرف سے ایک قاصد ان کی سفارش کے لیے روانہ فرمایا لیکن انہوں نے کہ قاصد کے پہنچنے سے پہلے حجرؓ کا کام تمام ہو چکا تھا۔ اس وقت جب امیر معاویہؓ ملنے آئے، حضرت عائشہؓ نے سب سے پہلے جو گفتگو ان سے کی وہ یہ تھی ”معاویہ! حجر کے معاملہ میں تمہارا

تحمّل کہاں تھا، مجھ کے قتل میں تم خدا سے نہ ڈرے۔“ امیر معاویہؓ نے جواب دیا، اس میں میرا قصور نہیں، قصور ان کا ہے جنہوں نے گوہی دی، دوسری روایت میں ہے کہ امیر معاویہؓ نے کہا، یا اُمّ المؤمنین! کوئی صاحبِ اثر لے میرے پاس موجود نہ تھا۔ مسروق تابعیؒ راوی ہیں کہ حضرت عائشہؓ فرماتی تھیں کہ خدا کی قسم اگر معاویہؓ کو معلوم ہوتا کہ اہل کوفہ میں کچھ بھی جرات اور خودداری باقی ہے تو کبھی وہ مجھ کو ان کے سامنے پکڑوا کر قتل نہ کرتے لیکن اس جگہ خوارہ ہند کے بیٹے نے اچھی طرح سمجھ لیا کہ اب لوگ اٹھ گئے، خدا کی قسم کوفہ شجاعت اور خودداری والے عرب رئیسوں کا مسکن تھا۔ بلید نے سچ کہا ہے:

ذهب الذين يعاش في الكافهم | ولبقت في خلف كحد الجرب  
لا ينفعون ولا يحجزهم | ويعاب قائلهم وان لم يبعث له

حضرت مجمرؓ نے اپنے پیچھے دو لڑکے چھوڑے، عبدالرحمنؓ اور عبداللہؓ۔ چند سال بعد یہ دونوں حضرت عبداللہ بن سیرؓ اور بنو امیہ کی معرکہ آرائیوں میں ایک لڑائی میں کام آئے۔ حضرت مجمرؓ علم و فضل اور زہد و عبادت کے اعتبار سے بہت بلند مقام رکھتے تھے۔ ان کے بارے میں بعض مشہور اربابِ سیر کی آرا واپہ نقل کی جا چکی ہیں۔ ابن اثیرؒ کا بیان ہے کہ ایک دفعہ حضرت محمد بن سیرؒ (مشہور تابعی) سے قتل سے پہلے دو رکعت نماز (نفل) پڑھنے کا مسئلہ پوچھا گیا تو انہوں نے فرمایا:

”یہ دو رکعتیں خبیث اور مجمرؓ نے (اپنے قتل سے پہلے) پڑھی ہیں اور یہ دونوں بڑے فاضل تھے۔“

رضی اللہ تعالیٰ عنہ

لے (ترجمہ) وہ لوگ چلے گئے جن کے سایہ میں زندگی بسر کی جاتی ہے۔ اسی لیے اخلا کے رشتہ گیارہوں جو خاشی اونٹ کی طرح ہیں۔ نہ وہ نفع پہنچاتے ہیں نہ ان سے بھلائی کی امید ہے۔ ان سے باتیں کرنے والوں کی عیب گیری جاتی ہے۔



# حضرت حکم بن ابی العاص ثقفی

(۱)

نامور صحابی حضرت عثمان بن ابی العاص ثقفیؓ کے حقیقی چھوٹے بھائی تھے۔ ان کی کنیت ابو عثمان یا ابو عبد الملک تھی۔ نسب نامہ یہ ہے :-

حکم بن ابی العاص (ابو العاصی) بن بشر (بشر) بن عبد وہمان بن عبد اللہ بن ہمام بن آبان بن یسار بن مالک بن خطیط بن حشتم ثقفی۔ بنو ثقیف اجتماعی طور پر ۳۳ ہجری میں اس وقت حلقہ بگوش اسلام ہوئے جب اس سال رمضان المبارک میں ان کا ایک وفد عبد یلیل کی سرکردگی میں طائف سے مدینہ منورہ آیا اور بارگاہ رسالت میں حاضر ہو کر قبول اسلام اور حضور سے بیعت کی سعادت حاصل کی۔ اس وفد میں حضرت حکمؓ کے بڑے بھائی حضرت عثمان بن ابی العاصؓ تو شامل تھے مگر خود حضرت حکمؓ کے اس میں شامل ہونے کا کوئی ثبوت نہیں ملتا۔ اس وفد کی دایسی کے وقت حضور نے حضرت عثمان بن ابی العاصؓ کو اہل طائف کا امیر مقرر فرمایا۔ معلوم ہوتا ہے کہ حضرت عثمانؓ نے طائف واپس جا کر اپنے اہل خاندان اور طائف کے دوسرے لوگوں کو بھی مسلمان بنایا۔ حضرت حکمؓ بھی ان میں شامل تھے۔ بعد میں انہوں نے بارگاہ نبویؐ میں حاضر ہو کر شرف صحابیت حاصل کیا۔ علامہ ابن سعدؒ نے طبقات میں حضرت عثمان بن ابی العاصؓ کا ذکر کرتے ہوئے لکھا ہے :-

---

لے سیدنا حضرت عثمان بن ابی العاص ثقفی کے حالات مؤلف کی کتاب ”رحمت دارین کے سوشیڈائی“ میں ملاحظہ فرمائیے۔ (طالب ہاشمی)

”واخوه المحکمین ابی العاصی بن بشر بن عبد دھان وقد  
صحب النبی صلی اللہ علیہ وسلم۔“

(اور عثمانؓ کے بھائی حکم بن ابی العاصی بن بشر بن عبد دھان نے  
نبی صلی اللہ علیہ وسلم کی صحبت اٹھائی ہے)  
علامہ ابن اثیرؒ نے ”أسد الغابہ فی معرفۃ الصحابہ“ میں حضرت حکم بن ابی العاص  
کو صحابہ میں شامل کیا ہے مگر ساتھ ہی یہ لکھا ہے:  
”بعض لوگ ان کی احادیث کو مرسل قرار دیتے ہیں“ (یعنی ان کو  
صحابی نہیں کہتے)

حافظ ابن حجر عسقلانیؒ نے ”الاصابہ فی تمییز الصحابہ“ میں لکھا ہے:-

قال ابن سید : یقال : له صحبة

(ابن سید نے کہا ہے کہ ان کا صحابی ہونا بیان کیا گیا ہے)

امام ذہبیؒ نے بھی ”تجريد اسماء الصحابہ“ میں حضرت حکم بن ابی العاص  
کے صحابی ہونے کی تصدیق کی ہے۔

(۲)

السلامہ ہجری میں رسول اکرم صلی اللہ علیہ وسلم کی رحلت کے بعد حضرت ابوبکر صدیقؓ  
مندلشین خلافت ہوئے تو سارے عرب میں فتنہ ارتداد کے شعلے بھڑک اٹھے حضرت  
مدینہ منورہ، مکہ معظمہ اور طائف کے لوگ اسلام پر پوری طرح ثابت قدم رہے مدینہ منورہ  
میں خود حضرت ابوبکر صدیقؓ اور دوسرے اکابر صحابہ موجود تھے۔ اہل مکہ کو حضرت  
سہیل بن عمروؓ کے زور خطابت نے اس فتنے سے محفوظ رکھا اور اہل طائف پر حضرت  
عثمان بن ابی العاص کی پرجوش مساعی نے اس فتنے کو اثر انداز نہ ہونے دیا۔

ابن جریر طبریؒ کا بیان ہے کہ جس زمانے میں فتنہ ارتداد نے زور باندھا، حضرت  
عثمان بن ابی العاص نے طائف میں ایک رضا کار فوج تیار کی جس میں بیس بیس  
مسلمانوں پر مشتمل بہت سے دستے تھے۔ ان دستوں کو اس پاس کی بستیوں میں

تعینات کیا گیا تاکہ وہ ارتداد میں مبتلا نہ ہوں۔ اس فوج کے سربراہ اعلیٰ حضرت حکم بن ابی العاص تھے۔ انہوں نے بڑی مستعدی اور جانفشانی سے فتنہ ارتداد کا مقابلہ کیا اور نہ صرف طائف بلکہ اس کی نواحی بستیوں کو بھی اس سے متاثر نہ ہونے دیا۔ بالفاظ دیگر وہ اس کٹھن کام میں اپنے بھائی حضرت عثمانؓ کے دست و بازو ثابت ہوئے۔

حضرت عثمانؓ بن ابی العاص ۹ھ سے ۱۴ھ یا ۱۵ھ تک طائف کے امیر رہے۔ ۱۴ھ یا ۱۵ھ ہجری میں امیر المؤمنین حضرت عمر فاروقؓ نے حضرت عثمانؓ کو بصرہ کی امارت کے لیے منتخب کیا اور انہیں فرمان بھیجا کہ اپنے کسی قابل اعتماد آدمی کو طائف کی امارت سپرد کر کے مدینہ آجاؤ۔ حضرت عثمانؓ نے اپنی جگہ حضرت حکم بن طائف کا امیر مقرر کیا اور خود امیر المؤمنین حضرت عمر فاروقؓ کی خدمت میں حاضر ہو گئے۔ یہ عام مؤرخین کا بیان ہے۔ حافظ ابن حجرؒ نے ”الاصابہ“ میں لکھا ہے کہ امیر المؤمنین حضرت عمر فاروقؓ نے حضرت عثمانؓ کے نام اپنے فرمان میں خصوصی طور پر لکھا تھا کہ طائف کی امارت حکم بن ابی العاص کے سپرد کر کے میرے پاس آجاؤ۔ صورت واقعہ کچھ بھی ہو ۱۴ھ یا ۱۵ھ میں حضرت حکم بن طائف نے امارت طائف کی ذمہ داری سنبھال لی اور حضرت عثمانؓ مدینہ چلے گئے۔ امیر المؤمنین نے انہیں بصرہ کا والی اور معلم مقرر کیا۔

حضرت عثمانؓ بن ابی العاص کو بصرہ گئے ہوئے تھوڑا ہی عرصہ گزرا تھا کہ حضرت عمر فاروقؓ نے انہیں بحرین اور عمان کا والی مقرر کیا۔ یہ دونوں صوبے مرکز خلافت سے بہت دور تھے اور وہاں کے باشندے بڑے شورش پسند تھے۔ حضرت عثمانؓ کو ان دونوں صوبوں کا بیک وقت بطریق احسن انتظام دشوار معلوم ہوا۔ چنانچہ انہوں نے (امیر المؤمنینؓ) کی اجازت سے حضرت حکم کو طائف سے بلا کر بحرین کا امیر بنا دیا اور خود عمان کی امارت سنبھال لی۔ بعض روایتوں میں ہے کہ حضرت حکم بحرین میں حضرت عثمانؓ کے نائب تھے مگر ابن اثیرؒ، بلاذریؒ، اور حافظ ذہبیؒ کی تصریحات کے مطابق حضرت حکم بحرین کے مستقل امیر تھے اور

حضرت عثمان بن عفان کے - تاہم یہ دونوں بھائی ایک دوسرے کے دست و بازو بنے۔ اور آپس میں گہرا رابطہ قائم رکھا۔ انہوں نے ۱۵ھ سے ۲۳ھ تک بلادِ ہند اور ایران میں متعدد فتوحات حاصل کیں۔ مختلف آیات سے معلوم ہوتا ہے کہ حضرت حکمؓ نے کم از کم تین مرتبہ بلادِ ہند میں جہاد کیا اور تینوں مرتبہ وہ اسلامی لشکر کے امیر تھے۔ پہلی مرتبہ انہوں نے اس بحری مہم کی قیادت کی جو حضرت عثمان بن ابی العاص نے ہندوستان پر حملہ کرنے کے لیے تیار کی تھی۔ حضرت حکمؓ ان کے ایما پر ایک بحری بیڑا لے کر گجرات اور کوکن بمبئی کی سرحد پر واقع بندرگاہ تھانہ (تانہ) تک پہنچے۔ مجاہدینِ اسلام نے اس شہر کو فتح کر لیا لیکن اس پر زیادہ دیر تک قابض نہ رہے کیونکہ ان کا مقصد بحری ڈاکوؤں کا استیصال اور ہندوستان کے حالات معلوم کرنا تھا۔ چنانچہ حضرت حکمؓ چند دن کے بعد تھانہ سے کثیر مالِ غنیمت لے کر عمان آ گئے۔ مؤرخین کا بیان ہے کہ بلادِ ہند (گجرات کا ٹھٹھا وارڈ) پر یہ عربوں کا پہلا حملہ تھا۔

حضرت عثمان بن ابی العاص نے یہ مہم روانہ کرنے سے پہلے امیر المؤمنین عمر فاروقؓ کی اجازت نہیں لی تھی اس لیے انہوں نے اپنی کامیابی اور مالِ غنیمت حاصل کرنے کی اطلاع بارگاہِ خلافت میں ڈرتے ڈرتے روانہ کی۔ امیر المؤمنین نے اس مہم جوئی کو پسند نہ کیا اور حضرت عثمانؓ کو ایک تہدیدِ خط بھیجا جس میں لکھا کہ :-

”اے برادرِ لقی! تم نے یہ فوج نہیں بھیجی بلکہ ایک کیڑے کو لکڑی پر بٹھا کر سمندر میں ڈال دیا تھا۔ اگر ان لوگوں کو کوئی نقصان پہنچ جاتا

تو اس کا معاوضہ میں تم سے اور تمہاری قوم سے بھر لیتا۔“

اس تنبیہ کے باوجود حضرت عثمانؓ نے بلادِ ہند پر بحری حملوں کو ناگزیر سمجھاؤ دہری مہمیں ہندوستان کی طرف اور روانہ کیں۔ ان میں سے ایک بحری بیڑے کے افسر حضرت عثمانؓ کے بھائی صفیہ بن ابی العاص تھے اور دوسرے کے حضرت حکمؓ بن ابی العاص۔ مغیرہؓ سندھ کے مشہور شہر دہلی پہنچے اور دشمن کو شکست دے کر مالِ غنیمت کے ساتھ بحرین واپس آ گئے۔ (ایک روایت کے مطابق وہ دہلی میں

شہید ہو گئے مگر جہور مؤرخین نے پہلی روایت کو ترجیح دی ہے)  
 دوسری مہم کا افسر حضرت عثمانؓ نے حضرت حکمؓ کو بنایا وہ ایک بحری بیڑا  
 لے کر بھڑوچ (گجرات کا ٹھیا داڑ) پر حملہ آور ہوئے اور اسے مسخر کر کے واپس  
 آئے۔ (یہ فوجی مہمات ۱۵ھ سے ۲۱ھ کے درمیان روانہ کی گئی تھیں)۔  
 ۲۲ھ میں حضرت حکمؓ بن ابی العاص کو مکران (بلوچستان) کی تسخیر کے  
 لیے روانہ کیا گیا (اس وقت امیر المؤمنین حضرت عمر فاروقؓ نے بحری مہمات کی اجازت  
 دے دی تھی)۔ امام ذہبیؒ نے ”تاریخ الاسلام و طبقات المشاہیر و الاعلام“ میں  
 ۲۳ھ کے واقعات میں لکھا ہے:

و فیہا فتحت مکران ، و امیرھا المحکم اخو عثمانؓ دہی  
 بلادِ جیل“

یعنی ”(۲۳ھ میں) مکران فتح ہوا۔ اس مہم کے امیر عثمانؓ کے بھائی حکمؓ  
 تھے۔ یہ پہاڑی علاقہ ہے۔“

(۳)

بلادِ ہند کی مہموں کے علاوہ حضرت حکمؓ بن ابی العاص نے ایران میں بھی کئی  
 فتوحات حاصل کیں۔ خلیفہ بن خیاط نے اپنی تاریخ میں لکھا ہے کہ ذوالحجہ ۱۹ھ  
 میں حضرت حکمؓ بن ابی العاص نے فارس کے شہر صہاب پر لشکر کشی کی اور اسے  
 فتح کر لیا۔

ایک روایت کے مطابق اسی سال حضرت حکمؓ نے جزیرہ ابیکہ کا دان اور توج بھی  
 فتح کیے جس زمانے میں حضرت حکمؓ توج وغیرہ کی تسخیر کے لیے مصروفِ جہاد تھے۔  
 انہوں نے اپنی اہلیہ بکرہ بنت زبیرؓ کو توج بلا بھیجا۔ ابو الفرج اصفہانی نے کتاب اللغات  
 میں لکھا ہے کہ بکرہ پہلی (مسلمان) خاتون ہیں جنہوں نے سمندر پر سواری کی اور ان  
 کو ان کے شوہر حضرت حکمؓ کے پاس پہنچایا گیا جب کہ وہ توج میں تھے۔  
 توج کی فتح کے بعد حضرت حکمؓ رامشہر کی طرف بڑھے جہاں فارس کے گورنر

شہرک نے ایک زبردست فوج جمع کر رکھی تھی۔ شہرک نے بڑی یا مردی سے مسلمانوں کا مقابلہ کیا لیکن جذبہ شہادت سے سرشار مسلمانوں کی لیٹا رکے سامنے اس کی کچھ پیش نہ چلی۔ ایرانیوں کو عبرتناک شکست ہوئی اور شہرک میدان جنگ میں کام آیا۔ غرض حضرت حکم بن ابی العاص طویل عرصہ تک مصروف جہاد رہے اور متعدد اہم کام بھی سر کیں۔

(۴)

علامہ ابن اثیرؒ نے ”اُسْدُ الغابۃ“ میں عہد فاروقی کا ایک دلچسپ واقعہ بیان کیا ہے جو حضرت عمر فاروقؓ اور حضرت حکم بن ابی العاص کے مابین پیش آیا وہ لکھتے ہیں کہ:

”ایک مرتبہ حضرت عمرؓ نے مجلس میں فرمایا کہ میرے پاس یتیموں کا کچھ مال رکھا ہوا ہے جو صدقہ (زکوٰۃ) ادا کرنے کی وجہ سے کم ہوتا جا رہا ہے، عنقریب یہ ختم ہو جائے گا، کیا تم میں کوئی تاجر ہے (جو اس مال کو تجارت میں لگا دے) حضرت حکم بن ابی العاص کہتے ہیں کہ میں بھی اس مجلس میں موجود تھا میں نے اپنے آپ کو اس کام کے لیے پیش کیا۔ حضرت عمرؓ نے مجھے دس ہزار کی رقم دی۔ میں یہ رقم لے کر چلا گیا (اور اس کو تجارت میں لگا دیا) جب (کچھ مدت بعد دوبارہ) حضرت عمرؓ سے ملنے آیا تو انہوں نے مجھ سے دریافت کیا کہ ہمارے مال کا کیا ہوا؟ میں نے کہا، یہ آپ کا مال موجود ہے جو ایک لاکھ تک پہنچ گیا ہے۔ (اور میں نے بتایا کہ دس ہزار کی رقم تجارت کی وجہ سے اس مقدار تک پہنچ گئی ہے)“

یہ روایت حضرت حکمؓ کی امانت دیانت اور احساسِ ذمہ داری پر دلالت ہے۔

(۵)

حضرت عمر فاروقؓ کی شہادت (محرم ۲۴ھ) کے بعد حضرت عثمان غنیؓ سربراہ بنے خلافت ہوئے تو انہوں نے حضرت حکمؓ کو منصبِ امارت سے سبکدوش

کر دیا۔ اس کے بعد انہوں نے بصرہ میں مستقل اقامت اختیار کر لی اسی لیے ان کا شمار بصرہ کی صحابہ میں ہوتا ہے۔ حضرت عثمان غنیؓ نے حضرت حکمؓ کو بصرہ میں ایک قطعہ زمین بطور جاگیر مرحمت فرمایا جسے حکمان کہا جاتا تھا۔ حضرت حکمؓ نے اسی میں اپنا مکان بنایا اور برباش اختیار کی۔

حضرت امیر معاویہ رضی اللہ تعالیٰ عنہ کے زمانے میں ایک دفعہ بصرہ کے گورنر زیاد بن ابی سفیانؓ نے حضرت حکمؓ بن ابی العاص کو خراسان کا امیر بنانا چاہا۔ اس نے اپنے دربان کو حکم دیا کہ حکم کو بلالو (اس کی مراد حضرت حکمؓ بن ابی العاص سے تھی)۔ بصرہ میں ایک اور صاحب رسول حضرت حکمؓ بن عمر وغفاری (ثعلبی) تھے۔ دربان سمجھا کہ زیاد نے ان کو بلانے کا حکم دیا ہے چنانچہ وہ ان کو بلالایا۔ زیاد نے ان کے تقدس کی بنا پر انہی کو خراسان کا حاکم بنادیا۔ یہ بیان علامہ بلاذریؒ کا ہے (فتوح البلدان) علامہ ابن اثیرؒ نے یہ واقعہ اور پیرائے میں بیان کیا ہے۔ وہ لکھتے ہیں کہ زیاد نے اپنا ایک آدمی حکم (یعنی کسی فیصلہ کرنے والے) کی تلاش میں بھیجا، وہ حضرت حکمؓ بن عمر وغفاری کو بلال کر لے گیا۔ اس نے ان کی آمد کو نیک فال سمجھا اور ان کو خراسان کا گورنر بنادیا۔ (أسد الغابہ)

(۶)

حضرت حکمؓ بن ابی العاص ایک اعلیٰ درجے کے منتظم اور مرد مجاہد ہونے کے علاوہ علم و فضل کے اعتبار سے بھی بہت بلند مقام رکھتے تھے۔ امام بخاریؒ کا بیان ہے کہ وہ بصرہ کے مخدوم میں شمار ہوتے تھے (تاریخ البکیر) حافظ ابن عبد البرؒ نے بھی ”الاستیعاب“ میں یہی لکھا ہے۔ حضرت حکمؓ نے حضرت عمر فاروقؓ اور حضرت عثمانؓ بن ابی العاص سے چند احادیث کی روایت کی ہے اور ان سے معاویہؓ بن قرہ نے روایت کی ہے۔

حضرت حکمؓ بن ابی العاص نے ۳۵ھ ہجری میں بصرہ میں وفات پائی۔ ان کی اولاد میں سے صرف چار لڑکوں کے نام معلوم ہیں، یزید بن حکمؓ، عبد الرحمن بن حکمؓ، یحییٰ بن حکمؓ اور یعلیٰ بن حکمؓ۔ یہ سب بصرہ کے اعیان و اشراف میں شمار ہوتے تھے۔ حضرت حکمؓ کے ایک غلام زیاد نامی تھے۔ انہوں نے حضرت حکمؓ کی مہات اور فتوحات کے بعض واقعات بیان کیے ہیں اور حضرت عثمانؓ بن العاص سے حدیث کی روایت کی ہے۔ رضی اللہ تعالیٰ عنہ

# حضرت حکم بن حارث سلمیٰ

(۱)

ارباب سیران کے شجرہ نسب کے بارے میں خاموش ہیں البتہ اس بات پر سب کا اتفاق ہے کہ ان کا خاندانی تعلق بنو سلیم سے تھا۔

فتح مکہ (رمضان المبارک ۸ھ ہجری) سے پہلے دولتِ ایمان سے بہرہ یاب ہوئے اور اس کے بعد باختلاف روایت سات یا تین غزوں میں سرورِ عالم صلی اللہ علیہ وسلم کی ہمرکابی کا شرف حاصل کیا۔ آنحضور صلی اللہ علیہ وسلم غزوہ حنین کے لیے مکہ سے روانہ ہوئے تو حضرت حکم بن حارث ہر اول دستے میں تھے۔ علامہ ابن سعد کا بیان ہے کہ راستے میں ایک جگہ ان کی اونٹنی بیٹھ گئی۔ انہوں نے اس کو مارنا شروع کر دیا مگر وہ اٹھتی نہ تھی۔ اتنے میں رسول اللہ صلی اللہ علیہ وسلم وہاں تشریف لائے۔ آپ نے حضرت حکم بن حارث سے فرمایا، اس کو نہ مارو۔ پھر آپ نے اونٹنی سے مخاطب ہو کر فرمایا، حلّ، وہ فوراً اٹھ کھڑی ہوئی اور حبش کے ساتھ چلنے لگی۔ (طبقات ابن سعد و اسد الغابہ)

(۲)

حضرت حکم بن حارث کو دولت جمع کرنے اور اس کو سینت سینت کر رکھنے کے سخت خلاف تھے۔ ان کے بھتیجے حبیب بن ہرم بن حارث کا بیان ہے کہ میرے چچا کو دو ہزار وظیفہ ملتا تھا۔ جب وہ یہ وظیفہ وصول کر لیتے تو اپنے لڑکے کو حکم دیتے کہ جا کر اسے خرچ کر دو۔ ایک اور روایت میں ہے کہ (ان کے مال اور جاؤاد پر) دو ہزار زکوٰۃ نکلا کرتی تھی۔ جب زکوٰۃ نکلتی تو وہ اپنے غلام کو حکم دیتے کہ چلو جو حقوق ہمارے

لے یہ ایک کلمہ ہے جو اہل عرب اونٹ کو ہانکنے کے لیے بولا کرتے تھے۔



اد پر ہیں ان کو ادا کر دو۔ میں نے رسول اللہ صلی اللہ علیہ وسلم سے سنا، آپ فرماتے تھے کہ جو شخص ایک دینار چھوڑ جائے اس کو ایک داغ دیا جائے گا اور جو شخص دو دینار چھوڑ جائے اس کو دو داغ دیئے جائیں گے۔ لہ (اسد الغابہ)

(۳)

حضرت حکم بن حارث کے سال وفات کے بارے میں کتب سیر خاموش ہیں البتہ یہ بات ثابت ہے کہ حضرت عمر فاروق رضی اللہ تعالیٰ عنہ کے عہد خلافت میں حیات تھے۔ بصرہ آباد ہوا تو وہ مدینہ منورہ سے بصرہ چلے گئے اور وہیں مستقل سکونت اختیار کر لی۔ حافظ ابن حجرؒ نے ”الإصابة“ میں لکھا ہے کہ انہوں نے وفات سے پہلے وصیت کی کہ میری قبر پر پانی چھڑکنا اور پھر قبلہ رد ہو کر میرے لیے دعا کرنا۔  
رضی اللہ تعالیٰ عنہ



لہ اپنے پیچھے مال یا جائیداد چھوڑنے کی اسلام میں ممانعت نہیں ہے۔ اس حدیث میں جس مال (ایک یا دو دینار) کی طرف اشارہ کیا گیا ہے اس سے مراد بظاہر وہ مال ہے جو اللہ اور بندہ کے حقوق ادا کیے بغیر چھوڑا گیا ہو۔ (مؤلف)

# حضرت حمزہؓ بن عمرو اسلمی

(۱)

مُضَرّی قبیلہ کی شاخ بنو قمعہ کے خاندان اسلم بن افضی سے تھے۔  
سلسلہ نسب یہ ہے :

حمزہؓ بن عمرو بن عویمر بن حارث الاعمرج بن سعد بن ذراح بن عدی  
بن سہل بن مازن بن حارث بن سلمان ابن اسلم بن افضی بن حارثہ اسلمی  
حضرت حمزہؓ کا خاندان مکہ معظمہ کے شمال میں ۳۴ کلومیٹر دور مِراظہران  
(وادئی فاطمہ) کے قریب جواریں آباد تھا۔

عام روایات کے مطابق حضرت حمزہؓ بن عمرو کی کنیت ابو صالح تھی۔ البتہ  
کچھ روایات میں ابو محمد بیان کی گئی ہے۔ ہو سکتا ہے ان کی دو کنیتیں ہوں۔  
مکی دور رسالت میں حضرت حمزہؓ کمسن تھے۔ علامہ ابن عبد البرؒ اور علامہ  
ابن اثیرؒ کے بیان کے مطابق ہجرت نبویؐ کے وقت حضرت حمزہؓ کی عمر تقریباً دس  
برس کی تھی۔ انہوں نے فتح مکہ (۶۱۰ھ ہجری) یا اس کے کچھ عرصہ بعد اس وقت  
اسلام قبول کیا جب ان کا غضوان شباب تھا۔ قبیل اسلام کے بعد حضرت حمزہؓ ایک  
عبادت گزار مرد مؤمن اور راہِ حق کے ایک پرجوش مجاہد بن گئے۔

(۲)

۶۱۰ھ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم غزوہ تبوک کے لیے روانہ ہوئے  
تو اس پر صعوبت سفر میں جن تیس ہزار مجاہدین کو آپؐ کی ہمراہی کا شرف حاصل  
ہوا ان میں حضرت حمزہؓ بن عمرو بھی شامل تھے۔ اس سفر میں حضرت حمزہؓ کو حضورؐ  
کا کھانا پکانے کی سعادت بھی نصیب ہوئی۔ بعد میں وہ اس غزوہ کے دوران میں پیش

آنے والے بعض واقعات بڑے لطف و انبساط سے لوگوں کو سنایا کرتے تھے۔ اہم ہتھیار طبرانیؒ اور حافظ ابن کثیرؒ نے حضرت حمزہؓ بن عمروؓ سے مروی یہ روایت نقل کی ہے کہ:

”جب ہم تبوک میں تھے اور منافقین رسول اللہ صلی اللہ علیہ وسلم کی اڈنی کو لے کر گھاٹی کی طرف بھاگ گئے تھے۔ یہاں تک کہ آپؐ کے کجادہ کا بعض سامان بھی گر گیا تھا تو (اللہ تعالیٰ کی طرف سے) میری پانچوں انگلیوں میں روشنی پیدا کر دی گئی پس ساری چیزیں اس روشنی میں صاف نظر آنے لگیں (چمک اٹھیں) چنانچہ میں نے اپنے سامان میں سے وہ چیزیں اٹھانی شروع کر دیں جو گر گئی تھیں، جیسے کوڑا، باندھنے کی رسی اور اس جیسی (دوسری) چیزیں۔“

امام بخاریؒ نے اپنی تاریخ میں حضرت حمزہؓ بن عمروؓ کا بیان ان الفاظ میں نقل کیا ہے :

”ہم رسول اللہ صلی اللہ علیہ وسلم کی خدمت میں حاضر تھے۔ جب (رات کے وقت) آپؐ سے رخصت ہوئے تو سخت اندھیرا تھا اور سخت آندھی چل رہی تھی۔ (اچانک) میری انگلیاں روشن ہو گئیں اور ان میں سے یہاں تک روشنی نکلی کہ لوگوں نے اس میں اپنے جانور اکٹھے کیے اور جو کچھ ان کا مال گم ہوا تھا (وہ بھی تلاش کر لیا۔) اور میری انگلیاں اسی طرح روشنی دے رہی تھیں۔“

حافظ ابو نعیمؒ نے ”دلائل“ میں غزوہ تبوک کا ایک اور واقعہ حضرت حمزہؓ بن عمروؓ کی زبانی اس طرح نقل کیا ہے :-

”رسول اللہ صلی اللہ علیہ وسلم غزوہ تبوک کے لیے روانہ ہوئے تو میں اس سفر میں گھسی کے مشکیزے پر مقرر تھا (یعنی گھسی میری تحویل میں تھا) (اٹنائے سفر میں) گھسی کم ہو گیا۔ (ایک دن) میں نے رسول اللہ صلی اللہ علیہ وسلم کے لیے کھانا تیار کیا اور مشکیزے کو دھوپ میں رکھ کر سو گیا۔ مشکیزہ کس سے کچھ ایسی آواز نکلی کہ میری آنکھ کھل گئی۔“

(میں نے دیکھا کہ مشکیزہ گھی سے بھرا ہوا ہے اور گھی اس سے بہہ رہا ہے) میں نے مشکیزے کا سہرا (منہ) اپنے ہاتھ میں پکڑ لیا۔ رسول اللہ ﷺ نے مجھ کو دیکھ لیا اور فرمایا، اگر تو اسے چھوڑے رکھتا تو اس ساری وادی میں گھی بہتا۔“ (صفحہ ۱۵۵)

ایک اور روایت میں حضرت حمزہؓ بن عمرؓ کہتے ہیں کہ :

” رسول اللہ ﷺ کے اصحاب کا کھانا باری باری صحابہ کے یہاں ہوتا تھا۔ ایک رات سب کا کھانا ایک کے ہاں اور دوسری رات کسی دوسرے کے ہاں ہوتا تھا۔ ایک رات کو میرے یہاں کی باری تھی میں نے صحابہ کے لیے کھانا پکایا اور میں نے گھی کے مشکیزے کا تسمہ نہیں باندھا اور اسے کھلا چھوڑ دیا۔ پھر میں کھانا رسول اللہ ﷺ کو پیش کرنے کے لیے چلا (گھی کا مشکیزہ بھی میرے پاس تھا) چلنے میں حرکت جو ہوئی تو جو کچھ اس مشکیزے میں تھا گر گیا۔ میں نے اپنے دل میں کہا کہ (افسوس) میرے ہی ہاتھ سے رسول اللہ ﷺ کے کھانے کو گرنا تھا۔ حضورؐ نے فرمایا، قریب ہو یعنی کھانے میں نے عرض کیا، یا رسول اللہؐ گناہ گشت نہیں۔ پھر میں واپس آ گیا۔ اچانک میں نے مشکیزہ سے گپ گپ کی آواز سنی۔ میں نے خیال کیا کہ شاید اس میں کچھ گھی بچ گیا ہو گا (اور اس کے پگھلنے کی آواز آ رہی ہے) میں نے مشکیزے کو دیکھا تو دہن جو تھائی تک بھر گیا تھا۔ میں اسے لے کر رسول اللہ ﷺ کی خدمت میں حاضر ہوا اور سارا ماجرا عرض کیا۔ آپؐ نے فرمایا اگر تو اسے چھوڑے رکھتا تو یہ منہ تک بھر جاتا۔ اس کے بعد آپؐ نے اس پر تسمہ باندھ دیا۔“ (حیات الصحابہ بحوالہ طبرانی)

(۳)

غزوہ تبوک میں جہاں تیس ہزار مسلمانوں نے بڑے جوش اور جذبے کے ساتھ

رسول اللہ صلی اللہ علیہ وسلم کی سہم کاری کا شرف حاصل کیا وہاں بہت سے منافقین کئی کئی گائے اور مدینہ سے باہر نہ نکلے۔ بدقسمتی سے تین سچے مسلمان بھی محض تساہل کی بناء پر اسلامی لشکر میں شریک نہ ہو سکے۔ ان میں سے ایک جلیل القدر صحابی حضرت کعب بن مالک انصاری تھے۔ سرورِ عالم صلی اللہ علیہ وسلم تبوک سے واپس تشریف لائے تو منافقین نے غزوے میں اپنی عدم شرکت کے لیے طرح طرح کے عذر پیش کیے جو آپ نے قبول کر لیے مگر حضرت کعب بن مالک (اور ان کے دونوں راسخ القیید ساتھیوں) نے بارگاہ رسالت میں حاضر ہو کر سچ سچ عرض کر دیا کہ عدم شرکت کی کوئی معقول وجہ نہ تھی صرف ہمارے تساہل نے ہمیں شرکتِ جہاد کے شرف سے محروم رکھا۔ حضورؐ نے اس معاملے میں حکمِ خداوندی آنے تک عام مسلمانوں کو ان کے ساتھ بول چال اور میل ملاپ سے منع کر دیا۔ (یہ ایک قسم کا معاشرہ شرقی مقاطعہ تھا) حضرت کعب بن مالک نے مقاطعہ کا سارا عرصہ سخت ابتلا اور کرب کی حالت میں گزاریا۔ پچاسویں دن اللہ تعالیٰ نے یہ آیت نازل فرما کر حضرت کعب بن مالک اور ان کے دونوں ساتھیوں کو قبولیتِ توبہ کی بشارت دی۔

وَعَلَى الثَّلَاثَةِ الَّذِينَ خَلَفُوا طَاحَتْ اِذَا ضَاعَتْ عَلَيْهِمْ  
الْاَرْضُ بِمَا رَحُبَتْ وَضَاعَتْ عَلَيْهِمْ وَظَنُّوْا اَنْ لَا مَلْجَا  
مِنْ اللّٰهِ اِلَّا اِلَيْهِ طَشَرْتَابْ عَلَيْهِمْ لِيَتُوبُوْا اِنَّ اللّٰهَ  
هُوَ الرَّحِيْمُ ۝

(اور ان تینوں کو بھی اس نے معاف کیا جن کے معاملہ کو ملتوی کر دیا گیا تھا جب زمین باوجود اپنی ساری وسعت کے ان پر تنگ ہو گئی اور ان کی اپنی جانیں بھی ان پر بار ہونے لگیں اور انہوں نے جان لیا کہ اللہ سے بچنے کے لیے کوئی جلتے پناہ خود اللہ ہی کے دامنِ رحمت کے سوا نہیں ہے تو اللہ ان پر مہربان ہوا کہ توبہ کیے رہیں۔  
يَقِيْنًا اللّٰهُ بِاَلْوَبِ قَبُولِ كَرْنِے وَالْمَهْرِيَانِ سَے۔)

لہ دوسرے دو صاحبِ حضرت ہلال بن امیہ اور حضرت ہریرہ بن ربیع تھے۔

یہ آیت نازل ہوئی اور سرورِ عالم صَلَّی اللہ علیہ وَاٰلِہٖ وَسَلَّم نے فجر کی نماز کے بعد حضرت کعب بن مالک اور ان کے دونوں ساتھیوں کی معافی کا اعلان فرمایا تو تمام صحابہ کرامؓ میں مسرت کی لہر دوڑ گئی اور وہ حضرت کعب کو مبارکباد دینے ہر طرف سے دوڑ پڑے۔ حضرت حمزہؓ بن عمر کو اس قدر مسرت ہوئی کہ انہوں نے سب سے پہلے یہ مژدہ حضرت کعب کو سنانا چاہا۔ چنانچہ وہ دوڑ کر قریبی پہاڑ کی چوٹی پر چڑھ گئے اور وہاں سے پکار کر کہا، کعب! بشارت ہو (تمہاری توبہ قبول ہو گئی) حضرت کعب کا بیان ہے کہ

”پچاسویں دن میں فجر کی نماز پڑھ کر اپنے گھر کی چھت پر لیٹا ہوا تھا، زندگی مجھ پر دو بھر ہو رہی تھی اور سخت بے چین تھا کہ یکایک کوہِ سلع کی چوٹی سے کسی نے پکار کر کہا، کعب بشارت ہو۔ میں یہ الفاظ سنتے ہی سجدے میں گر پڑا اور فرطِ مسرت سے رونے لگا۔“

اس کے بعد حضرت حمزہؓ پہاڑی سے اتر کر حضرت کعبؓ کے پاس نبیؐ نے اس کے اور ان کو مبارکباد دی۔ حافظ ابن حجر کا بیان ہے کہ حضرت کعبؓ نے فرطِ مسرت میں اپنا لباس اتار کر حضرت حمزہؓ کو پہنا دیا۔ ایک روایت میں ہے کہ انہوں نے اپنے کپڑے اتار کر حضرت حمزہؓ کی نذر کر دیئے اور خود کسی سے مانگ کر کپڑے پہنے۔

(۴)

سرورِ عالم صَلَّی اللہ علیہ وَاٰلِہٖ وَسَلَّم کی رحلت کے کچھ عرصہ بعد سلطنتِ روم سے معرکہ آرائیوں کا آغاز ہوا تو حضرت حمزہؓ اسلامی لشکر میں شریک ہو کر شام چلے گئے اور رومیوں کے خلاف کئی معرکوں میں دادِ شجاعت دی۔ حضرت عمر فاروقؓ کے عہدِ خلافت میں اجنادین کی دوسری لڑائی (۱۵ھ ہجری) میں اللہ تعالیٰ نے مسلمانوں کو فتح دی تو حافظ ابن عبد البرؒ کے قول کے مطابق حضرت حمزہؓ بن عمرؓ فتح کا مژدہ لے کر امیر المؤمنینؓ کی خدمت میں مدینہ منورہ آئے۔

حضرت حمزہؓ بن عمرو نے ۶۱ھ ہجری میں وفات پائی اس وقت ان کی عمر ۷۱ سال کی تھی۔ ابن اثیرؒ نے ”اُسْدُ الغابہ“ میں ان کی یہی عمر بیان کی ہے لیکن ساتھ ہی لکھا ہے کہ بعض لوگ کہتے ہیں کہ وفات کے وقت ان کی عمر اسی برس کی تھی۔ واللہ اعلم بالصواب۔

حضرت حمزہؓ کو روزوں سے بڑا شغف تھا اور وہ سفر میں بھی برابر روزے رکھا کرتے تھے۔ اُمّ المؤمنین حضرت عائشہ صدیقہ رضی اللہ تعالیٰ عنہا سے روایت ہے کہ ایک مرتبہ حضرت حمزہؓ بن عمروؓ سلمیٰ نے رسول اللہ صلی اللہ علیہ وسلم سے بحالتِ سفر روزہ رکھنے کی بابت پوچھا۔ آپ نے فرمایا، (تم کو اختیار ہے) چاہے رکھو چاہے نہ رکھو۔

خود حضرت حمزہؓ سے بھی یہ حدیث مروی ہے۔  
کُتُبُ حدیث میں حضرت حمزہؓ بن عمروؓ کی نو مردیات موجود ہیں۔ ان کے رواۃ میں ان کے فرزند محمدؒ اور حضرت سلیمان بن یسارؒ شامل ہیں۔  
رضی اللہ تعالیٰ عنہ

# حضرت حنیف بن رباب انصاری

(۱)

قبیلہ اوس کے خاندان عمرو بن عوف سے تھے۔ سلسلہ نسب یہ ہے :  
حنیف بن رباب (رباب) بن حارثہ بن امیہ بن زید بن سالم  
بن عوف بن عمرو بن عوف الانصاری اوسی۔

یہ معلوم نہیں کہ انہوں نے ہجرت نبویؐ سے پہلے اسلام قبول کیا یا آنحضورؐ صلی اللہ علیہ وسلم کے مدینہ تشریف لانے کے بعد، البتہ اس بات پر سب کا اتفاق ہے کہ وہ غزوہ اُحُد (۳ھ) سے پہلے شرفِ ایمان سے بہرہ ور ہو چکے تھے۔

بعض روایتوں میں ان کے ایک فرزند کا ذکر آیا ہے جن کا نام رباب تھا۔ عدویٰ کا بیان ہے کہ وہ بدر میں شریک ہوئے اور سانحہ بُئر معونہ میں شہادت پائی ہو سکتا ہے کہ حضرت حنیفؓ بھی غزوہ بدر سے پہلے سعادت اندوز اسلام ہو چکے ہوں! انہوں نے اپنے فرزند کو غزوہ بدر میں شریک ہونے کے لیے بھیج دیا ہو اور خود گھر پر ٹھہرے ہوں۔

(۲)

حضرت حنیف بن ربابؓ سے پہلے غزوہ اُحُد میں شریک ہوئے اور اپنی شجاعت کے جوہر دکھائے۔ علامہ ابن اثیرؒ کا بیان ہے کہ حضرت حنیفؓ اُحُد کے بعد کے (جمادی الاولیٰ) شہہ ہجری تک ہونے والے تمام مشاہد میں شریک تھے جمادی الاولیٰ شہہ ہجری میں غزوہ مؤتہ پیش آیا۔ حضرت حنیفؓ بھی اسلامی لشکر میں شامل تھے۔ اسی (مؤتہ کی) لڑائی میں دادِ شجاعت دیتے ہوئے ربہ شہادت پر فائز ہوئے۔  
رضی اللہ تعالیٰ عنہ



# حضرت خارجہ بن حذافہ عدوی

(۱)

قریش کے خاندان بنو عدی سے تھے بعض نے ان کا تعلق بنو سہم سے بتایا ہے لیکن یہ صحیح نہیں۔ علامہ ابن اثیر نے ”اُسْدُ الغَابَةِ“ میں لکھا ہے کہ خارجہ بن حذافہ سہمی ایک اور صاحب تھے جو مشہور صحابی حضرت عبداللہ بن حذافہ سہمی کے بھائی تھے امام بخاری نے بھی اپنی تاریخ میں ان کو عدوی قرار دیا ہے۔

حضرت خارجہ بن حذافہ کا نسب نامہ یہ ہے :

خارجہ بن حذافہ بن غانم بن عامر بن عبداللہ بن عبید (بعض نے ان کا نام عویج لکھا ہے) بن عدی بن کعب بن ٹوی قرشی عدوی۔

والدہ کا تعلق بھی بنو عدی سے تھا۔ ان کا نام فاطمہ بنت عمرو بن بجرہ عدویہ تھا۔ حضرت خارجہ زمانہ جاہلیت کے نامور بہادروں میں شمار ہوتے تھے۔ بعض ارباب سیر نے لکھا ہے کہ وہ تنہا ایک ہزار شہسواروں کے برابر تسلیم کیے جاتے تھے۔ سرورِ عالم صَلَّی اللہ علیہ وَاٰلِہٖ وَسَلَّم نے دعوتِ حق کا آغاز فرمایا تو حضرت خارجہ نے اسے قبول کرنے سے گریز کیا اور ساہا سال تک اپنے آبائی مذہب پر قائم رہے۔ تاہم انہوں نے بعض دوسرے اشرارِ قریش کی طرح آنحضرت صَلَّی اللہ علیہ وَاٰلِہٖ وَسَلَّم کو کبھی کوئی ایذا نہ پہنچائی۔ رمضان المبارک ۳۳ ہجری میں مکہ فتح ہوا تو حضرت خارجہ بھی دوسرے اہل مکہ کے ساتھ شرفِ اسلام سے بہرہ ور ہو گئے۔ اہل سیر

---

اے سیرِ الصحابہ حصہ ہشتم میں مولانا شاہ معین الدین السنووی نے بھی ان کو سہمی لکھا ہے مگر ان کا جو شجرہ نسب دیا ہے وہ بنو عدی کا ہے نہ کہ بنو سہم۔ (طالب ہاشمی)

نے تصریح تو نہیں کی لیکن قیاس یہ ہے کہ فتح مکہ کے بعد جو غزوات پیش آئے (حنین، طائف، تبوک وغیرہ) حضرت خارجہؓ بن حذافہ نے ان میں حضورؐ کی ہمگاری کا شرف حاصل کیا ہوگا۔

(۲)

حضرت عمرؓ فاروق رضی اللہ تعالیٰ عنہ کے عہد خلافت میں مصر پر فوج کشی ہوئی اور سیہ سالہ حضرت عمرؓ بن العاص کو پیش قدمی کرنے میں مشکلات پیش آئیں تو انہوں نے امیر المؤمنین سے کمک طلب کی۔ ایک روایت یہ بھی ہے کہ امیر المؤمنین نے حضرت عمرؓ بن العاص کو مصر روانہ کرنے کے بعد خود ہی ایک امدادی فوج حضرت زبیرؓ بن العوام کی قیادت میں مصر بھیج دی۔ اس فوج کی تعداد کے بارے میں اختلاف ہے بعض روایات کے مطابق اس کی تعداد دس ہزار تھی اور بعض کے مطابق چار ہزار۔ اس فوج پر چار افسر تھے۔ علامہ ابن اثیرؒ اور حافظ ابن حجرؒ کے بیان کے مطابق ان افسروں میں سے ایک حضرت خارجہؓ بن حذافہ تھے۔ دوسرے تین افسر حضرت زبیرؓ بن العوام، حضرت مقدادؓ بن الاسود اور حضرت عبادہؓ بن صامت (بروایت دیگر حضرت مسلمہؓ بن مغلہ) تھے۔ ”کنز العمال“ میں ہے کہ امدادی فوج بھیجتے وقت امیر المؤمنین حضرت عمرؓ نے حضرت عمرؓ بن العاص کو خط لکھا کہ ان افسروں میں ہر شخص ایک ہزار آدمیوں کے برابر ہے۔ ہو سکتا ہے کہ امیر المؤمنین نے امدادی فوج کے کئی دستے روانہ کیے ہوں جن کی مجموعی افرادی قوت دس ہزار ہو گئی ہو۔ بہر صورت امدادی فوج پہنچنے پر حضرت عمرؓ بن العاص نے بڑی تیزی سے پیش قدمی کی اور مصر کے متعدد شہر آسانی سے فتح کر لیے۔ ان شہروں کی تسخیر میں حضرت خارجہؓ بن حذافہ نے نمایاں حصہ لیا۔ اس کے بعد حضرت عمرؓ بن العاص نے حضرت خارجہؓ بن حذافہ کو تمام مفتوحہ مقامات (باب الیون، عریش، عین شمس یا فسطاط، بلبیس وغیرہ) کا حاکم مقرر کیا اور خود اسکندریہ کی طرف بڑھے۔ اہل اسکندریہ محصور ہو کر بیٹھ گئے اور بڑی ثابت قدمی کے ساتھ مزاحمت جاری رکھی۔ بالآخر دوسالہ طویل محاصرے کے بعد

اسکندریہ بھی فتح ہو گیا۔ اسکندریہ کی تسخیر سے رومیوں کی قوت پاش پاش ہو گئی۔ ماہم منشرطہ پر جابجا ان کی کئی آبادیاں باقی رہ گئی تھیں اس لیے حضرت عمرو بن العاص نے ہر طرف فوج کے مختصر دستے بھیجے تاکہ آئندہ بغاوت کا خطرہ باقی نہ رہے۔ اس سلسلے میں بعض آبادیوں کو مستحضر کرنے کا کام انہوں نے حضرت خارجہ بن حذافہ کے سپرد کیا چنانچہ حضرت خارجہ نے انجیم، اشمونین، فیوم، بشرودات اور صعیید مصر وغیرہ کی آبادیوں پر پرچم اسلام بلند کر دیا۔ اسی طرح حضرت عمیر بن وہب اور حضرت عقبہ بن عامر نے بھی بہت سے مواضعات پر قبضہ کر لیا۔ یوں سارا مصر مسلمانوں کے زیر نگیں ہو گیا۔ اس کے بعد حضرت عمرو بن العاص نے حضرت خارجہ بن حذافہ کو مصر کا قاضی (برادیت دیگر محتسب) مقرر کیا۔ ابن اثیر کا بیان ہے کہ وہ آخر دم تک مصر ہی میں مقیم رہے۔

(۳)

سیدنا حضرت عثمان ذوالنورینؓ نے اپنے عہد خلافت میں حضرت عمرو بن العاص کو مصر کی امارت سے سبکدوش کر دیا تاہم حضرت خارجہ بن حذافہ کا قیام مصر ہی میں رہا۔ حضرت علیؓ رحمہ اللہ وجہ کے دور خلافت میں امیر معاویہؓ نے مصر پر قبضہ کر لیا اور حضرت عمرو بن العاص کو دوبارہ مصر کا امیر مقرر کر دیا۔ جنگ صفین کے بعد (واقعہ تحکیم کے نتیجے میں) خوارج کا ظہور ہوا تو انہوں نے حضرت علیؓ، حضرت امیر معاویہؓ اور حضرت عمرو بن العاصؓ تینوں کے خلاف کمر باندھ لی اور اپنے ایک خفیہ اجتماع میں طے کیا کہ ان تینوں بزرگوں کو قتل کر دیا جائے چنانچہ عبدالرحمن بن ملجم نے حضرت علیؓ رضی اللہ تعالیٰ عنہ کو، نزال بن عامر نے امیر معاویہؓ کو اور عبداللہ بن مالک صیداوی نے حضرت عمرو بن العاصؓ کو شہید کرنے کا بیڑا اٹھایا۔ ابن ملجم تو حضرت علیؓ کو حالت نماز میں مہلک زخم لگا کر اپنے ناپاک ارادے میں کامیاب ہو گیا مگر نزال اور عبداللہ دونوں ناکام رہے۔ نزال نے دمشق پہنچ کر امیر معاویہؓ پر اس وقت حملہ کیا جب وہ فجر کی نماز پڑھ رہے تھے۔ واراد چھاپڑا تاہم حضرت معاویہؓ زخمی ہو گئے اور نزال کو گرفتار کر لیا گیا۔ حضرت معاویہؓ کے حکم سے اس کے ہاتھ پاؤ

کاٹ دیئے گئے اور زبان کھینچ دی گئی اس طرح وہ تڑپ تڑپ کر مر گیا۔ عبداللہ بن مالک صیداوی مصر پہنچا اور پچھلے پہر مسجد میں چھپ کر بیٹھ گیا تاکہ جب حضرت عمرو بن العاص نماز پڑھنے لگیں تو ان کو شہید کر دے مگر اتفاق سے اس دن حضرت عمرو بن العاص کی طبیعت ناساز ہو گئی اور انہوں نے اپنی جگہ حضرت خارجہ بن حذافہ کو نماز پڑھانے کے لیے بھیج دیا۔ قاتل اندھیرے میں ان کو پہچان نہ سکا اور جب وہ مسجد میں گئے تو حضرت عمرو بن العاص کے دھوکے میں ان کو شہید کر ڈالا، اس کو گرفتار کر کے حضرت عمروؓ کے سامنے پیش کیا گیا تو اس نے حیرت سے پوچھا، میں نے کس کو قتل کیا؟ لوگوں نے کہا، خارجہ بن حذافہ کو۔ کہنے لگا، میں نے تو عمروؓ کو قتل کرنا چاہا تھا مگر اللہ کو خارجہؓ کا قتل منظور تھا۔

ابو حنیفۃ الدینوری نے ”الاجبار الطوال“ میں یہ واقعہ اس طرح بیان کیا ہے :

”عبداللہ بن مالک صیداوی مصر میں وارد ہوا اور جب شب موعودہ آئی تو محراب کے قریب چھپ کر بیٹھ گیا۔ اس کے پاس نیچہ تھا جو اس نے کپڑوں میں چھپا رکھا تھا مگر اس رات عمرو بن العاص کے پیٹ میں درد اٹھا اس لیے انہوں نے عامر بن لوئی کے ایک شخص کو حکم دیا کہ وہ جا کر نماز پڑھا دیں چنانچہ وہ منہ اندھیرے نماز پڑھانے کے لیے (مسجد میں) پہنچ گئے۔ عبداللہ کو یقین تھا کہ وہ عمرو بن العاص ہیں لہذا جب وہ مسجد میں گئے تو اس نے مجھے سے تلوار کا دار کیا اور انہیں شہید کر ڈالا مگر جب اسے بتایا گیا کہ تم نے امیر کو قتل نہیں کیا تو وہ بولا، میرا کیا قصور، خدا کی قسم میں تو اسی کو قتل کرنا چاہتا تھا۔“

اس روایت میں ابو حنیفہ نے مقتول کا نام نہیں لیا لیکن دوسرے اہل سیر میں سے بیشتر کا اس پر اتفاق ہے کہ وہ حضرت خارجہ بن حذافہ عدوی تھے۔ یہ واقعہ رمضان ۳۷ھ ہجری میں پیش آیا۔

( ۴ )

اربابِ سیر نے حضرت خازجہ بن حذافہ کے فضل و کمال کے بارے میں کچھ زیادہ تو نہیں لکھا مگر سیدنا حضرت عمرؓ بن العاص کا ان کو مصر کا قاضی (یا محتب) بنانا اس بات پر دلالت کرتا ہے کہ وہ ایک فاضل بزرگ تھے۔ عبداللہ بن ابی مرہؓ قتی اور عبداللہ بن جبیرؓ نے ان سے روایت کی ہے۔ نماز وتر کے بارے میں یہ مشہور حدیث انہی سے مروی ہے :

وہ رسول اللہ ﷺ (ایک مرتبہ) باہر ہمارے پاس تشریف لائے اور فرمایا، اللہ نے تمہیں ایک ایسی نماز عطا کی ہے جو تمہارے لیے سُرخ اونٹوں سے بھی بہتر ہے۔ یہ نماز وتر ہے۔ اللہ نے اس کا وقت نمازِ عشاء کے بعد طلوعِ فجر تک مقرر کیا ہے۔ (جامع ترمذی)

رضی اللہ تعالیٰ عنہ

## نیکی دہی قابلِ قدر ہے جو صحیح موقع پر ہو

حضرت انسؓ فرماتے ہیں کہ ہم رسول اللہ ﷺ کے ساتھ سفر میں تھے۔ ہم میں سے بعض روزہ دار تھے اور بعض کو روزہ نہ تھا۔ سخت گرمی کے دن ہم ایک منزل پر اترے، پس روزہ دار پڑ رہے اور جن کو روزہ نہ تھا انہوں نے خیمے لگائے اور سواروں کو پانی پلایا۔

رسول اللہ ﷺ نے فرمایا :

”و آج روزہ نہ رکھنے والے اجر میں بازی لے گئے۔“

(متفق علیہ مشکوٰۃ باب صوم المسافر ص ۱۷۷)

# حضرت خالد بن عرْفطہ غدري

(۱)

قبیلہ قضاہ کی ایک شاخ بنی غدرة سے تعلق تھا اور بنی زہرہ بن کلاب کے حلیف تھے۔ نسب نامہ یہ ہے :

خالد بن عرْفطہ بن ابرہہ بن سنان بن صیفی بن ہائلہ بن عبد اللہ بن غیلان بن اسلم بن خراز بن کاہل بن غدرة۔

اربابِ سیر نے یہ تصریح نہیں کی کہ انہوں نے کب اسلام قبول کیا مگر ان کے شرفِ صحابیت پر سب کا اتفاق ہے البتہ عہدِ رسالت کے کسی غزوے میں ان کی شرکت کے بارے میں تمام کتبِ سیر خاموش ہیں۔

(۲)

حضرت خالد بن عرْفطہ کا نام حضرت عمر فاروق رضی اللہ عنہ کے عہدِ خلافت میں جنگِ قادسیہ کے موقع پر نمایاں طور پر سامنے آتا ہے۔ قادسیہ کی مہم کے سپہ سالار حضرت سعد بن ابی وقاص تھے۔ عین جنگ کے موقع پر ان کو کوئی ایسی تکلیف ہو گئی کہ لڑائی میں عملاً شریک ہونے کے قابل نہ رہے۔ یہ تکلیف کیا تھی؟ اس کے بارے میں تین مختلف روایتیں ہیں :

- (۱) ان کی رانوں میں پھوڑے (ذبل) نکلے ہوئے تھے جن کی وجہ سے نہ کھڑے ہو سکتے تھے اور نہ پیدل چل پھر سکتے تھے۔ چلنے میں سخت دشواری پڑتی۔
- (۲) ان کو عرق النساء (ننگڑی کے درد) کا عارضہ ہو گیا تھا جس کی وجہ سے حرکت کرنا بھی مشکل تھا۔

(۳) کچھ مدت پہلے ان کو ایک لڑائی میں گہرے زخم آئے تھے گویہ زخم مندل ہو گئے تھے

لیکن قادیسیہ میں خیمہ زن ہونے کے بعد کسی وجہ سے پھر سہ ہو گئے تھے اس تکلیف نے انہیں لڑائی میں حصہ لینے سے معذور کر دیا تھا۔

”تاہم حضرت سعدؓ کو لڑائی سے بالکل بے تعلق رہنا بھی گوارا نہ تھا وہ چاہتے تھے کہ میدان جنگ سے قریب کسی ایسی جگہ مقیم ہو جائیں جہاں لڑائی کا تمام منظر ان کی نظروں کے سامنے ہو اور وہ بالواسطہ اپنے لشکر کو خود لڑا سکیں۔ اتفاق سے انہیں میدان جنگ سے قریب ہی اس مقصد کے لیے ایک موزوں جگہ مل گئی۔ یہ زمانہ قدیم کا ایک محل تھا جو اب دیران پڑا تھا۔ حضرت سعدؓ اس محل کی دوسری مندر پر تکیہ کے سہارے اس طرح بیٹھ گئے کہ سارا میدان جنگ نظر کے سامنے تھا۔ اس وقت انہوں نے حضرت خالدؓ بن عرفطہ کو بلا بھیجا، جب وہ آگئے تو ان سے فرمایا:

”خالد! میری حالت تم دیکھ رہے ہو کہ بمشکل حرکت کر سکتا ہوں۔ میدان جنگ میں فوج کی عملاً قیادت کرنے کے لیے میں نے تمہیں منتخب کیا ہے۔ اللہ کا نام لے کر فوج کی قیادت سنبھالو۔ وقفہ وقفہ کے بعد میں تمہیں مناسب احکام بھیجتا رہوں گا تم ان کے مطابق عمل کرنا۔“

اس کے بعد حضرت سعدؓ نے فوج کے علمبرداروں کو پیغام بھیجا کہ میں بیماری کی وجہ سے لڑائی میں شریک ہونے سے معذور ہوں خالد بن عرفطہ کو میں نے میدان جنگ میں اپنی جگہ تمہارا امیر مقرر کیا ہے۔ اس کے حکم کو میرا حکم سمجھو اور اس کی اطاعت کرو۔“

حضرت خالدؓ بن عرفطہ کو احکام بھیجنے کے لیے حضرت سعدؓ نے یہ طریقہ اختیار کیا کہ کاغذ کے پُرزے پر ہدایات لکھتے اور اس کی گولی بنا کر بالا خانے سے نیچے حضرت خالدؓ کی طرف پھینک دیتے۔ چنانچہ حضرت خالدؓ شروع شروع سے آخر تک حضرت سعدؓ کی ہدایات کے مطابق اپنی فوج کو لڑاتے رہے۔ علامہ شبلی نعمانیؒ نے ”الفاروق“ میں یہ واقعہ اس طرح بیان کیا ہے:

”و (حضرت سعدؓ) بالا خانے پر میدان کی طرف رخ کر کے تکیہ کے سہارے

میٹھے اور خالد بن عرفطہ کو اپنے بھائے سپہ سالار مقرر کیا تاہم فوج کو  
 لڑاتے خود تھے یعنی جو حکم دینا مناسب ہوتا پیرچوں پر لکھوا کر اور گولیا  
 بنا کر خالد کی طرف پھینکتے جاتے تھے اور خالد انہی ہدایتوں کے موافق  
 موقع بموقع لڑائی کا اسلوب بدلتے جاتے تھے۔ تمدن کے ابتدائی زمانے  
 میں فن جنگ کا اس قدر ترقی کرنا تعجب کے قابل اور عرب کی تیز بھٹی طبع  
 اور لیاقت جنگ کی دلیل ہے۔“

اس روایت کی روشنی میں حضرت خالد بن عرفطہ کے بارے میں دو باتیں ثبوت  
 کے ساتھ کہی جاسکتی ہیں ایک یہ کہ وہ ایک پڑھے لکھے آدمی تھے! اور دوسری یہ کہ وہ  
 ایک آزمودہ کار جنگجو تھے اسی لیے حضرت سعدؓ نے اتنی اہم لڑائی میں انہیں اپنی جگہ  
 سپہ سالار مقرر کیا۔ حضرت خالدؓ پر جو ذمہ داری ڈالی گئی تھی اسے انہوں نے بطریق  
 احسن پورا کیا یہاں تک کہ اللہ تعالیٰ نے مسلمانوں کو فتح سے بہکنا نہ کر دیا۔  
 علامہ بلاذری نے ”فتوح البلدان“ میں لکھا ہے کہ قادیسیہ کی لڑائی کے  
 بعد ”ساباط“ کی مشہور چھاؤنی بھی حضرت خالد بن عرفطہ کے ہاتھ پر فتح ہوئی۔

(۳)

قادیسیہ کی لڑائی کے کچھ عرصہ بعد حضرت خالد بن عرفطہ مدینہ آئے اور امیر المؤمنین  
 حضرت عمر فاروقؓ کی خدمت میں حاضر ہوئے۔ امیر المؤمنین نے ان سے ان کے علاقے  
 کے بارے میں پوچھا تو انہوں نے عرض کیا :

”اے امیر المؤمنین میں اپنے پیچھے وہ لوگ چھوڑ کر آیا ہوں جو دعا کرتے ہیں  
 کہ اُن کی عمر بھی آپ کو مل جائے۔ قادیسیہ کی لڑائی میں جو بھی شریک  
 ہوا اس کا وظیفہ دہنہرا یا پندرہ سو درہم مقرر ہوا ہے اور جو بچہ پیدا  
 ہوتا ہے لڑکا ہو یا لڑکی اسے سو (درہم) اور دو جریب مہوار ملتے  
 ہیں اور جو لڑکا بالغ ہوتا ہے اسے پانچ سو یا چھ سو ملنے لگتے ہیں اور  
 جب یہ تمام عطایا گھروں میں پہنچنے لگے ہیں تو گھر میں بعض افراد کھانے



والے ہوتے ہیں اور بعض ایسے بھی ہوتے ہیں جو نہیں کھاتے تو آپ کا ان کے بارے میں کیا خیال ہے کیونکہ اس صورت میں یہ لوگ اس مال کو وہاں بھی خرچ کریں گے جہاں اسے خرچ ہونا چاہیے اور وہاں بھی خرچ کریں گے جہاں اسے خرچ نہیں ہونا چاہیے۔“

اس پر حضرت عمرؓ نے فرمایا، اللہ مدد کرنے والا ہے یہ ان کا حق ہے اور ان کو دے دو۔ میں اس میں سے کچھ لینے کے مقابلے میں یہی بہتر خیال کرتا ہوں کہ ان کو دے دو۔ (کنز العمال ۱۱۶۱)  
 کوفہ آباد ہونے پر حضرت خالدؓ وہیں منتقل ہو گئے اور باقی ساری زندگی کوفہ ہی میں گزاری۔ ۱۳ھ ہجری میں سیدنا حضرت حسن رضی اللہ تعالیٰ عنہ امیر معاویہ رضی اللہ تعالیٰ عنہ کے حق میں خلافت سے دست بردار ہوئے تو بعض لوگوں نے امیر معاویہؓ کو خلیفہ ماننے سے انکار کر دیا۔ ان میں ایک ابن ابی الحوساء تھے (بعض نے ان کا نام ابن الحساء لکھا ہے) امیر معاویہؓ کو فہ گئے تو ابن ابی الحوساء نخیلہ کے مقام پر ان کے مقابل ہوئے۔ امیر معاویہؓ نے حضرت خالدؓ بن عرفطہ کو اہل کوفہ کی ایک جماعت کے ساتھ ان کے مقابلے پر مامور کیا۔ حضرت خالدؓ نے ابن ابی الحوساء کو شکست دی اور پھر ان کو قتل کر دیا۔  
 حضرت خالدؓ بن عرفطہ نے باختلافِ وایت ۱۳ھ یا ۱۴ھ میں کوفہ میں مقتلاً پائی۔

(۴)

حضرت خالدؓ بن عرفطہ سے مروی چند احادیث کتبِ حدیث میں موجود ہیں۔ ان کے رواۃ میں عبداللہ بن یسار، مسلم، ابوعثمان، نہدی وغیرہ شامل ہیں۔ حضرت خالدؓ سے مروی دو احادیث یہ ہیں :-

① میں نے رسول اللہ ﷺ سے سنا آپ فرماتے تھے کہ جو شخص عملاً مجھ سے

جھوٹی بات منسوب کرے وہ اپنا ٹھکانا دوزخ میں تلاش کرے۔ (مسند ابویعلیٰ)

② رسول اللہ ﷺ نے مجھ سے (مخاطب ہو کر) ارشاد فرمایا، اے خالد!

عنقریب کچھ نئی باتیں اور اختلافات پیدا ہوں گے جب ایسا ہو تو اگر تم سے ہو سکے

مقتول بننا قاتل نہ بننا۔ (أسد الغابہ فی معرفۃ الصحابہ)

رضی اللہ تعالیٰ عنہ

# حضرت خُبابؓ مولائے عُتبہؓ بن غزوٰ

( ۱ )

آپ کا حسب نسب اربابِ سیر میں سے کسی نے بیان نہیں کیا۔ صرف اتنا معلوم ہے کہ خُباب نام تھا اور ابویحییٰ کنیت تھی۔ وہ ”السَّابِقُونَ الْأَوَّلُونَ“ کی مقدس جماعت کے ایک معزز رکن سیدنا حضرت عُتبہؓ بن غزوٰ ان کے غلام تھے۔ آیامِ جاہلیت میں حضرت عُتبہؓ بن غزوٰ ان کا خاندان بنی نوفل بن عبد مناف کا حلیف تھا، اسی بنا پر حضرت خُبابؓ بھی بنی نوفل کے حلیف تھے۔

حضرت خُبابؓ کے بارے میں حتیٰ طور پر یہ معلوم نہیں کہ وہ شرفِ اسلام سے کب بہرہ ور ہوئے مگر قیاس یہ ہے کہ انہوں نے دعوتِ توحید کے اوائل میں حضرت عُتبہؓ بن غزوٰ ان کے ساتھ اسلام قبول کیا ہوگا۔

حضرت عُتبہؓ بن غزوٰ دوسری ہجرت حبشہ (۳؎ بعدِ بعثت) میں مکہ سے ہجرت کر کے حبش چلے گئے۔ یہ معلوم نہیں کہ حضرت خُبابؓ بھی ان کے ساتھ حبش گئے یا نہیں البتہ اربابِ سیر نے یہ بات صراحت سے بیان کی ہے کہ حضرت عُتبہؓ بن غزوٰ ان حضور ﷺ کی ہجرت الی المدینہ سے پہلے حبش سے واپس مکہ آ گئے اور پھر وہاں سے مدینہ کی طرف ہجرت کی اس وقت حضرت خُبابؓ بھی ان کے ساتھ تھے۔ ابن سعدؒ کا بیان ہے کہ آنحضور ﷺ نے حضرت خُبابؓ اور یتیم کے غلام خراشؓ بن صممہ کے درمیان رشتہِ مواخاتہ قائم کر دیا تھا۔

( ۲ )

مدینہ آنے کے بعد حضرت خُبابؓ کو سب سے پہلے غزوہٗ بدرِ الکبریٰ (۲؎ رمضان ۳؎)

میں شریک ہونے کا مہتمم بالشان شرف حاصل ہوا۔ ان کے بدری صحابی ہونے پر تقریباً تمام اہل سیر کا اتفاق ہے۔ ابن سعد کا بیان ہے کہ غزوہ بدر کے بعد حضرت خبابؓ اُحد، احزاب اور عہد رسالت کے دوسرے تمام غزوات میں بھی مجاہدانہ شریک ہوئے۔

حضرت خبابؓ نے مکہ ہجری میں مدینہ منورہ میں وفات پائی۔ اس وقت ان کی عمر پچاس برس کی تھی۔ امیر المؤمنین حضرت عمر فاروق رضی اللہ تعالیٰ عنہ نے ان کی نماز جنازہ پڑھائی۔

ابن اثیرؒ کا بیان ہے کہ حضرت خبابؓ نے اپنے پیچھے کوئی اولاد نہیں چھوڑی۔ بعض لوگوں نے ان کو اور حضرت خبابؓ بن الارت کو ایک ہی شخصیت سمجھا ہے مگر صحیح یہ ہے کہ یہ دونوں شخصیتیں بالکل الگ الگ ہیں۔ بقول ابن اثیرؒ حضرت خبابؓ مولائے عقبہ بن غزوہ سے کوئی روایت منقول نہیں ہے۔

رضی اللہ تعالیٰ عنہ



# حضرت خراش بن اُمیہ خزاعیؓ

(۱)

بنو خزاعہ کی شاخ بنی کعب کے چشمہ و چراغ تھے۔ بقول ابن الاثیرؒ چشم کلبی نے ان کا نسب اس طرح بیان کیا ہے :

خراش بن اُمیہ بن ربیعہ بن فضل بن منقذ بن عقیف بن کلیب بن حبیشہ بن سلول بن کعب بن عمرو بن ربیعہ (لمحی) خزاعی۔

کعب بن عمرو کی نسبت سے ان کو کعبی بھی کہا جاتا ہے۔ حافظ ابن عبد البرؒ نے ان کا ذکر اس نام کے ساتھ کیا ہے۔ خراش بن اُمیہ بن فضل الکعبی خزاعی۔

ان کی کنیت ابو نضلہ تھی۔ مکہ میں بنی مخزوم کے حلیف تھے۔ ابن اثیرؒ کا بیان ہے کہ وہ (پیشہ کے اعتبار سے) حجام تھے۔

(۲)

اربابِ سیر نے حضرت خراشؓ کے قبولِ اسلام کا زمانہ صراحت کے ساتھ متعین نہیں کیا البتہ یہ بات ثابت ہے کہ صلح حدیبیہ (۶۲۸ ہجری) سے پہلے شرفِ اسلام سے بہرہ ور ہو چکے تھے اور مدینہ منورہ میں سکونت اختیار کر لی تھی۔ ان کا نام پہلی بار واقعہ حدیبیہ میں نمایاں طور پر سامنے آتا ہے۔ ذیقعدہ ۶۲۸ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم عمرہ کے ارادے سے مدینہ منورہ سے روانہ ہوئے تو آپؐ کے ہمراہ صحابہ کرامؓ میں حضرت خراشؓ بن اُمیہ بھی شامل تھے۔ حضور صَلَّی اللہُ عَلَیْہِ وَاٰلِہٖ وَسَلَّم کو اثنائے سفر میں جب یہ اطلاع ملی کہ مشرکینِ قریش نے مسلمانوں کی مزاحمت کا ارادہ کر لیا ہے اور وہ مرنے مارنے پھیل گئے ہیں تو آپؐ نے مکہ سے چند میل دور حدیبیہ کے مقام پر پڑاؤ ڈال دیا وہاں سے آپؐ نے قریش کے پاس یہ پیغام بھیجا کہ ہم صرف

عمرہ کرنے کے لیے آئے ہیں اور ہم طائی کا مطلق کوئی ارادہ نہیں رکھتے۔ یہ پیغام لے جانے والے حضرت خراشؓ تھے حضور ﷺ نے انہیں ”ثعلب“ نامی ایک اونٹ پر سوار کر کے مکہ بھیجا۔ حضرت خراشؓ شہر میں داخل ہوئے تو مشرکین قریش نے ان سے سخت بدسلوکی کی۔ ان کے اونٹ کے پیر کاٹ ڈالے اور ان کو طرح طرح سے ستایا، پھر ان کے قتل کا ارادہ کیا۔ حالانکہ قاصد کا قتل بہت معیوب فعل سمجھا جاتا تھا۔ اس موقع پر مکہ کے احابلیش حضرت خراشؓ کے آڑے آئے اور انہوں نے ان کو قتل ہونے سے بچالیا۔ اس کے بعد وہ رسول اکرم ﷺ کے پاس لوٹ گئے اور آپ کو مشرکین کے رویہ سے آگاہ کیا۔ اب حضورؐ نے سیدنا حضرت عثمان رضی اللہ تعالیٰ عنہ کو قریش مکہ کے پاس بھیجا قریش نے انہیں اپنے پاس روک لیا۔ اُدھر ان کی شہادت کی خبر مشہور ہو گئی اس کے نتیجے میں ”بیعت رضوان“ کا مہتمم بالشان واقعہ پیش آیا۔ حضور ﷺ نے ایکس درخت کے نیچے اپنے ساتھ آنے والے تمام صحابہ سے اس بات پر بیعت لی کہ حضرت عثمانؓ (کی مبینہ شہادت) کا قصاص لے کر رہیں گے یا اسی لکشمش میں جان دے دیں گے۔ ان بیعت کرنے والے ہر فردوں کو اللہ تعالیٰ نے کھلے الفاظ میں اپنی خوشنودی کی بشارت دی۔ حضرت خراشؓ بن امیہ بھی ان خوش بخت اصحاب میں شامل تھے۔ علامہ ابن الاثیرؒ کا بیان ہے کہ حضرت خراشؓ بن امیہ نے حدیبیہ کے دن رسول اکرم ﷺ کا اقدس ہوئے مبارک سے صاف کیا تھا۔

(۳)

بیعت رضوان کی سعادت حاصل کرنے کے بعد حضرت خراشؓ بن امیہ نے غزوہ خیبر (محرم ۶ھ) میں سرورِ عالم ﷺ کی ہمرکابی کا شرف حاصل کیا۔ اس کے بعد وہ فتح مکہ، حنین اور عہدِ رسالت کے دوسرے غزوات میں بھی شریک ہوئے۔

حضرت خراشؓ نے طویل عمر پائی اور حضرت امیر معاویہؓ کے اخیر عہدِ خلافت تک زندہ رہے مگر اس طویل عرصے میں ان کی کسی سرگرمی کا سراغ نہیں ملتا۔ شاید گوشہ نشین ہو گئے تھے یا شاید اہل سیر کو اس عرصے میں ان کے کسی ایسے کام کا علم نہ ہو سکا جو ان کے نزدیک لائقِ ذکر ہو۔ بہر صورت اس بات پر سبک اتفاق ہے کہ ان کی وفات حضرت امیر معاویہؓ کے زمانہٴ خلافت کے آخر (۵۹ھ یا ۶۰ھ) میں ہوئی۔ رضی اللہ تعالیٰ عنہ

# حضرت خفاف بن ایماؓ غفاری

(۱)

سیدنا حضرت عمرؓ فاروق رضی اللہ تعالیٰ عنہ کے عہدِ خلافت کا ذکر ہے کہ ایک دن امیر المؤمنینؓ بغرضِ معائنہ یا کچھ خریدنے کے لیے بازار جا رہے تھے کہ راستے میں ایک جوان خاتون نے ان کا راستہ روک لیا اور سلام کے بعد عرض کیا :

”امیر المؤمنینؓ درارک جائیے اور میری ایک بات سن لیجئے۔“

اس خاتون کے پھٹے پرانے کپڑے اس کی مفلوک الحالی کے غماز تھے امیر المؤمنینؓ نے فرمایا — ”کہو بی بی! کیا کہتی ہو۔“

خاتون نے عرض کیا :

”امیر المؤمنینؓ! میرا خاندان فوت ہو گیا ہے اور چھوٹے چھوٹے بچے ہیں۔

کوئی زمین جائیداد یا مال مویشی میرے پاس نہیں ہیں کہ گزر بسر کر سکوں۔

ڈرتی ہوں کہ کہیں قحط میرے بچوں کو ختم نہ کر دے۔ میں خفاف بن

ایماؓ کی بیٹی ہوں۔ میرے والد حدیبیہ میں رسول اللہ صلی اللہ علیہ وسلم

کے ساتھ تھے (یعنی بیعت رضوان کرنے والوں میں سے تھے)۔

امیر المؤمنینؓ خاتون کی رودادِ غم سن کر بہت متاثر ہوئے — اور

”مرحبا بنسب قریب“ کہہ کر اس کو تسلی دی۔ پھر فرمایا، ”بیٹی! میرے ساتھ

آؤ میں تمہاری اور تمہارے بچوں کی معاش کا کچھ بندوبست کرتا ہوں۔“

خاتون امیر المؤمنینؓ کے ساتھ ہوئی۔ امیر المؤمنینؓ سیدھے گھر پہنچے خاتون

کو اپنے اہل خانہ کے پاس بٹھایا اور ایک تندرست و توانا اونٹ لاکر اس پر کپڑوں کے

دو بڑے گٹھڑ اور کثیر مقدار میں اشیائے خوردنی لاد دیں۔ پھر اس اونٹ کی مہار

خاتون کے ہاتھ میں تھادی اور فرمایا :-

” اس کو رے جاؤ، جب تک اللہ تعالیٰ فارغ البالی کی صورت پیدا نہ کرے گا اس وقت یہ چیزیں تمہاری بسر اوقات کے لیے کافی ہوں گی۔“  
خاتون امیر المؤمنین کو دعائیں دیتی خوش خوش رخصت ہوئی۔ ایک شخص نے یہ کہہ کر تعجب کا اظہار کیا :  
” امیر المؤمنین! آپ نے ایک عورت کو اتنا دے دیا ؟“  
انہوں نے فرمایا :

” تیری ماں گم ہو، تجھ کو علم نہیں کہ اس عورت کے والد اور بھائی نے (دشمنان اسلام کے) ایک قلعے کا محاصرہ کیا تھا اور ایک مدت کے بعد اس کو فتح کیا تھا۔“ لے  
(صحیح بخاری کتاب المعازی۔ باب غزوہ حدیبیہ سے ماخوذ)

لے سنن بیہقی میں ہے کہ حضرت عمر فاروقؓ نے ان خاتون (سنتِ خفافؓ) سے پوچھا کہ تمہارا کوئی رشتہ دار بھی ہے ؟  
انہوں نے کہا : ”بیٹے چھوڑ کر آئی ہوں جن میں سے بڑا ابھی گھوڑے پر سوار نہیں ہو سکتا۔“  
حضرت عمرؓ نے حکم دیا کہ ایک اونٹ اعلیٰ قسم کے غلے اور کپڑے سے لاد کر اسے دے دیا جائے جب ایک صاحب نے کہا کہ اے امیر المؤمنین آپ نے بہت دے دیا۔ تو حضرت عمرؓ نے فرمایا :

” اس کے والد صلح حدیبیہ میں شریک تھے اور شاید وہ فلاں شہر کی فتح میں بھی شریک ہوئے ہوں اور فلاں شہر کی فتح میں بھی شریک ہوئے ہوں اور فلاں شہر کی فتح میں بھی شریک ہوئے ہوں۔ اب ہمارے پاس ان شہروں سے جو مال آ رہا ہے تو کیا ہم اس میں سے اسے نہ دیں ؟

یہ خفاف بن ایماؤ جن کا خلیفہ عرب عجم سیدنا فاروق اعظمؓ کو اس قدر لحاظ تھا، سرورِ عالم صلی اللہ علیہ وسلم کے ایک نہایت مخلص شیدائی تھے۔

(۲)

حضرت خفاف بن ایماؤ عرب کے مشہور قبیلہ بنی غفار کے چشم و چراغ تھے۔ نسب نامہ یہ ہے :

خفاف بن ایماؤ بن رخصہ بن حربہ بن خلاف بن حادشہ بن غفار  
بن لیل بن حمزہ بن بکر بن عبدمنہ بن کنانہ بن خزیمہ بن مدرکہ غفاری

حضرت خفافؓ کے والد ایماؤ قبیلہ غفار کے سردار اور ان کے سفیر تھے وہ

بنو غفار کے ایک گاؤں غنیقہ میں رہتے تھے جو مدینہ منورہ کے جنوب میں اسقیّا

(ام البرک) کی طرف واقع تھا۔ حضرت خفافؓ اور حضرت ایماؤؓ دعوتِ توحید

کے ابتدائی زمانے میں حضرت ابوذر غفاری رضی اللہ تعالیٰ عنہ کی تبلیغ سے مشرفِ اسلام

ہوئے۔ ابن اثیرؒ کا بیان ہے کہ حضرت خفافؓ کے دادا رخصہ کو بھی قبولِ اسلام

اور صحابیت کا شرف حاصل ہوا۔ حضرت خفافؓ بھی اپنے والد کی طرح بنو غفار

کے سرداروں میں شمار ہوتے تھے۔ امام محمد بن اسحاقؒ سے روایت ہے کہ بنو امیہ

کے سردار ابوسفیانؓ نے (جو اس زمانے میں اسلام کے دشمن تھے) حضرت خفافؓ

کے قبولِ اسلام کی خبر سنی تو کہا: ”آج بنی کنانہ کا سردار بے دین

ہو گیا۔“ (بنی غفار بنی کنانہ ہی کی شاخ تھے)۔ (أسد الغابہ)

حضرت ابوذر غفاری رضی اللہ عنہ سے روایت ہے کہ رسول اللہ صلی اللہ علیہ وسلم

کی ہجرتِ مدینہ سے پہلے بنو غفار کے آدھے آدمی مشرفِ اسلام سے بہرہ ور ہو گئے تھے

اور انہوں نے نماز باجماعت پڑھنی شروع کر دی تھی۔ نماز میں ان کی امامت

حضرت ایماؤ بن رخصہ کرتے تھے۔ (مسند ابی داؤد)

علامہ ابن اثیرؒ نے ”أسد الغابہ“ میں بیان کیا ہے کہ حضرت خفاف بنو غفارؓ

کے امام اور خطیب تھے۔ گویا ایک روایت میں حضرت ایماؤؓ کو بنو غفار کا امام نماز



بتایا گیا ہے اور دوسری میں حضرت خفافؓ کو۔  
 ان دونوں روایتوں میں مطابقت اس طرح ہو سکتی ہے کہ دونوں باپ  
 بیٹے مختلف اوقات میں نماز کی امامت کرتے ہوں گے۔  
 حضرت خفافؓ اکثر مدینہ آتے جلتے رہتے تھے اس لیے ان کا شمار مدنی  
 صحابہ میں ہوتا تھا۔ ابن اثیرؒ کا بیان ہے کہ حضرت خفافؓ کے والد حضرت  
 ایماءؓ صلح حدیبیہ سے کچھ پہلے اپنے گاؤں عنیقہ سے مدینہ منورہ آگئے تھے اور  
 وہیں سکونت اختیار کر لی تھی لیکن دوسرے ارباب سیرنے ان کی وطن سے نقل  
 مکانی کا ذکر نہیں کیا بلکہ ایک روایت سے معلوم ہوتا ہے کہ وہ سہ ہجری تک  
 اپنے وطن ہی میں مقیم تھے۔

(۳)

ذیقعدہ ۱۰ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم عمرہ کے ارادے  
 سے عازم مکہ ہوئے تو حضرت خفافؓ بن ایماءؓ بھی ان چودہ سولفؤس قدسی  
 میں شامل تھے جو اس موقع پر حضور صَلَّی اللہُ عَلَیْہِ وَاٰلِہٖ وَسَلَّم کے ہمراہ تھے۔ قریش کے  
 ارادہ مزاحمت کی خبر سن کر آپؐ نے حدیبیہ کے مقام پر پڑاؤ ڈال دیا۔ یہیں  
 بیعت رضوان کا مہتمم بالشان واقعہ پیش آیا جس کے شرکاء کو اللہ تعالیٰ نے کھلے  
 لفظوں میں اپنے راضی ہونے کی بشارت دی۔ حضرت خفافؓ بھی بشارت پانے  
 والے خوش بخت اصحاب میں شریک تھے۔

۱۰ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم عمرہ القضاء کے لیے مدینہ منورہ  
 سے روانہ ہوئے۔ راستے میں الجواء کے مقام پر آپؐ نے پڑاؤ ڈال دیا۔ حضرت ایماءؓ  
 نے حضور صَلَّی اللہُ عَلَیْہِ وَاٰلِہٖ وَسَلَّم اور آپؐ کے ساتھیوں کے لیے دوبارہ شتر دودھ اور دوا  
 بکریاں بطور نذر بھیجیں۔ یہ تمام چیزیں حضرت خفافؓ لائے اور انہیں حضورؐ  
 کی خدمتِ اقدس میں پیش کیا۔ آپؐ نے شکر یہ کے ساتھ قبول فرمایاں اور بھیجنے اور  
 لانے والے (حضرت ایماءؓ اور حضرت خفافؓ) کے حق میں دعائے خیر و برکت فرمائی۔

(فتح الباری)

ارباب سیر نے عہد رسالت کے کسی غزوے کے سلسلے میں حضرت خفافؓ کا ذکر نہیں کیا لیکن صحیح بخاری کی اُس روایت سے جو اوپر بیان ہوئی ہے، ظاہر ہوتا ہے کہ انہوں نے اپنے بیٹے کے ساتھ مل کر مدت تک کفار کے ایک قلعے کا محاصرہ کیے رکھا یہاں تک کہ اسے فتح کر لیا۔ اس طرح ان کو جہاد فی سبیل اللہ کا شرف بھی حاصل ہو گیا۔ ہو سکتا ہے انہیں کچھ اور غزوات یا سرایا میں بھی شریک ہونے کی سعادت نصیب ہوئی ہو اور اگر نہ بھی نصیب ہوئی ہو تو صرف بیعت رضوان میں شرکت ان کی جلالۃِ قدر اور اخلاص فی الدین کا اندازہ کرنے کے لیے کافی ہے۔

سنن بیہقی کی ایک روایت سے ظاہر ہوتا ہے کہ امیر المؤمنین حضرت عمرؓ کے خیال میں حضرت خفافؓ بعض ایسے شہروں کی تسخیر میں شریک تھے جو حضرت ابوبکر صدیقؓ یا ان کے اپنے عہدِ خلافت میں مسلمانوں نے فتح کیے۔ اُن کے سالِ وفات کے بارے میں کُتبِ سیر خاموش ہیں۔

حضرت خفافؓ بن ایمان سے پانچ حدیثیں مروی ہیں۔ ان کے رواۃِ حدیث میں حارثؓ (فرزند) عبداللہ بن حارث، حنظلہ بن علی اسدی اور خالد بن عبداللہ بن حرملہ شامل ہیں۔ حضرت خفافؓ کی مرویات میں سے ایک صحیح مسلم میں ہے وہ یہ ہے کہ:

”و رسول اللہ ﷺ نے رکوع فرمایا، بعد اس کے اپنا سر اٹھایا اور دعا کی، الہی (نبو) عِفّار کو بخش دے، (نبو) اسلم کو سلامت رکھ اور عصیہ نے اللہ کی اور اس کے رسول کی نافرمانی کی ہے۔ اے اللہ (نبو) بحیمان پر لعنت کر، اے اللہ (نبو) رعل اور (نبو) ذکوان پر لعنت کر۔ اس کے بعد آپؐ سجد میں گئے خفافؓ کہتے تھے کہ کفار پر لعنت اسی وجہ سے ہی جاتے ہیں“

اے بعض قبائل کے حق میں عداوت بعض کے لیے بددعا، حضور صلی اللہ علیہ وسلم نے سانحہ بُئر معونہ کے موقع پر کی تھی۔ نبوئکم کے قبائل عصیہ، رعل اور ذکوان وغیرہ نے مُبلَغین اسلام سے غداری کر کے ان کی ایک کثیر تعدادِ ناحق شہید کر ڈالی تھی۔ عام روایات کے مطابق یہ سانحہ بُئر معونہ کے مقام پر صفر ۶ ہجری میں پیش آیا۔ بُئر معونہ مکہ معظمہ اور عسفان کے درمیان بلادِ ہذیل میں ایک مقام تھا۔ وادی کا بیان ہے کہ وہاں ایک چشمہ تھا اسی کی نسبت سے اس کو بُئر معونہ کہا جاتا ہے۔

# حضرت رافعؓ طائی

(۱)

یمن کے مشہور قبیلہ طے کے فرزند تھے۔ والد کے نام میں اختلاف ہے کسی نے عمیرہ لکھا ہے اور کسی نے عمرو۔ والد کی کنیت بہر صورت ابو رافع تھی۔ بقول ابن اثیر ان کا نسب نامہ ابن کلبی نے اس طرح بیان کیا ہے :-

رافع بن عمیرہ بن جابر بن حارثہ بن عمرو (حدردجان) بن مخضب بن حرمز بن لبید بن سنس بن معاویہ بن جردل بن ثعل بن عمرو بن غوث بن طے۔

حضرت رافعؓ کی کنیت ابو الحسن تھی۔ ان کے قبول اسلام کا صحیح زمانہ تو متعین نہیں کیا سکتا لیکن یہ بات ثابت ہے کہ وہ جمادی الاخریٰ ۸ھ ہجری سے پہلے شرف ایمان سے بہرہ ور ہو چکے تھے کیونکہ اسی زمانے میں سرّیہ ذات السلاسل پیش آیا اور عہد رسالت کی اسی لڑائی میں حضرت رافعؓ کا نام پہلی بار سامنے آتا ہے یہ

لے اہل سیر کا بیان ہے کہ قبول اسلام سے پہلے حضرت رافعؓ ٹنک تھے اور بکریاں بھی پالا کرتے تھے جنہیں گتوں کی مدد سے چرایا کرتے تھے۔ ابن اسحاقؒ کہتے ہیں کہ رافعؓ طائیؓ کی نسبت قبیلہ طے کے لوگوں میں مشہور تھا کہ ایک دن جب وہ بکریاں چرا رہے تھے تو (کراماتی طور پر) ایک بھیڑیے نے ان سے گفتگو کی جس میں ان کو رسول اکرم صلی اللہ علیہ وسلم کی خبر دی اور ان کی خدمت میں حاضر ہونے کی ہدایت کی۔ چنانچہ وہ فوراً سواری ہو کر حضورؐ کی خدمت میں حاضر ہوئے اور اسلام قبول کر لیا۔ اس واقعہ کے سلسلے میں ان سے کچھ اشعار (باقی حاشیہ اگلے صفحہ پر)

(۲)

سریہ ذات السلاسل کی تفصیل یہ ہے کہ ۸۰ ہجری میں دادی القریٰ میں بنو قضاہ کے کچھ گروہ مدینہ منورہ پر حملہ کرنے کے ارادے سے جمع ہوئے۔ ان کا مقام اجتماع مدینہ منورہ سے دس یوم کی مسافت پر تھا۔ رسول اکرم صَلَّی اللہُ عَلَیْہِ وَاٰلِہٖ وَسَلَّم کو اطلاع ملی تو آپ نے جمادی الاخریٰ میں حضرت عمرو بن العاصؓ کو تین سو مجاہدین کے ساتھ ان لوگوں کی سرکوبی کے لیے روانہ فرمایا۔ ان مجاہدین میں حضرت رافع طائیؓ بھی تھے۔ اثنائے راہ میں حضرت عمرو بن العاصؓ کو خبر ملی کہ دشمن کی تعداد بہت زیادہ ہے۔ چنانچہ انہوں نے حضورؐ سے کمک مانگ بھیجی۔ آپؐ نے حضرت ابو عبیدہ بن الجراحؓ کو دو سو مجاہدین دے کر ان کی مدد کے لیے روانہ فرمایا۔ ان مجاہدین میں سیدنا حضرت ابو بکر صدیقؓ بھی شامل تھے۔ اس سریہ کے ذات السلاسل مشہور ہونے کی مختلف وجوہ بیان کی جاتی ہیں۔ ایک تو یہ ہے کہ دشمنوں نے ایک دوسرے کو زنجیروں سے باندھ لیا تھا تاکہ ان کے قدم اکٹھے نہ پائیں۔ دوسری یہ کہ جس کنوئیں کے قریب لڑائی ہوئی اس کا نام ”السلاسل“ تھا۔ تیسری یہ کہ جس میدان میں لڑائی ہوئی وہاں ریت کے ٹیلوں کا سلسلہ دوڑ تک چلا گیا ہے جو ایک دوسرے سے مربوط ہیں اور جو پاؤں کی زنجیر (سلسلہ) کی طرح قدم آگے بڑھنے میں مانع ہوتے ہیں اس لیے انہیں ”السلاسل“ کہا جاتا ہے اور ان کی نسبت سے یہ سریہ ”ذات السلاسل“ کہلاتا ہے۔ واللہ تعالیٰ اعلم۔

(بقیہ حاشیہ صفحہ گزشتہ)

بھی منسوب ہیں۔ اسی قسم کا واقعہ ایک اور صحابی حضرت اُہبان بن ادسؓ سلمی کے بارے میں بھی مشہور ہے۔ بھڑیے سے گفتگو کرنے کی بنا پر وہ مکلم الذنب (بھڑیے سے کلام کرنے والے) کے لقب سے مشہور ہو گئے تھے۔ یہاں اس قسم کی روایات کی صحت یا ضعف پر بحث کرنا مقصود نہیں ہے۔ ہم صرف یہ بتانا چاہتے ہیں کہ بعض اہل سیر نے اس قسم کی روایات اپنی کتابوں میں درج کی ہیں۔

مجاہدین اسلام نے مفسدہ پردازوں کو شکستِ فاش دی اور منظرِ منصور  
مدینہ منورہ واپس آئے۔

(۳)

”سریۃ ذات السلاسل“ کے سلسلے میں کتبِ حدیث میں حضرت رافع طائیؓ کی دو روایتیں ملتی ہیں۔ ایک روایت میں تو انہوں نے اس سریۃ کا نام نہیں لیا اور صرف یہی کہا ہے کہ میں ایک غزوہ میں حضرت ابوبکرؓ کے ساتھ رہا مگر دوسری روایت میں انہوں نے واضح طور پر ”ذات السلاسل“ کا نام لیا ہے۔ ان دونوں روایتوں کو ملا کر پڑھنے سے معلوم ہوتا ہے کہ یہ سریۃ ذات السلاسل ہی سے متعلق ہیں۔ ان کا خلاصہ یہ ہے: حضرت رافع طائیؓ کہتے ہیں کہ رسول اللہ صلی اللہ علیہ وسلم نے ذات السلاسل کے لشکر پر حضرت عمرؓ بن العاص کو امیر بنا کر بھیجا۔ اس لشکر میں ان کے ساتھ حضرت ابوبکرؓ، حضرت عمرؓ اور بڑے بڑے جلیل القدر صحابہ رضی اللہ عنہم کو بھیجا۔ میں اسلامی لشکر کو راستہ بتاتا رہا۔ جب ہم اس غزوے کو پورا کر کے واپس روانہ ہوئے تو میں حضرت ابوبکرؓ کے پاس گیا اور ان سے کہا کہ اے ابوبکر! مجھ کو وصیت کیجئے۔ حضرت ابوبکرؓ نے فرمایا، فرض نمازوں کو اپنے وقت پر ادا کرتے رہو، اپنے مال کی زکوٰۃ خوش دلی سے ادا کرتے رہو، رمضان کے روزے رکھو، حج بیت اللہ کرو اور تم جان لو کہ ہجرت اسلام میں بڑی اچھی چیز ہے اور ہجرت میں جہاد کرنا بہت اچھلے اور کم کسی کے اوپر امیر بننا۔ اس کے بعد فرمایا، جس امارت کو تم آجکل دیکھ رہے ہو وہ بڑی ٹھنڈی ہے اور وہ وقت دور نہیں جب یہ امارت عام اور کثیر ہو جائے گی یہاں تک کہ اس کو وہ لوگ بھی حاصل کریں گے جو اس کے اہل نہیں اور جو امیر ہوگا اس سے حساب کتاب طویل ہوگا اور اس پر سخت عذاب ہوگا اور جو امیر نہ ہوگا بے شک اس سے حساب کتاب میں آسانی ہوگی اور امیر کی بہ نسبت اس کا عذاب ہلکا ہوگا۔ اس لیے کہ امراء مومنین پر ظلم کرنے کے لیے لوگوں میں سے زیادہ قریب ہیں اور جو کوئی مومن پر ظلم کرتا ہے وہ اللہ کے وعدے کو توڑ دیتا ہے۔ مومنین اللہ کے (خاص) بندے اور

اس کے پڑوسی ہیں۔ خدا کی قسم تم میں سے کسی ایک کے پڑوسی کی بکری یا اونٹ چوری ہو جائے تو اپنے پڑوسی کی ہمدردی میں وہ رات اس طرح کاٹتا ہے کہ اس کے پیٹے غصے اور رنج کی وجہ سے پھول جاتے ہیں اور بڑے دکھ کے ساتھ اپنے پڑوسی کی بکری یا اس کے اونٹ کی چوری کا ذکر کرتا ہے پس اللہ تعالیٰ اس بات کا زیادہ حقدار ہے کہ اپنے پڑوسی کے لیے غصہ کرے۔

رافعؓ کہتے ہیں کہ جب حضرت ابوبکرؓ خلیفہ ہوئے تو میں ان کی خدمت میں حاضر ہوا اور کہا، میں رافع ہوں میں نے فلاں فلاں مقام میں آپ کی رہبری کی تھی۔ حضرت ابوبکرؓ نے فرمایا، میں نے پہچان لیا۔

میں نے کہا، آپ نے مجھ کو معمولی سی امارت قبول کرنے سے منع کیا تھا مگر آپ نے خود ساری اُمتِ محمدیہ کی امارت سنبھال لی ہے۔

حضرت ابوبکرؓ نے فرمایا، ہاں جو آدمی اُمتِ محمد صلی اللہ علیہ وسلم میں کتاب اللہ کو قائم نہ کرے گا اس پر اللہ کی لعنت ہوگی۔

(کنز العمال، طبرانی، ہیثمی، ابن المبارک فی الزہد)

(۴)

بعض روایات سے معلوم ہوتا ہے کہ حضرت ابوبکر صدیقؓ کے عہدِ خلافت میں فتنہٴ ردہ کے استیصال کے بعد ایران کی مجوسی سلطنت سے جنگ کا آغاز ہوا تو حضرت رافعؓ حضرت خالد بن ولیدؓ کے لشکر میں شامل ہو کر عراق عرب پہنچ گئے اور کئی معرکوں میں دادِ شجاعت دی۔ صفر ۳ھ میں خلیفہؓ الرسولؐ نے حضرت خالد بن ولیدؓ کو عراق عرب سے شام پہنچنے کا حکم دیا تو انہوں نے اپنا نصف لشکر عراق عرب میں چھوڑا اور نصف لشکر کے ساتھ شام کا رخ کیا۔ اس نصف لشکر میں ان کے ساتھ حضرت رافعؓ طائی بھی تھے۔ حضرت خالدؓ نے شام کے محاذِ جنگ پر پہنچنے کے لیے جو راستہ اختیار کیا وہ انتہائی دشوار گزار اور خطرناک تھا۔ انہوں نے عراق عرب سے شام جانے والے آسان اور معروف راستے کو چھوڑ کر جبلِ روز (جوز)

کے مشرق میں پھیلے ہوئے وسیع و عریض صحرا (بادیۃ الشام یا حمہ HAMAD کا طویل اور پُر صعوبت راستہ اختیار کیا۔ ان کے اس طرزِ عمل کی وجہ بنطاہران کی جنگی حکمتِ عملی تھی۔ اس طویل اور کمھن سفر میں حضرت رافعؓ طائیؓ نے رہبر (guide) کی خدمت انجام دی اور سارے لشکر کو بحفاظت صحرا کے پار سوئی (بیئر شیبیا) کے مقام پر پہنچا دیا۔ اس روایت اور ذاتِ السلاسل والی روایت سے معلوم ہوتا ہے کہ حضرت رافعؓ طائیؓ عرب کے مختلف علاقوں کو ملانے والے معروف اور غیر معروف تمام راستوں سے بخوبی واقف تھے۔ (غالباً یہ واقفیت ان کو زمانہ جاہلیت میں ڈاکہ زنی اور ٹھگی کی وارداتیں کرنے میں حاصل ہوئی ہوگی)۔

اہل سوئی کے خوابِ خیال میں بھی یہ بات نہیں آسکتی تھی کہ کوئی لشکر ایسے ہیبت ناک صحرا سے گزر کر ان پر حملہ آور ہو سکتا ہے جب انہوں نے اچانک اسلامی لشکر کو اپنے سر پر پایا تو وہ حواس باختہ ہو گئے اور معمولی مزاحمت کے بعد ہتھیار ڈال دیئے۔ اس کے بعد شام میں رومیوں سے معرکہ آرائیوں کا طویل سلسلہ شروع ہو گیا۔ حضرت رافعؓ طائیؓ نے ان میں سے کئی معرکوں میں دادِ شجاعت دی۔ بقول ابن اثیرؒ حضرت رافعؓ طائیؓ نے ۲۳ ہجری میں (سیدنا حضرت عمر فاروقؓ کی شہادت سے کچھ عرصہ پہلے) وفات پائی۔

رضی اللہ تعالیٰ عنہ

# حضرت ربیعہ بن حارث ہاشمی

(۱)

رسول اکرم صلی اللہ علیہ وسلم کے چچا زاد بھائی تھے۔ نسب نامہ یہ ہے:

ربیعہ بن حارث بن عبد المطلب بن ہاشم بن عبد مناف بن قصی۔

ان کی کنیت باختلاف روایت ابو ادی یا ابو اروی تھی۔

والدہ کا تعلق بنو فہر سے تھا۔ ان کا نام غزوہ بنت قیس (بن طریف بن

حارث بن فہر) تھا۔ والد حارث جناب عبد المطلب کے سب سے بڑے بیٹے

تھے ان ہی کے نام پر جناب عبد المطلب کی کنیت ابو الحارث تھی۔

رسول اکرم صلی اللہ علیہ وسلم کے والد جناب عبد اللہ، حارث کے علائی بھائی

تھے حضرت ربیعہ کے تین بھائی تھے، نوفل، عبد اللہ اور ابوسفیان مغیرہؓ۔ یہ

سب شرف اسلام اور صحابیت سے بہرہ ور ہوئے۔

حضرت ربیعہؓ اپنے چچا حضرت عباسؓ بن عبد المطلب اور حضرت حمزہؓ

بن عبد المطلب سے کئی برس بڑے تھے۔

(۲)

ارباب سیر نے حضرت ربیعہ بن حارث کے قبول اسلام کا زمانہ متعین

نہیں کیا مگر ان کے شرف صحابیت پر سب کا اتفاق ہے۔ قیاس یہ ہے کہ وہ غزوہ

خیبر (محرم ۸ ہجری) سے پہلے مشرف بہ اسلام ہو چکے تھے۔ ابن اثیر

کا بیان ہے کہ حضور صلی اللہ علیہ وسلم نے انہیں خیبر کے مال غنیمت سے شوق

عطا فرمائے تھے۔ اس روایت سے ظاہر ہوتا ہے کہ وہ غزوہ خیبر میں شریک

تھے۔ ویسے اہل سیر نے عہد رسالت کے کسی غزوے میں ان کا نام صراحت



کے ساتھ نہیں لیا۔

زمانہ جاہلیت میں حضرت ربیعہؓ کے ایک کسں فرزند کو بوہنڈیل نے قتل کر ڈالا تھا۔ اس مقتول بیٹے کا ہم بعض نے ”تمام“ اور بعض نے ”ایاس“ لکھا ہے حجۃ الوداع (سلسلہ ہجری) میں رحمت عالم ﷺ نے میدانِ عرفات میں جو خطبہ دیا۔ اس میں آپؐ نے دورِ جاہلیت کے تمام خون اور قصاص کا عدم کر دیئے۔ ان میں حضرت ربیعہؓ کے مقتول فرزند کا خون بھی شامل تھا۔ آپؐ نے ارشاد فرمایا:

”تمہارا خون اور تمہارا مال اسی طرح حرام ہے جس طرح یہ دن اس مہینہ میں اور اس شہر میں حرام ہے۔ یہ بھی یاد رکھو کہ ہر جاہلی امر باطل ہے اور جاہلیت کے تمام خون (یعنی انتقامی خون) باطل کر دیئے گئے اور سب سے پہلے میں (اپنے خاندان کا خون) ابنِ ربیعہؓ الحارث کا خون باطل کرتا ہوں جس نے بنی سعد میں پردش پائی اور اس کو ہنڈیل نے قتل کر ڈالا۔“

(۳)

حضرت ربیعہؓ کا ذریعہٴ معاش تجارت تھا اور وہ تجارتی کاروبار میں سیدنا حضرت عثمانؓ ذوالنورین رضی اللہ تعالیٰ عنہ کے شریک تھے۔ ان کی شادی اپنی بنتِ عمِ اُمِّ حکم بنتِ زبیر بن عبدالمطلب سے ہوئی تھی۔

ابنِ اثیرؒ کہتے ہیں کہ نبی (ربیعہؓ) ہیں جن کی نسبت نبی ﷺ نے فرمایا تھا کہ ربیعہؓ کیا اچھا آدمی ہے کاش وہ اپنے بال کترا دیتا اور لباس (تہبند) اونچا کر دیتا۔ (اُسُد الغابہ)

مگر یہی حدیث حضرت سہل بن خنظلہ نے حضرت خرمیم بن فاسک اُسدی کے تذکرے میں بیان کی ہے۔ ہو سکتا ہے کہ راوی سے غلطی ہو گئی ہو یا حضرت ربیعہؓ کے ساتھ بھی ایسا واقعہ پیش آیا ہو۔ واللہ تعالیٰ اعلم

حضرت ربیعہؓ نے سلسلہ ہجری میں بعدِ خلافت حضرت عمر فاروق رضی اللہ عنہ

مدینہ منورہ میں وفات پائی۔ انہوں نے رسول اکرم صلی اللہ علیہ وسلم سے کئی حدیثیں روایت کی ہیں منجملہ ان کے ایک یہ ہے کہ صدقہ لوگوں کا میل ہے۔

بعض روایات کے مطابق حضرت ربیعہؓ نے اپنے پیچھے دو بیٹے چھوڑے عبدالمطلب اور مطلبؓ۔ بعض کہتے ہیں ایک ہی فرزند تھے جن کا نام عبدالمطلب یا مطلب تھا اور ان کو بھی شرف صحابیت حاصل تھا۔

عبدالمطلب بن ربیعہؓ کے بارے میں ایک روایت یہ ہے کہ انہوں نے حضرت امیر معاویہؓ کے عہد خلافت میں وفات پائی اور خود امیر معاویہؓ نے ان کے جنازے کی نماز پڑھائی۔ دوسری روایت یہ ہے کہ انہوں نے سالہ ہجری میں (بعہد یزید بن معاویہؓ) وفات پائی۔

رضی اللہ تعالیٰ عنہ



حضرت ابوہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ کو غیرت آتی ہے اور اللہ تعالیٰ کی غیرت یہ ہے کہ انسان وہ کام کرے جنہیں خدا نے اس پر حرام قرار دے دیا ہے۔

(صحیح بخاری و مسلم)

# حضرت رُوَیْفِعُ بْنُ ثَابِتٍ انصاری

(۱)

قبیلہ خزرج کے خاندان بنی مالک بن نجار سے تھے۔ نسب نامہ یہ ہے:  
رُوَیْفِعُ بْنُ ثَابِتِ بْنِ سُلَکُنِ بْنِ عَدِیِّ بْنِ حَارِثَہ

اربابِ سیر میں ان کے صحابی ہونے کے بارے میں تو کوئی اختلاف نہیں مگر انہوں نے ان کے قبولِ اسلام کا زمانہ متعین نہیں کیا اور نہ عہدِ رسالت کے ان غزوات کی تفصیل دی ہے جن میں حضرت رُوَیْفِعُ شریک تھے۔ مُسَدِّد احمد بن حنبل کی ایک روایت سے معلوم ہوتا ہے کہ غزوہ حُنَین میں شریک تھے۔ خود حضرت رُوَیْفِعُ سے مروی ایک حدیث سے ظاہر ہوتا ہے کہ وہ غزوہ خیبر میں بھی شریک تھے۔ اس کا مطلب یہ ہے کہ ان کو غزوہ خیبر (محرم ۶ہ ہجری) سے پہلے قبولِ اسلام کی سعادت نصیب ہو گئی تھی اور غزوہ حُنَین میں ان کے شریک ہونے کا مطلب یہ ہے کہ فتح مکہ میں بھی ان کو آنحضور صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف حاصل ہوا ہوگا۔ یہ بات باعثِ حیرت ہے کہ عہدِ رسالت میں ان کی زندگی کے بارے میں بہت کم معلومات ملتی ہیں۔

(۲)

سیدنا حضرت عمر فاروق رضی اللہ تعالیٰ عنہ کے عہدِ خلافت میں مصر فتح ہوا تو حضرت رُوَیْفِعُ نے مصر کی سکونت اختیار کر لی اور وہاں اپنا مکان بنالیا۔ اس لیے ان کا شمار مصری صحابہ میں ہوتا ہے۔ قیاس یہ ہے کہ وہ مصر پر فوج کشی میں بھی شریک رہے ہوں گے اور اس سلسلے میں جو معرکے پیش آئے ان میں سے بعض میں حصہ لیا ہوگا۔ حضرت رُوَیْفِعُ کی زندگی کا سب سے تابناک زمانہ وہ ہے جو انہوں نے امیرِ معاویہ

کے عہد خلافت میں گزارا۔ اس دور میں انہوں نے جو کارنامے سرانجام دیئے ان سے ثابت ہوتا ہے کہ وہ ایک اعلیٰ درجے کے جنرل تھے اور بہترین عسکری صلاحیتوں کے مالک تھے۔ علامہ ابن اثیرؒ نے لیث بن سعدؒ کے حوالے سے لکھا ہے کہ حضرت معاویہؓ نے سلمہ ہجری میں حضرت رولیفؒ کو طرابلس الغرب کا حاکم مقرر کیا۔ اس کا صدر مقام برقہ تھا وہیں جا کر قیام کیا۔ اگلے سال ۳۳ھ ہجری میں حضرت مسلمہ بن مخلد انصاریؓ والی مصر طرابلس نے افریقیہ (تونس، مراکش، الجزائر) پر لشکر کشی کی تو اس مہم پر حضرت رولیفؒ کو مامور کیا۔ انہوں نے یہ مہم حسن خوبی سے انجام دی اور تونس میں فاسحانہ پیش قدمی کرتے ہوئے قابس پہنچ گئے اور پھر اس کے قریب جربہ کے اہم جزیرے پر قبضہ کر لیا۔ وہاں انہوں نے لوگوں کے سامنے ایک یادگار خطبہ دیا جس میں ان کو رسول اللہ صلی اللہ علیہ وسلم کے کئی ارشادات بڑے مؤثر پیرائے میں سنائے۔ کچھ مدت کے بعد وہاں سے سالمًا و غانمًا دارالحکومت میں واپس آ گئے۔

مُسند احمد میں ہے کہ حضرت مسلمہ بن مخلد نے ان کو حاکم خراج بنانا چاہا مگر انہوں نے یہ کہہ کر یہ عہدہ قبول کرنے سے معذرت کر دی کہ میں نے رسول اللہ صلی اللہ علیہ وسلم کو یہ فرماتے سنا ہے کہ حاکم خراج جنت میں داخل نہ ہو گا۔  
حضرت رولیفؒ برقہ میں اپنے فرائض مفوضہ دس برس تک انجام دیتے اور وہیں سلمہ ہجری میں فوت ہوئے۔ ایک روایت کے مطابق انہوں نے شام میں وفات پائی۔ لیکن صحیح یہی ہے کہ وہ برقہ میں فوت ہوئے اور وہیں مدفون ہوئے۔ کہا جاتا ہے کہ ان کی قبر اب بھی وہاں موجود ہے۔ (مسند الغابہ)

۱۔ آنحضرت صلی اللہ علیہ وسلم کا یہ ارشاد بظاہر اس حاکم خراج کے بارے میں ہے جو خراج وصول کرنے میں لوگوں پر ظلم کرے یا بے احتیاطی سے کام لے یا سرکاری رقمیں گڑبڑ کر کے حشر رولیفؒ نے محض غایت احتیاط کی بنا پر یہ عہدہ قبول نہ کیا در نہ یہ ذمہ داری قبول کرنے کی مطلق ممانعت نہیں ہے۔ (مؤلف)

(۳)

حضرت رُوَيْفَعُ سے سر دی چند احادیث کُتُبِ حدیث میں موجود ہیں۔ ان کو غشِ صنعانی، ابو مرزوق، دفا بن شریح، ابو الخیر مرشد، شیعہ بن بکیان اور شیبان بن قتبان وغیرہ نے روایت کیا ہے۔ ان میں سے کچھ احادیث یہ ہیں۔

① رسول اللہ صَلَّی اللہُ عَلَیْہِ وَاٰلِہٖ وَسَلَّم نے غزوہ خیبر کے موقع پر فرمایا، مجھے یہ خبر ملی ہے کہ تم لوگ ایک مثقال دوثلث مثقال کے عوض خرید لیتے ہو۔ ایک مثقال ایک ہی مثقال کے عوض خریدنی چاہیے۔ دونوں کا وزن برابر ہونا چاہیے (یعنی سونے کا سونے سے اور چاندی کا چاندی سے وزن میں برابر تبادلہ ہو سکتا ہے) (اُسْدُ الغابہ)

② رسول اللہ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا کہ اے رُوَيْفَعُ بن ثابت شاید تمہاری زندگی میرے بعد تک رہے تو تم لوگوں سے بیان کر دینا کہ جو شخص اپنی ڈاڑھی میں گرہ دے یا ناٹھ لٹکائے یا کسی جانور کی لیدیا ہڈی سے استنجا کرے تو مُحَمَّدٌ (صَلَّی اللہُ عَلَیْہِ وَاٰلِہٖ وَسَلَّم) اس سے بری ہیں۔ (اُسْدُ الغابہ)

حضرت رُوَيْفَعُ نے جبرہ کو فتح کرنے کے بعد جو خطبہ دیا اہل سیر نے اس کو بڑے اہتمام سے نقل کیا ہے۔ اس خطبے میں انہوں نے فرمایا:

لوگو! میں تمہارے سامنے وہی باتیں بیان کروں گا جو میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم کو فرماتے ہوئے سنی ہیں۔ آپ نے غزوہ خیبر میں ہم سے فرمایا کہ جو شخص اللہ پر اور روز قیامت پر ایمان رکھتا ہے اس کو جائز نہیں کہ اپنا پانی دوسرے کی کھیتی میں ڈالے یعنی مالِ غنیمت کی حاملہ عورتوں سے تمتع کرے اور جو شخص اللہ اور روز قیامت پر ایمان رکھتا ہے اس کو جائز نہیں کہ قیدیوں میں سے کوئی غیر باکرہ عورت اس کو ملے تو وہ اس بات

کی تحقیق کیے بغیر کہ وہ حاملہ ہے یا نہیں اس سے تمتع کرے اور جو شخص اللہ اور روز قیامت پر ایمان رکھتا ہو اس کو جائز نہیں کہ مال غنیمت کی کسی چیز کو تقسیم سے پہلے بیچ ڈالے اور جو شخص اللہ اور یوم قیامت پر ایمان رکھتا ہو اس کو جائز نہیں کہ مال غنیمت کے کسی جانور پر سواری کرے اور جب وہ دُبلّا ہو جائے تو اس کو واپس کر دے اور کسی شخص کو جو اللہ پر اور روز قیامت پر ایمان رکھتا ہو، جائز نہیں کہ مال غنیمت کے کسی کپڑے کو پہنے یہاں تک کہ جب وہ پرانا ہو جائے تو اس کو واپس کر دے (یعنی مال غنیمت کی چیزیں تقسیم سے پہلے عارضی طور پر بھی استعمال کرنا جائز نہیں)

(اُسْدُالْغَابِہ)

رَضِیَ اللہُ تَعَالٰی عَنْہُ



حضرت ابو ہریرہ رَضِیَ اللہُ عَنْہُ رسول اللہ ﷺ سے نقل کرتے ہیں کہ آپ نے فرمایا کہ اللہ تعالیٰ ارشاد فرماتا ہے کہ میں اپنے بندے کے گمان کے موافق ہوں۔ (یعنی جیسا وہ مجھ سے گمان رکھے ویسا ہی معاملہ کروں گا) اور جس جگہ بھی وہ مجھے یاد کرتا ہے میں اس کے ساتھ ہوتا ہوں۔ خدا کی قسم اللہ اپنے بندے کی توبہ سے اس شخص سے بھی زیادہ خوش ہوتا ہے جو اپنی گم شدہ چیز کو بیابان میں پا کر خوش ہوتا ہے۔ (اللہ تعالیٰ فرماتا ہے) اور جو شخص مجھ سے بالشت بھر قریب ہوتا ہے میں اس سے ہاتھ بھر قریب ہوتا ہوں اور جو کوئی مجھ سے ہاتھ بھر قریب ہوتا ہے میں دونوں ہاتھوں کے پھیلانے کے برابر اس کے قریب ہوتا ہوں اور جب وہ چل کر میرے پاس آتا ہے تو میں دوڑ کر اس کی طرف جاتا ہوں۔

(صحیح بخاری و مسلم)

# حضرت زرارہ بن عمرو نخعی

(۱)

ارباب سیر نے ان کا نسب نامہ بیان نہیں کیا لیکن اس بات پر سب متفق ہیں کہ ان کا تعلق بنو نخع سے تھا۔ نخع یمن کے قبیلہ مذحج کی ایک شاخ تھی۔ حضرت زرارہ بن عمرو اس وفد میں شامل تھے جو نصف محرم یا رجب ۱۱ھ میں رسول اکرم ﷺ کی زیارت اور بیعت کا شرف حاصل کرنے کے لیے مدینہ منورہ آیا۔ ابن اثیر کا بیان ہے کہ یہ وفد رجب ۱۱ھ میں بارگاہ رسالت میں حاضر ہوا لیکن چھوٹا اہل سیر نے اس وفد کے مدینہ میں دو دو کا سال ۱۱ھ ہجری ہی تحریر کیا ہے بعض نے یہ بھی لکھا ہے کہ بارگاہ نبوی میں حاضر ہونے والا یہ آخری وفد تھا اس کے بعد کسی وفد کو شرف باریابی نصیب نہیں ہوا۔ اس وفد کے اراکین کی تعداد میں بھی اختلاف ہے بعض نے لکھا ہے کہ اس میں تین آدمی شامل تھے اور بعض کہتے ہیں کہ دو سو آدمی تھے۔ یہ سب لوگ حضرت معاذ بن جبل انصاری کے ہاتھ پر پہلے ہی اسلام قبول کر چکے تھے۔ سرور عالم ﷺ ان کو دیکھ کر بہت خوش ہوئے، دعاؤں سے نوازاؤ ان کی تعریف فرمائی۔ ان اصحاب کو دار الضیافہ (مہمان خانہ) میں اتارا گیا۔

(۲)

بارگاہ رسالت میں باریاب ہونے کے بعد حضرت زرارہ بن عمرو نے عرض کیا: ”یا رسول اللہ! میں نے راستے میں چند عجیب خواب دیکھے۔“ حضورؐ نے فرمایا: ”بیان کرو۔“ انہوں نے عرض کیا: ”میں نے دیکھا کہ میرے گھر میں ایک بکری نے بچہ دیا ہے جو سرخ (یا سفید) اور سیاہ رنگ کا ابلق ہے۔“

حضورؐ نے پوچھا: ”کیا تمہاری عورت کے بچہ ہونے والا تھا۔“

حضرت زرارہؓ نے کہا: ”جی ہاں“

حضورؐ نے فرمایا: ”اس کے بیٹا پیدا ہوا ہے جو تیرا فرزند ہے۔“

حضرت زرارہؓ نے پوچھا: ”یا رسول اللہ! اہلِ حق ہونے کا کیا مطلب ہے؟“

حضورؐ نے فرمایا: ”میرے قریب آؤ“ انہوں نے تعمیلِ ارشاد کی تو آپؐ نے

آہستہ سے (ان کے کان میں) فرمایا: ”کیا تمہارے جسم پر برص (پھلہری) کے داغ

ہیں جنہیں تم نے لوگوں سے پوشیدہ رکھا ہے؟“

حضرت زرارہؓ نے عرض کیا: ”قسم ہے اُس ذات کی جس نے آپؐ کو رسول

بنا کر بھیجا ہے، یہ صحیح ہے اور میرے ان داغوں کا آج تک کسی کو علم نہیں تھا۔“

حضورؐ نے فرمایا: ”بچے پر تمہارے انہی داغوں کا اثر ہے۔“

اب حضرت زرارہؓ نے دوسرا خواب سنایا — ”یا رسول اللہ! میں نے

(عرب کے مشہور بادشاہ) نعمان بن منذر کو دیکھا کہ گوشوارے، بازو بند اور خنجر

پہنے ہوئے ہے۔“

آپؐ نے فرمایا: ”اس کا مطلب یہ ہے کہ ملکِ عرب اب آسائش و آرائش

حاصل کر رہا ہے۔“

حضرت زرارہؓ نے تیسرا خواب بیان کیا کہ میں نے دیکھا، ایک بڑھیا زمین سے

باہر نکلی ہے اس کے کچھ بال سیاہ اور کچھ سفید ہیں۔“

حضورؐ نے فرمایا: ”یہ دنیا ہے جس قدر باقی رہ گئی ہے۔“

حضرت زرارہؓ نے چوتھا خواب سنایا کہ میں نے ایک آگ زمین سے نمودار ہوتے

دیکھی جو میرے اور میرے بیٹے عمر کے درمیان حائل ہو گئی اور اس آگ میں سے

آواز آ رہی ہے:-

”مجلسو مجلسو، بنیا ہونا بنیا ہوا، لوگو اپنا کنبہ مال اور اپنی غذا مجھے کھانے

کے لیے دو۔“



حضورؐ نے فرمایا: ”یہ ایک فتنہ ہے جو میرے بعد ظاہر ہوگا۔“  
 حضرت زرارہؓ نے عرض کیا: ”یا رسول اللہ! یہ کیسا فتنہ ہوگا۔“  
 حضورؐ نے فرمایا: ”لوگ اپنے اہم کو قتل کر دیں گے آپس میں سر پھٹول کریں  
 گے اور ایک دوسرے سے اس طرح گتھ جائیں گے جیسے ہاتھوں کی انگلیاں پنجہ ڈالنے  
 میں گتھ جاتی ہیں۔ برائی کرنے والا اپنے آپ کو بھلائی کرنے والا خیال کرے گا۔ مسلمان  
 کا خون مسلمان کے نزدیک یانی سے زیادہ شیریں ہوگا۔ اگر تیرا بیٹا مر گیا تو یہ آگ تجھ  
 تک پہنچے گی اور اگر تو مر گیا تو یہ آگ تیرے بیٹے تک پہنچے گی۔“  
 حضرت زرارہؓ نے عرض کیا: ”یا رسول اللہ! دعا کیجئے کہ یہ آگ مجھ کو نہ پائے۔  
 (میں اس فتنہ کو نہ دیکھوں)۔“

حضورؐ نے دعا کی: ”اللہم! زرارہ کو یہ فتنہ نہ دکھانا“  
 اس واقعہ کے چند سال بعد حضرت زرارہؓ بن عمرو فوت ہو گئے اور ان کا بیٹا  
 عمرو بچ رہا۔ حافظ ابن قیمؒ نے ”زاد المعاد“ میں لکھا ہے کہ امیر المؤمنین  
 حضرت عثمان ذوالنورینؓ کے زمانہ خلافت میں فتنوں کا آغاز ہوا تو عمرو نے  
 ان کی بیعت توڑ دی اور فتنہ انگیزوں میں شامل ہو گیا۔ یوں حضرت زرارہؓ کے  
 چوتھے خواب کی تعبیر یا حضورؐ کی پیشگوئی پوری ہو گئی۔



# حضرت ساریہ بن زینم کنانی

(۱)

کنانہ کے خاندان بنی بکر سے تھے۔ سلسلہ نسب یہ ہے :  
 ساریہ بن زینم بن عمرو بن عبداللہ بن جابر بن محمد بن عبد بن عدی  
 بن دیل بن بکر بن عبدمنافہ بن کنانہ۔  
 ان کے قبول اسلام کا زمانہ متعین نہیں ہے مگر شرف صحابیت پر سب  
 کا اتفاق ہے۔  
 علامہ ابن اثیر کا بیان ہے کہ وہ بہت تیز دھڑنے والے تھے۔

(۲)

ارباب سیر نے سوائے ایک واقعہ کے حضرت ساریہ کے حالات زندگی  
 بیان نہیں کیے۔ اس واقعہ کی بناء پر انہوں نے تاریخ میں لازوال شہرت پائی۔  
 یہ واقعہ عراق عجم (ایران) کی مشہور لڑائی ”جنگ نہادند“ (سلسلہ ہجری) کے  
 موقع پر پیش آیا۔ اس سے ظاہر ہوتا ہے کہ حضرت ساریہ ایران کے اور معرکوں  
 میں بھی شریک رہے ہوں گے۔ امام ابن تیمیہ نے مجموعہ الفتاویٰ (جلد ۱۱) میں  
 یہ واقعہ اس طرح بیان کیا گیا ہے :

” حضرت عمرؓ نے ایک لشکر جہاد پر روانہ فرمایا  
 اور ایک صاحب ساریہ نامی کو سپہ سالار بنایا۔ حضرت عمرؓ خطبہ  
 دے رہے تھے کہ اچانک منبر پر پکار اٹھے۔ یا ساریہ! الجبل  
 یا ساریہ! الجبل (اے ساریہ پہاڑ کا رخ کرو اے ساریہ پہاڑ  
 کی جانب چلو) اس کے بعد لشکر سے ایک قاصد آیا جس نے

تباہ، اے امیر المؤمنین ہم نے دشمن کا مقابلہ کیا اور پسپا ہو رہے تھے کہ اے ساریہ پہاڑ کی جانب چلو، اے ساریہ پہاڑ کا رخ کرو کی پکار سُنی۔ ہم نے پہاڑ کو پشت پر لیا اور اللہ نے دشمن کو شکست دی۔“ (ص ۲۷۰)

علامہ ابن اثیرؒ نے ”اُسْدُ الغابہ“ میں یہ واقعہ اس طرح بیان کیا ہے :  
 ”و امیر المؤمنین جمعہ کے دن رسول اللہ صلی اللہ علیہ وسلم کے منبر پر خطبہ پڑھ رہے تھے کہ یکا یک اثنائے خطبہ میں ان کی زبان سے یہ الفاظ نکلے :

یا ساریۃ الجبل الجبل من استرعی لذئب ظلم  
 (اے ساریہ پہاڑ میں پناہ لو جو شخص بھیڑیے کی رعایت کرتا ہے ظلم کرتا ہے)  
 یہ الفاظ سُن کر لوگ ایک دوسرے کی طرف دیکھنے لگے (کیونکہ ان الفاظ کا خطبے کے سیاق و سباق سے کوئی تعلق نہ تھا)  
 حضرت علیؓ نے فرمایا کہ یہ اس کہنے کی وجہ سے خلافت سے الگ کر دیئے جائیں گے (یعنی ان الفاظ سے معلوم ہوتا ہے کہ ان کا دماغ صحیح کام نہیں کرتا اور دماغی بیماری کی وجہ سے آدمی خلافت کا اہل نہیں رہتا)۔ جب حضرت عمرؓ نماز سے فارغ ہوئے تو حضرت علیؓ نے ان سے پوچھا، آپ کو خطبہ میں کیا ہو گیا تھا؟ انہوں نے پوچھا کیا ہوا؟ حضرت علیؓ نے کہا، یا ساریۃ الجبل الجبل من استرعی لذئب ظلم کہنے کا کیا محل تھا؟ حضرت عمرؓ نے پوچھا، کیا یہ الفاظ میری زبان سے نکلے تھے؟ حضرت علیؓ نے جواب دیا، ہاں۔ اس پر حضرت عمرؓ نے فرمایا، میرے دل میں (اچانک) یہ خیال گزرا کہ کافروں نے ہمارے بھائیوں کو پسپا کر دیا ہے اور وہ ان کے قریب پہنچا چاہتے ہیں ساتھ ہی میرے دل میں یہ بات آئی

کہ مسلمان ایک پہاڑ کے پاس سے گزر رہے ہیں۔ اور اگر وہ اس پہاڑ میں چلے جائیں تو پھر دشمن کو ہلاک کر کے کامیاب ہو جائیں گے اور اگر اس پہاڑ کو چھوڑ کر آگے بڑھیں تو دشمن ان کو ہلاک کر ڈالے گا۔ اس پر میری زبان سے وہ الفاظ نکلے جن کا سننا آپ بیان کرتے ہیں۔ اس واقعہ کے ایک ماہ بعد قاصد فتح کی خوشخبری لے کر آیا اور اس نے بیان کیا کہ ہم نے اسی دن اور اسی وقت پہاڑ کے پاس سے گزرتے وقت یاسادیۃ المجبیل یا سادیۃ المجبیل کی آواز سنی جو حضرت عمرؓ کی آواز کے مشابہ تھی۔ ہم پہاڑ کی طرف چلے گئے اور اللہ نے ہمیں کامیاب کیا۔“

یہ واقعہ امام ابن جریر طبرجی، ملا علی القاریؒ اور بعض دوسرے علماء و مؤرخین نے بھی بیان کیا ہے۔  
حضرت سارنیہ نے کب اور کہاں وفات پائی، اس کے بارے میں کتب سیر خاموش ہیں

رضی اللہ تعالیٰ عنہ



لا الہ الا اللہ محمد رسول اللہ

# حضرت سالم بن عُمیر انصاری

( ۱ )

قبیلہ اُدس کے خاندان عمرو بن عوف سے تھے سلسلہ نسب یہ ہے :  
سالم بن عمیر بن ثابت بن نعان بن امیہ بن امراء القیس (برک)  
بن ثعلبہ بن عمرو بن عوف بن مالک بن ادس ۔

انصار کے قدیم الاسلام اصحاب میں سے ہیں ۔ ابن اثیر کا بیان ہے کہ  
وہ بیعت عقبہ کبیرہ (۳؎ بعد بعثت) میں شریک تھے مگر دوسرے اربابِ سیر  
نے اصحابِ عقبہ کی جو فہرست دی ہے اس میں ان کا نام موجود نہیں ہے البتہ ان  
کے چچا حضرت عبداللہ بن جبیر یقینی طور پر اصحابِ عقبہ میں سے ہیں بہر صورت  
قیاس غالب یہی ہے کہ وہ ہجرتِ نبویؐ سے پہلے شرفِ ایمان سے بہرہ ور  
ہو چکے تھے ۔

( ۲ )

ہجرتِ نبویؐ کے بعد حضرت سالم بن عمیر نے سب سے پہلے غزوہ بدر الکبریٰ  
درمضان ۳؎ میں دادِ شجاعت دی ۔ یوں اہل بدر میں شامل ہو کر انہوں  
نے صحابہ کرامؓ میں امتیازی مقام حاصل کر لیا ۔  
شوال ۳؎ ہجری میں رسول اکرم ﷺ نے حضرت سالمؓ  
کو ابو علفک نامی ایک یہودی شاعر کی سرکوبی پر مامور فرمایا ۔ بنی عمرو بن عوف  
کا یہ بڑھا کھوسٹ شاعر دینِ حق اور ہادیِ برحق ﷺ کا سخت دشمن  
تھا ۔ وہ حضورؐ کے خلاف لوگوں کو بھڑکاتا اور آپؐ کی شانِ مین ناشائستہ اشعار  
موزوں کرتا تھا ۔ حضرت سالمؓ اس کو قتل کر کے صبحِ سالم واپس آ گئے ۔

اس کے بعد حضرت سالمؓ نے اُحُد خندق، فتح مکہ وغیرہ تمام غزوات میں بھی سرورِ عالم صلی اللہ علیہ وسلم کی ہمراہی کا شرف حاصل کیا البتہ غزوہ تبوکؓ کے موقع پر ان کے پاس نہ سواری تھی اور نہ زادِ راہ۔ کچھ دوسرے مخلص صحابہ کا بھی یہی حال تھا۔ انہوں نے بارگاہِ رسالت میں سواریوں کی فراہمی کی درخواست کی مگر حالات کچھ ایسے تھے کہ ان کی ضرورتیں پوری کرنا ممکن نہ تھا۔ چنانچہ حضورؐ نے ان پر واضح کر دیا کہ میرے لیے تمہیں سواریاں مہیا کرنا ممکن نہیں۔ ان لوگوں کو شرفِ جہاد سے محروم ہونے کا سخت دکھ ہوا۔ اس دکھ نے مسلسل گریہ و زاری کی صورت اختیار کر لی۔ اس پر رحمتِ الہی جوش میں آگئی اور یہ آیت نازل ہوئی:

وَلَا عَلَى الَّذِينَ إِذَا مَا آتَوْكَ لِتَحْمِلَهُمْ قُلْتَ لَا أَجِدُ مَا أَحْمِلُكُمْ عَلَيْهِ تَوَلَّوْا وَأَعْيُنُهُمْ لَفِيضٌ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ ۝  
(التوبہ آیت ۹۲)

(اور ان لوگوں پر بھی کوئی الزام نہیں جنہوں نے خود آکر تم سے درخواست کی تھی کہ ہمارے لیے سواریاں فراہم کی جائیں اور جب تم نے کہا کہ میں تمہارے لیے سواریوں کا انتظام نہیں کر سکتا تو مجبوراً واپس گئے اور حال یہ تھا کہ ان کی آنکھوں سے آنسو جاری تھے اور انہیں اس بات کا بڑا رنج تھا کہ وہ اپنے خرچ پر جہاد میں شریک ہونے کی قدرت نہیں رکھتے۔)

اللہ تعالیٰ نے یہ آیت نازل فرما کر ایسے اصحاب کو جہاد سے مستثنیٰ کر دیا۔ خلفائے راشدینؓ کے دور میں حضرت سالمؓ بن عمیرؓ کا کہیں ذکر نہیں آتا۔ بقول ابن اثیرؒ انہوں نے امیرِ معاویہؓ کے دورِ خلافت میں وفات پائی۔  
(اسد الغابہ)

رضی اللہ تعالیٰ عنہ

# حضرت سائب بن العوام اسدی

(۱)

حواری رسول اللہ حضرت زبیر بن العوام (یکے از عشرہ مبشرہ) کے حقیقی بھائی تھے۔ نسب نامہ یہ ہے :

سائب بن العوام بن خویلد بن اسد بن عبد العزی بن قصی بن کلاب بن مرہ بن کعب بن لؤئی۔

والدہ کا نام حضرت صفیہ بنت عبد المطلب تھا جو رسول اللہ صلی اللہ علیہ وسلم کی چھوٹی بہن تھیں۔ بعض نے ان کی والدہ کا نام ہالہ بنت امیب بن عبد مناف بن زہرہ بتایا ہے۔ اس لحاظ سے وہ حضرت زبیر کے اختیابی بھائی ہوتے ہیں مگر ابن اثیر نے ”أسد الغابہ“ میں لکھا ہے کہ پہلا قول صحیح ہے یعنی ان کی والدہ حضرت صفیہ ہی تھیں اور سرور عالم صلی اللہ علیہ وسلم حضرت سائب کے ماموں زاد بھائی تھے۔

ام المؤمنین حضرت خدیجہ الکبریٰ رضی اللہ تعالیٰ عنہا حضرت سائب کی چھوٹی بہن تھیں۔ ابن اثیر کا بیان ہے کہ سائب (قبل اسلام سے پہلے) حضرت صفیہ کو تکلیف دیا کرتے تھے۔ چنانچہ ایک دفعہ انہوں نے یہ شعر کہا :

لَيْسَنِي سَائِبٌ مِنْ خَلْفِ الْمُجْدِ  
لَكِنْ أَبُو الظَّاهِرِ نَزَّاجًا مَرًّا

(سائب مجھے دیواروں کے پیچھے سے گالیاں دیتا ہے لیکن ابوالظاہر سے ایسے کام سے روکتا ہے۔)

ابوالظاہر حضرت زبیر کی کنیت تھی۔

(۲)

سیدنا حضرت زبیر بن العوامؓ تو تاریخ اسلام کی نامور شخصیت ہیں مگر تعجب ہے کہ حضرت سائبؓ کے بہت کم حالات دستیاب ہوتے ہیں۔ نہ یہ پتہ چلتا ہے کہ انہوں نے کب اسلام قبول کیا اور نہ یہ معلوم ہے کہ کب ہجرت کی البتہ ارباب سیر نے یہ بات صراحت کے ساتھ بیان کی ہے کہ حضرت سائبؓ غزوہ بدر میں شریک نہیں تھے مگر بدر کے بعد اُحد، احزاب وغیرہ جتنے غزوے بھی عہد رسالت میں پیش آئے وہ سرورِ عالم صلی اللہ علیہ وسلم کے ہمراہ تھے۔

رسول اکرم صلی اللہ علیہ وسلم کی وفات کے بعد خلیفۃ الرسول حضرت ابوبکر صدیقؓ نے مرتدین کے خلاف جہاد کا آغاز کیا تو حضرت سائبؓ بھی ایک اسلامی لشکر میں شریک ہو گئے اور مرتدین کے استیصال میں بھرپور حصہ لیا۔ میلہ کذاب کے خلاف یمامہ کی مشہور لڑائی میں بھی وہ شریک تھے۔ اسی لڑائی میں مردانہ وار لڑتے ہوئے شہادت پائی۔ انہوں نے اپنے پیچھے کوئی اولاد نہیں چھوڑی۔

رضی اللہ تعالیٰ عنہ



### ارشاد نبوی

حضرت ابوہریرہؓ سے روایت ہے کہ رسول اللہ صلی اللہ علیہ وسلم کی خدمت میں ایک شخص نے عرض کی کہ مجھے نصیحت کیجئے۔ آپ نے فرمایا کہ غصہ نہ کیا کر۔

اس نے بار بار یہی الفاظ دہرائے اور آپ نے بار بار یہی فرمایا کہ غصہ نہ کیا کر۔  
(صحیح بخاری)



# حضرت سائب بن یزیدؓ

(۱)

ہجرت نبوی کے چند سال بعد کا ذکر ہے کہ ایک دن ایک خاتون بارگاہ رسالت میں حاضر ہوئیں۔ ان کے ساتھ ایک کمسن لڑکا تھا۔ انہوں نے رسول اکرم صلی اللہ علیہ وسلم کی خدمت میں عرض کیا :-

”و یا رسول اللہ! یہ میرا بھانجا ہے اس کے درد ہے (یا یہ بیمار ہے)

اس کے لیے دعا کیجئے۔“

حضورؐ نے بڑی شفقت سے بچے کے سر پر ہاتھ پھیرا اور ان کے لیے برکت کی دعا کی۔ پھر آپؐ نے وضو کیا تو وہ صاحب زادے آپ کے وضو کا بچا ہوا پانی پی گئے۔ پھر حضورؐ کے پیچھے کھڑے ہو گئے اس وقت ان کو مہرِ نبوت کی زیارت کا شرف حاصل ہوا جو آپ کے دونوں مونڈھوں کے درمیان تھی۔ مہرِ نبوت کی زیارت کرنے والے یہ خوش بخت صاحبزادے جن کے سر پر سید الانبیاء والہمسلین صلی اللہ علیہ وسلم نے اپنا دستِ شفقت پھیرا اور جن کے لیے برکت کی دعا کی، حضرت سائب بن یزید تھے۔

(۲)

سیدنا حضرت سائب بن یزیدؓ کا شمار ان صغائرِ صحابہ میں ہوتا ہے جو علم و فضل کے اعتبار سے بہت بلند مقام رکھتے تھے۔ اربابِ سیر میں ان کے خاندان کے بارے میں بہت اختلاف ہے۔ بعض نے ان کو کندی، بعض نے ہندی بعض نے ازدی اور بعض نے کنانی لیشی بیان کیا ہے۔ البتہ اس بات پر سب کا اتفاق ہے کہ وہ قریش (بنو عبد شمس) کے حلیف تھے اور ان کی کنیت ابو یزید

تھی۔ مختلف روایتوں میں ان کا نسب نامہ ان تین طریقوں سے بیان کیا گیا ہے۔

۱۔ سائب بن یزید بن ابی سعید بن شامہ بن اسود -

۲۔ سائب بن یزید بن سعید بن عامر بن اسود بن عبد اللہ بن حارث -

۳۔ سائب بن یزید بن عبد اللہ بن اسود بن شامہ بن یقطان بن حارث بن

عمر بن معاویہ بن حارث -

حضرت سائب بن خالد حضرت یزیدؓ کو بھی شرف صحابیت حاصل ہے۔

حافظ ابن عبد البرؒ کا بیان ہے کہ وہ فتح مکہ کے دن ایمان لائے اور مدینے میں

سکونت اختیار کی۔ ان کا شمار حجازی صحابہ میں ہوتا ہے۔ ان کی کنیت ابو السائب

تھی اور لقب ابن اخت مر تھا۔ ان سے ان کے بیٹے حضرت سائبؓ نے

دو حدیثیں روایت کی ہیں۔

لے علامہ ابن اثیرؒ نے ”أسد الغابہ“ میں واقدی کے حوالے سے لکھا ہے کہ ”ابن اخت مر“

حضرت سائب بن یزیدؓ کا لقب تھا، وہ مر کے بھانجے تھے، خود قبیلہ کنذہ کے تھے مگر قریش کے

علیف تھے اس کے برعکس حافظ ابن عبد البرؒ کا قول ہے کہ ”ابن اخت مر“ حضرت سائبؓ

کے والد یزیدؓ کا لقب تھا۔ حضرت ابو السائب یزیدؓ کے ترجمہ میں ابن اثیرؒ نے بھی اس سے اتفاق کیا ہے۔

لے یہ حدیثیں حسب ذیل ہیں:

① رسول اللہ ﷺ نے فرمایا ہے کہ کوئی شخص کسی دوسرے کی لاشی نہ

تو مذاق سے اور نہ سنجیدگی سے اٹھائے اور جو ایسا کر بیٹھے وہ مالک کو واپس

کر دے۔

② رسول اللہ ﷺ مال خمس سے ہمارے حصے سے کچھ زیادہ عطا

فرما دیا کرتے تھے۔ چنانچہ مجھے ایک اونٹ (اپنے حصے سے) زائد عطا ہوا تھا۔

(أسد الغابہ فی معرفۃ الصحابہ)

حضرت سائبؓ سلمہ ہجری میں پیدا ہوئے۔ چونکہ ان کے والد فتح مکہ کے موقع پر مشرف بہ اسلام ہوئے اس لیے قیاس غالب یہ ہے کہ ان کی خالہ ان کو فتح مکہ (رمضان ۳ھ) کے بعد ہی اپنے ساتھ لے کر بارگاہ رسالت میں حاضر ہوئی ہوں گی۔ حضرت سائبؓ نے عہد رسالت کی صرف آٹھ نو بہاریں دیکھیں مگر وہ بڑے ہوشمند اور قوی الحافظ تھے جو دیکھتے تھے اس کو اپنے ذہن میں محفوظ رکھنے کی کوشش کرتے تھے۔ ان سے روایت ہے کہ جب رسول اللہ ﷺ غزوہ تبوک (۶ھ) سے مدینہ واپس تشریف لائے تو لوگ آپ سے ملنے کے لیے نکلے۔ میں بھی بچوں کے ہمراہ آپ سے شیعۃ الوداع پر ملا۔ ایک دوسری روایت میں حضرت سائبؓ کا بیان اس طرح نقل ہوا ہے کہ جب رسول اللہ ﷺ تبوک سے واپس ہوئے تو لوگوں نے شیعۃ الوداع پر آپ کا استقبال کیا۔ میں بھی لوگوں کے ساتھ گیا میں (اس وقت) نو عمر لڑکا تھا اسم لوگ آپ سے ملے۔ (ابوداؤد بیہقی) سلمہ ہجری میں سرور عالم ﷺ حجتہ الوداع کے لیے مکہ معظمہ تشریف لے گئے تو حضرت سائبؓ کے والد حضرت یزیدؓ نے ان کو ساتھ لے کر حضورؐ کی ہمرکابی کا شرف حاصل کیا اور باپ بیٹا دونوں حجتہ الوداع میں شریک ہوئے۔ (السُّدَّالْغَابِہ)

(۳)

حضرت سائبؓ کم عمری کی بنا پر عہد رسالت کے کسی غزوے میں تو شریک نہ ہو سکے تاہم وہ فیضان نبویؐ سے مقدور بھر بہرہ یاب ہوئے۔ سرور عالم ﷺ کی وفات کے بعد ان کو کبار صحابہ کی صحبت میسر آئی جس کی بدولت وہ معدنِ فضل و کمال بن گئے۔ سیدنا حضرت عمر فاروقؓ جو ہر قابل کی پہچان میں اپنی مثال آپ تھے، انہوں نے حضرت سائبؓ کی اعلیٰ صلاحیتوں کا اندازہ کر کے اپنے عہد خلافت میں انہیں اور حضرت عبداللہ بن عتبہؓ بن مسعود کو بازارِ مدینہ کا عامل مقرر کر دیا تھا۔ وہ عرصہ تک اپنے فرائض منصبی نہایت حسن و خوبی

سے انجام دیتے رہے۔

حضرت سائبؓ کے سال وفات کے بارے میں بھی بہت اختلاف ہے۔ بعض نے ۸۵ھ بعض نے ۸۶ھ اور بعض نے ۹۱ھ لکھا ہے۔ کچھ روایتوں میں وفات کے وقت ان کی عمر ۹۴ یا ۹۶ سال بیان کی گئی ہے۔ اگر ان روایتوں کو درست تسلیم کیا جائے تو اس کا مطلب یہ ہوگا کہ وہ ہجرت نبویؐ سے پہلے پیدا ہوئے تھے (جبکہ عام طور پر ان کا سال ولادت ۳۵ھ ہجری بیان کیا جاتا ہے) واللہ اعلم بالصواب

حضرت سائب بن یزیدؓ سے متعدد احادیث مروی ہیں ان میں سے کچھ یہ ہیں:

① رسول اللہ صلی اللہ علیہ وسلم جمعہ کے دن جب منبر پر بیٹھتے تو آپ کے مؤذن حضرت بلالؓ اذان کہتے اور جب آپ (منبر سے) اترتے تو وہ اقامت کہتے۔ ایسا ہی حضرت ابو بکر اور حضرت عمر رضی اللہ عنہما کے زمانے میں ہوتا رہا۔ (ابو نعیم)

② غزوہ حنین میں ہوازن کے مال میں سے جو مال غنیمت اللہ تعالیٰ نے رسول اللہ صلی اللہ علیہ وسلم کو عطا فرمایا اسے آپ نے بطور احسان قریش وغیرہ میں تقسیم فرمادیا۔ انصار اس بات سے رنجیدہ ہوئے جب آپ کو اس بات کی اطلاع ملی تو آپ ان کی قیام گاہوں میں ان کے پاس تشریف لے گئے اور فرمایا کہ جتنے انصار یہاں ہیں، میری قیام گاہ پر چلیں۔ جب وہاں یہ سب حضرات جمع ہو گئے تو حضور تشریف لائے۔ آپ نے اللہ عزوجل کی حمد و ثناء بیان کر کے فرمایا:

”و اے جماعت انصار! اس مال غنیمت کے بارے میں کہ جس کو میں نے تم پر دسروں کو ترجیح دی اور انہیں اسلام سے مانوس کرنے کے لیے تقسیم کر دیا کہ شاید یہ نو مسلم آج کے بعد اسلام میں پختہ اور کفار سے جنگ پر آمادہ ہو جائیں، مجھ کو تمہاری یہ بات پہنچی کہ تمہیں یہ بُرا لگا؟“

پھر آپ نے فرمایا :

”اے جماعتِ انصار! کیا اللہ تعالیٰ نے تم لوگوں کو شرفِ ایمان سے نواز کر احسان نہیں فرمایا؟ اور تم کو بزرگی اور کرامت سے سرفراز نہیں کیا اور تمہارا بہترین نام انصار اللہ اور انصار رسول اللہ رکھا اور اگر ہجرت نہ ہوتی تو میں بھی انصار کا ایک فرد ہوتا، اگر تمام لوگ ایک جنگل کی طرف چلیں اور انصار دوسرے جنگل کی طرف چلیں تو میں تمہارے جنگل کی طرف چلوں گا۔ کیا تم اس بات پر راضی نہیں کہ لوگ بکری بھیڑ اور اونٹ لے کر جائیں اور تم لوگ رسول اللہ (ﷺ) کو لے کر جاؤ۔“

جب انصار نے حضورؐ کا یہ ارشاد سنا تو کہا، ہم لوگ راضی ہیں آپ نے فرمایا :

”مجھے اس بات کا جواب دو جو میں نے تم سے کہی۔“  
انصار نے عرض کیا :—

”یا رسول اللہ! آپ نے ہم لوگوں کو تاریکی میں پایا تھا اللہ نے آپ کے ذریعے ہم لوگوں کو نور کی طرف نکالا، آپ نے ہم لوگوں کو جہنم کے گرطھے کے کنارے پر پایا تھا اللہ تعالیٰ نے ہم لوگوں کو آپ کے ذریعے بچالیا۔ آپ نے ہم لوگوں کو گمراہ پایا تھا آپ کے ذریعے اللہ تعالیٰ نے ہم لوگوں کو ہدایت دی۔ ہم لوگ اللہ کے رب ہونے پر اور اسلام کے دین ہونے پر اور محمد ﷺ اللہ علیہ وسلم کے نبی ہونے پر راضی ہیں۔ آپ کے لیے یا رسول اللہ میدانِ وسیع ہے آپ جو چاہیں کریں۔“  
حضورؐ نے فرمایا :

”خدا کی قسم اگر اس کے علاوہ تم کچھ اور بھی کہتے تو میں کہتا کہ تم سچ کہتے ہو اگر تم لوگ یہ کہتے کہ آپ ہمارے پاس (اپنے وطن سے) نکلا

ہوئے آئے تھے ہم نے آپ کو پناہ دی۔ آپ کی دنیا نے تکذیب کی تھی، ہم نے آپ کی تصدیق کی۔ آپ بے یار و مددگار آئے تھے ہم نے آپ کی نصرت کی۔ ہم نے آپ کی وہ باتیں قبول کیں جن کو دنیا نے رد کر دیا تھا۔ اگر تم یہ ساری باتیں بھی کہتے تو تم سچے تھے۔“

حضرات انصار نے کہا: ”اللہ اور اس کے رسول کا ہم لوگوں پر، حسان ہے اور اللہ کے رسول کا ہم پر اور ہمارے غیر پر بڑا فضل اور احسان ہے۔“

پھر انصار رونے لگے اور بہت روئے اور حضور بھی ان کے ہمراہ روئے۔ (طبری، ہیثمی) جمعہ کے دن پہلی اذان اس وقت ہوتی جب امام منبر پر بیٹھ جاتا۔ رسول اللہ

(۳)

صلی اللہ علیہ وسلم، حضرت ابوبکر اور حضرت عمر رضی اللہ عنہما کے زمانے میں یہی طریقہ رہا۔ جب حضرت عثمان رضی اللہ عنہ کا زمانہ آیا اور لوگ زیادہ ہو گئے تو انہوں نے زور اپنی سریر

اذان زیادہ کی (زور مدینہ کے بازار میں ایک مقام کا نام ہے) (صحیح بخاری)

(۴)

میں مسجد میں کھڑا تھا کہ ایک شخص نے میرے ایک کنکری ماری، میں نے دیکھا تو وہ عمر بن الخطاب تھے۔ انہوں نے مجھ سے کہا کہ جادو اور ان دو آدمیوں کو بللا

لاؤ جو مسجد میں بلند آواز سے باتیں کر رہے تھے۔ میں ان کو بللا لایا حضرت عمر نے ان سے کہا، اگر تم مدینہ کے رہنے والے ہوتے تو میں تم کو سزا دیتا، تم رسول اللہ صلی اللہ علیہ وسلم

کی مسجد میں زور زور سے باتیں کرتے ہو۔ (مشکوٰۃ بحوالہ صحیح بخاری)

حضرت عمرؓ نے اُبی بن کعب اور تمیم داریؓ کو حکم دیا کہ وہ رمضان میں لوگوں

(۵)

کو گیارہ کعتیں پڑھائیں اور اس زمانہ میں قاری نمازیں وہ سورتیں پڑھتا تھا جو سو آیتوں سے زیادہ ہوتی تھیں یہاں تک کہ ہم قیام کی طوالت سے مجبور ہوتے

تھے کہ عصا کا سہارا لیں اور ہم اس نماز سے فارغ ہو کر فجر کے قریب واپس ہوتے تھے۔ (مشکوٰۃ بحوالہ امام مالکؒ)

رضی اللہ تعالیٰ عنہ

# حضرت سراقہ بن کعب انصاری

## (۱)

خروج کے خاندان نجار سے تھے۔ سلسلہ نسب یہ ہے :  
 سراقہ بن کعب بن عمرو بن عبد العزیٰ بن غزیہ ( بروایت دیگر عمروہ )  
 بن عمرو بن عبد عوف بن غنم بن مالک بن نجار۔  
 اہل سیر نے ان کے قبول اسلام کا زمانہ نہیں بتایا لیکن یہ بات یقینی ہے کہ وہ  
 غزوہ بدر ( رمضان ۳ھ ہجری ) سے پہلے شرف اسلام سے بہرہ ور ہو چکے تھے۔

(۲)

قبول اسلام کے بعد حضرت سراقہ بن کعب نے اپنی زندگی راہ حق میں وقف  
 کر دی۔ سب سے پہلے ان کی تلوار بدر الکبریٰ کے میدان میں چمکی اور خرمن باطل پر برقی  
 خاطر بن کر گری۔ ان کے بدری صحابی ہونے پر سب ارباب سیر کا اتفاق ہے۔  
 اگلے سال ( ۳ھ ہجری میں ) وہ غزوہ اُحُد میں بڑے جوش اور جذبے کے  
 ساتھ شریک ہوئے۔ اس کے بعد خندق اور عہد رسالت کے دوسرے تمام غزوات  
 میں بھی شریک ہوئے۔ رسالت کے مقدس دور کی شاید ہی کوئی ایسی سعادت ہو جو  
 ان کو نصیب نہ ہوئی ہو۔

سرورِ عالم صلی اللہ علیہ وسلم کی رحلت کے بعد حضرت سراقہ بن کعب کے حالات زندگی  
 پردہ خفا میں ہیں۔ کلمی کا بیان ہے کہ انہوں نے خلیفۃ الرسول حضرت ابو بکر صدیق  
 رضی اللہ تعالیٰ عنہ کے عہد خلافت میں فتنہ ارتداد کے استیصال میں بھرپور حصہ لیا، اور اسی سلسلے  
 میں یمامہ کی مشہور لڑائی میں شہید ہوئے لیکن حافظ ابن عبد البر نے لکھا ہے کہ انہوں  
 نے حضرت امیر معاویہؓ کے دور خلافت میں وفات پائی۔ ( الاستیعاب ) واللہ تعالیٰ اعلم  
 رضی اللہ تعالیٰ عنہ

# حضرت سکران بن عمرو عامری

(۱)

قریش کی شاخ بنی عامر بن لؤئی کے چشم و چراغ تھے۔ سلسلہ نسب یہ ہے:  
سکران بن عمرو بن عبد شمس بن عبد ود بن نصر بن مالک بن حسل بن عامر  
بن لؤئی قرشی عامری۔

والدہ کا نام حبیبہ تھا اور ان کا تعلق بنی خزاعہ سے تھا۔ ان کا نسب نامہ یہ ہے:  
حبیبہ بنت قیس بن ضبیس بن ثعلبہ بن حباب بن غنم بن یلیح بن عمر خزاعی  
حضرت سکرانؓ کی شادی حضرت سودہؓ بنت زمعہ سے ہوئی تھی جن کو  
بعد میں اُمّ المؤمنین بننے کا شرف حاصل ہوا۔ دونوں میاں بیوی نہایت سلیم الفطر  
تھے۔ دونوں دعوتِ توحید کے ابتدائی زمانے میں شرفِ اسلام سے بہرہ ور ہوئے  
اور یوں السَّابِقُونَ الْأَوَّلُونَ کی مقدس جماعت میں شامل ہو گئے۔

(۲)

سلسلہ بعدِ بعثت میں حبشہ کی ہجرتِ ثانیہ ہوئی۔ مہاجرین کے قافلے میں حضرت  
سکرانؓ اور حضرت سودہؓ بھی شامل ہو کر حبش کے غربت کدہ میں پہنچ گئے۔ موسیٰ بن  
عقبہؓ اور ابومعشرؓ کا بیان ہے کہ حضرت سکرانؓ حبش ہی میں وفات پا گئے  
اور اسی سرزمین کو ان کی آخری آرام گاہ بننے کا شرف حاصل ہوا۔ حضرت سودہؓ  
حضورؐ کی ہجرت الی المدینہ سے پہلے مسلمانوں کی ایک جماعت کے ساتھ واپس مکہ  
آئیں۔ لیکن ابن اسحاقؒ اور داقدی کہتے ہیں کہ حضرت سکرانؓ چند سال بعد  
حضرت سودہؓ کے ساتھ مکہ واپس آئے اور یہیں حضورؐ کی ہجرت الی المدینہ سے  
پہلے وفات پائی۔ (واللہ تعالیٰ اعلم)۔ سلسلہ بعدِ بعثت میں اُمّ المؤمنین



حضرت خدیجۃ الکبریٰ رضی اللہ تعالیٰ عنہا نے سفرِ آخرت اختیار کیا تو حضورؐ نے حضرت سودہ بنت زمعہ سے نکاح کر لیا۔

(۳)  
زرقانیؒ کا بیان ہے کہ حضرت سکرانؒ کی زندگی میں ایک دفعہ حضرت سودہؓ نے خواب میں دیکھا کہ تکیہ کے سہارے لیٹی ہیں کہ آسمان پھٹا اور چاندان پر گر پڑا۔ انہوں نے یہ خواب حضرت سکرانؒ سے بیان کیا تو وہ بولے :  
” اس خواب کی تعبیر یہ معلوم ہوتی ہے کہ میں عنقریب فوت ہو جاؤں گا اور تم عرب کے چاند محمدؐ صلی اللہ علیہ وسلم کے نکاح میں آؤ گی۔“

مقوڑی ہسی مدت گزری تھی کہ اس خواب کی تعبیر پوری ہو گئی۔ حضرت سودہؓ کے بطن سے حضرت سکرانؒ کے ایک فرزند عبدالرحمنؓ آئے۔ وہ خلافتِ فاروقی میں عراقِ عرب کے بعض معرکوں میں شریک ہوئے اور جنگِ جلولاء میں نہایت بہادری سے لڑتے ہوئے جامِ شہادت پیا۔  
رضی اللہ تعالیٰ عنہما



# حضرت سلمان بن عامر ضبی

(۱)

مُضَر کی شاخ بنو ضبّہ سے تعلق رکھتے تھے۔ نسب نامہ یہ ہے :  
 سلمان بن عامر بن ادس بن حجر بن عمرو بن حارث بن تیم بن ذہل  
 بن مالک بن بکر بن سعد بن ضبّہ بن اد بن طابخہ بن یاس بن مضر ضبی  
 ان کے قبول اسلام کا زمانہ کسی نے متعین نہیں کیا مگر اس پر سب کا اتفاق ہے  
 کہ ان کو شرف صحابیت حاصل ہے۔

علامہ ابن اثیر نے امام مسلم بن حجاج کے حوالے سے لکھا ہے کہ صحابہ  
 میں ان کے سوا اور کوئی ضبی نہ تھا مگر یہ روایت محل نظر ہے کیونکہ بعض دوسرے  
 صحابہ کے بارے میں بھی بیان کیا گیا ہے کہ ان کا تعلق بنی ضبّہ سے تھا۔

کتب سیر حضرت سلمان بن عامر کے حالات کے بارے میں خاموش ہیں  
 ان سے صرف اتنا پتہ چلتا ہے کہ انہوں نے بصرہ کی سکونت اختیار کر لی تھی  
 اور وہیں وفات پائی۔

(۲)

حضرت سلمان بن عامر سے متعدد احادیث مروی ہیں۔ ان میں سے تین

یہ ہیں :  
 ① میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم کو یہ فرماتے ہوئے سنا کہ نیچے کے  
 ساتھ عقیقہ ہے (یعنی اللہ تعالیٰ جس کو بچہ عطا فرمائے وہ عقیقہ  
 کرے) لہذا نیچے کی طرف سے قربانی کرو اور اس کا سر صاف کرادو  
 (مندوا دو)۔  
 (صحیح بخاری)



# حضرت سلیم بن ثابتؓ انصاری

(۱)

قبیلہ اوس کے معزز خاندان عبدالاشہل سے تھے۔ نسب نامہ یہ ہے :-  
 سلیم بن ثابت بن وقش بن زغیبہ بن زعور بن عبدالاشہل۔

حافظ ابن عبدالبرؒ اور کلبی نے ان کا نسب نامہ اسی طرح بیان کیا ہے۔  
 ابن اثیرؒ نے بھی ان کی تائید کی ہے البتہ ابن مندہؒ اور ابو نعیمؒ نے ان کے نسب  
 سے زغیبہ کو نکال دیا ہے مگر تصحیح وہی ہے جو ابن عبدالبرؒ نے بیان کیا ہے۔

حضرت سلیمؓ کا خاندان ”ایں خانہ ہمہ آفتاب است“ کا مصداق تھا۔  
 ان کے والد حضرت ثابتؓ بن وقش ہجڑا حضرت رفاعہؓ بن وقش اور دو بھائی حضرت  
 سلمہؓ اور حضرت عمروؓ الاصیرؓ بھی شرف صحابیت سے بہرہ ور ہوئے اور سبھی  
 غزوہ احدؓ میں بڑی بہادری سے لڑتے ہوئے رتبہ شہادت پر فائز ہوئے۔ اہل سیر  
 کہتے ہیں کہ حضرت ثابتؓ بن وقش بہت بوڑھے تھے اور رسول اکرمؐ صلی اللہ علیہ وسلم  
 نے ان کو لڑائی میں عملاً شریک کرنے کے بجائے ایک دوسرے بزرگ حسیلؓ بن جابر  
 کے ساتھ ایک محفوظ ٹیلہ پر بٹھا دیا تھا۔ جب میدان کا زلزلہ گرم ہوا تو دونوں بزرگوں  
 کے جوش ایمان نے انہیں آرام سے بیٹھنے نہ دیا اور دونوں تلواریں کھینچ کر میدان  
 میں کود پڑے۔ ثابتؓ نے مشرکوں کے ہاتھ سے شہید ہو گئے اور حسیلؓ بن جابر  
 غلط فہمی میں مسلمانوں ہی کے ہاتھ سے شہید ہوئے۔

حضرت سلیمؓ کے بھائی عمروؓ الاصیرؓ اُحدؓ سی کے دن ایمان لائے اور  
 پھر فوراً لڑائی میں شریک ہو گئے۔ لڑتے لڑتے شدید زخمی ہو گئے۔ لڑائی کے  
 بعد انہیں اٹھا کر مدینہ لائے مگر جانبر نہ ہوئے۔ رحمتِ عالم صلی اللہ علیہ وسلم کو

خبر ہوئی تو آپؐ نے فرمایا: — ”اس نے عمل تھوڑا کیا لیکن اجر بہت پایا۔“  
ایک اور روایت کے مطابق حضور صلی اللہ علیہ وسلم نے فرمایا: —  
”وہ (عمر والا صیرم بن ثابتؓ) یقیناً جنتی ہے۔“

یہ واقعہ بنو عبد الاشہل کے لیے مایہ افتخار بن گیا اور دوسرے لوگوں نے بھی اس کے یاد رکھنے میں خاص اہتمام کیا۔ سیدنا حضرت ابو ہریرہ رضی اللہ تعالیٰ عنہ کبھی کبھی اپنے شاگردوں سے پوچھا کرتے تھے — ”کوئی ایسا شخص بتاؤ جس نے ایک وقت بھی نماز نہ پڑھی اور سیدھا جنت میں داخل ہو گیا ہو؟“ جب وہ جواب نہ دیتے تو فرماتے ”الا صیرم عبد الاشہل“ اور اگر شاگردوں کو اس واقعہ کا علم نہ ہوتا تو وہ فوراً جواب دیتے ”الا صیرم عبد الاشہل۔“

حضرت سلیمؓ بھی غزوہ اُحُد میں شریک تھے انہیں والد چچا اور بھائیوں کی جدائی کا صدمہ سہنا پڑا مگر خود سلامت رہے۔

(۲)

غزوہ اُحُد کے بعد حضرت سلیمؓ غزوہ احزاب (شہہ ہجری) میں شریک ہوئے اور اثنائے جنگ میں حضور صلی اللہ علیہ وسلم کے ساتھ بھوک پیاس وغیرہ قسم کی مصیبتیں برداشت کیں۔ ذیقعدہ ۳ ہجری میں سرورِ عالم صلی اللہ علیہ وسلم عمرہ کے ارادے سے عازم مکہ ہوئے تو حضرت سلیمؓ بھی آپؐ کے ہمراہ تھے۔ قریش کی مزاحمت کی وجہ سے آپؐ نے حدیبیہ میں پڑاؤ ڈال دیا اور وہیں بیعتِ رضوان کا عظیم الشان واقعہ پیش آیا حضرت سلیمؓ کو بھی بیعت کا شرف حاصل ہوا یوں وہ ان خوش بخت اصحاب میں شامل ہو گئے جن کو اللہ تعالیٰ نے کھلے لفظوں میں اپنی خوشنودی کی بشارت دی۔

محرم ۳ ہجری میں سرورِ عالم صلی اللہ علیہ وسلم غزوہ منہجہ کے لیے روانہ ہوئے تو حضرت سلیمؓ کو اس موقع پر بھی آپؐ کی معیت کا شرف حاصل ہوا۔ اسی غزوے میں یہودیوں کے خلاف لڑتے ہوئے انہوں نے اپنی جان راہِ حق میں قربان کر دی اور اپنے والد چچا اور بھائیوں کے پاس جنت میں پہنچ گئے۔

رضی اللہ تعالیٰ عنہ

# حضرت سہل بن خنظلہ انصاری

( ۱ )

قبیلہ ادس کے خاندان بنی حارثہ ( بن حارث بن خزرج ) سے تھے۔  
نسب نامہ یہ ہے :

سہل بن ربيع بن عمرو بن عدی بن زید بن حشم بن حارثہ بن حارث  
بن خزرج بن عمرو بن مالک بن ادس -

حنظلہ کے بارے میں اختلاف ہے بعض اہل سیر نے ان کو حضرت سہل بن  
کی والدہ بتایا ہے اور بعض ان کو عمرو بن عدی ( حضرت سہل بن کے دادا ) کی والدہ  
بتاتے ہیں اور کہتے ہیں کہ عمرو بن عدی کی تمام اولاد ابن حنظلہ کے نام سے مشہور  
ہوئی۔ علامہ ابن سعد کا بیان ہے کہ حنظلہ کا اصل نام ایاس بنت ابان بن ارم  
تھا اور وہ بنو تمیم سے تعلق رکھتی تھیں۔ بنو تمیم چونکہ بڑے جاہ و حشم کے مالک تھے  
اس لیے عمرو بن عدی کی اولاد نے اپنی ابنیت کی نسبت حنظلہ سے دینے کو باعث  
افتخار سمجھا۔

ارباب سیر نے یہ تصریح نہیں کی کہ حضرت سہل بن نے اسلام کب قبول کیا۔ قیاس  
یہ ہے کہ ہجرت نبوی کے بعد شرف اسلام سے بہرہ ور ہوئے۔ اس کے بعد غزوہ  
احد اور مابعد کے تمام غزوات میں مجاہدانہ شریک ہوئے۔ سلمہ ہجری میں ان کو  
بیعت رضوان میں بھی شریک ہونے کا مہتمم بالشان شرف حاصل ہوا۔ اس طرح  
وہ ” اصحاب الشجرہ “ میں شامل ہو کر اللہ تعالیٰ کی خوشنودی کے مستحق ٹھہرے۔

( ۲ )

حضرت سہل بن نہایت مخلص مسلمان تھے۔ وقتاً فوقتاً بارگاہ رسالت میں حاضر

سنا ہے؟ انہوں نے جواب دیا :  
 ”میں نے رسول اللہ ﷺ کو فرماتے سنا ہے کہ گھوڑوں  
 کی پیشانی میں قیامت تک بھلائی معلق ہے۔ گھوڑے کا مالک اس  
 پر مشقت ڈالتا ہے اور اس پر خرچ کرنے والا شخص مثل اس شخص  
 کے ہے جو صدقہ دینے کے لیے اپنے ہاتھ کو پھیلا دے اور پھر اس  
 کو نہ سمیٹے۔“

قیام دمشق کے دوران میں حضرت سہلؓ لوگوں کو بڑے لطف و انبساط کے  
 ساتھ سرورِ عالم ﷺ کے ارشادات سنایا کرتے تھے۔ حافظ ابن حجرؒ  
 نے ”الاصابہ“ میں یہ واقعہ بیان کیا ہے کہ ایک دفعہ حضرت امیر معاویہ رضی اللہ تعالیٰ عنہ  
 کے غلام قاسم جمعہ کے دن جامع دمشق گئے تو وہاں دیکھا کہ ایک بزرگ لوگوں کو آقا  
 نبویؐ سنا رہے ہیں۔ وہ ان کو پہچانتے نہیں تھے لوگوں سے پوچھا کہ یہ بزرگ کون  
 ہیں جواب ملا، رسول اللہ ﷺ کے صحابی حضرت سہل بن خنظلہؓ ہیں۔  
 (۳)

کتب حدیث میں حضرت سہلؓ بن خنظلہؓ سے مروی چند احادیث موجود ہیں۔  
 ان کے رواقہ حدیث میں ابوبکشد سلولیؓ، یزیدؓ بن ابی مریم شامی اور قاسم بن عبد الرحمن  
 وغیرہ شامل ہیں۔ حضرت سہلؓ کی مرویات میں سے ایک اوپر بیان کی جا چکی ہے۔  
 تین مزید یہاں درج کی جاتی ہیں :

① رسول اللہ ﷺ نے فرمایا کہ اگر کوئی ایسا شخص جس کے پاس  
 اس قدر مال ہے کہ اس کو غنی کر دے، کسی کے سامنے دست سوال دراز  
 کرے تو گویا وہ بہت سی آگ مانگتا ہے۔ (مشکوٰۃ شریف)

② رسول اللہ ﷺ سے پوچھا گیا کہ غنی کی کیا حد ہے کہ اس کے  
 بعد سوال کرنا جائز نہیں۔ آپؐ نے فرمایا، رات اور دن کو پیٹ بھر کھانے  
 کے بقدر — ایک اور جگہ یہ الفاظ ہیں، ایک دن یا ایک دن اور

ہوتے تھے اور مقدور بھر فیضانِ نبویؐ سے بہرہ یاب ہوتے تھے۔ ان پر خشیتِ الہی کا بہت غلبہ تھا اور اللہ کے ذکر سے بے حد شغف تھا جب تک مسجد میں رہتے برابر نماز پڑھا کرتے تھے۔ مسجد سے گھر جاتے تو راستے میں بھی برابر تسبیح و تہلیل میں مشغول رہتے۔ سرورِ عالم صلی اللہ علیہ وسلم کی رحلت کے بعد عہدِ فاروقی میں شام فتح ہوا تو وہ شام چلے گئے اور دمشق میں مستقل سکونت اختیار کر لی۔ وہیں امیر معاویہؓ کے عہدِ خلافت میں وفات پائی۔ اولاد کوئی نہیں چھوڑی اگرچہ اس کی بڑی آرزو تھی۔ فرمایا کرتے تھے، کاش زمانہ اسلام میں (میری بیوی کے) ایک حمل ہی ساقط ہو جاتا تو وہ مجھے تمام دنیا سے محبوب ہوتا۔

علامہ ابن اثیرؒ کا بیان ہے کہ حضرت سہلؓ بڑے بزرگ اور عالم فاضل آدمی تھے۔ لوگوں سے زیادہ میل جول نہ رکھتے تھے اور یادِ الہی میں مشغول رہتے تھے۔ ان کی جلالتِ قدر کا اندازہ اس بات سے کیا جاسکتا ہے کہ بعض صحابہ کرامؓ بھی ان سے حدیثیں پوچھا کرتے تھے۔ ایک دفعہ حضرت ابو الدرداءؓ انصاریؓ ایک مجلس میں تشریف فرما تھے کہ حضرت سہلؓ بن حنظلہؓ ان کے پاس سے گزرے انہوں نے اہل مجلس کو سلام کیا تو حضرت ابو الدرداءؓ نے فرمایا :

”و سہلؓ! کوئی ایسی بات (رسول اللہ صلی اللہ علیہ وسلم کا ارشاد) بیان کرو جو ہمیں فائدہ پہنچائے اور تمہیں کوئی نقصان نہ پہنچائے۔“

حضرت سہلؓ نے کہا :

”رسول اللہ صلی اللہ علیہ وسلم نے فرمایا ہے کہ اللہ کی راہ میں گھوڑے پر خرچ کرنے والا اس شخص کی مانند ہے جو اپنے ہاتھوں کو صدقہ دینے کے لیے پھیلادے اور اس کو بند نہ کرے۔“

ایک مرتبہ حضرت امیر معاویہؓ گھوڑوں کا معائنہ کر رہے تھے اتفاق سے وہاں حضرت سہلؓ بن حنظلہؓ بھی موجود تھے۔ امیر معاویہؓ نے حضرت سہلؓ سے پوچھا، تم نے رسول اللہ صلی اللہ علیہ وسلم کو گھوڑوں کی بابت کیا فرماتے



رات کے کھانے کے بقدر - (ابی داؤد)

(۳) حضرت سہل بن حنظلہ کہتے ہیں کہ ہم لوگ رسول اللہ صلی اللہ علیہ وسلم کی معیت میں حنین کی لڑائی کے لیے روانہ ہوئے۔ اثنائے سفر میں شام کا وقت ہو گیا۔ میں نماز کے لیے حضور کی خدمت میں حاضر ہوا اتنے میں ایک سوار آپ کی خدمت میں حاضر ہوا اور عرض کیا :

”یا رسول اللہ! میں آپ لوگوں کے آگے چلا اور فلاں فلاں پہاڑی پر چڑھا، میں نے دیکھا کہ بنو ہوازن اپنے سینچائی والے اونٹوں، دوسرے مویشیوں اور اپنی پر وہ نشین عورتوں کو ساتھ لے کر حنین کی طرف جمع ہو گئے ہیں۔“  
رسول اللہ صلی اللہ علیہ وسلم یہ سن کر مسکرا دیئے اور فرمایا، ان شاء اللہ کل یہ سب مسلمانوں کے لیے مالِ غنیمت ہوں گے۔ اس کے بعد آپ نے فرمایا کہ آج کی رات ہم لوگوں کا پہرہ دار کون ہوگا؟ حضرت انس بن مرثد غنوی نے عرض کیا، یا رسول اللہ! پہرہ داری کی خدمت میں انجم دوں گا۔

آپ نے فرمایا، تو سوار ہو جاؤ۔ چنانچہ وہ اپنے گھوڑے پر سوار ہو کر آپ کی خدمت میں حاضر ہوئے۔ آپ نے ان کو حکم دیا کہ اس گھائی کی طرف جو سامنے ہے، چلے جاؤ اور اوپر کی طرف ہی رہنا۔ یہ خیال رکھنا کہ رات تمہیں دھوکا نہ دے (یعنی ساری رات وہیں رہنا)۔

جب صبح کا زب ہوئی تو رسول اللہ صلی اللہ علیہ وسلم اپنے مہلتے پر تشریف لائے اور دو رکعت نماز پڑھی۔ پھر آپ نے فرمایا، کیا تم لوگوں نے اپنے سوار کے بارے میں کچھ محسوس کیا؟ لوگوں نے عرض کیا، یا رسول اللہ! ابھی تک تو کچھ محسوس نہیں ہوا؟ اتنے میں نماز کے لیے تکبیر کہی گئی۔ آپ نماز کے لیے کھڑے ہوئے اور آپ نے گھائی کی طرف التفات فرمایا، جب آپ نماز سے فارغ ہو گئے تو آپ نے فرمایا، خوش ہو جاؤ تمہارا سوار واپس آ گیا۔ ہم لوگوں نے گھائی کے درختوں کے درمیان دیکھنا شروع کیا، اتنے میں وہ

حضورؐ کے پاس پہنچ گئے اور سامنے کھڑے ہو کر سلام کیا۔ پھر عرض کیا، یا رسول اللہ! میں یہاں سے چل کر گھاٹی کے اوپر کی جانب رہا جیسا کہ آپؐ نے حکم دیا تھا جب صبح ہوئی تو میں نے گھاٹیوں کے دونوں جانب نظر دوڑائی اور غور سے دیکھا مگر کسی کو نہیں پایا۔ رسول اللہ صلی اللہ علیہ وسلم نے ان سے دریافت کیا، کیا رات کو تم سواری سے اترے تھے۔ انہوں نے عرض کیا — نہیں مگر نماز پڑھنے اور رفع حاجت کے لیے (کچھ دیر کے لیے)۔ آپؐ نے فرمایا، تم نے (اپنے لیے جنت) واجب کر لی۔ تم کو کوئی ضرر نہیں پہنچے گا اگر اس کے بعد تم کوئی عمل نہ کرو۔ (البوداؤد، بیہقی، البزیم)

(شارحین حدیث نے لکھا ہے کہ کوئی عمل نہ کرو" کا مطلب یہ نہیں کہ فرائض و اجبات وغیرہ بھی ترک کر دیئے جائیں بلکہ اس کا مطلب یہ ہے کہ اس جیسا یعنی اللہ کی راہ میں پیروی کرنے جیسا عمل نہ بھی کر سکو تو بھی آج کی کارگزاری نے تم کو جنت کا مستحق بنا دیا۔)



# حضرت سہل بن عتیک انصاری

( ۱ )

ارباب سیر میں ان کے نام کے بارے میں اختلاف ہے۔ بعض کہتے ہیں کہ ان کا نام سہیل تھا اور بعض کا قول ہے کہ عبید تھا لیکن جہور کے نزدیک صحیح نام سہل بن عتیک ہے۔ خزرج کے خاندان بنو نجار سے تھے۔ نسب نامہ یہ ہے :

سہل بن عتیک بن نعمان بن عمرو بن عتیک بن عمرو بن مبذول (عامر)  
بن مالک بن نجار

ان کو انصار کے سابقین اولین میں شامل ہونے کا شرف حاصل ہے۔ وہ ان پچھتر نفوس قدسی میں سے ایک ہیں جو ۳۱ھ نبوت (بعد بعثت) میں قافلہ حجاج میں شامل ہو کر مدینہ سے مکہ گئے اور عقبہ کی گھاٹی میں سرور عالم صلی اللہ علیہ وسلم کی خدمت اقدس میں حاضر ہو کر آپ کی بیعت سے سرفراز ہوئے اور اس عہد کے ساتھ آپ کو مدینہ تشریف لانے کی دعوت دی کہ ہم اپنی جانوں، مالوں اور اولادوں کے ساتھ آپ کی حفاظت کریں گے۔ اس طرح وہ اس مقدس جماعت (اہل عقبہ) میں شامل ہو گئے، جس کے ارکان خلفائے راشدینؓ، ازواجِ مطہراتؓ اور مہاجرین اولینؓ کے بعد سب صحابہؓ سے افضل ہیں۔

( ۲ )

ہجرت نبوی کے بعد رمضان المبارک ۱۲ھ ہجری میں غزوہ بدر الکبریٰ پیش آیا تو حضرت سہل بن عتیک اس میں بڑے جوش اور جذبہ کے ساتھ شریک ہوئے اور یوں انہوں نے بدری صحابی ہونے کا عظیم الشان شرف بھی حاصل کر لیا۔ ابن اثیرؒ نے ”أسد الغابہ“ میں لکھا ہے کہ حضرت سہل بن عتیک عہد رسالت ہی

میں فوت ہو گئے اور خود ذات رسالت مآب صلی اللہ علیہ وسلم نے ان کی نماز جنازہ پڑھائی۔ اس سلسلے میں انہوں نے حضرت عبداللہ بن عباسؓ سے مروی یہ حدیث نقل کی ہے کہ رسول اللہ صلی اللہ علیہ وسلم حضرت سہل بن عتیک کے جنازے پر تشریف لائے۔ آپؐ نے چار تکبیریں کہیں اور سورہ فاتحہ سے قرأت شروع کی۔

حضرت سہل بن عتیک کے ایک بھائی حضرت حارث بن عتیک تھے۔ ان کی کنیت ابوخرم تھی۔ وہ بھی راہ حق کے ایک جانباز مجاہد تھے۔ غزوہ اُحُد اور حبلہ شاہد مابعدین سرورِ عالم صلی اللہ علیہ وسلم کے ہم رکاب تھے۔ انہوں نے خلافتِ ناریقی کے آغاز (رمضان ۳ھ) میں جسر ابی عبیدہ کے دن شہادت پائی۔

## نجات اور ہلاکت کے اسباب

حضرت ابوہریرہؓ سے روایت ہے کہ نبی صلی اللہ علیہ وسلم نے فرمایا، تین چیزیں نجات دلانے والی ہیں اور تین چیزیں ہلاکت کا سبب ہیں۔ نجات دلانے والی چیزیں یہ ہیں (۱) خلوت ہو یا جلوت، ہر حال میں اللہ کی نافرمانی سے بچتے رہنا۔ (۲) غصے اور رخصامندی دونوں حالتوں میں حق بات کہنا (۳) تنگدستی اور دولت مندگی میں اعتدال اختیار کرنا۔

اور ہلاکت کے اسباب یہ ہیں (۱) اپنی خواہشات کی تابعداری (۲) تنگدلی اور سخیلی (۳) آدمی کا خود پسندی یا خود پرستی میں ہٹنا اور یہ تیسرا سبب بڑھ کر ہلاکت کا سبب ہے۔

(رواہ البیہقی فی شعب الایمان - مشکوٰۃ باب الغضب و البکر ص ۴۳)

# حضرت شمعون بن زید القرظی

(۱)

یہود مدینہ کے خاندان بنی قریظہ سے تھے۔ ارباب سیر نے ان کا نسب صرف دو پشتوں تک پہنچا بیان کیا ہے جو اس طرح ہے :

شمعون بن زید بن خناتہ القرظی

بعض روایتوں میں ان کے والد کا نام زید کی بجائے یزید بیان کیا گیا ہے۔ حضرت شمعون کی کنیت اپنی صاحبزادی ریحانہ کی نسبت سے ابو ریحانہ تھی۔ حضرت ریحانہ کو حرم نبوی میں داخل ہونے کا شرف حاصل ہوا۔

ارباب سیر نے یہ تصریح نہیں کی کہ حضرت شمعون نے کس زمانے میں اسلام قبول کیا لیکن ان کے شرف صحابیت پر سب کا اتفاق ہے۔ قبولِ اسلام

لے ابن اثیر کی رائے میں حضرت شمعون اذی تھے مگر ساتھ ہی انہوں نے لکھا ہے کہ ”بعض لوگ کہتے ہیں انصاری ہیں بعض کہتے ہیں قرشی ہیں اور بعض کا قول ہے کہ قرظی ہیں اور انصار کے حلیف تھے“ علامہ ابن سعد کے خیال میں وہ بنو نضیر سے تعلق رکھتے تھے۔ مگر جمہور اہل سیر نے انہیں قرظی ہی بتایا ہے۔

ایک روایت میں ان کا نام شمعون بھی آیا ہے اور ابن اثیر نے اس پر صاف کیا ہے۔ مگر زیادہ تر ارباب سیر نے ان کا ذکر شمعون کے نام کے ساتھ یا کنیت ابو ریحانہ کے ساتھ کیا ہے۔

لے حضرت ریحانہ کی شادی بنو قریظہ کے ایک شخص ”حکم“ سے ہوئی تھی۔ غزوہ بنی قریظہ کے بعد حکم کو دوسرے یہودیوں کے ساتھ قتل کر دیا گیا اور ریحانہ کو گرفتار کر لیا۔ (ماہِ حاشہ، ص ۲۶)

کے بعد فیضانِ نبویؐ سے مقدور بھر بہرہ یاب ہوئے اور فضلاء صحابہ میں شمار ہوئے۔

(۲)

حضرت شمعونؑ نہایت نیکوکار اور عابد و زاہد بزرگ تھے۔ نمازیں کثرت سے پڑھتے تھے اور دنیا سے مطلق کوئی رغبت نہ تھی۔ قرآنِ کریم سے خاص شغف تھا۔ اس کو حفظ کرنے کی بہت کوشش کرتے تھے مگر زیادہ یاد نہیں رہتا تھا ایک دن رسولِ اکرم ﷺ کی خدمتِ اقدس میں حاضر ہوئے اور عرض کیا :  
 ”یا رسول اللہ! میں قرآنِ حکیم کو یاد کرنے کی بہت کوشش کرتا ہوں مگر ہر بار بھول جاتا ہوں۔“  
 آنحضور ﷺ نے فرمایا :

(بقیہ حاشیہ صفحہ گزشتہ)

لیا گیا۔ حضور ﷺ نے ان کو حضرت اُمّ المندثر بنت قیس کے گھر میں ٹھہرایا ان کے قبولِ اسلام کے بارے میں دو روایتیں ہیں ایک یہ کہ حضورؐ نے ان سے فرمایا کہ تم چاہو تو اسلام قبول کر لو اور چاہو تو اپنے مذہب پر قائم رہو۔ انہوں نے اپنے مذہب کو ترجیح دی لیکن حضورؐ ہی عرصہ کے بعد انہوں نے بخوشی اسلام قبول کر لیا۔ دوسری روایت یہ ہے کہ وہ اسیر ہو کر آئیں تو حضورؐ نے فرمایا، ”اگر تم اللہ اور رسول کو اختیار کر لو تو میں تمہیں اپنے لیے خاص کر لوں گا۔“ انہوں نے عرض کیا، میں اللہ اور اس کے رسول کو اختیار کرتی ہوں۔ اس کے بعد ایک روایت کے مطابق حضورؐ نے انہیں آزاد کر دیا اور پھر ان سے نکاح فرما کر اندراجِ مطہرات میں شامل کر لیا۔ دوسری روایت کے مطابق آپؐ نے انہیں اپنی ملک میں رکھا۔ بہر صورت وہ باپردہ رہتی تھیں اور ان کی بھی باری کا دن مقرر تھا۔ اللہ نے حسنِ سیرت اور حسنِ صورت دونوں سے نوازا تھا۔ حضور ﷺ کی وفات سے چند ماہ پہلے انتقال کیا اور حنبت البقیع میں دفن ہوئیں۔

” اپنی طاقت کے مطابق یاد کرو، نماز کی زیادہ یا بندی رکھو، یعنی جب نماز کثرت سے پڑھو گے تو قرآن بھی بار بار پڑھنا پڑے گا۔ اس طرح وہ یاد رہے گا۔“ (کتاب الاسماء والکنی، دولابی حرج - ص ۳۰)

حضرت شمعونؑ صرف ایک خلوت نشین عابدِ شب بیدار ہی نہیں تھے بلکہ میدانِ جہاد کے بھی شیر تھے۔ ایک روایت سے معلوم ہوتا ہے کہ وہ عہدِ رسالت کے بعض غزوات میں شریک ہوئے۔

حافظ ابن حجرؒ نے ”الاصابہ“ میں بیان کیا ہے کہ ایک دفعہ حضرت شمعونؑ کسی غزوے سے واپس آئے۔ کھانا کھایا اور وضو کر کے مسجد میں چلے گئے وہاں نماز میں مشغول ہو گئے، اس میں ایک سوتہ شروع کی اور رات بھر اسی کو پڑھتے رہے۔ فجر کی نماز سے فارغ ہو کر گھر آئے تو اہلیہ نے کہا — ”آپ غزوہ سے تھکے ماندے واپس آئے تھے۔ مسجد میں جانے سے پہلے کچھ آرام تو کر لیا ہوتا۔“ انہوں نے فرمایا: —

” تم ٹھیک کہتی ہو اگر تمہارا خیال دل میں آجاتا تو ضرور تمہارا مجھ پر حق ہوتا مگر اللہ کو یاد کرتے ہوئے کسی دوسری چیز کا خیال دل میں نہیں آتا۔“

اہلیہ نے پوچھا، آخر کس چیز نے آپ کو اپنے اندر جذب کر لیا تھا؟

انہوں نے فرمایا۔ ” اللہ تعالیٰ نے جنت اور اس کی نعمتوں کی جو تعریف کی ہے اسی میں غور و فکر کرتا رہا یہاں تک کہ فجر کی اذان ہو گئی۔“

(۳)

عہدِ رسالت کے بعد حضرت شمعونؑ کا ذکر عہدِ فاروقی میں نمایاں طور پر سامنے آتا ہے۔ اربابِ سیر نے لکھا ہے کہ وہ شام کے میلن جہاڑیں پہنچ گئے تھے اور فتح و مشق میں شریک تھے۔ قیاس یہ ہے کہ انہوں نے شام میں ردیوں کے خلاف کئی اور مصرعوں میں بھی حصہ لیا ہوگا۔ بیت المقدس فتح ہونے کے بعد انہوں نے وہیں مستقل سکونت اختیار کر لی۔ ابن اثیرؒ کا بیان ہے کہ وہ کچھ عرصہ کے لیے مصر بھی

گئے تھے اور جزیرہ (عراق) کے مقام میا فارقین میں سرحد پر بھی رہے تھے۔ اس کے بعد پھر شام واپس آ گئے۔

سالِ وفات کے بارے میں کتبِ سیرِ خاموش ہیں۔  
حضرت شمعونؑ سے یہ حدیث مروی ہے :-

رسول اللہ صلی اللہ علیہ وسلم ان باتوں کو بہت ناپسند کرتے تھے۔ دانتوں کے تراشنے کو، بالوں کے اکھاڑنے کو، گودنا گودنے کو، دوسروں یا دعوورتوں کے باہم بیٹ کر لیٹنے کو اس طرح کہ دونوں کے درمیان کوئی کپڑا نہ ہو، چیتے پر سوار ہونے کو، ریشمی کپڑا اس جگہ اور اس جگہ لگانے کو یعنی کپڑوں کے نیچے اور شانوں پر، سوائے حاکم کے اور کسی کے انگوٹھی پہننے کو۔ (اُسُدُ الغابہ)

(۴)

علامہ ابن اثیرؒ نے ”اُسُدُ الغابہ“ میں حافظ ابو نعیمؒ کے حوالے سے ایک صحابی عبد اللہ بن مطر کا ترجمہ بیان کرتے ہوئے لکھا ہے کہ ان کی کنیت ابو ریحانہ تھی بعض لوگ ان کا نام شمعون بتاتے ہیں۔ وہ قبیلہ ازد سے تعلق رکھتے تھے۔ اور مقام ایلیا (بیت المقدس) میں وعظ کیا کرتے تھے۔ صاحب کشف وکرامات تھے۔ ابن منذرؒ نے کہا ہے کہ وہ قبیلہ بنی نمیر سے تھے جو بنی یربوع بن ثعلبہ کی ایک شاخ ہے۔ حضرت ابو ریحانہ سے یہ حدیث مروی ہے کہ رسول اللہ صلی اللہ علیہ وسلم نے فرمایا ہے کہ بخارِ جہنم کی سانس سے پیدا ہوتا ہے۔ مومن کے لیے آتشِ دوزخ سے صرف اتنا ہی حصہ مقرر ہے۔

اس کے بعد انہوں نے حضرت ابو ریحانہ کی یہ دو کرامتیں بیان کی ہیں:  
ایک دفعہ حضرت ابو ریحانہؒ دریا کا سفر کر رہے تھے۔ دریا میں طغیانی آگئی جس سے ان کو سخت تکلیف ہوئی۔ اس وقت انہوں نے کہا، اے دریا (اللہ کے حکم سے) ٹھہر جا۔ پس طغیانی تھم گئی اور دریا ساکن ہو گیا۔  
ایک مرتبہ حضرت ابو ریحانہؒ کی سوئی دریا میں گر پڑی۔ انہوں نے کہا اے اللہ!



(تھے تیرے جلال کی قسم) میری سوئی مجھے واپس عطا کر دے۔ یکایک وہ سوئی دریا کی سطح پر نمودار ہوئی اور انہوں نے اسے اٹھالیا۔

ابن مندہ اور حافظ البغیم نے اس سلسلے میں جو کچھ لکھا ہے اس پر علامہ ابن اثیر نے یہ تبصرہ کیا ہے :-

”میں کہتا ہوں کہ بعض علماء نے کہا ہے کہ عبداللہ بن مطر جن کی کنیت البریحانہ ہے وہی شخص ہیں جن کو لوگ شمعون البریحانہ کہتے ہیں۔ یہ بیت المقدس میں وعظ کیا کرتے تھے، صاحب کرامت تھے اور ایک دوسرے البریحانہ ہیں ان کا نام بھی عبداللہ بن مطر ہے وہ تابعی ہیں۔ بصرہ کے رہنے والے ہیں۔“

ان تمام روایات کو ملا کر پڑھنے سے معلوم ہوتا ہے کہ بیت المقدس میں وعظ کرنے والے حضرت شمعون بن زید القرظی ہی تھے معلوم نہیں ان کو عبداللہ بن مطر کا نام کس بنا پر دیا گیا ہے۔ البریحانہ عبداللہ بن مطر کو شرف صحابیت حاصل نہیں تھا اور جیسا کہ ابن اثیر نے لکھا ہے وہ تابعی تھے اور بصرہ میں رہتے تھے۔ واللہ اعلم بالصواب۔  
رضی اللہ تعالیٰ عنہ

# حضرت شیبہؓ بن عثمان عبد ری

( ۱ )

شیبہ نام تھا اور ابو عثمان کنیت تھی بعض نے ابی صفیہ بھی لکھی ہے۔ ان کا تعلق قریش کی شاخ بنی عبد دار سے تھا۔ نسب نامہ یہ ہے :  
 شیبہ بن عثمان بن ابی طلحہ بن عبد العزیٰ بن عثمان بن عبد دار بن قصی۔  
 خانہ کعبہ کی کلید برداری کا منصب انہی کے خاندان (بنی عبد دار) کے پاس تھا۔ چونکہ خانہ کعبہ ایک حجرے کی شکل کا تھا اور اس میں نہایت قیمتی سامان بھی رہتا تھا اس لیے عموماً بند رہتا تھا۔ صرف ضرورت کے وقت کھولا جاتا تھا۔ اس کے قفل کی کنجی بنو عبد الدار کے پاس رہتی تھی اور وہی اس کی نگرانی اور درباری کے ذمہ دار تھے۔

حضرت شیبہؓ کا باپ عثمان بن ابی طلحہ اقص کے لقب سے مشہور تھا، اول اسلام کا سخت دشمن تھا۔ وہ غزوہ اُحد میں حضرت علی رضی اللہ تعالیٰ عنہ کے ہاتھ سے مارا گیا۔ شیبہ بھی اسلام دشمنی میں باپ کے نقش قدم پر چلتے رہے مگر فتح مکہ کے بعد اللہ تعالیٰ نے ان کو ہدایت نصیب فرمائی اور وہ حلقہ مگوش اسلام ہو گئے۔

( ۲ )

حضرت شیبہؓ کے قبول اسلام کے بارے میں دو روایتیں ہیں۔ پہلی یہ کہ وہ فتح مکہ کے فوراً بعد شرفِ ایمان سے بہرہ ور ہو گئے۔ دوسری یہ کہ وہ غزوہ حنین کے موقع پر مُشرک رہ اسلام ہوئے۔ بعض اربابِ سیر نے ان دونوں روایتوں میں اس طرح تطبیق کی ہے کہ وہ بظاہر اسلام تو فتح مکہ کے موقع پر ہی لے آئے مگر اس میں اخلاص اور تختگی غزوہ حنین کے موقع پر پیدا ہوئی۔

علامہ ابن اثیرؒ نے ”اُسْدُ الغابہ“ میں زبیر بن بکار کے حوالے سے لکھا ہے کہ شیبہ حنین کے دن رسول اللہ صلی اللہ علیہ وسلم کے ہمراہ اس ارادے سے ہوئے تھے کہ آپؐ کو دھوکے سے شہید کر دیں۔ چنانچہ (ایک موقع پر) انہوں نے حضورؐ کی توجہ دوسری طرف دیکھی تو آپؐ کو شہید کرنے کے ارادے سے آگے بڑھے حضورؐ نے ان کو دیکھ لیا اور فرمایا، اے شیبہ آگے آؤ۔ آپؐ کا ارشاد سن کر ان پر ہیبت طاری ہو گئی۔ حضورؐ کے قریب گئے تو آپؐ نے اپنا دست مبارک ان کے سینے پر رکھا اور فرمایا کہ شیطان کو اپنے سے دور کرو۔ اسی وقت اللہ تعالیٰ نے حضرت شیبہؓ کے سینے کو نورِ ایمان سے معمور کر دیا۔ اس کے بعد وہ پورے اخلاص کے ساتھ غزوہ حنین میں شریک ہوئے اور بڑی ثابت قدمی سے لڑے۔

حافظ ابن عبد البرؒ نے ”الاستیعاب“ میں لکھا ہے کہ وہ میدانِ جنگ میں اس وقت بھی ثابت قدم رہے جب (مذہذان کے تیروں کی بارش کی وجہ سے) بہت سے مسلمانوں کے قدم اکھڑ گئے تھے۔

ایک اور روایت میں ہے کہ غزوہ حنین میں جب مسلمانوں کے قدم ڈمگ گئے تو شیبہؓ نے جو اس وقت تک اسلام میں پختہ نہیں ہوئے تھے، دل میں کہا کہ آج میں اپنے والد کا بدلہ لے کر رہوں گا۔ چنانچہ وہ حضورؐ کو شہید کرنے کے ارادے سے آگے بڑھے۔ قریب پہنچے تو حضورؐ کی دائیں طرف حضرت عباسؓ بن عبد المطلب کو اوڑھائیں جانب حضرت ابوسفیانؓ بن حارث کو آپؐ کی حفاظت کرتے پایا۔ اب انہوں نے حضورؐ کے پس پشت سے تلوار مارنے کا ارادہ کیا ان کا اپنا بیان ہے کہ اس وقت آگ کا ایک شعلہ میرے اور رسول اللہ صلی اللہ علیہ وسلم کے درمیان ظاہر ہوا مجھ کو یوں محسوس ہوا کہ یہ شعلہ مجھ کو جلا کر رکھ کر دے گا۔ چنانچہ میں نے خوفزدہ ہو کر اپنی آنکھوں پر ہاتھ رکھ لیا۔ اس وقت حضورؐ نے میری طرف دیکھا اور فرمایا، شیبہ میرے نزدیک آ۔ میں آپؐ کے قریب گیا تو آپؐ نے اپنا دست مبارک میرے سینے پر رکھ کر فرمایا، الہی شیبہ کو شیطان کے شر سے بچا۔ اللہ تعالیٰ نے فوراً میرے

دل کو بُرے خیالات سے پاک کر دیا، خدا کی قسم اس وقت رسول اللہ صلی اللہ علیہ وسلم مجھ کو میری آنکھ اور کان سے بھی زیادہ محبوب ہو گئے۔ اس کے بعد میں کافروں کے خلاف تلوار چلانے لگا اور اپنی جان کو رسول اللہ صلی اللہ علیہ وسلم کی ڈھال بنالیا۔ اس وقت میری یہ کیفیت تھی کہ میرا باپ بھی حالت کفر میں میرے سامنے آتا تو اس کو بھی اپنی تلوار سے قتل کر دیتا۔ کافروں کی شکست کے بعد رسول اللہ صلی اللہ علیہ وسلم اپنے خیمے میں تشریف لے گئے تو میں بھی خیمے میں آپ کی خدمت میں حاضر ہوا۔ آپ نے مجھ سے مخاطب ہو کر فرمایا :-

”اے شیبہ! جو کچھ اللہ تعالیٰ نے تیرے لیے چاہا وہ اس سے بہتر ہے جس کی تو خواہش کرتا تھا۔“

پھر میں نے اپنے لیے دعائے مغفرت کی درخواست کی۔ آپ نے فرمایا، غفر اللہ لک۔ بعض ارباب سیر نے حضرت شیبہؓ کو مؤلفۃ القلوب صحابہ میں شمار کیا ہے۔

(۳)

حضرت شیبہؓ زندگی بھر مکہ معظمہ ہی میں مقیم رہے۔ صحیح بخاری میں ہے کہ ایک دفعہ حضرت عمر فاروقؓ اپنے عہد خلافت میں مکہ معظمہ تشریف لائے۔ مکہ کے اثنائے قیام میں ایک دن وہ حضرت شیبہؓ کے ساتھ خانہ کعبہ میں بیٹھے ہوئے تھے۔ باتیں کرتے کرتے انہوں نے خانہ کعبہ کی طرف اشارہ کر کے فرمایا :

”میرا ارادہ ہے کہ اس میں جو پیلا (سونا) اور سفید (چاندی) ہے اس

میں سے کچھ نہ چھوڑوں اور سب کو (مسلمانوں) میں تقسیم کر دوں۔“

حضرت شیبہؓ نے کہا: ”آپ کے دونوں ساتھیوں (رسول اللہ صلی اللہ علیہ وسلم اور حضرت ابو بکر صدیق رضی اللہ تعالیٰ عنہ) نے تو ایسا نہیں کیا۔“

حضرت عمرؓ نے فرمایا، ”ان ہی دونوں صاحبوں کی تو میں پیروی کرتا ہوں،“ پھر انہوں نے اپنا ارادہ ترک کر دیا۔

حضرت شیبہؓ بڑے نیک اور مرتجاں مرئج بزرگ تھے اور سب لوگ ان کا

احترام کرتے تھے۔ مسلمانوں کے باہمی مناقشات سے ہمیشہ اپنا دامن بچاتے تھے۔ حضرت علیؓ کرم اللہ وجہہ اور امیر معاویہؓ کی کشمکش کے دوران ۹۳ھ ہجری میں حج کے موقع پر عجیب صورت حال پیدا ہو گئی۔ حضرت علیؓ نے اپنی طرف سے حضرت قثم بن عباسؓ کو امیر الحج بنا کر بھیجا تھا جبکہ امیر معاویہؓ نے اپنی جانب سے حضرت یزید بن شجرہ رہادی کو امیر الحج مقرر کیا تھا۔ مکہ معظمہ میں یہ جھگڑا اٹھ کھڑا ہوا کہ تمام مسلمانوں کا متفقہ امیر الحج کون ہوگا۔ آخر ابو سعید خدیؓ نے تجویز پیش کی کہ حضرت شیبہؓ سب مسلمانوں کے امیر الحج ہوں۔ اس تجویز سے سب نے اتفاق کر لیا اور ۹۳ھ ہجری کا حج حضرت شیبہؓ کی ماتریں ہوا۔ (الاصابہ) رسول اکرم صلی اللہ علیہ وسلم نے فتح مکہ کے موقع پر خانہ کعبہ کی تطہیر کی (اسے بتوں سے پاک کیا تو اس کی کنجی حضرت شیبہؓ اور ان کے چچا ناذہانی حضرت عثمان بن طلحہ کے سپرد کر کے فرمایا: ”اے ابو طلحہ کی اولاد اس کنجی کو تم ہمیشہ ہمیش قیامت تک اپنے پاس رکھو

جو شخص اس کو تم سے چھینے گا وہ ظالم ہوگا۔“

اس کے بعد یہ کنجی حضرت عثمان بن طلحہ کے پاس رہی (سوائے اس مختصر عرصہ کے جس میں وہ مدینہ منورہ میں مقیم تھے) ۹۳ھ میں اپنی وفات کے وقت انہوں نے یہ کنجی حضرت شیبہؓ بن عثمان کے سپرد کر دی۔ چنانچہ اس کے بعد یہ کنجی ہمیشہ حضرت شیبہؓ کی اولاد کے پاس رہی۔

حضرت شیبہؓ نے حضرت امیر معاویہؓ کے آخر عہد خلافت ۹۵ھ ہجری میں وفات پائی۔ انہوں نے اپنے پیچھے دو بیٹے چھوڑے مصعب اور عبد اللہ۔

حضرت شیبہؓ بن عثمان کو فیضانِ نبویؐ سے بہرہ یاب ہونے کا موقع بہت کم ملا تاہم ان سے کچھ مرثیات کتبِ حدیث میں موجود ہیں۔ ان کے رِوایۃ حدیث میں مصعب بن شیبہؓ (فرزند) نافع بن مصعب، عکرمہ، ابوداؤد اور عبد الرحمن بن جراح وغیرہ شامل ہیں۔ ان سے مروی ایک مشہور حدیث یہ ہے: ”رسول اللہ صلی اللہ علیہ وسلم فرماتے تھے کہ جب تم میں سے کوئی شخص کسی مجلس میں جائے تو دیکھے کہ اس مقام پر بیٹھنے کی گنجائش ہے یا نہیں۔ اگر ہے تو وہیں بیٹھ جائے ورنہ کوئی اور جگہ تلاش کرے اور وہاں بیٹھ جائے“ (السُّنَنِ ابْنِ مَعْرُوفٍ ابْنِ مَعْرُوفٍ) حافظ ابن عبد البرؒ نے حضرت شیبہؓ بن عثمان کو فضلاء مؤلفۃ القلوب میں شمار کیا ہے۔

(الاستیعاب جلد ۲ ص ۶۰۹)

رضی اللہ تعالیٰ عنہ

# حضرت صعْب بن جثامہ لُثی

(۱)

بنو کنانہ کی شاخ بنی لیث بن بکر کے چشم و چراغ تھے۔ نسب نامہ یہ ہے :  
 صُعْبُ بن جثامہ (نیرید) بن قیس بن ربیعہ بن عبد اللہ بن عمر شدخ  
 بن عوف بن کعب بن عامر بن لیث بن بکر بن عبد مناة بن کنانہ لُثی۔  
 والدہ کا نام زینب بنت حرب بن امیہ تھا جو حضرت ابوسفیانؓ بن حرب  
 کی بہن تھیں۔ اس نسبت سے وہ حضرت ابوسفیانؓ کے بھانجے اور امیر معاویہؓ  
 اور اُمّ المؤمنین حضرت اُمّ حبیبہ رضی اللہ تعالیٰ عنہا کے چھوٹی بہن اور بھائی ہوتے  
 تھے۔ حضرت صعْبؓ کے والد جثامہ کے قریش (بنو امیہ) سے حلیفانہ تعلقات  
 تھے۔ علامہ ابن اثیرؒ کا بیان ہے کہ ”حضرت صعْبؓ و دّان اور ابوالآزمن جو نہرین  
 حجاز میں ایک مقام ہے رہتے تھے“ لہ

لہ عہد رسالت میں دّان اور ابوالآزمن دونوں بستیاں ایک دوسرے سے متصل تھیں جس جگہ  
 دّان کی بستی تھی اس کے قریب اب مستورہ نام کی ایک بستی آباد ہو چکی ہے یہ بدر اور رابغ کے  
 درمیان ساحل سمندر کے قریب واقع ہے۔ مکہ معظمہ سے اس کا فاصلہ ۲۳۰ کلومیٹر ہے اور رابغ  
 سے ۴۵ کلومیٹر۔ ابوالآزمن مستورہ سے بجانب شرق تقریباً آٹھ میل (تیرہ کلومیٹر) کے فاصلے پر  
 واقع بستی رہ چکی ہے۔ مدینہ منورہ سے اس کا فاصلہ تقریباً دو سو کلومیٹر ہے۔ یہاں رسول اللہ صلی اللہ علیہ وسلم  
 کی والدہ ماجدہ حضرت آمنہؓ کی قبر ہے جو مدینہ منورہ سے مکہ واپس آتے ہوئے یہاں فوت ہو گئی تھیں۔  
 اور یہیں ان کی تدفین ہوئی تھی۔ نفع حضور صلی اللہ علیہ وسلم بھی ان کے ساتھ تھے۔ آپؐ کو حضرت  
 اُمّ ایمنؓ اپنے ساتھ لے کر مکہ پہنچی تھیں۔

( ۲ )

حضرت صَعْبُ بن جِثَامہ کے قبولِ اسلام کا زمانہ متعین طور پر نہیں بتایا جاسکتا۔ عام طور پر بیان کیا جاتا ہے کہ نبولیت نے اجتماعی طور پر فتح مکہ (رمضان ۶ ہجری) کے بعد اسلام قبول کیا۔ ان کا ایک وفد ۹ ہجری میں غزوہ تبوک کی تیاری سے قبل مالک بن حویرث اللیشی کی قیادت میں مدینہ منورہ آیا اور بارگاہِ نبویؐ میں حاضر ہو کر مشرفِ اسلام سے بہرہ ور ہوا اس وفد میں بیس آدمی تھے۔ یہ اصحاب ایک مہینہ مدینہ منورہ میں قیام پذیر رہے اور پھر وطن واپس جا کر قبیلہ کے دوسرے لوگوں کو بھی حلقہ بگوشِ اسلام کیا۔ معلوم نہیں حضرت صَعْبُ بن جِثَامہ اس وفد کی آمد کے موقع پر مشرف یہ اسلام ہوئے یا اس سے پہلے یہ سعادت حاصل کر چکے تھے قیاس یہ ہے کہ وہ عہد رسالت کے آخری سالوں ہی میں سعادتِ اندوزِ ایمان ہوئے کیونکہ غزواتِ نبویؐ کے شرکاء میں ان کا نام کہیں نظر نہیں آتا البتہ ان سے چند احادیث مروی ہیں جن سے معلوم ہوتا ہے کہ وہ مقدور بھر فیضانِ نبویؐ سے بہرہ یاب ہوئے نیز یہ کہ ان کو سرورِ عالم صَلَّی اللہ علیہ وسلم سے بڑی عقیدت اور محبت تھی۔

حضرت صَعْبُ بن جِثَامہ، خلیفۃ الرسول سیدنا ابوبکر صدیق رضی اللہ تعالیٰ عنہ کے عہدِ خلافت (۱۱ھ تا ۱۳ھ) (جمادی الاخریٰ) کے دوران میں کسی وقت فوت ہوئے۔ ایک روایت یہ ہے کہ وہ فتحِ فارس میں شریک تھے۔ اس روایت کو درست تسلیم کیا جائے تو ان کا انتقال خلافتِ فاروقی کے اواخر میں ہوا ہوگا مگر علامہ ابن اثیرؒ نے اسے غلط بتایا ہے۔

( ۳ )

حضرت صَعْبُ بن جِثَامہ سے مروی احادیث میں سے تین یہ ہیں :

① رسول اللہ صَلَّی اللہ علیہ وسلم نے فرمایا ہے کہ چراگاہ کا محدود کرنا اللہ اور رسول کے سوا کسی کو جائز نہیں۔ (صحیح بخاری)

② رسول اللہ صَلَّی اللہ علیہ وسلم ابواءِ عریا و دنان میں میرے (صعب کے) پاس

سے گزرے اور آپ سے پوچھا گیا کہ مشرکوں میں سے (جن سے جنگ ہے) کسی گھروالوں پر شب خون مارا جائے اور اس کا ردوائی کے دوران میں ان کی عورتیں اور بچے قتل ہو جائیں تو؟ آپ نے فرمایا، وہ انہی میں سے ہیں۔  
(صحیح بخاری)

(۳) (حجۃ الوداع کے سفر کے دوران میں) رسول اللہ ﷺ کا گزرا ابو اُمیہ وڈان کی طرف ہوا تو میں (صعب) نے ایک گورخر (کا شکار) ہدیہ آپ کی خدمت میں پیش کیا۔ آپ نے اسے واپس کر دیا (اس پر مجھے رنج ہوا) آپ نے میرے چہرے پر زنجیدگی کے آثار دیکھے تو فرمایا، تم نے اسے تم کو (کسی) ناراضی کی بناء پر نہیں بلکہ صرف) اس لیے واپس کیا کہ ہم حالت احرام میں ہیں (یعنی حج کے لیے احرام باندھے ہوئے ہیں) (صحیح بخاری)



۱۔ یہ مجبوری کی حالت ہے کیونکہ شب خون دشمن کی بے خبری میں اچانک مارا جاتا ہے اگر اس ہنگامے میں اور رات کی تاریکی میں ان کی عورتیں اور بچے بھی مارے جائیں تو یہ استثنائی صورت ہوگی وہ بھی کراہت کے ساتھ۔ درنہ بچوں عورتوں اور بوڑھوں کو جنگ میں قتل کرنے کی ممانعت ہے۔ اس سلسلے میں بہت سی احادیث آئی ہیں جو صحیحین، سنن ابی داؤد، مسند احمد اور کئی دوسری کتب حدیث میں موجود ہیں۔ کافر عورتوں کو صرف اسی حالت میں قتل کرنا جائز ہے جب وہ فوج میں شامل ہو کر مسلمانوں کے خلاف لڑیں بعض احادیث میں عورتوں بچوں بوڑھوں کے علاوہ مذہبی پیشواؤں، راہبوں، غلاموں اور ملازموں (خدمت گاروں) کو بھی قتل سے منع کیا گیا ہے۔



# حضرت صعصعہ بن ناجیہ تمیمی

(۱)

ان کا تعلق عرب کے مشہور قبیلے بنو تمیم کی ایک شاخ مجاشع بن دارم سے تھا۔ نسب نامہ یہ ہے :-

صعصعہ بن ناجیہ بن عقال بن محمد بن سفیان بن مجاشع بن دارم بن مالک بن زید بن مناة بن تمیم۔  
حضرت صعصعہ کا شمار بنو تمیم کے شہر اور بنو مجاشع کے سرداروں میں ہوتا تھا۔ اللہ تعالیٰ نے انہیں فطرتِ سلیم سے نوازا تھا۔ بڑے بہادر، رحم دل اور سخی تھے۔ غزموں اور محتاجوں کی دل کھول کر مدد کیا کرتے تھے۔ اس زمانے میں دختر گستی کی ظالمانہ رسم عرب میں عام تھی کسی کے ہاں بیٹی پیدا ہوتی تو اسے سخت ذلت اور ننگ عار کا باعث سمجھا جاتا تھا یہاں تک کہ بعض سنگدل لوگ بیٹیوں کو پیدا ہوتے ہی یا کچھ مدت بعد زندہ زمین میں دفن کر دیا کرتے تھے۔ قرآن حکیم کی سورہ النحل میں ان لوگوں کی کیفیت یوں بیان کی گئی ہے :-

”و جب ان میں سے کسی کو بیٹی کے پیدا ہونے کی خوشخبری دی جاتی ہے تو اس کے چہرے پر گلونس چھا جاتی ہے اور وہ بس خون کے گھنٹ پی کر رہ جاتا ہے۔ لوگوں سے چھپتا پھرتا ہے کہ اس بُری خبر کے بعد کیا کسی کو منہ دکھائے۔ سوچتا ہے کہ ذلت کے ساتھ بیٹی کو باقی رکھے یا اسے کہیں لے جا کر مٹی میں دبا دے۔“

اپنے ہم قوم لوگوں کے برعکس حضرت صعصعہ بیچویں پر بے حد شفیق تھے اور ان کی آغوشِ محبت لڑکیوں کی پرورش کے لیے ہر وقت دامنِ ہستی تھی۔ وہ ڈھونڈ

ڈھونڈ کر ننھی بچیاں ان کے سنگدل والدین سے خرید لیتے اور پھر نہایت محبت اور شفقت سے ان کی پرورش کرتے اور جب وہ جوان ہو جاتیں تو ان کی شادی کا اہتمام بھی خود ہی کرتے۔ اس مقصد کے لیے انہیں کافی مالی قربانی کرنی پڑتی لیکن یہ سب کچھ نہایت خوش دلی سے کرتے اور ان کی جبینِ سمیت پر کبھی شکن نہ آتی۔ مختصر یہ کہ قبولِ اسلام سے پہلے ہی ان کی شرافت، نیک دلی اور سخاوت کی عام شہرت تھی اور عوامِ الناس میں وہ بڑی عزت و احترام کی نظر سے دیکھے جاتے تھے۔

(۲)

۹۔ ہجری میں ستر یا اسی آدمیوں پر مشتمل بنو تمیم کا ایک قدمینہ منورہ آیا۔ حضرت صعصعہ بن ناجیہ بھی اس وفد میں شامل تھے۔ اسی موقع پر وہ یادگار رسالت میں حاضر ہوئے۔ حضورؐ نے ان کے سامنے اسلام پیش کیا تو وہ بلا تاثر کلمہ توحید پڑھ کر شرفِ ایمان سے بہرہ ور ہو گئے اور سرورِ عالم صَلَّی اللہ علیہ وسلم سے قرآنِ حکیم کی چند آیات کی تعلیم حاصل کی۔ اس کے بعد انہوں نے عرض کیا: —

اے اس قدم کو تاریخِ اسلام میں بڑی اہمیت حاصل ہے۔ یہ وفد بڑی شان و شوکت اور جاہلی ٹھٹھاٹھ باٹھ کے ساتھ مدینہ منورہ میں وارد ہوا۔ اس میں قبیلے کے بڑے بڑے دُسا، شعلہ بیان خطیب اور قادر الکلام شاعر شامل تھے۔ زمانہ جاہلیت میں عربوں میں مفاخرت اور تعابلیت کا جذبہ بہت شدید تھا اور وہ لوگ ہر وصف میں ایک دوسرے سے مقابلہ کیا کرتے تھے۔ (اسلام نے مفاخرت کو مذموم قرار دیا اور صرف تقویٰ کو فضیلت کا معیار قرار دیا) بنو تمیم کے دماغوں میں بھی خاندانی فخر و غرور کا نشہ سایا ہوا تھا۔ وہ آتے ہی مسجدِ نبویؐ میں گھس پڑے۔ سرورِ عالم صَلَّی اللہ علیہ وسلم اس وقت گھر کے اندر تھے۔ ان لوگوں کی بے باکی اور اکھڑن کی یہ کیفیت تھی کہ انہوں نے نہ تو حضورؐ کے باہر تشریف لانے کا انتظار کیا اور نہ اس بات کا لحاظ رکھا کہ حضورؐ کا مقام و مرتبہ کیا ہے بلکہ آستانہٴ اقدس کے باہر کھڑے ہو کر بے تحاشا پکارنا شروع کر دیا، ”اے محمد (صلی اللہ علیہ وسلم) باہر آؤ اور ہماری (باقی حاشیہ اگلے صفحہ پر)

”یا رسول اللہ! میں نے زمانہ جاہلیت میں کچھ نیک کام کیے ہیں کیا مجھے ان کا ثواب ملے گا۔“

حضورؐ نے پوچھا۔ ”کیا نیک کام کیے ہیں؟“  
 انہوں نے عرض کیا:۔ ”ایک مرتبہ میری دو عشاء (دس پہنیے کی حاملہ) اوسٹنیاں گم ہو گئیں۔ میں ایک اونٹ پر سوار ہو کر ان کو ڈھونڈنے کے لیے نکلا (چنانچہ وہ اوسٹنیاں مجھے مل گئیں)۔ اٹناٹے راہ میں ایک میدان کے اندر مجھے دو مکان دکھائی

(بقیہ حاشیہ صفحہ گزشتہ)

بات سنو،“ حضورؐ کو ان کا اکھڑن ناگوار گزرا مگر آپؐ کو اللہ تعالیٰ نے خوشی دلوا دی عطا فرمائی تھی۔ آپؐ فوراً باہر تشریف لے آئے اور ان سے نہایت خندہ پیشانی کے ساتھ ملاقات فرمائی۔ وفد کے ایک رکن اقرع بن حابس تھے جو حضرت صعصعہؓ بن ناجیہ کے چچا زاد بھائی تھے اور عرب کے نامور آدمیوں میں شمار ہوتے تھے۔ ان کی عقل و دانش اور تدبیر و حکمت پر لوگوں کو اس قدر اعتماد تھا کہ اپنے باہمی تنازعات میں ان کو ثالث (حکم) یا جج بنایا کرتے تھے۔ اقرعؓ نے بڑی تلی کے ساتھ حضورؐ سے کہا:

”محمدؐ! میں وہ آدمی ہوں کہ خدا کی قسم میری مدح انسان کی عزت کو بڑھا دیتی ہے اور میری ہجو انسان کو داغ لگا دیتی ہے۔“

حضورؐ نے بڑے تحمل کے ساتھ فرمایا: ”یہ تو اللہ کا کام ہے۔“

اقرعؓ نے کہا: ”ہم سب سے بڑھ کر عزت والے ہیں۔“

حضورؐ نے فرمایا:۔ ”تم سے زیادہ معزز یوسفؑ بن یعقوبؑ تھے۔“

اب اقرعؓ اپنے اصل مقصد پر آئے اور کہا: ”ہم آپؐ سے مفاخرت کر چاہتے

حضورؐ نے فرمایا: ”میں فخری اور شعر بازی کے لیے مبعوث نہیں ہوا لیکن اگر تم اسی لیے آئے ہو تو یونہی سہی۔ تم اپنا کمال دکھاؤ، ہم جواب دیں گے۔“

بنو تمیم میں ایک شخص عطار دین حاجب تھے وہ زبان و بیان پر غیر معمولی قدرت

(باقی حاشیہ اگلے صفحہ پر)

دیئے۔ میں نے ان میں جانے کا ارادہ کیا۔ ایک مکان میں مجھے ایک بوڑھا آدمی نظر آیا۔ میں اس سے باتیں کرنے لگا۔ تھوڑی دیر گزری تھی کہ گھر کے اندر سے آواز آئی، بچہ پیدا ہو گیا۔ اس بوڑھے نے پوچھا، کیا پیدا ہوا؟ جواب ملا، لڑکی۔ بوڑھے نے

(بقیہ حاشیہ صفحہ گزشتہ)

رکھتے تھے اور بہت اونچے درجے کے خطیب تھے۔ ایک مرتبہ نوشیرواں (شاہ ایران) کے دربار میں اپنی خطابت کے جوہر دکھا کر کمخواب کا خلعت حاصل کر چکے تھے۔ حضورؐ کا ارشاد سن کر وہ کھڑے ہو گئے اور مفاخرہ کا آغاز اپنی اس تقریر سے کیا :-

”تعریف اس خدا کی جس نے اپنے فضل و کرم سے ہمیں تاج و تخت کا مالک بنایا۔

اہل مشرق میں ہمیں سب سے زیادہ عزت دی۔ ہمارے خزانے سونے چاندی سے بھرے ہوئے ہیں جنہیں ہم قیاضی سے خرچ کرتے ہیں۔ لوگوں میں کوئی ہمارا ہمسر نہیں۔ کیا ہم صاحب سیادت اور صاحب فضل نہیں ہیں؟ اگر کسی کو یہ دعویٰ ہو تو وہ ہمارے قول سے اچھا قول اور ہمارے حالات

سے اچھے حالات پیش کرے۔ اب مجھ کو جو کہنا تھا کہہ چکا۔“

عطار د تقریر کر کے بیٹھ گئے تو حضورؐ نے ان کا جواب دینے کے لیے حاضر ثابت بنیں قیس انصاری کو اشارہ کیا۔ انہوں نے یہ خطبہ دیا :-

”تعریف اس خدا کے بزرگ و برتر کی جس نے زمین و آسمان پیدا کیے ان پر

اپنا حکم جاری کیا۔ اپنی کرسی اور علم کو وسعت دی۔ وہ قادر مطلق ہے جو کچھ ہوتا ہے اسی کی قدرت سے ہوتا ہے اس کی قدرتوں میں سے ایک یہ ہے کہ اپنی مخلوق میں سے ہمارے لیے ایک پیغمبر مبعوث کیا جو سب سے

بڑھ کر بشر لایا، سب سے بڑھ کر راست گو اور سب سے زیادہ بلند اخلاق ہے۔ پھر اس پیغمبر پر ایک کتاب نازل کی اور اپنی خلقت کا اسے امانت دار بنایا۔ اور یہی وہ پیغمبر ہے جس کو اللہ نے سارے عالم

(باقی حاشیہ اگلے صفحہ پر)

کہا، اس کو زمین میں دفن کر دو۔ میں نے کہا، میں اس فمولاؤدیحی کو تجھ سے خریدتا ہوں اس کو دفن نہ کرنا۔ چنانچہ میں نے اس سچی کو اپنی دونوں عشر ادا کر دیں اور اس اونٹ کے عوض جس پر میں سوار تھا، خرید لیا۔ قبول اسلام سے پہلے میں نے اسی طریقے سے دفن کی جانے والی تین سو ساٹھ لڑکیوں کو خریدا اور ہر لڑکی کے عوض ایک اونٹ اور دو عشرہ

(بقیہ حاشیہ صفحہ گزشتہ)

سے بگزیدہ کیا پھر اس نے لوگوں کو حق کی طرف بلایا تو اس کی قوم اور قربا میں سے پہلے مہاجرین نے حق قبول کیا جو نسب میں افضل ہیں۔ ان کے چہرے سب سے زیادہ روشن ہیں اور ان کے اعمال سب سے اچھے ہیں۔ پھر ان کے بعد سارے عرب میں سے ہم گروہ انصار نے دعوت حق پر لبیک کہا۔ لہذا ہم اللہ کے انصار اور اس کے رسول کے وزیر ہیں اور لوگ جب تک ایمان نہ لائیں اور لا الہ الا اللہ نہ کہیں، ہم ان سے لڑتے رہیں گے اور جو کوئی اللہ اور اللہ کے رسول کو ماننے سے انکار کرے گا ہم اس کے خلاف جہاد فی سبیل کریں گے اور جہاد کرنا ہمارے لیے کوئی دشوار کام نہیں ہے۔ مجھے جو کچھ کہنا تھا، کہہ چکا اور اب میں تمام مومنین اور مومنات کے لیے بارگاہ الہی میں مغفرت کی دعا کرتا ہوں۔“

تقریریں ہو چکیں تو شعر و شاعری کی باری آئی۔ بنو تمیم کی طرف سے ان کے ایک نامور شاعر زہر قان بن بدر کھڑے ہوئے اور اپنی قوم کی شان میں ایک پُر زور قصیدہ پڑھا جس میں خود شاہِ تعلیٰ اور سخوت کے سوا کچھ نہ تھا تاہم اس کے زورِ بیان اور فصاحت و بلاغت میں کوئی کلام نہ تھا۔ حافظ ابن حجر عسقلانیؒ نے ”الإصابة“ میں لکھا ہے کہ زہر قان کے اشعار سن کر رسول اللہ صلی اللہ علیہ وسلم نے فرمایا ”ان من البیان لسحرًا“ یعنی کسی کسی کلام میں جادو ہوتا ہے۔

زہر قان بیٹھے تو حضورؐ نے حضرت حسان بن ثابت انصاری کو حکم دیا کہ وہ زہر قان

اوتھنیاں دیں۔ کیا ان کا مجھے کوئی اجر ملے گا؟“  
 رسول اکرم صلی اللہ علیہ وسلم نے حضرت صحصصہؓ کی روداد سن کر فرمایا:  
 ”یہ تمہاری بہت بڑی نیکی ہے اس کا ثواب تو تمہیں مل گیا کہ اللہ تعالیٰ  
 نے تمہیں اسلام کی دولت عنایت فرمائی۔“

(البقیہ حاشیہ صفحہ گزشتہ)

کو جواب دیں۔

حضرت حسانؓ اقلیم سخن کے بادشاہ تھے۔ زمانہ جاہلیت میں غسانی بادشاہوں  
 کے درباروں میں اپنے حسنِ کلام اور اپنی طلاق لسانی کا لوہا منوا چکے تھے۔ قبولِ اسلام  
 کے بعد ان کی شاعری کے جوہر اور بھی چمک گئے تھے کیونکہ انہوں نے محض اُصنافِ الہی  
 کو اپنا مقصودِ زندگی بنالیا تھا اور اپنی شاعری کو مدحتِ رسولؐ کے لیے وقف کر دیا تھا۔ اسی  
 لیے وہ ”دراجِ رسولؐ“ یا ”شاعرِ دربارِ رسالت“ کے لقب سے مشہور ہیں (وہ اپنے آقا  
 مولا صلی اللہ علیہ وسلم کا حکم سنتے ہی کھڑے ہو گئے اور زبرقان ہی کے سحر اور تافہ میں  
 فی البدیہہ ایسے فصیح اور بلیغ اشعار سنائے کہ بنی تمیم انگشت بدنداں ہو گئے لیکن وہ  
 آسانی سے کب ہار مانتے تھے، زبرقان پھر کھڑے ہو گئے) بروایت دیگر عطار بن حاسب  
 دوسری مرتبہ کھڑے ہوئے۔ وہ صرف شعلہ بیان خطیب ہی نہیں تھے بلکہ بہت اونچے درجے  
 کے شاعر بھی تھے) انہوں نے چند فصیح و بلیغ اشعار اپنے قبیلے کی تعریف میں پڑھے۔ حضرت  
 حسانؓ نے ان کا بھی برجستہ جواب دیا۔ اب بنو تمیم کی زبانیں گنگ ہو گئیں اور اقرع بن حابس  
 بے ساختہ پکار اٹھے:

”باپ کی قسم! محمدؐ کا خطیب ہمارے خطیب سے بہتر اور ان کا شاعر ہمارے  
 شاعر سے افضل ہے۔ ان کا کلام ہمارے کلام سے زیادہ فصیح اور ان کی  
 زبان ہماری زبان سے زیادہ شیریں ہے۔ میں شہادت دیتا ہوں کہ اللہ کے  
 سوا کوئی معبود نہیں۔ آپ اللہ کے رسول ہیں۔ اس سے پہلے جو کچھ ہو چکا وہ آپ کے

حضرت صعصعہؓ کی فیاضی اور سخاوت کی کوئی حد و نہایت نہیں تھی غریبوں  
محتاجوں اور اپنی ضروریات پر صرف کرنے کے بعد جو کچھ بچتا تھا اس کو ٲر و سیوں اور

(بقیہ حاشیہ صفحہ گذشتہ)

کوئی نقصان نہیں پہنچا سکتا۔“

دفد کے دوسرے اراکین نے بھی ان کی رائے کی تصدیق کی اور سب اسی وقت حلقہ  
بگوش اسلام ہو گئے۔ یہ لوگ کچھ مدت مدینہ منورہؓ عظمہؓ اور قرآن اور عقائد دین کی تعلیم حاصل  
کی عطار دین حاجبؓ تو اسلام سے اس قدر متاثر ہوئے کہ انہوں نے نوشیر وال سے انعام  
میں پایا ہوا خلعت مدینہ منورہؓ کے بازار میں صرف اس لیے فروخت کر دیا کہ وہ ریشمی تھا  
اور رسول اکرم صلی اللہ علیہ وسلم نے مردوں کے لیے ریشمی کپڑوں کا استعمال ناجائز قرار دیا  
تھا۔ ایک روایت میں ہے کہ سیدنا حضرت عمر فاروقؓ کو حضرت عطارؓ کے ارادے کا علم ہوا  
تو انہوں نے حضورؐ کی خدمت میں عرض کیا :-

”و یا رسول اللہ عطارؓ د اپنا خلعت جو اس نے نوشیر وال سے حاصل کیا تھا،

فروخت کر رہا ہے، آپ اسے خرید لیں۔“

حضورؐ نے فرمایا : ”یہ ریشم کا بنا ہوا ہے، اسے وہ مرد استعمال کرے جس کا قبیلہ

میں کوئی حصہ نہ ہو۔“

جب یہ وفد مدینہ منورہ سے رخصت ہوا تو سرورِ عالم صلی اللہ علیہ وسلم نے اس

کے تمام اراکان کو انعام و اکرام سے سرفراز فرمایا

مفسرین نے لکھا ہے کہ بنو تمیم کے وفد نے اپنی آمد کے موقع پر جس اکھڑ پین کا

منظاہرہ کیا اس کے بارے میں یہ آیتیں نازل ہوئیں :

اِنَّ الَّذِیْنَ یُنَادُوْنَكَ مِنْ وَّرَآءِ الْمُجْرِمَاتِ اَلْاَشْرَکُھُمْ لَا یَعْقِلُوْنَ  
وَلَوْ اَنَّھُمْ صَبَرُوْا حَتّٰی تَخْرُجَ اِلَیْھُمْ لَکَانَ خِیْرًا لَّھُمْ  
وَ اَللّٰھُ غَفُوْرٌ رَّحِیْمٌ

(المجرات آیہ ۴۵)

مسافروں میں تقسیم کر دیا کرتے تھے۔ ایک مرتبہ سرورِ عالم صَلَّی اللہ علیہ وَاٰلِہٖ وَسَلَّم سے عرض کیا:  
 ”اے اللہ کے رسول! میرے پاس ضروریات سے جو کچھ بچتا ہے میں  
 اس کو بیڑیوں اور مسافروں کے لیے رکھ چھوڑتا ہوں۔“  
 حضورؐ نے ارشاد فرمایا:  
 ”پہلے مال باپ بھائی بھین اور قریبی رشتہ داروں کو دیا کرو۔“

(بقیہ حاشیہ صفحہ گزشتہ)

ترجمہ (اے نبی جو لوگ تمہیں حجر میں سے باہر سے پکارتے ہیں ان میں سے اکثر بے عقل ہیں مگر  
 وہ تمہارے برآمد ہونے تک صبر کرتے تو انہی کے لیے بہتر تھا۔ اللہ درگزر کرنے والا اور رحیم ہے)  
 مدینہ منورہ میں وفدِ بنو تمیم کے دورانِ قیام میں اس سوال پر کہ بنو تمیم کا امیر کسے مقرر  
 کیا جائے حضرت ابوبکر صدیقؓ اور حضرت عمر فاروقؓ کے درمیان اختلاف رائے پیدا ہوا حضرت  
 ابوبکر صدیقؓ کی رائے تھی کہ قحطان بن معبد کو امیر بنایا جائے مگر حضرت عمر فاروقؓ کا خیال  
 تھا کہ اقرع بن حابس کو امیر بنایا جائے۔ اس موضوع پر گفتگو کرتے ہوئے دونوں بزرگوں  
 کی آوازیں بلند ہو گئیں بعض مفسرین نے لکھا ہے کہ اس موقع پر یہ آیات نازل ہوئیں:

يَا أَيُّهَا الَّذِينَ آمَنُوا لَا تَقْعُدُوا بَيْنَ يَدَيِ اللَّهِ وَرَسُولِهِ  
 وَاتَّقُوا اللَّهَ إِنَّ اللَّهَ سَمِيعٌ عَلِيمٌ ۝ يَا أَيُّهَا الَّذِينَ آمَنُوا  
 لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ  
 بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ  
 لَا تَشْعُرُونَ (الحجرات آیہ ۱-۲)

(اے لوگو! جو ایمان لائے ہو اللہ اور اس کے رسول کے آگے پیش قدمی نہ کرو اور  
 اللہ سے ڈرو۔ اللہ سب کچھ سننے اور جاننے والا ہے۔ اے لوگو! جو ایمان لائے  
 ہو اپنی آواز نبی کی آواز سے بلند نہ کرو اور نبی کے ساتھ اونچی آواز سے بات کرو  
 جس طرح تم آپس میں ایک دوسرے سے کرتے ہو کہیں ایسا نہ ہو کہ تمہارا کیا کرایا  
 (باقی حاشیہ اگلے صفحہ پر)



حضرت صعصعہؓ کے سال وفات کا کسی کتاب سے پتہ نہیں چلتا۔ عرب کا نامور شاعر "الفرزدق" حضرت صعصعہؓ کا پوتا تھا۔ اس نے اپنے دادا کے ہتھم بالمشا

(بقیہ حاشیہ صفحہ گزشتہ)

سب غارت ہو جائے اور تمہیں خبر بھی نہ ہو۔  
 "فتح الباری" میں حضرت ابو بکر صدیقؓ کے روایت ہے کہ ان آیات کے نزول کے بعد میں نے رسول اللہ صلی اللہ علیہ وسلم کی خدمت میں عرض کیا کہ یا رسول اللہؐ میں نے قسم کھائی ہے کہ اب میں آپؐ سے اس طرح بات کر دوں گا جیسے کوئی (سرگوشی میں) اپنا راز کہتا ہے۔ دوسری نظر حضرت نافعؓ کے قول کے مطابق حضرت عمر فاروقؓ کی یہ کیفیت تھی کہ وہ بارگاہ رسالت میں اس قدر پست آواز میں گفتگو کرنے لگے کہ جب تک حضوران سے دوبارہ دریافت نہ فرماتے کچھ سمجھیں نہ آتا کہ کیا کہتے ہیں چنانچہ صاحبین کے اس طرز عمل کے بارے میں یہ آیت نازل ہوئی۔

إِنَّ الَّذِينَ يَفْتُخُونَ أَعْنَاقَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ فَلَهُمْ عَذَابٌ عَظِيمٌ ۖ

(الحجرات آیت ۳)

(جو لوگ رسول اللہؐ کے حضور اپنی آواز پست رکھتے ہیں وہ درحقیقت ہمتی لوگ ہیں جن کے دلوں کو اللہ تعالیٰ نے تقویٰ کے لیے جانچ لیا ہے ان کے لیے عذاب عظیم ہے۔)

لہٰذا الفرزدقؓ کا اصل نام سہام تھا اور وہ غالب بن صعصعہؓ کا بیٹا تھا۔ اس کے ابتدائی حالات پردہ تاریکی میں ہیں، صرف اتنا معلوم ہے کہ اس کے والد نے جنگ جمل کے بعد اس کو حضرت علیؓ کی خدمت میں بھیجا تھا۔ وہ جوانی ہی میں ایک قادر الکلام شاعر ہو گیا۔ فتنہ رفتہ وہ اموی دور کے تین نامور سچو گو شاعروں میں شمار ہونے لگا۔ دوسرے دو جریر اور اخطل تھے۔ فرزدق نے بعد میں مدحیہ اور استعطفیہ قصائد بھی بکثرت لکھے اور دوسری اصناف سخن میں بھی طبع آزمائی کی جس زمانے میں زیاد بن ابیہ عراق کا گورنر تھا۔ فرزدق نے (باقی حاشیہ اگلے صفحہ پر)

کا رِخیر پر اس طرح فخر کا اظہار کیا ہے :

و جدی الذی یمنع الوائدات  
فاحی الوئید فلم تواد  
( میرے دادا وہ شخص ہیں جو زندہ درگور کرنے والیوں کو روک لیتے  
تھے اور زندہ درگور کی جانے والی لڑکی کو بچا لیتے تھے۔ )  
رضی اللہ تعالیٰ عنہ



( بقیہ حاشیہ صفحہ گزشتہ )

کچھ ایسے اشعار کہے جن سے وہ برہم ہو گیا۔ فرزدق بصرہ سے بھاگ کر مدینہ چلا گیا۔ لیکن کچھ عرصہ بعد مروان بن الحکم نے اسے وہاں سے بھی نکال دیا۔ زیاد کے انتقال کے بعد وہ پھر بصرہ چلا گیا۔ شروع شروع میں اس کے تعلقات بنو امیہ سے اچھے نہ تھے لیکن بعد میں بہت اچھے ہو گئے۔ یہاں تک کہ اس نے ان میں سے بعض کی شان میں مدحیہ قصیدے لکھے۔ ایک دفعہ حج کے موقع پر اس نے خلیفہ ہشام بن عبدالملک کے سامنے سیدنا ذین العابدینؑ بن سیدنا حسینؑ کی شان میں ایسا زوردار قصیدہ کہا کہ لوگ انگشت بدنداں ہو گئے۔ ”اردو دائرہ معارف اسلامیہ“ کے مطابق ”نفس پرستی، بزدلی، ظلم اور خود نمائی فرزدق کے نمایاں اوصاف تھے“ ان اوصاف کے باوجود شاعری میں اس کا مرتبہ اتنا بلند تھا کہ جو کہتا تھا لوگوں کے دلوں پر نقش ہو جاتا تھا۔ فرزدق نے ۱۱۴ھ میں تئیس سال کی عمر میں وفات پائی اور اپنے پیچھے ایک بسیط دیوان چھوڑا۔

( ابن خلکان - دائرہ معارف اسلامیہ جلد - ۱۵ )

# حضرت صفوان بن امیہؓ

(۱)

صفوان نام۔ ابو وہب کنیت۔ بعض نے ان کی کنیت ابو امیہ بھی بیان کی ہے۔ قریش کی شاخ بنو جحج سے تھے۔ نسب نامہ یہ ہے :-  
 صفوان بن امیہ بن خلف بن وہب بن حذافہ بن جحج قرشی جحجی۔  
 والدہ کا نام صفیہ بنت معمر (بن حبیب بن حذافہ بن جحج) تھا۔  
 زمانہ جاہلیت میں حضرت صفوانؓ کا خاندان نہایت معزز و مفتخر تھا۔ ایسا  
 کا اہم عہدہ اسی خاندان کے پاس تھا۔ قریش کوئی اہم کام اس وقت تک نہیں  
 کرتے تھے جب تک ایسا کے ذریعے اس کا فیصلہ نہ ہو جائے۔  
 حضرت صفوانؓ کا باپ امیہ ایسا کا مہتمم (یعنی صاحب القراح) تھا اور

لے ایسا کا دوسرا نام اذلام ہے جس کا مطلب ہے مشرک نہ فال گیری یعنی پانسوں کے ذریعے  
 کسی دیوی یا دیوتا سے قسمت کا فیصلہ پوچھنا یا غیب کی خبر دریافت کرنا ہے۔ مشرکین مکہ  
 نے اس غرض کے لیے مہل دیوتا کو مخصوص کر رکھا تھا۔ اس کے استھان پر سات (بے پر)  
 تیر رکھے ہوئے تھے جن کو وہ لوگ اذلام (پانسے) کہتے تھے۔ جب ان کو کوئی حاجت پیش  
 آتی یعنی کسی کام کے کرنے یا نہ کرنے کا سوال ہوتا یا کھوئی ہوئی چیز کا پتہ پوچھنا ہوتا یا خون  
 کے مقدمہ کا فیصلہ مطلوب ہوتا غرض کوئی بھی کام ہوتا اس کے لیے مہل کے پانسے دار  
 (صاحب القراح) کے پاس پہنچ جاتے، اس کو نذرانہ پیش کرتے اور مہل دیوتا سے دُعا  
 مانگتے کہ ہمارے اس معاملے کا فیصلہ کر دے۔ پھر پانسے دار تیروں کے ذریعے فال نکالتا اور  
 جو تیر بھی فال میں نکل آتا اس پر لکھے ہوئے لفظ کو مہل کا فیصلہ سمجھا جاتا اور اسی کے مطابق  
 (باقی حاشیہ اگلے صفحہ پر)

پالسنہ ڈالنے کے تیر اس کی تحویل میں رہتے تھے۔ اس کام کی بدولت وہ بہت مالدار ہو گیا تھا اور لوگ اس کو ”شداد الہطحا“ کہا کرتے تھے۔ سرورِ عالم صَلَّی اللہ علیہ وَاٰلِہٖ وَسَلَّم نے دعوتِ حق کا آغاز فرمایا تو امیہ بن خَلَف اور اس کے بھائی اُبَی بن خَلَف نے اس کی سخت مخالفت کی۔ وہ قریش کے ان لوگوں میں سے تھے جنہوں نے آنحضور صَلَّی اللہ علیہ وَاٰلِہٖ وَسَلَّم اور آپ کی دعوت پر لبیک کہنے والے سعید الفطرت اصحاب کو ستانے میں کوئی کسر اٹھانہ رکھی۔ سیدنا حضرت بلال حبشی رضی اللہ تعالیٰ عنہ، حضرت صفوانؓ کے باپ امیہ بن خَلَف ہی کے غلام تھے اور اس کی اسلام دشمنی کے باوجود

( یقینہ حاشیہ صفحہ گزشتہ )

عمل کرتے تھے۔ فال نکالنے کا طریقہ یہ تھا کہ حاجت مندیائے کے تیروں (ازلام) میں سے تین تیر لے کر کپڑے کی ایک تھیلی میں ڈالتا اور اسے صاحب القداح (پالسنہ دار یا ہبل کے مجاور) کے ہاتھ میں پکڑا دیتا۔ ان تیروں میں سے ایک پر ”امر فی ربی“ دوسرے پر ”نہانی ربی“ لکھا ہوتا تھا جبکہ تیسرے پر کچھ نہ لکھا ہوتا اس کو وہ اپنی اصطلاح میں ”مَنِیج“ کہتے تھے۔ نذرانہ پیش کرنے کے بعد حاجت مندی تھیلی میں ہاتھ ڈال کر ایک تیر نکالتا اگر ”امر فی ربی“ کا تیر اس کے ہاتھ میں آتا تو فوراً اس کام کو کر گزرتا۔ اگر ”نہانی ربی“ کا تیر برآمد ہوتا تو اس کام کو ایک سال کے لیے ملتوی کر دیتا اور اگر خالی تیر (مَنِیج) ہاتھ آتا تو پھر تھیلی میں ہاتھ ڈالتا اور جب تک ہاں یا نہیں کا تیر اس کے ہاتھ نہ لگتا اسی طرح کرتا جاتا۔ (فقہ القرآن المشاہد) قرآن حکیم میں اس قسم کی فال گیری کو گندہ شیطانی کام قرار دیا گیا ہے اور اس کی سختی سے ممانعت کی گئی ہے۔ چنانچہ سورہ المائدہ میں ارشاد ہوتا ہے:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ حَرْبٌ  
مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ○

(اے لوگو جو ایمان لائے ہو، یہ شراب اور جو اور یہ آستلے اور پالنے سب گندے اور

شیطانی کام ہیں ان سے پرہیز کرو، امید ہے کہ تمہیں فلاح نصیب ہوگی)

دعوتِ حق کی ابتداء ہی میں مشرّف بہ اسلام ہو گئے تھے۔ امیۃ ان کو اسلام سے برگشتہ کرنے کے لیے سخت ایذا میں پہنچایا کرتا تھا۔ صفوان بھی اس ایذا رسانی میں باپ کے شریک کار تھے۔ اسی طرح ایک اور مردِ مومن حضرت ابو فیکہہ رضی اللہ تعالیٰ عنہ بھی امیۃ اور صفوان کی مشقِ ستم کا نشانہ بنتے رہتے تھے۔ وہ پہلے بنی عبد دار کے غلام تھے بعد میں انہیں بنو حُجّج نے خرید لیا۔ دعوتِ توحید کی ابتداء میں اسلام قبول کر کے وہ بھی السّابقون الاولون کی مقدّس جماعت میں شامل ہو گئے۔ قبولِ اسلام کے جرم میں امیۃ اور صفوان نے ان پر بھی بے پناہ مظالم ڈھائے۔ ایک دن امیۃ نے ان کے پاؤں میں بیڑیاں ڈال کر پتی ہوئی ریت پر پھینک دیا۔ صفوان نے باپ کی طرف اشارہ کر کے ان سے پوچھا، کیا یہ تیرا رب نہیں ہے؟ انہوں نے بے ہٹھک جواب دیا۔ ہرگز نہیں، میرا رب اللہ ہے۔ اس پر صفوان نے غضبناک ہو کر ان کا اس زور سے کلا لکھوٹا کہ وہ بظاہر بے جان ہو گئے، مگر زندگی باقی تھی کچھ دیر کے بعد ہوش میں آ گئے۔ اتفاق سے سیدنا حضرت ابو بکر صدیق رضی اللہ عنہ اُدھر سے گزرے انہوں نے انہیں امیۃ سے خرید کر آزاد کر دیا۔ اسی طرح انہوں نے حضرت بلالؓ کو بھی ان سے خرید کر آزاد کیا۔ مختصر یہ کہ صفوان مسلمانوں کی ایذا رسانی میں باپ کے دست و بازو بنے رہے یہاں تک کہ رسولِ اکرم صلی اللہ علیہ وسلم مکہ سے ہجرت فرما کر مدینہ تشریف لے گئے۔

(۲)

غزوہ بدر (رمضان ۲ ہجری) میں امیۃ بن خلف (حضرت صفوان کا باپ) اپنے سارے کنبے کو ساتھ لے کر بڑے جوش و خروش سے اہل حق کے خلاف لڑنے گیا۔ جب لشکرِ قریش کو ہزیمت ہوئی تو اتفاقاً امیۃ کی ملاقات حضرت عبدالرحمنؓ بن عوف (یکے ادا صحابہ عشرہ مبشرہ) سے ہو گئی۔ ایک روایت میں ہے کہ حضرت عبدالرحمنؓ دو بھگڑے مشرکوں کی زد میں (جو وہ میدانِ جنگ میں پھینک گئے تھے) اٹھائے تھے کہ امیۃ انہیں دیکھ کر ان کے پاس آ گیا۔ زمانہ جاہلیت میں حضرت عبدالرحمنؓ اور امیۃ کے درمیان دوستانہ تعلقات تھے۔ امیۃ نے ان کا واسطہ دے کر حضرت

عبدالرحمنؓ سے درخواست کی کہ اے ابن عوف مجھے قتل ہونے سے بچالے ایسا کرنے سے تجھے (مالِ غنیمت کی) ان ذرہوں سے زیادہ فائدہ ہوگا۔ حضرت عبدالرحمنؓ نے وہ ذرہیں پھینک دیں اور امیہ بن خلف اور اس کے بیٹے علی (صفوان کے بھائی) کو ساتھ لے کر ایک طرف کو چلے (غالباً وہ ان کو حضور ﷺ کے سامنے پیش کرنا چاہتے تھے)۔ راستے میں حضرت بلالؓ کچھ دوسرے مسلمانوں کے ساتھ بیٹھے تھے۔ ان کی نظر امیہ پر پڑی تو وہ پکار اٹھے :

”اے انصار اللہ! اے انصار اللہ! یہ مشرکوں کا سرغنہ امیہ بن خلف جا رہا ہے۔ اس کو چھوڑنے میں بھلائی نہیں ہے دیکھنا بچ کر نہ جانے پائے۔“

یہ سنتے ہی مسلمان امیہ اور اس کے بیٹے علی پر ٹوٹ پڑے۔ حضرت عبدالرحمنؓ نے ہر جہد کہا کہ یہ دونوں میرے قیدی ہیں لیکن کسی نے ان کی بات نہ سنی اور دونوں کو قتل کر ڈالا۔ ان کو بچاتے بچاتے خود حضرت عبدالرحمنؓ بھی زخمی ہو گئے۔ باپ اور بھائی کے قتل نے حضرت صفوانؓ کو سخت مشتعل کر دیا۔ ایک دن وہ مکہ کے مقام حجر میں بیٹھے اپنے چچا زاد بھائی عمیر بن وہب سے باتیں کر رہے تھے۔ غزوہ بدر میں عمیرؓ کا بیٹا مسلمانوں کے ہاتھ اسیر ہو گیا تھا اور وہ بھی مسلمانوں کے خلاف سخت مشتعل تھے۔ اثنائے گفتگو میں صفوانؓ نے کہا ”خدا کی قسم اب زندگی کا لطف باقی نہیں رہا۔“

عمیرؓ نے کہا۔۔۔ ”بھائی تم نے سچ کہا، میرا لختِ جگر مسلمانوں کی قید میں ہے اور میں دن رات ماہی بے آب کی طرح تڑپتا رہتا ہوں۔ کاش میں قرص کے بوجھ تلے نہ دبا ہوتا اور اہل و عیال کی پرورش کا خیال نہ ہوتا تو یہ شربِ جاکر محمدؐ (صلی اللہ علیہ وسلم) کو قتل کر دیتا۔“

یہ سن کر صفوانؓ نے کہا۔ ”یہ تمہارا ارادہ تو بہت اچھا ہے اگر تم یہ کام کر سکو تو قوم پر تمہارا احسان ہوگا۔ رہا تمہارا قرص تو اس کو میں ادا کر دوں گا

اور تمہارے اہل و عیال کی کفالت بھی میرے ذمہ ہوگی جس طرح اپنے اہل و عیال کی پرورش کرتا ہوں اسی طرح ان کی بھی کروں گا۔ تم بالکل بے فکر رہو۔

اس کے بعد انہوں نے عمیر بن وہب کو سامان سفر مہیا کیا اور نہر میں بھی ہوئی ایک تلوار ان کے حوالے کی کہ حصول مقصد کے لیے اس سے کام لینا۔  
عمیرؓ مدینہ منورہ پہنچے اور اپنی سواری کا اونٹ باندھ کر مسجد نبویؐ میں داخل ہوئے  
کا ارادہ کیا کہ حضرت عمرؓ فاروقؓ کی نظر ان پر پڑے۔ انہوں نے لپک کر ان کو دبوچ لیا اور پوچھا، ”اُدشمن خدا تو یہاں کس عرض سے آیا ہے؟“

عمیرؓ نے جواب دیا: میں اپنے بیٹے کو چھڑانے کے لیے آیا ہوں۔  
حضرت عمرؓ کو ان کی بات پر یقین نہ آیا اور وہ ان کو گھسیٹتے ہوئے رسول اکرمؐ صَلَّی اللہ علیہ وسلم کے پاس لے گئے۔ حضورؐ نے حضرت عمرؓ سے فرمایا۔  
”عمرؓ! اس کو چھوڑ دو۔“ انہوں نے تعمیل ارشاد کی۔

اس کے بعد رسول اکرمؐ صَلَّی اللہ علیہ وسلم اور عمیرؓ کے درمیان گفتگو شروع ہو گئی۔ اثنائے گفتگو میں حضورؐ نے معاً ان سے پوچھا:  
”اے عمیرؓ! سچ کہو یہاں کس ارادے سے آئے ہو۔ مکہ میں صفوان بن امیہ سے حجر میں کیا طے ہوا تھا؟“

یہ سن کر عمیرؓ کہتے میں آگئے اور گھبرا کر کہا، آپ ہی فرمائیے، صفوان سے کیا طے ہوا تھا۔

حضورؐ صَلَّی اللہ علیہ وسلم نے فرمایا۔ ”صفوان اور تمہارے درمیان یہ قول قرار ہوا تھا کہ اگر تم مجھے قتل کر دو تو صفوان تمہارا قرض بھی ادا کرے گا اور تمہارے بال بچوں کی کفالت بھی کرے گا۔ اے عمیرؓ! تم کب ٹلنے والے تھے یہ تو اللہ تعالیٰ ہے جس نے تمہارے شر سے مجھے محفوظ رکھا۔“

یہ سن کر عمیرؓ بے اختیار پکار اٹھے۔ ”اے محمدؐ میں شہادت دیتا ہوں کہ آپ اللہ کے رسول ہیں اور اللہ کے سوا کوئی معبود نہیں۔ یا رسول اللہ! یہ ہماری

حماقت تھی کہ ہم آسمانی خبروں (وحی) پر یقین نہیں کرتے تھے۔ صفوان اور میرے  
سوا کسی کو اس معاملے کی خبر نہ تھی اگر آپ پر وحی نہ آتی تو آپ اس راز سے  
کیسے آگاہ ہو سکتے تھے۔“

حضرت عمیر بن وہب کے قبول اسلام پر رسول کریم ﷺ نے خوشنودی کا اظہار فرمایا اور صحابہ کو حکم دیا کہ اپنے بھائی کو آرام پہنچاؤ  
اور اس کے بیٹے کو (بغیر ذیہ لیے) چھوڑ دو۔

اس کے بعد حضرت عمیر نے کچھ عرصہ مدینہ منورہ میں قیام کیا اور اس  
دوران میں قرآن کریم اور احکام شریعت کی تعلیم حاصل کرتے رہے۔ ادھر  
مکہ میں صفوان بن امیہ بڑی بے تابی سے حضرت عمیر کی مہم کے نتیجے کے منتظر تھے  
اور مشرکین قریش سے کہتے پھرتے تھے کہ جلد ہی تم ایک ایسی خوشخبری سونگے کہ بُد  
کی ہر میت کا صدمہ بھول جاؤ گے۔ وہ مدینہ کی طرف سے آنے والے ہر شخص سے  
پوچھتے تھے کہ یرب میں کوئی نیا واقعہ تو پیش نہیں آیا۔ ایک دن خلاف توقع یہ  
خبر سنی کہ عمیر نے اسلام قبول کر کے محمد ﷺ کا طوقِ غلامی پہن لیا  
تو سرکڑ کر بیٹھ گئے اور عہد کر لیا کہ اب عمر بھر عمیر سے کلام نہ کروں گا اور نہ اس کی  
کسی قسم کی مدد کروں گا بلے

ملہ حضرت عمیر بن وہب بڑے دلیر آدمی تھے۔ دین کی تعلیم حاصل کر کے وہ مکہ واپس آئے اور مشرکین  
قریش کو بڑی سرگرمی سے اسلام کی تبلیغ کرنے لگے۔ ان کی تبلیغی مساعی سے کئی آدمی مشرفِ اسلام  
ہو گئے۔ چند ماہ بعد وہ ہجرت کر کے مدینہ منورہ چلے گئے۔ غزوہٗ اُحُد میں بڑے جوش و جذبہ کے ساتھ  
شریک ہوئے۔ فتح مکہ کے موقع پر انہی کی سفارش سے حضرت صفوان بن امیہ کی جان بخشی ہوئی۔  
اس کی تفصیل مناسب مقام پر دی گئی ہے۔ عہدِ فاروقی میں حضرت عمیر بن وہب نے تسخیرِ مصر میں نمایاں  
حصہ لیا اور وہاں کے متعدد مقامات ان کے ہاتھ پر فتح ہوئے۔ بعض روایتوں میں ہے کہ حضرت  
عمیر بن وہب کا شمار قریش کے نامی بہادروں میں ہوتا تھا۔ انہوں نے حضرت عمر فاروقؓ کے  
دورِ خلافت کے آخر میں وفات پائی۔



(۳)

سلسلہ ہجری میں حضرت صفوانؓ اور ان کا چچا اُبی بن خلف لشکرِ قریش میں شامل ہو کر مسلمانوں سے لڑنے عازمِ مدینہ ہوئے۔ اس لشکر کا اُحد کے میدان میں مسلمانوں سے مقابلہ ہوا۔ جس وقت لڑائی زوروں پر تھی اُبی بن خلف نے رسولِ اکرم ﷺ پر براہِ راست حملہ کرنے کا ارادہ کیا۔ اس وقت وہ اپنی پالتو گھوڑی پر سوار تھا۔ اس کی زبان پر یہ الفاظ تھے :

”و محمدٌ (صلی اللہ علیہ وسلم) کہاں ہے اگر اس کی نجات ہو تو میری نجات نہ ہو“  
 معاً اس کی نظر حضور ﷺ پر پڑی۔ اس نے فوراً آپ کی طرف رخ کیا اور صفوں کو جیتا ہوا آپ کے نزدیک پہنچ گیا۔ صحابہ کرام نے اس کو یوں آتے دیکھا تو وہ اس کے اور حضور ﷺ کے درمیان حائل ہونے لگے۔ اس وقت آپ نے اشارہ فرمایا کہ تم لوگ پرے ہٹ جاؤ اور اس کا راستہ چھوڑ دو۔ پھر آپ نے اپنے ایک جانِ نثار حضرت حارث بن صممہ سے ان کی برجھی لے لی اور اس کو ایک چکر دیا جس سے اس پاس کے تمام اصحاب دفعتاً وہاں سے ہٹ گئے۔ اب اُبی بن خلف بالکل آپ کے سامنے تھا۔ آپ نے برجھی کی آنی اس کی گردن میں چھبودی۔ اس کا اُبی پر اس قدر شدید اثر ہوا کہ وہ اپنی گھوڑی سے کئی بار گر کر جانے لگا۔ پھر وہ قریش کی طرف پلٹ کر گیا تو بار بار کہتا تھا، مجھے محمد (صلی اللہ علیہ وسلم) نے قتل کر دیا۔ اس کے ساتھی کہتے تھے کہ تم پر تو اس کا کوئی اثر نہیں ہے معمولی سی خراش یا زخم ہے مگر وہ یہی کہتا تھا کہ مجھ کو جو تکلیف ہے اگر دوسروں کو بھی ہوتی تو وہ اس سے مر جاتے۔ چنانچہ جنگ کے بعد مکہ کی طرف جاتے ہوئے وہ سرف کے مقام پر مر گیا۔ (یہ مقام مکہ معظمہ سے ۱۰ کلومیٹر یا تقریباً چھ میل کے فاصلے پر واقع ہے)

جب ایک اتفاقی غلطی سے مسلمانوں کو سخت نقصان اٹھانا پڑا تو سپہ سالارِ قریش ابوسفیان نے اسی کو غنیمت سمجھا اور اپنے لشکر کو مکہ کی طرف مراجعت کا

حکم دیا مگر پھر خیال آیا کہ مسلمان اس وقت کمزور ہیں ان سے پورا بدلہ لینا چاہیے  
لیکن صفوانؓ نے ان کو مشورہ دیا کہ اس وقت تو ہم کامیاب ہو گئے ہیں اگر  
پلٹ کر پھر مسلمانوں سے لڑائی چھیڑ دی تو شاید نتیجہ ہماری توقع کے مطابق نہ نکلے۔  
چنانچہ ان کے سمجھانے پر ابوسفیان اپنے لشکر کو بسرعت تمام مکہ واپس لے گئے۔

(۴)

سلسلہ ہجری کے اواخر یا سلسلہ ہجری کے اوائل میں سرورِ عالم ﷺ نے  
قبیلہ عضل اور قبیلہ قارہ کے چند آدمیوں کی درخواست پر صحابہ کی ایک جماعت  
ان قبیلوں کو اسلام کے عقائد اور احکام سکھانے کے لیے روانہ فرمائی۔ یہ جماعت  
باختلافِ روایت چھ یا دس صحابہ پر مشتمل تھی۔ جب یہ جماعت (مکہ اور عسفان  
کے درمیان ہندہ سے سات کوس کے فاصلے پر) بنو ہذیل کے ایک تالاب (یا  
آبشار) رجع کے قریب پہنچی تو اس جماعت کو ساتھ لے جانے والے آدمیوں نے غداری  
کی اور اپنے اور پڑوسی قبیلوں (بنو لخمیان وغیرہ) کے بہت سے (تتویا و تنسو)  
مسلم آدمیوں کو اس مختصر جماعت پر چڑھالائے۔ گنتی کے ان شیردل مسلمانوں  
نے بد بخت حملہ آوروں کا ڈٹ کر مقابلہ کیا مگر مشرکین کی تعداد ان کے مقابلے  
میں بہت زیادہ تھی۔ انہوں نے تین مسلمانوں کو تو گھیرا ڈال کر گرفتار کر لیا اور ان کے  
باقی ساتھیوں کو شہید کر ڈالا۔ گرفتار ہونے والے مسلمانوں کے نام تھے حضرت  
عبداللہ بن طارق بلوی الانصاری، حضرت خبیث بن عدی انصاری اور حضرت  
زید بن الدثنہ انصاری۔ کفار ان تینوں کو رسیوں یا کمان کی تانتوں سے باندھ  
کر مکہ کی طرف روانہ ہوئے۔ جب ظہران کے مقام پر پہنچے تو حضرت عبداللہ بن  
طارق نے کسی طرح اپنے آپ کو چھڑا لیا اور تلوار کھینچ کر کافروں پر حملہ کرنا چاہا  
مگر کافروں نے پیچھے ہٹ کر ان پر تیر بربسانے شروع کر دیے یہاں تک کہ وہ  
شہید ہو گئے۔ حضرت خبیث بن عدی اور حضرت زید بن الدثنہ کو کفار نے مکہ  
لا کر قریش کے پاس فروخت کر دیا۔ حضرت زید کو صفوان بن امیہ نے اپنے باپ

امیہ بن خلف کے قتل کا بدلہ لینے کے لیے سپاس اونٹوں کے عوض خریدا جبکہ حضرت خدیجہ کو عقبہ بن حارث نے اپنے باپ حارث بن عامر بن نوفل مقتول بدر کا بدلہ لینے کے لیے خریدا۔ چونکہ یہ واقعہ حرمت کے مہینوں میں پیش آیا تھا۔ اس لیے صفوان نے حضرت زیدؓ کو اپنے غلام نسطاس کے سپرد کر دیا اور اسے حکم دیا کہ اشہر حرم گزرنے تک ان کو اپنی حراست میں رکھو۔ حضرت زیدؓ بن دثنہ بڑے جلیل القدر صحابی تھے ان کا تعلق قبیلہ خزرج کے خاندان بیاضہ تھا۔ ان کو غزوہ بدر اور غزوہ اُحد دونوں میں شریک ہونے کا شرف حاصل تھا۔ حراست کے دوران میں وہ رات بھر عبادت میں مصروف رہتے اور دن کو روزہ رکھتے تھے۔ جو چیزیں انہیں کھانے کے لیے دی جاتیں ان میں سے گوشت نہ کھاتے، اور صرف دودھ پی لیتے تھے۔ ایک دن صفوان نے ان سے پوچھا کہ تم گوشت کیوں نہیں کھاتے تو انہوں نے جواب دیا کہ جو جانور اللہ کے نام کے سوا کسی دوسرے کے نام پر (یا اللہ کا نام لیے بغیر) ذبح کیا جاتا ہے میں اس کا گوشت حرام سمجھتا ہوں۔

دوسری طرف حضرت خدیجہ کو بھی عقبہ بن حارث نے، اشہر حرم کے دوران میں اپنی حراست میں رکھا۔ اشہر حرم گزر گئے تو کفار نے ان دونوں مزان حق کو سولی پر لٹکانے کا قصد کیا چنانچہ وہ ان کو تنعیم کے مقام پر لے گئے جہاں انہوں نے دوسولیاں گاڑ رکھی تھیں، جب وہاں ان دونوں مظلوموں میں باہم ملاقات ہوئی تو وہ ایک دوسرے سے بغل گیر ہو گئے اور ایک دوسرے کو صبر کی تلقین کی پھر کفار نے دونوں کو الگ کر دیا۔ جب حضرت زیدؓ کو سولی پر چڑھانے لگے تو ابوسفیانؓ نے (جو اس وقت تک اسلام نہیں لائے تھے) ان سے مخاطب ہو کر کہا:

”اے زید! تجھ کو خدا کی قسم! سچ سیچ بتانا، کیا تم یہ پسند کر دگے کہ تمہاری جگہ محمدؐ (صلی اللہ علیہ وسلم) کو قتل کر دیا جائے اور تم اپنے بالی بچوں میں خوش و خرم زندگی گزارو۔“

حضرت زید رضی اللہ تعالیٰ عنہ نے کسی تامل کے بغیر فرمایا:

” خدا کی قسم، مجھے تو یہ بھی گوارا نہیں کہ محمد ﷺ کے پاؤں میں معمولی کانٹا بھی چبھے اور میں اپنے گھر میں آرام سے بیٹھا رہوں۔“  
 ان کا جواب سن کر مشرکین حیران رہ گئے اور ابوسفیان کے منہ سے بے اختیار نکلا  
 ”و محمد ﷺ کے ساتھی جس قدر محبت ان سے کرتے ہیں دنیا میں اور کسی سے نہیں کرتے۔“

اس کے بعد مشرکین نے حضرت زیدؓ کو سولی پر چڑھا دیا اور ان کے جسدِ اہل کو نیزوں کی انیوں سے چھید ڈالا۔ اسی طرح انہوں نے حضرت خبیبؓ کو بھی سولی پر چڑھا کر شہید کر دیا۔

(۵)

مسند احمد بن حنبل میں ہے کہ ”غزوہ خیبر (محرم ۸ ہجری) سے کچھ پہلے سرورِ عالم صلی اللہ علیہ وسلم نے حضرت صفوان بن امیہ سے چند زرہیں مانگ لیں۔ انہوں نے پوچھا، عاریتہ یا غصباً۔ حضورؐ نے جواب دیا، عاریتہ۔ چنانچہ حضرت صفوان نے چند زرہیں عاریتہ دے دیں۔“

مولانا شاہ معین الدین احمد ندویؒ نے ”سیر الصحابہ حصہ ہفتم“ میں مسند احمد

لے حضرت خبیبؓ بن عدی انصاری کا تعلق اس کے خاندان عمرو بن عوف سے تھا۔ غزوہ بدر میں شریک تھے۔ اسی غزوے میں انہوں نے حادث بن عامر بن نوفل کو قتل کیا تھا۔ شہادت سے پہلے انہوں نے دو رکعت نماز پڑھی اور پھر چند دردناک اشعار پڑھے حافظ ابن حجرؒ نے ”فتح الباری“ میں لکھا ہے کہ اللہ تعالیٰ نے ان کی شہادت کی خبر سوا لہم صلی اللہ علیہ وسلم کو (مدینہ میں) وحی کے ذریعے پہنچا دی اس وقت آپؐ نے فرمایا :-  
 ”اے خبیب! تجھ پر سلام“

پھر آپؐ نے حضرت عمرؓ بن امیہ ضمری کو ان کی لاش کا پتہ لگانے کے لیے مکہ بھیجا انہوں نے مکہ پہنچ کر رات کو درخت پر چڑھ کر سولی کی رسی کا ٹیٹو حضرت خبیبؓ کا جسدِ اہل زمین پر گرنے کے بجائے غائب ہو گیا۔ (الاصابہ)

کی یہ روایت قبول کرتے ہوئے لکھا ہے کہ :

”یہ پہلا موقع تھا کہ ان (صفوانؓ) کے جیسے دشمن اسلام کی جانب سے اس کی امداد کا کوئی کام ہو۔ ان زہروں میں سے غزوہ خیبر میں میں چند ضائع ہو گئیں۔ آنحضرت ﷺ نے تادان دینا چاہا لیکن صفوان نے قبول نہ کیا اور کہا، یا رسول اللہ! آج اسلام کی جانب میرا میلان ہو رہا ہے۔“

روایت کی رو سے یہ روایت محلِ نظر معلوم ہوتی ہے کیونکہ اسی مسند احمد میں آگے چل کر یہی واقعہ غزوہ حُنین (۶۳۰ء ہجری) کے سلسلے میں بیان کیا گیا ہے۔ ”سُئِنَ ابْنِ دَاوُدَ“ اور ”أَسْدُ الْعَابَةِ“ میں بھی یہ غزوہ حُنین کا واقعہ بتایا گیا ہے اور یہی روایت زیادہ قرین قیاس ہے کیونکہ غزوہ خیبر کے موقع پر حضرت صفوانؓ مکہ میں تھے اور جیسا کہ بعض دوسری روایات سے معلوم ہوتا ہے اس وقت تک اسلام سے ان کی دشمنی میں کوئی کمی واقع نہ ہوئی تھی۔ اس لیے ان سے یہ الفاظ منسوب کرنا کہ ”یا رسول اللہ! آج اسلام کی طرف میرا میلان ہو رہا ہے“ عجیب سی بات معلوم ہوتی ہے۔ البتہ غزوہ حُنین کے بعد ان کے منہ سے ایسے الفاظ نکلنا متبعہ نہیں۔

(۶)

صلح حدیبیہ (ذیقعدہ ۶۰۰ ہجری) میں عرب کے دو مشہور قبیلوں بنو بکر اور بنو خزاعہ میں سے بنو بکر نے قریش مکہ کی اور بنو خزاعہ نے مسلمانوں کی حمایت قبول کی تھی بالفاظِ دیگر وہ ان کے حلیف تھے۔ یہ دونوں قبیلے روایتی طور پر ایک دوسرے کے حریف تھے مگر صلحنامہ حدیبیہ کی رو سے وہ اس بات کے پابند تھے کہ امن سے رہیں اور ایک دوسرے کے خلاف کوئی کارروائی نہ کریں، اور اگر ان میں کوئی جھگڑا ہو جائے تو حلیف ان کی مدد نہ کریں۔ مگر بد قسمتی سے فتح مکہ سے کچھ عرصہ پہلے بنو بکر نے کسی بات پر برا فروختہ ہو کر بنو خزاعہ پر حملہ کر دیا۔ قریش

کے کئی اکابر نے صلح نامہ کی خلاف ورزی کرتے ہوئے منہ پر نقاب ڈال کر بنو نیکر کی مدد کی اور بنو خزاعہ کے متعدد آدمی قتل کر دیئے۔ قریش کے ان اکابر میں صفوان بن امیہ بھی شامل تھے۔ بنو خزاعہ کے چالیس آدمیوں کا ایک وفد منہ منورہ پہنچا اور رسول اکرم ﷺ کی خدمت اقدس میں حاضر ہو کر اس ظلم کی روداد بیان کی جو بنو نیکر اور مشرکین قریش نے مل کر ان پر ڈھایا تھا۔ حضور ﷺ نے ان مظلوموں سے بہدری کا اظہار فرمایا اور قریش سے دیت کا مطالبہ کیا مگر انہوں نے صاف انکار کر دیا۔ ان کا یہی انکار صلح نامہ حدیبیہ کی تفسیح کا باعث اور فتح مکہ کی تمہید بن گیا۔

ایک روایت میں ہے کہ بنو خزاعہ کے آدمیوں نے حملہ آوروں (خزاعیوں) کو قتل کرنے والوں میں صفوانؓ کو شناخت کر لیا تھا۔ جب انہوں نے اس بات کی شہادت دی تو رسول اکرم ﷺ نے صفوانؓ کو واجب القتل قرار دیا۔ (زاد المعاد)

(۷)

رمضان المبارک ۳۷ھ ہجری میں رحمت عالم ﷺ نے مکہ پر چھ اسلام بلند کیا تو بیشتر مشرکین قریش نے اسلام قبول کر لیا۔ ان میں حضرت صفوانؓ کی اہلیہ ناجیہ بنت ولید بن مغیرہ بھی تھیں۔ حضور ﷺ نے ان لوگوں سے کوئی باز پرس نہ فرمائی بلکہ دس آدمیوں کو ان کے بھینا تک جرائم کی بناء پر واجب القتل کرنے کے سوا باقی سب کو بالکل معاف فرما دیا۔ ان دس میں سے بھی چھ کو بعد میں آپؐ نے معاف فرما دیا۔ حضرت صفوانؓ چونکہ واجب القتل افراد میں شامل تھے اس لیے

لے جو دس افراد واجب القتل قرار پائے ان کے نام یہ ہیں :

عبد العزیٰ (عبد اللہ) بن خطل، مقیس بن صبابہ، قریبہ (کنیز)، جویرت بن نقیہ، فرتہ (کنیز)، سادہ (جوگو)، مبارث بن اسود، عکرمہ بن ابی جہل، عبد اللہ بن ابی سرح اور (باقی حاشیہ اگلے صفحہ پر)

وہ اپنی جان بچانے کی خاطر مکہ معظمہ سے جدے کی طرف بھاگ گئے۔ ان کے چچا زاد بھائی حضرت عمیر بن وہب (جن کے قبولِ اسلام کا حال پیچھے بیان کیا جا چکا ہے) فتح مکہ کے موقع پر حضورؐ کے ہمراہ تھے۔ ان کو حضرت صفوانؓ پر رحم آگیا اور انہوں نے بادگاہ رسالت میں حاضر ہو کر عرض کیا :-

”یا رسول اللہ! صفوان اپنی قوم کا سردار ہے وہ آپ کے خوف سے جدے کی طرف بھاگ گیا ہے۔ مجھے اندیشہ ہے کہ وہ سمندریں ڈوب مرے گا۔ میری التجا ہے کہ جہاں آپ نے ہر نیک و بد کو امان دی ہے اس کو بھی امان دے دیجئے۔“

حضرت عمیر کی التجا سن کر سردارِ عالم صلی اللہ علیہ وسلم کا دریائے رحمت جوش میں آگیا اور آپؐ نے فرمایا: ”صفوان مامون ہے۔“

حضرت عمیر نے عرض کیا: ”یا رسول اللہ! مجھے کوئی نشانی مرحمت فرمائیں جس کو دیکھ کر صفوان کو یقین آجائے کہ فی الواقع آپؐ نے اسے امان دے دی ہے“ اس پر حضور صلی اللہ علیہ وسلم نے ان کو اپنی ردائے مبارک عنایت کی:-

ایک اور روایت کے مطابق آپؐ نے نشانی کے طور پر ان کو اپنا وہ عمامہ عنایت فرمایا جو آپؐ نے فتح مکہ کے دن باندھ رکھا تھا۔ اس کے ساتھ ہی حضورؐ نے فرمایا کہ یہ نشانی لے جاؤ اور صفوان کو اسلام کی دعوت دو، اگر وہ قبول کر لے تو بہتر ورنہ اسے غور کرنے کے لیے دو ماہ کی مہلت ہے۔ بہر صورت اسے میرے پاس لے آؤ۔

(بقیہ حاشیہ صفحہ گزشتہ)

صفوان بن امیہ - ان میں سے مؤخر الذکر چھ (۵ تا ۱۰) کو بعد میں اظہارِ ندامت کرنے اور بعض مخلص مسلمانوں کی سفارش پر رحمتِ عالم صلی اللہ علیہ وسلم نے معاف فرما دیا۔ اس کے بعد یہ سب اسلام پر بڑی ثابت قدمی اور اخلاص سے قائم رہے اور اپنے گزشتہ اعمال کی تلافی کے لیے اسلام کی خاطر جو کچھ بن پڑ سکتا تھا کیا۔

حضرت عمیرؓ یہ مقدس نشانی لے کر فوراً عازمِ جدہ ہو گئے موجبِ وہاں پہنچے تو صفوانؓ کشتی پر سوار ہونے کے لیے تیار کھڑے تھے۔ حضرت عمیرؓ کو دیکھا تو دور ہی سے پکار کر کہا — ”میری نظروں سے دور ہو جاؤ اور مجھ سے کلام نہ کرو۔“ حضرت عمیرؓ نے بڑے شیریں لہجے میں کہا :

”میرے ماں باپ تم پر قربان ہوں، ذرا میری بات تو سن لو۔ میں ایک ایسے انسان کے پاس سے آ رہا ہوں جو بہترین خلائق اور تمہارے چچا کے فرزند ہیں (یعنی خاندانِ قریش سے ہیں) یہ دیکھ میں ان کی نشانی لایا ہوں تم میرے ساتھ ان کی خدمت میں چلو وہ سراپا رحمت ہیں اور انہوں نے تم کو امان دی ہے اور دو مہینے کی مہلت غور کرنے کے لیے دی ہے۔“

اس پر صفوانؓ حضرت عمیرؓ کے ساتھ مکہ واپس آ گئے اور حضور ﷺ کی قیامگاہ کی طرف روانہ ہوئے وہاں پہنچے تو دیکھا کہ وہاں مجمعِ عام ہے انہوں نے سواری پر بیٹھے بیٹھے ہی باوازِ بلند آپ سے پوچھا، یا محمد (صلی اللہ علیہ وسلم) عمیر بن وہب نے تمہاری نشانی (چادر یا عامہ) دکھا کر مجھ سے کہا ہے کہ تم نے مجھے بلایا ہے اور مجھے اختیار دیا ہے کہ اگر میں چاہوں تو اسلام قبول کر لوں ورنہ دو مہینے کی مہلت ہے۔ کیا یہ سچ ہے؟“

رسولِ اکرم ﷺ نے فرمایا۔ ”الو وہب! سواری سے تو اتر دو“ انہوں نے کہا۔ ”نہیں، جب تک تم صاف صاف نہ تباؤ گے میں سواری سے نہ اتر دوں گا۔“

حضور ﷺ نے فرمایا۔ ”عمیر نے سچ کہا، اب میں تم کو دو مہینے کے بجائے چار مہینے کی مہلت اختیار دیتا ہوں۔“

یہ سن کر حضرت صفوانؓ سواری سے اتر پڑے مگر رحمتِ عالم ﷺ کے عفو و درگزر کے باوجود انہوں نے فوراً اسلام قبول نہ کیا اور کچھ دیر حضور ﷺ کے



کے پاس بیٹھ کر اپنے گھر چلے گئے۔ البتہ اب ان کے دل میں اسلام اور حضور ﷺ کی خلافت پہلی سی پر خاش باقی نہ رہی۔

آنحضور ﷺ کی شان کرم ایسی نہ تھی جو حضرت صفوانؓ کو متاثر نہ کرتی بالخصوص ایسی حالت میں کہ ان کے واجب القتل ہونے کا اعلان کیا جا چکا تھا مگر آبائی مذہب سے محبت ان کے ذہن میں ایسی راسخ ہو چکی تھی کہ اب بھی اسے ترک کرنے پر آمادہ نہ ہوئے، بہر حال حضورؐ نے انہیں اپنے حال پر چھوڑ دیا۔

(۸)  
جامع ترمذی اور سنن ابی داؤد میں حضرت کلدہ بن جنبلؓ سے روایت ہے کہ  
دو (میرے اخیا فی بھائی) صفوان بن امیہؓ نے مجھے دودھ، ہرنی کا ایک بچہ

لے پورا نام کلدہ بن جنبل بن ملیل ہے۔ ان کے نسب و قبیلہ کے بارے میں اختلاف ہے۔ بعض نے ان کو عسائی بتایا ہے اور بعض نے اسلمی۔ والدہ کا نام انیسہ بنت معمر بن حبیب بن مہب بن حذافہ بن حُجّ تھا (ایک روایت میں والدہ کا نام صفیہ بھی آیا ہے) وہ بنو حُجّ کے حلیف اور حضرت صفوانؓ بن امیہ کے اخیا فی بھائی تھے (ایک روایت میں ان کو حضرت صفوانؓ کا اخیا فی بھتیجا بتایا گیا ہے) وہ ہمیشہ حضرت صفوانؓ کے پاس رہتے تھے اور ان کی خدمت کیا کرتے تھے سفر اور حضر میں کبھی ان سے جدا نہ ہوتے تھے۔ وہ غزوہ خنین کے بعد حضرت صفوانؓ کے ساتھ ہی شرف بہ اسلام ہوئے اور شرف صحابیت حاصل کیا جس وقت حضرت صفوانؓ نے تحالف دے کر رسول اکرم ﷺ کی خدمت میں بھیجا تھا اس وقت تک حضرت صفوانؓ ایمان لائے تھے اور نہ حضرت کلدہ بن جنبل۔ اگرچہ ایک روایت کے مطابق یہ واقعہ حضرت صفوانؓ کے قبول اسلام کے بعد کا ہے مگر جمہور اہل سیر نے اسے فتح مکہ کے باب میں بیان کیا ہے حضرت کلدہ کی مستقل سکونت مکہ میں تھی اور وہیں انہوں نے وفات پائی۔

اور کچھ کھیرے (یا لکڑیاں) دے کر رسول اللہ صلی اللہ علیہ وسلم کی خدمت میں بھیجا (تاکہ یہ چیزیں آپ کی خدمت میں صفوان کی طرف سے بطور ہدیہ پیش کروں) یہ اس وقت کی بات ہے جب رسول اللہ صلی اللہ علیہ وسلم مکہ کے بالائی حصے میں (جس کو محلی کہا جاتا ہے) مقیم تھے۔ میں یہ چیزیں لے کر رسول اللہ صلی اللہ علیہ وسلم کے پاس پہنچ گیا اور نہ میں نے پہلے سلام کیا اور نہ حاضری کی اجازت چاہی تو آپ نے فرمایا، تم واپس جاؤ اور (قاعدہ کے مطابق) اَسْلَامُ عَلَیْکُمْ اَدْخُلْ؟ (یعنی اَسْلَامُ عَلَیْکُمْ کیا میں اندر آ سکتا ہوں) کہہ کے اجازت مانگو۔“

یہ روایت یہیں ختم ہو جاتی ہے لیکن قرینہ سے معلوم ہوتا ہے کہ کلدہ بن حنبل نے حضور صلی اللہ علیہ وسلم کے ارشاد پر ضرور عمل کیا ہوگا۔ اس حدیث سے یہ مستنبط ہوتا ہے کہ جب کوئی شخص کسی دوسرے سے ملاقات کرنے کے لیے اس کے گھر یا اس کی مجلس میں جانا چاہے تو اس کے لیے لازم ہے کہ پہلے سلام کرے اور اندر آنے کی اجازت مانگے۔ اس کے بغیر ہرگز اچانک داخل نہ ہو۔ حضور صلی اللہ علیہ وسلم نے حضرت کلدہ کو نہ صرف زبانی نصیحت فرمائی بلکہ ان سے عمل بھی کرایا۔

(۹)

فتح مکہ سے سارے عرب پر اسلام کی قوت اور شوکت کی دھاک بیٹھ گئی مگر ایک جنگجو قبیلہ بنو موازن پر اس کا اثر ہوا۔ یہ لوگ مکہ اور طائف کے درمیان مکہ کے شمالی رخ پر آباد تھے۔ وہ بڑے زور شور سے مسلمانوں کے خلاف لڑنے کی تیاری کرنے لگے اور اس مقصد کے لیے ایک بڑا لشکر جمع کر لیا۔ ان کا خیال تھا کہ آگے بڑھ کر مکہ پر حملہ کیا جائے۔ سرور عالم صلی اللہ علیہ وسلم کو خبر ہوئی تو آپ خود مکہ سے نکل کر بنو موازن کے آمادہ پیکار لشکر کی طرف بڑھے۔ اسلامی لشکر میں مہاجرین اور انصار کی ایک کثیر تعداد کے علاوہ مکہ کے دوسرے نو مسلم بھی شامل تھے اور کچھ ایسے لوگ بھی اس لشکر کے ساتھ تھے جو اس وقت تک ایمان تو نہیں

لائے تھے مگر انہوں نے مسلمانوں کی حمایت میں لڑنے کا ارادہ ظاہر کیا تھا۔ ایسے ہی لوگوں میں حضرت صفوان بن امیہ اور ان کے اخیا فی بھائی کلدہ بن حنبل بھی شامل تھے۔ علامہ ابن اثیر کا بیان ہے کہ اس موقع پر رسول اکرم ﷺ نے حضرت صفوانؓ سے کچھ ہتھیار مانگے۔ انہوں نے پوچھا کہ آپ عاریۃ لینا چاہتے ہیں یا غصباً (یا جبر کے ذریعے)۔ حضورؐ نے فرمایا، عاریۃ، اور اگر یہ تلف ہو گئے تو ان کا تاوان دیا جائے گا۔ (أسد الغابہ)

بعض روایتوں میں ہے کہ آنحضور ﷺ نے غزوہ حنین پر روانہ ہونے سے پہلے حضرت صفوانؓ سے جنگی ضروریات کے لیے چالیس ہزار درہم بطور قرض اور کچھ زہریں اور ہتھیار عاریۃ مانگے جو انہوں نے پیش کر دیئے اور خود بھی شکر اسلام کی معیت میں مکہ سے نکل کھڑے ہوئے۔ مکہ سے تقریباً پچیس میل کے فاصلے پر حنین کے میدان میں اسلامی لشکر اور بنو ہوازن کے ساتھ مڈ بھڑ ہوئی۔ بنو ہوازن نے اپنی کمین گاہوں سے اس شدت سے تیر برساتے کہ مسلمانوں کے قدم اکھڑ گئے اور میدان جنگ میں رسول اکرم ﷺ کے ساتھ صرف چند جاں نثار کھڑے رہ گئے۔ اس موقع پر کلدہ بن حنبل نے حضرت صفوانؓ سے کہا، دیکھو! محمد (صلی اللہ علیہ وسلم) کا سحر آج نازل ہو گیا۔ یہ سن کر حضرت صفوانؓ نے غضبناک ہو کر ان سے کہا:

”و خدا تیرے منہ کو چاک کرے مجھے یہ بات زیادہ پسند ہے کہ قریش کا کوئی آدمی میری تربیت کرے بہ نسبت اس کے کہ ہوازن کا کوئی شخص میرا مربی ہو۔“

(مطلب یہ کہ آنحضرت ﷺ کی اطاعت بنو ہوازن کے کسی شخص کی اطاعت سے بہتر ہے)

جلد ہی مسلمان سنبھل گئے اور عثمؓ رسولؐ حضرت عباسؓ کی پکار پر سب میدان جنگ میں واپس آ گئے۔

اب انہوں نے بنو ہوازن پر اس زور کا جوابی حملہ کیا کہ ان کے لیے ہتھیار ڈالنے کے سوا کوئی چارہ نہ رہا۔ غزوہ حنین کے بعد حضرت صفوانؓ (راہیہ آباء بنی مذہب پر قائم رہتے ہوئے) غزوہ طائف میں بھی شریک ہوئے۔ طائف سے واپسی پر ابجحرانہ کے مقام پر حضورؐ نے حنین کا مال غنیمت تقسیم فرمایا تو حضرت صفوانؓ کو نٹوانٹ عنایت فرمائے۔ (سیرۃ ابن ہشام)

ایک اور روایت میں ہے کہ حضورؐ حضرت صفوانؓ کو ایک گھاٹی کی طرف لے گئے جہاں مال غنیمت کے بہت سے مولیشی چر رہے تھے۔ آپؐ نے حضرت صفوانؓ کی خواہش پر یہ سب مولیشی ان کو عنایت فرما دیئے۔ یہ بے مثال فیاضی دیکھ کر حضرت صفوانؓ نے دل میں کہا کہ ایسی فیاضی اللہ کا نبی ہی کر سکتا ہے۔ (المشاہدہ) چنانچہ وہ کلمہ شہادت پڑھ کر مشرف بہ اسلام ہو گئے۔

یہ واقعہ غزوہ طائف سے چند دن بعد کا ہے۔

حضرت صفوانؓ اگرچہ بہت تاخیر سے اسلام لائے مگر انہوں نے فیضان نبویؐ سے بہرہ یاب ہونے کی مقدور بھرکوشش کی اور اپنے اخلاص عمل سے گزشتہ زندگی کی تلافی کرنے کی سعی بھی کی۔

(۱۰)

حضرت عبداللہ بن عباس رضی اللہ تعالیٰ عنہما سے روایت ہے کہ (قبولِ اسلام کے بعد) حضرت صفوانؓ بن امیہ مکہ کے بالائی حصے میں تھے کہ بعض لوگوں نے ان سے کہا کہ جس شخص نے ہجرت نہیں کی اس کا دین مکمل نہیں ہوا۔ یہ سُن کر انہوں نے کہا کہ جب تک مدینہ نہ جاؤں اپنے گھر واپس نہ جاؤں گا۔ چنانچہ وہیں سے عازم مدینہ ہو گئے۔ مدینہ پہنچ کر حضرت عباس رضی اللہ عنہ کے پاس قیام کیا اور پھر رسول اکرم ﷺ کی خدمت اقدس میں حاضر ہوئے۔ آپؐ نے پوچھا، کہو ابو ذہب کیسے آنا ہوا؟ انہوں نے عرض کیا، ”یا رسول اللہ! لوگوں نے مجھ سے کہا ہے کہ بغیر ہجرت کے دین مکمل نہیں ہوتا اس لیے مدینہ آ گیا ہوں“ حضورؐ نے فرمایا: —

”اے ابوہب مکہ کی دادیوں کی طرف لوٹ جاؤ اور اپنے گھر ہی میں رہو۔ ہجرت تو (فتح مکہ کے بعد) ختم ہو چکی ہے لیکن جہاد اور نیت جہاد باقی ہے۔ جب تم لوگوں سے (جہاد کے لیے) نکلنے کے لیے کہا جائے تو تم لوگ (گھروں سے) جہاد کے لیے نکل کھڑے ہونا۔“ (ابن عساکر، بیہقی)

”الاستیعاب“ میں حافظ ابن عبد البر نے یہ روایت اس طرح بیان کی ہے کہ کسی نے حضرت صفوانؓ سے کہا کہ جس نے ہجرت نہیں کی وہ ہلاک ہو جائے گا اور اس کا اسلام قبول نہ ہوگا۔ صفوانؓ یہ سن کر ہجرت کر کے مدینہ چلے آئے اور حضرت عباسؓ کے پاس ٹھہرے۔ انہوں نے حضورؐ کو حضرت صفوانؓ کی مدینہ میں آمد کا مقصد بتایا تو آپؐ نے فرمایا، فتح مکہ کے بعد ہجرت ضروری نہیں ہے۔ پھر آپؐ نے حضرت صفوانؓ سے پوچھا، یہاں کس کے پاس ٹھہرے ہو؟

انہوں نے عرض کیا۔ ”عباس کے پاس“

حضورؐ نے فرمایا۔ ”تم ایسے شخص کے ہاں اترے ہو جو سارے قریش میں

قریش سے سب سے بڑھ کر محبت کرنے والا ہے۔“

پھر آپؐ نے حضرت صفوانؓ کو مکہ واپس جانے کی ہدایت فرمائی۔ انہوں نے تعمیل ارشاد کی۔

ایک اور روایت میں ہے کہ جب حضرت صفوانؓ نے سنا کہ جس نے ہجرت نہ کی سمجھ لو کہ وہ تباہ ہو گیا تو انہوں نے قسم کھائی کہ جب تک مدینہ جا کر رسول اللہ ﷺ کی خدمت میں حاضر نہ ہوں گا، اپنا سر نہ دھوؤں گا۔ چنانچہ اسی وقت (اونٹ پر) سوار ہو کر مدینہ کی طرف چل پڑے۔ مدینہ پہنچے تو حضورؐ سے مسجد نبوی کے دروازے پر ملاقات ہوئی۔ انہوں نے عرض کیا کہ یا رسول اللہ! مجھ سے یوں کہا گیا کہ وہ آدمی ہلاک ہو گیا جس نے ہجرت نہیں کی۔ میں نے اسی وقت قسم کھائی کہ جب تک آپؐ کی خدمت میں حاضر نہ ہوں گا اپنا سر نہ دھوؤں گا۔ حضورؐ نے فرمایا، فتح مکہ کے بعد ہجرت ختم ہو چکی اب جہاد اور نیت باقی ہے۔ جب تم کو

(جہاد کے لیے) بلایا جائے تو گھروں سے نکل پڑو۔ (مصنف عبدالرزاق کنز العمال)

(۱۱)

سرورِ عالم صلی اللہ علیہ وسلم کے وصال کے بعد حضرت ابوبکر صدیق رضی اللہ تعالیٰ عنہ سریرِ ازلے خلافت ہوئے تو یکا یک سارے عرب میں فتنہ ارتداد کے شعلے بھڑک اٹھے۔ اس پُر آشوب دور میں اہل مکہ پوری ثابت قدمی سے اسلام پر قائم اور خلافت صدیقی سے وابستہ رہے، اس میں حضرت سہیل بن عمرو، حضرت صفوان بن امیہ اور بعض دوسرے عمائد قریش کی کوششوں کا بڑا دخل تھا۔ تاریخ طبری میں ہے کہ سیدنا حضرت عمر فاروق رضی اللہ تعالیٰ عنہ کے عہدِ خلافت میں حضرت صفوان بن امیہ نے جہادِ شام میں بھرپور حصہ لیا۔ طبری نے اس سلسلہ میں خصوصیت کے ساتھ لکھا ہے کہ وہ یرموک کی مشہور لڑائی میں اسلامی فوج کے ایک دستے کے افسر تھے۔ جہاد سے فارغ ہو کر وہ مکہ واپس آ گئے اور باقی زندگی یہیں گزاری۔

”مصنف عبدالرزاق“ اور کنز العمال میں ہے کہ حضرت عمرؓ نے حضرت صفوانؓ بن امیہ سے ایک مکان جبلِ خانہ بنانے کے لیے چار ہزار دینار میں خریدا تھا۔ اس روایت سے معلوم ہوتا ہے کہ وہ خوشحال آدمی تھے۔

حضرت صفوان بن امیہ کی وفات کے بارے میں دو روایتیں ہیں۔ ایک روایت یہ ہے کہ امیر المؤمنین سیدنا عثمان ذوالنورینؓ کے خلاف شورش برپا ہوئی تو حضرت صفوانؓ اسی ہنگامے میں (حضرت عثمانؓ کی حمایت میں) شہید ہو گئے۔ یہ واقعہ ۳۵ھ ہجری کا ہے۔ دوسری روایت یہ ہے کہ انہوں نے حضرت امیر معاویہؓ کے دورِ خلافت کے اوائل میں ۳۲ھ ہجری میں وفات پائی۔ جمہور اہل سیر نے دوسری روایت ہی کو ترجیح دی ہے۔ حضرت صفوانؓ نے اپنے پیچھے دو لڑکے چھوڑے۔ عبد اللہ اور امیہ۔

(۱۲)

حضرت صفوانؓ سے سر دی کچھ احادیث کتابوں میں موجود ہیں۔ ان کے رِوَاۃ

میں دونوں فرزندوں عبداللہ اور امیہ کے علاوہ صفوان بن عبداللہ، سعید بن مسیبؓ، عطاء بن ابی رباح اور طاؤسؓ وغیرہ شامل ہیں۔

حضرت صفوانؓ بہت ادنیٰ درجے کے خطیب تھے اور فصاحت و بلاغت میں اپنا جواب نہیں رکھتے تھے۔ حافظ ابن حجرؒ نے ”الاصابہ“ میں لکھا ہے کہ حضرت صفوانؓ کا شمار بلغائے عرب میں ہوتا ہے۔

ابن اثیرؒ کا بیان ہے کہ وہ قریش میں سب سے زیادہ فصیح تھے۔ وہ زمانہ جاہلیت میں قریش کے اشراف میں شمار ہوتے تھے اور کھلانے والوں میں سے تھے (یعنی ان لوگوں میں تھے جو غرباء اور مساکین کو کھانا کھلایا کرتے تھے اور مسافروں کی مہمان نوازی کیا کرتے تھے)۔ اس کارِ خیر میں ان کے خاندان کی پانچ پشتوں نے بڑی شہرت حاصل کی۔ حضرت صفوانؓ کا دادا خَلَف بن وہب، ان کا باپ امیہ بن خَلَف، وہ خود، ان کے بیٹے عبداللہ بن صفوانؓ اور پوتے عمر بن عبداللہ سبھی کھلانے والوں میں شمار ہوتے تھے۔ حضرت امیر معاویہؓ نے (اپنے درِ خلافت میں ایک مرتبہ لوگوں سے پوچھا کہ آج کل مکہ میں کون کھلتا ہے۔ انہوں نے جواب دیا، عبداللہ بن صفوانؓ۔ یہ سن کر امیر معاویہؓ نے فرمایا، مبارک ہو مبارک ہو

لے علامہ ابن اثیرؒ نے حضرت عبداللہ بن صفوانؓ کو صحابہ میں شمار کیا ہے اور لکھا ہے کہ جب حضرت عبداللہ بن زبیرؓ نے خلافت کا دعویٰ کیا تو حضرت عبداللہ بن صفوانؓ نے ان کی بیعت کر لی۔ حجاج بن یوسف نے مکہ کا محاصرہ کیا تو ابن زبیرؓ نے ان سے کہا کہ میں نے آپ کو اپنی بیعت سے آزاد کیا آپ حجاج کی امان قبول کر لیں مگر انہوں نے جواب دیا، واللہ میں آپ کے ساتھ آپ کے لیے نہ لڑتا تھا بلکہ اپنے دین کے لیے لڑتا تھا۔ میں حجاج کی امان ہرگز قبول نہ کروں گا۔ چنانچہ وہ حضرت ابن زبیرؓ کے پہلو پہلو لڑتے ہوئے شہید ہو گئے۔ یہ واقعہ جادۃ الاخریٰ ۳۳ھ ہجری کا ہے۔

مجاہدؒ نے حضرت عبداللہ بن صفوانؓ سے روایت کی ہے کہ میں نے حضرت عباسؓ

(باقی حاشیہ اگلے صفحہ پر)

یہ وہ روشنی ہے جو کبھی گل نہ ہوگی۔ (اُسُدُ الغابہ)

اگرچہ حضرت صفوان بن امیہ نے اپنی زندگی کا ایک بڑا حصہ حق کی مخالفت میں گزارا مگر فتح مکہ کے بعد رحمت عالم صَلَّی اللہُ عَلَیْہِ وَاٰلِہٖ وَسَلَّم کا ان کو معاف کر دینا، ان سے قرض اور ہتھیار وغیرہ عاریتہ لینا اور ان کی تالیف کرنا، ان سب باتوں سے ظاہر ہوتا ہے کہ آنحضور صَلَّی اللہُ عَلَیْہِ وَاٰلِہٖ وَسَلَّم ان کے اوصاف و خصائل سے آگاہ تھے اسی لیے آپ نے ان سے مشفقانہ برتاؤ فرمایا اور نتیجہً وہ اسلام کے جانباز سپاہی بن گئے۔

رَضِیَ اللہُ تَعَالٰی عَنْہُ



(بقیہ حاشیہ صفحہ گزشتہ)

سے نبی صَلَّی اللہُ عَلَیْہِ وَاٰلِہٖ وَسَلَّم کے پاس سفارش کرائی کہ آپ میرے والد سے ہجرت کے لیے بیعت لے لیں آنحضور نے فرمایا کہ فتح مکہ کے بعد ہجرت باقی نہیں رہی حضرت عباسؓ نے آپ کو قسم دلائی تو آپ نے میرے والد سے بیعت لے لی اور فرمایا، میں نے اپنے چچا کی قسم پوری کر دی مگر فتح مکہ کے بعد ہجرت باقی نہیں رہی۔

حضرت عبداللہ بن صفوانؓ سے یہ حدیث بھی مروی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ ایک شکر اس گھر (یعنی کعبہ) پر چڑھائی کرے گا۔ وہ لشکر جنگل میں دھنس جائے گا۔ بعض نے اس حدیث کو مرسل کہا ہے اور بعض نے مسند۔

(اُسُدُ الغابہ)



# حضرت صفوان بن عسال

(۱)

ان کا تعلق بنی زاہر سے تھا۔ نسب نامہ یہ ہے :

صفوان بن عسال بن لہن بن زاہر بن عامر بن عوثیان بن مراد  
مراد کے نام کی نسبت سے بعض نے ان کو مرادی لکھا ہے۔

ارباب سیر نے ان کے قبولِ اسلام کے زمانہ کی تصریح نہیں کی البتہ قرآن سے معلوم  
ہوتا ہے کہ انہوں نے مدنی دورِ رسالت کے ابتدائی سالوں میں قبولیتِ اسلام کا  
شرف حاصل کیا۔ ابن اثیرؒ کا بیان ہے کہ انہوں نے رسول اللہ صلی اللہ علیہ وسلم  
کی معیت میں بارہ غزوات میں حصہ لیا تھا مگر انہوں نے ان غزوات کے نام نہیں لکھے۔  
حضرت عمر فاروق رضی اللہ تعالیٰ عنہ کے عہدِ خلافت میں کوفہ آباد ہوا تو حضرت صفوانؓ  
بن عسال نے کوفہ میں مستقل سکونت اختیار کر لی۔ سال وفات کے بارے میں کتبِ سیر  
خاموش ہیں۔

(۲)

حضرت صفوان بن عسال سے سیدنا حضرت عبداللہ بن مسعودؓ، حضرت  
زر بن حبیشؓ، حضرت عبداللہ بن سلمہؓ اور ابو العریفؓ نے روایت کی ہے ان  
کی مرویات میں سے چار یہ ہیں :-

① میں (صفوان بن عسال) رسول اللہ صلی اللہ علیہ وسلم کی خدمت میں حاضر  
ہوا آپ اس وقت مسجد میں اپنی سرخ چادر پر ٹیک لگائے ہوئے تھے۔ میں  
نے عرض کیا — ”یا رسول اللہ! میں علم طلب کرنے کے لیے آیا ہوں۔“  
آپ نے فرمایا — ”طالب علم کے لیے مرحبا۔ طالب علم کو فرشتے اپنے بازوؤں

(پروں) سے گھیر لیتے ہیں (یا گھیرے رہتے ہیں)“ (مسند احمد)  
 (۲) جب ہم سفر میں ہوتے تو رسول اللہ صلی اللہ علیہ وسلم ہم کو حکم دیتے کہ تین دن اور تین رات تک اپنے موزوں کو (پاؤں سے) باہر نہ نکالو۔ سوائے ایسی حالت میں کہ ناپاک ہو جاؤ اور غسل واجب ہو جائے لیکن یا خانہ پیشاب اور سونے کے وقت موزے نکالنے (اتارنے) کی ضرورت نہیں ہے۔

(مشکوٰۃ شریف بحوالہ ترمذی و نسائی)

(۳) رسول اللہ صلی اللہ علیہ وسلم نے فرمایا ہے کہ اللہ تعالیٰ نے مغرب کی جانب قُبَّہ کا ایک دروازہ بنایا ہوا ہے جس کا عرض ستر برس مسافت ہے اور یہ دروازہ اس وقت تک بند نہ ہو گا جب تک آفتاب مغرب سے نہ نکلے (یعنی قیامت نہ آئے) اور اللہ تعالیٰ کے اس قول کے یہی معنی ہیں کہ اس روز جب تیرے پروردگار کی بعض نشانیاں ظاہر ہوں گی تو کسی جان کا ایمان لانا اس کو نفع نہ دے گا جب تک کہ اس کو اس سے پہلے شرفِ ایمان حاصل نہ ہو چکا ہو۔  
 (مشکوٰۃ شریف بحوالہ ترمذی، ابن ماجہ)

(۴) ایک یہودی نے اپنے یہودی دوست سے کہا کہ آؤ اس نبی کے پاس چلیں۔ اس دوست نے کہا، اس کو نبی نہ کہو اگر وہ تمہارے ان الفاظ کو سن لے تو اس کی چار آنکھیں ہو جائیں گی (یعنی وہ بہت خوش ہوگا)۔ پس وہ دونوں یہودی رسول اللہ صلی اللہ علیہ وسلم کی خدمت میں حاضر ہوئے اور آپ سے (اُن) نو آیاتِ بینات کے بارے میں پوچھا (جن کا ذکر قرآن پاک میں آیا ہے)۔ آپ نے فرمایا:

(۱) کسی کو خدا کا شریک نہ ٹھہراؤ۔

(۲) چوری نہ کرو۔

(۳) زنا نہ کرو۔

(۴) ناحق کسی کو قتل نہ کرو۔

(۵) کسی بے گناہ کو کسی الزام میں مانو ذکر کے حاکم کے پاس نہ لے جاؤ کہ وہ اس کو قتل کی سزا دے دے۔

(۶) جادو نہ کرو۔

(۷) سود نہ کھاؤ۔

(۸) کسی پاک دامن پر تہمت نہ لگاؤ۔

(۹) کفار سے جہاد کے دن نہ بھاگو۔

اس کے بعد آپؐ نے فرمایا، اور اے یہود تمہارے لیے یہ خاص حکم ہے کہ تم ہفتہ کے دن زیادتی نہ کرو (یعنی ہفتہ کے دن شکار وغیرہ نہ کھیلو)۔ رسول اللہ ﷺ کے یہ الفاظ سن کر دونوں یہودیوں نے آپؐ کے ہاتھوں اور پاؤں کو چوم لیا اور عرض کیا، ہم گواہی دیتے ہیں کہ آپؐ نبی ہیں۔ آپؐ نے فرمایا، (جب تم مجھ کو نبی مانتے ہو تو تم میری اطاعت کیوں نہیں قبول کر لیتے۔ انہوں نے کہا، (ہمارے نبی) داؤد علیہ السلام نے اللہ تعالیٰ سے دعا کی تھی کہ نبی ہمیشہ ان کی اولاد میں سے رہے اس لیے ہم کو ڈر ہے کہ اگر ہم نے آپؐ کی اطاعت قبول کر لی تو یہود ہم کو قتل کر دیں گے۔

(مشکوٰۃ بحوالہ ترمذی، ابوداؤد۔ نسائی)



# حضرت طارق بن شہاب

(۱)

ان کا تعلق قبیلہ بجمیلہ کی ایک شاخ اسلم بن احمس سے تھا۔ کنیت ابو عبد اللہ تھی۔ اہل کوفہ (صحابہ) میں شمار ہوتے ہیں۔ نسب نامہ یہ ہے: —  
طارق بن شہاب بن عبد شمس بن سلمہ بن ہلال بن عوف بن حشم بن عمرو بن لوی بن رجم بن معاویہ بن اسلم بن احمس۔

جمہور ارباب سیر حضرت طارق بن شہاب کے شرف صحابیت پر متفق ہیں مگر ان کی زندگی کے حالات کسی نے بیان نہیں کیے۔ البتہ ان سے مروی متعدد احادیث کتب حدیث میں ملتی ہیں۔ ان میں نہ صرف ذات رسالت صلی اللہ علیہ وسلم اور اصحاب رسولؐ کی پاکیزہ باتیں ہیں بلکہ خود حضرت طارقؓ کے بارے میں بھی کچھ معلوم مل جاتی ہیں۔ اغلباً عہد رسالت میں وہ لڑکے تھے اس لیے غزوات میں حصہ لینے کا موقع نہیں ملا۔ مسند ابی داؤد کی ایک حدیث میں ان کا یہ ارشاد نقل ہوا ہے۔

”در میں نے رسول اللہ صلی اللہ علیہ وسلم کو دیکھا ہے اور حضرت ابوبکرؓ کے عہدِ خلافت

میں چھوٹے چھوٹے لشکروں کے ساتھ رہ کر جہاد کیا ہے۔“

ایک اور حدیث سے معلوم ہوتا ہے کہ انہوں نے حضرت عمر فاروقؓ کے عہدِ خلافت میں شام کی جنگوں میں بھی حصہ لیا ہے۔ ایک روایت کے مطابق شیخینؓ کے عہدِ خلافت میں انہوں نے تین سو لڑائیوں میں حصہ لیا۔ ۸۲ھ میں وفات پائی۔

(۲)

حضرت طارق بن شہاب سے مروی چند احادیث یہ ہیں: —

① رسول اللہ صلی اللہ علیہ وسلم نے فرمایا، جمعہ کی نماز جماعت کے ساتھ ادا کرنا

ہر مسلمان پر لازم اور واجب ہے البتہ اس وجہ سے چار قسم کے آدمی مستثنیٰ ہیں۔ ایک غلام جو کسی کا مملوک ہو دوسرے عورت تیسرے نابالغ لڑکا اور چوتھے بیمار۔ (سنن ابی داؤد)

② رسول اللہ صلی اللہ علیہ وسلم نے ارشاد فرمایا کہ ایک شخص صرف ایک مکھی جیسی حقیر چیز کی وجہ سے جنت میں چلا گیا اور دوسرا اسی وجہ سے دوزخ میں چلا گیا۔

حاضرین مجلس نے عرض کیا، یا رسول اللہؐ یہ کیسے ہوا، آپؐ نے فرمایا، دو شخص ایک ایسے قبیلے کے پاس سے گزرے جس کا ایک بت تھا اور کوئی شخص اُس بت پر بھینٹ چڑھائے بغیر وہاں سے نہ گزر سکتا تھا چنانچہ ان سے بھی بت کے سامنے نذر پیش کرنے کے لیے کہا گیا۔ ان میں سے ایک نے غدر کیا کہ میرے پاس نذر پیش کرنے کے لیے کچھ بھی نہیں ہے۔ اہل قبیلہ نے کہا کہ نذر تو تمہیں ضرور پیش کرنی ہوگی خواہ وہ ایک مکھی ہی ہو۔ اس شخص نے ایک مکھی پکڑ کر بت کی بھینٹ چڑھا دی۔ اس طرح اہل قبیلہ نے اس کو چھوڑ دیا مگر وہ جہنم میں چلا گیا لیکن ان لوگوں نے جب دوسرے شخص سے نذر کا مطالبہ کیا تو اس نے صاف جواب دے دیا کہ میں اللہ تعالیٰ کے سوا کسی کے سامنے نذر پیش نہیں کروں گا اس بات پر قبیلہ والوں نے اسے شہید کر دیا اور وہ سیدھا جنت میں چلا گیا۔

(مسند احمد)

③ رسول اللہ صلی اللہ علیہ وسلم سے پوچھا گیا کہ ملائعہ علی کس بات میں جھگڑتے ہیں آپؐ نے فرمایا، درجات اور کفارات میں۔ درجات یہ ہیں: کھانا کھانا ہر ایک کو سلام کرنا، رات کو جب لوگ سوتے ہوں، اٹھ کر نماز پڑھنا۔ اور

لے درجات سے مراد وہ اعمال اور عبادتیں ہیں جو درجات میں ترقی کا باعث ہوں۔  
لے کفارات سے مراد وہ اعمال اور عبادتیں ہیں جو گناہوں کی معافی کا باعث ہوں۔

کفارات یہ ہیں :- سخت سردی کے زمانے میں اچھی طرح وضو کرنا، نماز باجماعت کے لیے جانا، ایک نماز کے بعد دوسری نماز کا انتظار کرنا۔

(اسد الغابہ بحوالہ ابوداؤد طیالسی)

۳) ہم حضرت عبداللہ بن مسعود کے پاس بیٹھے تھے کہ ایک آدمی نے اگر خبر دی کہ نماز کھڑی ہو چکی ہے تو عبداللہ بن مسعود اٹھے اور ہم بھی ان کے ساتھ چل پڑے۔ جب ہم لوگ مسجد میں داخل ہوئے تو دیکھا کہ مسجد کے اگلے حصے میں سب لوگ رکوع میں ہیں تو عبداللہ بن مسعود مسجد میں جس جگہ تھے وہیں تکبیر کہی اور رکوع میں چلے گئے ہم لوگوں نے بھی ان کی پیروی کی پھر وہ صفت میں شامل ہونے کے لیے آگے بڑھے ہم نے بھی اسی طرح کیا۔ (نماز کے بعد) ایک آدمی تیزی سے آیا اور اس نے حضرت عبداللہ بن مسعود سے مخاطب ہو کر کہا، علیک السلام اے ابو عبد الرحمن۔

حضرت عبداللہ بن مسعود نے فرمایا، اللہ اور اس کے رسولؐ نے سچ کہا ہے۔ جب ہم نماز سے فارغ ہو کر مسجد سے لوٹے تو حضرت عبداللہ گھر کے اندر چلے گئے اور ہم سب باہر بیٹھ گئے۔ ہم میں سے بعض نے بعض سے کہا، تم نے عبداللہ بن مسعود کا جواب سلام سنا۔ انہوں نے وعلیکم السلام کہنے کے بجائے صَدَقَ اللہ وَاَمَرَ سَوْلُکَ کہا تو ہم میں کون ان سے اس بارے میں دریافت کرے گا۔

میں (طارق) نے کہا، میں ان سے دریافت کروں گا۔

چنانچہ جب حضرت عبداللہ گھر سے باہر تشریف لائے تو میں نے ان سے دریافت کیا۔ جواب میں حضرت عبداللہ بن مسعود نے رسول اللہ صلی اللہ علیہ وسلم کی یہ حدیث سنائی۔ ”قیامت کے قریب لوگ مجمع میں سے مخصوص لوگوں کو سلام کریں گے، تجارت کی طرف عام رجحان ہو جائے گا یہاں تک کہ عورت بھی اپنے خاندان کو تجارت میں مدد دے گی۔ لوگ قطع رحمی کرنے لگیں گے جھوٹی گواہیاں

دیں گے اور سچی شہادت چھپائیں گے اور جوئے کا عام رواج ہو جائے گا۔“  
(مسند احمد)

⑤ میں نے عبداللہ بن مسعود سے سنا وہ فرماتے تھے کہ میں نے مقداد بن الاسود کا ایک ایسا کارنامہ دیکھا ہے کہ کاش وہ کارنامہ مجھ سے انجام پاتا جو اس جیسے ہر دوسرے کام سے مجھے عزیز تر تھا۔ مقداد بن الاسود نبی صلی اللہ علیہ وسلم کی خدمت میں حاضر ہوئے اس وقت جب کہ آپ لوگوں کو مشرکین مکہ سے لڑنے کی دعوت دے رہے تھے۔ مقداد بن رسول اللہ صلی اللہ علیہ وسلم سے عرض کیا، یا رسول اللہ! تم لوگ آپ سے اس طرح نہیں کہیں گے جیسا کہ موسیٰ علیہ السلام کی قوم نے ان سے کہا تھا کہ تم اور تمہارا رب جاکر لڑے۔ نہیں بلکہ ہم آپ کے ٹائیں لڑیں گے اور بائیں لڑیں گے، آپ کے آگے لڑیں گے اور آپ کے پیچھے لڑیں گے۔ (جب مقداد نے یہ بات کہی) تو میں نے دیکھا کہ رسول اللہ صلی اللہ علیہ وسلم کا چہرہ مبارک خوشی سے چمک اٹھا۔ اے

⑥ عمر بن عروب شیبانی حضرت عبداللہ بن مسعود کے پاس آئے اور انہوں نے کہا، جس نے اسرا بالمعروف اور نہی عن المنکر نہ کی وہ تباہ ہو گیا۔ حضرت عبداللہ نے فرمایا، وہ شخص بھی ہلاک ہو گیا جس کے دل نے معروف کو نہ پہچانا اور بُری بات کا انکار نہ کیا۔  
(ہیثمی - کنز العمال)

⑦ حضرت عثمان بن مظعون ایک دن مسجد میں اس حال میں داخل ہوئے کہ ان کے جسم پر ایک دھاری دار بوسیدہ چادر تھی جس میں جا بجا پیوند لگے ہوئے تھے۔ رسول اللہ صلی اللہ علیہ وسلم کو ان پر بڑا ترس آیا اور آپ کے اصحاب پر رقت طاری ہو گئی۔ آپ نے فرمایا کہ تم لوگوں کا اس وقت کیا حال ہو گا جب تم میں سے ہر

اے یہ واقعہ ۳۰ ہجری میں اس وقت پیش آیا تھا جب رسول اکرم صلی اللہ علیہ وسلم میلان بدر کی طرف تشریف لے جا رہے تھے۔ اثنائے راہ میں آپ نے صحابہ سے مشورہ کیا تو حضرت مقداد بن الاسود نے یہ الفاظ کہے۔ (طالب ہاشمی)

ایک صبح کو ایک جوڑا اپنے گاہ اور شام کو دوسرا اور ایک پیالہ اس کے ساتھ رکھا جائے گا اور دوسرا اٹھایا جائے گا اور تم گھروں پر اس طرح پیرہہ ڈالو گے جیسا کہ کعبہ پر غلاف ہوتا ہے۔ صحابہ نے عرض کیا، یا رسول اللہ! ہم کو پسند ہے کہ ایسا ہو جاتا کہ ہم لوگ بھی چند دن عیش و راحت کی زندگی گزار لیتے۔ آپ نے فرمایا کہ ایسا ہو کر رہے گا اور تم آج ان لوگوں سے بہتر ہو (جن کو عیش و آرام میسر ہو گا)۔ (حیات الصحابہ بحوالہ ابونعیم فی الحلیہ)


۸) میں نے (ایک دفعہ) حضرت سلمانؓ (فارسی) کے ہاں رات گزاری تاکہ دیکھوں کہ ان کی عبادت میں کیا کوشش ہے۔ وہ اخیر رات میں نماز پڑھنے کے لیے کھڑے ہوئے (حالانکہ میرا خیال تھا کہ وہ رات کا بیشتر حصہ عبادت میں گزارتے ہیں) میں نے ان سے اس بات کا تذکرہ کیا تو انہوں نے کہا۔ پانچوں وقت کی نماز کی پابندی کر دینے کی قوت کے ارتکاب سے کم درجے کے گناہوں کا کفارہ ہیں۔ جب لوگ عشاء کی نماز پڑھ لیتے ہیں تو تین مرتبوں پر اترتے ہیں۔ بعض وہ لوگ ہیں جن پر گناہ ہے اور نفع کچھ نہیں بعض وہ لوگ ہیں جن کے لیے نفع ہے اور گناہ نہیں اور بعض وہ ہیں جن کے لیے نہ ثواب ہے اور نہ عذاب۔ جس آدمی نے رات کی تاریکی اور لوگوں کی غفلت کو غنیمت سمجھا اور گناہ کے گھوڑے پر سوار ہو گیا اس کے لیے عذاب ہی عذاب ہے ثواب کچھ نہیں۔ جو آدمی رات کی تاریکی اور لوگوں کی غفلت کو دیکھ کر نماز میں مشغول ہو گیا اس کے لیے نفع ہی نفع ہے نقصان کچھ نہیں اور جس نے عشاء کی نماز پڑھی اور پھر غفلت کی نیند سو گیا اس کے لیے نہ نفع ہے اور نہ نقصان۔ تو اپنے آپ کو تیز رفتاری سے سچا، میانہ روی کو لازم پکڑ لے اور اس پر مداومت اختیار کر۔ (حیات الصحابہ حصہ ہشتم بحوالہ طبرانی)

۹) (امیر المؤمنین) حضرت عمرؓ شام کی طرف چلے اور ہمارے ساتھ حضرت ابوعبیدہؓ بن جراح تھے ایک ایسے مقام پر پہنچے جہاں پانی میں گھسنا پڑا۔



حضرت عمرؓ اپنی اذنی پر تھے وہ اس سے نیچے اترے، اپنے دونوں مونہ اتار کر اپنے کندھے پر رکھے پھر اپنی اذنی کی مہار پکڑی اور اسے لے کر پانی میں اترے۔ حضرت ابو عبیدہؓ نے کہا، اے امیر المؤمنین آپ خود اپنے پیسرے مونہ اتارتے ہیں اور اس کو اپنے کندھے پر رکھتے ہیں، اپنی اذنی کی نکیل خود پکڑتے ہیں اور اسے لے کر پانی میں گھستے ہیں مجھے یہ بات پسند نہیں کہ اس شہر (بیت المقدس) کے لوگ آپ کو یہ باتیں کرتے ہوئے دیکھیں۔ حضرت عمرؓ نے فرمایا، اے ابو اگر یہ بات اے ابو عبیدہ! تیرے علاوہ کوئی اور کہتا تو میں اسے ایسی سزا دیتا کہ تمام اُمتِ محمد صلی اللہ علیہ وسلم کو اس سے عبرت ہوتی۔ ہم دنیا میں سب سے زیادہ ذلیل تھے ہم کو اللہ نے اسلام کے ذریعے عزت دی۔ ہم جب بھی اسلام کے علاوہ کسی دوسری چیز میں عزت تلاش کریں گے ہم کو اللہ تعالیٰ ذلیل کر دے گا! ۱

(مستدرک حاکم)



۱۔ یہ واقعہ اس وقت کا ہے جب امیر المؤمنین حضرت عمر فاروقؓ مدینہ منورہ سے بیت المقدس (جو اس زمانے میں شام میں شامل تھا) تشریف لے گئے کیونکہ بیت المقدس کے عیسائیوں نے حضرت عمرؓ کی آمد پر ہتھیار ڈالنے کا وعدہ کیا تھا۔  
(مؤلف)

# حضرت طفیلؓ بن حارثؓ مَطْلَبی

(۱)

ان کا تعلق ایک ایسے گھرانے سے تھا جو ہمیشہ رسول اکرم صلی اللہ علیہ وسلم کا ہوا خواہ رہا اور دکھ ہو یا سُکھ ہر حال میں آپؐ کا ساتھ دیا۔ ہماری مراد بنو مطلب سے ہے جو حضورؐ کے ہم جد تھے۔ نسب نامہ یہ ہے:

طفیلؓ بن حارثؓ بن مَطْلَبؓ بن عبد منافؓ۔

مَطْلَبؓ بن عبد منافؓ حضورؐ کے پردادا ہاشم بن عبد منافؓ کے چھوٹے بھائی تھے۔ حضرت طفیلؓ کی والدہ کا نام سحیلہ (یا سخیلہ) تھا۔ وہ بنو ثقیف سے تعلق رکھتی تھیں اور خزاعی بن حویرث ثقفی کی بیٹی تھیں۔

بعثت کے بعد سرورِ عالم صلی اللہ علیہ وسلم نے اہل مکہ کو توحید کی دعوت دی تو حضرت طفیلؓ کے بڑے بھائی حضرت عبیدہؓ بن الحارث حضورؐ کے دار ارقم میں تشریف لے جانے سے پہلے حلقہ بگوشِ اسلام ہو گئے۔ اس کے بعد (ہجرتِ نبویؐ سے پہلے) حضرت طفیلؓ اور ان کے دوسرے بھائی حضرت حصینؓ بن الحارث بھی سعادتِ اندوزِ ایمان ہو گئے۔ یوں تینوں بھائیوں کو ”السابقون الاولون“ کی مقدس عہدت میں شامل ہونے کا شرف حاصل ہو گیا۔

(۲)

سرورِ عالم صلی اللہ علیہ وسلم نے صحابہ کرامؓ کو مدینہ کی طرف ہجرت کرنے کا اذکار دیا تو تینوں بھائی، حضرت عبیدہؓ، حضرت طفیلؓ اور حضرت حصینؓ نے مکہ سے مدینہ کے لیے رختِ سفر باندھا۔ ان کے ساتھ ایک اور صحابی حضرت مسطحؓ بن اثاثہ بھی تھے۔ اثاثہؓ راہ میں حضرت مسطحؓ کو بچھڑنے ڈنک مارا اس لیے وہ پیچھے رہ گئے۔

اگلی منزل پر تینوں بھائیوں کو خبر ملی کہ حضرت مسطحؑ چلنے پھرنے سے بالکل معذور ہو گئے ہیں (کیونکہ بچھو سخت زہر لایا تھا)۔ یہ خبر سنتے ہی وہ واپس آئے اور حضرت مسطحؑ کو اٹھا کر مدینہ پہنچے۔ یہاں انہیں حضرت عبداللہ بن سلمہ بلوی عجلانی (اوسی انصاری) نے اپنا مہمان بنایا۔ بعد میں سرورِ عالم صلی اللہ علیہ وسلم نے ان بھائیوں کو مدینہ منورہ میں ایک قطعہ زمین مرحمت فرمایا جس میں سارا خاندان آباد ہو گیا۔

ہجرت کے چند ماہ بعد سرورِ عالم صلی اللہ علیہ وسلم نے مہاجرین اور انصار کے درمیان عقدِ مواخاۃ قائم کرایا تو بقول ابن سعدؒ آپؐ نے حضرت طفیلؑ کو حضرت سفیان بن بکر انصاری کا مواخاتی بھائی بنایا۔

حضرت طفیلؑ اور ان کے دونوں بھائی رسول اکرم صلی اللہ علیہ وسلم پر جان چھڑکتے تھے اور ان کو راہِ حق میں کسی بھی قربانی سے دریغ نہ تھا۔ رمضان المبارک ۳ھ ہجری میں غزوہ بدر پیش آیا تو تینوں بھائی اس میں بڑے ذوق و شوق سے شریک ہوئے۔ حضرت عبیدہؓ تو کاریِ دُخم کھا کر ربہ شہادت پر فائز ہوئے البتہ حضرت طفیلؑ اور حضرت حصینؑ نے طویل عمر پائی۔

(۳)

غزوہ بدر کے بعد حضرت طفیلؑ نے غزوہ اُحد، غزوہ خندق اور دوسرے غزوات میں بھی داد و شجاعت دی۔ حافظ ابن عبدالبرؒ نے ”الاستیعاب“ میں لکھا ہے کہ حضرت طفیلؑ بن الحارث اُن صحابہ میں سے ہیں جو عہدِ رسالت کے تمام غزوات میں شریک ہوئے اور ۳۳ھ میں فوت ہوئے اس وقت ان کی عمر ستر برس کی تھی۔ اس زمانے میں حضرت عثمان ذوالنورینؓ مسندِ خلافت پر رونق افروز تھے۔

علامہ ابن اثیرؒ نے حضرت طفیلؑ کے تذکرے میں لکھا ہے کہ بعض روایتوں میں حضرت طفیلؑ کی وفات ۳۱ھ میں بیان کی گئی ہے۔ انہوں نے یہ بھی کہا ہے کہ حضرت طفیلؑ اور ان کے بھائی حضرت حصینؑ ایک ہی سال میں فوت ہوئے (۳۱ھ یا ۳۲ھ میں) لیکن حضرت حصینؑ کا انتقال حضرت طفیلؑ کی وفات کے چار ماہ بعد ہوا۔ لیکن

حضرت حصینؓ کے تذکرے میں انہوں نے عبیدہ بن ابی رافع کے حوالے سے لکھا ہے کہ حضرت حصینؓ بن حارث، حضرت علی رضی اللہ تعالیٰ عنہ کے تمام مشاہد میں شریک تھے۔ اس کا مطلب یہ ہے کہ حضرت حصینؓ، حضرت طفیلؓ کی وفات کے بعد عرصہ تک حیات رہے۔ واللہ اعلم بالصواب۔  
(اسد الغابہ)  
علامہ ابن سعدؒ نے حضرت طفیلؓ کی اولاد میں صرف ایک لڑکے کا نام لیا ہے جن کا نام عامر تھا۔

علامہ ابن اثیرؒ نے ”اسد الغابہ فی معرفۃ الصحابہ“ میں یہ بھی لکھا ہے کہ:  
”الوالوفاء بغدادی نے ابن عباسؓ سے اللہ تعالیٰ کے قول فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا“ کے متعلق روایت کی ہے کہ یہ آیت علیؓ، حمزہؓ، جعفرؓ اور عبیدہؓ، طفیلؓ اور حصینؓ (سین ماہ) کے حق میں نازل ہوئی۔“

رضی اللہ تعالیٰ عنہم



لے ترجمہ :- پس جو کوئی اپنے پروردگار سے ملنے کی آرزو رکھتا ہو اس کو چاہیے کہ اچھے عمل کرے اور اپنے رب کی عبادت میں کسی دوسری ہستی کو شریک نہ کرے۔  
(سورہ کہف - ۱۱۰)

# حضرت طفیل بن نعمان انصاری

(۱)

خزرج کے خاندان ”بنی سلمہ“ کے چشم و چراغ تھے۔ نسب نامہ یہ ہے:  
طفیل بن نعمان بن خنساء بن سنان بن عبد بن عدی بن غنم بن  
کعب بن سلمہ۔

حضرت طفیلؓ ان بزرگوں میں سے ہیں جن کا درجہ خلفائے راشدینؓ، ازواج  
مطہرات اور مہاجرین اہلین کے بعد سب صحابہ سے افضل ہے۔ ہماری مراد اہل عقبہ سے  
ہے۔ حضرت طفیلؓ سلمہ بعد بعثت میں مدنی مسلمانوں کی ایک جماعت کے ساتھ مکہ  
گئے اور ایک مقررہ رات کو عقبہ کی گھاٹی میں سرور عالم ﷺ کی بیعت  
سے مشرف ہوئے۔ تاریخ میں یہ بیعت ”بیعت عقبہ کبیرہ“ یا ”بیعت لیلۃ العقبہ“  
کے نام سے مشہور ہے۔ اسی بیعت کے موقع پر انصارِ مدینہ نے حضور ﷺ کو اس عہد کے ساتھ  
مدینہ تشریف لانے کی دعوت دی کہ ہم میں سے ہر شخص اپنی جان مال  
اور اولاد کے ساتھ آپ کی حفاظت اور مدد کرے گا حضور ﷺ نے ان کی دعوت  
قبول فرمائی اور تھوڑے ہی عرصہ کے بعد مکہ سے ہجرت فرما کر مدینہ منورہ تشریف لے گئے

(۲)

حضرت طفیلؓ بن نعمان کو دوسرا بڑا شرف غزوہ بدر میں شریک ہونے کا  
حاصل ہوا۔ یوں وہ اہل حق کی اس مقدس جماعت میں شامل ہو گئے جن کے اگلے  
پچھلے سب گناہ اللہ تعالیٰ نے بخش دیئے ہیں۔

غزوہ اُحُد میں ان کی شرکت کے بارے میں اربابِ سیر خاموش ہیں البتہ غزوہ  
احزاب (۸ھ) میں ان کی شرکت پر سب کا اتفاق ہے۔ امام محمد بن اسحاقؒ  
اور موسیٰ بن عقبہؒ کے قول کے مطابق انہوں نے اسی غزوے میں جامِ شہادت پیا۔

رضی اللہ تعالیٰ عنہ

# حضرت ظہیر بن رافع انصاری

(۱)

اوس کے خاندان بنی حارثہ سے تھے۔ سلسلہ نسب یہ ہے:  
ظہیر بن رافع بن عدی بن زید بن حشم بن حارثہ بن حارث بن  
خزرج بن عمرو بن مالک بن اوس۔

ان کے آباؤ اجداد بنو حارثہ کے رئیس اور سردار تھے۔ ان کے بعد یہ مسند حضرت ظہیر  
ادراں کے بھائی خدیج کے حصہ میں آئی۔ مشہو صحابی حضرت رافع بن خدیج (بن  
رافع بن عدی) ان کے بھتیجے تھے۔ حضرت ظہیر کو سب سے پہلے بیعت عقبہ کبیرہ  
(سالہ نبوت) میں شریک ہونے کا مہتمم بالشان شرف حاصل ہوا۔ ان کے عقبی  
صحابی ہونے پر سب اہل سیر کا اتفاق ہے۔

(۲)

ہجرت نبوی کے بعد غزوات کا آغاز ہوا تو بقول امام محمد بن اسحاق، سب سے  
پہلے ان کو غزوہ بدر میں شریک ہونے کا عظیم شرف حاصل ہوا۔ حافظ ابن عبد البر  
نے لکھا ہے کہ وہ غزوہ بدر میں شریک نہ ہو سکے مگر غزوہ اُحُد اور بعد کے تمام غزوات  
میں رسول اکرم صلی اللہ علیہ وسلم کے ہمراہ تھے۔ اکثر اہل سیر نے غزوہ بدر سمیت تمام  
غزوات میں ان کی شرکت کو تسلیم کیا ہے۔ ان کے سال وفات کے بارے میں تمام  
ارباب سیر خاموش ہیں۔

(۳)

حضرت ظہیرؓ کے بھتیجے حضرت رافع بن خدیج سے روایت ہے کہ ایک دفعہ  
(میرے چچا) ظہیر بن رافع میرے پاس آئے اور بیان کیا کہ رسول اللہ صلی اللہ علیہ وسلم

نے ہمیں ایک ایسے کام سے منع کر دیا ہے جس میں ہمارے لیے کچھ آسانی تھی۔ میں نے دریافت کیا کہ وہ کیا کام تھا۔ انہوں نے کہا کہ جو کچھ رسول اللہ ﷺ نے فرمایا ہے وہ حق ہے (وہ یہ ہے کہ) آپ نے مجھ سے پوچھا کہ تم لوگ اپنی زمین کو کیونکر آباد کرتے ہو۔

میں نے عرض کیا کہ یا رسول اللہ! چوتھائی پیر یا کچھ دستق (ایک پیمانہ جو تقریباً ۳۰ کلو۔ ۵ گرام کے برابر ہوتا ہے) خرما و جو کا مقرر کر کے (کسانوں کو) دے دیتے ہیں۔

اس پر آپ نے فرمایا کہ ”(اب) ہرگز ایسا نہ کرنا، کھیتی خود کرو یا اس کو پڑا رہنے دو۔“ (اُسْدُ الغابہ)



حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ میری اُمت میں سے ہر ایک جنت میں داخل ہوگا سوائے اس کے جس نے انکار کیا۔ دریافت کیا گیا کہ یا رسول اللہ وہ کون ہے جس نے انکار کیا۔ آپ نے فرمایا کہ جس نے میری اُمت کی وہ جنت میں داخل ہوا اور جس نے میری مافرمانی کی اس نے انکار کیا۔ (صحیح بخاری)

۱۰ یہ ایک اختلافی مسئلہ ہے بعض فقہاء کے نزدیک زمین کا مالک بعض بشرائط پر اس کو دوسروں سے آباد کر سکتا ہے اور بعض زمین کو کرایہ پر اٹھانے کو جائز نہیں سمجھتے۔

# حضرت عامر بن امیہ انصاری

(۱)

خزرج کے خاندان عدی بن نجار سے تھے۔ سلسلہ نسب یہ ہے :  
عامر بن امیہ بن زید بن حساس بن مالک بن عدی بن عامر  
بن غنم بن عدی بن نجار۔

غزوہ بدر سے پہلے حلقہ بگوش اسلام ہوئے اور پھر غزوہ بدر میں  
شریک ہونے کا عظیم الشان شرف حاصل کیا۔

اگلے سال ۳ ہجری میں غزوہ اُحُد میں بھی بڑے جوش اور جذبے کے  
ساتھ شریک ہوئے اور نہایت بہادری سے لڑتے ہوئے رتبہ شہادت  
پر فائز ہوئے۔

حضرت عامر بن امیہ کے فرزند حضرت ہشام بن عامر سے روایت  
ہے کہ اُحُد کی لڑائی ختم ہونے کے بعد انصار رسول اکرم صلی اللہ علیہ وسلم  
کی خدمت میں حاضر ہوئے اور عرض کیا،

یا رسول اللہ! ہم زخموں اور تھکان سے چوڑ ہیں پس ان (کثیر العدد)  
شہیدوں کی نسبت آپ کا کیا ارشاد ہے۔

حضور صلی اللہ علیہ وسلم نے فرمایا: کشادہ اور گہری قبریں کھودو اور دو دو  
تین تین شہیدوں کو ایک ایک قبر میں دفن کرتے جاؤ۔

پھر انہوں نے عرض کیا، پہلے قبر میں کس کو رکھیں؟  
آپ نے فرمایا:

”پہلے اس کو رکھو جسے دوسروں کے مقابلہ میں قرآن زیادہ یاد ہو۔“



ہشامؓ کہتے ہیں کہ میرے والد (حضرت عامرؓ) ایک یاد و انصاف سے پہلے قبر میں رکھے گئے۔

(۲)

حضرت عامرؓ بن امیہ نہایت صالح اور مخلص مسلمان تھے۔ حافظ ابن عبد البرؒ کا بیان ہے کہ ایک مرتبہ حضرت ہشامؓ بن عامرؓ اُمّ المؤمنین حضرت عائشہ صدیقہؓ رضی اللہ تعالیٰ عنہا کی خدمت میں حاضر ہوئے تو اُمّ المؤمنین نے فرمایا، عامر کیا اچھے آدمی تھے۔

ابن اثیرؒ کہتے ہیں کہ ہشامؓ نہیں بلکہ ان کے بیٹے سعد بن ہشامؓ اُمّ المؤمنین حضرت عائشہؓ کی خدمت میں حاضر ہوئے تھے اور انہوں نے اُمّ المؤمنین سے دُتر و دل کی بابت پوچھا تھا۔ (واللہ اعلم)۔

رضی اللہ تعالیٰ عنہ

## پانچ قومی امراض اور ان کے نتائج

حضرت ابن عباسؓ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جب کسی قوم کے اندر ملی اور قومی امانتوں میں خیانت کی عادت راہ پا جائے تو اللہ تعالیٰ اس سے جرات چھین لیتا ہے اور جس قوم میں زنا کاری پھیل جائے تو اس قوم کی نسل ختم ہونے لگ جاتی ہے اور جب کوئی قوم ناپ تول میں کمی کرنے لگ جائے تو اس سے خوشحالی رخصت ہو جاتی ہے اور جس قوم میں حق کے خلاف فیصلے ہونے لگ جائیں تو اس میں کُشت و خون راہ پا جاتا ہے اور جب کوئی قوم بد عہد ہو جائے تو اس پر دشمن مسلط کر دیا جاتا ہے۔

(رداہ مالک مشکوٰۃ باب تغیر الناس ص ۴۵۹)

# حضرت عائذ بن عمرو مرنی

(۱)

عائذ نام، ابوہیرہ کنیت۔ بنو مرنیہ کے چشمہ و چراغ تھے۔  
نسب نامہ یہ ہے:

عائذ بن عمرو بن ہلال بن عبید بن نیرید بن رواحہ بن زنبثہ بن عدی  
بن عامر بن ثعلبہ بن ثور بن ہدم بن لاظم بن عثمان بن عمرو بن  
طابخہ بن الیاس بن مضر۔

ہجرت نبویؐ کے کچھ عرصہ بعد (صلح حدیبیہ سے پہلے) مشرف بہ اسلام  
ہوئے اور فیضانِ نبویؐ سے مقدور بھر بہرہ یاب ہوئے۔ ذیقعدہ ۳۳ھ ہجری  
میں ان کو سفر حدیبیہ میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف حاصل  
ہوا اور بیعتِ رضوان کی مہتمم بالشان سعادت نصیب ہوئی۔  
صلح حدیبیہ کے بعد جو غزوات دہرایا پیش آئے۔ ان میں حضرت عائذؓ  
کی شرکت کے بارے میں اربابِ سیر خاموش ہیں۔

(۲)

سیدنا حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد  
ہوا تو حضرت عائذؓ وہاں منتقل ہو گئے اور اپنا مکان بنا کر عزلت گزینی کی زندگی

---

۱۔ عثمان کی والدہ (عمر کی اہلیہ) کا نام مرنیہ تھا۔ ان کی اولاد کو اسی کی طرف  
منسوب کر کے بنو مرنیہ کہا جاتا ہے۔

عثمان کا ایک بھائی ادس بن عمرو تھا اس کی اولاد بھی مرنی کہلاتی ہے۔

گزارنے لگے۔ حافظ ابن عبدالبر نے ”الاستیعاب“ میں لکھا ہے کہ وہ صلحا و صحابہ میں سے تھے یعنی بڑے عبادت گزار اور مستغنی المزاج۔ علامہ ابن اثیر کہتے ہیں کہ وہ نیکوکار صحابہ میں سے تھے۔ (اُسْدُ الغابہ)

حافظ ابن حجر کا بیان ہے کہ حضرت عائذ بن عمر واپس گھر میں گوشہ نشینی کی زندگی بسر کرتے تھے اور کہیں آتے جاتے نہ تھے۔ (الاصابہ) لیکن بعض روایات سے معلوم ہوتا ہے کہ وہ کبھی کبھی امر بالمعروف اور نہی عن المنکر کا فریضہ ادا کرنے کے لیے گھر سے نکلا کرتے تھے اور اس معاملے میں کسی بڑی سے بڑی شخصیت کی بھی پروا نہ کرتے تھے۔

صحیح مسلم میں ہے کہ زید بن معاویہ نے عبید اللہ بن زیاد کو بصرہ کا گورنر مقرر کیا تو اس نے لوگوں پر بڑی سختی کی یہاں تک کہ اہل بصرہ سخت تنگ آ گئے۔ حضرت عائذ بن عمر کو لوگوں کی مشکلات اور مصائب کا علم ہوا تو وہ عبید اللہ بن زیاد کے پاس گئے اور اس سے کہا، ”میں نے رسول اللہ صلی اللہ علیہ وسلم سے سنا ہے کہ سب سے بُرا گلہ بان وہ ہے جو بے رحم اور تند مزاج ہو۔ اس لیے تم کو ایسا نہیں ہونا چاہیے۔“ (یعنی حکومت چلانے میں بے رحمی اور درشتی سے کام نہیں لینا چاہیے)۔

یہ سن کر عبید اللہ نے کہا۔ ”بڑے میاں بیٹھ جاؤ! تم تو رسول اللہ صلی اللہ علیہ وسلم کے اصحاب کی بھوسہ ہو۔“

یہ جواب سن کر حضرت عائذ نے فرمایا، کیا صحابہ میں بھی بھوسہ تھی؟ بھوسہ تو بعدیں آنے والوں میں ہے اور ان میں جو صحابی نہیں ہیں۔ (صحیح مسلم جلد ۲ ص ۱۲۲) عبید اللہ بن زیاد پیران کی نصیحت کا کچھ اثر نہ ہوا اور وہ اپنی ڈگر پر قائم رہا اسی لیے حضرت عائذ بن عمر اس سے کبیدہ خاطر رہتے تھے۔

(۳)

عبید اللہ بن زیاد کے زمانہ امارت ہی میں حضرت عائذ بن عمر ومرض الموت

میں مبتلا ہوئے۔ اس زمانے میں دستور تھا کہ ممتاز اشخاص کی نماز جنازہ خود گورنر پڑھایا کرتے تھے۔ حضرت عائذؓ صاحبِ رسولؐ ہونے کی حیثیت سے اہل بصرہ میں بہت بلند مقام رکھتے تھے اس لیے یہ بات یقینی تھی کہ ان کی نماز جنازہ گورنر (عبید اللہ بن زیاد) ہی پڑھائے گا مگر وہ عبید اللہ کو پسند نہیں کرتے تھے اور نہیں چاہتے تھے کہ وہ ان کی نماز جنازہ پڑھائے۔ چنانچہ انہوں نے وفات سے پہلے وصیت کی کہ میری نماز جنازہ ابو بکرؓ پڑھائیں۔ ابو بکرؓ اسلمی بڑے عظیم المرتبت صحابی تھے اور ان کا قیام بصرہ ہی میں تھا حضرت عائذؓ کی وفات کے بعد ان کا جنازہ قبرستان کی طرف لے چلے تو عبید اللہ بن زیاد دستور کے مطابق نماز جنازہ پڑھانے کے لیے نکلا مگر جب اسے میں اس کو حضرت عائذؓ کی وصیت کے بارے میں بتایا گیا تو کچھ دور جنازہ کی مشالعت کر کے واپس چلا گیا۔ (طبقات ابن سعد)

(۴)

اگرچہ حضرت عائذؓ بن عمر د بصرہ میں خلوت نشینی کی زندگی گزارتے تھے مگر وہ خشک مزاج نہیں تھے۔ قیمتی لباس پہن لیتے اور باہر نکلتے وقت گھوڑے کی سواری بھی کر لیتے، اس کے برعکس ان کے معاصر حضرت ابو بکرؓ اسلمیؓ پر زہد و عفاف کا رنگ بہت نمایاں تھا وہ ہمیشہ گیر دے رنگ کے دو معمولی کپڑے پہنتے اور گھوڑے پر سوار ہونے سے احتراز کرتے مگر دونوں میں بہت محبت تھی۔ ایک دفعہ کسی شخص نے حضرت عائذؓ سے کہا، حضرت ان ابو بکرؓ کو دیکھئے وہ لباس اور وضع قطع میں ہمیشہ آپ کی مخالفت کرتے ہیں۔ آپ خنز (ایک قیمتی کپڑا) استعمال کرتے ہیں اور گھوڑے پر سوار ہوتے ہیں مگر وہ ان دونوں چیزوں سے اجتناب کرتے ہیں حضرت عائذؓ نے فرمایا، اللہ ابو بکرؓ پر رحم کرے آج ہم میں ان کے مرتبہ کا کون ہے؟ پھر وہ شخص حضرت ابو بکرؓ کے پاس گیا اور ان سے کہا، حضرت ذرا عائذؓ کو دیکھئے آپ کی وضع کو پسند نہیں کرتے، خنز کا لباس پہنتے ہیں اور بلا تردد گھوڑے کی سواری کرتے ہیں۔

حضرت ابو بزرہؓ نے بھی حضرت عائذؓ کی طرح جواب دیا، اللہ عائذؓ پر رحم کرے آج ہم میں ان کے مرتبہ کا کون ہے؟ (طبقات ابن سعد)

(۵)

حضرت عائذؓ بن عمرو سے سات احادیث مروی ہیں۔ ان میں سے ایک حدیث متفق علیہ ہے۔ ان کے رواۃ میں ابو عمران جوئیؒ، معاویہ بن قرہؒ، عامر اللہ حشرجؒ اور ابو جمرہ ضبعیؒ شامل ہیں۔

حضرت عائذؓ بن عمرو کی دینی معلومات وسیع تھیں اور ان کے معاصرین ضرور پڑنے پیران سے مسائل پوچھا کرتے تھے۔ صحیح بخاری میں ہے کہ ایک مرتبہ حضرت ابو جمرہ ضبعیؒ کو وتر کے بارے میں کوئی اشکال پیش آیا۔ انہوں نے حضرت عائذؓ بن عمرو سے اس کے بارے میں دریافت کیا۔ انہوں نے ان کے سوال کا ایسا جواب دیا کہ وہ بالکل مطمئن ہو گئے۔ (کتاب المغازی باب غزوہ حدیبیہ)

حضرت عائذؓ بن عمرو سے مروی احادیث میں سے دو یہ ہیں :

① ایک دفعہ حضرت سلمان (فارسی)، حضرت صہیب (ردمی) اور حضرت بلال (حبشی) رضی اللہ تعالیٰ عنہم ایک جماعت میں بیٹھے ہوئے تھے کہ حضرت ابوسفیان رضی اللہ تعالیٰ عنہ کا ادھر سے گزر ہوا۔ ان حضرات نے انہیں دیکھ کر کہا، اللہ کی تلواروں نے اللہ کے دشمن کی گردن میں ابھی تک جگہ نہیں پکڑی؟ (حضرت ابوسفیانؓ قبول ایمان سے پہلے اسلام کے سخت دشمن تھے۔) حضرت ابوبکر صدیق رضی اللہ تعالیٰ عنہ بھی وہاں موجود تھے۔ انہوں نے ان حضرات سے (خشمگین ہو کر) کہا، کیا تم ایسے شخص کے بارے میں یہ بات کہتے ہو جو قریش کا شیخ اور ان کا سردار ہے؟ پھر حضرت ابوبکر صدیقؓ رسول اللہ صلی اللہ علیہ وسلم کی خدمت میں حاضر ہوئے اور یہ واقعہ عرض کیا۔ حضورؐ نے فرمایا، اے ابوبکر! شاید تم نے ان مسلمانوں (حضرت سلمانؓ، حضرت صہیبؓ اور حضرت بلالؓ)

کو ناراض کر دیا؟ اگر تم نے ان کو غصہ دلایا ہے تو (گویا) تم نے اپنے رب کو غصہ دلایا ہے۔

یہ سن کر حضرت ابو بکر رضی اللہ عنہ ان حضرات کے پاس تشریف لائے اور فرمایا، اے ہمارے بھائیو! کیا میری بات پر تم کو غصہ آیا ہے انہوں نے کہا، نہیں، اللہ آپ کی مغفرت فرمائے۔ (صحیح مسلم - الاستیعاب - لمیۃ الادبیات) ۲ ایک شخص نے رسول اللہ صلی اللہ علیہ وسلم سے کچھ مانگا تو آپ نے اس کے سوال کو پورا کر دیا۔ پس جب اس شخص نے اپنے قدم کو دروازے کی دہلیز سے باہر کیا (یعنی اپنا سوال پورا ہونے کے بعد جو نہی وہ رخصت ہوا) تو رسول اللہ صلی اللہ علیہ وسلم نے فرمایا، اگر سائل سوال (کرنے) کی خرابی کو جانتا تو وہ شخص جس کے پاس کچھ ہوتا کبھی سوال نہ کرتا۔ ۱۰ (اُسد الغابہ فی معرفۃ الصحابہ)

رضی اللہ تعالیٰ عنہ



۱۰ رسول اکرم صلی اللہ علیہ وسلم نے دوسروں کے سامنے دستِ سوال دراز کرنے سے سخت منع فرمایا ہے اور سوال کرنا صرف اسی صورت میں جائز قرار دیا ہے جب سائل کے پاس بالکل کچھ نہ ہو یا وہ کسی ناگہانی آفت میں مبتلا ہو گیا ہو یا سخت مقروض ہو گیا ہو۔ آپ نے فرمایا ہے کہ بلا ضرورت سوال کرنے والے کے چہرے پر قیامت کے دن (گدائی کا) داغ ہوگا۔

# حضرت عبد بن قوال انصاری

## (۱)

قبیلہ خزرج کے خاندان ساعدہ سے تھے۔ نسب نامہ یہ ہے :  
عبد بن قوال بن قیس بن وقش بن ثعلبہ بن طریف بن خزرج بن  
ساعدہ بن کعب بن خزرج اکبر ساعدی انصاری۔

ارباب سیر نے صراحت کے ساتھ تو نہیں لکھا کہ انہوں نے اسلام کب قبول کیا،  
مگر یہ بات یقینی ہے کہ وہ غزوہ اُحد سے پہلے شرفِ ایمان حاصل کر چکے تھے کیونکہ سب سے  
پہلے انہوں نے غزوہ اُحد میں دادِ شجاعت دی۔ اس غزوے سے پہلے دس المنافقین  
عبداللہ بن ابی نے مسلمانوں کو بہکانے کی بہت کوشش کی اور وہ تین سو آدمیوں کو  
لشکرِ اسلام سے توڑنے میں کامیاب بھی ہو گیا مگر مخلص مسلمانوں نے عبداللہ کی باتوں پر  
مطلق کان نہ دھرا اور اپنے سے کئی گنا کفارِ قریش کے مقابلے پر ڈٹ گئے حضرت عبد بن قوال  
انہی مومنین میں شامل تھے۔ غزوہ اُحد کے بعد وہ غزوہ خندق اور دوسرے مشاہد میں بھی شریک  
ہوئے۔ فتح مکہ اور غزوہ حنین کے بعد غزوہ طائف پیش آیا تو اس میں بھی وہ سرورِ عالم  
صلی اللہ علیہ وسلم کے ہمراہ تھے اسی غزوے میں انہوں نے اپنی جان راہِ حق میں قربان کر دی۔

(۲)

قاضی محمد سلیمان منصور پوریؒ نے اپنی کتاب ”رحمۃ اللعالمین“ میں لکھا ہے کہ  
حضرت عبد بن قوال کے ساتھ ان کے بیٹے منذرؒ بھی غزوہ طائف میں شریک تھے او  
وہ بھی اسی غزوے میں شہید ہو گئے۔ حضرت منذرؒ کی غزوہ طائف میں شہادت پر  
سب اہل سیر کا اتفاق ہے مگر بعض نے ان کو حضرت عبد بن قوال کا بھتیجا بتایا ہے  
اور ان کے والد کا نام عبداللہ یا عباد یا عمرو لکھا ہے۔ واللہ تعالیٰ اعلم  
رضی اللہ تعالیٰ عنہما

# حضرت عبدالحمید بن حفص مخزومی

(۱)

ان کے نام کے بارے میں اختلاف ہے، بعض ارباب سیر نے عبدالحمید لکھا ہے اور بعض نے احمد مگر انہوں نے اپنی کنیت ابو عمرو سے شہرت پائی اور ان کا اصل نام لوگوں کو بھول گیا۔ قریش کی شاخ بنو مخزوم سے تعلق رکھتے تھے اور حضرت خالد بن ولید (سیف اللہ) کے چچا زاد بھائی تھے۔ نسب نامہ یہ ہے:

ابو عمرو عبدالحمید (احمد) بن حفص بن مغیرہ بن عبداللہ بن عمرو بن مخزوم والدہ کا نام مودہ بنت خراعی بن حارث بن حویرث تھا اور وہ بنو ثقیف سے تعلق رکھتی تھیں۔

حضرت ابو عمروؓ نے فتح مکہ (۶۱۰ھ) کے موقع پر اسلام قبول کیا۔ قیاس ہے کہ اس کے بعد وہ بعض غزوات نبویؐ میں بھی شریک ہوئے۔ سنہ ہجری میں رسول اللہ ﷺ نے ان کو ایک سریرہ میں حضرت علی رضی اللہ تعالیٰ عنہ کے ساتھ یمن بھیجا جلیل القدر صحابیہ حضرت فاطمہؓ ثبت قیس، حضرت ابو عمروؓ کی اہلیہ تھیں۔ کچھ عرصہ سے میاں بیوی میں اختلاف پیدا ہو گئے تھے۔ ان اختلافات نے ایسی شدت اختیار کی کہ حضرت ابو عمروؓ نے یمن روانہ ہونے سے پہلے حضرت فاطمہؓ کو طلاق دے دی۔ حضورؐ کی خدمت میں حاضر ہوئیں تو آپؐ نے فرمایا ”تم عدت کا زمانہ اُمّ شریک کے ہاں گزارو،“ مگر حضرت اُمّ شریکؓ کے گھر ان کے اعزہ و اقارب کے علاوہ دوسرے مہمان بھی بکثرت آتے تھے اس لیے حضورؐ نے اپنے حکم میں ترمیم فرما کر حضرت فاطمہؓ کو مشورہ دیا کہ تم عدت کا زمانہ اپنے (نابینا) ابنِ عم، ابنِ اُمّ مکتومؓ کے ہاں گزارو۔ انہوں نے تعمیل ارشاد کی لیے

لے اس واقعہ نے تاریخ میں بڑی شہرت پائی۔ بیان کیا جاتا ہے کہ (باقی ماشیہ اگلے صفحہ پر)



( ۲ )

ایک روایت میں ہے کہ حضرت ابو عمروؓ عہد رسالت میں یمن میں فوت ہو گئے لیکن دوسری روایتوں سے اس روایت کی تغلیط ہوتی ہے۔ ان روایتوں کے مطابق

(بقیہ حاشیہ صفحہ گزشتہ)

حضرت ابو عمروؓ یمن روانہ ہونے سے کچھ عرصہ پہلے حضرت فاطمہؓ کو دو طلاقیں دے چکے تھے۔ آخری طلاق حضرت عیاشؓ بن ابی ربیعہ کے ذریعے روانگی کے وقت دی اور بطور نفقہ ۵ صاع جو ۵ درہ صاع خرمنے بیچھے۔ حضرت فاطمہؓ نے عیاشؓ سے کھانے اور مکان کا مطالبہ کیا تو انہوں نے کہا کہ ابو عمروؓ نے صرف یہ جو ۵ خرمنے دیئے ہیں ان کے علاوہ ہمارے پاس کچھ نہیں جو کچھ دیا گیا ہے یہ بھی محض احسان اور مہرِ ردی ہے۔ حضرت فاطمہؓ کو اس پر غصہ آگیا اور وہ اپنے کپڑے وغیرہ لے کر بارگاہ رسالت میں حاضر ہوئیں اور سارا واقعہ بیان کیا۔ حضورؐ نے ان سے پوچھا، ابو عمروؓ نے تم کو کس مرتبہ طلاق دی، انہوں نے عرض کیا، تین بار۔ آپؐ نے فرمایا، ”اب تمہارا نان نفقہ ابو عمروؓ پر واجب نہیں ہے۔“

اس روایت کی تشریح و تعبیر کے سلسلے میں کتب فقہ میں طویل مباحث ملتے ہیں۔ جمہور علماء کا اس بات پر اجماع ہے کہ عدت کے زمانے میں عورت کا نان و نفقہ طلاق دینے والے کے ذمے ہے۔ حضورؐ نے حضرت فاطمہؓ کے معاملہ میں جو فیصلہ دیا اس کا سبب ارس منظر کچھ اور تھا۔ اب رہا حضورؐ کا یہ حکم کہ فاطمہؓ عدت کا زمانہ ابنِ اُمّ مکتومؓ کے ہاں گزاریں تو اس کی وضاحت علامہ سید سلیمان ندویؒ نے ”سیرۃ عائشہ“ میں یوں کی ہے :-

”اسلام میں حکم ہے کہ مطلقہ عورتیں عدت کے دن اپنے شوہر کے ہی گھر گزاریں اور اس حکم کے خلاف صرف ایک فاطمہؓ بنتِ قیس کی شہادت ہے کہ ان کے شوہر نے ان کو طلاق دے دی اور آنحضرت صلی اللہ علیہ وسلم کے ارشاد سے اپنے شوہر کا گھر چھوڑ کر دوسرے گھر میں جا کر رہیں۔ فاطمہؓ اس واقعہ کو بیان کر کے اجازتِ انتقال مکان پر استدلال کرتی تھیں۔ حضرت عائشہؓ کے عہد میں اسی واقعہ کی سند (باقی حاشیہ اگلے صفحہ پر)

حضرت ابو عمر و عہد فاروقی تک یقینی طور پر حیات تھے اور انہوں نے شام کی کئی لڑائیوں میں مجاہدانہ حصہ لیا۔ علامہ ابن اثیر نے ”أُسْدُ الْغَايَةِ“ میں (فتوحات شام میں شریک) ایک مجاہد نامہ شرح میں سہمی کا یہ بیان نقل کیا ہے کہ

”میں نے حضرت عمر بن خطاب کو جابیہ (اضلاع دمشق میں ایک شہر)

والے دن خطبے میں یہ فرماتے ہوئے سنا کہ (اے مسلمانو) میں تم سے

خالد بن ولید کی بابت عذر خواہی کرتا ہوں۔ میں نے انہیں حکم دیا تھا

کہ وہ یہ مال صرف مہاجرین کو دیں مگر انہوں نے جاہ اور شرف والے

لوگوں اور باقونی آدمیوں کو بھی دیا لہذا میں نے انہیں (سبہ سالاری کے

عہدے سے) معزول کر دیا اور ابو عبیدہ بن جراح کو ان کی جگہ مقرر کیا۔

(اس وقت) حضرت ابو عمر و بن حفص کھڑے ہو گئے اور انہوں نے کہا،

ہذا کی قسم اے عمر! تم نے ایک ایسے امیر کو موقوف کر دیا ہے جسے رسول اللہ

ﷺ نے امیر بنایا تھا اور تم نے ایک ایسی تلوار میان میں کر

لی جس کو رسول اللہ ﷺ نے میان سے باہر نکالا تھا اور

تم نے ایک ایسے جھنڈے کو گرادیا جسے رسول اللہ ﷺ نے

### (بقیہ حاشیہ صفحہ گزشتہ)

سے ایک معزز باپ نے اپنی مطلقہ بیٹی کو شوہر کے یہاں سے بلوایا حضرت عائشہؓ نے

اس عام حکم اسلامی کی مخالفت پر سخت اعتراض کیا۔ مردان اس زمانے میں مدینہ کا

گورنر تھا اس کو کہلا بھیجا کہ تم ہنگامی حیثیت سے اس معاملہ میں خلل دو اور نفیس مسئلہ کی

نسبت فرمایا کہ اس واقعہ سے عام استدلال جائز نہیں واقعہ یہ تھا کہ فاطمہؓ کے شوہر کا

گھر شہر کے کنارہ پر تھا اور رات کو جانوروں کا خوف تھا تھا۔ اس بنا پر آنحضرت

ﷺ نے ان کو اجازت دی تھی۔ (بحوالہ صحیح بخاری باب قصۃ فاطمہ بنت قیس)

۱۔ یہ اس واقعہ کی طرف اشارہ ہے کہ حضرت خالد بن ولیدؓ نے ایک شاعر کو بطور انعام کچھ روپیہ دے دیا تھا۔

بلند کیا تھلا۔ حضرت عمرؓ نے ابو عمرؓ کے سخت اور درشت الفاظ کے جواب میں نہایت نرمی سے فرمایا، ”تم چونکہ خالد کے قریبی رشتہ دار ہو اور ابھی نوجوان ہو اس لیے تم کو اپنے چچا کے بیٹے کی حیثیت میں غصہ آگیا۔“

اس روایت سے معلوم ہوتا ہے کہ حضرت ابو عمرؓ بڑے دلیر اور بے باک آدمی تھے اور جس بات کو صحیح سمجھتے تھے، بڑی سے بڑی شخصیت کے سامنے بھی اس کا برملا اظہار کر دیتے تھے۔

مولوی شاہ معین الدین احمد ندوی نے ”سیر الصحابہ“ میں لکھا ہے کہ حضرت ابو عمرؓ فضل و کمال میں کوئی قابل ذکر شخصیت نہ تھے تاہم حدیث کی کتابوں میں ان کی دواہیں موجود ہیں۔  
رضی اللہ تعالیٰ عنہ

### پندرہ خصلتیں جو نزولِ بلا کا باعث بنتی ہیں!

حضرت علیؓ ابن ابی طالب کہتے ہیں کہ رسول اللہ صلی اللہ علیہ وسلم نے فرمایا: جب میری امت میں پندرہ خصلتیں پیدا ہوں تو ان پر مصیبتیں نازل ہونا شروع ہو جائیں گی۔ دریافت کیا گیا کہ وہ کیا ہیں فرمایا: جب سڑری مال ذاتی ملکیت بنالیا جائے امانت کو مالِ غنیمت سمجھا جائے۔ زکوٰۃ جرمہ محسوس ہو۔ غوہر بیوی کا مطیع اور مال کا نافرمان بن جائے۔ آدمی دوستوں سے بھلائی کرے اور باپ پر ظلم ڈھائے۔ مساجد میں شور مچایا جائے۔ قوم کا ردیل ترین آدمی اس کا لیڈر ہو۔ آدمی کی عزت اس کی سبائی کے ڈر سے ہونے لگے۔ نشہ آور چیزیں کھلم کھلا استعمال کی جائیں۔ مرد ابیرشم پہنیں۔ آلاتِ موسیقی کو اختیار کیا جائے اور گانے والی لڑکیاں فراہم کی جائیں اور اس وقت کے پچھلے لوگ اگلوں پر لعن طعن کرنے لگیں تو لوگوں کو چاہیے کہ پھر ہر وقت غلاب الہی کے منتظر رہیں خواہ وہ سرخ آندھی کی شکل میں آئے یا زلزلے کی شکل میں یا اصحابِ سبت کی طرح صورتیں مسخ ہونے کی شکل میں۔ (ترمذی اور ترجمہ منہ اباب علامات الساعة)

# حضرت عبدالرحمن بن ابزیؓ

(۱)

اہل سیر نے ان کا شجرہ نسب بیان نہیں کیا، صرف اتنا لکھا ہے کہ وہ حضرت نافع بن عبد الحارث کے غلام تھے۔ چونکہ حضرت نافع خزاعی تھے اس لیے حضرت عبدالرحمنؓ کو بھی خزاعی کہا جاتا ہے۔

حافظ ابن حجر عسقلانیؒ نے حضرت عبدالرحمنؓ بن ابزیؓ کے تذکرے میں لکھا ہے کہ خلیفہ بن خیاطؒ، یعقوب بن سفیانؒ، بخاریؒ، ترمذیؒ اور بہت سے دوسرے لوگوں نے ان کو صحابہ میں شمار کیا ہے۔ ابو حاتمؒ نے لکھا ہے کہ عبدالرحمنؓ بن ابزیؓ رسول اکرم صلی اللہ علیہ وسلم کی خدمت میں حاضر ہوئے اور آپؐ کے پیچھے نماز پڑھی یہی ابن سعدؒ نے بھی لکھا ہے۔

ارباب سیر نے یہ تصریح نہیں کی کہ حضرت عبدالرحمنؓ شرف اسلام سے کب بہرہ ور ہوئے، البتہ خود ان کی اپنی ایک روایت سے معلوم ہوتا ہے کہ وہ صلح حدیبیہ (۶۱۰ھ ہجری) سے پہلے حلقہ بگوش اسلام ہو چکے تھے اور بیعت رضوان میں شریک تھے۔ اس روایت کے الفاظ یہ ہیں :

شهدنا مع علی مبن با لبع بیعة الرضوان تحت الشجرة

ثم ائمانا نفس مصقین فقتل منا ثلاثا وستون نفسا

”ہم لوگ یعنی وہ کہ جو درخت کے نیچے بیعت رضوان کیے ہوئے تھے اٹھ سو

کی تعداد میں علیؓ بن ابی طالب کے ساتھ مصقین میں شریک جنگ ہوئے جن

میں سے تین سو ساٹھ آدمی قتل ہوئے۔“

اگرچہ اس روایت کی سند قوی نہیں اور یہ مشکوک معلوم ہوتی ہے مگر اس پر سب کا

اتفاق ہے کہ وہ حضرت علیؓ کے حامیوں میں سے تھے اور جنگ صفین میں ان کی طرف سے شریک تھے۔

(۲)

”صحیح مسلم“ میں ہے کہ امیر المؤمنین حضرت عمر فاروقؓ نے اپنے عہد خلافت میں حضرت نافعؓ بن عبدالمحارث کو مکہ کا حاکم بنایا تھا۔ ایک دفعہ وہ حضرت عمرؓ سے ملنے مدینہ گئے اور اپنی جگہ حضرت عبدالرحمنؓ بن ابی بکرؓ کو مکہ کا حاکم بنا گئے۔ دورانِ ملاقات میں حضرت عمر فاروقؓ نے ان سے پوچھا، تم مکہ میں اپنی جگہ کس کو حاکم بنا کر چھوڑ آئے ہو؟ انہوں نے کہا، عبدالرحمنؓ بن ابی بکرؓ کو۔

حضرت عمرؓ نے فرمایا: ”تم نے اللہ کے اہل یعنی اہل مکہ پر عبدالرحمنؓ بن ابی بکرؓ (ایک غلام) کو حاکم بنایا؟“

حضرت نافعؓ نے جواب دیا: ”وَأَنَّهُ قَاسِرٌ لِّكِتَابِ اللَّهِ دَعَا لَمْ يَأْلُقْ أَبِیْضٌ (مگر وہ حافظِ قرآن اور فرائض کا عالم ہے)۔“

ابو یعلیٰؓ نے اس روایت کو ایک دوسرے طریقے سے بیان کیا ہے۔ اس کے مطابق حضرت عمر فاروقؓ نے خود مکہ تشریف لے گئے تھے۔ وہاں کے عامل حضرت نافعؓ بن عبدالمحارث نے ان سے درخواست کی کہ ان کی جگہ حضرت عبدالرحمنؓ بن ابی بکرؓ کو مکہ کا عامل بنایا جائے تو حضرت عمرؓ نے غصہ کا اظہار کیا۔ اس پر حضرت نافعؓ نے کہا:- ”إِنِّي دَخَلْتُكُمْ أَقْرَأُهُمْ لِكِتَابِ اللَّهِ وَأَفَقَهُمْ فِي دِينِ اللَّهِ“ (میں نے اس کو سب سے زیادہ کتاب اللہ کا حافظ اور دینی مسائل میں فقیہ پایا۔)

یہ سن کر حضرت عمر فاروقؓ نے ان کی تواضع کی اور فرمایا:-

”بے شک میں نے بھی رسول اللہ صلی اللہ علیہ وسلم کو یہ فرماتے ہوئے سنا تھا کہ قریب ہے کہ اللہ تعالیٰ چند قوموں کو قرآن کے ذریعہ سے بلند رتبہ کرے گا اور بہتوں کو اسی کے باعث ذلیل و خوار کرے گا۔“

ابن اثیرؒ کا بیان ہے کہ حضرت عمرؓ نے حضرت نافعؓ کی جگہ حضرت خالد بن عاصؓ بن ہشامؓ

کو مکہ کا حاکم بنایا۔

(۳)

حضرت علی کرم اللہ وجہہ نے اپنے عہدِ خلافت میں حضرت عبدالرحمنؓ کو خراسان کا حاکم مقرر کیا۔ جنگِ صفین کے بعد انہوں نے کوفہ میں مستقل سکونت اختیار کر لی تھی اس لیے ان کا شمار کوفی صحابہ میں ہوتا ہے۔ کتبِ سیر میں ان کا سالِ وفات درج نہیں ہے۔ قیاس یہ ہے کہ انہوں نے امیر معاویہؓ کے دورِ خلافت میں وفات پائی۔ ان سے چند احادیث بھی مروی ہیں رواقِ حدیث میں ان کے دونوں بیٹے سعید اور عبداللہؓ اور عبداللہ بن ابی مجازؓ شامل ہیں۔

حضرت عبدالرحمنؓ کی بیشتر روایتیں حضرت عمر فاروقؓ اور حضرت ابی بن کعبؓ سے منقول ہیں۔ ان میں سے ایک مشہور روایت یہ ہے کہ ہم لوگ رسول اللہ صلی اللہ علیہ وسلم کے زمانے میں گیموں، جو، چھوہاروں اور انگور میں بیعِ سلم کرتے تھے لہٰذا علامہ ابن اثیرؒ نے حضرت عبدالرحمنؓ کے بارے میں حضرت عمر فاروقؓ کا یہ قول نقل کیا ہے کہ عبدالرحمنؓ بن ابی بنی ان لوگوں میں ہیں جن کے مرتبے کو اللہ عزوجل نے قرآن حفظ کرنے کے صلہ میں بلند کیا۔

(اسد الغابہ فی معرفۃ الصحابہ)



۱۔ بیعِ سلم کو بیعِ سلف بھی کہتے ہیں اس کا طریقہ یہ ہوتا ہے کہ ایک معاہدے کے تحت بائعِ مشتری سے ایک غیر حاضر بیع کی قیمت پیشگی وصول کر لیتا ہے اور بیع ایک مقررہ مدت کے بعد مشتری کے سپرد کر دیتا ہے البتہ وہ مشتری کو جس بیع کا وعدہ کرتا ہے اس کا وصف اس طرح بیان کر دیتا ہے کہ کسی قسم کا ابہام نہیں رہتا۔



# حضرت عبدالرحمن بن خالد مخزومی

(۱)

سیدنا حضرت عبدالرحمن بن مخزومی اسلام کے اُس عظیم جرنیل کے فرزند تھے جن کو بارگاہ رسالت سے ”سیف اللہ“ کا مہتمم بالشان لقب مرحمت ہوا اور جو (بقول علامہ شبلی) اتنے بڑے سپہ سالار تھے جن کی نظیر عالم اسلام میں کوئی شخص نہ ہوا۔ ان کا سلسلہ نسب یہ ہے :

عبدالرحمن بن خالد سیف اللہ بن ولید بن مغیرہ بن عبداللہ بن عمرو (بروایت دیگر عمر) بن مخزوم بن یقطہ بن مرہ بن کعب بن لؤی۔

والدہ کا نام اسماء بنت اسد بن مدرک خنیسی تھا۔ کنیت ابو محمد تھی ان کے والد حضرت خالد بن ولید نے ذیقعدہ ۳۰ ہجری اور جمادی الاولیٰ ۳۱ ہجری کے درمیانی عرصے میں اسلام قبول کیا تھا۔ اس وقت یہ کم سن تھے۔ قیاس یہ ہے کہ انہوں نے اپنے والد کے ساتھ ہی اسلام قبول کیا۔ ان پر والد کی شجاعت و شہامت کا گہرا اثر تھا۔ بچپن ہی سے بڑے نڈر، دلیر اور پھرتیلے تھے مگر عہد رسالت میں کم عمری کی وجہ سے کوئی کارنامہ انجام نہ دے سکے۔

(۲)

سیدنا حضرت عمر فاروقؓ کے عہد خلافت میں حضرت عبدالرحمن بن بھر پور جوانی تک پہنچ چکے تھے اور قریش کے شہسواروں اور بہادروں میں شمار ہونے لگے تھے۔ سب سے پہلے وہ شام میں یرموک کی مشہور جنگ میں اپنے والد کے ساتھ شریک ہوئے اور شروع سے اخیر تک داد شجاعت دیتے رہے۔ اس کے بعد ان کا نام نمایاں طور پر حضرت علیؓ اور حضرت معاویہؓ کے

زمانہ خلافت میں سامنے آتا ہے۔ وہ امیر معاویہؓ کے پُر جوش حامیوں میں تھے اس کے برعکس ان کے بھائی مہاجر بن خالدؓ، حضرت علیؓ کے پُر جوش حامی تھے حضرت معاویہؓ کو حضرت عبدالرحمنؓ پر بہت اعتماد تھا اور وہ وقتاً فوقتاً ان کو نہایت اہم مہم پر مامور کرتے رہتے تھے۔

جنگ صفین سے کچھ پہلے حضرت علیؓ نے موصل، نصیبین، دارا، سنجا، آمد اور کچھ دوسرے علاقوں پر مالک اشترؓ کو حاکم مقرر کیا۔ اس وقت ان علاقوں پر امیر معاویہؓ کی طرف سے ضحاک بن قیسؓ فہری حاکم تھے۔ مالک اشتر نے ان علاقوں پر قبضہ کرنے کا ارادہ کیا تو حیران اور رقعہ کے درمیان سرج کے مقام پر ضحاک بن قیسؓ مزاحم ہوئے۔ شام تک فریقین کے درمیان معرکہ رہا۔ امیر معاویہؓ کو خبر ہوئی تو انہوں نے سواروں کا ایک بہت بڑا لشکر حضرت عبدالرحمنؓ بن خالدؓ کی سرکردگی میں بطور کمک روانہ کر دیا۔ مالک اشتر کی قیادت میں علوی فوج وہاں سے موصل چلی گئی اور وہاں خیمہ زن ہو کر امیر معاویہؓ کی مکملی فوج کا انتظار کرنے لگی، مگر ابھی فریقین میں کوئی بڑی ٹکرت نہیں ہوئی تھی کہ جنگ صفین کا آغاز ہو گیا اور دونوں فوجوں کے قائد اپنی اپنی فوج کے ساتھ اپنے بڑے لشکروں میں جا شامل ہوئے جو حضرت علیؓ اور امیر معاویہؓ کی قیادت میں ایک دوسرے کے مقابلے پر آگئے تھے۔ جنگ صفین مدت تک جاری رہی۔ اس دوران میں دونوں فوجوں کے درمیان

متعدد خونریز معرکے ہوئے ان میں شامی لشکر کا شہ نشان (بڑا جھنڈا) بالعموم حضرت عبدالرحمنؓ بن خالدؓ کے ہاتھ میں ہوتا تھا۔ ایک معرکہ میں حضرت عبدالرحمنؓ کا مقابلہ حضرت عدیؓ بن حاتم طائیؓ سے ہوا۔ دونوں دن بھر لڑتے رہے مگر ایک دوسرے پر غالب نہ آ سکے، آخر شام کو اپنی اپنی فوجوں کو لے کر واپس چلے گئے۔ ابو حنیفہ دینوریؒ نے ”الاخبار الطوال“ میں لکھا ہے کہ ایک معرکہ میں حضرت عبدالرحمنؓ بن خالدؓ نے حضرت علیؓ کی فوج پر اس غضب کا حملہ کیا کہ جس سمت رخ کرتے راہ کی ہر شے کو تھس تھس کر کے رکھ دیتے۔ آخر مالک اشترؓ نے علوی فوج



کا جھنڈا اپنے ہاتھ میں لیا اور اس زور کا حملہ کیا کہ شامی فوج کو پیچھے ہٹنے پر مجبور ہونا پڑا۔ مدت تک معرکہ آرا رہنے کے بعد فریقین میں صلح کی گفتگو شروع اور اس سلسلے میں معاہدہ تحکیم معرض تحریر میں آیا تو اس پر امیر معاویہ کی طرف سے دستخط کرنے والے اصحاب میں حضرت عبدالرحمنؓ بھی شامل تھے۔

(۳)

علامہ ابن اثیرؒ نے ”أسد الغابہ“ میں لکھا ہے کہ حضرت عبدالرحمنؓ بن خالدؓ نے حمص میں سکونت اختیار کر لی تھی۔ امیر معاویہؓ نے اپنے دورِ خلافت میں ایک مرتبہ انہیں حمص کا حاکم مقرر کیا۔ انہوں نے اپنے فرائض منصبی ایسی خوش اسلوبی سے ادا کیے کہ اہل حمص نے ان کو ہمیشہ یاد رکھا۔ ان کا ذکر آ جاتا تو وہ ان کی تعریف میں طب لسان ہو جاتے حضرت عبدالرحمنؓ کے بعد عباس بن ولید حمص کے حاکم مقرر ہوئے تو انہوں نے وہاں کے باشندوں کو حضرت عبدالرحمنؓ کا بہت مداح پایا۔ ایک دن انہوں نے حمص کے عمائد کو بلا کر ان سے پوچھا کہ آپ لوگ عبدالرحمنؓ بن خالدؓ کو حق یاد کرتے ہیں حمص کے کسی دوسرے حاکم کو نہیں یاد کرتے اس کا کیا سبب ہے ؟

عمائد دمشق نے جو جواب دیا، وہ دورِ حاضر کے حکمرانوں کے لیے چشم کشا ہے۔ ان کا جواب یہ تھا کہ عبدالرحمنؓ کو ہم اس لیے یاد کرتے ہیں کہ ”وہ ہمارے عمائد کی عزت کرتے تھے اور ان کو اپنے قریب جگہ دیتے تھے۔ وہ ہم لوگوں کی خطائیں معاف کرتے تھے۔ ایسے منکسر المزاج تھے کہ ہمارے مکانوں میں آ کر بیٹھا کرتے تھے۔ ہمارے بازااروں میں جاتے تھے اور مظاہموں کی داد رسی کرتے تھے یہ رضوں کی عیادت کرتے تھے اور جہانزادوں میں شریک ہو کر تے تھے۔“

عمائد حمص کے اس جواب سے اندازہ کیا جاسکتا ہے کہ حضرت عبدالرحمنؓ بڑے اعلیٰ اخلاق و کردار کے مالک تھے۔ شجاعت و شہامت میں اگر اپنے والد کا نمونہ تھے تو حکومت اور جہانبا نی میں سیدنا حضرت عمر فاروقؓ کے اندازِ حکومت و جہانبا نی کے پیرد تھے۔ ابن اثیرؒ کہتے ہیں کہ وہ صاحبِ فضل و کرم و نیک سیرت تھے۔

(۴)

حضرت امیر معاویہؓ، حضرت عبدالرحمن بن خالدؓ کی عسکری صلاحیتوں کے بڑے ماح اور قدردان تھے۔ چنانچہ انہوں نے رومیوں کے خلاف کئی مہموں میں حضرت عبدالرحمن بن خالدؓ کو امیر بنایا۔ شاہ معین الدین احمد ندویؒ نے تاریخ اسلام (حصہ دوم) میں لکھا ہے کہ:

”و مسلمانوں کی سب سے بڑی حریف قسطنطنیہ کی رومی حکومت تھی۔ ان کا زیادہ مقابلہ اسی سے رہتا تھا۔ مصر و شام کے علاقے اس کی بحری زدیں تھے۔ اس کی روک تھام کے لیے امیر معاویہؓ نے بحری بیڑا قائم کیا تھا۔ اپنے زمانہ میں رومیوں سے بچاؤ کے لیے انہوں نے بڑے انتظامات کیے: بحری بیڑے کے ساتھ ایک مستقل فوج قائم کی جو صرف رومیوں سے برسرِ پیکار رہتی تھی۔ کوئی سال بحری جنگ سے خالی نہ جاتا۔ عبداللہ بن قیس حارثی، جنادہ بن ابی امیہ، عبدالرحمن بن خالد بن ولید، بسر بن ابی ارطاة، مالک بن مہیرہ، فضالہ بن عبید اور یزید بن شجرہ وغیرہ مختلف سنوں میں بحری معرکوں میں مشغول رہے۔“

حافظ ابن حجر عسقلانیؒ نے ”الاصابہ فی تمییز الصحابہ“ میں حضرت عبدالرحمن بن خالدؓ کے ترجمہ میں لکھا ہے کہ:

”و حافظ ابن عساکرؒ نے بہت سی سندوں سے نقل کیا ہے کہ حضرت معاویہ رضی اللہ تعالیٰ عنہ کے عہدِ حکومت میں ان کو رومیوں کے خلاف جو جنگیں پیش آتی تھیں ان میں ان (عبدالرحمن بن خالدؓ) کو امیر بنایا جاتا تھا۔“

ابن جریر طبریؒ نے اپنی تاریخ میں ۴۷ھ اور ۵۷ھ کے واقعات کے ضمن میں اور حافظ ابن کثیرؒ نے ”البدایہ والنہایہ“ میں ۵۷ھ اور ۶۷ھ کے واقعات

کے تحت بلادِ روم میں حضرت عبدالرحمن بن خالدؓ کی زیرِ امارت رومیوں سے مسلمانوں کے سرمائی جہاد کا ذکر کیا ہے۔ ان روایات سے معلوم ہوتا ہے کہ ۵۲ھ یا ۵۵ھ میں قسطنطنیہ کو بھیجے جانے والی وہ مہم جس کا امیر نزید بن معاویہؓ تھا اس سے پہلے بھی کچھ مہمیں قسطنطنیہ بھیجی جا چکی تھیں جن میں سے ایک کے امیر حضرت عبدالرحمن بن خالدؓ تھے۔

عام طور پر بیان کیا جاتا ہے کہ میزبان رسول حضرت ابوالیوب انصاری رضی اللہ تعالیٰ عنہ اس مہم میں شامل تھے جو نزید کی قیادت میں قسطنطنیہ بھیجی گئی تھی لیکن سنن ابی داؤدؒ کی ایک روایت سے معلوم ہوتا ہے کہ حضرت ابوالیوب انصاریؓ اس مہم میں بھی شریک تھے جو حضرت عبدالرحمن بن خالدؓ کی سرکردگی میں بھیجی گئی تھی۔ البتہ ان دونوں مہموں کے واقعات ایک دوسرے میں گڈ مڈ ہو گئے ہیں۔

سنن ابی داؤدؒ کی روایت یہ ہے :

وہ اسلم ابی عمران سے روایت ہے کہ ہم مدینہ سے جہاد کے لیے قسطنطنیہ کی طرف روانہ ہوئے۔ اس وقت امیر لشکر عبدالرحمن بن خالدؓ ان لوگوں میں تھے (عین معرکہ کارزار میں جبکہ) رومی فوج فیصلہ شہر سے پشت کشا مسلمانوں سے لڑ رہی تھی (اسلامی لشکر سے نقل کر) ایک شخص دشمن (کی فوج) پر ٹوٹ پڑا۔ لوگ کہتے رہے، رُک روکو لا الہ الا اللہ یہ شخص تو خود اپنے ہاتھوں سے اپنے آپ کو ہلاکت میں ڈال رہا ہے۔ یہ سن کر (حضرت) ابوالیوبؓ (انصاری) نے کہا کہ یہ آیت تو ہم انصار کے بارے میں اتری ہے (واقعہ یہ ہے) کہ جب اللہ نے اپنے نبی ﷺ کی نصرت فرمائی اور اسلام کو غلبہ عطا فرمایا تو ہم نے کہا تھا کہ اب تو ہم کو مدینہ میں رہ کر اپنے اموال کی نگہداشت اور ان کی اصلاح کی طرف توجہ دینی چاہیے، اس پر اللہ بزرگ و بڑتر نے یہ آیت نازل فرمائی

وَالْفَقُوْا فِيْ سَبِيْلِ اللّٰهِ وَلَا تُلْقُوْا اَيَادِيْكُمْ اِلَى التَّهْلُكَةِ (یعنی

اللہ کی راہ میں خرچ کرو اور اپنے آپ کو ہلاکت میں نہ ڈالو) لہذا اپنے آپ کو ہلاکت میں ڈالنا یہ تھا کہ ہم جہاد کو چھوڑ کر اپنے اموال کی نگہداشت اور اس کی اصلاح کے لیے اپنے گھر میں بیٹھ رہتے۔  
ابو عمران کہتے ہیں کہ (حضرت) ابو ایوب (انصاری) رضی اللہ تعالیٰ عنہ مسلسل اللہ کے راستے میں جہاد ہی کرتے رہے یہاں تک کہ آپ دفن بھی قسطنطنیہ ہی میں ہوئے۔“

(سُنَنِ ابِي دَاوُدَ بَابُ فِي قَوْلِهِ عَزَّ وَجَلَّ وَلَا تُلْقُوا بِأَيْدِيكُمْ إِلَى التَّهْلُكَةِ)

اس روایت سے معلوم ہوتا ہے کہ حضرت ابو ایوب انصاریؓ جیسے جلیل القدر صحابی حضرت عبدالرحمن بن خالدؓ کی قیادت میں شریک جہاد ہو چکے تھے حالانکہ وہ صحائف صحابہ میں سے تھے۔

سُنَنِ ابِي دَاوُدَ ہی میں اسی غزوے کا ایک اور واقعہ ان الفاظ میں بیان کیا گیا ہے :-

”ابنِ علی سے روایت ہے کہ ہم حضرت عبدالرحمن بن خالدؓ (ابنِ ابی) رضی اللہ تعالیٰ عنہما کے ساتھ جہاد میں شریک تھے۔ (اسی ہم میں) اُن (حضرت عبدالرحمنؓ) کے سامنے چار سٹے کٹے آدمی پیش کیے گئے انہوں نے حکم دیا کہ ان کو قتل کر دیا جائے۔ چنانچہ تعمیل حکم میں ان کو باندھ کر قتل کر دیا گیا۔

امام ابو داؤدؒ فرماتے ہیں کہ ہم سے ہمارے استاد سعید بن منصور کے علاوہ ایک دوسرے صاحب نے ابنِ وہب سے اس حدیث میں یوں نقل کیا ہے کہ ان چاروں کو باندھ کر تیروں کا نشانہ بنایا گیا تھا جب اس واقعہ کی خبر (حضرت) ابو ایوب الانصاری رضی اللہ تعالیٰ عنہ کو ہوئی تو انہوں نے فرمایا کہ میں نے رسول اللہ ﷺ سے سنا ہے کہ آپؐ اس طرح باندھ کر کسی کو قتل کرنے سے منع فرماتے

تھے۔ پس قسم ہے اس ذاتِ عالی کی کہ جس کے قبضہ قدرت میں میری جان ہے اگر کوئی سرِ معنی بھی ہو تو میں اس کا اس طرح باندھ کر نشانہ نہ لوں۔ پس حضرت ابو ایوب انصاری رضی اللہ تعالیٰ عنہ کے اس ارشاد کی اطلاع جب عبدالرحمن بن خالد (بن الولید) رضی اللہ تعالیٰ عنہما کو پہنچی تو انہوں نے اس کے کفارے میں چار غلام آزاد کیے۔“

(سُنَنِ ابْنِ دَاوُدَ بَابُ فِي قَتْلِ الْاَسِيرِ بِالْبَيْتِ)

اس روایت سے معلوم ہوتا ہے کہ حضرت عبدالرحمنؓ میں صدا اور انا نام کو بھی نہ تھی اور وہ نصیحت قبول کرنے اور اپنی اصلاح کرنے میں مطلق پس پیش نہیں کرتے تھے۔

۱۱ھ ہجری میں ایک نصرانی طبیب ابنِ ثمال نے کسی نجش کی بنا پر حضرت عبدالرحمنؓ کو دو اگے دھوکے سے زہر دے دیا اور وہ اسی کے اثر سے فوت ہو گئے۔ یہ سانحہ دمشق میں پیش آیا۔ حضرت عبدالرحمنؓ کے کوئی اولاد نہ تھی۔ کعب بن جعیل نے حضرت عبدالرحمنؓ کی وفات پر یہ مرثیہ کہا:

۱۱ھ ایک روایت میں ہے کہ ابنِ ثمال نے امیر معاویہؓ کے اشارے پر حضرت عبدالرحمنؓ کو زہر دیا اور اس کی وجہ یہ تھی کہ امیر معاویہؓ نے اہلِ شام سے اپنے جانشین کے بارگاہ میں مشوہ کیا تو انہوں نے حضرت عبدالرحمنؓ بن خالدؓ کا نام لیا۔ یہ بات حضرت معاویہؓ کو ناگوار گزری اور انہوں نے حضرت عبدالرحمنؓ کو مرواؤ الا۔ (اُسْدُ الْغَابِ)

لیکن روایت کی رو سے یہ روایت بالکل بے بنیاد اور غلط ہے۔ بظاہر اسے امیر معاویہؓ کے دشمنوں نے گھڑا ہے۔ امیر معاویہؓ نے اپنے جانشین کے بارے میں اپنی خلافت کے آخری زمانے میں لوگوں سے مشورہ کیا تھا جب کہ حضرت عبدالرحمنؓ بن خالدؓ ۱۱ھ ہجری میں فوت ہو چکے تھے اور امیر معاویہؓ ۱۱ھ ہجری میں فوت ہوئے اس لیے ان کی جانشینی کے لیے حضرت عبدالرحمنؓ کا نام تجویز کیے جانے کا سوال ہی پیدا نہیں ہوتا۔

إِلَّا تَبْكِي وَمَا ظَلَمْتُ قَوْلِي  
 نُوَسِّلْتُ دِمَشْقَ لِأَخِيَرْتَكُمُ  
 يَا عَوَالِ الْبِكَاءِ عَلَى قَتَا  
 وَبَصْرَى مَنْ آيَا حَ لَكُمْ حَمَا  
 دَمْدَمَ حَصْنَهَا وَجَمَلِي حَمَا  
 وَسَيَفُتُ اللَّهُ أَوْرَدَهَا الْمَنِيَا

(ترجمہ)

(اے مخاطب) تو نہیں روتا، قریش تو اپنے فوجان کی موت پر رونے میں کوتاہی نہیں کرتے۔ اگر شہر دمشق سے پوچھا جائے تو وہ تم سے بیان کرے گا اور شہر بصری بھی کہ کس نے وہاں کی چراگاہیں تمہارے واسطے عام کر دیں۔

اور کس نے اللہ کی تلوار کو موت کے گھاٹ اتارا اور کس نے دمشق و بصری کے قلعے (جو کافروں نے بنائے تھے) منہدم کیے اور وہاں کی چراگاہیں محفوظ رکھیں۔

حضرت عبدالرحمنؓ کی ایک مرسئل حدیث کتب حدیث میں ملتی ہے یہ حدیث

یہ ہے:

(ایک مرتبہ حضرت عبدالرحمنؓ نے اپنے سردار شاہوں میں پہنچنے لگوئے۔ لوگوں نے پوچھا کہ آپ نے پہنچنے کیوں لگوئے تو انہوں نے جواب دیا رسول اللہ صلی اللہ علیہ وسلم نے فرمایا ہے کہ جو شخص پہنچنے لگا کر اپنا خون لکھو اذاسے وہ شخص اگر روانہ کرے گا تو اس کو کچھ ضرر نہ ہوگا۔)

(اُسْدُ الْغَايَةِ فِي مَعْرِفَةِ الصَّحَابِ)

بِسْمِ اللَّهِ تَعَالَى عَنهُ



# حضرت عبدالرحمن بن سہل انصاری

(۱)

قبیلہ اوس کے خاندان بنی حارثہ کے چشم و چراغ تھے اس لیے ان کو حارثی بھی کہا جاتا ہے۔ نسب نامہ یہ ہے:

عبدالرحمن بن سہل بن زید بن کعب بن عامر بن عدی بن مجرہ بن حارثہ بن حارث بن خزرج بن عمرو بن مالک بن اوس۔

والدہ کا نام بیلا بنت نافع بن عامر تھا۔

حافظ ابن عبدالبر کے بیان کے مطابق وہ غزوہ بدر میں شریک تھے مگر غلط ابونعیم نے لکھا ہے کہ وہ سب سے پہلے غزوہ احد میں شریک ہوئے اور اس کے بعد عہد رس کے دوسرے تمام غزوات میں بھی سرورِ عالم صلی اللہ علیہ وسلم کی ہمراہی کا شرف حاصل کیا۔

(۲)

غزوہ خیبر (محرم ۶ہ ہجری) کے بعد کا ذکر ہے کہ حضرت عبدالرحمنؓ کے بھائی حضرت عبداللہؓ بن سہل اپنے چچا حضرت محیصہ بن مسعود کے ساتھ خیبر گئے۔ ایک روایت کے مطابق وہاں جانے سے ان کا مقصد کھجوروں کی بٹائی کرنا تھا۔ اس وقت مسلمانوں کی یہود سے صلح تھی۔ قیام خیبر کے دوران میں ایک دن حضرت عبداللہؓ اپنے چچا سے جدا ہو گئے۔ وہ ایک گلی سے گزر رہے تھے کہ کسی نے انہیں شہید کر ڈالا۔ ابن اثیر کا بیان ہے کہ کسی نے ان کی گردن توڑ کر پانی کے ایک چشمے میں ڈال دیا۔ حضرت محیصہؓ کو ان کی لاش ملی تو ان کو خیبر ہی میں دفن کر دیا اور مدینہ واپس آ کر اپنے بھائی حضرت محیصہؓ کے

دوسرے بھتیجے حضرت عبدالرحمنؓ (برادر حضرت عبداللہ شہید) کو ساتھ لے کر بارگاہِ رسالتؐ میں استغاثہ دائر کیا جس میں اس شک کا اظہار کیا کہ حضرت عبداللہؓ کو یہودیوں نے قتل کیا ہے۔ صحیح بخاری میں ہے کہ رسول اللہ صلی اللہ علیہ وسلم سے گفتگو کا آئنا حضرت عبدالرحمنؓ نے کیا حالانکہ وہ عمر میں چھوٹے تھے اور ان کے دونوں عمین (چچے) بھی ساتھ تھے۔ اس پر حضور صلی اللہ علیہ وسلم نے فرمایا:

کَبَّرَ۔ کَبَّرَ (یعنی بڑے کو بولنے دو۔ بڑے کو بولنے دو) چنانچہ حضرت عبدالرحمنؓ خاموش ہو گئے اور حضرت حوئیصہؓ اور حضرت مَحِیصہؓ نے گفتگو شروع کی۔ حضور صلی اللہ علیہ وسلم نے ان سے فرمایا:

”کیا تم قسم کھا سکتے ہو کہ عبداللہؓ یہودیوں کے ہاتھ سے شہید ہوئے؟ اسی طرح قاتل کو پکڑ کر تمہارے حوالے کیا جاسکتا ہے۔“

انہوں نے عرض کیا: ”یا رسول اللہ! ہم کس طرح قسم کھائیں نہ ہم وہاں موجود تھے اور نہ ہم نے انہیں قتل ہوتے دیکھا۔“

حضور صلی اللہ علیہ وسلم نے فرمایا: (تو دوسری صورت یہ ہے کہ یہودیوں سے اپنی بے گناہی پر حلف لیا جائے مگر) یہودی تو سچا سچ قسمیں کھا کر بری الذمہ ہو جائیں گے۔

انہوں نے عرض کیا: ”یا رسول اللہ! ہم کافروں کی قسموں پر کیسے اعتبار کریں؟“ خیبر میں صرف یہودی آباد تھے اور بظاہر انہی کی کارستانی تھی لیکن کوئی موقع کی شہادت موجود نہیں تھی اس لیے حضور صلی اللہ علیہ وسلم نے یہودیوں سے باز پرس نہ فرمائی اور حضرت عبداللہ بن سہل شہید کا خون بہا اپنے پاس سے دے دیا۔ (قتل کی دیت سوا لے ہوتی ہے) (صحیح بخاری۔ اُسْدُ الغابہ)

لے اس واقعہ سے رحمتِ عالم صلی اللہ علیہ وسلم کی شانِ عدل کا کسی قدر اندازہ کیا جاسکتا ہے۔ اس وقت تک یہودی خیبر سے اس شرط پر صلح تھی کہ وہ مزارعین کے طور پر رہیں گے اور (باقی حاشیہ اگلے صفحہ پر)



(۳)

حضرت عبدالرحمنؓ کو رسول اکرم ﷺ سے بڑی عقیدت اور محبت تھی اور وہ وقتاً فوقتاً بارگاہ رسالت میں حاضر ہو کر فیضانِ نبوی سے بہرہ یاب ہوا کرتے تھے۔ اس کے علاوہ ہر غزوے میں شریک ہو کر جان شاری کا حق ادا کیا کرتے تھے۔ علامہ ابن اثیرؒ نے "اُسْدُ الْاَوَّلِ" میں لکھا ہے کہ ایک دفعہ حضرت عبدالرحمنؓ سہل کو سانپ نے ڈس لیا۔ اس زمانے میں حضور ﷺ کے ایک جان نثار ساتھی حضرت عمارہؓ بن حزم انصاری جھاڑ پھونک کا منتر جانتے تھے چونکہ اس منتر کے الفاظ میں شرک کا کوئی لفظ نہ تھا اس لیے حضور ﷺ نے ان کو ضرورت پڑنے پر یہ منتر پڑھنے کی اجازت دے دی تھی۔ آپؐ کو حضرت عبدالرحمنؓ کی مارگزیدگی کا علم ہوا تو حضرت عمارہؓ بن حزم سے فرمایا کہ تم عبدالرحمنؓ کی جھاڑ پھونک کر دو۔ انہوں نے تعمیل ارشاد کی اور حضورؐ نے خود بھی ان کی شفا یابی کے لیے دعا کی۔ اللہ تعالیٰ نے انہیں صحت دے دی۔

اللہ تعالیٰ نے حضرت عبدالرحمنؓ کو تفقہ فی الدین کی نعمت بھی عطا کی تھی۔ ایک دفعہ سیدنا حضرت ابوبکر صدیقؓ کے عہدِ خلافت میں ان کے پاس (ایک میت کی) نانی اور دادی آئیں اور ترے کے میں اپنے حصے کا دعویٰ کیا۔ خلیفۃ الرسولؐ نے نانی کو ترے کا چھٹا حصہ دلادیا۔ حضرت عبدالرحمنؓ بن سہل بھی وہاں موجود تھے انہوں نے کہا:

(بقیہ حاشیہ صفحہ گزشتہ)

مسلمانوں کو بٹائی دیں گے۔ چونکہ انہوں نے صلح کا معاہدہ نہیں توڑا تھا اس لیے آپؐ نے شبہ یا قرآن کی بناء پر ان کے خلاف کوئی کارروائی نہ کی اور مقتول کی دیت اپنے پاس سے ادا کر دی اگر آپؐ چاہتے تو عینی شہادت کے نہ ہوتے ہوئے بھی یہودیوں کو سخت سزا دے سکتے تھے کیونکہ وہی خیبر میں آباد تھے اور ان کے سوا کسی باہر کے آدمی کے قاتل ہونے کا کوئی امکان نہ تھا مگر آپؐ کی شانِ عمل نے گواہ کیا کہ قاتل کی نشان دہی نہ ہونے پر تمام یہودِ خیبر کو سزا دی جلے۔

”اے خلیفہ رسول اللہ! آپ نے نانی کو ترکہ دلا دیا۔ اگر وہ (میت کے بجائے) مرجاتی تو اس کے مال سے میت کو کچھ بھی نہ ملتا۔“  
 اگر دادی مرجاتی تو اس کے مال سے میت کو میراث ملتی۔“  
 خلیفہ الرسول نے حضرت عبدالرحمنؓ کی بات قبول کر لی اور ترکہ کے چھٹے حصے میں نانی اور دادی دونوں کو شریک کر دیا۔  
 (اُسْدُ الغابۃ - تاریخ الخلفاء)

(۴)

سیدنا حضرت عمر فاروق رضی اللہ تعالیٰ عنہ حضرت عبدالرحمنؓ بن سہل کے بہت مداح اور قدردان تھے۔ ابن اثیرؒ کا بیان ہے کہ امیر المؤمنین حضرت عمرؓ نے جلیل القدر صحابی حضرت عثمانؓ بن عفراءؓ کو بصرہ کی وفات کے بعد حضرت عبدالرحمنؓ بن سہل کو بصرہ کا حاکم مقرر کیا۔ وہ عرصہ تک اپنے فرائض مفوضہ بطریق احسن انجام دیتے رہے۔  
 سیدنا حضرت عثمان ذوالنورینؓ کے عہد خلافت میں حضرت عبدالرحمنؓ اگرچہ بوڑھے ہو چکے تھے مگر شوق جہاد ان کو ہر وقت بے تاب کھاتا تھا۔ چنانچہ رومیوں کے خلاف جہاد کے لیے شام تشریف لے گئے۔ اس وقت حضرت امیر معاویہ رضی اللہ تعالیٰ عنہ شام کے حاکم تھے۔ خیال ہے کہ انہوں نے رومیوں کے خلاف بعض معرکوں میں ضرور داذ شجاعت دی ہوگی۔ اسی زمانے میں ایک دن ایک تاجر کے کچھ اونٹ حضرت عبدالرحمنؓ کے سامنے سے گزرے۔ ان پر بہت سی مشکیں لدی ہوئی تھیں۔ حضرت عبدالرحمنؓ کو شک گزرا کہ ان مشکوں میں شراب ہے۔ وہ جوش میں آکر کھڑے ہو گئے اور اپنے نیزے سے ان مشکوں کو چاک کرنا شروع کر دیا۔ اُس تاجر کے غلاموں نے ان کی مزاحمت کی اور حضرت امیر معاویہؓ کے پاس شکایت کی۔

امیر معاویہؓ نے حضرت عبدالرحمنؓ کو بلا بھیجا اور اس بات پر ناراضی

کا اظہار کیا کہ انہوں نے قانون کو اپنے ہاتھ میں لینے کی کوشش کی پھر انہوں نے غلاموں سے کہا کہ بوڑھے آدمی ہیں بڑھاپے کے سبب اپنی عقل سے کام نہیں لے سکے اس لیے جو کچھ انہوں نے کیا ہے اس سے درگزر کرو۔


(شاید امیر معاویہؓ کو یہ بتایا گیا کہ ان مشکوں میں شراب نہیں تھی اس لیے وہ ناراض ہوئے کہ تحقیق کیے بغیر ان مشکوں کو پھاڑنا نہیں چاہیے تھا۔)

حضرت عبدالرحمنؓ نے امیر معاویہؓ کی بات سن کر کہا: —

”ہذا کی قسم میں عقل سے محروم نہیں ہوا بلکہ رسول اللہ صلی اللہ علیہ وسلم نے ہمیں منع فرمایا ہے کہ شراب کو ہم اپنے شکم میں یا پانی کے برتنوں (وغیرہ) میں داخل کریں۔“

(اُسْدُ الْغَابِہ)

حضرت عبدالرحمنؓ کے سال وفات کے بارے میں کتب سیر خاموش ہیں۔  
رضی اللہ تعالیٰ عنہ



# حضرت عبدالرحمن بن شبل انصاری

(۱)

قبیلہ اوس کی شاخ ”بنی مالک بن لوزان“ سے تھے۔ نسب نامہ یہ ہے:

عبدالرحمن بن شبل بن عمرو بن زید بن نجدہ بن مالک بن لوزان  
بن عمرو بن عوف بن عبدالعوف بن مالک بن اوس۔

بعض نے اس شجرہ سے عبدالعوف کا نام حذف کر دیا ہے۔

زمانہ جاہلیت میں مالک بن لوزان کی اولاد کو بنو صماء کہا جاتا تھا۔ صماء  
قبیلہ مُزَیْنہ کی ایک عورت تھی جو مالک بن لوزان کی بیوی تھی۔ رسول اکرم  
صلی اللہ علیہ وسلم نے ان لوگوں کے لیے بنو صماء کا نام پسند نہ کیا اور اسے بدل  
کر بنو سمیعہ کر دیا۔

اریاب سیر نے حضرت عبدالرحمن بن شبل کے قبول اسلام کا زمانہ صراحت  
کے ساتھ متعین نہیں کیا مگر بعض روایات سے معلوم ہوتا ہے کہ وہ انصار کے  
قدیم الاسلام اصحاب میں سے تھے۔ اس کا مطلب یہ ہے کہ وہ ہجرت نبوی  
کے قریبی زمانے میں (کچھ پہلے یا کچھ بعد) شرف اسلام سے بہرہ ور ہوئے اور  
فیضان نبوی سے مقدور بھر بہرہ یاب ہوئے۔

(۲)

حضرت عبدالرحمن بن شبل کا شمار انصار کے سرداروں (نقیبوں) اور  
عالموں میں ہوتا تھا مگر تعجب ہے کہ عہد رسالت کے کسی غزوے یا خلفاء راشدین  
کے دور کی (رومیوں اور ایرانیوں کے خلاف) کسی لڑائی کے سلسلے میں ان کا  
ذکر نہیں آتا۔ قیاس یہ ہے کہ وہ شرکت جہاد سے محروم نہیں رہے ہوں گے مگر

کوئی خاص کارنامہ سرانجام نہ دے سکے اس لیے کسی نے ان کا ذکر نہیں کیا۔  
ابن اثیرؒ اور بعض دوسرے اہل سیر کا بیان ہے کہ شام فتح ہونے کے  
بعد حضرت عبدالرحمنؓ بن شبل مدینے سے شام چلے گئے تھے اور وہاں حمص میں  
مستقل سکونت اختیار کر لی تھی۔

”مُسَدِّاحِد“ میں ہے کہ ایک دفعہ حضرت امیر معاویہ رضی اللہ عنہ نے انہیں  
خط لکھا کہ آپ نے جو احادیث سُنی ہوں وہ دوسرے لوگوں تک بھی پہنچا دیں۔  
ایک اور روایت میں ہے کہ امیر معاویہؓ نے انہیں پیغام بھیجا کہ آپ رسول اللہ  
صَلَّى اللہُ عَلَیْہِ وَاٰلِہٖ وَسَلَّم کے قدیم اور فقیہ صحابہ میں سے ہیں اس لیے ضروری ہے  
کہ لوگوں کو اپنے مواعظ سے مستفیض کیا کریں۔

امیر معاویہؓ خود بھی ان سے حدیث سننے کے بہت مشتاق تھے۔ ایک دفعہ ان  
سے ملاقات ہوئی تو کہا جب آپ میرے پاس تشریف تو کوئی حدیث روایت  
کیا کریں۔

(۳)

حضرت عبدالرحمنؓ بن شبل نے امیر معاویہؓ کے دورِ خلافت میں کسوفِ  
وفات پائی۔ انہوں نے اپنے پیچھے ایک بیٹی اور تین بیٹے چھوڑے۔ بیٹی کا نام  
جمیلہ تھا اور بیٹوں کے موسیٰ، عزیز اور مسعود۔

حضرت عبدالرحمنؓ بن شبل کے ایک بھائی عبداللہؓ تھے۔ وہ بھی شرفِ صحت  
سے بہرہ ور تھے۔ ان کے رواد میں ابوالشحرانی، متمیم بن محمود، ابوسلام اسود

۱۔ حضرت عبداللہؓ بن شبل بھی انصار کے سرداروں میں شمار ہوتے تھے۔ علامین اثیرؒ  
کا بیان ہے کہ ذیقعدہ ۳۰ ہجری میں رسول اللہ صَلَّى اللہُ عَلَیْہِ وَاٰلِہٖ وَسَلَّم عمرہ کے لیے مدینہ منورہ  
سے روانہ ہوئے تو آپ کے ہمراہ صحابہ میں حضرت عبداللہؓ بن شبل بھی شامل تھے اور  
ان کو حدیبیہ کے اُٹائے قیام میں بیعتِ رضوان کا عظیم الشان شرف حاصل ہوا۔ ان  
(باقی حاشیہ اگلے صفحہ پر)

یزید بن خمیر شامل ہیں۔ ان کی مرویات میں سے تین یہ ہیں :  
 (۱) رسول اللہ صَلَّی اللہُ عَلَیْہِ وَاٰلِہٖ وَسَلَّم نے (سجدہ میں) کوڑے کی طرح مٹھوئیں مارنے سے ، درندوں کی طرح کہنیاں بچھا دینے سے اور (مسجد میں) کسی مقام کو اپنی نماز پڑھنے کے لیے مخصوص کر لینے سے جیسا کہ ادنیٰ اپنی قیامگاہ کو مخصوص کر لیا کرتا ہے ، منع فرمایا ہے۔

(الوداؤد، نسائی، دارمی)

(۲) رسول اللہ صَلَّی اللہُ عَلَیْہِ وَاٰلِہٖ وَسَلَّم نے گوہ کا گوشت کھانے سے منع فرمایا ہے۔

(سنن ابی داؤد)

(۳) میں (عبدالرحمن بن شبل) نے رسول اللہ صَلَّی اللہُ عَلَیْہِ وَاٰلِہٖ وَسَلَّم کو یہ فرماتے ہوئے سنا کہ قرآن کو تم لوگ پڑھو اور (اس کے الفاظ کو پڑھتے وقت) لیٹو نہیں اور اس کو پڑھانے میں بخیلی نہ کرو۔ (اُسداغابہ)  
 رَضِیَ اللہُ تَعَالٰی عَنْہُ



(بقیہ حاشیہ صفحہ گزشتہ)

زندگی کے مزید حالات نہیں ملتے سوائے اس کے کہ شام کی فتح کے بعد انہوں نے جموں میں سکونت اختیار کر لی تھی (جیسا کہ حضرت عبدالرحمن بن شبل نے کیا) اور یہ کہ ان کی وفات امیر معاویہ کے دور خلافت میں ہوئی۔ ان سے یہ حدیث مروی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے ایک شخص کا نام لے کر دعا کی کہ اے اللہ اس پر لعنت کر اور اس کے دل کو بہت بُرا دل بنا دے اور اس کے پیٹ کو جہنم کی آگ سے بھر دے۔

(اُسداغابہ فی معرفۃ الصحابہ)

# حضرت عبدالرحمن بن مُعَاذِ انصاریؓ

(۱)

جلیل القدر صحابی، امام الفقہاء حضرت مُعَاذِ بن جَبَلِ انصاری رضی اللہ تعالیٰ عنہ کے اکلوتے فرزند تھے۔ خاندانی تعلق قبیلہ خزرج کی ایک شاخ اُدی بن سعد (بن اُدی) سے تھا۔ نسب نامہ یہ ہے :

عبدالرحمن بن مُعَاذِ بن جَبَلِ بن عمرو بن اوس بن عاؤذ بن عدی  
بن کعب بن عمرو بن اُدی بن سعد بن علی بن اسد بن سارودہ بن نزید  
بن جشم بن خزرج اکبر۔

حضرت عبدالرحمنؓ پیدا ہونے لگے کیونکہ ان کے والد حضرت مُعَاذِ بن جَبَلِ ہجرت نبویؐ سے پہلے ہی سعادت اندوز مسلمان ہو چکے تھے اور بیعت عقبہ کبیرہ (۳) بعد بعثت کا شرف حاصل کر چکے تھے حضرت عبدالرحمنؓ نے ہوش سنبھالا تو اپنے گھر پر اسلام کو پرتو فگن دیکھا۔ عالم ربانی والد نے ان کی تعلیم و تربیت بڑے اہتمام سے کی۔ اس کا نتیجہ یہ ہوا کہ حضرت عبدالرحمنؓ کم عمری کے باوجود بزرگ صحابہ میں شمار ہوئے۔ حضرت مُعَاذِ کے انداز تربیت کا اندازہ اس روایت سے کیا جاسکتا ہے کہ ایک دفعہ حضرت عبدالرحمنؓ سے کہا : —

”بیٹا! جب تو کوئی نماز پڑھے تو اس طرح پڑھ جیسے تو دنیا سے رخصت ہو رہا ہے اور اس کے بعد کبھی یہاں نہیں آئے گا، بیٹا! اچھی طرح سمجھ لے کہ مومن دنیکیوں کے درمیان مرتب ہے ایک وہ جس کو موت سے پہلے کیا ہے دوسری وہ جس کو موخر کیا ہے (یعنی صدقہ مجاریہ)۔“

(۲)

عہد رسالت کے کسی غزوے میں حضرت عبدالرحمن بن معاذؓ کا نام نظر نہیں آتا۔ بظاہر اس کا سبب یہ معلوم ہوتا ہے کہ اس زمانے میں ان کی عمر ستر برس سے کم تھی۔ سیدنا حضرت ابوبکر صدیقؓ رضی اللہ تعالیٰ عنہ کے عہد خلافت میں شام میں رومیوں کے خلاف معرکہ آرائیوں کا آغاز ہوا تو حضرت معاذ بن جبل بھی میدانِ جہاد میں پہنچ گئے۔ حضرت عبدالرحمنؓ بھی (جن کا عنفوانِ شباب تھا) اپنے والدِ گرامی کے ساتھ تھے۔ دونوں باپ بیٹے متعدد لڑائیوں میں شرکت ہو کر لڑے۔ ۱۵ھ ہجری میں (بعدِ خلافت حضرت عمر فاروقؓ) یرموک کی ہولناک لڑائی میں دونوں شریک تھے۔ اس لڑائی میں حضرت معاذؓ بن جبل میمنہ کے ایک حصے کے افسر تھے۔ ایک موقع پر رومیوں نے مسلمانوں پر ایسا تند تیز حملہ کیا کہ اسلامی لشکر کا میمنہ اپنی فوج سے لڑنے لگا۔ حضرت معاذؓ نے یہ حالت دیکھی تو وہ گھوڑے سے کود پڑے اور کہا، میں پیدل لڑوں گا اگر کوئی بہادر اس گھوڑے کا حق ادا کر سکے تو گھوڑا حاضر ہے۔ حضرت عبدالرحمنؓ نے والدِ گرامی کی بات سنی تو آگے بڑھ کر کہا، یہ حق میں ادا کروں گا کیونکہ میں سوار ہو کر اچھا لڑ سکتا ہوں۔ غرض دونوں باپ بیٹے رومیوں کی صفوں میں گھس گئے اور اس بہادری سے لڑے کہ مسلمانوں کے اکھڑے ہوئے قدم پھر جھم گئے۔

(۳)

یرموک کے بعد شام میں کئی اور معرکے پیش آئے حضرت معاذؓ اور حضرت عبدالرحمنؓ ان سب میں شریک رہے یہاں تک کہ سارا شام فتح ہو گیا۔ اسی زمانے (۱۸ھ ہجری) میں شام میں طاعون (پلیگ) کی خوفناک وبا پھوٹ پڑی جو تاریخ میں ”طاعونِ عمواس“ کے نام سے مشہور ہے۔ ہزاروں مجاہدین اس وبا میں مبتلا ہو کر فوت ہو گئے، ان میں سپہ سالارِ شام حضرت ابوعبیدہؓ بن الجراح



بھی شامل تھے۔ انہوں نے اپنی وفات سے پہلے حضرت معاذ بن جبل کو اپنا جانشین بنایا۔ وہ حضرت ابو عبیدہؓ کی تدفین سے فارغ ہوئے تو حضرت عمرؓ بن العاص نے انہیں مشورہ دیا کہ یہاں سے کسی دوسری جگہ منتقل ہو جانا چاہیے۔ حضرت معاذؓ کے نزدیک ایسا کرنا تقدیر الہی سے بھاگنے کے مترادف تھا اس لیے انہوں نے حضرت عمرؓ بن العاص سے اتفاق نہ کیا اور منبر پر چڑھ کر خطبہ دیا جس میں فرمایا:

”لوگو! میں نے رسول اللہ صلی اللہ علیہ وسلم سے سنا ہے کہ مسلمان شام کو فتح کر لیں گے۔ پھر ایک بیماری پیدا ہوگی جو پھوٹے کی طرح جسم کو زخمی کرے گی جو اس میں سرے گا وہ شہید ہوگا اور اس کا نامہ اعمال پاک ہو جائے گا۔ خداوند! اگر میں نے رسول اللہ صلی اللہ علیہ وسلم کا یہ ارشاد سنا ہے تو یہ رحمت میرے گھر میں بھیج اور مجھ کو اس میں کافی حصہ دے۔“

خطبہ کے بعد خیمے میں آئے تو محبوب فرزند عبدالرحمنؓ کو بیمار پایا۔ بڑے ضبط اور حوصلے سے کام لے کر ان کو نصیحت کی: ————— ”اے بیٹے یہ اللہ کی طرف سے ہے۔ دیکھنا اس میں کوئی شبہ تمہارے دل میں پیدا نہ ہو۔“

بیٹے نے جواب دیا: ”ابا جان! اللہ نے چاہا تو آپ مجھے صابروں میں پائیں گے۔“ یہ کہہ سیک اہل کولبیکؓ کہا۔ اس کے جلد ہی بعد حضرت معاذؓ بن جبل بھی اسی بیماری میں مبتلا ہو کر خالق حقیقی کے پاس پہنچ گئے۔

حضرت عبدالرحمنؓ کی وفات سے حضرت معاذؓ بن جبل کے خاندان ”بنو اوتی“ کا خاتمہ ہو گیا۔ بعض اہل سیر نے لکھا ہے کہ حضرت معاذؓ بن جبل کا کوئی لڑکا نہیں تھا۔ اس کا مطلب یہ ہے کہ حضرت معاذؓ نے اپنے پیچھے کوئی لڑکا نہیں چھوڑا کیونکہ ان کے اکلوتے بیٹے عبدالرحمنؓ ان سے پہلے ہی فوت ہو گئے تھے۔ اگر کسی کی مراد یہ ہے کہ حضرت معاذؓ کی سرے سے اولاد ہی نہیں ہوئی تو یہ طبع نہیں کیونکہ مستند روایتوں میں حضرت عبدالرحمنؓ کا ذکر صراحت کے ساتھ آیا ہے۔

لے ایک روایت میں اس کے اُلٹ آیا ہے یعنی حضرت عبدالرحمنؓ نے بیماری کی حالت میں حضرت معاذؓ سے کہا ”یہ موت جو حق ہے اللہ کی فطرت سے ہے اس میں شک نہ کیجئے گا۔“ حضرت معاذؓ نے جواب دیا، ”انشاء اللہ تو مجھے صابروں میں پائے گا۔“ (مسند احمد جلد ۵ ص ۲۴۰/۲۴۱)

# حضرت عبداللہ بن ابی ربیعہ مخزومی

(۱)

ان کا تعلق قریش کی معزز شاخ بنی مخزوم سے تھا یہ جلیل القدر صحابی حضرت عیاش بن ابی ربیعہ کے حقیقی اور مشہور دشمن اسلام ابو جہل کے سوتیلے (اخیانی یعنی ماں جائے نیز چچا زاد) بھائی تھے۔ سلسلہ نسب یہ ہے :

عبداللہ بن ابی ربیعہ بن مغیرہ بن عبداللہ بن عمرو بن مخزوم  
بقول ابن اثیر حضرت عبداللہ کی کنیت ابو عبداللہ تھیں۔ (ان کے بھائی حضرت عیاش کی کنیت بھی ابو عبداللہ تھیں بیان کی جاتی ہے البتہ بعض نے ابو عبداللہ بھی بیان کی ہے)۔

حضرت عبداللہ کے والد ابی ربیعہ کا اصل نام عمرو تھا اور اس کا لقب ذوالمحین تھا۔ وہ ابو جہل کے باپ ہشام کا بھائی تھا۔ ہشام نے ابو جہل اور عیاش کی والدہ کو طلاق دی تو ابی ربیعہ نے اس سے نکاح کر لیا۔ اس سے حضرت عیاش اور حضرت عبداللہ پیدا ہوئے۔ والدہ کا نام اسماء بنت مخرمہ تھا۔ بعض نے لکھا ہے کہ وہ بھی بنو مخزوم سے تھیں اور بعض کہتے ہیں کہ بنی دارم سے تھیں۔ جو لوگ ان کے دارمیہ ہونے کے قائل ہیں انہوں نے ان کا سلسلہ نسب اس طرح بیان کیا ہے :- اسماء بنت مخرمہ بن جنبل بن ابیر بن نہشل بن دارم اسماء عرصۃ تک اسلام کی مخالفت کرتی رہیں۔ بعض روایات کے مطابق بالآخر اللہ تعالیٰ نے انہیں قبول ایمان کی توفیق دی۔

(۲)

حضرت عبداللہ کا شمار قریش کے عمائد میں ہوتا تھا۔ کہا جاتا ہے کہ وہ

بڑے خوب رو تھے۔ بعد بعثت میں مسلمانوں کے ایک بڑے قافلے نے حبش کی طرف ہجرت کی اور وہاں تمام مہاجرین امن و عافیت کی زندگی بسر کرنے لگے تو مشرکین قریش سخت ہیچ و ناب کھانے لگے اور انہوں نے فیصلہ کیا کہ نجاشی (شاہ حبشہ) کے پاس ایک سفارت بھیجی جائے جو اس سے درخواست کرے کہ مسلمانوں کو اپنے وطن سے نکال دے۔ سفارت کا کام حضرت عمر بن العاص اور حضرت عبداللہ بن ابی ربیعہ کے سپرد کیا گیا۔ یہ دونوں اس وقت معاذ بن اسلام کے زمرے میں ممتاز حیثیت رکھتے تھے۔ حافظ ابن کثیر کا بیان ہے کہ اس دور کئی وفد کو حبشہ کے بادشاہ اور عمائد سلطنت کے لیے بہت سے قیمتی تحفے بھیائے گئے۔ ان میں خاص بادشاہ کے لیے یہ تحفے تھے دیباچ کا ایک جُبّہ۔ ایک عربی گھوڑا اور مکہ کا نفیس ترین چمڑا۔

وفد نے حبش پہنچ کر یہ تحائف نجاشی اور عمائد سلطنت کی خدمت میں پیش کیے تو وہ بہت خوش ہوئے۔ اس کے بعد وفد نے اپنی آمد کا مقصد بیان کیا تو اعراب سلطنت نے اس کی تائید کی مگر بادشاہ بہت انصاف پسند تھا۔ اس نے مہاجرین کا موقف سُننے بغیر کوئی قدم اٹھانے سے انکار کر دیا۔ چنانچہ اس نے مہاجرین کو دربار میں طلب کیا اور ان سے پوچھا کہ یہ تم لوگوں نے کونسا دین ایجاد کیا ہے؟ حضرت جعفر بن ابی طالب نے مہاجرین کی ترجمانی کرتے ہوئے دربار میں ایک مؤثر تقریر کی جس نے بادشاہ کو ہلا کر رکھ دیا۔ اس تقریر کا خلاصہ یہ ہے :

”اے بادشاہ! ہم اہل عرب دنیا کی جاہل ترین قوم تھے۔ مُردار کھاتے تھے۔ بُتوں کو پوجتے تھے۔ ہر قسم کی بدکاریوں میں مبتلا تھے۔ قطع رحمی، پڑوسیوں کی حق تلفی، خونریزی، حرام کاری اور ظلم و تعدی ہمارا شیوہ تھا۔ زبردست کمزور کو کھاتا تھا۔ ملک میں کوئی قاعدہ اور قانون نہ تھا۔ ان حالات میں اللہ تعالیٰ نے ہم میں سے ایک ایسی برگزیدہ ہستی کو رسول بنا کر مبعوث کیا جس کے حسب نسب، تقویٰ و طہارت، فضل و شرف، صدق و امانت اور دیانت و عفا کے دست دشمن بھی معترف

ہیں۔ اس رسولؐ نے ہم کو توحید کا سبق دیا۔ بتوں کی پرستش سے منع فرمایا اور ہمیں حکم دیا کہ ہمیشہ سچ بولیں، وعدہ پورا کریں، حلال روزی کھائیں، امانت ادا کریں، ہر طرح کے گناہوں سے بچیں۔ دختر کشی، ڈاکہ زنی، چوری، غیبت، غیب جوئی اور فواحش سے احتراز کریں۔ یتیم کا مال نہ کھائیں، باعصمت خواتین پر تہمت نہ لگائیں۔ ہم لوگ اس مقدس ہستی پر ایمان لائے، کفر و شرک کو چھوڑ دیا، بد اعمالیوں سے دستکش ہو گئے خداؐ کے واحد کی عبادت کو اپنا شعار بنایا، حلال کو حلال اور حرام کو حرام سمجھا۔ اے بادشاہ! اسی بناء پر ہماری قوم ہماری دشمن ہو گئی ہم پر ظلم و ستم کے پہاڑ توڑے اور پھر نیت پرستی اختیار کرنے کی ترغیب دی مگر ہمارے ظہیر نے پھر گمراہی کی دلدل میں گرنا گوارا نہ کیا جب ان لوگوں نے ہم پر عرصہٴ حیات تنگ کر دیا تو ہم امن و عافیت کی تلاش میں آپ کے ملک میں چلے آئے۔“

اس کے بعد بادشاہ کی خواہش پر حضرت جعفرؓ نے قرآن حکیم کی کچھ آیات کی تلاوت کی۔ انہیں سن کر بادشاہ پر رقت طاری ہو گئی اور اس نے حکم دیا کہ مکی سفیر کے تحائف واپس دے دیئے جائیں اور ان سے کہہ دیا جائے کہ میں مظلوم مسلمانوں کو ہرگز ان کے حوالے نہ کر دوں گا۔

دوسرے دن وفد نے ایک بار پھر بادشاہ کو مسلمانوں سے برگشتہ کرنے کی کوشش کی مگر اب بھی اس کو ناکامی ہوئی اور وہ ناکام و نامراد مکتہ واپس آیا۔

(۳)

مشہور روایات کے مطابق حضرت عبداللہؓ بن ربیعہ نے فتح مکہ (مضامینہ ہجری) کے موقع پر اسلام قبول کیا اگرچہ ایک روایت یہ بھی ہے کہ وہ فتح مکہ سے کچھ پہلے شرف ایمان سے بہرہ ور ہو گئے تھے۔ غلامہ ابن اثیرؒ نے ”أسد الغابہ“ میں لکھا ہے کہ ”بعض لوگوں نے کہا ہے کہ انہوں (عبداللہؓ بن ابی ربیعہ) نے حارث بن ہشام

کے ساتھ اُمّ ہانیؓ کے گھر میں نفعِ مکہ کے دن پناہ لی تھی۔ حضرت علیؓ نے دونوں کے مارنے کا ارادہ کیا۔ اُمّ ہانیؓ نے حضرت علیؓ کو روک دیا اور رسول اللہ ﷺ کی خدمت میں حاضر ہو کر آپ کو اس واقعہ کی خبر دی۔ آپ نے ارشاد فرمایا کہ جس کو تم نے پناہ دی اس کو میں نے بھی پناہ دی۔“

زمانہ جاہلیت میں حضرت عبداللہؓ کا نام بھجیرا تھا۔ مشرکین قریش ان کی مجلس میں بیٹھنا اپنے لیے باعثِ فخر سمجھتے تھے۔ انہی کی نسبت ابنِ ربیعریؓ نے یہ شعر کہا ہے:

بَجِيرُ ابْنِ ذِي الرُّمَيْثِ اجْلَسَ مَجْلِسِي  
وَرَأَى عَلَيْنَا فَضْلَهُ غَيْرَ عَاتِيهِ

(بجیر ابن ذی الرمیحین نے مجھے اپنے پاس بٹھایا اور ہم پر اس کی عنایت و شفقت بیدنگ ہوئی) انہوں نے بارگاہِ رسالت میں حاضر ہو کر اسلام قبول کیا تو حضور ﷺ نے ان کا نام عبداللہؓ رکھا اور انہوں نے اسی نام سے شہرت پائی۔

ابنِ اثیرؒ کا بیان ہے کہ رسول اکرم ﷺ نے حضرت عبداللہؓ بن ابی ربیعہ کو یمن اور اس کے گرد و نواح کی فوج کا افسر مقرر فرمایا۔ حضرت عمر فاروقؓ کی شہادت تک وہ برابر اسی کام پر مامور رہے بلکہ حضرت عمرؓ نے انہیں صنعاؤ کا والی بھی مقرر کر دیا۔ حضرت عثمان رضی اللہ عنہ کے خلاف شورش برپا ہوئی اور باغیوں نے کاشانہٴ خلافت کا محاصرہ کر لیا تو حضرت عبداللہؓ امیر المؤمنین کی مدد کے لیے یمن سے روانہ ہوئے مگر غلطہ کے قریب پہنچے تو سواری سے گر پڑے اور اسی صدمہ سے فوت ہو گئے۔ یہ ۳۵ھ کا واقعہ ہے۔

حضرت عبداللہؓ بن ابی ربیعہ سے یہ حدیث مروی ہے کہ رسول اللہ ﷺ نے مجھ سے چالیس ہزار درہم قرض لیے۔ (جب) آپ کے پاس مال آیا تو آپ نے مجھ کو دیا (یعنی قرض واپس کر دیا) اور فرمایا، اللہ تمہارے مال اور گھروالوں میں برکت دے۔ قرض کا بدلہ یہی ہے کہ ادا کیا جائے اور اس کے لیے اظہارِ تشکر کیا جائے۔

(سنن نسائی)

رضی اللہ تعالیٰ عنہ

# حضرت عبداللہ بن بدر جہنی

(۱)

مشہور قبیلہ بنو جہینہ سے تعلق رکھتے تھے۔ نسب نامہ یہ ہے :  
عبداللہ بن بدر بن بعلجہ بن زید بن معاویہ بن خشان (یا حسان) بن  
سعد (یا سعد) بن ودیعہ بن عدی بن غنم بن ربلعہ بن رشدان بن قیس  
بن جہینہ جہنی۔

بعض نے اس نسب نامہ میں ودیعہ کے بعد منذول کا اضافہ کیا ہے۔ ان کی کنیت  
ابو بعلجہ تھی۔ زمانہ جاہلیت میں ان کا نام عبدالعزیٰ تھا۔ جب مُشرّت بہ اسلام  
ہوئے تو رسول اکرم صلی اللہ علیہ وسلم نے اسے بدل کر عبداللہ نام رکھ دیا۔  
حافظ ابن حجر عسقلانیؒ نے ”الاصابہ“ میں لکھا ہے کہ ہجرت نبوی کے بعد وہ  
اور ان کے اخیانی بھائی ابوسمیرہؓ قبول اسلام کے لیے بارگاہ رسالت میں حاضر  
ہوئے تو آنحضور صلی اللہ علیہ وسلم نے ان سے پوچھا، تمہارا نام کیا ہے ؟  
انہوں نے عرض کیا : ”عبدالعزیٰ“ (یعنی عزیزیٰ بت کا بندہ)  
آپؐ نے فرمایا : ”نہیں، تم عبداللہ (اللہ کے بندے) ہو۔“  
پھر پوچھا : ”کس خاندان سے ہو ؟“

عرض کیا : ”بنی غنیان سے“ (یعنی گمراہ کی اولاد)  
حضورؐ نے فرمایا، ”نہیں تم بنی رشدان سے ہو“ (یعنی ہدایت یافتہ کی اولاد ہو)  
اس کے بعد آپؐ نے پوچھا۔ ”سکونت کہاں ہے ؟“  
انہوں نے کہا، ”وادیٰ غویا“ میں۔  
آپؐ نے فرمایا، ”نہیں یہ وادیٰ راشدہ ہے۔“

اس طرح رحمتِ عالم صَلَّی اللہُ عَلَیْہِ وَاٰلِہٖ وَسَلَّم نے ان کی تمام جاہلی نسبتوں کو مبارک نسبتوں سے بدل دیا۔

علامہ ابن سعدؒ کے بیان سے ظاہر ہوتا ہے کہ وہ فتح مکہ سے (کچھ عرصہ) پہلے ایمان لائے، مگر حافظ ابن حجرؒ نے صراحت کے ساتھ لکھا ہے کہ وہ ہجرتِ نبویؐ کے ابتدائی سالوں میں مُشْرِف بہ اسلام ہوئے اور یہی صحیح ہے۔

(۲)

قبولِ اسلام کے بعد حضرت عبداللہ بن ابی ریحہؓ سے پہلے غزوہٴ اُحُد میں شریک ہوئے۔ جہادی الادوی (بروایتِ دیگر شوال) سلمہ ہجری میں وہ ہمہ گرز بن جابر فہری میں شریک ہوئے اس کو سرِیہٴ عُرَینَہ بھی کہا جاتا ہے۔ ہوا یہ کہ قبیلہٴ عُرَینَہ کے آٹھ افراد بارگاہِ رسالت میں حاضر ہوئے اور قبولِ اسلام کے بعد مدینہ ہی میں رہنے لگے۔ ان کو مدینہ منورہ کی آہ ہوا اس نہ آئی اور ان کے پیٹ پھول گئے۔ اس پر حضور صَلَّی اللہُ عَلَیْہِ وَاٰلِہٖ وَسَلَّم نے ان کو مدینہ سے چھ میل دور ایک چراگاہ میں بھیج دیا جہاں آپؐ کی اذُنیاں چرا کرتی تھیں۔ ان کے نگران آپؐ کے آزاد کردہ غلام حضرت یسارؓ بن زبئیؓ تھے۔ یہ لوگ جب اذُنیوں کا دودھ پی پی کرتے نہ رہتے تو انہوں نے غذائی پرکھ باندھی اور حضورؐ کی پندرہ اذُنیاں ہانک کر لے چلے۔ حضرت یسارؓ نے مزاحمت کی تو ان کی آنکھیں پھوڑا لیں اور پھر ہاتھ پاؤں کاٹ کر انہیں شہید کر ڈالا۔ حضور صَلَّی اللہُ عَلَیْہِ وَاٰلِہٖ وَسَلَّم کو اس المناک واقعہ کی خبر ملی تو آپؐ نے حضرت گرز بن جابر فہریؓ کو بیس سوار دے کر ان بدبختوں کے تعاقب میں روانہ فرمایا۔ ان سواروں میں حضرت عبداللہ بن بدرؓ بھی شامل تھے۔ مجاہدین نے برقِ رفتار سے چل کر لٹیروں کو جالیا اور ان کو گرفتار کر کے مدینہ لے آئے۔ حکمِ الہی کے مطابق ان لوگوں کو غیر تناکِ مرادی گئی۔ ان کی آنکھوں میں سلائی پھیری گئی اور

لے بعض اربابِ سیر نے اس قبیلہ کا نام عُرَینَہ لکھا ہے اور اس کو بنی بھیلہ کی ایک شاخ بتایا ہے بعض کہتے ہیں کہ صحیح نام عُرَینَہ ہے اور یہ نجد کے ایک قبیلے عامر بن صعصعہ کی ایک شاخ تھا۔

ان کے ہاتھ پاؤں کاٹ کر سُولی پر چڑھایا گیا۔

رمضان المبارک ۸۰ھ ہجری میں حضرت عبداللہ بن بدر نے فتح مکہ کے موقع پر سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہمرکابی کا شرف حاصل کیا۔ لشکرِ اسلام میں بنو جہینہ کے چار علمبردار تھے۔ ان میں سے ایک عبداللہ بن بدر تھے۔

قرائن سے معلوم ہوتا ہے کہ حضرت عبداللہ بن بدر عہد رسالت کے بعض اُدغزوات میں بھی شریک ہوئے ہوں گے مگر اربابِ سیر نے ان کی تصریح نہیں کی۔

(۳)

حضرت عبداللہ بن بدر نے مدینہ منورہ میں اپنا گھر بنا لیا تھا اور ایک مسجد بھی تعمیر کرائی تھی۔ حافظ ابن حجر کہتے ہیں کہ مسجد نبوی کے بعد مدینہ منورہ میں تعمیر ہونے والی یہ دوسری مسجد تھی۔ اسی لیے حضرت عبداللہ بن بدر کا شمار مدنی صحابہ میں کیا جاتا ہے۔ ان کا ایک گھر اپنے وطن میں بھی تھا جہاں کبھی کبھار چلے جاتے تھے۔ تاریخ سے معلوم ہوتا ہے کہ اس زمانے میں قبیلہ جہینہ شمالی حجاز میں بواط کے مغرب میں آباد تھا۔ قیاس یہ ہے کہ حضرت عبداللہ بن بدر کا گھر بھی وہیں ہوگا۔

بقول ابن سعد، حضرت عبداللہ بن بدر نے امیر معاویہ رضی اللہ تعالیٰ عنہ کے عہدِ خلافت میں وفات پائی۔

رضی اللہ تعالیٰ عنہ



# حضرت عبداللہ بن ثعلبہ قضاعی

(۱)

بنو قضاعہ کی شاخ بنی عذرہ سے تھے اور مکہ میں قریش کے خاندان ”بنی زہرہ“ کے حلیف تھے۔ سلسلہ نسب یہ ہے: — عبداللہ بن ثعلبہ بن صعیر (بروایت دیگر ابی صعیر) بن عمرو بن زید بن سنان بن مہتجن بن سلامان بن عدی بن صعیر بن خرازم بن کاہل بن عذرہ قضاعی عذری — ان کے والد حضرت ثعلبہؓ کو بھی شہرت صحابیت حاصل ہے۔ ان سے یہ حدیث مروی ہے کہ رسول اللہ صلی اللہ علیہ وسلم (ایک مرتبہ) خطبہ دینے کے لیے کھڑے ہوئے اور آپؐ نے ہر چھوٹے بڑے آزاد اور غلام کی طرف سے ایک صاع چھوہا رہے یا ایک صاع جو صدقہ فطر ادا کرنے کا حکم دیا۔ (اُسد الغابہ)

حضرت عبداللہ بن ثعلبہ کی کنیت ابو محمد تھی۔

(۲)

حضرت عبداللہؓ کا شمار اصغر صحابہ میں ہوتا ہے۔ ایک مشہور روایت کے مطابق ان کی ولادت ہجرت نبوی سے چار سال پہلے ہوئی۔ ان کے والدین انہیں (بغرض برکت) رسول اکرم صلی اللہ علیہ وسلم کی خدمت اقدس میں لے گئے۔ آپؐ نے اپنا دست مبارک ان پر پھیر دیا اور ان کے لیے دعائے برکت کی۔ چونکہ کمسن تھے اس لیے عہد رسالت کے کسی غزوے میں شریک نہ ہو سکے انہوں نے ۸۹ھ ہجری میں وفات پائی اس وقت ان کی عمر ۲۰ برس کی تھی۔ ان سے یہ حدیث مروی ہے کہ رسول اللہ صلی اللہ علیہ وسلم نے شہداء اوحہ کے لیے فرمایا تھا کہ ان کو مع خون کے (یعنی بغیر غسل دیئے ہوئے) دفن کرو اس لیے کہ اللہ کی راہ میں قتل ہونے اور قیامت کے دن اس حال میں انھیں گے کہ ان کا بدن خون میں ترموگا تو اس (خون) کی خوشبو مشک کی خوشبو کے مانند ہوگی — بعض لوگوں نے حضرت عبداللہ بن ثعلبہؓ کا سال ولادت ۳۳ھ ہجری اور بعض نے ۳۵ھ ہجری بیان کیا ہے۔ اس صورت میں غزوہ اوحہ کے شہداء کی نسبت ان کا حدیث بیان کرنا متبعہ ہے۔ اس لیے قیاس غالب یہی ہے کہ وہ ہجرت سے پہلے پیدا ہوئے تھے۔

رضی اللہ تعالیٰ عنہ

# حضرت عبداللہ بن سلمہ انصاری

(۱)

اصلًا قبیلہ بکلی سے تھے اور مدینہ میں قبیلہ اوس کی شاخ بنی عمر بن عوف کے حلیف تھے۔ نسب نامہ یہ ہے :

عبداللہ بن سلمہ بن مالک بن حارث (حادثہ) بن عدی بن عجلان بن حادثہ بن ضبیعہ (بلوی عجلانی انصاری اوسی)

ان کی کنیت ابو محمد تھی۔ والدہ کا نام انیسہ بنت عدی تھا۔ ان کو بھی شرف صحابیت حاصل ہے۔ ہجرت نبوی کے بعد جلد ہی شرف ایمان سے بہرہ ور ہوئے۔ بڑے بہادر اور فخلص مسلمان تھے اور شعر و شاعری میں بھی درک رکھتے تھے۔

(۲)

رمضان ۲ھ ہجری میں سرور عالم صلی اللہ علیہ وسلم غزوہ بدر کے لیے روانہ ہوئے تو حضرت عبداللہ بن سلمہ بھی آپ کے ہمراہ تھے۔ اس طرح ان کو بدری صحابی ہونے کا مہتمم بالشان شرف حاصل ہو گیا۔

۳ھ ہجری میں غزوہ احد پیش آیا۔ اس میں بھی بڑے جوش اور جذبے کے ساتھ شریک ہوئے اور مردانہ وار لڑتے ہوئے ابن الزبیر کے ہاتھ سے شہادت پائی۔ لڑائی ختم ہوئی تو شہداء کی تدفین کا مسئلہ پیش آیا۔ چونکہ ان کی تعداد زیادہ تھی اس لیے آنحضور صلی اللہ علیہ وسلم نے ہدایت فرمائی کہ دو دو تین تین شہیدوں کو ایک قبر میں دفن کیا جائے۔ اس موقع پر حضرت عبداللہ کی والدہ حضرت انیسہ بنت عدی بارگاہ رسالت میں حاضر ہوئیں اور عرض کیا :

”یا رسول اللہ! میرا بیٹا بدری تھا اب غزوہ اُحد میں شہید ہو گیا ہے۔ میں چاہتی ہوں کہ اس کو (شہر میں) اپنے مکان کے قریب دفن کروں تاکہ اس کی نزدیکی سے میری ڈھارس بندھی رہے۔“

حضور صَلَّی اللہ عَلَیْہِ وَاٰلِہٖ وَسَلَّم نے ان کو اجازت دے دی حضرت مُجَذَّرُ بن زیاد بلوی انصاری ایک بدری صحابی حضرت عبداللہ بن سلمہ کے جنگی دوست تھے وہ بھی اس لڑائی میں عمارت بن سوید کے ہاتھ سے شہید ہو گئے تھے۔ دونوں دوستوں کی لاشیں کھیل میں لپیٹ کر ایک ہی اونٹ پر رکھی گئیں۔ حضرت مُجَذَّرُ بن زیاد پتلے آدمی تھے اور حضرت عبداللہ بن سلمہ بہت جسم تھے لیکن اونٹ پر دونوں برابر رہے۔ یہ دیکھ کر لوگوں نے حیرت کا اظہار کیا تو رسول اکرم صَلَّی اللہ عَلَیْہِ وَاٰلِہٖ وَسَلَّم نے فرمایا کہ دونوں کے عمل نے ان کو برابر کر دیا۔ اس کے بعد دونوں دوستوں کو مدینہ سے جا کر سپردِ خاک کر دیا گیا۔

(۳)

حضرت عبداللہ بن سلمہ چونکہ ہجرتِ نبوی کے ابتدائی زمانے میں شہید ہو گئے تھے اس لیے ان سے کوئی حدیث مروی نہیں ہے۔ حافظ ابن حجر نے ”الاصابہ“ میں ان کے کچھ اشعار نقل کیے ہیں ان سے معلوم ہوتا ہے کہ وہ ایک خوشگو شاعر تھے۔  
نمونہ کلام یہ ہے : —

أَنَا الَّذِي قَالَ أَحْبَلِي مِنْ بَلِيٍّ  
أَطْعُنُ بِالصَّغْدَةِ حَتَّى تَسْتَنِيَّ

(لوگوں میں میرے بارے میں مشہور ہے کہ قبیلہ بلی سے ہوں۔ چھوٹے نیزے سے وار کرتا ہوں یہاں تک کہ وہ مڑ جاتا ہے۔)  
رضی اللہ تعالیٰ عنہ

# حضرت عبداللہ بن قرط از دی شمالی

(۱)

ان کا شمار قرن اول کے بہادر اور صاحب تدبیر اصحاب میں ہوتا ہے لیکن ارباب سیران کے شجرہ نسب کے بارے میں خاموش ہیں۔ اس بات پر البتہ سب کا اتفاق ہے کہ ان کا نام عبداللہ بن قرط تھا اور وہ قبیلہ ازد کی شاخ بنی شمال سے تعلق رکھتے تھے۔ ان کے شرف صحابیت پر بھی سب کا اتفاق ہے لیکن یہ معلوم نہیں کہ وہ کب بارگاہ رسالت میں حاضر ہو کر سعادت ایمان سے بہرہ ور ہوئے۔

علامہ ابن اثیر کا بیان ہے کہ زمانہ جاہلیت میں ان کا نام شیطان (بقیہ) تھا۔ جب وہ بارگاہ نبویؐ میں حاضر ہوئے تو حضور صلی اللہ علیہ وسلم نے ان کا نام پوچھا، جب انہوں نے اپنا نام بتایا تو حضور صلی اللہ علیہ وسلم نے اس کو ناپسند کیا اور ان کا نام عبداللہ رکھ دیا۔ عہد رسالت میں ان کی زندگی کا کوئی اور واقعہ سیرت نگاروں نے بیان نہیں کیا، البتہ ان کی مرویات سے معلوم ہوتا ہے کہ وہ فیضان نبویؐ سے مقدور بھر بہرہ یاب ہوئے۔

(۲)

خليفة الرسول حضرت ابو بکر صدیق رضی اللہ تعالیٰ عنہ کے عہد خلافت میں سلطنت موم کے خلاف معرکہ آرائیوں کا آغاز ہوا تو حضرت عبداللہ بن قرط ایک اسلامی لشکر میں شامل ہو کر شام کے میدان جہاد میں پہنچ گئے اور رومیوں کے خلاف متعدد معرکوں میں دادِ شجاعت دی۔ حضرت یزید بن ابی سفیانؓ جو حضرت عبداللہؓ کے لشکر کے سپہ سالار تھے حضرت عبداللہؓ پر بہت اعتماد

کرتے تھے۔ ایک موقع پر انہیں بعض عسکری معاملات کے بارے میں خلیفۃ الرسولؑ سے تازہ ہدایات لینے کی ضرورت محسوس ہوئی تو انہوں نے خلیفۃ الرسولؑ کے نام ایک خط لکھا اور اسے ان کو پہنچانے کی ذمہ داری حضرت عبداللہ بن قرط کے سپرد کی۔ انہوں نے یہ کام پورے احساس ذمہ داری کے ساتھ انجام دیا۔ سیدنا حضرت عمر فاروقؓ کے عہد خلافت میں حضرت عبداللہؓ یرموک کی خونیں لڑائی میں بھی سرفروشانہ شریک ہوئے اور شروع سے اخیر تک سترھڑ کی بازی لگا کر دایہ شجاعت دیتے رہے۔ ابن اثیرؒ کا بیان ہے کہ وہ فتح دمشق میں بھی شریک تھے۔

(۳)

ابن الامۃ سیدنا حضرت ابو عبیدہؓ بن الجراح امیر شام حضرت عبداللہؓ بن قرط کے مجاہدانہ کردار اور انتظامی صلاحیتوں سے آگاہ ہوئے تو انہوں نے ان کو دو مرتبہ حمص کا حاکم بنایا۔ انہوں نے اپنے فرائض مفوضہ نہایت حسن و خوبی سے انجام دیئے۔ حضرت امیر معاویہؓ بھی ان کے مداح اور قدردان تھے۔ چنانچہ اپنے دور خلافت میں انہوں نے بھی حضرت عبداللہؓ بن قرط کو حمص کا حاکم (گورنر) مقرر کیا۔ اس زمانے میں اسلامی سلطنت کی سرحدیں روم کی باز نطنینی سلطنت سے ملتی تھیں اور مسلمانوں کی رومیوں سے اکثر معرکہ آرائیاں ہوتی رہتی تھیں۔ حضرت عبداللہؓ بن قرط کو شوقِ جہاد نے حمص میں چین سے نہ بیٹھنے دیا اور وہ امیر معاویہؓ سے اجازت لے کر رومیوں کے خلاف جہاد کے لیے نکل کھڑے ہوئے۔ ۵۶ھ ہجری میں وہ رومیوں کے خلاف ایک معرکہ میں مردانہ وار لڑتے ہوئے شہید ہو گئے۔

(۴)

حضرت عبداللہؓ بن قرط سے مروی کچھ احادیث کتب احادیث میں موجود ہیں۔ ان کے رواۃ حدیث میں عصف بن حارث، عمرو بن محسن، سلیم بن عامر، جابر بن عبد اللہ بن یحییٰؓ شامل ہیں۔ ان سے مروی ایک مشہور حدیث یہ ہے:

” رسول اللہ ﷺ نے فرمایا کہ تمام دنوں سے افضل اللہ کے نزدیک قربانی کا دن ہے اور وہ دن جس میں لوگ وقوف کرتے ہیں — پھر پانچ یا چھ قربانی کے ادنیٰ رسول اللہ ﷺ کے قریب کیے گئے۔ وہ ادنیٰ خود بخود آنحضور ﷺ کے قریب ہوتے جاتے تھے اور آپ ان کو ذبح کرتے جاتے تھے پس جب وہ گر گئے تو آپ نے آہستہ آواز سے ایک بات ارشاد فرمائی جس کو میں سمجھ نہ سکا۔ چنانچہ میں نے ان لوگوں سے جو آپ کے قریب تھے، پوچھا کہ رسول اللہ ﷺ نے کیا فرمایا؟ لوگوں نے کہا کہ آپ نے یہ فرمایا کہ جو شخص (اللہ کی خوشنودی) چاہے دنیا سے بے تعلقی پیدا کرے۔“ (اُسْدُ الْغَابِہِ فی معرفۃ الصحابہ)

حافظ ابن عبد البرؒ نے ”الاستیعاب“ میں لکھا ہے کہ حضرت عبداللہ بن قریظ کے ایک بھائی عبدالرحمنؒ تھے، ان کو بھی شرف صحابیت حاصل ہے۔ انہوں نے شام میں سکونت اختیار کر لی تھی اور ان کا شمار اہل فلسطین میں ہوتا ہے ان سے معراج النبیؐ کے بارے میں ایک طویل حدیث مروی ہے۔

رضی اللہ تعالیٰ عنہ



# حضرت عبداللہ بن قیس انصاری

(۱)

قبیلہ خزرج کی معزز شاخ بنی نجار سے تھے۔ نسب نامہ ہے:  
عبداللہ بن قیس بن خالد بن خلدہ بن حارث بن سواد بن مالک بن غنم  
بن مالک بن نجاریہ (اُسد الغابہ)  
حضرت عبداللہ انصاری کے ان بزرگوں سے ہیں جن کو غزوہ بدر سے پہلے  
قبول اسلام کی سعادت نصیب ہو گئی تھی۔

رمضان ۱۱ھ ہجری میں غزوہ بدر پیش آیا تو اس میں حضرت عبداللہ بن  
قیس بھی رسول اکرم صلی اللہ علیہ وسلم کے ہمراہ تھے۔ اس طرح ان کو بدری  
صحابی ہونے کا عظیم الشان شرف حاصل ہو گیا۔

اگلے سال (۱۲ھ ہجری میں) بھی وہ غزوہ اُحُد میں بڑے جوش اور جذبے  
کے ساتھ شریک ہوئے۔ ابن سعد کا بیان ہے کہ انہوں نے اسی غزوے میں شہادت  
پائی مگر واقعہ اور بعض دوسرے ارباب سیر نے لکھا ہے کہ وہ اُحُد کے بعد بھی زندہ  
رہے اور تمام مشاہد میں رسول اکرم صلی اللہ علیہ وسلم کے ہمراہ شریک ہوئے۔ ان  
اہل سیر کے بیان کے مطابق حضرت عبداللہ بن قیس نے حضرت عثمان ذوالنورینؓ  
لے عہد خلافت میں وفات پائی۔ واللہ اعلم بالصواب  
حضرت عبداللہ بن قیس نے اپنے پیچھے کوئی اولاد نہیں چھوڑی

لے قاضی محمد سلیمان سلمان منصور پوریؒ نے اپنی کتاب ”اصحاب بدر“ میں حضرت عبداللہ بن قیس  
کا شجرہ نسب اس طرح بیان کیا ہے — عبداللہ بن قیس بن خالد بن حارث بن سواد بن مالک  
بن غنم بن مالک بن نجار۔ گویا انہوں نے اس شجرے سے خلدہ کا نام خارج کر دیا ہے! انہوں نے  
اس شجرے کا ماخذ بیان نہیں کیا۔

( ۲ )

علامہ ابن اثیرؒ نے ”أسد الغابہ“ میں ابن منذرؒ اور البوعینمؒ کے حوالے سے ”عبد اللہ بن قیس انصاریؒ“ کا ایک اور ترجمہ بھی شامل کیا ہے اس میں ان کا نسب بیان نہیں کیا البتہ حضرت عبد اللہ بن عباس رضی اللہ عنہما سے مروی یہ حدیث درج کی ہے کہ ایک مرتبہ رسول اللہ صلی اللہ علیہ وسلم نے فرمایا کہ ”روئے زمین پر جو شخص اس حال میں مرے گا کہ اس کے دل میں رائی کے برابر بھی غرور ہو، اللہ اس کو دوزخ میں ڈالے گا۔“ عبد اللہ بن قیس نے حضورؐ کا یہ ارشاد سنا تو رونے لگے۔ آپؐ نے ان سے پوچھا، ”اے عبد اللہ بن قیس رو تے کیوں ہو؟“

انہوں نے عرض کیا۔ ”آپؐ کا ارشاد سن کر مجھے اپنے انجام کے بارے میں خوف پیدا ہو گیا ہے اسی لیے روتا ہوں۔“

نبی صلی اللہ علیہ وسلم نے فرمایا۔ ”خوش ہو جاؤ کہ تم جنت میں جاؤ گے۔“ اس کے بعد رسول اکرم صلی اللہ علیہ وسلم نے کوئی لشکر بھیجا (جس میں حضرت عبد اللہ بن قیس بھی شامل تھے) اسی مہم (سریہ) میں انہوں نے شہادت پائی۔ علامہ ابن اثیرؒ نے یہ خیال ظاہر کیا ہے کہ ممکن ہے یہ عبد اللہ بن قیس بن خالد بنجاری (انصاری) ہوں۔ اگر اس قیاس کو تسلیم کر لیا جائے تو اس کا مطلب یہ ہوگا کہ حضرت عبد اللہ بن قیس بن خالد بنجاری انصاری نہ غزوہ احد میں شہید ہوئے اور نہ حضرت عثمان غنیؓ کے دور خلافت میں فوت ہوئے بلکہ عبد السلام کے کسی سریہ میں شہید ہوئے۔ یعنی کسی ایسی لڑائی میں جس میں رسول اکرم صلی اللہ علیہ وسلم خود شریک نہیں تھے۔ (واللہ اعلم بالصواب)





# حضرت عبداللہ بن مالک بن نجینہ

(۱)

ان کا پورا نسب نامہ کسی نے بیان نہیں کیا مگر اس بات پر سب کا اتفاق ہے کہ ان کا تعلق قبیلہ ازد شنوہ سے تھا جو قریش کی شاخ بنی مُطَلِّب بن عبد مناف کا حلیف تھا۔ مالک کے والد (حضرت عبداللہؓ کے دادا) کا نام قسب ازدی تھا۔ مالک کی اہلیہ (حضرت عبداللہؓ کی والدہ) کا نام بحینہ تھا۔ وہ حارث بن مُطَلِّب بن عبد مناف کی بیٹی تھیں۔ مختلف روایات میں حضرت عبداللہؓ کا نام دو طریقوں سے آیا ہے، مال کے نام کی نسبت سے عبداللہ بن بحینہ اور مال باپ دونوں کے ناموں کی نسبت سے عبداللہ بن مالک بن بحینہ۔ بعض لوگوں کا بیان ہے کہ بحینہ حضرت عبداللہؓ کی دادی کا نام تھا مگر حافظ ابن عبدالبرؒ نے لکھا ہے کہ بحینہ فی الحقیقت حضرت عبداللہؓ کی والدہ تھیں البتہ مالک بن بحینہ کے الفاظ سے یہ شبہ ضرور ہوتا ہے کہ بحینہ حضرت عبداللہؓ کی دادی تھیں۔ حضرت عبداللہؓ کی کنیت ابو محمد تھی اور وہ اپنی کنیت کے ساتھ زیادہ مشہور ہیں۔ حافظ ابن عبدالبرؒ نے ان کا تذکرہ ان کی کنیت کے ساتھ ہی لکھا ہے۔

(۲)

ارباب سیر نے حضرت عبداللہؓ کے حالات زندگی بہت کم بیان کیے ہیں۔ یہ بھی معلوم نہیں کہ انہوں نے کب اسلام قبول کیا۔ ان کے بارے میں زیادہ سے زیادہ جو معلوم ہو سکتا ہے وہ یہ ہے کہ ان کی سکونت مدینہ منورہ سے تیس میل کے فاصلے پر ایک مقام بطنِ ریم میں تھی اور ان کا شمار بڑے عابد و زاہد اور فاضل صحابہ میں ہوتا تھا۔ ان سے بہت سی احادیث مروی ہیں جن سے ظاہر ہوتا ہے کہ ان کو

فیضان نبوی سے بہرہ یاب ہونے کا خوب موقع ملا۔ علامہ ابن اثیر کا بیان ہے کہ حضرت عبداللہ بن مالک نجینہ نے حضرت امیر معاویہ کی خلافت کے آخری زمانے میں وفات پائی۔

(۳)

حضرت عبداللہ بن مالک بن نجینہ سے جن اصحاب نے روایت کی ہے ان میں ان کے فرزند علیؓ، حضرت عطاء بن یسارؓ، حضرت اعرجؓ اور محمد بن عبدالرحمن بن ثوبانؓ کے اسماء گرامی قابل ذکر ہیں۔ ان سے مروی تین احادیث یہ ہیں :-

① رسول اللہ صلی اللہ علیہ وسلم نے (صحابہ کو) ظہر کی نماز پڑھائی اور دو رکعت پڑھ کر

\_\_\_\_\_ قعدہ میں بیٹھنے کے بجائے آپؐ کھڑے ہو گئے صحابہ بھی آپؐ کے ساتھ

کھڑے ہو گئے یہاں تک کہ جب نماز پڑھ چکے اور سلام پھیرنے کا وقت آیا تو

صحابہ نے تکبیر کہی تو آپؐ نے سلام سے پہلے دو سجدے کر لیے پھر سلام پھیرا۔

② رسول اللہ صلی اللہ علیہ وسلم نے ایک شخص کو دیکھا کہ دو رکعت پڑھ رہا ہے اور نماز کی

تکبیر سوچ رہی تھی جب رسول اللہ صلی اللہ علیہ وسلم نماز سے فارغ ہوئے تو لوگوں نے

اس شخص کو گھیر لیا (یعنی اس کے گرد جمع ہو گئے) تو رسول اللہ صلی اللہ علیہ وسلم نے

(اس سے مخاطب ہو کر فرمایا، کیا صبح کی چار رکعات ہیں؟) (صحیح بخاری)

③ رسول اللہ صلی اللہ علیہ وسلم جب نماز پڑھتے تو اپنے ہاتھوں کو یہاں تک در رکھتے

کہ آپؐ کی بغلوں کی سفیدی ظاہر ہو جاتی۔ (صحیح بخاری)

۱۔ بعض دوسری احادیث میں سجدہ سہو کا یہ طریقہ بیان ہوا ہے کہ آخری قعدہ میں تشہد پڑھنے کے بعد دائیں طرف سلام پھیریں اس کے بعد دو سجدے کریں اور پھر تشہد، دو دو شریف اور دُعا پڑھ کر حسب معمول دونوں طرف سلام پھیر کر نماز ختم کریں (شامی وغیرہ) حضرت عمران بن حصینؓ، حضرت عائشہ صدیقہؓ، حضرت سعید بن ابی وقاصؓ، حضرت مغیرہ بن شعبہؓ اور حضرت ابو ہریرہؓ سے مروی ہے کہ رسول اللہ صلی اللہ علیہ وسلم نے سہو کے دو سجدے سلام کے بعد کیے۔ (مناہج الصنائع)

۲۔ اس حدیث سے صاف ظاہر ہے کہ یہ فجر کی نماز تھی۔ اگر کوئی شخص تنہا نماز فجر کے لیے کھڑا ہو جائے اور ادھر نماز فجر (فرض) کی جماعت کھڑی ہو جائے تو تکبیر سنتے ہی اسے اپنی نماز قطع کر کے جماعت میں شامل ہو جانا چاہیے۔

۳۔ صحیح بخاری کے جس باب میں یہ حدیث آئی ہے اس کا عنوان ہے :

”سجدہ میں اپنے بازوؤں کو کھلا رکھے اور اپنے پہلوؤں سے دور رکھے۔“

اس حدیث میں ہاتھوں کو دور رکھنے سے بھی مراد ہے کہ اپنے بازوؤں کو کھلا رکھے اور

اپنے پہلوؤں سے دور رکھے۔

# حضرت عبداللہ بن مربع انصاری

(۱)

قبیلہ اوس کے خاندان ”بنو حارثہ“ سے تھے۔ سلسلہ نسب یہ ہے :-  
عبداللہ بن مربع بن قنظل بن عمرو بن زید بن جشم بن حارثہ بن حارث بن  
خزرج بن عمرو بن مالک بن اوس۔

غزوہ اُحُد سے پہلے مُشَرَّف بہ اسلام ہوئے۔ ان کا باپ مربع بن قنظل منافی  
تھا اور اندھا تھا۔ حافظ ابن عبدالبر کا بیان ہے کہ اس نے اپنا باغ رسول اکرم ﷺ  
کے لیے بند کر دیا تھا۔ جب آپ اپنے جاں نثاروں کے ساتھ اُحُد کے لیے روانہ ہونے لگے  
تو مربع مسلمانوں کے منہ پر مٹی پھینکتا تھا اور حضور ﷺ سے مخاطب ہو کر کہتا تھا  
کہ اگر آپ نبی ہیں تو میرے باغ میں سے مت گزریئے (اُحُد کی طرف جانے والا ایک راستہ  
اس کے باغ میں سے ہو کر گزرتا تھا) مگر اس کے سعادت مند فرزند حضرت عبداللہ  
حضور ﷺ کے نہایت مخلص شیعائی تھے۔ باپ کی روش کے برعکس وہ حضور کی  
ہمراہی میں اُحُد پہنچے اور مشرکین کے خلاف سرکشت ہو کر لڑے۔

غزوہ اُحُد کے بعد حضرت عبداللہ بن مربع نے غزوہ خندق، خیبر اور عہد رسالت

۱۔ ایک روایت میں ہے کہ جب حضور اکرم ﷺ اُحُد جاتے ہوئے اس کے احاطے  
میں داخل ہوئے تو مربع بن قنظل نے کہا کہ اگر آپ نبی ہوتے تو میری اجازت کے بغیر میرے احاطے  
میں داخل نہ ہوتے۔ یہ بات مربع کے نفاق کی دلیل تھی درنہ بظاہر وہ اسلام کا دم بھرتا تھا اور ایک  
سچے مسلمان سے ہرگز اس بات کی توقع نہیں کی جاسکتی کہ وہ حالت جنگ میں مجاہدین کو  
اپنی مقبوضہ زمین پر سے نہ گزرنے دے۔

کے دوسرے غزوات میں بھی دادِ شجاعت دی۔

(۲)

سیدنا حضرت عمر فاروقؓ کے عہدِ خلافت میں حضرت عبداللہؓ اس مہم میں شریک ہوئے جو امیر المؤمنینؓ نے حضرت ابی بکرؓ کی قیادت میں عراقِ عرب بھیجی۔ ان کے ایک بھائی حضرت عبدالرحمنؓ بن مرثد (بروایت دیگر عقبہ بن ربیع) بھی ان کے ساتھ تھے۔ دونوں بھائی معرکہ جسر میں ایرانی مجوسیوں کے خلاف لڑتے ہوئے شہید ہو گئے۔ یہ واقعہ رمضان ۳۱ھ ہجری کا ہے۔

(۳)

حضرت عبداللہ بن صفوانؓ جمحی سے روایت ہے کہ (عہدِ رسالت میں) ان کے ایک مامول نیریز بن شیبان نے ان سے بیان کیا کہ ہمارے پاس (عبداللہؓ) ابنِ مرثد آئے اور کہا کہ مجھے تمہارے پاس رسول اللہ صلی اللہ علیہ وسلم نے بھیجا ہے اور فرمایا ہے کہ تم اپنے سراپہم حج پر قائم رہو کیونکہ ان کو تم نے اپنے جدِ امجد ابراہیم علیہ السلام سے میراث میں پایا ہے۔ (الاستیعاب)

ایک اور حدیث میں حضرت عبداللہ بن مرثدؓ کہتے ہیں کہ میں نے نبی صلی اللہ علیہ وسلم کو دیکھا کہ آپؐ چشمہ زمزم کے پاس تشریف لے گئے اور (کھڑے ہو کر) اس کا پانی پیا۔ (أُسْدُ الغابہ)

# حضرت عبداللہ بن یزید خطمی انصاری

(۱)

اُدس کے خاندان بنی خطمہ سے تعلق رکھتے تھے۔ کنیت ابو موسیٰ تھی۔

نسب نامہ یہ ہے :

عبداللہ بن یزید بن حصن بن عمرو بن الحارث بن خطمہ بن جشم بن مالک بن ادس۔

ان کے والد حضرت یزید بن حصن کو بھی شرف صحابیت حاصل تھا۔ وہ غزوہ اُحُد اور اس کے مابعد ان غزوات میں بھی شریک تھے جو ۸ھ ہجری سے پہلے پیش آئے۔ انہوں نے فتح مکہ (رمضان ۸ھ) سے کچھ پہلے وفات پائی۔ اہل سیر نے حضرت عبداللہ بن یزید رضی اللہ عنہما کا زمانہ قبولِ اسلام بیان نہیں کیا مگر قیاس غالب یہ ہے کہ وہ ہجرت نبوی کے بعد اپنے والد کے ساتھ شرفِ اسلام سے بہرہ ور ہوئے۔ حضرت یزید بن حصن غزوہ اُحُد (۳ھ) میں شریک تھے اس لیے وہ اور حضرت عبداللہ غزوہ اُحُد سے پہلے یقیناً حلقہ بگوشِ اسلام ہو چکے تھے۔

بقول ابن اثیر حضرت عبداللہ بن یزید رضی اللہ عنہما کا شمار اکابر صحابہ میں

ہوتا ہے۔

(۲)

سرورِ عالم صَلَّی اللہ علیہ وسلم نے ہجرت کے بعد مدینہ منورہ میں نزولِ اجلال فرمایا تو اس وقت حضرت عبداللہ کی عمر تقریباً گیارہ برس کی تھی۔ قبولِ اسلام کے بعد ان کو سب سے پہلے ذیقعدہ ۸ھ ہجری میں سفرِ حدیبیہ میں حمتِ عالم

صَلَّى اللہ علیہ وسلم کی ہمرکابی اور پھر بیعت رضوان کا مہتمم بالشان شرف حاصل ہوا۔ اس وقت ان کی عمر صرف سترہ برس کی تھی۔

بیعت رضوان کے بعد انہوں نے عہد رسالت کے دوسرے تمام غزوات میں شرکت کی۔ عہد رسالت کے بعد پہلے تین خلفاء راشدینؓ کے زمانے میں ان کی سرگرمیوں اور مشاغل کے بارے میں ارباب سیر خاموش ہیں۔ ان کا نام دوبارہ حضرت علی رضی اللہ تعالیٰ عنہ کے عہد خلافت میں منظر عام پر آتا ہے۔ حافظ ابن عبد البر کا بیان ہے کہ وہ حضرت علیؓ کے پرجوش حامیوں میں سے تھے۔ جنگ جمل اور جنگ صفین میں حضرت علیؓ کی طرف سے سرکف ہو کر پڑے۔ اس کے بعد معرکہ نہردان میں خارجیوں کے خلاف اپنی تلوار کے جوہر دکھائے۔

(۳)

حضرت عبداللہ بن زبیر رضی اللہ تعالیٰ عنہما نے خاصی طویل زندگی پائی۔ وہ حضرت عبداللہ بن زبیرؓ کے دور خلافت (۳۷ھ تا ۶۸ھ) میں اگرچہ بوڑھے ہو چکے تھے مگر خالصے چاق و چوبند تھے۔ ابن اثیرؒ کا بیان ہے کہ وہ مدینہ منورہ سے نقل مکانی کر کے کوفہ چلے گئے تھے اور وہیں اپنا مکان بنالیا تھا۔ زبیر بن معاویہ کی وفات (۶۲ھ) کے بعد حضرت عبداللہ بن زبیرؓ نے عراق پر قبضہ کر لیا تو انہوں نے حضرت عبداللہ بن زبیرؓ کو کوفہ کا حاکم مقرر کیا۔ ان کے زمانہ امارت میں کوفہ میں تحریک تو ابین نے بڑا زور باندھا۔ اس تحریک میں وہ لوگ شامل تھے جنہوں نے نہر ارباخطوط بھیج کر سیدنا حضرت حسین رضی اللہ تعالیٰ عنہ کو کوفہ آنے کی دعوت دی تھی مگر جب وہ تشریف لائے تو زبیرؓ کی لشکر کے خوف سے اپنے گھروں میں بیٹھ رہے اور سیدنا حسین رضی اللہ تعالیٰ عنہ کے قافلے کو میدانِ کربلا میں تنہا چھوڑ دیا۔ سانحہ کربلا (محرم ۶۱ھ) کے بعد ان کے ضمیر کی چیخیں انہیں چین نہیں لینے دیتی تھیں۔ پشیمان تو تھے مگر منظم طور پر خونِ حسین کے انتقام کی آواز بلند نہ کر سکتے تھے آخر انہیں ایک مخلص اور بہادر رہنما کی قیادت میسر آ گئی۔ یہ قائد تھے،

ابو مطرف سلیمان بن ضرر الحزاعی - وہ رسول اللہ صلی اللہ علیہ وسلم کے صحابی تھے اور ان کا شمار حضرت علی کرم اللہ وجہہ اور ان کی اولاد کے پر جوش حامیوں میں ہوتا تھا۔ ان کا قیام کوفہ کے محلہ خزیمہ میں تھا۔ نہایت عابد و زاہد اور اپنی قوم میں بہت با اثر تھے۔ جب سلسلہ میں کوفہ میں سیدنا حسینؑ کے حامیوں کی جماعت بنی تو ان کا مرکز حضرت سلیمان بن ضرر کا گھر قرار پایا۔ وہیں سے سیدنا حسینؑ کو کوفہ تشریف لانے کے دعوت نامے بھیجے جاتے تھے لیکن فلک پیر کی شعبہ بازی ملاحظہ ہو کہ جب سیدنا حسینؑ اپنے اہل و عیال اور مٹھی بھر رفقاء کے ساتھ میدانِ کربلا میں پہنچے تو حضرت سلیمانؑ اور ان کے ساتھی ان کی کچھ مدد نہ کر سکے اور کربلا کا دلورز سانحہ پیش آیا۔ اس سانحہ کے بعد وہ بہت شرمسار ہوئے۔ ہر وقت روتے رہتے تھے نوے بالوے برس کی عمر کو پہنچ چکے تھے اور اب زندگی کا ایک ہی مقصد رہ گیا تھا کہ مرنے سے پہلے کسی طرح حسینؑ مظلوم کا ان کے قاتلوں سے انتقام لے لیں۔ انہوں نے اس مقصد کے لیے اہل کوفہ کو بلایا تو کم و بیش سولہ ہزار آدمیوں نے ان کی دعوت پر لبیک کہا اور ان کے ہاتھ پر بیعت کر لی۔ یہی لوگ تاریخ میں تو آئین (یعنی توبہ کرنے والے) کہلاتے ہیں۔

تحریکِ تو آئین نے جب زور پکڑا تو حضرت عبداللہ بن یزیدؑ (حاکم کوفہ) کو امن و امان میں خلل کا اندیشہ پیدا ہوا مگر ان کو کوئی خاص پریشانی نہ ہوئی کیونکہ اصلاً یہ تحریک بنو امیہ کے خلاف تھی۔ اس موقع پر انہوں نے بڑی حکمت و تدبیر سے کام لیا اور اعلان کر دیا کہ میں حضرت حسینؑ کی مظلومانہ شہادت کا سخت رنج ہے۔ جو لوگ ان کے قاتلوں کے خلاف لڑنا چاہتے ہوں ہماری طرف سے ان کے لیے امان ہے۔ ہو سکا تو ہم بھی ان کی مدد کریں گے مگر وہ اس بات کا خیال رکھیں کہ شہر کے امن و امان میں خلل نہ پڑے۔

(۴)

حضرت عبداللہ بن یزیدؑ کے اعلان کے بعد تو آئین نے زور شور سے لڑائی

کی تیاری شروع کر دی۔ ربیع الثانی ۶۵ھ کا چاند دیکھ کر حضرت سلیمان بن صُرد نے اعلانِ عام کر دیا۔ ”لوگو جس کو رضائے الہی اور روزِ آخرت کی بہتری مطلوب ہو وہ حسینؑ کا انتقام لینے کے لیے نکلے۔“ یہ اعلان سن کر اہل کوفہ کی ایک کثیر تعداد حضرت سلیمانؑ کے پاس پہنچ گئی۔ ان میں سے ایک شخص عبداللہ بن سعد بن نفیل نے باؤاز بلند اہل کوفہ سے کہا: —  
 ”سجائیو! حسینؑ کے قاتلوں کی اکثریت تو کوفہ میں موجود ہے۔ میں پہلے ان سے بٹنا چاہیے۔“

حضرت سلیمان بن صُرد نے جواب دیا۔ ”قاتلوں کا سردار عبید اللہ بن زیاد ہے۔ جب تک ہم اسے کفرِ کردار تک نہ پہنچالیں گے دوسری طرف متوجہ نہ ہوں گے۔ یہ کہہ کر وہ اپنے حامیوں کے ساتھ کوفہ سے نکلے اور نخیلہ میں جا پڑاؤ ڈالا۔ وہاں پہنچتے پہنچتے ان کے ساتھ صرف چار ہزار آدمی رہ گئے باقی سب نے بے وفائی کی اور اپنے گھروں کو لوٹ گئے۔ مگر حضرت سلیمان بن صُرد نے ہمت نہ ہاری اور تین دن نخیلہ میں قیام کے بعد میدانِ کربلا کی طرف کوچ کیا۔

تو ابین میدانِ کربلا میں پہنچے تو ان کی عجیب کیفیت ہوئی، سب فرطِ غم سے مڈھال تھے اور رو رو کر کہتے تھے ”اے فرزندِ رسول! آپ پر اور آپ کے ساتھیوں پر اللہ کی رحمت ہو۔“

حضرت سلیمانؑ نے مرقہٴ حسینؑ کے سامنے کھڑے ہو کر نہایت رقت سے دعا مانگی۔ ”اے اللہ! حسینؑ شہید پر رحمت نازل فرما۔ واللہ ہم اس کے دین پر ہیں اور اس کے مُحِب ہیں۔ اس کے دشمنوں کے دشمن اور اس کے دوستوں کے دوست ہیں۔ اے اللہ! ہم نے نبی اکرم صَلَّی اللہ عَلَیْہِ وَاٰلِہٖ وَسَلَّم کے فرزند سے بے وفائی کی تو ہمارے اس گناہ کو معاف فرما اور ہماری توبہ قبول کرے۔ اے مولا حسینؑ اور اصحابِ حسینؑ شہداءِ صدیقین پر اپنی رحمت نازل فرما اور قیامت کے دن ہمیں ان کے ساتھ اٹھا۔“



کربلا سے چل کر توّابین ۲۱ جمادی الاولیٰ ۱۱ سالہ ہجری کو عین الورده کے مقام پر پہنچے۔ ابن زیاد نے اپنے ایک افسر شریحیل بن کلاع کو ان سے نبرد آزما ہونے کے لیے بھیجا۔ توّابین نہایت بے جگرگی سے لڑے اور شریحیل کو شکست فاش دی۔ اب ابن زیاد نے حصین بن نمیر کو بارہ ہزار فوج دے کر عین الورده روانہ کیا اور دوسرے دن آٹھ ہزار کا ایک امدادی لشکر بھی بھیج دیا۔ چار ہزار توّابین نے اپنے سے پانچ گنا لشکر کا بڑی بہادری سے مقابلہ کیا مگر ان میں سے بیشتر میلہ جنگ میں کام آئے جن میں حضرت سلیمان بن صُرَد بھی شامل تھے۔ جو باقی بچے انہوں نے رات کی تاریکی میں کوفہ کا رخ کیا اور وہاں پہنچ کر لوگوں کو اس حادثہ کی اطلاع دی۔

(۵)

جس زمانے میں توّابین خون حسینؑ کا انتقام لینے کے لیے منظم ہو رہے تھے کوفہ کے سیاسی اُفق پر ایک اور شخصیت نمودار ہوئی۔ یہ شخصیت مختار بن ابی عبد اللہ ثقفی تھی جو فقیہ الامۃ حضرت عبداللہ بن عمر رضی اللہ تعالیٰ عنہما کا برادرِ نسبتی (ابلیہ کا بھائی) تھا اس کے والد حضرت ابو عبد اللہ ثقفیؓ (تابعی) عہدِ فاروقی کے نامور بہادر تھے۔ وہ ۱۱ سالہ ہجری میں ایرانیوں کے خلاف معرکہ جسر (پُل کی لڑائی) میں مجاہدینِ اسلام کی قیادت کرتے ہوئے شہید ہوئے۔ مختار کے ابتدائی محالات کے بارے میں تاریخ میں متضاد روایتیں ملتی ہیں البتہ اتنا پتہ ضرور چلتا ہے کہ وہ کچھ عرصہ ابن زیاد کی قید میں رہا۔ سانحہ کربلا کے بعد وہ ابن زیاد کی قید سے رہا ہو کر مکہ پہنچا اور کئی مہینے حضرت عبداللہ بن زبیرؓ کی خدمت میں رہا۔ اسی دوران میں جب حصین بن نمیر نے مکہ پر حملہ کیا تو مختار ابن زبیرؓ کی طرف سے اُموی لشکر کے خلاف بڑی بہادری سے لڑا۔ اس کے بعد وہ کچھ عرصہ اور ابن زبیرؓ کے پاس ٹھہرا لیکن درپردہ ان کا مخالف ہو گیا کیونکہ اس نے جو توقعات ان سے وابستہ کی تھیں وہ انہوں نے پوری نہ کیں۔ ان دنوں واقعہ کربلا کی وجہ سے عام مسلمانوں کے دل زخمی تھے۔ مختار نے اس واقعہ کا سہارا لے کر ”خونِ حسینؑ کے انتقام“ کے نام پر ایک نئی تحریک جاری کرنے کا عزم کر لیا۔ اس مقصد کے لیے

وہ سیدنا زین العابدینؓ (ابن سیدنا حسینؓ) اور حضرت محمد بن حنفیہؓ کی خدمت میں حاضر ہوا تاکہ ان کی حمایت حاصل کر سکے۔ سیدنا زین العابدینؓ نے تو اس کی تحریک کی حمایت سے انکار کر دیا البتہ حضرت محمد بن حنفیہؓ نے اس کی سرپرستی کا وعدہ کیا۔ اس کے بعد مختار کو فہ آگیا اور اپنی تحریک کی تنظیم میں مشغول ہو گیا۔ وہ ایک حوصلہ مند اور چالاک آدمی تھا۔ اگرچہ تو ابین کا مقصد بھی ”خونِ حسینؓ کا انتقام“ ہی تھا مگر مختار نے اپنی تحریک کو ان سے بالکل الگ رکھا اور حضرت محمد بن حنفیہؓ کو مہدئیوں کا ظاہر کر کے اور ان کی نمائندگی کا دعویٰ کر کے لوگوں کو حکومت کے خلاف خروج پر ابھارنے لگا۔ حضرت عبداللہ بن یزیدؓ کو اس کی سرگرمیوں کا علم ہوا تو انہوں نے اپنے مشیروں سے مشورہ کیا۔ انہوں نے رائے دی کہ مختارؓ محمد بن حنفیہؓ کی خلافت کے لیے راہ ہموار کر دیا ہے اور اس کی سرگرمیاں سخت خطرناک ہیں۔ اس پر حضرت عبداللہ بن یزیدؓ نے مختارؓ کو گرفتار کر کے حوالہ زنداں کر دیا۔ مختارؓ نے قید خانے سے اپنے بہنوئی حضرت عبداللہ بن عمرؓ کو پیغام بھیجا کہ آپ عبداللہ بن یزیدؓ سے میری رہائی کی سفارش کریں میں ابن زبیرؓ کے خلاف ہرگز بغاوت نہ کروں گا اور اگر بدعہدی کروں تو میرے سب غلام آزاد ہو جائیں گے اور خانہ کعبہ میں ایک ہزار اونٹنیوں کی قربانی مجھ پر فرض ہو جائے گی۔

سیدنا حضرت عبداللہ بن عمرؓ بڑے نرم دل نیرنگ تھے۔ انہوں نے حضرت عبداللہ بن یزیدؓ کو ایک ہر زور سفارشی خط لکھا۔ حضرت عبداللہ بن یزیدؓ، ابن عمرؓ جیسے عظیم المرتبت صحابی کی سفارش رد نہ کر سکتے تھے۔ انہوں نے مختارؓ کو رہا کر دیا۔ رہا ہوتے ہی مختارؓ ہمہ تن اپنی طاقت بڑھانے میں مصروف ہو گیا۔ اسی اثناء میں حضرت عبداللہ بن زبیرؓ نے حضرت عبداللہ بن یزیدؓ کو اپنے عہدے

۱۔ حضرت محمد بن حنفیہؓ حضرت علی رضی اللہ تعالیٰ عنہ کے صاحبزادے اور سیدنا حضرت حسینؓ شہیدِ کربلا کے سوتیلے بھائی تھے۔

(امارتِ کوفہ) سے سبکدوش کر دیا، اور ان کی جگہ عبداللہ بن مطیعؓ کو کوفہ کا امیر مقرر کیا۔ جلد ہی مختار نے اتنی طاقت فراہم کر لی کہ اس نے عبداللہ بن مطیعؓ کو شکست دے کر کوفہ سے نکال دیا اور خود کوفہ پر اپنا تسلط جمایا۔ اس کے بعد اس نے ان تمام لوگوں کو موت کے گھاٹ اتار دیا جو واقعہ کربلا میں شریک تھے یا بنو امیہ کے ہوا خواہ تھے۔ اب مختار نے پورے عراق پر قبضہ کرنا چاہا مگر حضرت عبداللہ بن زبیرؓ کے بھائی مصعب بن زبیرؓ نے اس کو شکست دی اور وہ لڑتا ہوا مارا گیا۔

(۶)

حضرت عبداللہ بن زبیرؓ کے سال وفات کے بارے میں کُتبِ سیرِ خاموش ہیں قیاس یہ ہے کہ انہوں نے عبدالملک بن مروان کے عہدِ خلافت میں ۳۷ھ سے ۳۸ھ کے درمیان کسی وقت وفات پائی۔

حضرت عبداللہ بن زبیرؓ سے مروی چند احادیث کُتبِ حدیث میں موجود ہیں۔ ان کے روادے میں موسیٰؓ (فرزند) عدی بن ثابتؓ (نواسے) ابوبردہؓ بن ابی موسیٰؓ اور امام شعبیؒ شامل ہیں۔

ان سے مروی دو حدیثیں ہم یہاں درج کرتے ہیں۔

حضرت عبداللہ بن زبیرؓ انصاری سے روایت ہے کہ:

① نبی صلی اللہ علیہ وسلم نے لوٹ اور مُثلہ سے منع فرمایا ہے۔

(صحیح بخاری - باب النہی)

لے اس حدیث پاک میں ”لوٹ“ سے مراد ہے دوسرے کا مال لوٹ لینا یعنی مالک کی مرضی کے بغیر اسے جبراً و قہراً لے لینا۔ میدانِ جنگ میں دشمن کا جو مال ہاتھ آئے اسے غنیمت کہا جاتا ہے اس پر لوٹ (کے لفظ کا جو یہاں استعمال ہوا ہے) اطلاق نہیں ہوتا۔  
 ۲۔ مُثلہ کا مطلب یہ ہے کہ لاشوں کے کان ناک ہونٹ وغیرہ کاٹ کر ان کو بگاڑ دیا جائے۔  
 (باقی حاشیہ اگلے صفحہ پر)

(۲) رسول اللہ ﷺ ایک دعایہ بھی کیا کرتے تھے۔

اللَّهُمَّ ارْزُقْنِي حُبَّكَ وَحُبَّ مَنْ يَنْفَعُنِي حُبُّهُ عِنْدَكَ  
اللَّهُمَّ مَا رَزَقْتَنِي مِمَّا أُحِبُّ فَاجْعَلْهُ قُوَّةً لِي فِي مَا أُحِبُّ  
وَمَا رَزَوْتَنِي عَنْهُ مِمَّا أُحِبُّ فَاجْعَلْهُ فُرَاغًا لِي فِي مَا أُحِبُّ۔

(رواہ الترمذی)

یعنی اے اللہ! مجھے اپنی محبت عطا فرما اور اپنے ان بندوں کی محبت عطا فرما جن کی محبت میرے لیے تیرے نزدیک نفع مند ہو۔

اے اللہ! میری چاہت اور رغبت کی جو چیزیں تو نے مجھے مرحمت فرمائی ہیں، اُن سے مجھے ان کاموں میں تقویت پہنچا جو تجھے محبوب ہیں اور میری رغبت اور چاہت کی جو چیزیں تو نے مجھے عطا نہیں فرمائیں (اور میرے اوقات کو ان سے فارغ رکھا) تو مجھے توفیق دے کہ میں اس فراغ کو ان کاموں میں استعمال کروں جو تجھے محبوب ہیں۔

(جامع ترمذی)

(بقیہ حاشیہ صفحہ گزشتہ)۔ زمانہ جاہلیت میں دشمن کی لاشوں کے ساتھ ایسا سلوک کرنے کا عام رواج تھا۔ رسول رحمت اللہ علیہ وسلم نے ایسا کرنے سے منع فرما دیا۔

اے شارحین حدیث نے اس حدیث کی تشریح یوں کی ہے کہ بندے کو برابریہ دعا کرنی چاہیے کہ اللہ نے اس کو جو مرغوب نعمتیں عطا فرمائی ہیں وہ ان کو تقرب الی اللہ کا وسیلہ بنائے (یہ نہ ہو کہ بندہ ان نعمتوں میں مست و منہمک ہو کر اللہ سے غافل ہو جائے یا ان کا اس طرح استعمال کرے کہ اللہ ناراض ہو جائے)

اور اگر بندے کو اس کی مرغوب چیزیں نہ ملیں اور اس کی وجہ سے اس کو فرصت و فراغ حاصل ہو تو اس کو اللہ توفیق دے کہ فراغت کے اوقات اس کی مرضیات ہی میں لگائے یعنی ایسے کاموں میں جن سے اللہ تعالیٰ راضی ہو۔

# حضرت عبد یاسیل ثقیفی

(۱)

بعض نے ان کا نام عبد یاسیل بتایا ہے اور بعض ان کو عبد یاسیل کہتے ہیں۔ ان کا تعلق طائف کے نامور قبیلے بنو ثقیف سے تھا۔ نسب نامہ یہ ہے :

عبد یاسیل بن عمرو بن عُمیر بن عوف بن عقدہ بن غیرہ بن عوف بن ثقیف۔

حضرت عبد یاسیل نے بنو ثقیف کے ایک معزز اور خوشحال گھرانے میں آنکھیں کھولیں اور بڑے ہو کر اپنے قبیلے کے سربراہ و درہ رُدُ سائیں شمار ہوئے۔ ان کا نام تاریخ میں پہلی بار اس وقت منظرِ عام پر آتا ہے جب (سَلَمَہ بعد بعثت میں) سرورِ عالم صَلَّی اللہُ عَلَیْہِ وَاٰلِہٖ وَسَلَّم تبلیغِ حق کے لیے مکہ معظمہ سے طائف تشریف لے گئے۔ اس سے پہلے کہ ہم آنحضرت کے سفرِ طائف کا حال لکھیں، مناسب معلوم ہوتا ہے کہ طائف اور بنو ثقیف کی تاریخ اور دوسرے ضروری حالات اجمالی طور پر بیان کر دیئے جائیں۔

(۲)

طائف، ارضِ حجاز کا ایک بہت قدیم اور مشہور شہر ہے۔ اس کی اہمیت کا اندازہ اس بات سے کیا جاسکتا ہے کہ یہ صدیوں سے مکہ معظمہ کا توام شہر رہا ہے۔ خود قرآن حکیم میں اس کی طرف اشارہ موجود ہے۔ سورۃ الزُّحُوف میں ارشاد ہوا ہے :

وَقَالُوا اَوَّلًا نَزَّلَ هَٰذَا الْقُرْآنُ عَلٰی رَجُلٍ مِّنَ الْقُرَیَّتَيْنِ عَظِیْمَ (آیت ۳۱)

(اور کفار کہتے ہیں کہ قرآن ان دو قبیلوں کے کسی بڑے آدمی پر کیوں نہ اترے)

مفسرین کے نزدیک ”قریئَتین“ سے مراد مکہ معظمہ اور طائف ہی کے شہر ہیں۔ طائف مکہ معظمہ سے جنوب مشرق کی جانب تقریباً پچاس میل کے فاصلے پر سلسلہ کوہِ سِراۃ کی سطحِ مرتفع میں واقع ہے اس کو ”وَج“ سے بھی موسوم کیا جاتا ہے۔ یہ شہر اپنی سرسبزی، شادابی، پانی کی فراوانی اور خوشگوار آب و ہوا کی بدولت حجاز کی حبت کہلاتا ہے۔ یہاں سرسبز پہاڑوں کے دامن میں انگوڑا، انجیر، بھی اور انار وغیرہ کے مَدِ نظر تک پھیلے ہوئے باغات عجیب و غریب پر در منظر پیش کرتے ہیں۔

سطح سمندر سے طائف کی بلندی تقریباً پانچ ہزار فٹ ہے اور یہاں کا موسم سرد  
خاصا شدید ہوتا ہے یہاں تک کہ بعض اوقات درجہ حرارت نقطہ انجماد تک پہنچ جاتا  
ہے۔ البتہ گرمی کا موسم نہایت خوشگوار ہوتا ہے اور مکہ کے ذی حیثیت لوگ گرمیاں  
گزارنے یہاں آ جاتے ہیں۔

طائف کب آباد ہوا اور اس کی بنیاد کس نے ڈالی؟ اس کے بارے میں حتمی طور  
پر کچھ کہنا مشکل ہے البتہ یہ بات پورے دثوق سے کہی جاسکتی ہے کہ یہ ایک بہت ہی قدیم  
شہر ہے کیونکہ اس کے مضافات میں ماقبل تاریخ دور کے متعدد آثار ملتے ہیں جو بالعموم  
چٹانوں پر کھودی گئی تصویروں کی شکل میں ہیں۔

جس زمانے میں آفتابِ سالت فاران کی چوٹیوں سے طلوع ہوا، طائف پر بنو ثقیف کا  
تسلط تھا اور آج بھی طائف میں ثقیفی قبیلے کے لوگ کثرت سے آباد ہیں۔ ان لوگوں کے نسبی  
تعلق کے بارے میں مؤرخین میں زمانہ قدیم سے اختلاف چلا آ رہا ہے۔ اس سلسلے میں تین اقوال یہ ہیں:  
① ان کا تعلق قوم مشود سے ہے جس میں حضرت صالح علیہ السلام مبعوث ہوئے تھے اور جو  
اپنی نافرمانی اور کفر و طغیان کے باعث اللہ تعالیٰ کے غضب کا شکار ہو گئی تھی۔

② وہ بنو ہوازن سے ہیں — بنو ہوازن وہی قبیلہ ہے جس کی شاخ بنو سعد سے  
سرورِ عالم صلی اللہ علیہ وسلم کا رضاعی تعلق پیدا ہوا۔

③ وہ بنو یامد سے نکلے ہیں (ایاد اور ہوازن دونوں ہم جد قبائل ہیں)  
تاہم جمہور مؤرخین اس بات پر متفق ہیں کہ قریش مکہ کی طرح بنو ثقیف بھی عدنانی النسل  
ہیں۔ ان کا مورث اعلیٰ ثقیف بن مُنْذِب بن بکر بن ہوازن بعثت نبوی سے کوئی تین سو سال پہلے طائف  
میں وارد ہوا۔ اس وقت وہاں بنو عدوان (قیس عیلان کے ایک خانوے) کی حکومت تھی۔ کہا  
جاتا ہے کہ ثقیف بن مُنْذِب نے اپنے ایک عادی ابن عثم کو قتل کر ڈالا اور قصاص کے خوف سے  
بھاگ کر طائف آ گیا جہاں سرارِ علاقہ عامر بن المظرب العدوانی نے اسے نہ صرف پناہ دی بلکہ  
اپنی بیٹی بھی اس سے بیاہ دی۔ زمانہ جاہلیت میں عدنانی قبائل بالعموم آپس میں لڑتے بھڑتے  
رہتے تھے کبھی ایک قبیلہ غالب آ جاتا کبھی دوسریوں ان میں اکٹھا پھار کا لا متناہی سلسلہ جاری  
رہتا تھا۔ مؤرخین نے آٹے دن کی ان خانہ جنگیوں کے استقصا سے اپنے عجز کا اظہار کیا ہے۔ انہی  
خانہ جنگیوں کے دوران میں قبیلہ عدوان طائف سے ہمیشہ کے لیے نکلنے پر مجبور ہو گیا

لیکن ثقیف اور اس کی دوراندیش اولاد نے ایسا طرز عمل اختیار کیا کہ دشمنوں نے ان سے کچھ تعرض نہ کیا اور یوں عدوان کے جلا وطن ہونے کے بعد وہ طائف میں ہمہ مقتدر ہو گئے۔

شروع میں بنو ثقیف کی تعداد اتنی نہ تھی کہ وہ تنہا طائف کی ساری قابلِ راع زمین کو کام میں لا سکتے چنانچہ انہوں نے دوسرے دوست قبائل کو بھی طائف آنے کی دعوت دی۔ ان میں سے کچھ قبائل نے یہ دعوت قبول کر لی اور وہ بنو ثقیف سے حلیفانہ تعلق قائم کر کے طائف میں آ بسے۔ یہ لوگ احلاف کہلاتے تھے۔ ان احلاف کے علاوہ طائف کے ایک حصے میں قدیم زمانے سے یہودی بھی آباد تھے۔ علامہ بلاذریؒ نے ”فتوح البلدان“ میں لکھا ہے :

”و طائف کے ایک حصے میں یہودیوں کی آبادی تھی جو یمن و شرب سے نکال دیئے گئے تھے اور سلسلہ تجارت یہاں آ کر آباد ہو گئے تھے۔“

ثقفی بڑے جفاکش، ذہین اور جنگجو لوگ تھے۔ انہوں نے طائف سے متصل وادی دُج میں طرح طرح کے پھلوں بالخصوص انگور کے بے شمار باغات لگائے اور اپنی زمینوں میں گندم، مکئی اور سبزیوں ترکاریوں کی وسیع پیمانے پر کاشت کی۔ ندی نالوں اور چشموں سے آب رسانی کے ایسے عمدہ انتظامات کیے کہ کوئی متمدن سے متمد قوم بھی ان سے بہتر طریقے نہیں سوچ سکتی تھی۔ زراعت اور باغبانی کے ساتھ ساتھ انہوں نے طائف میں انگور اور مکئی کی شراب کشید کرنے اور کھالوں کی دباغت کی صنعتیں بھی قائم کر رکھی تھیں۔ اکثر مؤرخین کا بیان ہے کہ قبل اسلام طائف سے پھلوں اور سبزیوں کے علاوہ انگور کی شراب، گیہوں، مکڑی اور دباغت شدہ کھالیں باہر بھیجی جاتی تھیں اور ان کی برآمد سے اہل طائف کو کثیر آمدنی ہوتی تھی۔ مکہ، یمن اور شمالی عرب کے علاوہ ایران اور شام میں بھی ان چیزوں کی بے حد مانگ تھی اور طائف ایک اہم تجارتی مرکز کی حیثیت اختیار کر گیا تھا۔ اپنے شہر کی حفاظت کے لیے بنو ثقیف نے ایک ایسی مضبوط فصیل تیار کر لی تھی کہ عرب بھر میں اس کا جواب نہیں تھا! مام سہلیؒ

صاحبِ روضۃ الافاضلؒ نے لکھا ہے کہ یہ عظیم الشان فصیل بعض کندی (یمینی) کا دیگروں نے تعمیر کی تھی لیکن اب الفرج اصفہانی اور کچھ دوسرے مؤرخین کا بیان ہے کہ طائف کے تاجر اکثر ایران کے شاہی دربار میں آتے جاتے رہتے تھے۔ ایک مرتبہ ایران کا ایک بادشاہ (جس کے نام کی تصریح نہیں کی گئی) ایک طائفی تاجر پر اس قدر مہربان ہوا کہ اس نے تاجر کو منہ مانگی مراد دینے کا وعدہ کیا۔ وطن پرست تاجر نے بادشاہ (کسریٰ) سے درخواست کی کہ ہمارے دیار کے ارد گرد ایک ناقابلِ تسخیر حفاظتی فصیل بنوادیجے۔ چنانچہ بادشاہ نے اس کے ساتھ فنِ تعمیر میں طاق ایک ایرانی مہندس بھیج دیا جس نے اپنی نگرانی میں طائف کے ارد گرد فصیل بنوائی اور یوں طائفی تاجر کی خواہش پوری کر دی۔ اس فصیل کی تعمیر کے بعد طائف ایک مضبوط اور محفوظ قلعے کی حیثیت اختیار کر گیا جس کو تسخیر کرنا اگر ناممکن نہیں تو سخت محال تھا۔ بنو ثقیف اور ان کے احداث یوں تو بڑے جنگ آزماد لوگ تھے اور بیک وقت سینکڑوں سردان جنگی میدان میں لا سکتے تھے لیکن اس کے باوجود وہ مکہ کے طاقتور قبائل قریش سے نہایت قریبی روابط قائم رکھنے کو ناگزیر سمجھتے تھے۔ اس کا ایک سبب تو یہ تھا کہ ان کی بیشتر پیداوار اور مصنوعات کی نکاسی مکہ میں ہوتی تھی اور دوسرا یہ کہ کسی بڑے غنیم کے حملہ کی صورت میں ان کو قریش سے مؤثر امداد مل سکتی تھی۔ چنانچہ ان کے اہل مکہ کے ساتھ نہ صرف تجارتی بلکہ ازدواجی تعلقات بھی تھے۔ وہ اپنی لڑکیاں قریش میں اور قریش اپنی بیٹیاں بنو ثقیف میں بیاہنے میں کوئی عار نہیں سمجھتے تھے۔ طائف کے قریب دوسرا طاقتور قبیلہ ”بنو سوازن“ کا تھا۔ بنو ثقیف کی اس قبیلہ کے لوگوں سے بھی رشتہ داریاں تھیں۔ اس طرح وہ سیاسی، فوجی اور معاشی ہر لحاظ سے نہایت طاقتور اور محفوظ تھے۔

(۳)

سرورِ عالم صَلَّی اللہُ عَلَیْہِ وَاٰلِہٖ وَسَلَّم کی بعثت سے چالیس سال پہلے ابراہیم حبشی (ابو بکر الاشمم) ایک لشکر گراں کے ساتھ مکہ پر حملہ آور ہوا۔ اس لشکر میں بائیس بھی شامل تھے۔ اس نے قرآنِ کریم نے حملہ آوروں کو ”اصحابِ الفیل“ کا نام دیا۔ اس لشکر کی تباہی و بربادی



تاریخ کا مشہور واقعہ ہے۔ اس موقع پر اہل طائف اور اہل مکہ کے تعلقات میں کسی قدر رخنے پڑ گیا۔ اس کا سبب یہ ہوا کہ طائف کے ایک باشندے ابو رغال نے مکہ پر حملہ کے لیے ابراہیم کے لشکر کی رہبری کی۔ اہل مکہ کے نزدیک یہ ایک غدارانہ فعل تھا۔ ابراہیم کے لشکر کی تباہی کے ساتھ غالباً ابو رغال بھی ہلاک ہو گیا۔ کہا جاتا ہے کہ اس کی غدارانہ حرکت کی وجہ سے اہل مکہ اور دوسرے اہل عرب صدیوں تک اس قبر پر پتھر اڑ کرتے رہے۔ یہ قبر مکہ سے قریب مغس کے مقام پر تھی۔ چونکہ طائف اور مکہ زمانہ قدیم سے ایک دوسرے پر انحصار کرتے چلے آئے تھے اس لیے وہ زیادہ دیر تک ایک دوسرے سے دور نہ رہ سکے اور دونوں شہروں سے کچھ سن سیدناؤں کی مساعی سے بنوثقیف اور قریش کے دیرینہ تعلقات جلد ہی بحال ہو گئے۔

قسم قسم کے میوؤں، غلے اور مال و دولت کی فراوانی نے اہل طائف کو نشہ پندار میں مبتلا کر دیا تھا۔ وہ اپنے خالق حقیقی کو بالکل بھلا بیٹھے تھے اور ”لات“ و ”یالیل“ نامی بتوں کی پرستش کرتے تھے۔ ”یالیل“ ان کا مقامی بت یا دیوتا تھا، جس کی گھر گھر میں پرستش ہوتی تھی اور لات ان کا بڑا بت تھا جس کو انہوں نے ایک عظیم الشان میکل میں نصب کر رکھا تھا۔ یا قوت رومی نے ”معجم البلدان“ میں لکھا ہے کہ اہل طائف نے اپنے میکل (بت خانے) کو کعبہ ثانی کی حیثیت دے رکھی تھی اور اپنے شہر کو بھی ایک حرم قرار دے دیا تھا جس میں چرند پرند کا شکار اور جنگلی دختوں کا کاٹنا ممنوع تھا۔ بعض دوسرے مؤرخین نے یہاں تک لکھا ہے کہ طائف کا بت خانہ کعبہ کا حریف تھا لیکن معلوم ہوتا ہے کہ ان مؤرخین نے اس بارے میں کسی قدر مبالغے سے کام لیا ہے کیونکہ عام اہل عرب کو کعبہ سے اس قدر عقیدت تھی کہ وہ اس کے مقابلے میں کسی دوسرے کعبے کا نام سننا بھی گوارا نہ کرتے تھے۔ مشہور تاریخی واقعہ ہے کہ ابراہیمہ الا شرم نے یمن میں مصنوعی کعبہ بنایا تو عربوں میں اس کا شدید رد عمل ہوا اور انہوں نے اس مصنوعی کعبے میں نجاست پھینک کر اپنی نفرت کا بھرپور اظہار کیا۔ اس میں کوئی شک نہیں کہ اہل طائف نے اپنے

بت خانے کی تزئین و آرائش اور اس کی شان و شوکت بڑھانے میں کوئی کسر ٹھا نہیں رکھی تھی لیکن انہوں نے مکہ سے اپنی وابستگی ختم نہیں کی تھی اور دوسرے اہل عرب کی طرح وہ بھی حج کے لیے مکہ ہی جاتے تھے۔ البتہ اس بات سے انکار نہیں کیا جا سکتا کہ ”لات“ کے پجاری بعض دوسرے قبیلوں میں بھی تھے اور وہ اس پر چڑھکے پڑھانے طائف بھی آیا کرتے تھے۔ خود قریش مکہ ”ہبل“ ”عُزَی“ ”مناف“ وغیرہ کے علاوہ ”لات“ کو بھی مانتے تھے۔ صحیح بخاری (تفسیر سورہ نجم) میں ہے کہ قریش ”لات“ اور ”عُزَی“ کی قسم کھایا کرتے تھے۔ امام احمد بن حنبل نے اپنی مُسند میں لکھا ہے کہ قریش سونے سے پہلے ”لات“ اور ”عُزَی“ کی پوجا پاٹ کیا کرتے تھے۔ یا قوت نے ”معجم“ میں بیان کیا ہے کہ قریش کعبہ کا طواف کرتے وقت دوسرے بتوں کے علاوہ ”لات“ کی جے بھی پکارا کرتے تھے۔ گویا ”لات“ بنو ثقیف اور قریش کا مشترکہ دیوتا تھا تاہم اس کا خاص معبد طائف میں تعمیر کیا گیا تھا۔ سید سلیمان ندویؒ نے ”تاریخ ارض القرآن“ میں لکھا ہے کہ ”لات“ ایک گول سپید پتھر کی صورت میں تھا اور اس پر ایک عمارت تعمیر کر دی گئی تھی۔ لات سے بنو ثقیف کی عقیدت کا یہ عالم تھا کہ ان کے نزدیک اس کی شان میں گستاخی کرنا تباہی اور بربادی کو دعوت دینے کے مترادف تھا بعض روایتوں میں ہے کہ اہل طائف کے نزدیک لات کی حیثیت ایک دیہی کی تھی جو بیشمار قوتوں کی مالک تھی۔

بت پرستی اور شرک کے علاوہ اہل طائف دوسرے اخلاقی رذائل میں بھی بُری طرح مبتلا تھے۔ شراب نوشی، سود خوری اور زنا جیسے عیوب ان کی گھٹی میں پڑے تھے اور کثرت ازدواج کی یہ کیفیت تھی کہ ایک آدمی نے دس دس عورتیں گھر میں ڈال رکھی تھیں۔ ”دائرۃ معارف اسلامیہ“ کے مطابق ابن حبیب نے ”کتاب المجتر“ میں ایک پوری فصل ان تقصیوں پر لکھی ہے جن کی عہد اسلام کے آغاز پر دس دس بیویاں تھیں۔ اہل طائف کے یہی نسل و نہار تھے کہ انقی مکہ پر غور شید رسالت کا طلوع ہوا۔

(۴)

بنو ثقیف اور ان کے احلاف کی طرح قریش مکہ بھی گمراہی اور اخلاقی پستی کی دلیل میں گلے گلے تک دھنسنے ہوئے تھے۔ جب تک سرورِ عالم صَلَّی اللہُ عَلَیْہِ وَاٰلِہٖ وَسَلَّم نے دعوتِ حق کا آغاز نہیں فرمایا تھا، ان کی زبانیں آپ کے اعلیٰ دارِ فِیضِ اخلاق اور پسندیدہ و پاکیزہ خصائل کی تعریفیں کرتے نہ تھکتی تھیں یہاں تک کہ انہوں نے آپ کو ”الامین“ کا لقب دے رکھا تھا لیکن جو نبی آپ نے ان کو توحید کی دعوت دی اور ربّ پرستی سے منع فرمایا وہ آتشِ زیرِ پا ہو گئے اور آپ کی ایذا رسانی کو اپنا شعار بنا لیا۔ ان کی حرماںِ نصیبی دیکھیے کہ رحمتِ حق ان کے گھر میں اتری لیکن انہوں نے اس کی طرف سے آنکھیں بند کر لیں۔ مشرکینِ قریش نے دعوتِ توحید کے جواب میں جو طرزِ عمل اختیار کیا وہ تاریخ کا ایک المناک باب ہے۔

رحمتِ دو عالم صَلَّی اللہُ عَلَیْہِ وَاٰلِہٖ وَسَلَّم ان کو مسلسل نجاتِ آخرِ دی کا راستہ دکھاتے رہے لیکن وہ برابر کفر و عصیان اور تمرد کے راستے پر گامزن رہے، البتہ جن سعادت مند نفوس کے مقدّمین اللہ تعالیٰ نے سبقت فی الاسلام کا شرف لکھا تھا انہوں نے ہر قسم کے خطرات کے علی الرغم دعوتِ حق پر لبّیک کہی اور اس کی پاداش میں کفار کے بے پناہ ظلم و ستم کا نشانہ بن گئے۔ سلسلہ بعدِ بعثت میں بہت سے مسلمان حضورؐ کے ایما پر حبشہ کی طرف ہجرت کر گئے لیکن اس سے مشرکین کی آتشِ غضب ٹھنڈی ہونے کے بجائے اور بھڑک اٹھی یہاں تک کہ سلسلہ بعدِ بعثت میں انہوں نے بنو ہاشم اور بنو مُطَلِّب کو ”شعبِ ابی طالب“ میں محصور کر دیا اور ان سے ہر قسم کے تعلقات منقطع کر لیے۔ سید الانام سمیت بنو ہاشم و بنو مُطَلِّب کے تمام اہل حق اور ان کے حامی پورے تین برس تک ”شعبِ ابی طالب“ میں نہرہ گزارا مصائبِ آلام جھیلے رہے۔ سلسلہ بعدِ بعثت میں یہ دلدوزِ مقاطعہ ختم ہوا تو چند ماہ بعد حضورؐ کے جانِ نثار چچا جناب ابوطالب اور انتہائی مُنغمسار و وفادار رفیقہ حیاتِ اُمّ المؤمنین حضرت خدیجہ الکبریٰ رَضِیَ اللہُ عَنْہَا نے ہی دلوں کے فصل سے وفات پا گئے۔

ان دونوں مولس دغخوار ہستیوں کے ساتھ ارحال سے حضورؐ کو شدید صدمہ پہنچا۔ ابن سعد کا بیان ہے کہ سرورِ عالم صلی اللہ علیہ وسلم اس سال (سنہ نبوت) کو ”عام الحزن“ (سال غم) سے تعبیر فرمایا کرتے تھے۔ جناب ابوطالب اور حضرت خدیجہ الکبریٰؓ کی زندگی میں مشرکین کو حضورؐ پر کھلم کھلا کبھی ہاتھ اٹھانے کی جرأت نہ ہوئی تھی لیکن اب وہ حضورؐ کو اذیتیں پہنچانے پر بہت جری ہو گئے، اور آپؐ کو ستانے کے لیے کسلی بھیجی سے ادھی اور ذیل سے ذیل حرکت سے بھی دریغ نہ کیا۔ آپؐ کے فرق اقدس پر مٹی پھینکنے، سجدے کی حالت میں آپؐ کے دوش مبارک (یا پشت مبارک) پر اذیتیں کا ادھجہ رکھنے، آپؐ کو غلیظ گالیاں دینے اور اسی قبیل کی اور بے ہودگیوں کے واقعات اسی زمانے کے ہیں۔ قریش کی شدید مخالفت، شرارتوں اور ایذا رسانیوں کے باوجود ہادی برحق صلی اللہ علیہ وسلم نے دعوت الی اللہ کا کام بدستور جاری رکھا لیکن جب آپؐ نے دیکھا کہ ان لوگوں کی صدا و رشتہ قوت انتہا کو پہنچ چکی ہے تو آپؐ نے یہی مناسب سمجھا کہ کچھ عرصہ کے لیے ان لوگوں کو اپنے حال پر چھوڑ دیا جائے اور طائف جاکر وہاں کے صاحب اثر اشراف و رؤساء کو حق کی دعوت دی جائے۔ اس سے پہلے حضورؐ کی بعثت اور آپؐ کی دعوت کا حال اہل طائف کو معلوم ہو چکا تھا لیکن انہوں نے اسے درنور اعتدالی نہ سمجھا تھا۔ اس کا سبب یہ تھا کہ ان کے اور اہل مکہ کے درمیان صرف تجارتی تعلقات ہی نہیں تھے بلکہ رشتہ داریوں کے بندھن بھی تھے مؤرخین نے اس سلسلے میں ابوسفیانؓ (اموی) ابولہب (ہاشمی) اور معرجمی کی بیٹیوں کا خصوصیت سے ذکر کیا ہے جو طائف میں بیاسی گئی تھیں۔ اسی طرح طائف کی کئی لڑکیاں مکے میں بیاسی گئی تھیں۔ بنو ثقیف کا ایک شخص احنس بن شریقؓ مکے میں آکر حضورؐ کے انھیالی خاندان بنو زہرہ کا حلیف بن گیا تھا اور اپنی قابلیت کی بناء پر مکے میں سرداری کا مقام حاصل کر لیا تھا بعض روایتوں میں ہے کہ بنو زہرہ کی بنو ثقیف کے خاندان ”بنو عبدیاسیل“ کے ساتھ رشتہ داری تھی اس لیے طائف کے بنو عبدیاسیل کو حضورؐ کے ماموؤں کا خاندان کہا جاتا تھا۔ علاوہ ازیں مکہ کے کئی رؤساء نے طائف میں

زمینیں خرید کر وہاں باغات لگا رکھے تھے۔ دونوں شہروں کے باشندے ایک دوسرے کے ہاں اس کثرت سے آتے جاتے رہتے تھے کہ ”من تو شرم تو من شرمی“ والا معاملہ ہو گیا تھا۔ پھر قریش مکہ کو کعبہ کی تولیت کی وجہ سے عرب بھر میں جو منفرد مقام حاصل تھا اس کی وجہ سے بھی طائف کے لوگ اہل مکہ کے زیر اثر تھے لیکن ان باتوں کے باوجود اگر دونوں شہروں کے حالات کا بنظر غائر جائزہ لیا جائے تو یہ نتیجہ اخذ کرنا غلط نہ ہوگا کہ اہل طائف میں آنا دم خم ضرور موجود تھا کہ وہ اہل مکہ کی روش کے خلاف آزادانہ طرز عمل بھی اختیار کر سکتے تھے۔ اس کے بعض عمائد بدوی قبائل میں زبردست اثر و رسوخ کے مالک تھے اور لوگ ان کو سر آنکھوں پر بٹھاتے تھے۔ رئیس طائف عروہ بن مسعود ثقفی کا قریش مکہ کے نزدیک جو مرتبہ تھا وہ ان کے اس قول سے ظاہر ہوتا ہے جس کی طرف قرآن حکیم میں اشارہ کیا گیا ہے کہ ”قرآن ان بستیوں (مکہ اور طائف) کے کسی بڑے آدمی پر کیوں نہ اترا“۔ ان دو بڑے آدمیوں سے قریش کی مراد ولید بن مغیرہ مخزومی اور عروہ بن مسعود ثقفی تھے۔

طائف کا ایک شاعر اور مفکر جس کو بعثت نبوی کے وقت ملک گیر شہرت حاصل تھی، اُمیہ بن ابی الصلت ثقفی تھا۔ وہ زمانہ جاہلیت کے ان اشخاص میں شمار ہوتا ہے جنہیں خنفا کہا جاتا ہے، وہ توحید باری تعالیٰ، یوم آخرت، جزا و سزا، عرش، ملائکہ اور سابقہ انبیاء کا قائل تھا اور اپنے اشعار میں اکثر ان کا ذکر کرتا تھا۔ صلاً الاغانی کا بیان ہے کہ اُمیہ بن ابی الصلت کو خود منصب نبوت پر فائز ہونے کی امید تھی۔ چنانچہ جب اس نے سرورِ عالم صلی اللہ علیہ وسلم کی بعثت کی خبر سنی تو سخت مایوس ہوا محض شک و تردید کی بنا پر اس نے حضور کی رسالت کو تسلیم نہ کیا اور آپ کی برگزیدگی اور عظمت کا اعتراف کرنے کے باوجود مشرف ایمان سے محروم رہا۔

عرب کا نامور طبیب حارث بن کلدہ بھی بنو ثقیف ہی کا چشم و چراغ تھا اور اپنی دانائی اور حذاقت کی بنا پر ”طبیب العرب“ کے لقب سے مشہور تھا۔ اس نے ایران جاکر ”جندی شاپور“ کے شہرہ آفاق ”طبی دارالعلم“ میں تعلیم پائی تھی۔ ایک

دفعہ نوشیروان (نوشیروان) عادل شاہ ایران نے اسے اپنے دربار میں بلا بھیجا اور طبی دیر تک اس سے گفتگو کرتا رہا۔ حارث بن کلدہ نے بادشاہ کے ہر سوال کا جواب ایسی عمدگی سے دیا کہ وہ حارث کی غیر معمولی ذہانت، عقل و دانش، خداقت اور تبحر علمی کا قائل ہو گیا۔ اہل مکہ بھی اس کے علاج اور مشوروں سے اکثر فائدہ اٹھایا کرتے تھے خود سرِ علم صلی اللہ علیہ وسلم نے ایک دفعہ حضرت سعد بن ابی وقاص کے علاج کے لیے اسے مکہ بلا بھیجا تھا۔ انہوں نے اس شخص کو بھی دعوتِ حق قبول کرنے کی توفیق نصیب نہ ہوئی۔ مگر مؤرخین کا عام طور پر یہی خیال ہے۔ اگرچہ بعض نے اخیر عمر میں اس کے مشرف بہ اسلام ہو جانے کا خیال بھی ظاہر کیا ہے۔ واللہ اعلم)

بنو ثقیف کا ایک اور مشہور شخص عمر بن امیہ بن العلاء تھا، وہ غیر معمولی صلوات جنتوں کا مالک تھا اور سارا عرب اس کی عبقریت کا معترف تھا۔ اس طرح نامور شاعر النابغۃ الجعدی کا تعلق بھی طائف سے تھا۔

بنو ثقیف کے ایک اور با اثر رئیس غیلان بن سلمہ کے حالات اسی کتاب میں تفصیل کے ساتھ الگ بیان کیے گئے ہیں۔

مختصر یہ کہ طائف محض ایک درخیز شاداب اور خوش سواد خطۂ زمین ہی نہیں تھا بلکہ اس دور کے متعدد نامورانِ عرب کا مزلوم بھی تھا۔ اہل طائف کی اس اہم حیثیت کے پیش نظر رحمتِ عالم صلی اللہ علیہ وسلم نے ان کو براہِ راست دعوتِ توحید دینے کا قصد فرمایا۔ بلاشبہ اس میں یہ خطرہ ضرور تھا کہ شاید اہل طائف بھی مشرکینِ مکہ کے نقشِ قدم پر چلتے ہوئے معاندانہ طرزِ عمل اختیار کریں لیکن اس امکان کو بھی رد نہیں کیا جاسکتا تھا کہ اللہ تعالیٰ انہیں قبولِ حق کی توفیق دے اور وہ اسلام کے قوی دست و بازو بن جائیں۔

(۵)

شوال ۱۱۰ھ بعدِ بعثت کے آخر میں سرورِ عالم صلی اللہ علیہ وسلم نے مکہ سے طائف کا غزم فرمایا۔ بعض روایتوں میں مکہ معظمہ سے آپ کے روانہ ہونے کی تاریخ ۲۰ شوال

بیان کی گئی ہے۔ امام ابن اسحاقؒ کا بیان ہے کہ حضورؐ تنہا تشریف لے گئے تھے لیکن ابن سعدؒ، ابن قتیبہؒ، بلاذریؒ اور بعض دوسرے اہل سیر نے لکھا ہے کہ سفر طائف میں حبیب اللہؑ حضرت زید بن حارثہؓ بھی آپؐ کے ساتھ تھے جبہ مؤمنین نے انہی روایات کو ترجیح دی ہے۔ مکہ سے طائف تک تمام سفر حضورؐ نے پیادہ پا کیا۔ بعض روایتوں میں ہے کہ اثنائے سفر میں مکہ اور طائف کے درمیان بسنے والے کچھ قبیلوں کو بھی حضورؐ نے توحید کی دعوت دی لیکن انہوں نے اس پر مطلق کوئی دھیان نہ دیا۔ جس وقت حضورؐ نے طائف کو اپنے قدومِ میمنت لزوم سے مشرف فرمایا، بنو ثقیف کی امام قیادت عمر بن عمیر بن عوف ثقفی کے تین بیٹوں عبد یلیلؑ، مسعود اور حبیب کے ہاتھوں میں تھے اور ان میں سے ایک کی شادی قریش کے خاندان بنو حُجّ میں ہوئی تھی اور صفیہ بنت معمرؓ بھی اس کی اہلیہ تھی۔ سرسبز باغات اور درخیز زمینوں کی بے حساب آمدنی نے ان تینوں بھائیوں کا دماغ آسمان پر چڑھا رکھا تھا اور وہ کسی دوسرے کو خاطر ہی میں نہ لاتے تھے حضورؐ ان تینوں سے ملے، توحید کی دعوت دی اور اپنی آمد کی غرض بیان کی لیکن یہ تینوں دعوتِ حق پر ٹھنڈے دل سے غور کرنے کے بجائے برہم ہو گئے اور سخت بد اخلاقی کا مظاہرہ کیا۔ عبد یلیل نے تنک کر کہا:

”اگر خدا نے تمہیں رسول بنایا ہے تو کوگیا اس نے کعبہ کا غلاف پرزے پرزے

کر ڈالا ہے۔“ (یا بروایت دیگر ”تو میں کعبے کے پرزے نوچ ڈالوں گا۔“)

دوسرے بھائی مسعود نے تمسخر آمیز لہجے میں کہا:

”کیا خدا کو تمہارے سوا اور کوئی نہ ملتا تھا کہ اسے رسول بناتا، تمہارے

پاس تو چڑھنے کے لیے سواری تک نہیں۔“

۱؎ یہی عبد یلیل ہیں جن کے حالات ہم یہاں بیان کر رہے ہیں۔

۲؎ ارباب سیر نے ان کے ایک چوتھے بھائی ربیعہ کا ذکر بھی کیا ہے مگر حضور ﷺ کے

سفر طائف کے سلسلے میں ان کا نام کسی نے نہیں لیا۔

تیسرا بھائی حبیب منطقیانہ انداز میں یوں گویا ہوا:

”میں تم سے مطلق کوئی بات نہیں کرنا چاہتا، اگر تم واقعی خدا کے سچے رسول ہو تو تمہاری بات کو جھٹلانا سخت خطرناک اور خلافِ ادب ہے اور اگر تم جھوٹے ہو تو ایک کذاب سے گفتگو کرنا میرے شایانِ شان نہیں۔“  
حضورؐ نے ان کے مایوس کن جوابات سن کر فرمایا کہ خیر میرے ساتھ جو سلوک تم نے کیا سو کیا اب کم از کم اتنا تو کرو کہ جو باتیں ہمارے درمیان ہوئی ہیں ان کو پردہٴ اخفاء میں رکھو۔

حضورؐ کی یہ خواہش اس خیال کے پیشِ نظر تھی کہ اگر قریش کو ان باتوں کا علم ہو گیا تو وہ اہلِ حق پر جو روایتی کرنے میں اور دیر ہو جائیں گے، لیکن بنو ثقیف کے ان بیٹوں سرداروں نے حضورؐ کی اس خواہش کا جواب خندہٴ استہزاء سے دیا اور عربوں کی روایتی مہمان نوازی کو بالائے طاق رکھتے ہوئے اپنے غلاموں، شہر کے لفظگوں، شہرِ مدینہ کے شریر بوڑھوں کو اشارہ کر دیا کہ حق کے داعیِ اعظمؐ کو خوب ستائیں یہاں تک کہ وہ طائف سے نکل جائیں۔ ان شریروں کو تفسیقِ طبع کا ایک سامان ہاتھ آ گیا حضورؐ ان کو نیکی اور بھلائی کی طرف بلاتے اور وہ اس کے جواب میں آپؐ کو غلیظ گالیاں دیتے، بٹھٹھا کرتے، تالیاں بجاتے اور پتھر مارتے تھے۔ باختلافِ روایت حضورؐ دس دن یا ایک ماہ تک طائف میں مقیم رہے۔ ابنِ سعد کے بیان کے مطابق طائف میں آپؐ کے قیام کی کل مدت دس دن تھی لیکن حافظِ سخاویؒ اور ابنِ قتیبہؒ نے لکھا ہے کہ آپؐ نے ایک مہینہ طائف میں قیام فرمایا اور اس دوران میں وہاں کے تمام اشراف و رؤسا کو حق کی دعوت دی۔ حافظِ سخاویؒ نے یہ وضاحت بھی کی ہے کہ پہلے بیس دن آپؐ دوسرے لوگوں سے ملتے رہے پھر عبداللہؓ اور اس کے بھائیوں سے ملے اور اس ملاقات کے بعد آپؐ دس دن اور طائف میں بٹھڑے۔ یہ دس دن حضورؐ پر نہایت سخت تھے آپؐ جدھر کا رخ کرتے، طائف کے شریر النفس لوگ آپؐ کا تعاقب کرتے۔ انہوں نے شہادتِ خواست اور غنڈہٴ پن کی انتہا کر دی۔ عربوں کی قومی روایات کو بُری



طرح پامال کیا۔ دریدہ دہنی اور ستمگری کا وہ طوفان بدتمیزی برپا کیا کہ زمین آسمان  
تھرا اٹھے۔ جاں نثار رسولِ محضرت زید بن حارثہ حضورؐ کے دائیں بائیں آگے پیچھے  
دوڑتے پھرتے تھے اور بد معاشوں کے پتھروں کو اپنے ہاتھوں اور جسم پر دکتے  
تھے لیکن جب چاروں طرف سے پتھروں کی بوچھاڑ ہو رہی ہو تو فخرِ موجودات کی  
ذاتِ گرامی ضرر سے کیسے محفوظ رہ سکتی تھی۔ حضورؐ کا جسم اقدس لہو لہان ہو جاتا تھا  
اور ٹخنوں، نپٹلیوں اور گھٹنوں سے خون کے دھابے بہہ نکلتے تھے۔ ایک دن شہرِ یثرب  
نے اتنے پتھر برسائے کہ حضرت زیدؓ بھی زخموں سے چور چور ہو گئے۔ (ابن سعد کا بیان  
ہے کہ ان کا سر پھٹ گیا) اور حضورؐ بھی مجروح و نزار ہو کر زمین پر گر پڑے۔ اس وقت  
جسمِ پاک کے ہر حصے سے خون رِس رہا تھا۔ شہریروں نے بغلوں میں ہاتھ دے کر کھڑا  
کر دیا اور پھر پتھر برسائے شروع کر دیئے۔ آخر انسانیت کے محسنِ اعظمؐ اپنے جاں نثار  
ساتھی کے ہمراہ زخموں سے چور اور خون میں غلطیدہ طائف سے نکلے اور کچھ دور جا  
کر ایک باغ کے اندر ان گور کی ٹٹیوں میں پناہ لی۔ طائفی ادبِ باش بھی اب تھک ہار کر واپس  
چلے گئے۔ باغ میں ذرا اطمینان کی سانس لینی نصیب ہوئی تو حضرت زیدؓ نے اپنی چادڑ  
سے حضورؐ کے جسمِ اطہر سے خون صاف کیا۔ نعلین میں خون اس طرح جم گیا تھا کہ حضورؐ  
مشکل اپنے پاؤں باہر نکال سکے۔ قریب ہی پانی موجود تھا۔ حضورؐ لڑکھڑاتے ہوئے اٹھے،  
وضو کیا اور بارگاہِ رب العزت میں وہ پُر سوز دعا کی جو تاریخ میں ”دعاے طائف“  
کے نام سے مشہور ہے۔ بعض روایتوں میں ہے کہ پہلے آپؐ نے دو رکعت نماز پڑھی  
اور اس کے بعد یہ دعا مانگی۔ ابنِ ہشامؒ، ابنِ جریر طبریؒ، ابنِ قیمؒ، حافظ ابنِ کثیرؒ  
اور کئی دوسرے اربابِ علم نے معمولی لفظی تغیر کے ساتھ اس دعا کے جوا لفاظ نقل  
کیے ہیں ان کا ترجمہ یہ ہے:

”اللہ! میں اپنے ضعف، بے بسی اور لوگوں کی نظروں میں اپنی تحقیر اور  
بے بضاعتی کی فریاد تجھ ہی سے کرتا ہوں۔ اے ارحم الراحمین! اے  
درمآخذہِ نالو انوں کے مالک، تو ہی میرا ہے، اے میرے آقا و مجھ

کس کے سپرد کرتا ہے۔ بیگانوں کے جو ترشروہوں کے یا دشمنوں کے جو میرے نیک دید کے مالک ہوں گے۔ بارِ خداوند! جب تک تو مجھ سے ناخوش نہیں ہے مجھے ان مصائب کی پروا نہیں ہے کیونکہ تیری عافیت اور بخشش میرے لیے بہت وسیع ہے۔ میں پناہ مانگتا ہوں تیری ذاتِ پاک کے نور کی جس سے آسمان روشن ہوئے، تاریکیاں دور ہوئیں اور دنیا و آخرت کے کام ٹھیک ہوئے۔ تجھ سے اس بات کی پناہ مانگتا ہوں کہ مجھ پر غضب نازل کرے یا تیری ناخوشی مجھ پر وارد ہو اور تجھی کو جب تک چاہے عتاب کرنے کا حق ہے، میں تیری مرضی پر راضی ہوں یہاں تک کہ تو راضی ہو جائے اور تیری مدد اور تائید کے بغیر کسی کو کوئی قدرت نہیں۔“

جس باغ میں سرورِ عالم صَلَّی اللہُ عَلَیْہِ وَاٰلِہٖ وَسَلَّم اور حضرت زید بن حارثہ نے پناہ لی تھی۔ اس کے مالک مکہ کے درمیں بھائی عتبہ و شیبہ فرزندِ مطلق ربیعہ (بن عبد شمس بن عبد مناف بن قصی) تھے۔ وہ اتفاق سے طائف آئے ہوئے تھے اور وہ اس وقت باغ میں موجود تھے۔ انہوں نے دُور سے ان زخمی اور خستہ حال مسافروں کو دیکھا تو مشرک ہونے کے باوجود ان کی رگِ حمیت پھٹک اٹھی کیونکہ حضورؐ ان کے ہم وطن بھی تھے اور قرشی بھی۔ پھر ان میں عربی شرافت اور مہمان نوازی ابھی موجود تھی۔ بھائیوں نے اپنے نصرانی غلامِ عداس کو حکم دیا کہ جاؤ انگوروں کا ایک خوشہ طباق میں رکھ کر ان مسافروں کو دے آؤ۔ عداس بھی ان مقدس مسافروں کی حالت سے بہت متاثر تھا۔ اس نے جلدی جلدی کچھ پکے ہوئے انگور چبے اور ایک طباق میں رکھ کر آپؐ کی خدمت میں پیش کیے اور کہا:

”یہ میرے آقا نے بھیجے ہیں آپ ہماری پناہ میں ہیں اور ہمارے مہمان ہیں۔“

حضورؐ نے ”بسم اللہ“ (بروایت دیگر بِسْمِ اللّٰہِ الرَّحْمٰنِ الرَّحِیْمِ) کہہ کر انگوروں کی طرف دستِ مبارک بڑھایا تو عداس حیران رہ گیا، اس نے کہا:

”خدا کی قسم اس سرزمین کے باشندوں سے تو میں نے کبھی ایسا کلمہ نہیں سنا۔“  
حضورؐ نے پوچھا: ”بھائی تمہارا آبائی وطن کونسا ہے اور تم کس دین کے پیرو ہو؟“

عداسؑ نے جواب دیا: ”میں ارضِ نینویٰ کا رہنے والا ہوں اور دینِ مسیحی کا پیرو ہوں۔“

حضورؐ نے فرمایا: ”اچھا تو تم مردِ صالح یونسؑ بن مٹی کے ہم وطن ہو۔“  
فرطِ تحیر سے عداسؑ کی آنکھیں پھٹی کی پھٹی رہ گئیں بے اختیار ہوکرو پوچھا:  
”یونسؑ بن مٹی، آپ یونسؑ بن مٹی کو کیسے جانتے ہیں؟“  
حضورؐ نے فرمایا: ”یونسؑ میرے بھائی ہیں وہ بھی خدا کے نبی تھے اور میں بھی خدا کا نبی ہوں۔“

عداسؑ کو اللہ تعالیٰ نے فطرتِ سعید عطا فرمائی تھی اور پھر وہ تورات و انجیل میں بھی شدِ بُد رکھتا تھا۔ لسانِ رسالت سے اعلانِ نبوت سُن کر اس کو یقین ہو گیا کہ مقدس مسافرِ فی الحقیقت نویدِ مسیحی اور یوحنا کا ”وہ نبی“ ہے۔ اسی وقت رحمتِ عالم صلی علیہ وسلم کے قدموں میں گر پڑا۔ اشکِ ہائے عقیدت سے انہیں ترکیا اور پھر والہانہ آپ کے سراقدوں اور ہاتھوں کو چومتے ہوئے عرض پیرا ہوا:

اشھد انک عبد اللہ ورسولہ

(میں گواہی دیتا ہوں کہ بے شک آپ اللہ کے بندے اور اس کے رسول ہیں)  
عتبہ اور شیبہ دُور سے عداسؑ کی یہ کیفیت دیکھ رہے تھے۔ جب وہ ان کے پاس لوٹ کر گیا تو انہوں نے کہا: ”تجھے کیا ہو گیا کہ تو اس مسافر کے ہاتھ پاؤں اور سر چومنے لگا؟“

عداسؑ نے جواب دیا: — ”صاحبو! یہ مسافر ایک رفیع المرتبت ہستی ہے۔ آج دُورے زمین پر اس سے بہتر کوئی انسان نہیں ہے، اس نے مجھے ایک ایسی بات بتائی جو ایک نبی کے سوا کسی کو معلوم نہیں ہو سکتی۔“

دونوں بھائیوں نے عداسؑ کو ڈانٹ پلائی کہ خبردار اپنا دین ترک نہ کرنا، تیرا دین اس مسافر کے دین سے بہتر ہے۔

باغ میں کچھ دیر ستانے کے بعد حضورؐ طائف سے چل پڑے۔ اس وقت آپؐ سخت اندو لگیں تھے۔ صحیحین میں اُمّ المؤمنین حضرت عائشہ صدیقہؓ سے روایت ہے کہ میں نے ایک مرتبہ رسول اللہ صلی اللہ علیہ وسلم سے پوچھا:

”یا رسول اللہ! کیا آپؐ پر کوئی ایسا دن بھی آیا ہے جو یومِ اُحد سے زیادہ سخت ہو؟“  
حضورؐ نے فرمایا: ”ہاں۔ وہ دن سب سے زیادہ سخت تھا جب میں نے طائف سے مراجعت کی تھی۔ میں (باغ سے نکل کر) ملول و محزون آ رہا تھا کہ ”قرن الثعالب“ (جس کو ”قرن المنازل“ بھی کہا جاتا ہے) کے مقام پر اچانک ابر کے ایک ٹکڑے نے میرے اوپر سایہ کر لیا، میں نے نظر اٹھا کر دیکھا تو جبریلؑ دکھائی دیے۔ انہوں نے پکار کر مجھ سے کہا کہ اللہ تعالیٰ نے وہ سب کچھ سُن لیا ہے جو آپؐ کی قوم نے آپؐ سے کہا اور اس سلوک کو بھی دیکھ لیا جو دعوتِ توحید کے جواب میں آپؐ سے ردا رکھا گیا، یہ پہاڑوں کا فرشتہ اللہ تعالیٰ نے آپؐ کے پاس بھیجا ہے تاکہ آپؐ جو چاہیں اسے حکم دیں۔ اتنے میں فرشتہ جبال نے پکار کر مجھے سلام کیا اور کہا، اے محمدؐ مجھے آپؐ کے رب نے آپؐ کے پاس بھیجا ہے کہ آپؐ کے ہر ارشاد کی تعمیل کروں، اگر آپؐ کی مرضی مبارک ہو تو اس دادی کے دو طرفہ پہاڑوں کو باہم ملا کر یہاں کی تمام آبادی کو تہس نہس کر دوں۔“

میں نے جواب دیا، نہیں میں ایسا نہیں چاہتا بلکہ مجھے اُمید ہے کہ اللہ تعالیٰ ان کی پشتوں سے ایسے لوگ پیدا کرے گا جو خدائے واحد کی عبادت کریں گے اور اس کے ساتھ کسی کو شریک نہیں ٹھہرائیں گے۔

بعض اہل سیر نے یہ خیال ظاہر کیا ہے کہ فرشتہ جبال نے حضورؐ سے اہل طائف کو تباہ کرنے کی اجازت طلب کی تھی لیکن بعض نے اس رائے کا اظہار کیا ہے کہ اس نے جبلِ بقیس اور جبلِ قعیقعان کو باہم ملا کر اہل مکہ کو تباہ کرنے کا اذن مانگا تھا کیونکہ

یہ اہل مکہ کا ظلم و عناد ہی تھا جس کے باعث آپ کو طائف جانا پڑا تھا۔

(۶)

رمضان المبارک ۸ھ ہجری میں مکہ پر پرچم اسلام بلند ہوا تو سارے عرب نے اسلام کی صداقت اور عظمت کے سامنے سر جھکا دیا لیکن بنو لقیف اور بنو ہوازن کی بدنیتی تھی یا کم عقلی کہ مکہ پر اہل حق کے استیلا نے ان کو سیخ پا کر دیا اور وہ اسلام کا قلع قمع کرنے کے لیے زور شور سے اٹھ کھڑے ہوئے۔ بنو خزیمہ نے لقیف اور ہوازن کے طرز عمل کی مختلف توجیہات کی ہیں۔ بعض نے لکھا ہے کہ یہ لوگ مسلمانوں کو بت شکنی کی سزا دینے کے علاوہ اہل مکہ کے ان باغات اور قطعات پر بلا دغدغہ قبضہ کرنا چاہتے تھے جو طائف میں تھے۔ بعض نے یہ خیال ظاہر کیا ہے کہ وہ مکہ کی منڈی ہاتھ سے نکل جانے پر مشتعل ہو گئے۔ کچھ اس طرف گئے ہیں کہ اسلام کا روز افزوں غلبہ دیکھ کر وہ مضطرب ہو گئے کہ اب ان کی باری آنے والی ہے، یہی سوچ کر انہوں نے خود سبقت کر کے پوری قوت سے مسلمانوں پر یلغار کرنے کی ٹھانی۔ قطع نظر اس کے کہ ان لوگوں کی سرکشی کا حقیقی سبب کیا تھا انہوں نے نہایت اتہام سے لڑائی کی تیاری کی اور قبائل مضر، ہلال اور جثشم کو بھی اپنے ساتھ ملا کر مکہ کی طرف بڑھے۔ حضور کو ان لوگوں کے فاسد ارادے کی اطلاع ملی تو آپ ایک لشکر گراں کے ساتھ ان کے مقابلے کے لیے مکہ معظمہ سے روانہ ہوئے۔ دادی حنین میں دونوں لشکروں کے درمیان خونریز لڑائی ہوئی جس میں بنو ہوازن، بنو لقیف اور ان کے حلیفوں کو عبرتناک شکست ہوئی اور وہ دو حصوں میں منتشر ہو گئے۔ ایک گروہ نے بھاگ کر طائف میں پناہ لی اور دوسرا دطاس کی گھاٹی میں جا چھپا۔ حضور نے حضرت ابوعامر اشعریؓ کی قیادت میں ایک مختصر فوج اوطاس بھیجی۔ حضرت ابوعامرؓ اگرچہ مردانہ وار لڑتے ہوئے شہید ہو گئے لیکن ان کی فوج نے مشرکین کو شکست فاش دے کر نہ صرف بے شمار مال غنیمت پر قبضہ کر لیا، بلکہ دشمن کی بہت بڑی تعداد کو قیدی بھی بنا لیا۔ طائف کی طرف حضورؐ نے خود پیش قدمی فرمائی اور اس کا نہایت سختی سے محاصرہ کر لیا۔ اس وقت طائف اپنی

مضبوط شہر پناہ (فصیل) کی بدولت ایک ناقابل تسخیر قلعے کی حیثیت رکھتا تھا۔ اہل طائف نے اس میں سال بھر کی رسد اور کثیر مقدار میں سامانِ حرب و ضرب جمع کر رکھا تھا اور وہ فصیل کے لاتعداد برجوں اور دمدموں سے طویل عرصے تک شہر کا مؤثر دفاع کر سکتے تھے۔ یوں بھی بنو ثقیف اور ان کے احلاف جنگ آزما لوگ تھے اور فنونِ حرب سے ان کے لگاؤ کا یہ عالم تھا کہ ان کے بعض افراد نے جرش جا کر منجیق، دبابہ، ضبور جیسے قلعہ شکن اور دفاعی آلاتِ حرب بنانے کی تعلیم حاصل کی تھی (جرش اس زمانے میں اس قسم کا سامانِ حرب بنانے کا بہت بڑا مرکز تھا) بعض مؤرخین نے اس سلسلے میں غیلان بن سلمہ ثقفی اور عروہ بن مسعود ثقفی کا نام خصوصیت سے لیا ہے۔ ابن ہشام کا بیان ہے کہ ان دونوں کو یہ فن سیکھنے کے لیے حضورؐ نے جرش بھیجا تھا اس لیے وہ غزوہ حنین اور محاصرہ طائف میں حضورؐ کے ساتھ نہ رہ سکے۔ لیکن بیشتر روایتوں سے یہ ثابت ہوتا ہے کہ غیلان بن سلمہ اور عروہ بن مسعود نے محاصرہ طائف کے بعد اسلام قبول کیا تھا اس لیے صحیح یہ ہے کہ انہوں نے قبولِ اسلام سے پہلے اس صنعت (یا فن) کی تعلیم حاصل کی تھی۔ البتہ بعض دوسرے مسلمانوں کو حضورؐ نے غزوہ خیبر کے بعد یہ صنعت سیکھنے کے لیے ضرور جرش بھیجا تھا۔

محاصرے کے دوران میں مسلمانوں نے بار بار قلعے پر حملے کیے لیکن قلعہ بند طاغیوں نے زبردست مزاحمت کی اور مسلمانوں پر فصیلِ شہر سے بے پناہ آتش باری اور تیراندازی کر کے انہیں قلعہ میں اخل نہ ہونے دیا۔ بیان کیا جاتا ہے کہ وہ قلعے کی برجیوں سے گواہ کی گرم سلاخوں، پتھروں اور تیروں کی بارش کر دیتے تھے۔ مسلمانوں نے شہر پناہ میں شکاف ڈالنے کے لیے منجیق اور دبابے بھی استعمال کیے لیکن مضبوط فصیل کو مطلق کوئی ضرر نہ پہنچا۔ تقریباً تین ہفتے کے محاصرے کے بعد حضورؐ نے مسلمانوں کو محاصرہ اٹھا کر مدینہ منورہ کی طرف مراجعت کرنے کا حکم دیا۔ حضورؐ نے قلعہ فتح کیے بغیر طائف کا محاصرہ کیوں اٹھا لیا؟ مؤرخین نے اس کے جواب میں مختلف قیاس آرائیاں کی ہیں جن میں سے کچھ یہ ہیں :

- ① محاصرے کا طویل عرصے تک جاری رہنا ملک کے امن و امان میں خلل ڈال سکتا تھا۔
- ② طائف کو لاتعداد جانوں کی قربانی دے کر مستخر کرنے سے یہ بہتر تھا کہ اہل طائف پر معاشی دباؤ ڈال کر جھکنے پر مجبور کیا جائے۔
- ③ قریش مکہ اور دوسرے عرب قبائل کے قبولِ اسلام کے بعد طائف کے لیے ممکن نہ تھا کہ وہ زیادہ عرصے تک اپنی انفرادیت اور اہمیت برقرار رکھ سکے۔
- ④ اہل طائف کو سرکشی کی سزا دینے کے لیے حضورؐ نے اعلان کیا کہ شہر سے باہر ان کے تمام باغات برباد کر دیئے جائیں گے۔ یہ اہل طائف کی دکھتی رگ تھی! انہوں نے ابن الاسود ثقفی کو حضرت مغیرہ بن شعبہ اور حضرت ابوسفیانؓ کے پاس یہ پیغام دے کر بھیجا کہ اگر محمد (صَلَّى اللہُ عَلَیْہِ وَاٰلِہٖ وَسَلَّم) نے ہمارے باغوں کو برباد کر دیا تو ہم اپنی روزی سے محروم ہو جائیں گے۔ ان سے خدا اور صلہ رحمی کا واسطہ دے کر درخواست کریں کہ وہ فی الحال ہمیں ہمارے حال پر چھوڑ دیں حضورؐ کے سامنے یہ درخواست پیش ہوئی تو آپؐ نے محاصرہ کو مزید طول دینا مناسب نہ سمجھا۔

طائف کا محاصرہ اٹھانے کا پس منظر کچھ بھی ہو، حضورؐ نے اس دُعا کے ساتھ اہل طائف کو اپنے حال پر چھوڑ دیا:

اَللّٰهُمَّ اِهْدِنِ ثَقِیْفًا وَاُتْ بِہِم

(الہی ثقیف کو ہدایت دے کہ میرے پاس حاضر ہو جائیں)

غزوہ طائف میں باختلافِ روایت بارہ یا تیرہ مسلمان شہید ہوئے۔ ان کی قبریں آج بھی طائف کی موجودہ فزصل کے باہر موجود ہیں۔

( ۷ )

سرورِ عالم صَلَّی اللہُ عَلَیْہِ وَاٰلِہٖ وَسَلَّم غزوہ طائف سے واپس تشریف لاتے ہوئے ایک قریبی مقام جعترانہ میں رونق افروز ہوئے اور وہاں چودہ دن مقیم رہ کر خنین اور اداس کا مالِ غنیمت تقسیم فرمایا۔ ابھی حضورؐ جعترانہ ہی میں تھے کہ طائف کے مردِ بزرگ عروہ بن مسعود ثقفی کے نہاں خانہ دل میں یکایک شمعِ ایمان روشن ہو گئی، حضورؐ کے پیچھے پیچھے

جعترانہ پہنچ گئے اور بارگاہ رسالت میں حاضر ہو کر سعادت اندوز اسلام ہو گئے۔ قبول اسلام کے بعد چند دن حضورؐ سے اسلام کی تعلیم حاصل کی اور آپؐ سے اجازت مانگی کہ طائف جاکر بنو لقیف کو حق کی دعوت دیں حضورؐ نے بنو لقیف کی شہادتِ قلبی کے پیشِ نظر فرمایا:

”مجھے خدشہ ہے کہ تمہاری قوم تمہیں قتل کر دے گی۔“

انہوں نے عرض کیا ”یا رسول اللہ اہل طائف میری بے انتہا تعظیم و تکریم کرتے ہیں اور بمنزلہ اپنے باپ کے سمجھتے ہیں، مجھے امید ہے کہ وہ میری بات کو رد نہیں کریں گے۔“ ان کا جوشِ ایمان دیکھ کر حضورؐ نے انہیں تبلیغِ حق کی اجازت دے دی۔

عروہؓ نے طائف پہنچ کر جوہنی اپنے اسلام کا اعلان کیا اور لوگوں کو توحید کی دعوت دی، اہل طائف ان کے خون کے پیاسے ہو گئے۔ امام حاکم نے اپنی ”مستدرک“ میں لکھا ہے کہ حضرت عروہؓ فجر کی اذان دے رہے تھے کہ بنو مالک (لقیف کی ایک شاخ) کے ایک شخص اوس بن عوف نے تاک کر ایسا تیر مارا کہ ان کی رگ اکھل میں پیوست ہو گیا۔ یہ تیر پیغامِ قضا ثابت ہوا۔ جب ان کی جانبری کی کوئی امید نہ رہی تو ان کے اہل خاندان ہتھیار باندھ کر ان کے پاس آئے اور کہا کہ ہم آپ کا بدلہ ضرور لیں گے خواہ ہمارا بچہ بچہ مارا جائے جب تک ہم بنو مالک کے دس سردار قتل نہ کر لیں گے ہم کو چین نہ آئے گا۔ حضرت عروہؓ نیک نفسی میں اپنی مثال آپ تھے۔ انہوں نے فرمایا: ”یہ تو اللہ تعالیٰ کا مجھ پر خاص احسان ہے کہ اس نے مجھے ربیبہ شہادت سے سرفراز فرمایا۔ میرے بدلہ میں کسی کو قتل نہ کرو میں نے اپنا خون معاف کیا، میری تو اب صرف یہ آرزو ہے کہ مجھے رسول اللہ صلی اللہ علیہ وسلم کے ان ساتھیوں کے پاس دفن کرنا جو محاصرہ طائف کے دوران میں شہید ہوئے۔“ ایک اور روایت میں حضرت عروہؓ سے یہ الفاظ بھی منسوب ہیں۔ ”میں گواہی دیتا ہوں کہ محمد صلی اللہ علیہ وسلم اللہ کے سچے رسول ہیں جنہوں نے مجھے اس بات کی خبر دی تھی کہ تمہاری قوم تمہیں قتل کر ڈالے گی۔“

اس دصیت کے بعد حضرت عروہؓ نے اپنی جانِ آخرین کے سپرد کر دی۔ اہل خاندان نے طائف کے گنجِ شہیدان میں سپرد کر کے ان کی آخری تمنا پوری کر دی۔ رحمتِ عالم صلی اللہ علیہ وسلم



کو حضرت عروہؓ کی شہادت کی اطلاع ملی تو آپؐ نے فرمایا: ”عروہؓ کی مثال صاحبِ یلین (حضرت عیسیٰؑ) جیسی ہے جنہوں نے اپنی قوم کو حق کی طرف بلایا اور اس نے انہیں شہید کر ڈالا“ بنو مالک نے حضرت عروہؓ کو تو قبولِ حق کے جرم میں شہید کر ڈالا لیکن وہ اپنے نامور سردار عوف بن مالک نصری کو لوٹے تو حیدر تھامنے سے باز نہ رکھ سکے۔ عوف بن مالک وہی شخص تھے جنہوں نے غزوہ حنین میں ہوازن ثقیف اور دوسرے مشرک قبائل کے متحہ لشکر کی قیادت کی تھی اور پھر طائف میں قلعہ بند ہو کر مسلمانوں کی پُر زور مزاحمت کی تھی حضورؐ کے طائف سے تشریف لے جانے کے بعد ان کے دل کی دنیا یکایک بدل گئی۔ حضورؐ کے قیامِ جعرانہ کے دوران میں ہی ایک دن بارگاہِ رسالت میں حاضر ہوئے اور شرفِ اسلام سے بہرہ ور ہو گئے۔ حضورؐ نے انہیں مؤلفۃ القلوب میں شمار کر کے سوانحِ مرحمت فرمائے۔

رحمتِ عالم صَلَّی اللہُ عَلَیْہِ وَاٰلِہٖ وَسَلَّم طائف سے چلے تھے تو آپؐ نے دعا مانگی تھی ”اٰلِہِی ثقیف کو ہدایت دے اور انہیں میرے پاس بھیجے“ محبوبِ ربِ العالمین کی دعا کو درِ اجابت تک پہنچنے میں کچھ زیادہ دیر نہ لگی۔ اگلے سال ہی (شعبان یا رمضان ۶ھ ہجری میں) بنو ثقیف آستانہٴ اسلام کے سامنے سر جھک کر پر مجبور ہو گئے۔ اس سلسلہ میں علامہ شبلی نعمانیؒ نے ”سیرۃ النبیؐ“ میں یہ روایت بیان کی ہے :

”عروہ کا خون رائیگاں نہیں جاسکتا تھا۔ صخر بن عیلہ رئیسِ حمص یہ سن کر کہ آنحضرت صَلَّی اللہُ عَلَیْہِ وَاٰلِہٖ وَسَلَّم طائف کا محاصرہ کیے ہوئے ہیں کچھ سوار لے کر چل کھڑا ہوا تھا۔ اتفاق سے اس وقت آپؐ طائف چھوڑ کر مدینہ کی طرف مراجعت فرما چکے تھے۔ صخر نے عہد کیا کہ جب تک اہل طائف آنحضرت صَلَّی اللہُ عَلَیْہِ وَاٰلِہٖ وَسَلَّم کی اطاعت قبول نہ کر لیں گے قلعہ کا محاصرہ نہ چھوڑوں گا۔ آخر اہل طائف نے اطاعت قبول کر لی۔ صخر نے خدمتِ نبویؐ میں اطلاع کی تو آپؐ نے مسجدِ نبویؐ میں تمام لوگوں کو جمع کیا اور حمص کے لیے دس مرتبہ دُعا فرمائی۔ چند روز بعد اہل طائف نے باہم مشورہ کیا کہ تمام عرب اسلام

لاچکا اب ہم اکیلے کیا کر سکتے ہیں۔ غرض یہ رائے قرار پائی کہ چند سفیر مقرر کر کے آنحضرت صَلَّی اللہ عَلَیْہِ وَاٰلِہٖ وَسَلَّم کی خدمت میں بھیجے جائیں۔“  
 ڈاکٹر محمد حمید اللہ اپنی کتاب ”رسول اکرمؐ کی سیاسی زندگی“ میں یوں قلمطراز ہیں:  
 ”غالباً مسلمانانِ مکہ نے طائف سے معاشی و اخلاقی قطع تعلق کر لیا ہوگا۔  
 اس معاشی دباؤ کو طائف کتنے دنوں سہاڑ سکتا۔ جبکہ اس کے چاروں طرف  
 اسلام تیزی سے پھیلتا جا رہا تھا؟ چند ماہ بعد آخر انہوں نے بھی آنحضرتؐ  
 سے دوستی کے حصول کے لیے ایک وفد مدینہ بھیجا۔“

”دائرہ معارفِ اسلامیہ (اردو)“ میں بیان کیا گیا ہے کہ:  
 ”رسول اللہ صَلَّی اللہ عَلَیْہِ وَاٰلِہٖ وَسَلَّم نے (طائف کا) مزید محاصرہ رکھنے کے  
 بجائے ثقیف کے بعض حریف قبائل کو جو مسلمان ہو گئے تھے، اس پر مامور  
 کیا کہ طائف پر معاشی دباؤ ڈالتے رہیں۔ سال بھر بھی نہ گزرا تھا کہ اہل طائف  
 نے پریشان ہو کر اطاعت قبول کر لی۔“ (جلد ۱۲)

اہل طائف کے اطاعت قبول کرنے کا پس منظر کچھ بھی ہو بہر صورت ان کے وفد  
 کی بارگاہ رسالت میں حاضری تاریخ اسلام کا ایک اہم واقعہ ہے۔ رحمتِ دو عالم صَلَّی اللہ عَلَیْہِ وَاٰلِہٖ وَسَلَّم  
 نے خود ان کو اللہ سے مانگا تھا تاکہ وہ اور ان کے اخلاف اسلام کے دست و بازو بن  
 کر نجاتِ آخروی کے مستحق بن جائیں۔

( ۸ )

شعبان یا رمضان ۳۹ھ ہجری میں اہل طائف نے اپنے چند ذی اثر اور زیرک  
 آدمیوں کا ایک وفد مرتب کیا جو عبدِ یاسیلؓ کی قیادت میں عازمِ مدینہ ہوا۔ علامہ ابن اثیرؒ  
 کا بیان ہے کہ بنو ثقیف نے پہلے حضرت عبدِ یاسیلؓ کو تمنا حضورؐ کی خدمت میں بھیجنا چاہا  
 مگر انہوں نے یہ بات منظور نہ کی چنانچہ ان کے ساتھ پانچ آدمی بھیجے گئے۔ ان کے نام تھے  
 شرجیل بن غیلان، حکم بن عمرو، نمیر بن خرشہ، ادس بن عوف اور عثمان بن ابی العاص۔  
 جب یہ وفد مدینہ منورہ کے قریب مقام ذی حرس میں پہنچا تو ان کی ملاقات حضرت مؤذ بن شعبہؓ سے ہوئی۔

سے ہوئی جو وہاں اونٹ چرا رہے تھے۔ انھیں اپنے ثقفی بھائی بندوں کے آنے کی غرض غایت معلوم ہوئی تو اس قدر خوش ہوئے کہ حضورؐ کو اطلاع دینے کے لیے مدینہ منورہ کی طرف دوڑ پڑے۔ راستے میں حضرت ابوبکر صدیقؓ مل گئے۔ انہوں نے پوچھا، خیر تو؟ اس طرح بے تحاشا کیوں بھاگ رہے ہو؟ حضرت مغیرہؓ نے واقعہ بیان کیا تو صدیق اکبرؓ نے انہیں قسم دے کر کہا کہ یہ خوشخبری مجھ کو پہنچانے دو۔ چنانچہ انہوں نے جب حضورؐ کو وفدِ ثقیف کی آمد کی اطلاع دی تو آپؐ کو بھی بے انتہا مسرت ہوئی۔ اسی اثناء میں حضرت مغیرہؓ بھی ارکانِ وفد کو ساتھ لے کر بارگاہِ نبوتؐ میں حاضر ہو گئے۔ حضرت مغیرہؓ نے ان لوگوں کو تعلیم دی تھی کہ دربارِ رسالت میں پہنچ کر اس طریقہ سے سلام عرض کرنا لیکن ان کے رگ دریشے میں تو جاہلیت رچی ہوئی تھی اپنے ہی قدیم دستور کے مطابق سلام کیا تاہم حضورؐ نے اس کو کوئی اہمیت نہ دی۔ حضرت مغیرہؓ نے عرض کیا: یا رسول اللہ! یہ میری قوم کے لوگ ہیں کیا میں ان کو اپنے پاس آتا ہوں اور ان کی خاطر ملامت کر دوں؟

حضورؐ نے فرمایا، میں منع نہیں کرتا کہ تم اپنی قوم کی عزت کرو لیکن ان کو ایسی جگہ آتا دو جہاں قرآن کی آواز ان کے کانوں میں پڑتی رہے اور وہ مسلمانوں کو نماز پڑھتے دیکھ سکیں۔ چنانچہ حضورؐ کے ایما پر ان لوگوں کو مسجدِ نبویؐ کے صحن میں خیمے نصب کر کے ٹھہرایا گیا۔ یہ لوگ نماز اور خطبہ کے وقت موجود رہتے تھے گو خود شریک نہیں ہوتے تھے حضورؐ نمازِ عشاء کے بعد خود ان کے پاس تشریف لے جاتے اور کھڑے کھڑے دیر تک ان سے گفتگو فرماتے رہتے۔ ایک دن انہوں نے حضورؐ سے پوچھا کہ آپؐ ہم سے تو اپنی رسالت کا اقرار کرنا چاہتے ہیں لیکن خود آپؐ خطبے میں اپنا نام نہیں لیتے۔ حضورؐ نے فرمایا، میں سب سے پہلے اس بات کی شہادت دیتا ہوں کہ اللہ نے مجھے نبی اور رسول بنا کر بھیجا ہے اور اس کی طرف سے میں خلقت کی ہدایت اور اصلاح کے لیے مبعوث ہوا ہوں۔“

آہستہ آہستہ یہ لوگ اسلام قبول کرنے پر آمادہ ہو گئے۔ اس سلسلے میں رسول اکرمؐ اور رئیسِ وفد عبدیلیل کے درمیان وقتاً فوقتاً جو گفتگو ہوئی وہ اس طرح تھی:

عبدیاسیل : ہمارے ہاں مرد عام طور پر مجرد رہتے ہیں اس لیے وہ زنا کاری پر مجبور ہیں کیا اس کی اجازت ہوگی ؟

حضورؐ : زنا تو قطعاً حرام ہے اس کے بارے میں اللہ تعالیٰ کا حکم ہے :  
وَلَا تَقْرُبُوا الزِّنٰی اِنَّہٗ كَانَ فَاَحِشًّا ط وَسَاءَ سَبِيْلًا ۝ (سورہ نساء ایل آیت ۲۲)  
(زنا کے پاس ہو کر بھی نہ پھٹکنا۔ کیونکہ یہ بے حیائی اور بہت بُرا چلن ہے)

عبدیاسیل : اور سود کے بارے میں آپ کا کیا حکم ہے۔ یہ تو ہمارا اپنا مال ہے۔  
حضورؐ : تم اپنا اصل روپیہ واپس لے سکتے ہو لیکن سود تو بالکل حرام ہے۔ اللہ کا حکم ہے :  
يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُّؤْمِنِينَ ۝ (البقرہ - آیت ۲۷۸)

(اے لوگو! اگر تم ایمان رکھتے ہو تو اللہ سے ڈرو اور جو سود لوگوں کے ذمے باقی ہے اس کو چھوڑ دو)

عبدیاسیل : اور شراب کے بارے میں آپ کا کیا ارشاد ہے ؟ ہم لوگ پشت ہاپشت سے شراب کے رسیا ہیں کہ یہ ہمارے ملک کے انگوڑوں کا عرق ہے اس کی اجازت تو دے دیں۔

حضورؐ : اللہ تعالیٰ نے شرک اور جوئے وغیرہ کے ساتھ شراب بھی حرام کر دی ہے اور فرمایا ہے :  
يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ۝ (المائدہ ۹۰)  
(اے ایمان والو! شراب، حوا، بت اور پانسے یہ سب شیطان کا کام ہیں۔ ان سے بچتے رہو تاکہ فلاح پاؤ)

عبدیاسیل : ہمیں نماز سے تو معاف فرمایا جائے۔

حضورؐ : جس دین میں خدا کی عبادت نہ کی جائے وہ دین فطرت نہیں۔  
یہ درخواستیں نامنظور ہو گئیں تو اہل وفد نے زکوٰۃ اور جہاد سے متشغیٰ کیے جانے کی درخواست کی حضورؐ نے فرمایا، اچھا اس کے لیے تم کو مجبور نہیں کیا جائے گا۔

حضرت جابر بن عبد اللہؓ سے روایت ہے کہ میں نے بعد میں رسول اللہ صلی اللہ علیہ وسلم کو یہ فرماتے سنا کہ جب یہ لوگ صدقِ دل سے اسلام قبول کر لیں گے تو جہاد بھی کریں گے اور زکوٰۃ بھی دیں گے۔

اہلِ وفد نے یہ درخواست بھی کی کہ طائف کو حرم قرار دیا جائے۔ حضورؐ نے ان کی یہ درخواست بھی اس صورت میں قبول فرمائی کہ وادی طائف میں جنگی خاں دار و درخت کاٹنا، شکار کرنا، ظلم کرنا، چوری یا کوئی اور برائی کرنا سب حرام ہیں۔ یہ باتیں طے ہو جانے کے بعد اہلِ وفد نے پوچھا کہ ہمارے بُتِ لات کے بارے میں آپ کا کیا ارادہ ہے؟

حضورؐ نے فرمایا: ”اسے توڑ دیا جائے گا۔“  
یہ لوگ اپنے بُت سے اتنے خوفزدہ تھے کہ حضورؐ کا ارشاد سن کر ان پر سکۂ طاری ہو گیا، بولے:

”اگر لات کو آپ کے ارادے کا علم ہو گیا تو وہ ہمیں تباہ و برباد کر دے گا۔“  
حضرت عمر فاروقؓ بھی اس موقع پر موجود تھے ان سے ضبط نہ ہو سکا اور ان لوگوں کو ملامت کرنے لگے کہ تم ایک بے جان پتھر سے اتنا ڈرتے ہو؟  
اہلِ وفد نے برہم ہو کر کہا: ”عمر تم نہ بولو، ہم تمہارے پاس نہیں آئے۔“  
یہ کہہ کر حضورؐ کی خدمت میں عرض کیا، ہم میں تو اتنا حوصلہ نہیں کہ لات کو ہاتھ لگائیں آپ جو چاہیں کریں۔  
حضورؐ نے متبسم ہو کر فرمایا: ”اچھا تو یہ بُتِ شکنی ہمارے ذمے ہی رہی تم لوگ یہ کام نہ کرنا۔“

اس کے بعد سب اہلِ وفد سعادتِ اندوز اسلام ہو گئے۔ ایک روایت میں ہے کہ جو شرطیں وفدِ ثقیف نے پیش کیں وہ ان سب کو ایک معاہدے کی صورت میں لکھ کر اپنے ساتھ لائے تھے اور چاہتے تھے کہ حضورؐ اس پر اپنی مہر ثبت فرمادیں، لیکن انہوں نے ان کو ایسی حکمت اور محبت سے سمجھایا کہ وہ اپنے تمام لغو مطالبوں سے

دست بردار ہو گئے، اور اس تحریری معاہدے پر دستخط کرنے پر تیار ہو گئے جو حضورؐ نے تجویز فرمایا۔ ابو عبیدہؓ نے یہ معاہدہ ”کتاب الاموال“ میں پورے کا پورا نقل کیا ہے اس کا متن یہ ہے :

بسم اللہ الرحمن الرحیم یہ ایک تحریر ہے اللہ کے رسول اور نبی محمدؐ کی، ثقیف کے لیے۔ ان کو اس اللہ کا ذمہ دیا جاتا ہے جس کے سوا کوئی معبود نہیں اور نبی محمدؐ بن عبد اللہ کا ذمہ اس چیز کے متعلق جو اس دستاویز میں لکھا جاتا ہے بے شک ان کی دادی حرام ہے اور سب کی سب خدا کے لیے حرام کی گئی ہے وہاں کے جنگلی خار دار درخت، وہاں کا شکار، وہاں کا ظلم کرنا، پوری کرنا یا کوئی اور برائی کرنا (سب حرام ہیں)۔

اور اس دادی و حج پر ثقیف ہی کا سب سے زیادہ حق ہے، ان کے طائف کو مفتوح نہیں کیا جائے گا اور نہ کوئی مسلمان وہاں جا کر ان کو وہاں سے نکال سکے گا۔ وہ اپنے شہر طائف میں یا اپنی دادی میں جو عمارت چاہیں گے، بنا سکیں گے۔ ان کو نہ فوجی خدمت کے لیے مجبور کیا جائیگا اور نہ ان سے (بہرہ ور) عشر لیا جائے گا نہ زکوٰۃ۔ یہ مسلمانوں ہی کی ایک جماعت ہیں مسلمانوں میں جہاں آنا جانا چاہیں آجاسکیں گے۔ وہ کسی کو قیدی بنائیں گے تو اس کے بارے میں خود ہی فیصلہ کر سکیں گے ان کو رہن کی ضمانت پر جو قرض وصول کرنا ہو اس پر سود نہیں لیا جائے گا اگر اس کے ادا کرنے کی مدت آجائے اور ادا نہ کیا جائے تو قرض کی رقم کا بڑھنا سود ہے اور اللہ سے برأت اور جو قرض رہن کی ضمانت پر آنے والے موسم عکاظ کے بعد تک کے لیے ہو تو اس کا اصل راس المال عکاظ میں ادا کر دیا جائے اور ثقیف کو ان کے کھاتوں میں ان کے قبول اسلام کے دن لوگوں سے جو وصول طلب دیون ہیں وہ ان کو ملیں گے۔

اور ثقیف کو لوگوں سے جو امانت یا مال یا آدمی (لوندی غلام) جسے

امانت رکھانے والے نے مال غنیمت میں پایا تھا یا کھویا تھا، وصول طلب ہو تو ضرور واپس کیا جائے گا۔

اور ثقیف کے جو آدمی یا سامان (اب) موجود نہ ہوں تو ان کو بھی وہی تحفظ حاصل ہوگا جو حاضر الوقت کو ہے اور ان کا جو مال لیتے (دادی ورج کا ایک مقام) میں ہو تو اس کو بھی وہی تحفظ حاصل ہوگا جو ورج کے مال کو ہے۔

اور ثقیف کا جو حلیف یا تجارتی معاملت دار ہو، اس کو بھی ثقیف ہی کے حقوق حاصل ہوں گے۔

اور اگر ثقیف پر کوئی الزام لگانے والا الزام لگائے یا کوئی ظلم کرنے والا ان پر ظلم کرے تو اس کی بات نہیں مانی جائے گی خواہ مال کے متعلق ہو یا جان کے اور رسول اللہ اور تمام مسلمان ثقیف کی مدد اس شخص کے خلاف کریں گے جو ان پر ظلم کرے۔

اور ثقیف کو جس شخص کا اپنے ہاں آنا پسند نہ ہوگا وہ ان کے ہاں نہ جا سکے گا اور بازار اور بیوپار گھروں کے صحنوں میں ہوگا۔

ان کا امیر انہیں میں سے کوئی ہوا کرے گا، کوئی دوسرا نہیں۔ بنو مالک پر ان کا اپنا امیر اور احلاف پر ان کا اپنا امیر ہوگا۔

اور ثقیف دسے قریش کے جن تاکستانوں کو پانی فراہم کریں گے تو پانی فراہم کرنے والے کو پیداوار کا آدھا ملے گا۔

اور ان کے پاس جو امیر ہو جسے اس کے مالک نے بیچ دیا ہو تو اسی کو اس کی بیع کا حق ہوگا اور جو بیچا نہ گیا ہو تو اس میں (فدیہ) چھ اوٹنیاں ہوں گی آدھوں آدھ بن سالہ اوٹنیاں اور دودھ پلائی عمدہ موٹی۔

اور جس نے معاملہ بیع کر کے کچھ خرید لیا ہو تو اس بیع کا اسی کو حق ہے۔

حافظ ابن عبد البر اور بعض دوسرے علماء نے اس معاہدے کی کچھ شقوں کا متن مختلف

صورت میں دیا ہے۔ بدکاری اور شراب خواری سے بچنے اور نماز کی پابندی جیسے احکام کو معاہدہ میں اندراج کا محتاج نہیں سمجھا گیا۔ کیونکہ ان میں کسی قسم کی رعایت ممکن ہی نہیں تھی۔ البتہ فوجی خدمت کے بارے میں (وقتی طور پر) ان کو رعایت اس لیے دی گئی کہ جہاد فرض کفایہ ہے۔ ہر شخص پر واجب نہیں اور جب واجب بھی ہو تو اس کے خاص مواقع ہیں روز کا کام نہیں۔ اس طرح زکوٰۃ کے بارے میں شوق اس لیے شامل کی گئی کہ یہ سال کے بعد واجب ہوتی ہے حضور کو یقین تھا کہ جب ان لوگوں کے دلوں میں ایمان راسخ ہو جائے گا تو خود بخود ہی زکوٰۃ بھی ادا کریں گے اور جہاد کے لیے بھی نکلیں گے اور فی الواقع بعد میں یہی ہوا۔

وفدِ ثقیف نے مدینہ منورہ میں چند روز قیام کے بعد وطن کو مراجعت کا عزم کیا تو انہوں نے حضور سے درخواست کی کہ ہمارے لیے کوئی امام مقرر فرما دیجئے۔ آپ نے وفد کے ایک نوجوان رکن عثمان بن ابی العاص کا ہاتھ پکڑ کر فرمایا:

”یہ دانا آدمی ہے اور یہی تمہارا امیر اور امام ہوگا۔“

تمام اہل وفد نے حضور کے ارشاد کے سامنے سر جھکا دیا۔ پھر آپ نے عثمان بن ابی العاص سے مخاطب ہو کر فرمایا:

”نماز پڑھتے وقت لوگوں کی حالت کا خیال رکھنا ان میں بوڑھے بچے بیمار کمزور اور کاروباری ہر قسم کے لوگ ہوتے ہیں۔“

حضرت عثمان وفدِ ثقیف کے سب سے کم عمر رکن تھے لیکن فہم و فراست، شوقِ تعلیم اور جوشِ ایمان کی بنا پر وہ سب اہل وفد پر فائق تھے انہوں نے مدینہ پہنچ کر وفد سے الگ ہو کر سب سے پہلے بارگاہِ رسالت میں حاضری دی تھی اور قبولِ اسلام کا شرف حاصل کیا تھا۔ وفد کے دوسرے اکابر تو مختلف مسائل کے بارے میں حضور سے گفتگو کرتے رہے اور وہ ان سے چھپ کر پہلے سرِ درِ عالم صَلَّی اللہ عَلَیْہِ وَاٰلِہٖ وَسَلَّم سے اور پھر حضرت ابی بن کعب سے قرآن کی تعلیم حاصل کرتے رہے۔ ایک دن حضرت ابوبکر صدیقؓ نے ان کا علمی شوق دیکھا تو فرمایا: ”یہ لوگ الفقہ فی الدین اور تعلیم قرآن کا بہت مشتاق ہیں۔“



حضور کو علم ہو گیا تھا کہ یہ جوہر قابل ہے اس لیے آپ نے انہیں بنو ثقیف کی امارت و امامت کے لیے منتخب فرمایا۔

وفد ثقیف حضور سے رخصت ہو کر طائف پہنچا تو بیشتر بنو ثقیف اور ان کے احلاف حلقہ بگوش اسلام ہو گئے۔ حافظ ابن حجر عسقلانی ح نے ”الاصابہ“ میں لکھا ہے کہ کچھ عرصہ بعد حجۃ الوداع کا موقع آیا تو کوئی ثقفی ایسا نہ تھا جس نے اسلام نہ قبول کر لیا ہو۔

وفد کی روانگی کے چند دن بعد حضور نے حضرت مغیرہ بن شعبہ اور حضرت ابوسفیانؓ (اور ایک روایت کے مطابق حضرت خالد بن ولید کو بھی) طائف بھیجا کہ لات اور اس کے معبد کو برباد کر دیں۔ اہل طائف میں سے اکثر مسلمان ہو چکے تھے لیکن پھر بھی ان کے دل سے ”لات“ کی ہیبت نہ گئی تھی۔ طبری کے بیان سے معلوم ہوتا ہے کہ ثقفی عورتوں کے دلوں سے کفر و شرک کا زنگ دور ہونے میں کافی دقت لگا۔ حضرت مغیرہؓ نے بتکہہ کو گرانے کا آغاز کیا تو عورتیں روتی ہوئی ننگے سر گھروں سے نکل آئیں اور یہ اشعار پڑھ کر اپنے مردوں کو ملامت کرنے لگیں :

الا ابکین ذنباؓ      لوگوں پر رو کہ بزدلوں نے

اسلمھا المراضع      اپنے بچوں کو دشمنوں کے

الم یحسنوا المصاع      حوالے کر دیا اور ان سے معرکہ آرا نہ ہوئے

حضرت مغیرہؓ نے پہلے لات کے بُت کو توڑا پھر بتکہہ کی دیواروں پر چڑھ گئے اور انہیں گرا کر شروع کر دیا۔ ان کے ساتھیوں نے بھی ان کی امداد کی اور سب نے مل کر نہ صرف عمارت کا ایک ایک پتھر گرا دیا بلکہ اس کی بنیادیں تک کھود ڈالیں بتکہہ کی بربادی کے بعد اہل طائف کے دلوں میں توحید کی بنیاد مستحکم ہو گئی اور وہ اسلام کے بازوئے شمشیر زن بن گئے۔

سلمہ ہجری میں حجۃ الوداع کا موقع آیا تو تمام بنو ثقیف نے بڑے ذوق و شوق سے رحمتِ عالم صلی اللہ علیہ وسلم کی ہمراہی کا شرف حاصل کیا اس وقت

وہ راقہ حق کے جانباز سپاہی بن چکے تھے اور زکوٰۃ و عشر کی ادائیگی کو بھی خوش دلی سے قبول کر چکے تھے۔

بعض اہل سیر نے لکھا ہے کہ بنو ثقیف کا جو وفد بارگاہ رسالت میں حاضر ہوا تھا اس کی قیادت حضرت عبداللہ کے بیٹے مسعود کر رہے تھے — مگر امام محمد بن اسحاقؒ نے صراحت کے ساتھ لکھا ہے کہ یہ خود حضرت عبداللہؓ ہی تھے۔ ان کے شرف صحابیت پر سب کا اتفاق ہے۔

حضرت عبداللہؓ کے اس سے زیادہ حالات کُتُب سیر میں نہیں ملتے اُو نہ ان کا سال وفات ہی کسی کتاب میں درج ہے۔  
رضی اللہ تعالیٰ عنہ

## مشتبہ امور سے بچنے کی اہمیت

نعمان بن بشیرؓ کہتے ہیں کہ حضور صلی اللہ علیہ وسلم نے فرمایا۔ حلال بھی واضح ہے اور حرام بھی اور ان دونوں کے درمیان کچھ مشتبہ چیزیں ہیں جن کو اکثر لوگ نہیں جانتے۔ لہذا جو شخص ان مشتبہ چیزوں سے بچ کر رہا، اس نے اپنے دین اور اُبرؤ کو محفوظ کر لیا اور جو اُن میں پڑ گیا، وہ حرام میں پڑ گیا۔ جیسے وہ چرواہا جو محفوظ چراگاہ کے گرد اپنے جانور چراتا ہے۔ ہر وقت ممکن ہے کہ وہ چراگاہ میں جا گھسے یقین جانو کہ ہر بادشاہ کی ایک محفوظ چراگاہ ہوتی ہے اور اللہ کی محفوظ چراگاہ اس کے محارم ہیں۔ نیز آگاہ رہو کہ جسم انسانی میں گوشت کا ایک ایسا ٹکڑا ہے کہ وہ بگڑ جائے تو سارا جسم بگڑ جاتا ہے اور اگر وہ درست حالت میں ہو تو سارا جسم درست رہتا ہے اور وہ دل ہے!

(متفق علیہ مشکوٰۃ باب الکب وطلب المحلل ص ۴۱۲)

یعنی وہ چیزیں جن کی حرمت اللہ نے قائم کی ہے یا جن کو اس نے حرام ٹھہرایا ہے۔

## حضرت عتبہ بن مسعود ہذلی

(۱)

حبر الائمۃ سیدنا حضرت عبداللہ بن مسعود کے حقیقی بھائی تھے۔ نسب نامہ یہ ہے:  
عتبہ بن مسعود بن غافل بن حبیب بن شمع بن فار بن مخزوم بن صاہلہ  
بن کاہل بن حارث بن تمیم بن سعد بن ہذیل بن مدرکہ بن الیاس بن مضر  
کنیت ابو عبد اللہ تھے اور خاندانی تعلق مضر بن ہذیل سے تھا جو اضلع نجد  
میں آباد تھا۔

سرورِ عالم صلی اللہ علیہ وسلم کی بعثت سے قبل حضرت عبداللہ اور حضرت  
عتبہ کے والد مسعود اپنے وطن کو خیر باد کہہ کر مکہ آ گئے تھے اور بنی زہرہ کے عبد بن  
حارث قرشی سے حلیفانہ تعلقات قائم کر لیے تھے۔ حضرت عبداللہ بن مسعود کے  
باپ میں تو اربابِ سیر نے صراحت کے ساتھ لکھا ہے کہ وہ قبولِ اسلام سے پہلے  
مشہور مشرک عقبہ بن ابی معیط کی بھیڑ بکریاں چراتے تھے مگر حضرت عتبہ کے بلے  
میں وضاحت نہیں کی کہ وہ کیا کرتے تھے۔ قیاس یہ ہے کہ وہ بھی اسی قسم کا کوئی کام  
کرتے ہوں گے۔ یہ دونوں بھائیوں کے عطفوانِ شباب کا زمانہ تھا۔ اللہ تعالیٰ نے انہیں  
فطرتِ سعید سے نوازا تھا۔ رحمتِ عالم صلی اللہ علیہ وسلم نے دعوتِ توحید کا آغاز  
فرمایا تو دونوں بھائیوں نے اس پر لبیک کہا اس طرح ان کو ”السَّابِقُونَ الْأَوَّلُونَ“  
کی مقدس جماعت میں شامل ہونے کا عظیم شرف حاصل ہو گیا۔

(۲)

دعوتِ توحید کے آغاز میں جن سعید الفطرت ہستیوں نے اسلام قبول کیا، مشرکینِ قریش  
نے ان پر بے پناہ مظالم ڈھلنے شروع کر دیے۔ ۵۵ھ اور ۵۶ھ بعد بعثت

میں حضورؐ کے ایماء پر مظلوم مسلمانوں کی ایک معقول تعداد حبشہ کی طرف ہجرت کر گئی۔ دوسری ہجرت حبشہ (۳۱ھ بعد بعثت) کے مہاجرین میں حضرت عتبہؓ بن مسعود بھی شامل تھے جبکہ ان کے بھائی حضرت عبداللہؓ بن مسعود پہلی ہجرت میں بھی شریک تھے اور دوسری میں بھی۔ حضورؐ کی ہجرت الیٰ المدینہ سے کچھ عرصہ پہلے حبش سے واپس مکہ آ گئے اور پھر وہاں سے ہجرت کر کے مدینہ گئے۔ ابن سعد کا بیان ہے کہ حضرت عتبہؓ بن مسعود غزوہ اُحُد سے پہلے حبش سے مدینہ پہنچے اور غزوہ اُحُد میں سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہمرکابی کا شرف حاصل کیا۔ حافظ ابن عبد البرؒ نے ”الاستیعاب“ میں لکھا ہے کہ حضرت عتبہؓ غزوہ اُحُد کے بعد عہدِ رستہ کے دوسرے تمام غزوات میں بھی شریک ہوئے۔ اس طرح ان کو جانیانِ اسلام میں ایک نمایاں مقام حاصل ہو گیا۔

(۳)

امام حاکمؒ نے اپنی ”مستدرک“ میں لکھا ہے کہ حضرت عتبہؓ بن مسعود نے سیدنا حضرت عمر فاروقؓ کے عہدِ خلافت میں وفات پائی۔ (یعنی ۱۳ھ اور ۲۳ھ کے درمیان کسی وقت) حضرت عبداللہؓ بن مسعود اس وقت حیات تھے۔ ان کو بھائی کی وفات کا سخت صدمہ ہوا اور وہ قرطہ غم سے رونے لگے۔ لوگوں نے حیران ہو کر ان سے کہا آپ بھی روتے ہیں؟ انہوں نے فرمایا، اس میں حیرت کی کیا بات ہے، میرا بھائی رسول اکرم صَلَّی اللہُ عَلَیْہِ وَاٰلِہٖ وَسَلَّم کی صحبت میں میرا ساتھی تھا اور وہ عمر بن الخطابؓ کے سوا سب لوگوں سے مجھ کو زیادہ محبوب تھا۔

سیدنا حضرت عبداللہؓ بن مسعودؓ فضلِ کمال کے اعتبار سے بہت بلند مقام پر فائز تھے اور جبر الائمۃ اور فقیہ الائمۃ کہلاتے تھے۔ اہل سیر کا بیان ہے کہ حضرت عتبہؓ بن مسعود بھی علم و فضل کے لحاظ سے ان سے کچھ کم نہ تھے بلکہ انہوں نے زیادہ عمر نہ پائی اس لیے ان کی صلاحیتیں جاگرنہ ہو سکیں۔ امام زہریؒ کا بیان ہے کہ عبداللہؓ بن مسعود اپنے بھائی سے زیادہ عالم نہ تھے! ورنہ ان سے زیادہ قدیمِ اصحبت تھے لیکن عتبہؓ، عبداللہؓ سے پہلے انتقال کر گئے۔ (اُسدُ الغابہ)

ایک روایت میں حضرت عتبہؓ بن مسعود کا سالِ وفات ۳۴ھ بیان کیا گیا ہے لیکن یہ صحیح نہیں کیونکہ اس سے لازم آتا ہے کہ حضرت عتبہؓ نے حضرت عبداللہؓ کے بعد وفات پائی (حضرت عبداللہؓ بن مسعود کا سالِ وفات ۳۲ھ ہے) حالانکہ اس بات پر سب کا اتفاق ہے کہ حضرت عتبہؓ حضرت عبداللہؓ سے پہلے فوت ہوئے۔ رَضِیَ اللہُ تَعَالٰی عَنْہُ

# حضرت عدی بن ابی الزغباء جہنی انصاری

(۱)

عرب کے مشہور قبیلہ جہینہ کے چشم و چراغ تھے اور مدینہ میں خررج کے خاندان بنی مالک بن نجار کے حلیف تھے۔ اس لیے ان کو جہنی بھی کہا جاتا ہے اور انصاری بھی۔ والد کا اصل نام سنان تھا مگر وہ اپنی کنیت ابی الزغباء سے مشہور ہیں۔  
سلسلہ نسب یہ ہے :

عدی بن سنان (ابی الزغباء) بن سبیع بن ثعلبہ بن ربیعہ بن زہرہ  
بن ہذیل بن سعد بن عدی بن کاہل بن قضر بن مالک بن غطفان بن  
قیس بن جہینہ۔

ہجرت نبوی کے بعد شرف اسلام سے بہرہ ور ہوئے اور اس کے ساتھ ہی راہِ حق کے ایک جانباز سپاہی بن گئے۔

(۲)

رمضان ۲ھ ہجری میں سرورِ عالم صلی اللہ علیہ وسلم غزوہ بدر کے لیے روانہ ہوئے تو جن تین سو تیرہ سرفروشنوں کو آپ کی ہمرکابی کا شرف حاصل ہوا، ان میں حضرت عدی بن ابی الزغباء بھی شامل تھے۔ علامہ ابن سعد کا بیان ہے کہ اثنائے راہ میں حضور صلی اللہ علیہ وسلم نے حضرت عدیؓ اور اپنے ایک دوسرے جاں نثار حضرت لبیسؓ کو مشرکین مکہ کے بارے میں معلومات فراہم کرنے کے لیے آگے بھیجا۔ وہ دونوں چاہِ بدر تک گئے اور واپس آ کر حضورؐ کو اطلاع دی کہ

۱۔ حضرت لبیسؓ کا تعلق بھی بنو جہینہ سے تھا اور وہ انصار کے قبیلہ بنی ساعدہ بن  
(باقی ماثیہ اگلے صفحہ پر)

قریش مکہ بڑے ساز و سامان کے ساتھ مسلمانوں سے لڑنے کے لیے آ رہے ہیں۔ اُئی کا آغاز ہوا تو حضرت عدیؓ نے سرکلفت ہو کر دشمنانِ حق کے خلاف دادرشجاعت دی۔ اس کے بعد وہ اُحد، احزاب اور عہد رسالت کے دوسرے تمام غزوات میں بھی شریک ہوئے اور سرفروشی کا حق ادا کر دیا۔

اربابِ سیران کی زندگی کے دوسرے حالات کے بارے میں خاموش ہیں اور نہ ان سے مروی کسی حدیث کا پتہ چلتا ہے البتہ ان کی وفات کے بارے میں بعض سیرت نگاروں نے لکھا ہے کہ یہ حضرت عمر فاروقؓ کے عہدِ خلافت میں واقع ہوئی۔

حضرت عدیؓ کے شرف و مجد کے لیے یہی کافی ہے کہ وہ اہل بدر میں سے تھے جن کو اللہ تعالیٰ نے مغفرت کی بشارت دی اور ان کو نہایت بلند مرتبہ عطا کیا۔ مزید برآں وہ دوسرے تمام غزوات میں بھی رحمتِ عالم صَلَّی اللہُ عَلَیْہِ وَاٰلِہٖ وَسَلَّم کے ہمراہ رہے۔

رَضِیَ اللہُ تَعَالٰی عَنْہُ

(بقیہ حاشیہ صفحہ گزشتہ)

کعب بن خزرج کے حلیف تھے اس لیے ان کو بھی جہنی انصاری کہا جاتا ہے۔ سلسلہ نسب یہ ہے: بُسْ بن عمرو بن ثعلبہ بن خزشہ بن عمرو بن سعد بن ذبیان بن رشدان بن غطفان بن قیس بن جہینہ بعض لوگوں نے ان کا نام بسبہ بن عمرو لکھا ہے اور کچھ نے بسبہ بن بشر مگر مشہور بُسْ بن عمرو ہے۔ انصاریں سے کسی نے ان کو مخاطب کر کے بطورِ رجز یہ کہا ہے: —  
افصم لها صدور یا لبیس یعنی اے لبیس ان کے سینے اس بات سے رُک گئے ہیں۔  
حضرت لبیسؓ کے مزید حالات کتبِ سیر میں نہیں ملتے۔ ان کی جلالتِ قدر کا یہی ثبوت کافی ہے کہ وہ اصحابِ بدر میں سے ہیں۔

# حضرت عُرْوہ بن ابی الجعد الباری

(۱)

عہد رسالت کے ایک مبارک دن کا ذکر ہے کہ سرورِ عالم صَلَّی اللہُ عَلَیْہِ وَاٰلِہٖ وَسَلَّم نے اپنے ایک جاں نثار نوجوان کو ایک دینار دیا اور فرمایا کہ میرے لیے ایک بکری خرید لاؤ۔ وہ صاحب دینار لے کر گئے اور کسی بکریوں والے سے بھاؤ تاؤ کر کے اُس ایک دینار کی دو بکریاں خرید لیں۔ پھر آتے آتے ان دو بکریوں میں سے ایک بکری، ایک دینار کی بیچ دی۔ بارگاہ رسالت میں واپس پہنچے تو آنحضور صَلَّی اللہُ عَلَیْہِ وَاٰلِہٖ وَسَلَّم کی خدمت میں ایک بکری بھی پیش کر دی اور ایک دینار بھی۔ آپ ان کے اس سودے سے بہت خوش ہوئے اور ان صاحب کے لیے (بطور خاص) خرید و فروخت یعنی تجارت میں برکت کی دُعا فرمائی۔ اس دُعا کی برکت سے ان کا یہ حال ہوا کہ اگر مٹی بھی خرید لیتے تو اس میں بھی ان کو نفع ہو جاتا۔

یہ صاحبِ رسول جنہوں نے اپنی ہوشیاری اور دیانتداری سے رحمتِ عالم صَلَّی اللہُ عَلَیْہِ وَاٰلِہٖ وَسَلَّم کو مسرور کیا اور آپ سے برکت کی دعا لی، حضرت عروہ بن ابی الجعد الباری رَضِی اللہُ تَعَالٰی عَنْہُ تھے۔

(۲)

حضرت عروہ باقی کے والد کا نام ایک روایت میں جعد آیا ہے اور ایک دوسری روایت میں عیاض بن ابی الجعد۔ مگر جمہور اہل سیران کو ابن ابی الجعد ہی کہتے ہیں۔ ان کا قبیلہ ازد کی شاخ باریق سے تھا اور وہ باریق بن عدی بن حادث بن امرو القیس بن ثعلبہ بن مازن بن ازد کی اولاد سے تھے۔ ابن اثیر

کا بیان ہے کہ ان کو باریق اس لیے کہا گیا کہ وہ ایک پہاڑ کے نزدیک فروکش ہوئے تھے جس کا نام باریق تھا۔ چنانچہ وہ اسی سے منسوب ہو گئے۔ ان کو باریقی کہا جائے یا ازدی اس سے کچھ فرق نہیں پڑتا۔

حضرت عروہ کا شمار فاضل اور باصلاحیت صحابہ میں ہوتا ہے مگر تعجب ہے کہ سیرت کی کتابوں میں ان کے بہت کم حالات زندگی ملتے ہیں۔ ان کے قبول اسلام کے زمانے کا تو کسی نے مطلق ذکر نہیں کیا اور نہ یہ بتایا ہے کہ وہ کون سے غزوات میں شریک ہوئے۔ البتہ ان سے مروی احادیث سے معلوم ہوتا ہے کہ ان کو اتنا عرصہ صحبت نبوی سے فیض یاب ہونے کی سعادت ضرور نصیب ہوئی کہ سرور کائنات صلی اللہ علیہ وسلم ان پر اعتماد فرمانے لگے اور ان سے اپنے ذاتی کام بھی لینے لگے۔ ادھر کی روایت صحیح بخاری میں خود حضرت عروہ باریقیؓ سے منقول ہوئی ہے۔

صحیح بخاری کی ایک اور حدیث میں ان سے روایت ہے کہ:

”نبی صلی اللہ علیہ وسلم نے فرمایا کہ گھوڑوں کی پیشانیوں میں قیامت

تک برکت رکھی گئی ہے۔ ثواب بھی ملتا ہے اور مال بھی۔“ اے

مُسند ابی داؤد طیالسی کی ایک حدیث میں حضرت عروہ باریقیؓ سے روایت ہے کہ ایک مرتبہ رسول اللہ صلی اللہ علیہ وسلم کو گھوڑے کے رخسار پر مسح کرتے دیکھا گیا۔ آپؐ سے اس کی نسبت پوچھا گیا تو آپؐ نے فرمایا کہ جبریلؑ نے گھوڑے

اے اس حدیث میں جہاد کی غرض سے گھوڑے رکھنے کی طرف اشارہ ہے یعنی ان کے ذریعے جہاد کا ثواب بھی ملتا ہے اور جب دشمن پر اللہ تعالیٰ فتح دیتا ہے تو مالِ غنیمت بھی ملتا ہے۔ حضرت ابوہریرہؓ سے مروی صحیح بخاری کی ایک اور حدیث میں بھی رسول اکرم صلی اللہ علیہ وسلم نے جہاد کی نیت سے گھوڑے رکھنے اور ان کی نگہداشت کرنے کا بہت ثواب بتایا ہے۔



کی (نگہداشت کی) بابت مجھے بہت تاکید کی ہے۔

حضرت عروہ باقریؓ نے ہادی برحق صلی اللہ علیہ وسلم کے یہ ارشادات صرف سنے ہی نہیں بلکہ زندگی بھر ان پر عمل بھی کرتے رہے۔ بیان کیا جاتا ہے کہ ان کو گھوڑوں سے بہت محبت تھی اور وہ ہمیشہ بغرض جہاد بہت سے گھوڑے اپنے پاس رکھا کرتے تھے۔ ایک دفعہ انہوں نے ایک گھوڑا دس ہزار درہم کو خریدا تھا۔ شبیب بن غرقہؓ کا بیان ہے کہ ایک مرتبہ میں نے عروہؓ کے گھر ستر گھوڑے جہاد فی سبیل اللہ کے لیے بندھے ہوئے دیکھے۔

در اصل بعض صحابہ یہ گھوڑے اس لیے اپنے پاس رکھتے تھے کہ جب جہاد کا اعلان ہو تو مجاہدین کو ان گھوڑوں پر سوار کر کے فوراً جہاد کے لیے روانہ کر دیا جا۔

(۳)

علامہ ابن اثیرؒ کا بیان ہے کہ حضرت عمر فاروقؓ کے عہد خلافت میں کوفہ آباد ہونے کے بعد حضرت عروہ باقریؓ نے کوفہ میں سکونت اختیار کر لی تھی۔

قاضی شریحؒ کے تقریر سے پہلے حضرت عمر فاروقؓ نے ان کو کوفہ کا قاضی مقرر کیا تھا۔ گویا امیر المؤمنین حضرت عمر فاروقؓ کے نزدیک حضرت عروہ باقریؓ وہ قابلیت اور صلاحیت موجود تھی جو منصب قضا کے لیے ضروری ہوتی ہے اور سیدنا فاروق اعظمؓ کی مردم شناسی ایک ایسی تاریخی حقیقت ہے جس کا دست دشمن سمجھی نے اعتراف کیا ہے۔

سیدنا حضرت عثمان ذوالنورینؓ کے عہد خلافت میں حضرت عروہ باقریؓ بعض مہجروں کی حفاظت پر مامور تھے۔ وہ اس زمانے میں بعض دوسروں کے ساتھ کوفہ سے شام چلے گئے تھے۔ ان سب اصحاب میں وہ معمر تھے۔ ایک روایت کے مطابق امیر المؤمنین حضرت عثمانؓ نے خود انہیں کوفہ سے شام بھیجا تھا۔

حضرت عروہ باقریؓ کے سالِ فات کے بارے میں کتبِ سیر خاموش ہیں۔

رضی اللہ تعالیٰ عنہ

# حضرت عقیل بن ابی طالب

(۱)

عقیل نام - البزید کنیت - خاندان بنی ہاشم کے چہشم و چراغ اور رسول اکرم  
 صَلَّی اللہُ عَلَیْہِ وَاٰلِہٖ وَسَلَّم کے حقیقی چچا زاد بھائی تھے۔ سلسلہ نسب یہ ہے :  
 عقیل بن ابی طالب بن عبد المطلب بن ہاشم بن عبد مناف بن  
 قصی قرشی ہاشمی۔

والدہ کا نام فاطمہ بنت اسد بن ہاشم تھا۔ علامہ ابن اثیر نے ”اُسد الغابہ“  
 میں لکھا ہے کہ وہ حضرت جعفر (طیار) بن ابی طالب اور حضرت علی بن ابی طالب  
 کے علاتی (ماں کی طرف سے سوتیلے) بھائی تھے۔ مگر ”اُسد الغابہ“ ہی میں انہوں  
 نے حضرت علیؑ کی والدہ کا نام بھی فاطمہ بنت اسد بن ہاشم لکھا ہے۔ — مولوی  
 شاہ معین الدین احمد ندوی مرحوم نے اپنی تالیف ”مہاجرین حصہ دوم (الصحابہ جلد دوم)“  
 میں ابن اثیر کے حوالے سے حضرت عقیلؑ کو حضرت علی رضی اللہ تعالیٰ عنہ کا سوتیلہ  
 بھائی بتایا ہے۔ کچھ اور مؤرخین نے بھی ان کو حضرت جعفر اور حضرت علی رضی اللہ تعالیٰ عنہما  
 کا علاتی بڑا بھائی بتایا ہے۔ مگر یہاں اشکال پیدا ہوتا ہے کہ اگر ان سب کی والدہ فاطمہ  
 بنت اسد بن ہاشم تھیں تو پھر حضرت عقیلؑ کو حضرت جعفرؑ اور حضرت علیؑ  
 کا علاتی بھائی کیسے کہا جاسکتا ہے۔ ایک ہی ماں باپ کے بیٹے تو آپس میں حقیقی  
 بھائی ہوتے ہیں۔

اردو دائرۂ معارف اسلامیہ (دانشگاہ پنجاب لاہور) میں جناب ابو طالب

کے ترجمہ کے آخر میں یہ عبارت ملتی ہے : —

”ابو طالب نے دو شادیاں کیں۔ پہلی بیوی جن کا نام حضرت فاطمہ بنت اسد بن ہاشم تھا،

مشترف بہ اسلام ہوئیں۔ ان سے ابو طالب کی حسب ذیل اولاد ہوئی۔

(۱) طالب (۲) اُمّ ہانی فاختہؓ (۳) عقیلؓ (۴) جعفرؓ (۵) حمانہ

(۶) علیؓ (۷) اُمّ طالب ریطہ۔

دوسری بیوی سے ایک لڑکا پیدا ہوا طلیق (دیکھئے ابن سعد) ان آٹھ بچوں میں پیدائش کے لحاظ سے جو ترتیب تھی اس کا اجمالی حال ”الاستیعاب“ (حالات علیؓ) اور المسعودی سے معلوم ہوتا ہے۔

(اردو دائرہ معارف اسلامیہ جلد اول ص ۸۳۶-۸۳۷)

اس تحقیق کی روشنی میں حضرت عقیلؓ کو وثوق کے ساتھ حضرت جعفرؓ اور حضرت علیؓ رضی اللہ تعالیٰ عنہما کا حقیقی بڑا بھائی کہا جاسکتا ہے۔ وہ عمر میں حضرت جعفرؓ سے دس سال اور حضرت علیؓ سے بیس سال بڑے تھے۔

(۲)

حضرت عقیلؓ مآثر و انساب کے بڑے عالم، فصیح اللسان، شگفتہ مزاج اور حاضر جواب آدمی تھے۔ بعض ارباب سیر نے لکھا ہے کہ علم الانساب اور قریش کی تاریخ پر وہ مسلمہ سند تسلیم کیے جاتے تھے۔ وہ زمانہ جاہلیت میں قریش کے انشراح میں شمار ہوتے تھے اور قریش کے سبھی خاندانوں میں بڑی عزت کی نظر سے دیکھے جاتے تھے۔ وہ قریش کے ان چار معززین میں سے تھے جن کو قریش (اپنے باہمی جھگڑوں یا مفاخرت وغیرہ میں) حکم (ثالث یا فیصلہ کرنے والا) بنایا کرتے تھے۔ دوسرے تین مخرمہ بن نوفل زہری، ابو جہم بن حذیفہ اور حویطب بن عبد العزیٰ تھے بعد میں ان سب کو قبول اسلام اور صحابیت کا شرف حاصل ہوا۔

حضرت مخرمہ بن نوفل اور حضرت ابو جہم بن حذیفہ کے حالات اس کتاب میں دوسری جگہ بیان کر دیے گئے ہیں۔ حضرت حویطب بن عبد العزیٰ لے

لے حضرت ابو محمد حویطب بن عبد العزیٰ کا تعلق قریش کے خاندان عامر بن لؤمی سے تھا۔  
(باقی حاشیہ اگلے صفحہ پر)

کے حالات نیچے حاشیہ میں دیکھیں ۔

کہا جاتا ہے کہ حضرت عقیلؓ بالعموم قریش کے معائب اور ایسی باتیں جن کو لوگ نہ جانتے تھے ، بیان کیا کرتے تھے جبکہ باقی تینوں عام طور پر قریش کے محاسن بیان کیا کرتے تھے ۔ ابن اثیرؒ نے لکھا ہے کہ اگر قریش کا کوئی ایسا شخص حضرت عقیلؓ کے پاس آجاتا جس میں زیادہ برائیاں ہوتیں تو ان کا فیصلہ سننے کے بعد وہ کہتا کہ کاش میں ان کے پاس نہ آتا انہوں نے تو میرے ایسے معائب بھی بیان کر دیئے ہیں جن کی لوگوں کو کچھ خبر نہ تھی ۔

رحمتِ عالم صَلَّی اللہُ عَلَیْہِ وَاٰلِہٖ وَسَلَّم نے دعوتِ حق کا آغاز فرمایا تو حضرت عقیلؓ

(بقیہ حاشیہ صفحہ گزشتہ)

فتح مکہ (۶۱۰ھ) کے فوراً بعد مشرف بہ اسلام ہوئے ۔ اس وقت ان کی عمر اسی برس کے لگ بھگ تھی ۔ وہ مکہ کے رؤسا میں سے تھے ۔ ”مستدرک حاکم“ میں ہے کہ سرورِ عالم صَلَّی اللہُ عَلَیْہِ وَاٰلِہٖ وَسَلَّم کے طلب کرنے پر انہوں نے آپؐ کو چالیس ہزار درہم قرض دیئے (غالباً آپؐ نے یہ رقم غزوہ حنین کے اخراجات پورے کرنے کے لیے قرض لی) اس کے بعد انہوں نے غزوہ حنین اور غزوہ طائف میں حضورؐ کی ہم کابی کا شرف حاصل کیا ۔ حضورؐ نے حنین کے مالِ غنیمت سے انہیں سزا و نط مرحمت فرمائے حضرت عمر فاروقؓ نے اپنے عہدِ خلافت میں انہیں اس عجا کر کن مقرر کیا جو انصافِ حرم کی تجدید کے لیے تشکیل دی گئی تھی ۔ حضرت عثمان غنیؓ کی شہادت کے بعد جن جاں بازوں نے ان کی میت کی تدفین کی ان میں حضرت حویطبؓ بھی شامل تھے ۔

حضرت حویطبؓ نے حضرت امیر معاویہؓ کے عہدِ خلافت میں مدینہ میں وفات پائی ۔

اس وقت ان کی عمر ایک سو بیس سال کی تھی ۔

اہلِ سیر نے لکھا ہے کہ حضرت حویطبؓ بڑے جبریٰ در بے باک آدمی تھے اور حق بات کہنے میں کسی بڑی سے بڑی شخصیت کی بھی پروا نہیں کرتے تھے ۔

رضی اللہ تعالیٰ عنہ

ساتھ رہے۔ لڑائی میں کفار کو شکست ہوئی تو حضرت عقیلؓ حضرت عبید بن اوس انصاری کے ہاتھ گرفتار ہو گئے۔

لڑائی کے دوسرے دن رسول اکرم ﷺ نے حضرت علیؓ سے فرمایا کہ جا کر دیکھو کہ میرے گھرانے کے کون کون سے آدمی گرفتار ہوئے ہیں! انہوں نے جا کر قیدیوں کا جائزہ لیا اور واپس آ کر بتایا کہ عباسؓ، نوفل بن حارث اور عقیلؓ تین ہاشمی گرفتار ہوئے ہیں۔ یہ سن کر حضور ﷺ نے نفس نفیس ان سے ملنے تشریف لے گئے اور کچھ دیر ان کے ساتھ مصروف گفتگو رہے۔ علامہ ابن سعدؒ کا بیان ہے کہ حضور ﷺ نے حضرت عقیلؓ کے پاس کھڑے ہو کر فرمایا:

”ابو جہل قتل ہو گیا۔“

عقیلؓ بولے، ”و اب تہامہ میں مسلمانوں کی مزاحمت کرنے والا کوئی نہیں رہا۔“ اس کے بعد جب آنحضور ﷺ نے اسیران بدر کو ذریعہ کے عوض رہا کرنے کا فیصلہ کیا تو حضرت عباسؓ نے (جو خود بھی اسیروں میں تھے) اپنا اور حضرت عقیلؓ (بھتیجے) دونوں کا ذریعہ اپنے پاس سے ادا کر دیا۔ یوں وہ رہا ہو کر مکہ واپس آ گئے۔

(۴۱)

حضرت عقیلؓ مکہ واپس جا کر مسلمانوں کے خلاف پھر کسی لڑائی میں شریک نہیں ہوئے۔ انہوں نے صلح حدیبیہ (ذیقعدہ ۶۱ھ) اور غزوہ موتہ کے درمیان کسی وقت اسلام قبول کیا اور ۶۲ھ میں مکہ سے ہجرت کر کے مدینہ چلے گئے۔ جمادی الاولیٰ ۶۳ھ ہجری میں سر در عالم ﷺ نے حضرت زید بن حارثہ کی سرکردگی میں حضرت حارث بن عمیر ازدی کی شہادت کا بدلہ لینے کے لیے شام کی طرف لشکر روانہ فرمایا تو حضرت عقیلؓ اس میں شامل ہو گئے۔ موتہ کے مقام پر اس لشکر کی کثیر تعداد دشمن سے ڈبھیڑ ہوئی۔ مسلمان بڑی ثابت قدمی سے لڑے

باہم عقل و دانش اس کو قبول کرنے سے گریزاں رہے حالانکہ ان کے چھوٹے بھائی حضرت علیؓ نے قریش کے نو نہالوں میں سب سے پہلے اس پر لبیک کہا اور تھوڑے ہی دنوں کے بعد حضرت جعفرؓ بھی بادۂ توحید سے سرشار ہو گئے۔ ایک روایت کے مطابق حضرت عقیلؓ کا دل بھی اسلام کی طرف مائل ہو گیا تھا مگر کفار کی طعنہ زنی کا خوف علانیہ قبولِ حق میں مانع تھا۔ اس طرح طویل عرصہ گزر گیا یہاں تک کہ رسولِ اکرم صلی اللہ علیہ وسلم مکے سے ہجرت فرما کر مدینہ تشریف لے گئے۔

(۳)

رمضان ۱۲ء ہجری میں مشرکینِ قریش معرکہ بدر کے لیے روانہ ہوئے، تو حضرت عقیلؓ بھی بادلِ ناخواستہ شکرِ قریش میں شامل ہو گئے۔ اُن کے بڑے بھائی طالب بن ابی طالب بھی ساتھ تھے۔ کہا جاتا ہے کہ دونوں بھائیوں کو مشرکین نے مجبور کر کے اپنے لشکر میں شامل کیا تھا۔ مولانا ابوالقاسم رفیق دلاوریؒ نے ”سیرۃ کبریٰ“ میں لکھا ہے کہ اثنائے راہ میں طالب کی کسی شخص سے گفتگو چھڑ گئی۔ دورانِ گفتگو میں اس شخص نے طالب سے کہا، واللہ ہم خوب جانتے ہیں کہ تم بنو ہاشم کو ہمارے ساتھ آگے ہو مگر دل سے تم محمدؐ (صلی اللہ علیہ وسلم) کے حامی ہو۔ یہ سن کر طالب کچھ دوسرے لوگوں کے ساتھ مکہ کو پلٹ گئے۔

ابن جریر طبری کا بیان ہے کہ طالب نے الجحفہ کے مقام سے مراجعت کی (یہ جگہ مکہ سے ۳۷ کلومیٹر کے فاصلے پر واقع ہے) اس کے بعد ان کا کوئی نام و نشان نہ ملا کہ کدھر گئے۔ نہ تو وہ مکہ معظمہ پہنچے نہ بدر کے قیدیوں میں شامل تھے اور نہ غزوہ بدر کے مقتولین میں ان کی لاش ملی۔ البتہ حضرت عقیلؓ شکرِ قریش کے

---

۱۔ ایک روایت کے مطابق طالب بدر کی لڑائی میں شریک ہوئے اور مسلمانوں کے ہاتھ اسیر ہو گئے۔ رہائی کے بعد انہوں نے حالتِ شرک ہی میں وفات پائی۔ مگر یہ روایت مشکوک ہے جہو اربابِ سیر نے ان کے لڑائی میں شریک ہونے اور گرفتار ہونے کا ذکر نہیں کیا۔

مگر تین ہزار مسلمانوں کے مقابلے میں دشمن کی تعداد ایک لاکھ سے بھی زیادہ تھی اس لیے وہ پیچھے ہٹنے کا نام نہیں لیتا تھا۔ لڑائی کے دوران میں حضرت زیدؓ بن حارثہ شہید ہو گئے۔ ان کے بعد حضرت جعفرؓ بن ابی طالب (حضرت عقیلؓ کے چھوٹے بھائی) امیر شکر بنے وہ بھی شہید ہو گئے تو حضرت عبداللہؓ بن رواحہ انصاری نے علمِ امارت سنبھالا (یہ سب کچھ آنحضور ﷺ کی ہدایت کے مطابق ہوا)۔ وہ بھی جامِ شہادت پی کر خلد بریں کو سدھارے تو مسلمانوں نے حضرت خالد بن ولیدؓ کو اپنا قائد بنایا۔ انہوں نے اپنی بے مثال شجاعت اور خداداد عسکری صلاحیتوں کو بروئے کار لا کر اس شان سے جنگ کی کہ رومیوں کا منہ پھیر دیا اور اپنے لشکر کو (سوائے چند شہداء کے) صحیح و سالم واپس لے کر آئے اس لڑائی میں ان کے ہاتھ سے نو تلواریں لڑی گئیں اور ان کو بارگاہِ رسالت سے ”سیف اللہ“ کا مہتمم بالشان لقب مرحمت ہوا۔

حضرت عقیلؓ غزوہٴ موتہ میں بڑی بہادری سے لڑے۔ وہاں سے واپس آئے تو بیمار ہو گئے اور ایک مدت تک صاحبِ فراش رہے یہی وجہ ہے کہ غزوہٴ موتہ کے بعد کسی غزوے میں شریک نہ ہو سکے۔ جمہورِ اربابِ سیر کا یہی خیال ہے مگر حافظ ابن حجر عسقلانیؒ نے ”الاصابہ“ میں لکھا ہے کہ حضرت عقیلؓ غزوہٴ حنین میں شریک تھے۔ جب لڑائی کے آغاز میں مسلمانوں میں انتشار پھیلنا تو سرورِ عالم ﷺ کے ساتھ جو سرفروش میدانِ جنگ میں ثابت قدم رہے حضرت عقیلؓ بھی ان میں شامل تھے۔ واللہ اعلم بالصواب۔

اربابِ سیر کا بیان ہے کہ سرورِ عالم ﷺ کو حضرت عقیلؓ سے بہت محبت تھی۔ آپ ان سے فرمایا کرتے تھے کہ مجھ کو تمہارے ساتھ دوسری محبت ہے ایک تو قرابت کی وجہ سے اور دوسرے اس بناء پر کہ میرے چچا ابو طالب تم کو محبوب رکھتے تھے۔ (تہذیب الکمال، اُسد الغابہ)

علامہ ابن اثیرؒ کا بیان ہے کہ رسولِ اکرم ﷺ نے خیبر کی پیداوار

سے حضرت عقیلؓ کے لیے ایک سو چالیس و سق سالانہ مقرر فرمایا تھا لہ  
(اُسد الغابہ)

بعض روایتوں سے معلوم ہوتا ہے کہ حضرت عقیلؓ قبول اسلام سے پہلے  
بھی کبھی کبھار مدینہ منورہ کا چکر لگا جاتے تھے۔ اس سفر سے ان کا مقصد غالباً  
اپنے چھوٹے بھائی حضرت علیؓ اور دوسرے اعزہ و اقارب سے ملاقات کرنا ہوتا تھا۔

(۵)

سرورِ عالم صلی اللہ علیہ وسلم کی وفات کے بعد تقریباً پچیس برس تک حضرت  
عقیلؓ کی سرگرمیوں اور مشاغل کے بارے میں بہت کم معلومات ملتی ہیں۔ صرف  
اتنا معلوم ہے کہ امیر المؤمنین حضرت عمر فاروقؓ نے جب ظائف کی فہرست مرتب  
کرائی تو اس کام میں مدد دینے کے لیے حضرت عقیلؓ کو بھی طلب کیا تھا۔

بعض ارباب سیر نے لکھا ہے کہ کبھی کبھی مسجد نبویؐ میں ان کے لیے ایک بوریہ  
بچھا دیا جاتا تھا جس پر آکر وہ بیٹھتے تھے۔ (بروایت دیگر ان کے پاس ایک  
بوریہ تھا جس پر نماز کے بعد بیٹھ جاتے تھے) چونکہ علم الانساب کے بڑے ماہر  
تھے اور آیام عرب کے واقعات سے بھی غیر معمولی واقفیت رکھتے تھے اس لیے لوگ  
ان کے پاس انساب کے بارے میں معلومات حاصل کرنے یا آیام عرب کی داستانیں  
سننے کے لیے جمع ہو جاتے تھے۔

(مُسند احمد بن حنبل ج ۱۰)

ابن اثیرؒ کا بیان ہے کہ وہ قریش کے معائب بڑی بے باکی سے بیان کیا کرتے

لہ و سق ایک اونٹ کے لادنے بھر کا سامان ہوتا تھا جو گھوڑوں کے وزن کے اعتبار سے  
۱۳۰ کلو ۵۰۰ گرام یا تقریباً ساڑھے تین من بنتا تھا۔ (جزیرۃ العرب از مولانا محمد رابع حسنی)

لہ مؤطا امام مالکؒ میں مالک بن عامر الاصبجی سے روایت ہے کہ جمعہ کے روز حضرت  
عقیلؓ بن ابی طالب کے لیے ایک چٹائی مسجد کی مغربی دیوار کے ساتھ بچھا دی جاتی تھی۔ جب دیوار  
کا سایہ پوری چٹائی پر چھا جاتا تھا تب حضرت عمرؓ باہر آتے اور نماز جمعہ پڑھتے۔



تھے، اس بناء پر بہت سے لوگ ان کے مخالف ہو گئے تھے اور ان کے بارے میں غلط باتیں کہتے تھے۔

”دائرہٴ معارف اسلامیہ“ (اردو) میں ہے کہ حضرت عقیل خوشحال آدمی تھے اور خاصا خدمتِ حشم رکھتے تھے، غالباً ان کی خوشحالی کا زمانہ امیر معاویہؓ کے پاس جانے کے بعد شروع ہوا (جیسا کہ آگے ذکر آتا ہے) غزوہٴ بدر (۳ھ) کے موقع پر تو ان میں اتنی استطاعت بھی نہ تھی کہ اپنا زبردنیہ ادا کر سکتے چنانچہ حضرت عباسؓ نے ذبیہ دے کر ان کو آزاد کرایا،

ایک روایت میں ہے کہ سرورِ عالم صلی اللہ علیہ وسلم کی مکہ سے ہجرت کے بعد حضرت عقیلؓ نے حضرت خدیجہ الکبریٰؓ کا مکان بیچ ڈالا تھا تاکہ اپنے اخراجات پورے کر سکیں۔ ان کی زندگی پر آسائش ہو یا غریبانہ بہر صورت جب حضرت علیؓ کا دورِ خلافت آیا تو وہ چالیس ہزار درہم کے مقروض تھے۔ اس قرض کی ادائیگی کی فکر میں امیر المؤمنین حضرت علیؓ کے پاس کو فہ گئے حضرت علیؓ نے ان کی بہت تعظیم و تکریم کی اور اپنے پاس ٹھہرایا۔ پھر حضرت حسن رضی اللہ عنہ کو حکم دیا کہ چچا کو کپڑے پہناؤ۔ انہوں نے اپنے کپڑے ان کو پہنا دیئے۔ شام ہوئی اور دسترخوان بچھا تو اس پر صرف روٹی نمک اور ترکاری تھی حضرت عقیلؓ نے کہا، بس یہی سامان ہے؟ حضرت علیؓ نے فرمایا، جی ہاں۔ حضرت عقیلؓ نے کہا، میرا یہاں آنے کا مقصد یہ ہے کہ تم میرا قرض ادا کر دو۔ حضرت علیؓ نے پوچھا، کتنا قرض ہے؟

انہوں نے کہا، چالیس ہزار درہم۔

حضرت علیؓ نے فرمایا، اتنی رقم میرے پاس کہاں؟ ہاں اگر آپ کچھ عرصہ صبر کریں تو مجھ کو جو چار ہزار وظیفہ ملتا ہے وہ مل جائے تو آپ کو دے دوں گا۔ حضرت عقیلؓ نے کہا، بیت المال کے تم مالک ہو، اس میں سے دے دو وظیفہ کے انتظار میں مجھے نہ رکھو۔

حضرت علیؓ نے یہ کہہ کر انکار کر دیا کہ کیا آپ چاہتے ہیں کہ آپ کا بھائی مسلمان  
کا مال آپ کو دے کر جہنم میں جائے۔

اب حضرت عقیلؓ نے کہا، تو کیا میں معاویہؓ کے پاس چلا جاؤں؟  
حضرت علیؓ نے فرمایا، جو آپ کا جی چاہے کریں۔

(۶)

حضرت علیؓ کی طرف سے مایوس ہو کر حضرت عقیلؓ دمشق پہنچے اور امیر معاویہؓ  
سے ملاقات کی۔ انہوں نے بڑی آؤ سبھکت کی۔ اثنائے گفتگو میں انہوں نے پوچھا،  
اے ابو نذیر! تم نے علی اور ان کے ساتھیوں کو کیسا پایا؟

انہوں نے جواب دیا — ”وہ لوگ حقیقی معنوں میں صحابہ رسولؐ ہیں۔  
بس صرف اسی قدر کمی ہے کہ رسول اللہ ﷺ ان کے درمیان تشریف  
فرما نہیں اور تم اور تمہارے اصحاب ٹھیک ابوسفیانؓ اور ان کے اصحاب کی  
طرح ہیں صرف اتنی کمی ہے کہ تمہارے درمیان ابوسفیانؓ موجود نہیں ہیں۔“

دوسرے دن حضرت عقیلؓ، امیر معاویہؓ کے دربار میں گئے تو انہوں نے ان  
کو اہلاً و سہلاً و مرحبا کہا اور اپنی مسند کے پہلو میں کرسی پر بٹھایا۔ کچھ دیر دونوں  
کے درمیان گفتگو ہوتی رہی۔ اس کے بعد امیر معاویہؓ نے ان کو بچاس ہزار درہم  
دینے کا حکم دیا۔ وہ یہ درہم لے کر خوش خوش دربار سے لوٹے۔

لہ ابن اثیرؒ نے ”أسد الغابہ“ میں لکھا ہے کہ جب حضرت عقیلؓ امیر معاویہؓ کے دربار  
میں گئے تو انہوں نے دیکھا کہ ضحاک بن قیس فہری امیر معاویہؓ کی مسند پر ان کے پہلو  
میں بیٹھے ہیں۔ ضحاک بنی فہر کے سردار تھے اور ان کا شمار قریش کے نامور بہادروں  
میں ہوتا تھا۔ فتح دمشق میں شریک تھے اور وہیں سکونت اختیار کر لی تھی۔ وہ امیر معاویہؓ  
کے پُر جوش حامیوں میں سے تھے۔ جنگ صفین میں ان کی طرف سے شریک ہوئے۔  
۵۴ھ ہجری میں امیر معاویہؓ نے ان کو کوفے کا گورنر مقرر کیا پھر ولایت دمشق پر تبدیل  
(باقی حاشیہ اگلے صفحہ پر)

سیدنا حضرت علیؓ اور حضرت امیر معاویہؓ کے درمیان اختلافات نے شدت پکڑی تو امیر معاویہؓ، حضرت عقیلؓ کی مثال دے کر لوگوں سے کہتے کہ دیکھو اگر میں حق پر نہ ہوتا تو عقیلؓ اپنے بھائی کو چھوڑ کر میرے پاس کیوں آ جاتے۔ ایک دن حضرت عقیلؓ کی موجودگی میں وہ یہی دلیل دے کر لوگوں کو اپنی حمایت پر آمادہ کر رہے تھے تو حضرت عقیلؓ ضبط نہ کر سکے اور حضرت معاویہؓ سے مخاطب ہو کر کہنے لگے : —

”میرا بھائی دین کے معاملے میں میرے لیے بہتر ہے اور تم دنیا کے معاملے میں میرے لیے بہتر ہو۔ بلاشبہ دنیا تو میری بہتر ہو گئی رہا آخرت کا معاملہ تو اللہ کے احسان اور اپنے حسن خاتمہ کی دعا کرتا ہوں۔“

ایک دفعہ انہوں نے حضرت علیؓ کو ایک خط لکھا جس میں انہوں نے عبداللہ بن سعد بن ابی سرح سے اپنی ملاقات کا اور ضحاک بن قیس فہری کی حیرت پر یلغار کا ذکر کیا، ساتھ ہی اپنے بیٹوں وغیرہ کے ساتھ ان کے پاس آنے کی پیشکش کی۔ اس خط کے جواب میں حضرت علیؓ نے ان کو یہ خط لکھا : —

”بِسْمِ اللّٰهِ الرَّحْمٰنِ الرَّحِیْمِ۔ اللہ کے بندے، مسلمانوں کے امیر علیؓ کی طرف سے

(بقیہ حاشیہ صفحہ ۴۲۸)

کر دیا۔ امیر معاویہؓ ان کے بہت قدردان تھے۔ حضرت عقیلؓ نے ان کے پہلو میں بیٹھے دیکھا تو پوچھا کہ امیر معاویہؓ یہ کیوں ہے؟ انہوں نے بتایا کہ یہ ضحاک بن قیس فہری ہیں۔ حضرت عقیلؓ نے شاید ان کی عزت افزائی کو برا محسوس کیا۔ انہوں نے کہا، سبحان اللہ! جس کا باپ ہمارے مویشیوں کو مقام ابطل میں خاصی کیا کرتا تھا اور اس فن میں خوب ماہر تھا۔ ضحاک نے کہا بے شک میں قریش کی خویوں کا عالم ہوں اور آپ ان کے معائب کے۔ اس طرح بات ختم ہو گئی۔ ضحاک ۶۴ء میں جنگ مرج راہط میں مروان بن الحکم کے خلاف لڑتے ہوئے کام آئے۔

عقیل بن ابی طالب کے نام  
 آپ پر اللہ کی سلامتی ہو۔ میں آپ کے سامنے اللہ کی حمد و ثنا کرتا  
 ہوں جس کے سوا کوئی دوسرا معبود نہیں۔ اَمَّا بَعْدُ اللہ ہمیں اور آپ  
 کو اسی طرح اپنی حفاظت میں رکھے جس طرح وہ اپنے بغیر دیکھے  
 ڈرنے والے کی حفاظت کرتا ہے۔ بے شک وہ حمزہ کے لائق اور بزرگ  
 برتر ہے۔

عبدالرحمن بن عبدیازدی آپ کا خط لے کر میرے پاس آئے جس میں  
 آپ نے لکھا ہے کہ عبداللہ بن سعد بن ابی سرح سے آپ کی ملاقات  
 ہوگئی جبکہ وہ طلقاء (فتح مکہ کے بعد معاف کیے جانے والے لوگوں)  
 کی اولاد میں سے چالیس نوجوانوں کے ساتھ قدید سے مغرب کی طرف جا

۱۔ حضرت عبداللہ بن سعد بن ابی سرح کا تعلق قریش کے خاندان عامر بن لؤئی سے  
 تھا۔ اس لیے انہیں عامری کہا جاتا ہے۔ نسب نامہ یہ ہے :

عبداللہ بن سعد بن ابی سرح بن حارث بن مجیب بن جذیمہ بن مالک بن حِصْل  
 بن عامر بن لؤئی۔

ان کی کنیت ابو یحییٰ تھی۔ سیدنا حضرت عثمان ذوالنورینؓ نے ان کی والدہ کا دودھ  
 پیا تھا۔ اس نسبت سے وہ سیدنا حضرت عثمانؓ کے رضاعی بھائی تھے۔ ان کا شمار عقلاء قریش  
 میں ہوتا تھا اور وہ قریش کے ان لوگوں میں سے تھے جو مکہنا پڑھنا جانتے تھے۔ فتح مکہ  
 سے پہلے اسلام لائے۔ آنحضور ﷺ نے ان کو کتاب وحی میں شامل کر لیا۔ کتابت  
 وحی کے دوران میں انہوں نے وحی کے بعض الفاظ تبدیل کرنے کی کوشش کی یا بروایت دیگر  
 ان کے منہ سے کچھ ایسے الفاظ نکلے جو وحی سے مطابقت رکھتے تھے اس سے وہ غلط فہمی  
 میں مبتلا ہو گئے اور حضور ﷺ کا اعتماد کھو بیٹھے۔ آپ کے عتاب سے بچنے کے  
 لیے وہ مدینہ سے بھاگ کر مکہ چلے گئے۔ فتح مکہ کے موقع پر حضورؐ نے انہیں واجب القتل قرار دیا مگر  
 (باقی حاشیہ اگلے صفحہ پر)

رہا تھا۔ آپ جس ابن ابی سرح کے بارے میں لکھ رہے ہیں وہ تو بہت پہلے  
 اللہ، اس کے رسول اور اس کی کتاب کو دھوکا دے چکا ہے۔ وہ اللہ کے  
 راستے سے بھٹک چکا ہے اور اپنی کج روی کے باعث بغاوت کر چکا ہے  
 لہذا آپ ابن ابی سرح اور قریش کا خیال اپنے دل سے نکال دیں اور ان کو  
 ان کی گمراہی میں سمرگرداں، بغاوت میں مصروف اور حٹیل میدان میں  
 سمر راتا ہوا چھوڑ دیں کیونکہ قریش نے آج آپ کے بھائی سے اسی طرح  
 رٹنے پر اتفاق کر لیا ہے جیسے ماضی میں رسول اللہ صلی اللہ علیہ وسلم

(بقیہ حاشیہ صفحہ گزشتہ)

حضرت عثمانؓ کی سفارش پر آپؐ نے انہیں معاف فرما دیا۔ اس کے بعد وہ عمر بھرا اپنی لغزش  
 پر شرمسار رہے۔ سیدنا حضرت عمرؓ فاروقؓ کے عہدِ خلافت میں حضرت عمرؓ بن العاصؓ کے ساتھ  
 فتح مصر میں شریک تھے۔ سیدنا حضرت عثمانؓ نے اپنے دورِ خلافت میں (۳۷ھ میں) ان  
 کو حضرت عمرؓ بن العاصؓ کی جگہ مصر کا گورنر بنا دیا۔ انہوں نے اپنے دورِ امارت میں افریقیہ فتح کیا اور  
 توبہ کے حبشیوں کو بھی مسخر کیا۔ ۳۷ھ میں وہ میوں کے خلاف جہاد میں حصہ لیا۔ وہاں سے  
 پلٹ کر مشرق کی طرف آ رہے تھے کہ شام اور مصر کے درمیان ان کو حضرت عثمانؓ کی شہادت  
 کی خبر ملی وہاں سے وہ حضرت معاویہؓ سے ملنے شام چلے گئے۔ پھر عسقلان میں سکونت اختیار  
 کر لی۔ جنگِ صفین میں شریک نہ ہوئے (غیر جانبدار رہے) وہ اکثر دعا کیا کرتے تھے کہ الہی میرا  
 آخری عمل نماز کو کرنا۔ باختلاف روایت ۳۷ھ یا ۳۸ھ میں ایک دن فجر کی نماز پڑھی  
 پہلی رکعت میں سورۃ فاتحہ اور والعا دیات پڑھی اور دوسری رکعت میں سورۃ فاتحہ  
 کے بعد کوئی دوسری سورۃ پڑھی۔ پھر رکوع و سجود کے بعد قعدہ میں بیٹھے۔ دہائی طرف  
 سلام پھیرنے کے بعد بائیں طرف سلام پھیرنے لگے کہ پیغام اجل آپہنچا اور وہ جان بحق ہو گئے۔  
 اس طرح اللہ تعالیٰ نے ان پر حالتِ نماز میں موت دار ذکر کے ان کی دعا پوری

کر دی۔

سے جنگ پر کیا تھا۔ یوں وہ ایسے ہو گئے جیسے اس کے حق سے اہت  
ہی نہیں، اس کی فضیلت کے منکر ہو گئے اس سے سبیل دشمنی فریب  
کرنے لگے، اس کے خلاف لڑائی چھیڑ دی۔ اس کے مقابلے میں مختلف  
قبیلوں کے لشکر لاکر کھڑے کر دیئے اور اللہ کے نور کو بجھانے کی کوشش  
کرنے لگے۔ الہی تو میری طرف سے قریش سے بدلہ لے۔ انہوں نے مجھ  
سے قطع رحمی کی میرے خلاف ایک دوسرے کے معادن ہو گئے۔ مجھے  
میرے حق سے محروم کر دیا اور میرے بھائی کی حکومت مجھ سے چھین  
کر ایک ایسے شخص (امیر معاویہؓ) کے سپرد کر دی جو نہ رسول اللہ  
صلی اللہ علیہ وسلم سے رشتے کے لحاظ سے میری مثل تھا نہ سبقت  
اسلام میں الایہ کہ مدعی وہ دعویٰ کر بیٹھے جس کی نہ مجھے خبر ہے اور  
نہ یہ اللہ کے نزدیک مقبر ہے۔ اللہ یہ حال میں حمد کے لائق ہے۔

آپ نے اہل حیرہ پر ضحاک بن قیس کی غارت گری کا جو ذکر کیا ہے  
تو خود غارتگری کرنا تو کجا وہ اس کے قریب تک نہیں جاسکتا۔ ہاں  
سواروں کے ایک دستے کے ساتھ آیا تھا اور سجاد پر قبضہ کر لیا تھا  
پھر واقعہ، شراف، قطقطانہ اور اس کے نواحی مقامات پر سے  
بھی گزرا۔ میں نے مسلمانوں کا ایک بڑا حیش اس کے تعاقب میں بھیجا  
اس حیش نے بڑی تیزی سے چل کر اس کو جالیا۔ اس نے ایک عت کے  
مقابلے کے بعد راہ فرار اختیار کی۔

آپ نے موجودہ حالات میں میری رائے دریافت کی ہے میری رائے  
مخالفین سے اس وقت تک جنگ جاری رکھنے کی ہے جب تک  
میں اللہ سے ملوں نہ میرے ارد گرد لوگوں کی کثرت میری عزت  
بڑھا سکتی ہے اور نہ ان کا مجھ سے جدا ہونا مجھے وحشت زدہ کر سکتا  
ہے کیونکہ میں حق پر ہوں اور اللہ اہل حق کے ساتھ ہوتا ہے۔ واللہ

میں حق پر مہر جانے میں بالکل کراہت محسوس نہیں کرتا اور موت کے بعد خیرِ کامل صرف اہل حق ہی کے لیے ہے۔

آپ نے اپنے بیٹوں وغیرہ کے ساتھ میرے پاس آنے کی جو پیشکش کی ہے اس کی مجھے قطعاً ضرورت نہیں۔ آپ اپنی جگہ راشد و محمود بنے بیٹھے رہیں۔ خدا کی قسم مجھے یہ پسند نہیں کہ میں ہلاک ہوں تو آپ بھی میرے ساتھ ہلاک ہو جائیں۔ آپ اپنے بھائی کو خواہ اس کو ساری دنیا اور تمام لوگ چھوڑ جائیں، مگر گمراہی والے، کمزوری کی بناء پر ظلم و ستم سہنے والا، کسی قاعد کے لیے نرم لگام والا اور کسی سوار کے لیے پیٹھ جھکا دینے والا ہرگز نہ سمجھیں، وہ تو قبیلہ بنی سلیم کے شاعر کے بقول ایسا ہے:

فَإِنْ تَسْأَلُنِي كَيْفَ أَنْتَ فَإِنِّي جَوَابُ حَقِّهِ هُوَ كَيْسٌ هُوَ تَوَكُّسٌ (سن مجھ)  
صَبُورٌ عَلَى سَرِيبِ الزَّمَانِ صَلِيبٌ فِي حَوَادِثِ كَلْبَتِهِ وَالْأَهْلُ بِهِ دُرٌّ  
يَعُزُّ عَلَى أَنْ تَتَوَرَّى بِكَ كَأَبَةٍ يَوْمَ الْمَجْدِ بِكَرَالٍ هُوَ كَمَجْدِ كَوْزَلٍ حَالٍ دِكْهَا  
فَيَسْتَمِتُ عَادًا أَوْ يُسَاءَ حَبِيبٌ جَاءَهُ كَبْرٌ مِنْ دُشْمَنِ خَوْشٍ هُوَ أَوْ

دوست غمگین۔

وَالسَّلَامُ

(شرح ابن ابی الحدید۔ الامامہ و السیاستہ)

(۷)

شام میں چند سال قیام کے بعد حضرت عقیلؓ مدینہ واپس آگئے تھے۔ ایک روایت کے مطابق وہ آخری عمر میں نابینا ہو گئے تھے۔ بہ اختلاف روایت انہوں نے ۵۶ ہجری یا ۵۷ ہجری میں وفات پائی اور مدینہ منورہ میں دفن ہوئے۔ حضرت عقیلؓ نے اپنی زندگی میں متعدد شادیاں کیں جن سے کثیر اولاد ہوئی اہل سیر نے سولہ بیٹوں اور سات بیٹیوں کے نام صراحت سے لیے ہیں مگر ان کی

اولاد کی اصل تعداد اس سے زیادہ تھی۔

یزید کے ساتھ جھگڑے میں حضرت عقیلؓ کے متعدد صاحبزادوں نے اپنے ابن عم سیدنا حضرت حسین رضی اللہ تعالیٰ عنہ کی دل و جان سے حمایت کی۔ ان میں سے ایک یعنی مسلم بن عقیلؓ کو عبید اللہ بن زیاد نے کوفہ میں قتل کر دیا۔ چچہ یا نوٹ صاحبزادوں نے میدانِ کربلا میں یزیدی لشکر سے لڑتے ہوئے شہادت پائی۔

علم الانساب اور آیامِ عرب کے تو حضرت عقیلؓ بہت بڑے عالم تھے مگر حدیث میں ان کو وہ درجہ حاصل نہ ہو سکا جو رسول اکرم صلی اللہ علیہ وسلم کے ابن عم اور محبوب صحابی ہونے کی حیثیت سے ہونا چاہیے تھا۔ اس کی وجہ یہ بیان کی جاتی ہے کہ ہجرت کے بعد وہ پھر مکہ لوٹ گئے تھے اور عرصہ تک وہیں مقیم رہے اس لیے ان کو فیضانِ نبوی سے بہرہ یاب ہونے کا موقع بہت کم ملا۔ ان سے صرف تین چار احادیث مروی ہیں۔ رواۃ میں محمدؐ (فرزند) حسن بصریؒ اور عطاءؒ شامل ہیں۔

ایک روایت سے معلوم ہوتا ہے کہ حضرت عقیلؓ سنتِ نبوی کی پابندی کا خاص خیال رکھتے تھے۔ ایک دفعہ نئی شادی کی۔ صبح کو احباب مبارکباد دینے آئے اور عرب کے پرانے طریقے کے مطابق بطور تہنیت یہ الفاظ کہے:

”اللہ تمہیں بہت سے بیٹے بیٹیاں عنایت فرمائے۔“

اگرچہ ان الفاظ میں کوئی قابلِ اعتراض بات نہ تھی مگر یہ مسنون طریقے کے

کے مطابق نہیں تھے اس لیے حضرت عقیلؓ نے مبارکباد دینے والوں سے فرمایا یہ نہ کہو، نبی صلی اللہ علیہ وسلم نے (اس قسم کے الفاظ میں مبارکباد دینے سے) منع کیا ہے اور فرمایا ہے کہ کہو اللہ تمہارے لیے برکت دے اور تم پر برکت نازل کرے اور تمہارے لیے اس بی بی میں برکت دے۔

رضی اللہ تعالیٰ عنہ



# حضرت عمرو بن ابی سرح فہری

(۱)

ارباب سیر میں ان کے نام کے بارے میں اختلاف ہے۔ موسیٰ بن عقبہ، ابن اسحاق اور ابن کلبی نے عمرو بن ابی سرح لکھا ہے مگر واقدی اور ابو معشر نے کہا ہے کہ ان کا نام معمر بن ابی سرح تھا۔ بہر صورت وہ ”اسا بقول الاولون“ کی مقدس جماعت کے ایک معزز رکن تھے۔ خاندانی تعلق بنو فہر سے تھا۔

سلسلہ نسب یہ ہے : —

عمرو بن ابی سرح بن ربیعہ بن ہلال بن مالک بن ضبہ بن حارث بن فہر۔ فہری قرشی۔

والدہ کا نام زینب تھا اور وہ بنو عامر بن لؤئی سے تھیں ان کا نسب نامہ

یہ ہے : —

زینب بنت ربیعہ بن ہلال بن ضباب بن حمیر بن عبد بن معیص بن عامر بن لؤئی۔

علامہ ابن اثیر کا بیان ہے کہ حضرت عمرو بن ابی سرح کی کنیت ابو سعید تھی۔

(۲)

حضرت عمرو بن ابی سرح ان خوش بخت اصحاب میں سے ہیں جن کو دعوتِ توحید کے ابتدائی زمانے میں قبولِ اسلام کی توفیق نصیب ہوئی۔ ایمان لانے کے بعد دوسرے مسلمانوں کی طرح وہ بھی مشرکین مکہ کے ظلم و ستم کا نشانہ بن گئے۔

بعدِ بعثت میں سرورِ عالم صَلَّی اللہُ عَلَیْہِ وَاٰلِہٖ وَسَلَّم نے مسلمانوں کو دوسری مرتبہ حبشہ کی طرف ہجرت کرنے کا مشورہ دیا تو وہ بھی بہت سے دوسرے مسلمانوں

کے ساتھ ہجرت کر کے حبش چلے گئے۔ امام ابن اسحاقؒ کا بیان ہے کہ وہ حبشہ میں کئی سال غریب الوطنی کی زندگی گزارنے کے بعد سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ہجرت الی المدینہ سے پہلے متعدد دوسرے مسلمانوں (مہاجرین حبشہ) کے ساتھ مکہ واپس آ گئے۔ کچھ عرصہ بعد حضورؐ نے مسلمانوں کو مدینہ کی طرف ہجرت کرنے کا حکم دیا تو حضرت عمرؓ بن ابی سرح بھی ارضِ مکہ کو خیر باد کہہ کر مدینہ چلے گئے۔ وہاں حضرت کلثومؓ بن ہم انصاری نے ان کو اپنا مہمان بنایا۔

(۳)

حضرت عمرؓ بڑے مخلص اور پرجوش مسلمان تھے۔ رمضانِ ۳ھ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم غزوہ بدر کے لیے روانہ ہوئے تو حضرت عمرؓ اور ان کے بھائی حضرت وہبؓ بن ابی سرح بھی حضورؐ کے ہم رکاب تھے۔ غزوے میں دونوں بھائی سرِ لکھت ہو کر لڑے اور اپنے آپ کو بارگاہِ الہی سے وعدہٴ مغفرت کا حقدار بنالیا۔

غزوہ بدر کے بعد حضرت عمرؓ نے غزوہٴ اُحد، غزوہٴ خندق اور عہدِ رسالت کے دوسرے مشہور غزوات میں بھی اپنی تلوار کے چوہر دکھائے۔ سرورِ عالمؐ کی رحلت کے بعد حضرت عمرؓ بن ابی سرح کی سرگرمیوں اور مشاغل کے باوجود کتبِ نسیر خاموش ہیں۔

(۴)

علامہ واقدی اور طبری کے قول کے مطابق حضرت عمرؓ بن ابی سرح نے ۳۳ھ ہجری میں بعہدِ خلافت حضرت عثمان ذوالنورینؓ وفات پائی مگر حافظ ابن عبد البرؒ نے ”الاستیعاب“ میں ان کا سال وفات ۳۳ھ ہجری لکھا ہے۔ ابن اثیرؒ نے پہلی روایت کو ترجیح دی ہے۔ مقامِ وفات مدینہ منورہ تھا۔ ابن اسحاقؒ کا بیان ہے کہ حضرت عمرؓ بن ابی سرح لاؤلفِ وفات ہوئے مگر علامہ ابن سعدؒ نے مخمرؓ بن ابی سرح کا نام لے کر لکھا ہے کہ ان کے دو بیویاں تھیں اور دونوں سے اولاد تھی۔ ایک بیوی کا نام اُمّ امہ بنت عامر تھا۔ ان کے بطن سے عبد اللہ پیدا ہوئے دوسری بیوی کا نام امہ بنت جراح تھا (وہ حضرت ابو عبیدہؓ بن الجراح کی بہن تھیں) ان کے بطن سے عمیر پیدا ہوئے۔ اگر عمرؓ اور مخمرؓ ایک ہی شخصیت ہیں تو پھر عبد اللہ اور عمیر کو حضرت عمرؓ بن ابی سرح ہی کے بیٹے سمجھنا چاہیے۔

# حضرت عمرؓ و بن حُرَیثؓ مخزومی

(۱)

ہجرت نبویؐ کے چند سال بعد کا ذکر ہے کہ ایک دن ایک قرشی صاحبِ رسولؐ اپنے کم سن بیٹے کی انگلی پکڑے ہوئے بارگاہِ رسالت میں حاضر ہوئے اور عرض کی ”یا رسول اللہ! یہ میرا نختِ جگر ہے اس کے لیے دعا کیجئے۔“

سرورِ عالم صلی اللہ علیہ وسلم نے نہایت شفقت سے بچے کے سر پر ہاتھ پھیرا اور بارگاہِ رب العزت میں دعا کی کہ الہی اس بچے کو خرید و فروخت میں بہت دینا اور اس کو رزقِ کثیر عطا فرمانا۔

سید الانبیاء والمرسلین صلی اللہ علیہ وسلم کی دعا کا یہ اثر ہوا کہ جب یہ صاحبِ بزرگ بڑے ہوئے تو ان کا یہ حال تھا کہ مٹی میں ہاتھ ڈالتے تھے تو وہ سونا بن جاتی تھی اور ان کا شمار کوفہ کے متمول ترین افراد میں ہوتا تھا۔

یہ صاحبِ بزرگ جن کو یہ عظیم سعادت نصیب ہوئی کہ حبیبِ کبریا صلی اللہ علیہ وسلم نے ان کے سر پر اپنا دستِ شفقت پھیرا اور ان کے لیے رزقِ کثیر کی دعا فرمائی حضرت عمرؓ و بن حُرَیثؓ رہتے تھے۔

(۲)

حضرت عمرؓ و بن حُرَیثؓ کا تعلق قریش کی شاخ بنو مخزوم سے تھا اور ان کی کنیت ابوسعید تھی۔ سلسلہ نسب یہ ہے: —

لے ابو حنیفۃ الدینوری نے ”الانخبار الطوال“ میں حضرت عمرؓ و بن حُرَیثؓ کو عدوی لکھا ہے لیکن یہ صحیح نہیں ہے۔ جہوٰ اور اباب سیر کے نزدیک وہ مخزومی تھے۔

عمرؓ بن حُرَیث بن عمرو بن عثمان بن عبد اللہ بن عمرو بن مخزوم  
 حضرت عمرؓ کے والد حضرت حُرَیث بن عمروؓ کو بھی شرف صحابیت حاصل  
 ہوا حضرت عمرؓ اگرچہ عہد رسالت میں صغیر السن تھے مگر بہت ذہین اور ہوشیار تھے۔  
 ان کو سرورِ عالم صَلَّی اللہ علیہ وسلم سے بہت عقیدت اور محبت تھی۔ وقتاً فوقتاً حضورؐ  
 کی خدمت اقدس میں حاضر ہوتے اور جو کچھ آپؐ کو کرنا دیکھتے یا جو کچھ آپؐ سے سنتے  
 اس کو یاد رکھنے کی کوشش کرتے تھے حضورؐ بھی ان پر بہت شفقت فرماتے تھے ایک  
 دفعہ ان کے بڑے بھائی حضرت سعید بن حُرَیثؓ ان کو بارگاہ رسالت میں لے گئے اس  
 وقت سرورِ عالم صَلَّی اللہ علیہ وسلم لوگوں میں سونا تقسیم فرما رہے تھے۔ آپؐ نے سونے  
 کا ایک ٹکڑا حضرت عمرؓ کو بھی عنایت فرمایا۔

علامہ ابن اثیرؒ کا بیان ہے کہ رسول اکرم صَلَّی اللہ علیہ وسلم کی رحلت کے وقت  
 حضرت عمرؓ بن حُرَیثؓ کی عمر بارہ سال کی تھی۔ چونکہ حضورؐ بالعموم پندرہ سال سے  
 کم عمر کے لڑکوں کو لڑائی میں شریک ہونے کی اجازت نہیں دیتے تھے اس لیے حضرت  
 عمرؓ عہد نبویؐ کے کسی غزوے میں شریک نہ ہو سکے۔

(۳)

حضرت عمرؓ بن حُرَیثؓ نے سب سے اول سیدنا حضرت عمر فاروقؓ کے عہد خلافت  
 میں میدانِ جہاد میں قدم رکھا۔ امیر المؤمنینؓ نے حضرت سعید بن ابی وقاصؓ کی قیادت  
 میں اسلامی لشکرِ عراقِ عرب کی طرف روانہ کیا تو حضرت عمرؓ بھی اس میں شریک

۱۔ حضرت سعید بن حُرَیثؓ فتح مکہ سے پہلے مشرف بہ اسلام ہوئے۔ فتح مکہ میں سرورِ عالم صَلَّی اللہ علیہ وسلم  
 کے ہم رکاب تھے۔ اس وقت ان کی عمر پندرہ سال کی تھی۔ عہد رسالت کے بعد مسلمانوں نے خراسان پر  
 لشکر کشی کی تو وہ بھی اسلامی لشکر میں شریک ہو گئے اور عرصہ تک جہاد میں مصروف رہے۔ انہوں نے  
 کوفہ میں اقامت اختیار کر لی تھی۔ ابن مندہ کے قول کے مطابق وہیں فوت ہوئے! ولاد کوئی نہ چھوڑی  
 ان سے یہ حدیث مروی ہے کہ رسول اللہ صَلَّی اللہ علیہ وسلم نے فرمایا ہے کہ جس شخص نے جامد ادا یا مکافرت  
 کیا اور اس کی قیمت کو اسی کی مثل میں نہ صرف کیا تو اس میں برکت نہ ہوگی۔

ہو گئے۔ اس وقت ان کا غفوان شباب تھا اور ان کی رگ رگ میں بجلیاں بھری ہوئی تھیں۔ انہوں نے عراق عرب کے کئی معرکوں میں دادِ شجاعت دی بالخصوص قادسیہ کی فیصلہ کن جنگ میں کئی کارہائے نمایاں سرانجام دیئے۔ کوفہ آباد ہوا تو انہوں نے وہاں مستقل سکونت اختیار کر لی۔ ابن الاثیرؒ کا بیان ہے کہ وہ پہلے قرشی ہیں جنہوں نے کوفہ میں گھر بنایا۔ وہاں انہوں نے تجارت کا پیشہ اختیار کر لیا۔ اللہ تعالیٰ نے ان کے کاروبار میں بڑی برکت دی اور ان کا شمار کوفہ کے متمول ترین لوگوں میں ہونے لگا۔ بعض روایتوں کے مطابق وہ کوفہ میں سب سے زیادہ مالدار آدمی تھے۔ اہل کوفہ ان کی بہت عزت کرتے تھے اور ہر طبقے کے لوگ ان کے پاس آتے جاتے تھے۔ ان کو حضرت عمروؓ پر اس قدر اعتماد تھا کہ بلا تکلف اپنی قیمتی امانتیں ان کے پاس رکھ دیتے تھے۔ ابو حنیفہ الدینوریؒ نے ”الاخبار الطوال“ میں بیان کیا ہے کہ جنگ نہادند کے بعد اسلامی لشکر کے ایک افسر حضرت سائبؓ بن اقرع کو ایک آتش کدے سے بہت بڑا خزانہ ملا۔ اس میں دو سنگار دان بھی تھے جن میں بہت سے بیش قیمت ہیرے جڑے ہوئے تھے۔ امیر المؤمنین حضرت عمر فاروقؓ نے حضرت سائبؓ کو حکم دیا کہ ان دونوں سنگار دانوں کو بیچ دو تاکہ ان کی قیمت مسلمانوں کے وظائف اور عطیات پر صرف کی جائے۔ حضرت سائبؓ نے انہیں کوفہ لے جا کر لوگوں کے سامنے فروخت کے لیے پیش کیا تو ان کی قیمت کا تخمینہ کئی لاکھ دینار کیا گیا۔ اتنی خطرہ رقم خرچ کرنا کسی عام امیر آدمی کے بس کی بات نہ تھی یہ صرف حضرت عمرؓ بن حربؓ کی بہت تھی کہ انہوں نے اتنی بڑی رقم فراہم کر کے یہ سنگار دان خرید لیے اور بعد میں حیرہ کی منڈی میں انہیں فروخت کر کے بیش قرار منافع حاصل کیا۔ قرآن سے معلوم ہوتا ہے کہ حضرت عمروؓ اپنی دولت میں غریبوں اور حاجت مندوں کو برابر شریک رکھتے تھے اسی لیے وہ عوام الناس میں بہت ہر دل عزیز تھے۔

حضرت عمروؓ اگرچہ سیاسی سرگرمیوں میں زیادہ حصہ نہیں لیتے تھے مگر ان کا شمار امیر معاویہؓ کے حامیوں میں ہوتا تھا۔ مسند احمدؒ میں حضرت عبداللہ بن یسارؓ

سے روایت ہے کہ ایک مرتبہ حضرت عمرؓ بن حریث حضرت حسنؓ کی عیادت کے لیے گئے۔ حضرت علیؓ نے ان سے فرمایا، تم حسنؓ کی عیادت کرتے ہو حالانکہ تمہارے جی میں جوہے سوہے۔ (یہ اشارہ تھا اس بات کی طرف کہ وہ دل سے امیر معاویہؓ کے حامی ہیں) حضرت عمرؓ نے ان سے کہا کہ آپ میرے رب نہیں ہیں کہ میرے دل میں جس طرح چاہیں تصرف کریں۔ حضرت علیؓ نے فرمایا: ”سُن لو! یہ بات مجھے اس سے منع نہیں کرتی کہ میں تمہیں نصیحت نہ کروں۔ میں نے رسول اللہ ﷺ سے سنا ہے آپؐ فرماتے تھے جب کوئی مسلمان اپنے بھائی کی عیادت کرتا ہے تو اللہ تعالیٰ اس کے لیے ستر ہزار فرشتے مقرر کر دیتا ہے جو اس کے لیے دعائے مغفرت کرتے رہتے ہیں خواہ دن کی کسی ساعت میں بھی عیادت کرے، یہاں تک کہ شام ہو جائے اور رات کو کسی ساعت میں عیادت کرے تو صبح تک اس کے لیے استغفار کرتے ہیں۔“

اس نصیحت سے حضرت علیؓ کا مقصد غالباً حضرت عمرؓ بن حریثؓ کو یہ بتانا تھا کہ ہر کام میں خلوص نیت ہونا چاہیے یہ نہیں کہ دل میں کچھ اور ہو اور زبان پر کچھ اور۔ اگر کسی بیمار کی عیادت خلوص نیت سے کی جائے تو اس میں بے حد اجر و ثواب ہے اور اگر یہ محض دکھاوے کے لیے کی جائے تو اس کا کوئی فائدہ نہیں۔

کوفہ کے گورنر زیاد کو حضرت عمرؓ بن حریثؓ پر اس قدر اعتماد تھا کہ بعض اوقات وہ کوفہ سے باہر جاتے وقت اپنی نیابت کی ذمہ داری ان کے سپرد کر جاتا تھا۔

حضرت عمرؓ بن حریثؓ نے تقریباً چھیالیس سال کی عمر پائی اور ۱۵ھ میں کوفہ میں فوت ہوئے۔

(۴)

حضرت عمرؓ بن حریثؓ کا شمار راویانِ حدیث صحابہؓ کے طبقہِ پنجم میں ہوتا ہے یعنی وہ صحابہ جن کی مرویات کی تعداد چالیس سے کم ہے۔ ان سے اٹھارہ احادیث مروی ہیں۔ ان میں سے کچھ یہ ہیں:

① رسول اللہ ﷺ نے فرمایا کہ تم اپنے خادموں سے جتنی ہلکی خدمت

لوگے اتنا ہی اجر و ثواب تمہارے نامہ اعمال میں لکھا جائے گا۔

(ترغیب ترہیب بحوالہ ابویعلیٰ)

② میں نے رسول اللہ ﷺ کو منبر پر (خطبہ دیتے ہوئے) دیکھا، اس وقت آپ سیاہ رنگ کا عمامہ زیب سر فرمائے ہوئے تھے اور اس کا کنارہ (شملہ) آپ نے پشت پر دونوں مونڈھوں کے درمیان لٹکا رکھا تھا۔ (صحیح مسلم)

③ (ایک دن) رسول اللہ ﷺ نے حضرت عبداللہ بن مسعود سے فرمایا، خطبہ دو قوا نہوں نے (اپنے خطبے میں) پہلے اللہ تعالیٰ کی حمد و ثناء کی اور نبی ﷺ پر سلام و درود بھیجا اور حق کی شہادت کے ساتھ شہادت دی پھر کہا، اللہ کے رب ہونے پر ہم راضی ہیں اور اسلام کے اپنا دین ہونے پر راضی ہیں اور مجھے تمہارے لیے وہ چیز پسند ہے جو اللہ اور اللہ کے رسول کو پسند ہے۔

رسول اللہ ﷺ نے ان کا خطبہ سن کر فرمایا، میں نے تمہارے لیے وہ چیز پسند کی جو تمہارے لیے ابن اُمّ عبد اللہ نے پسند کی۔

(حیۃ الصحابہ جلد سوم بحوالہ منتخب ج ۵۰ صفحہ ۲۳۷)

④ میں نے رسول اللہ ﷺ کو فجر کی نماز میں سورۃ الفجر اور اللیل اذا یخشیٰ پڑھتے سنا ہے۔ (مشکوٰۃ بحوالہ صحیح مسلم)



لے فقیہ الامت حضرت عبداللہ بن مسعود کی والدہ کا نام اُمّ عبد تھا۔ چنانچہ رسول اکرم ﷺ کبھی کبھی ان کو ابن اُمّ عبد کہہ کر پکارا کرتے تھے۔

# حضرت عمرؓ بن عثمانؓ تمیمی

(۱)

سیدنا حضرت عمرؓ بن عثمانؓ کو ”السَّابِقُونَ الْأَوَّلُونَ“ کی مقدس جماعت کا ایک معزز رکن ہونے کا عظیم شرف حاصل ہے۔ ان کا تعلق قریش کی شاخ بنو تیم سے تھا جو تعداد افراد کے لحاظ سے قریش کا سب سے چھوٹا خاندان تھا مگر عزت اور مرتبہ کے اعتبار سے بہت بلند مقام رکھتا تھا۔ اُشفاق کا منصب اسی خاندان کے سپرد تھا (یعنی وہ خون بہا اور تادان کی قوم معین کیا کرتے تھے) حضرت عمرؓ بن عثمانؓ کا سلسلہ نسب یہ ہے :

عمرؓ بن عثمانؓ بن عمرؓ بن کعب بن سعد بن تیم بن مرہ بن کعب بن لؤی قرشی والدہ کا نام منہ تھا وہ بیاع بن عبدیلیل بن عنترہ بن لیث بن بکر کی بیٹی تھیں۔ حضرت عمرؓ بن عثمانؓ جلیل القدر صحابی حضرت طلحہؓ بن عبید اللہؓ (یکے از اصحاب عشرہ مبشرہ) کے چچا تھے۔ خلیفۃ الرسولؐ سیدنا ابوبکر صدیقؓ کے والد حضرت ابو جحافہؓ بن عامر بن عمرؓ، حضرت عمرؓ بن عثمانؓ کے چچا زاد بھائی تھے اس نسبت سے صدیق اکبرؓ بھی حضرت عمرؓ بن عثمانؓ کے بھتیجے ہوتے تھے۔

(۲)

رحمت عالم صَلَّی اللہُ عَلَیْہِ وَاٰلِہٖ وَسَلَّم نے دعوتِ حق کا آغاز فرمایا تو پہلے آپؐ نے ان سعید الفطرت لوگوں کو اپنا مخاطب بنایا جن سے توقع تھی کہ وہ قبولِ حق سے گریز نہیں کریں گے۔ حضرت عمرؓ بن عثمانؓ بھی ان میں شامل تھے۔ وہ دعوتِ حق کے ابتدائی متین سالوں میں شرفِ اسلام سے بہرہ ور ہو گئے اور ”السَّابِقُونَ الْأَوَّلُونَ“ میں ممتاز مقام حاصل کر لیا۔ جب راز دارانہ تبلیغ کا تین سالہ دور ختم ہوا اور حضورؐ



نے لوگوں کو کھلے عام حق کی طرف بلانا شروع کیا تو مشرکین کی آتش غضب بھڑک اٹھی اور انہوں نے علمبردارانِ حق پر بے پناہ مظالم ڈھالنے شروع کر دیئے۔ اس پر حضورؐ نے مسلمانوں کو حبش کی طرف ہجرت کر جانے کا مشورہ دیا۔ چنانچہ سب سے پہلے بعد بعثت میں مظلوم مسلمانوں کی ایک مختصر جماعت حبش کی طرف ہجرت کر گئی۔ اس سے اگلے سال ۱۰ھ بعد بعثت کے آغاز میں (تقریباً ۱۰ مسلمانوں کا ایک قافلہ عازم حبشہ ہوا اس قافلے میں انسؓ سے کچھ اور مرد تھے اور باقی (اٹھارہ یا انیس) خواتین تھیں۔ مشرکین نے اس قافلے کو روکنے کے بہت جتن کیے مگر وہ بچ بچا کر نخیريت حبش پہنچ گیا۔ اس قافلے میں حضرت عمرؓ بن عثمان بھی شامل تھے

(۳)

مہاجرین حبشہ کی ایک معقول تعداد حضورؐ کی ہجرت الی المدینہ سے پہلے مکہ واپس آگئی مگر بہت سے مسلمان حبش ہی میں مقیم رہے۔ حضرت عمرؓ بن عثمان نے بھی قیام حبش ہی کو ترجیح دی اور تیرہ سال تک غریب الوطنی کی زندگی گزارتے رہے۔ یہ سب مہاجرین غزوہ خیبر (محرم ۶ھ ہجری) کے موقع پر حضرت جعفرؓ بن ابی طالب کے ساتھ حبش سے مدینہ پہنچے۔ اس وقت حضورؐ خیبر کی تسخیر کے بعد وہیں تشریف فرما تھے۔ یہ اصحاب شوقِ لقاء میں مدینہ سے خیبر جا کر بارگاہِ رسالت میں حاضر ہوئے۔ آپؐ اپنے بچھڑے ہوئے ساتھیوں سے مل کر بہت مسرور ہوئے ہر ایک سے معاملہ فرمایا اور ہر ایک کی پیشانی پر بوسہ دیا۔ پھر ان کو خیبر کے مالِ غنیمت سے غزوہ خیبر کے شریکوں کے برابر حصہ دیا۔ اس سے پہلے جو غزوات ہو چکے تھے ان میں تو یہ اصحاب شریک نہ ہو سکے البتہ بعد کے غزوات میں حضورؐ کی ہر کامیابی کا شریک حاصل کیا۔ اربابِ سیر کا بیان ہے کہ امیر المؤمنین حضرت عمرؓ فاروقؓ کے عہدِ خلافت میں عراقِ عرب پر فوج کشی ہوئی تو حضرت عمرؓ بن عثمان بھی اسلامی لشکر میں شریک ہو گئے اور حضرت سعدؓ بن ابی وقاص کی قیادت میں اس سلسلہ کے مشہور معرکہ قادسیہ میں دادِ شجاعت دیتے ہوئے شہادت پائی۔ اپنے پیچھے کوئی اولاد نہیں چھوڑی۔

رضی اللہ تعالیٰ عنہ

# حضرت عمرو بن معدی کرب زبیدی

(۱)

مین کے مشہور قبیلے مذحج کی ایک شاخ بنی زبید تھی۔ حضرت عمرو بن معدی کرب اسی بنی زبید کے چشم و چراغ تھے۔ نسب نامہ یہ ہے :

عمرو بن معدی کرب بن عبد اللہ بن عمرو بن خصم (بروایت دیگر عصم)  
بن عمرو بن زبید اصغر (اس کا دوسرا نام مبنہ تھا) بن ربیع بن سلمہ  
بن مازن بن ربیع بن مبنہ بن زبید اکبر بن عاص بن صعوب بن سعد عثیرہ  
بن مذحج زبیدی مذحجی۔

ان کی کنیت ابو ثور تھی۔ بڑے قد کاٹھ اور ڈیل ڈول کے آدمی تھے۔ ان کا شمار عرب کے نامور بہادروں اور شہسواروں میں ہوتا تھا۔ بعض روایتوں کے مطابق وہ ایک نہرا شہسواروں کے برابر تسلیم کیے جاتے تھے۔ بہت اونچے درجے کے شاعر تھے اور عرب بھر میں ان کی شاعری کی دھوم مچی ہوئی تھی۔ اس کے علاوہ وہ ایک شعلہ بیان خطیب تھے اور عرب کے نامور خطیبوں میں شمار ہوتے تھے۔ زمانہ جاہلیت میں انہوں نے ڈاکہ زنی اور غارت گری کو اپنا پیشہ بنا رکھا تھا۔ مختلف قبیلوں پر چھاپے مارنا اور راہ جلتے قافلوں اور مسافروں کو لوٹ لینا ان کا آئے دن کا کام تھا۔ عرب میں ان کا نام دہشت کی علامت بن گیا تھا اور کمزور دل کے لوگ اس کو سن کر کانپ اٹھتے تھے۔ یہ ان کے یہی لیل و نہار تھے۔ کہ

---

۱۔ حضرت عمرو بن معدی کرب ایک دفعہ حضرت عمر فاروق رضی اللہ تعالیٰ عنہ کے عہد خلافت میں مدینہ منورہ آئے اور بارگاہ خلافت میں حاضر ہوئے۔ امیر المؤمنینؓ اور دوسرے صحابہؓ (باقی حاشیہ اگلے صفحہ پر)

آفتاب رسالت فاران کی چوٹیوں سے طلوع ہوا اور آہستہ آہستہ اس کی کرنیں عرب کے گوشے گوشے پر پڑنے لگیں۔ فتح مکہ (رمضان المبارک ۸ھ ہجری) کے بعد تو یہ کیفیت ہوئی کہ معبودانِ باطل کے سچاریوں پر مہیبتِ حق طاری ہو گئی اور وہ

(بقیہ حاشیہ صفحہ گزشتہ)

کے نزدیک حضرت عمرؓ اپنے شجاعانہ کارناموں اور سن رسیدگی کی بنا پر بڑی قدر و منزلت کے حامل تھے۔ سب ان سے بڑی محبت اور تپاک سے ملے۔ اٹلے گفتگو میں زمانہ جاہلیت کی باتیں چھیڑ گئیں۔ امیر المؤمنینؓ نے ان سے پوچھا، زمانہ جاہلیت میں تمہیں ہر قسم کے آدمیوں سے واسطہ پڑا ہوگا ذرا یہ تو بتاؤ تم نے اپنی زندگی میں سب سے زیادہ بزدل سب سے زیادہ مکار اور سب سے زیادہ شجاع کس کو پایا؟

حضرت عمرؓ نے جواب دیا:

”امیر المؤمنین! مجھے بہت سے لوگوں سے ملنے کا اتفاق ہوا ہے۔ جب میں گزشتہ زمانے پر نظر ڈالتا ہوں تو سب سے بزدل، سب سے مکار اور سب سے شجاع جن کرداروں سے مجھے واسطہ پڑا ان کے حالات بیان کرتا ہوں۔

زمانہ جاہلیت میں میری زندگی تاخت و تاراج میں گزر رکتی تھی اور میرے خاندان کی گزران اسی پر تھی۔ میری شجاعت ایسی مشہور ہو گئی تھی کہ میرا نام سُن کر لوگوں کے حوصلے پست ہو جایا کرتے تھے اور کسی کو مقابلہ کی جرأت نہ ہوتی تھی۔ ایک دن ڈکیتی کے لیے گھر سے نکلا ایک جگہ دیکھا کہ ایک گھوڑا کھڑا ہے، اس کے قریب زمین پر نیزہ گرٹا ہوا ہے اور پاس ہی ایک شخص زمین پر بیٹھا ہے۔ میں جھپٹ کر اس شخص کے قریب پہنچا اور کہا، سنبھل جا کہ تیرا قاتل آ پہنچا۔ اس نے پوچھا، پہلے یہ بتاؤ کہ تم ہو کون؟ میں نے کہا، عمر بن معدی کرب زبیدی۔ یہ سنتے ہی وہ شخص سہم کر زمین پر گر پڑا، دیکھا تو وہ مر چکا تھا۔ امیر المؤمنینؓ یہ شخص مجھے اپنی زندگی میں سب سے بزدل نظر آیا۔ اب جسے میں نے سب سے مکار پایا اس کا حال سنئے:

ایک دفعہ میں کسی شکار کی تلاش میں نکلا۔ ایک مقام پر دیکھا کہ ایک گھوڑا کھڑا ہے،

(باقی حاشیہ اگلے صفحہ پر)

دور و نزدیک ہر جگہ سے اپنے علاقوں اور قبیلوں کے نمائندہ وفد بنا کر ہوتی درجوتی  
بارگاہ رسالت میں حاضر ہونے لگے۔ سلمہ ہجری میں بنو زبید کا ایک وفد بھی  
مدینہ منورہ آیا اور ہادی برحق صَلَّی اللہُ عَلَیْہِ وَاٰلِہٖ وَسَلَّم کی خدمت اقدس میں حاضر

(بقیہ حاشیہ صفحہ گزشتہ)

اس کے برابر زمین پر نیز گرگا ہے اور ایک شخص دور بیٹھا ہوا پیشاب کر رہا ہے۔ میں نے اپنے  
گھوڑے کو ایڑ لٹکائی اور اس کے پاس جا کر ڈپٹ کے کہا، سنبھل جا کہ تیرا قاتل آ پہنچا۔

اس شخص نے لاپرواہی سے کہا، کیا سچ مجھ سے لڑو گے؟  
میں: اب یہ سمجھ لے کہ میری تلوار تیرا کام تمام کیا چاہتی ہے۔

وہ: ہوں! تمہارا نام کیا ہے؟

میں: عمرو بن معدی کرب زبیدی۔

وہ: اچھا تو تم عمرو بن معدی کرب ہو مگر جو کچھ تم کر رہے ہو یہ مردوں کا شیوہ نہیں۔

میں: کیوں؟

وہ: میں پا پیادہ اور تم سوار! اگر مرد ہو تو قسم کھاؤ کہ جب تک میں گھوڑے پر سوار ہو کر  
ہتھیار نہ سنبھال لوں مجھ سے نہیں لڑو گے۔

میں نے قسم کھائی کہ جب تک وہ سوار نہ ہو لے گا اس سے ہرگز نہ لڑوں گا۔ یہ سن کر  
وہ شخص اٹھا اور گھوڑے کے قریب آ کر اطمینان سے زمین پر بیٹھ گیا۔

میں: یہ کیا؟

وہ: نہ میں گھوڑے پر سوار ہوں گا اور نہ لڑائی کی نوبت آئے گی اگر تم نے عہد شکنی کی  
تو سارے عرب میں بدعہد اور بزدل مشہور ہو جاؤ گے۔

اے امیر المؤمنین مجھے سوا اس کے کچھ بن نہ پڑا کہ اس کو چھوڑ کر اپنا راستہ لیا۔ اس شخص سے  
بڑھ کر مکار اور فقرہ باز آج تک میری نظر سے نہیں گزرا۔

اب اس کا حال سنیے جس کی شجاعت آج تک میرے دل پر نقش ہے۔ ایک دفعہ ہنرئی  
(باقی حاشیہ اگلے صفحہ پر)

ہو کر شرفِ اسلام سے بہرہ ور ہوا اور دولتِ ایمان سے مالا مال ہو کر وطن کو مراجعت کی۔ اس وفد میں حضرت عمرؓ بن معدی کرب بھی شامل تھے۔ ایک اور روایت کے مطابق وہ بنی مراد کے وفد میں شامل ہو کر سلسلہ ہجری میں مدینہ منورہ آئے اور اسی سال قبولِ اسلام کا شرف حاصل کیا۔ جمہور اہل سیر نے پہلی روایت کو ترجیح دی ہے۔

(بقیہ حاشیہ صفحہ گزشتہ)

کے لیے صحرا میں جا رہا تھا کہ مجھے ایک نہایت خوب و سبزہ آغازِ نوجوان نظر آیا۔ وہ گھوڑے پر سوار تھا اور میری طرف آ رہا تھا۔ اس سے پہلے میں نے ایسا خوش جمال اور دجیہ کوئی شخص نہیں دیکھا تھا۔ قریب آ کر اس نے سلام کہا۔ میں نے سلام کا جواب دیا اور اس سے پوچھا، تم کون ہو؟

نوجوان : میرا نام حارث بن سعد ہے۔

میں : ہوشیار ہو جا۔ تیرا قاتل آپہنچا۔

حارث : کم سخت تو کون ہے؟

میں : عمر بن معدی کرب زبیدی۔

حارث : وہی حقیر اور ذلیل آدمی؟ خدا کی قسم صرف یہ سمجھ کر چھوڑے دیتا ہوں کہ تجھ جیسے

ذلیل آدمی پر کیا ہاتھ اٹھاؤں۔

امیر المؤمنین یہ سن کر میں دل میں سخت شرمندہ ہوا اور اس کا یہ جملہ مجھ پر سخت گراں گزرا میں نے اس سے کہا :

اب یہ باتیں رہنے دے اور سنبھل جا کیونکہ تیرا قاتل میں ہوں۔ میں قسم کھاتا ہوں کہ اب

اس میدان سے ہم میں سے ایک ہی شخص زندہ بچ کے جاسکتا ہے۔

حارث : میں تجھ سے پھر کہتا ہوں کہ اپنی جان سلامت لے کر چلا جا، میں اس گھرنے سے ہل

جس میں سے کسی پر آج تک کوئی سوار غالب نہیں آ سکا۔

میں : میں بھی ویسا ہی ہوں۔

حارث : اچھا تو بتا تجھے کیا پسند ہے؟ پہلے میں دار کروں یا تو کرے گا؟

(باقی حاشیہ اگلے صفحہ پر)

(۲)

سلسلہ ہجری کے آخر میں یمن کے ایک شخص الاسود العنسی نے نبوت کا دعویٰ کیا اور قبیلہ مذحج کو اپنے ساتھ ملا کر اسلامی اقتدار کے خلاف کھلم کھلا علم بغاوت بلند کر دیا۔ اس شخص کا اصل نام عبیلہ (یا عبہلہ) تھا اور وہ قبیلہ مذحج کی ایک

(بقیہ حاشیہ صفحہ گزشتہ)

میں: میں ہی حملہ کرتا ہوں، سنبھل۔

یہ کہہ کر میں نے اپنی پوری طاقت سے اس کو نیزہ مارا اور مجھے یقین تھا کہ میرا نیزہ اس کی پیٹھ توڑ کر نکل گیا ہو گا مگر اس نے اپنے گھوڑے پر جھک کر ایسی خوبصورتی سے میرا رخالی دیا کہ میں ششدر ہو گیا۔ اب اس نے اپنے نیزے سے میرے سر کو ہلکا سا کونچا دیا اور کہا: ”اے عمرو! بے یہ پہلا وار ہے اگر تجھ جیسے ذلیل شخص کو قتل کرنا میں اپنی ذلت نہ سمجھتا تو یہ نیزہ تیرے مغز کے پار ہو گیا ہوتا۔“

امیر المؤمنین یہ جملہ سن کر میں نے اپنے آپ کو اتنا حقیقہ محسوس کیا کہ موت زندگی سے پیاری معلوم ہونے لگی میں نے بڑے جوش سے حارث پر دوسرا وار کیا مگر اس نے بڑی صفائی سے یہ بھی خالی دیا اور زبلی کی سی تیزی کے ساتھ میرے سر میں اپنے نیزے سے یہ کہہ کر دوسرا کونچا دیا۔ یہ دوسری ہوئی۔ اب تو میں ذلت کے دریا میں غرق ہو گیا اور جھٹلا کر اس پر تیسرا وار کیا۔ اس دفعہ وار خالی دیتے وقت وہ گھوڑے کی پیٹھ سے زمین پر گر گیا، میں نے سمجھا کہ بس اب یہ میرے قابو میں آ گیا مگر دیکھتا کیا ہوں کہ وہ چشمِ زدن میں زمین سے اٹھ کر گھوڑے پر سوار ہو گیا اور اپنے نیزے سے میرے سر کو تیسرا کونچا دے کر چلا آیا، ”یہ تیسری ہوئی، صرف ذلیل سمجھ کر تجھے چھوڑ دیتا ہوں۔“

میں: نہیں تو مجھے قتل ہی کر ڈال تاکہ عرب کے سواروں کو میری ذلت کی خبر نہ پہنچے۔

وہ: اے عمرو! قصورتیں ہی بارِ معاف کیا جاتے ہیں۔ اب چوتھی بار میں غالب آیا تو یقیناً تجھے قتل کر ڈالوں گا۔

(باقی حاشیہ اگلے صفحہ پر)

شاخ بنی عنس سے تعلق رکھتا تھا۔ وہ یمن میں ”کہف احصار“ کے مقام پر پیدا ہوا اور وہیں پلا بڑھا۔ کہانت، شعبہ بازی اور خطابت میں یدِ طولیٰ رکھتا تھا اور لوگوں کو اپنی طرف مائل کرنے کا خاص ملکہ رکھتا تھا۔ ابن اثیر کا بیان ہے کہ وہ ہر وقت عمامے کے اوپر چادر ڈالے رہتا تھا تاکہ اس کا چہرہ چھپا رہے۔ چونکہ

### (بقیہ حاشیہ صفحہ گزشتہ)

امیر المؤمنین! اس کا یہ جملہ سُن کر میں ایسا ہیبت زدہ ہوا کہ اس سے مقابلہ کا خیال دماغ سے یکسر کا فور ہو گیا۔ اب میں نے اس سے دوستی پیدا کرنی چاہی اور اس سے کہا کہ میں تمہارے ساتھ رہنا چاہتا ہوں۔ اس نے فوراً جواب دیا، نہیں تم میرے ساتھ رہنے کے قابل نہیں ہو۔ اس کی یہ بات سن کر میں خون کے گھونٹ پی کر رہ گیا مگر اپنی بات پر اصرار جاری رکھا۔ آخر اس نے جھٹلا کر کہا:

”جانتے بھی ہو میں کہاں جا رہا ہوں؟“

میں: واللہ! میں نہیں جانتا۔

حادث: میں موت کو اپنی آنکھوں کے سامنے دیکھ رہا ہوں اور اس کے منہ میں جا رہا ہوں۔  
میں: تو میں بھی تمہارے ساتھ موت کے منہ میں جاؤں گا۔  
اس نے کہا: اچھا تو چلو۔

اب ہم دونوں اس مقام سے روانہ ہوئے اور سارا دن چلتے رہے، رات ہوئی اور ہم برابر چلتے گئے۔ جب تھوڑی رات گزر گئی تو ہم ایک عرب قبیلے کی بستی کے قریب پہنچ گئے وہاں حادث نے میری طرف دیکھا اور کہا، اے عمرو وہ موت اسی قبیلے میں ہے اب تم میرا گھوڑا روکو اور میں اس قبیلے میں جا کر اپنی مراد حاصل کر لاؤں یا اسی کوشش میں جان دے دوں۔ یہ کہہ کر اس نے گھوڑے کی باگ اچھال کر میری طرف پھینک دی اور چلا گیا۔ کچھ دیر کے بعد حادث اس حالت میں واپس آیا کہ ایک پری تمثال دوشیزہ اور ایک آدمی اس کے ساتھ تھی۔ حادث نے اس دوشیزہ کو اس آدمی پر سوار کر لیا اور مجھ سے کہا، عمرو اگر کہو تو میں

(باقی حاشیہ لگے صفحہ پر)

عربی زبان میں اڈھنی یا دوپٹے کو خمار کہتے ہیں اس لیے اس کو ذوالخمار کہتے تھے مگر علامہ بلاذری نے ”فتوح البلدان“ میں لکھا ہے کہ اس کا لقب (ذوالخمار نہیں بلکہ) ذوالخمار (یعنی گدھے والا) تھا۔ اس کی وجہ یہ تھی کہ اس کے پاس ایک سدھایا ہوا گدھا تھا۔ جب وہ اس سے کہتا کہ مجھے سجدہ کرو تو وہ فوراً اپنے

### (بقیہ حاشیہ صفحہ گزشتہ)

اڈھنی کی مہارے کے چلوں اور تم ادھر ادھر لوگوں کو دیکھتے اور میری حفاظت کرتے چلو اور یا تم مہارے مہارے لو اور میں تمہاری حفاظت کرتا چلوں۔ میں نے کہا، میں اڈھنی کی مہارے تمام کر چلتا ہوں تم میری حفاظت کرتے چلو۔ اس طرح ہم وہاں سے روانہ ہوئے اور رات بھر چلتے رہے۔ صبح ہوئی تو میں نے دیکھا کہ تین شترسوار ہمارے تعاقب میں پکے چلے آ رہے ہیں جب وہ قریب آ گئے تو معلوم ہوا کہ ان میں سے دو جوان تھے اور ایک معمر۔ جوان تو اس لڑکی کے بھائی تھے اور بوڑھا اس کا باپ۔ بوڑھے نے حارث سے مخاطب ہو کر کہا، لڑکی ہمارے حواسے کر دو۔ حارث نے کہا، یہ کبھی نہیں ہو سکتا وہ اپنی خوشی سے میرے ساتھ آئی ہے۔ اب بوڑھے نے اپنے ایک بیٹے سے کہا، تم اس سے نبٹو۔ وہ اپنا نیزہ لیے ہوئے حادث کے مقابل ہوا۔ حادث نے رجزیہ اشعار پڑھتے ہوئے اس پر اپنے نیزے کا ایسا بھرپور وار کیا کہ لڑکے کو ٹوڑ کر نکل گیا۔ اب بوڑھے نے دوسرے بیٹے کو حکم دیا کہ تم اس کا مقابلہ کرو اس ذلت کی زندگی سے موت بہتر ہے جب وہ حادث کے سامنے آیا تو اس نے اس کو بھی موت کے گھاٹ اتار دیا۔ اب بوڑھا خود حادث کے مقابل ہوا اور اس سے کہا، تم نے جوانوں کو تو مار لیا اب میں بوڑھا رہ گیا ہوں مجھ سے مقابلہ کرنا ہے تو ہم دونوں کو سواری سے اترنا چاہیئے اور یہ عہد کرنا چاہیئے کہ دونوں ایک دوسرے پر ایک ایک وار کریں جس کا وار پورا نہ پڑے اس کی جان حریف پر حلال ہوگی۔ حادث نے کہا مجھے یہ بشرط منظور ہے۔ یہ کہہ کر وہ اپنے گھوڑے سے اتر پڑا اور بوڑھا بھی اپنے اونٹ پر سے نیچے آ گیا۔ پھر دونوں نے ایک دوسرے پر حملہ کیا۔ بوڑھے نے اپنا نیزہ حادث کے پیٹ میں اتار دیا (باقی حاشیہ اگلے صفحہ پر)



گھٹنے زمین پر ٹیک دیا کرتا تھا۔ واللہ اعلم بالصواب۔ عبیلہ اپنے اصل نام کے بجائے الاسود کے نام سے مشہور ہو گیا تھا کیونکہ اس کا رنگ بہت سیاہ تھا اور خدو خال بھی بہت گہرے تھے۔

حضرت عمرؓ بن معدی کرب قبول اسلام کے بعد وطن واپس پہنچے تو بدقسمتی سے وہ بھی اسود عنسی کے دامِ تزویر میں گرفتار ہو گئے اس کی وجہ یہ تھی کہ جس وفد کے ساتھ وہ گئے تھے اس نے قبول اسلام کے بعد بہت تھوڑا عرصہ مدینہ منورہ میں قیام کیا تھا۔ اس لیے حضرت عمرؓ بن معدی کرب کو فیضانِ نبویؐ سے بہرہ یاب ہونے کا موقع بہت کم ملا اور اسلام پوری طرح ان کے ذہن میں اُسخ نہ ہوا۔ اسود عنسی نے ایک بڑا لشکر جمع کر کے رسولِ اکرم صلی اللہ علیہ وسلم کے مقرر کیے ہوئے عمالِ یمن کے خلاف لڑائی چھیڑ دی۔ اس سلسلے میں کئی معرکے ہوئے ایسے ہی ایک معرکے میں عمرؓ بن معدی کرب کا سامنا زبید اور نجران کے درمیانی علاقے کے عامل

### ( بقیہ حاشیہ صفحہ گزشتہ )

اور حارث نے اپنی تلوار سے بڑھے کے سر کو دو ٹکڑے کر ڈالا۔ دونوں ایک ساتھ گرے اور مر گئے۔ یہ نظارہ دیکھ کر مجھ پر سکتہ طاری ہو گیا پھر سنبھلا اور اونٹوں اور گھوڑوں کو لے کر چلنے کا ارادہ کیا۔ جب اس دشمنیہ کے اونٹ کی مہار پکڑی تو اس نے کہا، مجھے کہاں لے چلے میں تمہارے لیے نہیں ہوں اور نہ تم میرے قابل ہو۔

میں نے کہا اس وقت خاموش رہو۔ باتوں کا وقت نہیں ہے۔ دشمنیہ نے کہا انہیں یہ نہیں ہو سکتا اگر میرے شوہر بننا چاہتے ہو تو ایک نیزہ اور ایک تلوار میرے ہاتھ میں دو اگر مقابلے میں تم مجھ پر غالب آ جاؤ تو مجھ کو لے جانا اور نہ میں تم کو قتل کر ڈالوں گی۔

امیر المؤمنین! اس خاندان کی دلاوری کا مجھ پر ایسا رعب طاری ہو گیا تھا کہ مجھے اس لڑکی کا مطالبہ ماننے کی ہمت نہ پڑی اور میں نے اس سے پھر کہا۔ ”اس وقت ان باتوں کو چھوڑو اور میرے ساتھ چلو“ لڑکی نے کہا، یہ ناممکن ہے۔ یہ کہہ کر وہ اونٹ (باقی حاشیہ اگلے صفحہ پر)

حضرت خالد بن سعید بن العاص سے ہو گیا۔ حضرت خالد بن سعید کے بازوؤں میں حق کی طاقت تھی۔ انہوں نے عمر بن معدی کرب کو ان کی شجاعت اور زور آوی کے باوجود ایسا زچ کیا کہ وہ زخمی حالت میں اپنا گھوڑا اور تلوار چھوڑ کر راہ فرار اختیار کرنے پر مجبور ہو گئے۔ تاہم اسود عنسی نے ایسا زور باندھا کہ حضور صلی اللہ علیہ وسلم کے عمال کو اپنے علاقوں سے نکلنا پڑا اور اسود نے نجران اور صنعاء وغیرہ پر قبضہ کر لیا۔ آخر میں کے ایک مسلمان امیر فیروز دلیمنی (جن کو شرف صحابیت حاصل تھا) ایک خفیہ راستے سے اسود عنسی کے گھر میں داخل ہو گئے اور اس کو قتل کر ڈالا۔ یہ واقعہ سرورِ عالم صلی اللہ علیہ وسلم کی رحلت سے پانچ دن پہلے پیش آیا۔ اسود عنسی کے قتل سے اس کے ساتھیوں کے حوصلے پست ہو گئے تھے مگر جب آنحضور صلی اللہ علیہ وسلم

(بقیہ حاشیہ صفحہ گزشتہ)

پر سے کود پڑی اور لپک کر میرے ہاتھ سے نیزہ چھین لیا۔ پھر پیچھے ہٹی اور کہا، سنبھل۔ — امیر المؤمنین اگر میں پھرتی سے تلوار نہ نکال لیتا تو اس نے مجھے مار ہی ڈالتا تھا۔ میرا جی نہیں چاہتا تھا کہ اس پر حملہ کروں مگر جب دیکھا کہ وہ مرنے مارنے پر تلی ہوئی ہے تو میں احتیاط اور ہوشیاری سے اس کا مقابلہ کرنے لگا۔ اس نے مجھے بہت زچ کیا اور کسی طرح میرے قابو میں نہ آئی۔ آخر میری تلوار کا ایک وار کام کر گیا اور وہ شدید زخمی ہو کر گر پڑی پھر دیکھتے ہی دیکھتے اس نے دم توڑ دیا۔

امیر المؤمنین! اس بہادر لڑکی کی صورت مجھے عمر بھر نہ بھولے گی۔ آج بھی جب خاک اور خون میں لتھڑا ہوا اس کا جسم مجھے یاد آتا ہے تو میرا کلیجہ پھٹنے لگتا ہے۔ میں اپنی زندگی میں اُس سے بڑھ کر بہادر کسی شخص کو نہیں دیکھا۔

(صد پارہ دل (تذکرہ مشاہیرِ عالم)  
از مولانا عبدالحلیم شرر لکھنوی مرحوم

کی وفات کی خبر یمن پہنچی تو عمر بن معدی کرب اور قیس بن عبد لغوث نے تمام اطراف یمن میں فتنہ و فساد برپا کر دیا اور صنعاء پر قبضہ کر لیا۔ حضرت فیروز و لمی نے ان حالات کی اطلاع خلیفۃ الرسول حضرت ابوبکر صدیق رضی اللہ تعالیٰ عنہ کو دی تو انہوں نے حاکم عک و اشعریین حضرت طاہر بن ابی ہالہ، حاکم سکون و سکا سک عکاشہ بن ثور اور یمن کے مسلمان بیٹوں ذوالکلاع حمیری اور حوشب فی ظلم وغیرہ کو لکھا کہ وہ فوراً حضرت فیروز کی مدد کے لیے پہنچیں۔ وہ سب اپنے لشکرے کر حضرت فیروز کی مدد کے لیے پہنچ گئے اور پھر سب نے مل کر مرتدین پر حملہ کر کے ان کو شکست دی اور صنعاء پر قابض ہو گئے۔ قیس بن عبد لغوث اور عمر بن معدی کرب نے صنعاء سے بھاگ کر پھر ایک بڑا لشکر جمع کر لیا۔ اسی اثناء میں حضرت مہاجر بن ابی امیہ اپنی فوج کے ساتھ یمن پہنچ گئے۔ انہوں نے مرتدین کو شکست دے کر قیس بن عبد لغوث اور عمر بن معدی کرب کو گرفتار کر لیا اور پھر ان کو پابجولاں خلیفۃ الرسولؐ کے پاس مدینہ منورہ بھیج دیا۔

(۳)

خلیفۃ الرسولؐ حضرت ابوبکر صدیق رضی اللہ تعالیٰ عنہ کی یہ دلی خواہش ہوتی کہ مرتد پر حد جاری کرنے سے پہلے اس سے توبہ کا مطالبہ ضرور کیا جائے۔ اگر وہ اسلام کی طرف پلٹ آئے تو اس کو معاف کر دیا جائے۔ چنانچہ جب عمر بن معدی کرب ان کے سامنے پیش کیے گئے تو انہوں نے عمر کو سخت ملامت کی اور فرمایا، تم کو شرم نہیں آتی کہ مارا مارا پھرتا رہے اور گرفتاری کی ذلت اٹھاتا رہے اگر دین کی حمایت کرتا تو اللہ تم کو بلند مرتبہ عطا کرتا۔

عمر بن معدی کرب نے ندامت سے سر جھکا لیا اور عرض کیا :

”اے خلیفۃ الرسولؐ! جو ہو چکا سو ہو چکا مجھے معاف فرما دیجئے اب میں توبہ کرتا ہوں، اللہ سے مغفرت طلب کرتا ہوں اور سچے دل سے عہد کرتا ہوں کہ اسندہ کبھی اسلام سے منہ نہ موڑوں گا۔“

حضرت ابوبکر صدیقؓ نے ان کو معاف کر دیا اور وہ ایک سچے اور راسخ العقیدہ مسلمان بن کر وطن واپس گئے۔ اس کے بعد ان کی زندگی کا وہ دور شروع ہوا جس میں وہ ایک ایسے سرفروش مجاہد کی حیثیت سے نظر آتے ہیں، جو ہر وقت اپنی جان ہتھیلی پر رکھے اسے راہِ حق میں قربان کرنے کے لیے تیار رہتا ہے۔ انہوں نے شام اور ایران کی جنگوں میں ایسے محیر العقول کارنامے انجام دیئے کہ ان کا حال پڑھ کر خون میں حرارت پیدا ہو جاتی ہے۔ حضرت عمرؓ نے راہِ حق میں لڑتے ہوئے شہادت پائی اور اس طرح اپنی لغزش کی تلافی کر دی۔ بلاشبہ ان کو اسلام کے قابلِ فخر جانبا زوں میں شمار کیا جاتا ہے۔

حضرت عمرؓ بن معدی کرب کے ساتھی قیس بن عبد یغوث نے بھی اپنے لیے پیرِ ندامت کا اظہار کیا اور توبہ کی۔ حضرت ابوبکر صدیقؓ نے انہیں بھی معاف کر دیا انہوں نے بھی دُئیوں اور ایرانیوں کے خلاف جہاد میں سرفروشانہ حصہ لے کر اپنی لغزش کی تلافی کر دی۔

(۴)

علامہ ابن اثیرؒ کا بیان ہے کہ توبہ کے بعد حضرت عمرؓ بن معدی کرب دطن واپس چلے گئے اور کچھ عرصہ بعد پھر مدینہ منورہ آئے اس وقت سلطنتِ روم سے جنگ کا آغاز ہو چکا تھا۔ حضرت ابوبکر صدیقؓ رضی اللہ عنہ نے حضرت عمرؓ کو شام کے محاذِ جنگ پر بھیج دیا۔ وہاں انہوں نے کئی معرکوں میں اپنی شجاعت کے جوہر دکھائے۔ مؤرخین نے یرموک کی خونریز لڑائی میں ان کے شجاعانہ کارناموں کا خصوصیت سے ذکر کیا ہے۔ اس لڑائی میں قیصرِ روم نے اپنی پوری طاقت جھونک دی تھی اور رومی لشکر کے مقابلے میں مسلمانوں کی تعداد کئی گنا کم تھی۔ یہ اہلِ حق کی قوتِ ایمانی اور حضرت خالد بن ولیدؓ، حضرت ضرار بن الازدرؓ، حضرت عکرمہ بن ابی جہلؓ، حضرت عمرؓ بن معدی کربؓ جیسے سرفروشو کی بہادری اور عزم و استقامت ہی کا نتیجہ تھا کہ رومیوں کو شکستِ فاش ہوئی۔ مالک بن عبد اللہؓ

سے روایت ہے کہ میں نے جنگِ یرموک میں رومیوں سے مقابلہ کرنے والے ایک مجاہد سے بڑھ کر کسی کو صاحبِ شرف نہیں دیکھا۔ لڑائی میں ایک بھاری بھر کم قوی ہیکل رومی نے اس مجاہد پر حملہ کیا اس نے آٹا فانا اس کا خر کو قتل کر ڈالا پھر ایک اور رومی اُس کی طرف بڑھا اس نے اس کو بھی جہنم واصل کر دیا۔ پھر جب رومی شکست کھا گئے تو مجاہد نے دور تک ان کا پیچھا کیا اس کے بعد وہ اپنے بڑے خیمے کی طرف واپس آیا اور کھوٹے سے اتر کر بڑے بڑے طشت منگوائے اور اپنے آس پاس کے لوگوں کو (کھانے کی) دعوت دی۔ میں نے لوگوں سے پوچھا، یہ کون ہے؟ جواب ملا، یہ عمر بن معدی کرب زبیری ہیں۔“ (حیۃ الصحابہ)

مؤرخین نے جہاں شام کے محاذ پر، یرموک کی لڑائی میں حضرت عمر بن معدی کرب کی شرکت کا خصوصیت سے ذکر کیا ہے وہاں عراقِ عرب کے محاذ پر قادسیہ کی ہولناکی لڑائی میں بھی ان کے کارناموں کا بطور خاص ذکر کیا ہے۔ یرموک اور قادسیہ کی لڑائیوں کی ترتیب کے بارے میں مؤرخین میں اختلاف ہے۔ بعض کہتے ہیں کہ یرموک کی جنگ پہلے ہوئی اور قادسیہ کی بعد میں اور بعض کے نزدیک قادسیہ کی لڑائی پہلے ہوئی اور یرموک کی بعد میں۔ کچھ اس طرف گئے ہیں کہ یرموک کی دو لڑائیاں ہوئیں۔ ایک جنگِ قادسیہ سے پہلے اور ایک بعد میں۔ صورتِ واقعہ کچھ بھی ہو حضرت عمر بن معدی کرب ان دونوں لڑائیوں میں شریک تھے اور دونوں میں انہوں نے اپنی شجاعت کی دھاک بٹھادی۔ جس طرح یرموک کی لڑائی شام کی سب سے بڑی لڑائی تھی اسی طرح عراقِ عرب کی لڑائیوں میں جنگِ قادسیہ سب سے زیادہ خونریز لڑائی تھی لہٰذا قادسیہ میں اسلامی فوج

---

۱۔ عام طور پر مؤرخین نے لکھا ہے کہ قادسیہ کی لڑائی محرم ۱۲ھ میں ہوئی اور یرموک کی رجب ۱۵ھ میں۔ بعض نے یہ خیال ظاہر کیا ہے کہ جنگِ قادسیہ ۱۲ھ اور ۱۶ھ کے درمیان کسی وقت ہوئی۔ جو اصحاب یرموک کی دولڑائیوں کے قائل ہیں وہ کہتے ہیں کہ یرموک (باقی حاشیہ اگلے صفحہ پر)

کے سپہ سالار حضرت سعدؓ بن ابی وقاص تھے۔ مدینہ منورہ سے چلتے وقت ان کے ساتھ صرف چار ہزار سرفروش تھے، جن میں حضرت عمرؓ بن معدی کرب بھی شامل تھے۔ قیاس یہ ہے کہ ایرانیوں کی جنگی تیاریوں کی اطلاع یا کہ جب حضرت عمر فاروقؓ نے قاصدوں اور لقیوں کے ذریعے تمام اہل عرب کو دعوتِ جہاد دی تو ہر طرف سے قبائل عرب کا طوفان اُمٹ آیا، جن میں ان کے بڑے بڑے سردار، شاعر، خلیفہ نامی بہادر اور اہل الرائے اصحاب موجود تھے۔ حضرت عمرؓ بن معدی کرب بھی اپنے قبیلے کے بہت سے جانباڑوں کے ساتھ مدینہ منورہ پہنچے اور حضرت سعدؓ کے لشکر میں شامل ہو گئے۔ حضرت سعدؓ کے کوچ کے بعد حضرت عمرؓ ان کی مدد کے لیے فوج کے مزید دستے روانہ کرتے رہے یہاں تک کہ ثعلبہ کے مقام تک پہنچے۔ پہنچے ان کے پاس بیس بائیس ہزار فوج جمع ہو گئی۔ ثعلبہ میں تین ماہ قیام کرنے کے بعد حضرت سعدؓ شراف کے مقام پر پہنچے تو حضرت مثنیٰ بن حارثہ شیبانی کی آٹھ ہزار فوج بھی ان سے آ ملی۔ خود حضرت مثنیٰؓ معرکہ مجسر میں کھائے ہوئے زخموں کی وجہ سے ذوقار کے مقام پر وفات پا گئے تھے۔

دوسری طرف شاہِ ایران یزدگرد نے اپنے نامور جرنیل رستم بن فرخ زاد کو مسلمانوں کے مقابلے پر مامور کیا تھا۔ رستم کے ساتھ ایک لاکھ اسی ہزار فوج اور تین سو جنگی ہاتھی تھے۔ بعض روایتوں میں ہے کہ حضرت سعدؓ بن ابی وقاص نے ایرانیوں کی عسکری قوت اور جنگی تیاریوں کا حال امیر المؤمنین حضرت علیؓ فاروقؓ

(بقیہ حاشیہ صفحہ گزشتہ)

کی پہلی لڑائی ۱۳ھ ہجری میں ہوئی۔ یہ لڑائی ابھی جاری تھی کہ حضرت ابوبکر صدیقؓ نے وفات پائی اور حضرت عمرؓ مسندِ نشین خلافت ہوئے۔ ان کی خلافت کے آغاز ہی میں رومیوں نے پہلی جنگِ یرموک میں شکست کھائی اور مسلمانوں نے آگے بڑھ کر دمشق کا محاصرہ کر لیا۔ یرموک کی دوسری اور بڑی جنگ ۱۷ھ میں ہوئی حضرت عمرؓ بن معدی کرب اسی میں شریک ہوئے۔

کو تفصیل کے ساتھ لکھ بھیجا اور ان سے مدد بھیجنے کی درخواست کی۔ اس کے جواب میں امیر المؤمنینؑ نے انہیں ایک طویل خط لکھا جس میں دوسری ہدایات کے علاوہ یہ بھی لکھا کہ :

”تمہارے لشکر میں مالک بن عوف، خنظلہ بن ربیعہ، طلیحہ بن خویلد، عمرو بن معدی کرب اور ان جیسے دوسرے عرب شہسوار اور ایسے جانباز مجاہد ہیں جن کے دلوں میں ثواب اور جہاد کی پُر زور لگن ہے۔ اللہ پر بھروسہ کرو اور اسی سے مدد کی دُعا مانگو۔“

(حضرت عمر فاروقؓ کے سرکاری خطوط بحوالہ الکفایہ)  
ایک اور روایت میں ہے کہ امیر المؤمنین حضرت عمرؓ نے ایک خط میں حضرت سعدؓ کو لکھا کہ :

”و طلیحہ بن خویلد اور عمرو بن معدی کرب سے جنگی امور میں صلاح مشورہ کرو کیونکہ ہر کارِ یگر اپنی صنعت سے واقف ہوتا ہے لیکن انہیں کوئی عہدہ نہ دو۔“  
(ازالۃ الخفاء ۲/۱۹۳)

اے طلیحہ بن خویلد بنو اسد بن خزیمہ کے سرداروں میں سے تھے اور عرب کے مشہور بہادروں میں شمار ہوتے تھے انہوں نے ۹ھ میں اپنے قبیلے کے ساتھ اسلام قبول کیا اور مشرف صحابیت سے ہمراہ ورم ہوئے لیکن بعد میں اسلام سے منحرف ہو گئے اور نبوت کا دعویٰ کر دیا۔ سرورِ عالم صلی اللہ علیہ وسلم نے ان کی سرکوبی پر حضرت ضرارؓ بن اذرہ کو مامور فرمایا۔ حضرت ضرارؓ نے انہیں واردات کے مقام پر شکست فاش دی اور وہ بھاگ کر براخہ چلے گئے۔ سیدنا حضرت ابوبکر صدیقؓ کے عہدِ خلافت میں حضرت خالد بن ولیدؓ نے براخہ پہنچ کر طلیحہ کو تباہ کن شکست دی اور انہوں نے بھاگ کر شام میں بنو کلب کے پاس پناہ لی۔ چند دن کے بعد انہوں نے تائب ہو کر دوبارہ اسلام قبول کر لیا۔ حضرت عمر فاروقؓ خلیفہ ہوئے تو طلیحہ نے ان کی خدمت میں حاضر ہو کر بیعت کی پھر وہ مجاہدین اسلام کے ساتھ ایران گئے (باقی حاشیہ اگلے صفحہ پر)

طبرانیؒ نے محمد بن سلام مجھیؒ کی یہ روایت نقل کی ہے کہ ”حضرت عمر رضی اللہ عنہ نے حضرت سعدؓ کو لکھا کہ میں نے تمہاری امداد دو ہزار آدمیوں کے ساتھ کی ہے ایک عمرو بن معدی کرب اور ایک طلحہ بن خولید (رضی اللہ عنہما)“  
گویا حضرت عمر فاروقؓ کے نزدیک بھی حضرت عمرو بن معدی کرب ایک ہزار بہادروں کے برابر تھے۔

(۵)

حضرت سعد بن ابی وقاص شراف سے چل کر غنیمت ہوتے ہوئے قادسیہ پہنچے اور وہیں پٹاؤ ڈال دیا۔ انہوں نے حضرت عمر فاروقؓ کو تمام حالات کی اطلاع دی تو امیر المؤمنینؓ کی طرف سے انہیں یہ حکم موصول ہوا کہ (جنگ سے پہلے) شاہ ایران کے پاس چند ذی رائے، بہادر اور وجیہ لوگوں کو سفیر بنا کر بھیجو جو اس کو اسلام کی دعوت دیں۔ اگر شاہ ایران اس دعوت کو رد کرے گا تو اس کا وبال اسی کی گردن پر پڑے گا۔

امیر المؤمنینؓ کا حکم ملتے ہی حضرت سعدؓ نے چودہ نامور آدمیوں کی ایک سفارت

(بقیہ حاشیہ صفحہ گزشتہ)

اور ایرانیوں کے خلاف کئی معرکوں میں دادِ شجاعت دی۔ ابنِ خلدون کا بیان ہے کہ انہوں نے معرکہ نہاد میں بڑی بہادری سے لڑتے ہوئے شہادت پائی اور یوں اپنی جان بے کر اپنی لغزش کی تلافی کر دی۔

۱۔ طلحہؓ اور عمروؓ کو افسر نہ بنانے کی ہدایت کا سبب بظاہر دو باتیں معلوم ہوتی ہیں:  
(۱) یہ دونوں ایک مرتبہ فتنہ رذہ میں ملوث ہو چکے تھے۔

(۲) دونوں بڑے جی دار اور مدبّر تھے اور جنگی مصلحتوں سے بے نیاز ہو کر دشمن کے

ٹڈی دل میں گھس جاتے تھے اس طرح ان کے ساتھیوں کو نقصان پہنچنے کا اندیشہ ہو سکتا تھا۔



ترتیب دی جو وجاہت، شجاعت، تقریر و خطابت اور تدبیر و سیاست میں عرب  
بھر میں انتخاب تھے۔ ان کے نام یہ ہیں :-

عمر بن معدی کرب، اشعث بن قیس، حارث بن حسا، عطاء بن حجاب،  
عاصم بن عمرو، معنی بن حارثہ، مغیرہ بن شعبہ (یہ سب قد و قامت اور ظاہری عیب  
و بدیہ کے لحاظ سے سارے عرب میں مشہور تھے) نعمان بن مقرن، بسر بن ابی رعم،  
مغیرہ بن زرارہ، فرات بن حیان العجلی، قیس بن زرارہ، عدی بن سہیل اور  
خضلمہ بن ربیع مہمی (یہ حضرات تدبیر و سیاست میں اپنا جواب نہیں رکھتے تھے)۔

اس وفد کی قیادت حضرت سعد بن زید نے حضرت نعمان بن مقرن کے سپرد کی۔  
اللہ کے یہ پاکباز بندے اس شان سے ایران کے دار الحکومت مدائن پہنچے کہ عربوں  
کے سادہ روایتی کپڑوں میں ملبوس تھے اور معمولی کوڑوں کے سوا ان کے پاس کوئی  
متہیاء نہ تھا۔ دو چار کے گھوڑوں پر زین تھی اور باقی اپنے گھوڑوں کی نگی بیٹھ پر  
سوار تھے۔ مدائن کے لوگ ان کو دیکھ دیکھ کر حیران ہوتے تھے کہ یہ لوگ کس مہیت کدائی  
میں اپنے ملک کی نمائندگی کرنے آئے ہیں۔ یزدگرد کو اسلامی سفادت کی آمد کی اطلاع  
ملی تو اس نے بڑی شان و شوکت سے دربار سجایا اور سفادت کو بلایا بھیجا۔ مسلمان  
سفراء کسروی دربار میں بڑی بے نیازی سے داخل ہوئے۔ چونکہ دونوں فریق ایک  
دوسرے کی زبان سے نا آشنا تھے اس لیے ایک ترجمان کے ذریعے گفتگو کا آغاز  
ہوا۔ یزدگرد نے پوچھا:

”تم لوگ ہمارے ملک پر کیوں حملہ آور ہوئے کیا اس لیے کہ ہم اپنے

داخلی امور میں مصروف تھے؟“

قائد وفد حضرت نعمان بن مقرن جواب دینے کے لیے آگے بڑھے پہلے مختصر  
طور پر اسلام کے بارے میں کچھ باتیں کیں پھر کہا ہم تمام دنیا کے سامنے دو چیزیں  
پیش کرتے ہیں جزیہ یا تلوار۔

یہ سن کر یزدگرد آگ بگولا ہو گیا اور اس نے بڑی حقارت کے ساتھ کہا:

”تم بھوکے اور ننگے لوگ کہ سانپ اور چھپکلی تمہاری غذا ہے، ہمارے ملک کو لوٹنا چاہتے ہو۔ تم بھول گئے ہو کہ دنیا میں تم سے بڑھ کر ذلیل کوئی قوم نہیں تھی، تم جب کبھی سرکشی کرتے تھے تو سرحد کے زمینداروں کو حکم بھیج دیا جاتا تھا وہ تمہارے کس بل نکال دیتے تھے۔ اب میں زیادہ سے زیادہ تمہارے لیے یہ کر سکتا ہوں کہ تمہارے اڈوں پر غلہ اور چھوہارے لاد دوں اور عرب پر ایسا حاکم مقرر کر دوں جو تمہاری آسائش کا خیال رکھے اس کے علاوہ اگر تم کچھ چاہتے ہو تو ذلت اور نامرادی کی موت کے سوا کچھ نہ ملے گا۔“

— اب مغیرہ (یا بروایت دیگر قیس) بن زرارہ آگے بڑھے اور یوں گویا سو:

”اے بادشاہ! ہم سب شرفائے عرب ہیں تمہاری امانت آمیز باتیں اس قابل نہیں کہ ان کا جواب دیا جائے تاہم سن لو کہ اقیحہم خدا کی بدترین مخلوق تھے۔ اپنی لڑکیوں کو زندہ زمین میں گاڑ دیا کرتے تھے اور آپس میں لڑتے رہتے تھے مگر اللہ نے ہم پر فضل کیا اور ہمارے درمیان ایک پیغمبر بھیجا اس نے ہمیں ہدایت کا راستہ دکھایا۔ ہم تم کو بھی ہدایت کے اس راستے پر لانا چاہتے ہیں اگر اسلام قبول کر لو تو بہتر درندہ جزیہ یا تلوار ایک چیز تمہیں قبول کرنی ہوگی۔“

نیز دگر د کا پیمانہ صبر اب لبریز ہو گیا اور اس نے گرج کر کہا:

”اگر ایلچیوں کا قتل جائز ہو تا تو آج تم میں سے کوئی بھی زندہ بچ کر نہ جاسکتا — اے دوسروں کا ملک لوٹنے والا، تمہیں یہ خاک ملے گی خاک۔“ یہ کہہ کر اس نے مٹی کا ایک ٹوکرا منگوایا اور مسلمانوں سے کہا کہ ”اسے اٹھا کر لے جاؤ!“

حضرت عمرؓ بن معدی کرب (یا بروایت دیگر عاصم بن عمرو) نے مٹی اپنی پیادریں ڈال لی۔ پھر سب شاداں و فرحان دہاں سے گھوڑے اڑاتے اپنی لشکر گاہ

میں واپس آئے اور حضرت سعد بن ابی وقاص کے پاس پہنچ کر انہیں مبارکباد دی کہ اے امیر! دشمن نے خود اپنی زمین کو ہمارے حوالے کر دیا ہے۔ اب ہم انشاء اللہ اس سرزمین ایران پر ضرور قابض ہوں گے۔

اس کے بعد حضرت سعدؓ نے دو سفارتیں رستم کے پاس بھیجیں مگر ان کا بھی کوئی نتیجہ نہ نکلا اور فریقین لڑائی کے لیے تیار ہو گئے۔

ایک روایت میں ہے کہ لڑائی سے پہلے حضرت سعدؓ نے چند مجاہدوں کو دشمن کی نقل و حرکت کا پتہ لگانے کے لیے بھیجا۔ ان مجاہدوں میں حضرت عمرو بن معدی کرب بھی شامل تھے، وہ دشمن کے ہراول دستے کی ٹوہ لے کر واپس آئے۔

(۶)

آخری اسلامی سفارت کے دوسرے دن دونوں فوجیں ایک دوسرے کے سامنے صف آرا ہوئیں۔ ایک طرف رستم اور دوسرے ایرانی امراء اپنے لشکر کا جذبہ قومی ابھار رہے تھے تو دوسری طرف عرب کے مشہور شعراء اور خطیب تمام لشکر اسلام میں پھیل گئے تھے اور اپنی رجز خوانی اور پُر جوش خطبوں سے مجاہدین میں مہمان برپا کر دیا تھا۔ ان میں حضرت عمرو بن معدی کرب، حطیہ، عاصم بن عمرو، شمشاخ، طلعہ بن خویلد اسدی، قیس بن مہیرہ وغیرہ پیش پیش تھے۔ اس کے ساتھ ہی قاریلو نے نہایت خوش الحانی سے سورہ انفال کی تلاوت شروع کر دی۔ اس طرح ہر مسلمان شوق شہادت سے بے تاب ہو گیا۔ لڑائی کا آغاز اس طرح ہوا کہ ایک ایرانی قدر انداز دینا کی قیادت میں، سنہری کمر بند لگائے ہاتھوں میں سونے کے کڑے پہنے میدان میں نکلا اور مسلمانوں کو دعوتِ مبارزت دی۔ اس کے مقابلے کے لیے حضرت عمرو بن معدی کرب نکلے۔ اس نے تیر لکھان میں جوڑا اور تاک کر ان کو مارا مگر وہ بال بال بچ گئے۔ اب وہ اپنا گھوڑا اڑاتے ہوئے ایرانی قدر انداز کے قریب پہنچ گئے اور پلک جھپکنے میں کمر بند میں ہاتھ ڈال کر اس کو اٹھا کر زمین پر دے مارا۔ پھر تلوار سے اس کا سر کاٹ کر ایرانی لشکر کی طرف پھینک دیا اور اپنی فوج کی طرف منہ کر کے کہا کہ یوں لڑا کرتے ہیں۔

لشکر اسلام سے نعرہ ہائے تحیین بلند ہوئے اور لوگوں نے کہا، ہر شخص عمرو بن معدی کرب کیونکر ہو سکتا ہے۔  
(الفاروق)

قیس بن ابی حازم کا بیان ہے کہ میں جنگ قادسیہ میں موجود تھا میں نے دیکھا کہ عمرو بن معدی کرب مسلمانوں کی صفوں میں چمک رہا ہے ہیں اور ان سے کہہ رہے ہیں، اے مجاہدو! تم لوگ تند شیر بن جاؤ اس لیے کہ سوار جب اپنا نیزہ ڈال دیتا ہے نا امید ہو جاتا ہے، اتنے میں ایک عجیب سردار نے ان کو تیر مارا جو ان کی کمان کے کونے میں لگا۔ اس پر حضرت عمرو بن معدی کرب (برق رفتاری سے) اس کی طرف بڑھے اور اسے ایسا نیزہ مارا کہ اس کی پیٹھ سے پار نکل گیا پھر وہ گھوڑے سے اترے اور اس کا سامان لے لیا۔ (ابن ابی شیبہ، طبرانی وغیرہ)

ابن عساکر نے لکھا ہے کہ حضرت عمرو بن معدی کرب کی طرف اچانک ایک تیر آیا جو ان کے گھوڑے کی زین کے بالائی حصے پر لگا۔ انہوں نے آگے لپک کر تیر مارنے والے کو اپنی گرفت میں لے لیا، پھر اس کو دونوں صفوں کے درمیان لا کر اس کی گردن اڑادی اور ساتھیوں سے کہا، یوں لڑا کرو۔

جانبین کے بہادروں کے درمیان تین چار مقابلوں کے بعد عام لڑائی شروع ہوئی جو رات کا اندھیرا پھیلنے تک جاری رہی۔ دوسرے دن بھی صبح سے شام تک گھمسان کی جنگ ہوتی رہی۔ حضرت عمرو بن معدی کرب نے ان دونوں میں بے شمار ایرانیوں کو قتل کیا۔ تیسرے دن لڑائی کا آغاز ہوا کہ ایرانیوں کی فوج سے ایک دیوہیکل جنگجو شیر کی طرح ڈکارتا ہوا میدان میں نکلا اور مسلمانوں کو لٹکا رہا۔ خدا کی قدرت وہ ایک کمزور مسلمان سپاہی کے ہاتھ سے مارا گیا (قوت ایمانی نے اس بظاہر کمزور مسلمان کو انتہائی طاقتور بنا دیا تھا)۔ اس کے ساتھ ہی ایرانیوں نے غضب ناک ہو کر اپنے جنگی ہاتھیوں کو مسلمانوں کی طرف بڑھایا۔ ہاتھیوں کے دائیں بائیں ایرانی فوج کی پیدل صفیں تھیں۔ حضرت عمرو بن معدی کرب نے مسلمانوں کو خطرے میں دیکھا تو اپنے ساتھیوں سے کہا کہ میں مقابل کے ہاتھی پر

حملہ کرتا ہوں تم ساتھ رہنا ورنہ عمرو بن معدی کرب مارا گیا تو پھر عمرو بن معدی کرب پیدا نہ ہوگا۔ یہ کہہ کر وہ تلوار سونٹ کر سامنے کے ہاتھی پر حملہ آور ہوئے مگر ایرانیوں کی پیدل صفیں ان پر ٹوٹ پڑیں اور اس قدر گردا گردی کہ وہ نظروں سے اوجھل ہو گئے۔ یہ دیکھ کر ان کے ساتھی مجاہدین نے پوری قوت سے ایرانیوں پر حملہ کیا اور سخت معرکے کے بعد ان کو پیچھے دھکیل دیا۔ اس وقت حضرت عمرو بن معدی کرب کا یہ حال تھا کہ سارا جسم خاک سے اٹا ہوا تھا اور بدن پر برہمچویں کے بے شمار زخم تھے مگر برابر تلوار چلائے جا رہے تھے۔ اتنے میں ایک ایرانی سوار برابر سے نکلا۔ انہوں نے اس کے گھوڑے کی دُم پکڑ لی۔ اس نے گھوڑے کو باریاد مہمیز کیا مگر اللہ رے حضرت عمرو کی شہزوری کہ گھوڑا اپنی جگہ سے ہل نہ سکا۔ آخر ایرانی گھوڑے کو چھوڑ کر بھاگ نکلا۔ اسی اثناء میں مشہور بہادر حضرت قعقاع بن عمرو دہتمی کچھ دوسرے مجاہدوں کے ساتھ آ پہنچے۔ انہوں نے ہاتھیوں پر اس انداز سے حملہ کیا کہ وہ زخمی ہو کر پیچھے کی طرف بھاگ گئے۔

واقفیؒ نے عیسیٰ خیاط کی یہ روایت نقل کی ہے کہ عمرو بن معدی کرب نے جنگ قادسیہ میں (ایک موقع پر) تنہا ایرانیوں پر حملہ کر دیا، اور ان کے بہت سے آدمی مار ڈالے پھر ایرانیوں کے ایک بڑے ہجوم نے ان کو گھیر لیا مگر وہ ان سب کے مقابلے پر تلوار چلاتے رہے یہاں تک کہ دوسرے مسلمان ان سے آ ملے اور انہوں نے کفار کا گھیرا توڑ کر عمرو بن معدی کرب کو اس سے نکال لیا۔

تیسرے دن فریقین نے تہیہ کر لیا تھا کہ آج لڑائی کا کوئی نہ کوئی فیصلہ ہو کر رہے گا۔ چنانچہ لڑائی رات کو بھی جاری رہی۔ آخر مسلمانوں نے محسوس کیا کہ جب تک رستم میدان میں موجود ہے ایرانی لڑتے رہیں گے، اس لیے لڑائی ختم کرنے کے لیے ضروری ہے کہ رستم کو ختم کیا جائے۔ چنانچہ حضرت قعقاع بن عمرو دہتمی چند نامور بہادروں کو ساتھ لے کر رستم کی طرف بڑھے جو ایک سنہری سائبان

کے نیچے سونے کے جواہر نگار تخت پر بیٹھا اپنی فوج کو لڑا رہا تھا۔ ساتھ ہی حضرت عمرؓ کے معری کرب، حضرت اشعثؓ بن قیس اور ابن ذی البردین نے جو اپنے اپنے قبیلے کے سردار تھے، ساتھیوں کو لٹکا رہا کہ دیکھو یہ لوگ اللہ کی راہ میں تم سے آگے نہ بڑھنے پائیں۔ ان کو دیکھ کر دوسرے قبیلوں کو بھی جوش آگیا اور سب نے مل کر ایرانیوں پر اس زور کا حملہ کیا کہ ان کے قدم لڑکھڑا گئے۔ مسلمانوں کے جوش کا یہ عالم تھا کہ سوار گھوڑوں سے کود پڑے اور تیر و کمان پھینک کر تلواریں گھسیٹ لیں۔ ایرانیوں نے پُر زور مزاحمت کی مگر مسلمان ان کو دہلتے دہلتے رستم کے قریب پہنچ گئے۔ اس نے مسلمانوں کو اپنے سر پر دیکھا تو تخت سے کود پڑا اور مسلمانوں سے لڑنے لگا۔

علامہ بلاذریؒ کا بیان ہے کہ اس پر حضرت عمرؓ نے معری کرب، طلحہ اور قرطین مجاہدوں نے اس پر حملہ کیا اور ان میں سے کسی ایک کی تلوار نے اس کا کام تمام کر دیا۔

ابو حنیفہ دینوریؒ کا بیان قدرے مختلف ہے۔ انہوں نے ”الاکخبار الطوال“ میں لکھا ہے کہ رستم لڑتے لڑتے زخمی ہو گیا اور بھاگ کر قریب کی نہر میں چھلانگ لگا دی۔ ہلال بن علقمہ نامی ایک مجاہد بھی اس کے پیچھے نہر میں کود پڑے اور اس کی ٹانگیں پکڑ کر باہر گھسیٹ لیا، پھر تلوار سے اس کا سر اڑا دیا اور اس کے تخت پر چڑھ کر پکارے کہ میں نے رستم کو قتل کر ڈالا۔

ایرانیوں نے اپنے سپہ سالار کا یہ حشر دیکھا تو ان میں جھگڑ مچ گئی۔ مسلمانوں نے دُور تک ان کا تعاقب کیا اور بے شمار لاشیں میدان میں پچھا دیں۔

قادسیہ کی عظیم فتح نے تخت کسریٰ کی بنیادیں ہلا کر رکھ دیں مگر ابھی دار الحکومت مدائن کو فتح کرنا باقی تھا۔ حضرت سعدؓ کچھ عرصہ قادسیہ میں آرام کرنے کے بعد مدائن کی طرف روانہ ہوئے اور یسر، یابل، کوثری اور بھر شیر کو فتح کرتے ہوئے دیبلے و جلہ کو عبور کر کے مدائن میں جا داخل ہوئے۔ ان کی پیش قدمی کی اطلاع سن کر یزید گروہ بہت سا خزانہ سمیٹ کر پہلے ہی مدائن سے حلوٰن کی طرف

بھاگ گیا۔ ان فتوحات میں حضرت عمرؓ بن معدی کرب بھی شریک تھے۔ ملائ میں مسلمانوں کو بیش بہا مالِ غنیمت ہاتھ آیا، اس میں ایسی نادر دنیا یاب چیزیں تھیں کہ عقلِ انسانی انہیں دیکھ کر دنگ رہ جاتی تھی۔ بے اندازہ زر و جواہر، ایوانِ شاہی کے خزانے اور سونے چاندی کے لاتعداد برتنوں اور موتیوں کے علاوہ جو نادر دنیا یاب چیزیں مسلمانوں کے ہاتھ آئیں ان میں سے کچھ کی تفصیل یہ ہے :

نوشیرواں کا زنگار تاج اور درباری پوشاک، ہرقل (شاہِ روم) خاقانِ چین، بہرام چوبین، سیاوش، نعمان بن منذر شاہِ حیرہ اور متعدد دوسرے ایرانی بادشاہوں کے جڑاؤ خنجر، زریں، خود اور تلواریں خالص سونے کا ایک بلند و بالا گھوڑا جس پر چاندی کی زین کسی ہوئی تھی اور سینے پر گراں بہا یا قوت جڑے ہوئے تھے، اس پر سونے کا بنا ہوا ایک سوار تھا جس کے سر پر ہیروں کا تاج تھا۔

چاندی کی ایک اونٹنی جس پر سونے کا پالان تھا اور اس کی طلائی مہاں میں بیش قیمت ہیرے جڑے ہوئے تھے۔ اس اونٹنی کا سوار سونے کا تھا اور سر سے پاؤں تک نہایت قیمتی موتیوں سے آراستہ تھا۔ ایوانِ کسریٰ کا فرش جسے ”بہار“ کہا جاتا تھا اس کا رقبہ ساٹھ مربع گز (بروایت دیگر نو سو مربع گز) تھا۔ اس کی زمین سونے کی تھی اور حاشیے پر کھراج کے تھے بیچ میں زمرّد کا بنا ہوا سبزے کا چمن تھا۔ اس میں سونے چاندی کے پودے تھے اور پھول پھیل اور غنچے جواہرات کے تھے، درمیان میں سونے چاندی اور جواہرات کی بنی ہوئی مہریں تھیں۔ وغیرہ۔

مؤرخین کا بیان ہے کہ مسلمانوں نے اس قیمتی مالِ غنیمت کے جمع کرنے میں ایسی دیانت داری کا ثبوت دیا کہ تاریخِ عالم اس کی مثال پیش کرنے سے قاصر ہے۔ اگر کسی کو ایک سوئی ملی یا بیش قیمت جواہر اس نے ایک لمحہ بھی اسے

اپنے پاس رکھنا گوارا نہ کیا اور فوراً بجنسہ مالِ غنیمت کے نگرانِ افسر (صاحبِ انقباض) کے حوالے کر دیا۔ جب تمام مالِ غنیمت ایک میدان میں جمع کیا گیا اور حضرت سعدؓ نے اس کا معائنہ کیا تو بے اختیار ان کی زبان سے نکلا :

”خدا کی قسم یہ فوج بے حد امین ہے اگر اہل بدر کو ایک خاص فضیلت حاصل نہ ہوتی تو میں کہتا کہ یہ لوگ بھی ان کے برابر ہیں۔“

جلیل القدر صحابی حضرت جابر بن عبد اللہؓ سے روایت ہے کہ :

”قسم ہے اس ذات کی جس کے سوا کوئی معبود نہیں ہم نے قادسیہ کے مجاہدین میں سے کسی ایک کو بھی ایسا نہ پایا جس نے آخرت کے ساتھ دنیا کی خواہش بھی کی ہو۔ ہم کو تین شخصوں پر دنیا طلبی کا گمان تھا مگر (تحقیق کے بعد) ان کی امانت اور زندگی مثال بھی ہم نے نہیں دیکھی، وہ تین شخص ہیں عمرو بن معدی کرب، طلحہ اور قیس بن کمشوح“

(عمر فاروقِ اعظمؓ — ہیکل)

(۷)

حضرت عمرو بن معدی کرب کو زندگی کا جو آخری شرف حاصل ہوا وہ ان کا جنگِ نہادند (سلسلہ ہجری) میں شریک ہونا — اور اسی جنگ میں رتبہٴ شہادت پر فائز ہونا ہے۔ جس طرح جنگِ قادسیہ ”عراقِ عرب“ کی سب سے بڑی لڑائی تھی اسی طرح جنگِ نہادند عراقِ عجم کی سب سے بڑی لڑائی تھی۔

لے ان تین اصحاب پر مسلمانوں کو اس لیے دنیا طلبی کا گمان تھا کہ فتنہ ارتداد میں ان سے لغزش ہو گئی تھی۔ بعد میں تینوں تائب ہو کر دوبارہ حلقہٴ اسلام میں داخل ہوئے اور حقیرانہ مرگِ راہِ حق میں جہاد کرتے رہے اور اپنی لغزش کی تلافی کر دی۔ ملائین میں مالِ غنیمت جمع کرنے کے دوران میں بھی وہ دیانت و امانت میں کسی دوسرے مسلمان سے پیچھے نہ رہے اور یوں اپنے دامن سے دنیا طلبی کا دھبہ ہمیشہ کے لیے دھو دیا۔



اس کا سبب یہ تھا کہ یزدگرد اور دوسرے ایرانیوں کا خیال تھا کہ عربوں کا سیلاب عراق عرب کے حدود پر آکر رک جائے گا مگر جب انہوں نے اس سیلاب کو تھمتے نہ دیکھا تو یزدگرد نے ایک مرتبہ پھر زبردست فوجی تیاریاں شروع کر دیں اور مسلمانوں کو عراق عرب سے نکلنے کے لیے تمام ایرانیوں کو ایک جھنڈے تلے جمع کر دیا۔ مؤرخین کا بیان ہے کہ مختلف اطراف و جوانب سے ڈیڑھ لاکھ ایرانی جنگجوؤں کا طڈھی ڈل قم میں اس عزم کے ساتھ جمع ہوا کہ مسلمانوں کو تہس نہس کر دے گا۔ یزدگرد نے ایک نامور ایرانی سردار فیروزان (بروایت دیگر مردان شاہ) کو اس لشکر کا سپہ سالار مقرر کیا اور مسلمانوں سے نبرد آزما ہونے کے لیے نہادند کی طرف روانہ کیا۔ یہ لشکر قم سے روانہ ہوا تو ہر طرف تہلکہ مچ گیا۔ امیر المؤمنین حضرت عمر فاروقؓ کو ان حالات کی اطلاع ملی تو انہوں نے تمام فوجی مراکز کے امیروں کو فرمان بھیجا کہ اپنی ایک ایک ثلث فوج ایرانیوں کے مقابلے کے لیے بلاتاخیر نہادند روانہ کرو۔ امیر المؤمنینؓ نے اس مہم کا قائد حضرت نعمان بن مقرن کو مقرر کیا اور ساتھ ہی ہدایت کی کہ اگر انہیں کوئی حادثہ پیش آ جائے تو حذیفہ بن الیمانؓ ان کی جگہ سپہ سالار ہوں گے۔ امیر المؤمنینؓ کے فرمان کے مطابق کوفہ سے جو فوج روانہ ہوئی اس کی تعداد تیس ہزار تھی اور اس میں حضرت عبداللہ بن عمرؓ، حضرت قعقاع بن عمروؓ، حضرت مغیرہ بن شعبہؓ، حضرت جریرؓ بن عبداللہ البجلیؓ، حضرت عمر بن معدی کربؓ اور طلحہ بن خویلد جیسے آزمودہ گاہ اور صاحب تدبیر شجاعانِ عرب شامل تھے۔

علامہ شبلیؒ نے ”الفاروق“ میں لکھا ہے کہ جس وقت حضرت نعمان بن مقرن کو مہم نہادند کا قائد مقرر کیا گیا وہ کوفہ میں مقیم تھے اور وہیں سے دس ہزار کی جمیعت لے کر روانہ ہوئے مگر طبریؒ کا بیان ہے کہ اس وقت حضرت نعمانؓ اہواز (خوزستان) میں مقیم تھے اور حضرت عمرؓ کے فرمان کے مطابق انہوں نے وہیں سے نہادند کی طرف پیش قدمی کی تھی۔ سیف بن عمرؓ نے لکھا ہے کہ کوفہ کی

فوج طرز کے مقام پر آ کر حضرت نعمانؓ سے ملی تھی۔ طرز حلوان سے تقریباً چالیس بائیس میل مشرق میں خراسان جانے والی سڑک سے کوئی بیس میل ہٹ کر ایک وسیع میدان میں واقع تھا۔ طرز سے نہادندانہ اندازاً سو میل دور تھا۔ حضرت نعمانؓ نے اسی جگہ سے حضرت عمرو بن معدی کرب، طلحہ بن خویلد اور عمرو بن سلمیٰ کی سرکردگی میں گشتی دستہ ایرانی لشکر کے حالات اور گرد و پیش کا جغرافیہ معلوم کرنے کے لیے بھیجے۔ اسی مقام پر حضرت نعمانؓ کو امیر المؤمنینؓ کی طرف سے ذیل کا مراسلہ موصول ہوا:

”وہ تمہارے لشکر میں ایسے لوگ ہیں جو عہد جاہلیت میں بڑے دلاور اور مقتدر تھے انہیں ایسے لوگوں پر ترجیح دو جو ان جیسی عسکری سوجھ بوجھ نہیں رکھتے، ان سے مشورہ کرو اور ان کے مشورے پر عمل کرو۔ عمرو بن معدی کرب، طلحہ بن خویلد اور عمرو بن سلمیٰ سے جنگی امور میں صلاح لو لیکن انہیں کوئی عہدہ نہ دو۔“ (طبری - ۲۴۰/۴)

”ازالمۃ الخفاء“ میں اس خط کو اس طرح نقل کیا گیا ہے :

”وہ تمہارے لشکر میں دو نامور عرب بہادر ہیں، عمرو بن معدی کرب اور طلحہ بن خویلد۔ انہیں فوج میں حاضر رکھو، ان کی تادیب کرو اور جنگی امور میں ان سے مشورہ لو۔ انہیں گشتی دستوں میں بھیجو لیکن انہیں کوئی عہدہ نہ دو اور جب جنگ ختم ہو جائے تو ان کا مرتبہ کھٹا کر دی

کر دو جس پر وہ تھے۔“

(جلد دوم / ص ۲۰۲)

حضرت نعمانؓ چند دن کے بعد طرز سے روانہ ہوئے اور منزل بہ منزل چلتے ہوئے کسی نرا حمت کے بغیر نہادند کے قریب پہنچ گئے۔ ایرانیوں نے کھلے میدان میں مقابلہ کرنے کی بجائے قلعہ بند ہو کر لڑنا مناسب سمجھا۔ وہ جب بھی موقع پاتے، شہر سے نکل کر مسلمانوں پر حملہ آور ہوتے۔ مسلمانوں نے ایک دن ایسی تدبیر کی کہ سارا ایرانی لشکر شہر سے باہر آ گیا اور فریقین میں گھمسان کی لڑائی شروع ہو گئی۔ حضرت نعمانؓ زخم پر زخم کھاتے دشمن کے قلب لشکر کی طرف بڑھ رہے تھے کہ ان کا

گھوڑا پھسل کر گرا اور وہ بھی زمین پر آ رہے۔ ایسی حالت میں انہوں نے مجاہدین کو ہدایت کی کہ مجھے سنبھالنے کی ضرورت نہیں آگے دشمنوں پر بڑھو۔ ان کے بجائے حضرت خذیفہ بن الیمانؓ نے علم سنبھالا اور دشمن پر لوٹ پڑے مگر ایرانی مسلمانوں پر سخت دباؤ ڈال رہے تھے اس نازک گھڑی میں حضرت عمرو بن معدی کرب اور طلحہ بن خویلد اس شان سے لڑے کہ دشمن کا منہ پھیر گیا۔ طلحہ تو مردانہ وار لڑتے ہوئے شہید ہو گئے اور عمرو بن معدی کرب زخموں سے چور چور ہو گئے تاہم مجاہدین کے تاثر توڑ حملوں نے ایرانیوں کی کمر توڑ دی اور وہ بھاگ کھڑے ہوئے۔ اس وقت ایک مجاہد حضرت نعمانؓ کے سر ہانے لگا، اس وقت وہ نزع کے عالم میں تھے۔ نحیف آوازیں پوچھا، لڑائی کا کیا انجام ہوا؟ اس نے کہا، اللہ نے مسلمانوں کو فتح دی۔ فرمایا، اللہ کا شکر ہے امیر المؤمنینؓ کو فوراً اپنی فتح کی اطلاع دو۔ یہ کہہ کر انہوں نے آخری سچکی لی اور خلد بریں کو سدھا رکھے۔ ادھر حضرت عمرو بن معدی کرب کو زخموں نے حرکت کے قابل نہ رکھا تھا۔ انہیں میدان جنگ سے اٹھا کر لایا گیا اور علاج شروع کیا گیا مگر روزہ نامی ایک قریہ میں ان کا وقت آخر آ پہنچا اور وہ تاج شہادت پہن کر اللہ کے حضور چلے گئے۔ (الاصابہ)

(۸)

علامہ ابن اثیرؒ کا بیان ہے کہ حضرت عمرو بن معدی کرب ایک اعلیٰ درجے کے شاعر تھے۔ ان کے عمدہ اشعار میں سے کچھ یہ ہیں۔

دانا المقوم لا نفیض وضوعنا

علیٰ ہالک منا وان قصم النظر

(یعنی ہم ایسے لوگ ہیں کہ اپنے مُردوں پر نہیں روتے اگرچہ صدمہ سے کمر ٹوٹ جاتی ہے)

امن ربی انما الداعی السیمع لیوقتی واصحابی یجوع

یعنی پکارتے والے باخبر کی آواز مجھے سُلا رہی ہے اور میرے ساتھی بے سیر ہیں

اِذَا لَمْ تَسْتَطِيعْ شَيْئًا فَدَعِهِ وَجَاوِزُهُ اِلَى مَا تَسْتَطِيعُ  
یعنی اے مخاطب جب تو کسی کام کو نہ کر سکے تو اس کو چھوڑ دے اور جو کام کر سکتا ہے اس کو کر

اعاذل عدتی بدنی نہ بھی	وکل مقلص سلس الیاد
اعاذل انما افنی شبابی	اجابتی المصریخ الی المنادی
مع ابطال حتی سل جہمی	واقرع ما لقی حمل النجاد
و یبقی بعد حلم القوم حللی	ولیفنی قبل زلزال القوم زلادی

————— (ترجمہ) —————

اے عاذل میرا سامان میرا (قوی) جسم اور نیزہ ہے،  
اور وہ اونچا گھوڑا جو اپنے سوار کا مطیع ہو۔  
اے عاذل میں اپنی جوانی اس بات میں صرف کرتا ہوں،  
کہ جو فریاد کرتا ہو۔ اس کی فریاد سنوں۔  
بہادروں کے ساتھ رہتا ہوں یہاں تک کہ میں دُبلّا ہو گیا ہوں،  
اور میرے شانے تلوار اٹھائے رکھتے ہیں۔  
جب کسی میں برداشت کی قوت نہیں رہتی تو میں برداشت کرتا ہوں،  
اور کھانا سب سے پہلے میرا ختم ہو جاتا ہے۔

حضرت عمرؓ بن معدی کرب سے یہ حدیث مروی ہے کہ  
رسول اللہ صلی اللہ علیہ وسلم نے ہمیں تبلیہ کی یہ عبارت تعلیم فرمائی:  
لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ اِنَّ الْحَمْدَ  
وَالنِّعْمَةَ لَكَ وَالْمُلْكَ لَا شَرِيكَ لَكَ  
(حاضر ہوں تیری خدمت میں اے اللہ حاضر ہوں تیری خدمت میں۔ تیرا کوئی شریک  
نہیں حاضر ہوں تیری خدمت میں۔ ساری تعریفیں اور نعمت تیرے ہی لیے ہے  
اور بادشاہت بھی تیرا کوئی شریک نہیں۔)

ہم ذماتہ جاہلیت میں تبلیہ اس عبارت میں ادا کرتے تھے۔

إِلَيْكَ تَعْظِيماً إِلَيْكَ عِذْراً | بِذِي زَبِيدٍ قَدْ أَتَمَلَّ قَسْراً  
تَعْدُو بِهِمَا مَضْمُونَاتٍ شَذِلًا | لِيَقْطَعَنَّ خَبْتًا وَجِبَالًا وَعَسْراً  
قَدْ تَرَكَوْا لِذُنُوبِهِمْ خَلْفًا وَاصْفَرُّوا

(یعنی ہم حاضر ہوتے ہیں تیرے پاس تیری تعظیم کے لیے عذر کرتے ہوئے، یہ قبیلہ زبید کے لوگ ہیں جو بہت دور سے تیرے پاس آئے ہیں۔ ہم بڑے بڑے جنگلوں اور پہاڑوں کو صبح و شام طے کرتے ہوئے آئے ہیں اور اپنے گناہوں کو پیچھے چھوڑ آئے ہیں۔)  
(أَسْدُ الْغَايَةِ فِي مَعْرِفَةِ الصَّحَابَةِ)  
رَضِيَ اللَّهُ تَعَالَى عَنْهُ

ظالم کو ظلم سے روکنا اس کی بڑی خیر خواہی ہے

حضرت انسؓ کہتے ہیں کہ رسول اللہ ﷺ نے فرمایا:—  
”تو ہر حال میں اپنے بھائی کی مدد کر، خواہ وہ ظالم ہو یا مظلوم“  
کسی نے سوال کیا کہ مظلوم کی مدد تو سمجھ میں آتی ہے لیکن ظالم کی مدد کا کیا مطلب؟

فرمایا، ظالم کو ظلم سے روکنا اس کی مدد کرنا ہے!

(متفق علیہ مشکوٰۃ باب الشفقة والرحمة علی الخلق ص ۴۲۲)

# حضرت عُمیر بن رُمّاب سہمی

(۱)

ارباب سیر نے ان کا شجرہ نسب تین طریقوں سے بیان کیا ہے -

① عُمیر بن رُمّاب بن خذیفہ بن مہشم بن سعید بن سہم قرشی - (ابن اسحاق)

② عُمیر بن رُمّاب بن خذافہ بن سعید بن سہم - (واقعی)

③ عُمیر بن رُمّاب بن مہشم بن سعید بن سہم - (زبیر بن بکار)

جمہور نے ابن اسحاق کے قول کو ترجیح دی ہے -  
والدہ کا نام اُمّ دامل تھا اور وہ قریش کے خاندان بنو جحج سے تھیں۔ نسب نامہ یہ ہے:  
اُمّ دامل بنتِ معمر بن حبیب بن وہب بن خذافہ بن جحج -

(۲)

حضرت عُمیر بن رُمّاب کو اللہ تعالیٰ نے فطرتِ سعید سے نوازا تھا۔ سرِ عالم صلی اللہ علیہ وسلم

نے دعوتِ حق کا آغاز فرمایا تو انہوں نے بلا تامل اس پر لبیک کہا اور ”السَّابِقُونَ الْأَوَّلُونَ“ کی مقدّس جماعت کے رکن بن گئے۔ اہل سیر کا اس بات پر اتفاق ہے کہ وہ دعوتِ حق کے ابتدائی تین سالوں کے دوران میں سعادتِ اندوز اسلام ہوئے۔ اس زمانے میں حضورؐ

رازداری سے تبلیغِ حق فرما رہے تھے۔ ۱۱ھ بعدِ بعثت (موت) کے آغاز میں جب یہ حکمِ خداوندی نازل ہوا: **فَاَصْدَعْ بِمَا تُؤْمَرُ وَاَعْرِضْ عَنِ الْمُشْرِكِينَ**

(احکامِ الہی پر بلا سناہیے اور مشرکوں کی مخالفت کو خاطر میں نہ لائیے)

تو آپؐ لوگوں کو علانیہ دعوتِ توحید دینے لگے۔ اس پر مشرکین کے قہر و غضب کا آتش فشاں پوری قوت سے پھٹ پڑا اور قبولِ حق کی سعادت حاصل کرنے والے اصحابِ اشقیائے قریش کے جوہرِ تعدی کا نشانہ بن گئے۔ جب ان کے مظالم حد سے بڑھ گئے تو حضورؐ نے مظلوم مسلمانوں کو حبش کی طرف ہجرت کرنے کی ہدایت فرمائی۔ چنانچہ ۱۱ھ بعدِ بعثت میں مسلمانوں کا

ایک مختصر سا قافلہ مکہ سے ہجرت کر کے حبش چلا گیا۔ اس سے اگلے سال (۱۲ھ بعدِ بعثت میں)

ایک بڑا قافلہ عازم حبشہ ہوا۔ مشرکین نے اس کو روکنے کی بہت کوشش کی لیکن یہ کسی نہ کسی طرح حبش پہنچ گیا۔ حضرت عمرؓ بن خطاب بھی اس قافلے میں شامل تھے۔ وہ کئی سال تک حبش میں غریب الوطنی کی مصیبتیں جھیلے رہے۔ ایک ہوایت سے معلوم ہوتا ہے کہ چند سال بعد انہوں نے ہجرت مدینہ کی سعادت حاصل کی۔ وہ مدینہ کب پہنچے اور عہد رسؐ کے کن کن غزوات میں شریک ہوئے، کتب سیر سے ان سوالوں کا کوئی جواب نہیں ملتا۔ قیاس یہی ہے کہ مدینہ پہنچنے کے بعد وہ تمام غزوات میں سرورِ عالم صلی اللہ علیہ وسلم کے ہمراہ رہے ہوں گے۔

(۳)

سرورِ عالم صلی اللہ علیہ وسلم کی رحلت کے بعد سید ابوبکر صدیقؓ منشدینِ خلد ہوئے اور فتنہ ارتداد کے استیصال کے بعد سلطنتِ ایران سے معرکہ آرائیوں کا آغاز ہوا تو حضرت عمرؓ بن خطاب حضرت خالد بن ولید کے لشکر میں شامل ہو کر عراق عرب چلے گئے اور وہاں کئی معرکوں میں مجوسیوں کے خلاف دادرشجاعت دی۔ سالہ ہجری میں عین التمر کا معرکہ پیش آیا۔ حضرت عمرؓ نے اس میں مردانہ وار لڑتے ہوئے شہادت پائی۔ علامہ ابن اثیرؒ نے ابن اسحاقؒ اور بعض دوسرے اہل سیر کے حوالے سے لکھا ہے کہ حضرت عمرؓ بن خطاب کی کوئی اولاد نہ تھی۔

### رضی اللہ تعالیٰ عنہ

لے فتنہ ارتداد کا قلع قمع کرنے کے بعد خلیفۃ الرسولؐ حضرت ابوبکر صدیقؓ رضی اللہ تعالیٰ عنہ نے حضرت خالد بن ولید کو عراق عرب جانے کا حکم دیا جہاں حضرت مثنیٰ بن حارثہ شیبانی ایرانی حکومت سے برسرِ پیکار تھے۔ حضرت خالد بن ولید نے عراق عرب پہنچ کر ایرانیوں کو پے درپے زبردست شکستیں دیں اور انغیشا، حیرہ اور انبار وغیرہ کو مسخر کرتے ہوئے عین التمر پہنچ گئے جہاں ایک نامور ایرانی جرنیل مہران پسر ہرام جوہیں ایک بڑے لشکر کے ساتھ خیمہ زن تھا اس کی مدد کے لیے تغلب ایاد اور نمر وغیرہ کئی عربی انبل عیسائی قبائل بھی پہنچ گئے تھے۔ ان قبائل کی قیادت عقہ نامی ایک عیسائی سردار کر رہا تھا۔ مہران نے پہلے اسی کو مسلمانوں کے مقابلہ پر بھیجا۔ حضرت خالدؓ نے اس کو شکست دے کر گرفتار کر لیا۔ پھر انہوں نے آگے بڑھ کر عین التمر کا محاصرہ کر لیا۔ مہران قلعہ چھوڑ کر بھاگ گیا اور محصورین نے جلد ہی ہتھیار ڈال کر اسے مسلمانوں کے حوالے کر دیا۔

# حضرت غیلان بن سلمہ ثقفی

(۱)

طائف کے نامور قبیلہ بنو ثقیف کے چشم و چراغ تھے۔ نسب نامہ یہ ہے :  
غیلان بن سلمہ بن معتب بن مالک بن کعب بن عمرو بن سعد بن عوف  
بن ثقیف بن منیہ بن یکر بن ہوازن۔

حضرت غیلان کی والدہ کا نام شبیعہ تھا جو رئیس قریش امیہ بن عبد شمس  
کی بہن تھیں۔ (طائف کے بنو ثقیف اور قریش مکہ کے درمیان رشتے ناتے عام تھے)  
زمانہ مہاجرت میں غیلان نہ صرف طائف کے سربراہ اور وہ رؤسا و شرفاء میں  
شمار ہوتے تھے بلکہ عرب بھر میں اپنی شہسواری، دانائی، شاعری اور قہول کی بنا پر بڑی  
شہرت رکھتے تھے۔ بدوی قبائل میں بھی ان کا زبردست اثر و رسوخ تھا۔ کہا جاتا  
ہے کہ وہ سو قحط میں ایک دن لوگوں سے ملاقاتیں کرنے میں صرف کرتے،  
ایک دن بزم شعر و سخن آراستہ کرتے جس میں عرب کے نامی شعراء شریک ہوتے  
اور ایک دن لوگوں کے باہمی جھگڑے چکاتے اور ایسا کرتے ہوئے عدل گستری کی  
مثال قائم کر دیتے۔

(۲)

بعثت نبویؐ سے چند سال پہلے کا ذکر ہے کہ ایک دفعہ غیلان بن سلمہ اور  
مکہ کے دو نامور تاجر ابوسفیانؓ اور عدی اپنے اپنے تجارتی قافلے کر مختلف  
راستوں سے عراق کی طرف روانہ ہوئے جو اس زمانے میں سلطنت فارس (ایران)  
میں شامل تھا۔ اتفاق سے تینوں قافلے عراق کی سرحد کے قریب ایک مقام  
پر جمع ہو گئے۔ ان کے سرداروں کی آپس میں ملاقات ہوئی تو اثنائے گفتگو میں



الوسفیانؑ نے کہا :

”ہم ایک قاہر بادشاہ کے حدودِ سلطنت میں بغیر اجازت داخل ہو کر بہت بڑا خطرہ مول لے رہے ہیں۔ اس سے پہلے ہم تجارت کی غرض سے اس ملک میں کبھی نہیں گئے۔ کیا یہ مناسب نہ ہوگا کہ ہم میں سے ایک ان تینوں قافلوں کو لے کر عراق میں داخل ہو اگر وہ سارا مال فروخت کر کے بخیریت واپس آجائے تو سارے نفع کا نصف اس کا ہوگا اور باقی نصف دوسرے دوسرے آئیں میں برابر تقسیم کر لیں گے اور اگر قافلے جلنے والا عراق میں مارا جائے تو اس کے خون بہا کی ذمہ داری پیچھے رہنے والوں پر نہیں ہوگی۔“

تینوں نے اس تجویز پر صاف کیا مگر اب سوال پیدا ہوا کہ کون یہ قافلے لے کر عراق میں داخل ہوگا۔ جب ابوسفیانؑ اور عدی اس میں متذنب ہوئے تو غیلان نے کہا، یہ کام مجھ پر چھوڑ دو، مجھے جان پر بھی کھیلنا پڑا تو میں اس کو انجام دینے سے پیچھے نہیں ہٹوں گا۔ چنانچہ انہوں نے شاندار امیرانہ لباس پہنا اور تینوں قافلے لے کر عراق میں داخل ہو گئے۔ راستے میں جو سرکاری اہلکار ملے انہیں اپنی داد و دہش سے خوش کر دیا۔۔۔ اس طرح چلتے چلتے وہ کسریٰ کے دارالسلطنت مائیں جا پہنچے۔ قافلے کو اپنے غلاموں کی نگرانی میں ایک جگہ ٹھہرایا اور خود قصر شامی کے سامنے دربار میں باریابی کے امیدواروں میں جا کر بیٹھ گئے۔ چند دن کے انتظار کے بعد انہیں داخلہ کی اجازت ملی اور دربار کے ملازموں نے انہیں اپنے ساتھ لے جا کر ایک خاص مقام پر کھڑا کر دیا جس کے سامنے سونے کی چلیم پڑی ہوئی تھی۔ کسریٰ نے چلیم کے پیچھے سے اپنے ایک ترجما کے ذریعے ان سے پوچھا :-

”اے عرب کے رہنے والے شخص! تجھے ہماری قلمرو میں بغیر اجازت داخل ہونے کی جرأت کیسے ہوئی؟“

غیلان نے بڑے ادب سے جواب دیا : ”جہاں پناہ! آپ کے سایہ کرم میں تجارت کے لیے آیا ہوں حضور کو پسند آئے تو یہ مال تجارت خود قبول فرمائیں یا ازراہِ مطف و عنایت اجازت مرحمت فرمائیں کہ اسے حضور کی رعایا میں فروخت کر ڈالوں۔“

غیلان اتنا ہی کہنے پائے تھے کہ حلیمن کے پیچھے سے ایک بلند آواز آئی۔ اسے سنتے ہی غیلان سجدے میں گر پڑے۔

ترجمان نے کہا۔ ”شہنشاہِ معظم پوچھتے ہیں، تم سجدے میں کیوں گرے؟“ غیلان نے جواب دیا۔ ”میں نے ایک بلند آواز سنی جس میں بڑا رعب اور دبدبہ تھا۔ میرے دل نے گواہی دی کہ یہ خسروِ عالی مقام کی آواز ہے اور مجھ پر اس کی تعظیم لازم ہے چنانچہ میں سجدہ ریز ہو گیا۔“

کسریٰ کو غیلان کا جواب پسند آیا اور اس نے ملازموں کو حکم دیا کہ ایک قایلین لاکر اس شخص کے نیچے بچھا دیں۔

وہ فوراً ایک شاندار قایلین لے آئے اور غیلان کے بیٹھنے کے لیے بچھا دیا۔ غیلان نے دیکھا کہ اس پر فرمانروائے ایران کی تصویر بنی ہوئی ہے۔ انہوں نے فوراً قایلین کو لپیٹ کر اپنے سر پر رکھ لیا۔ کسریٰ نے یہ دیکھ کر ترجمان سے کہا کہ یہ شخص تہذیب سے نا آشنا معلوم ہوتا ہے اور اسے معلوم نہیں کہ قایلین بیٹھنے کے لیے ہوتا ہے اسے کہو کہ قایلین بچھا کر اس پر بیٹھ جائے۔

ترجمان نے یہ بات کہی تو غیلان نے ادب سے گردن جھکا کر کہا :

”و عالم پناہ! جب یہ قایلین بچھا یا گیا تو مجھے اس پر شہنشاہِ ذی جاہ کی تصویر مبارک نظر آئی۔ مجھ بادیہ نشین کی کیا مجال تھی کہ اس پر بیٹھتا! اس لیے ازراہِ تعظیم قایلین کو اپنے سر پر رکھ لیا۔“

کسریٰ ان کا جواب سن کر بہت خوش ہوا۔ اب اس نے ان سے پوچھا،

”کیا تمہارے اولاد ہے؟“

انہوں نے عرض کیا: ”جی ہاں! میرے کئی بیٹے ہیں۔“  
 کسریٰ نے پوچھا: ”تمہیں اپنے بیٹوں میں سب سے زیادہ محبت کس سے ہے؟“

غیلان نے جواب دیا: ”سب سے چھوٹے سے جب تک کہ وہ بڑا نہ ہو جائے اور بیمار سے جب تک کہ وہ اچھا (صحت یاب) نہ ہو جائے اور غائب سے (یعنی جو گھر سے باہر سفر وغیرہ پر گیا ہو) جب تک کہ وہ بخیریت واپس نہ آجائے۔“

کسریٰ نے حیران ہو کر کہا، ”یہ تو تم نے بڑی حکیمانہ باتیں کہی ہیں حالانکہ تم ایک صحرائی آدمی ہو اور اکثر دیکھنے میں آیا ہے کہ صحرائیوں میں حکمت نام کو نہیں ہوتی۔“

پھر اس نے پوچھا۔ ”تمہاری غذا کیا ہے؟“  
 غیلان نے جواب دیا: ”گیہوں کی روٹی۔“  
 کسریٰ بولا: ”یہ عقل (حکمت) گیہوں کی روٹی ہی سے پیدا ہوتی ہے اور دہنی کے دودھ اور چھو ہاروں سے نہیں۔“

اس کے بعد کسریٰ نے غیلان کا سارا سامان تجارت پانچ گنا قیمت پر خرید لیا اور انہیں نہایت قیمتی خلعت دے کر رخصت کیا۔ ایک روایت میں ہے کہ غیلان کی درخواست پر کسریٰ نے ان کے ساتھ چند ایرانی معمار بھیجنے جنہوں نے طائف اگر ایک مضبوط قلعہ تعمیر کیا۔ یہی وہ قلعہ تھا جس کا ۸۰۰ سال پہلے غزوہ حنین کے بعد مسلمانوں نے محاصرہ کیا تھا اور جس کو سر کرنے میں بڑی دشواری پیش آئی۔

(۳)

ایک دانا اور مدبر انسان ہونے کے علاوہ غیلان ایک نغز گو شاعر بھی تھے اور سخن فہمی کے اعتبار سے بھی اپنا جواب نہیں رکھتے تھے مگر باہم عقل و حکمت وہ ۸۰۰ ہجری کے کوئی ایک سال بعد تک کفر و شرک کی بھول بھلیوں میں بھٹکتے

رہے۔ خدا کی قدرت ان کی اولاد میں سے دو بیٹے عامرؓ اور عمارؓ والد سے کئی سال پہلے مُشرّف بہ اسلام ہو گئے اور طائف سے ہجرت کر کے مدینہ منورہ چلے گئے۔ ان سعادت مند نوجوانوں نے محض حق کی خاطر اپنی عیش و تنعم کی زندگی ترک کر دی۔ ان کے جانے کے بعد ایک عجیب واقعہ پیش آیا، وہ یہ کہ غیلان کے ایک غلام نے (جو ان کا تحویلدار تھا) ان کا سارا اندوختہ چُرا لیا اور حضرت غیلانؓ سے آکر کہہ دیا کہ آپ کا مال عمارؓ چُرا کر لے گئے ہیں۔ یہ حضرت عمارؓ پر بہتانِ عظیم تھا کیونکہ گھر سے چلتے وقت انہوں نے والد کی کسی چیز کو ہاتھ بھی نہ لگایا تھا۔ حضرت غیلانؓ کو غلام پر بہت اعتماد تھا انہوں نے اس کی بات کا یقین کر لیا اور لوگوں کو یہی بتایا کہ عمار میرا مال چُرا کر لے گیا ہے۔ حضرت عمارؓ کے کانوں تک بھی یہ خبر پہنچ گئی۔ اس تہمت طرازی پر ان کو دکھ تو بہت ہوا مگر سوائے اللہ تعالیٰ سے یہ دُعا کرنے کے کہ وہ ان کی بے گناہی ثابت کر دے، او کچھ نہ کر سکے۔

اُدھر چند روز کے بعد نو ثقیف کے کسی خاندان کی ایک لونڈی غیلان کے پاس آئی اور ان سے کہا کہ اگر میں آپ کا گم شدہ مال تلاش کر دوں تو آپ مجھے کیا دیں گے؟

غیلانؓ نے کہا، جو تم مانگو۔  
 لونڈی نے کہا۔ تو وعدہ کیجئے کہ اگر آپ کی دولت مل گئی تو آپ مجھے میرے مالک سے خرید کر آزاد کر دیں گے۔

غیلانؓ نے اس سے سچتہ وعدہ کر لیا کہ مال ملنے پر میں تمہیں خرید کر آزاد کر دوں گا۔ اب لونڈی انہیں کشاں کشاں ایک جگہ لے گئی اور کہا کہ میں نے ایک رات کو اتفاق سے آپ کے تحویلدار غلام کو دیکھا کہ اس جگہ گڑھا کھود کر کوئی چیز دبا رہا ہے۔ پھر اس کے بعد بھی میں اب تک دیکھ رہی ہوں کہ وہ ہر روز اس جگہ کے کئی چکر لگاتا ہے اس سے مجھے یقین ہو گیا کہ آپ کا مال اسی نے چُرا لیا ہے

اور یہاں لاکر دفن کیا ہے۔ غیلان نے اس جگہ کو کھودا تو وہاں سے انہیں اپنا سارا مسروقہ مال مل گیا جسے وہ اٹھا کر گھر لے آئے اور اس لوٹری کو اس کے مالک سے خرید کر آزاد کر دیا۔ یہ خبر لوگوں میں مشہور ہوئی تو شدہ شدہ مدینہ منورہ میں حضرت عمارؓ تک بھی پہنچ گئی۔ اپنی بے گناہی ثابت ہونے پر وہ سجدہ شکر بجالائے۔ ایک روایت میں ہے کہ انہوں نے طیش میں آکر قسم کھائی کہ اب کبھی اپنے باپ کی صورت نہ دیکھیں گے۔

(۴)

شعبہ ہجری میں فتح مکہ اور غزوہ حنین کے بعد رسول اکرم ﷺ نے طائف کا محاصرہ کیا تو بنو ثقیف نے قلعہ کے اندر سے مسلمانوں کا سخت مقابلہ کیا۔ مقابلہ کرنے والوں میں غیلان بھی شامل تھے۔ اس مہم میں اُمّ المؤمنین حضرت اُمّ سلمہ رضی اللہ تعالیٰ عنہا حضورؐ کے ساتھ تھیں۔ صحیح بخاری میں ان سے روایت ہے کہ اٹنائے محاصرہ میں ایک دن ایک محنت میرے پاس بیٹھا تھا کہ نبی ﷺ تشریف لائے۔ میں نے اس محنت کو عبد اللہ بن ابی امیہ (حضرت اُمّ سلمہؓ کے بھائی جو وہیں موجود تھے) سے یہ کہتے سنا، عبد اللہ! اگر طائف میں کل تم کو فتح نصیب ہو تو بنت غیلان کو تم لے لینا۔ وہ ایسی (حسین اور گدار بدن دالی) ہے کہ چار کے ساتھ آتی ہے اور آٹھ کے ساتھ جاتی ہے (یعنی سامنے آتی ہے تو اس کے پیٹ پر چار بل پڑتے ہیں اور پیٹھ پھیرتی ہے تو آٹھ بل پڑتے ہیں)۔ رسول اکرم ﷺ نے اس کی بات سن کر فرمایا، ان لوگوں (ہیجڑوں) کو اپنے گھروں کے اندر نہ آنے دیا کرو۔

کہا جاتا ہے کہ جس ہیجڑے نے یہ بات کہی تھی اس کا نام ہیت تھا۔ اور بنت غیلان سے اس کی مراد غیلان بن سلمہ کی بیٹی بادیہ تھیں۔ بادیہ کے حسن و جمال اور صحت مندی کی بڑی شہرت تھی۔ ہیت نے اسی کی طرف اشارہ کیا تھا۔ حضرت عبد اللہ بن ابی امیہؓ نے تو محاصرہ طائف کے دوران میں شہادت پائی۔ بادیہ اور

غیلان کو اللہ تعالیٰ نے کچھ مدت کے بعد قبولِ اسلام کی سعادت بخشی۔

(۵)

رسول اکرم صلی اللہ علیہ وسلم نے کوئی تین ہفتے کے بعد بوجہ طائف کا محاصرہ اٹھالیا اور چند دن کے بعد مدینہ منورہ کو مراجعت فرمائی۔ بعض روایات میں ہے کہ حضور صلی اللہ علیہ وسلم طائف سے روانہ ہونے لگے تو آپ نے دعائے ”اللہم لی یغفر لی“ پڑھی اور انہیں میرے پاس بھیج دیا۔

محبوبِ کبریا صلی اللہ علیہ وسلم کی دعا کو درِ اجابت تک پہنچنے میں کچھ زیادہ دیر نہ لگی۔ اگلے ہی سال (شعبان یا رمضان المبارک ۶ھ ہجری میں) بنو تقیف آستانہ اسلام کے سامنے جھکے پر مجبور ہو گئے۔ اس سلسلے میں علامہ شبلی نعمانیؒ ”سیرۃ النبیؐ“ میں یوں رقمطراز ہیں :

”حضور صلی اللہ علیہ وسلم کے طائف سے تشریف لے جانے کے بعد صخر بن عیلہ رئیسِ حمص نے طائف کا محاصرہ کر لیا اور اس میں اتنی سختی برتی کہ اہل طائف نے رسول اکرم صلی اللہ علیہ وسلم کی اطاعت قبول کرنے کا وعدہ کر لیا۔ اس کے بعد اہل طائف نے باہم مشورہ کیا کہ تمام عرب اسلام لا چکا۔ اب ہم اکیلے کیا کر سکتے ہیں۔ غرض یہ رائے قرار پائی کہ چند سفیر مقرر کر کے آنحضرت صلی اللہ علیہ وسلم کی خدمت میں بھیج جائیں۔“

علامہ ڈاکٹر محمد حمید اللہ نے اپنی کتاب ”رسول اکرم کی سیاسی زندگی“ میں لکھا ہے کہ :-

”غالباً مسلمانانِ مکہ نے طائف سے معاشی و اخلاقی قطع تعلق کر لیا۔ اس معاشی دباؤ کو طائف کتنے دنوں سہا رہا تھا جبکہ چاروں طرف اسلام تیزی سے پھیلتا جا رہا تھا۔ چند ماہ بعد آخر انہوں نے بھی دوستی کے حصول کے لیے ایک وفد مدینہ بھیجا۔“

بنو ثقیف کا یہ وفد مستند روایات کے مطابق بنو ثقیف کے ایک با اثر رئیس عبد یاسیل کی سرکردگی میں بھیجا گیا۔ اس میں کل چھ آدمی شامل تھے جن کو بہت زیرک سمجھا جاتا تھا۔ ان میں ایک غیلان بن سلمہ کے صاحبزادے شرجیل تھے۔ یہ اس وفد نے چند دن مدینہ منورہ میں قیام کیا۔ اس دوران میں اس کو (یا اس کے قائد کو) رسول اکرم ﷺ نے متعدد بار شرفِ ملاقات بخشا۔ بالآخر وفد کے سارے اراکین مُشرّف بہ اسلام ہو گئے۔

(اس وفد کی آنحضور ﷺ سے گفتگو اور اس کے ارکان کے قبولِ اسلام کی تفصیل اسی کتاب میں حضرت عبد یاسیل ثقفیؓ کے ترجمہ میں ملاحظہ فرمائیے)

جب یہ وفد ایسے طاقتور پہنچا تو بیشتر بنو ثقیف اور ان کے احلاف حلقہٴ بگوشِ اسلام ہو گئے۔ ان میں حضرت غیلان بن سلمہ بھی شامل تھے۔ قبولِ اسلام سے پہلے دس عورتیں ان کے نکاح میں تھیں۔ یہ سب عرب کے شریف گھرانوں سے تعلق رکھتی تھیں۔ (زمانہ جاہلیت میں کثرتِ ازدواج کا عام رواج تھا۔ اسلام نے ایک وقت میں بیویوں کی تعداد کو چار تک محدود کر دیا اور وہ بھی بڑی کڑی شرط کے ساتھ) حضرت غیلانؓ نے اسلام قبول کیا تو ان کی تمام بیویاں بھی ان کے ساتھ مُشرّف بہ اسلام ہو گئیں جب وہ رسول اکرم ﷺ کی خدمت میں حاضر ہوئے تو آپؐ نے انہیں حُکم دیا کہ ان عورتوں میں سے صرف چار منتخب کرو اور باقی چھ کو طلاق دے دو۔ انہوں نے تعمیلِ ارشاد کی۔ ایک روایت میں ہے کہ آنحضور ﷺ نے حضرت غیلان رضی اللہ عنہ

---

لہ حضرت شرجیل بن غیلانؓ اور ان کے تین چار بھائیوں کو اپنے والد سے پہلے ہی قبولِ اسلام کی سعادت حاصل ہو گئی۔ علامہ ابن اثیرؒ کا بیان ہے کہ حضرت شرجیل بن غیلان ثقفیؓ نے سلمہ ہجری میں وفات پائی۔ (اُسد الغابہ)

کو مختلف آلاتِ حرب (منجیق، دباہ، ضبور وغیرہ) بنانے اور استعمال کرنے کا فن سیکھنے کے لیے جرش بھیجا تھا جو اس زمانے میں اس قسم کا سامانِ حرب بنانے کا عرب میں سب سے بڑا مرکز تھا۔ بعض نے یہ خیال ظاہر کیا ہے کہ انہوں نے قبولِ اسلام سے پہلے ہی اس فن یا صنعت کی تعلیم حاصل کر لی تھی (واللہ تعالیٰ اعلم) خلیفۃ الرسول سیدنا حضرت ابوبکر صدیق رضی اللہ تعالیٰ عنہ کی خلافت کے پہلے سال فتنۂ ارتداد (الردہ) نے زور باندھا تو حضرت غیلان بن سلمہ دوسرے اہل طائف کی طرح پوری ثابت قدمی سے اسلام پر قائم رہے اور اس خوفناک فتنے کا مطلق کوئی اثر قبول نہ کیا۔

حضرت غیلان بن سلمہ نے امیر المؤمنین حضرت عمر فاروق رضی اللہ تعالیٰ عنہ کے عہدِ خلافت کے آخر (۲۲ھ ہجری یا ۲۳ھ ہجری) میں وفات پائی ایک روایت میں ہے کہ وفات سے پہلے انہوں نے اپنے بیٹوں کو بلایا اور ان کو وصیت کی کہ بیٹو! میں نے تمہاری دولت سے اچھا کام لیا اور تمہاری ماؤں کو بہت عزت اور آرام سے رکھا لہذا تم بھی اب شریف بیبیوں کے ساتھ اچھا اور نیک سلوک کرنا۔

(۶)

حضرت غیلان بن سلمہ کی اولاد کی تعداد کے بارے میں وثوق کے ساتھ کچھ کہنا مشکل ہے البتہ اربابِ سیر نے ان کی ایک بیٹی اور پانچ بیٹوں کا ذکر خصوصیت کے ساتھ کیا ہے۔ ان سب کو قبولِ اسلام کا شرف حاصل ہوا۔ بیٹی کا نام بادیہ تھا ان کا ذکر پیچھے آچکا ہے۔ بیٹوں کے نام عامر، عمار، شرجیل، نافع اور عمر تھے۔

عامر، عمار، اور شرجیل کا ذکر پیچھے آچکا ہے۔ ان تینوں کو شرفِ صحابیت حاصل تھا۔ تینوں اپنے والد سے پہلے اسلام لائے۔ عامر اور عمار کو ہجرت کی سعادت بھی حاصل ہوئی۔ دونوں نے عہدِ فاروقی میں شام میں



رومیوں کے خلاف کئی معرکوں میں حصہ لیا۔ حضرت عامرؓ نے طاعونِ عمو اس میں وفات پائی، اس وقت حضرت غیلانؓ حیات تھے۔ حضرت عامرؓ کے سال وفات کے بارے میں کتبِ سیرِ خاموش ہیں۔ حضرت شرجیلؓ نے ۶۹ھ میں وفات پائی۔

حضرت نافعؓ کو بھی شرفِ صحابیت حاصل ہوا۔ وہ کفار کے خلاف ایک معرکے میں حضرت خالد بن ولیدؓ کے ساتھ شریک ہوئے اور مردانہ دار لڑتے ہوئے شہید ہو گئے۔ بعض روایتوں میں ہے کہ وہ دومۃ الجندل کے معرکے میں شہید ہوئے۔ حضرت غیلانؓ کو ان کی شہادت سے سخت صدمہ پہنچا اور انہوں نے ایک دلہن کو شہید کہا جس کے تین شعر یہ ہیں :-

(۱) مَا بَالُ عَيْنِي لَا تُغِمُّ سَاعَةً

إِلَّا أَعْتَبَرْتُني عِبْرَةً تَغْشَانِي

(۲) يَا نَافِعُ مَنْ لِفُؤَارِسِ أَجْمَتِ

عَنْ شِدَّةٍ مَسْدُ كُورَةٍ وَطِعَاتِ

(۳) لَوْ اسْتَطِيعُ جَعَلْتُ مِنِّي نَافِعًا

بَيْنَ اللَّهِآةِ وَبَيْنَ عَقْدِ لِسَانِي

(ترجمہ)

○ میری آنکھوں کو کیا ہو گیا ہے کہ ایک دم بھی بند نہیں ہوتی مگر یہ کہ آنسوؤں کی جھڑی

بندھ جاتی ہے (۲) اے نافع! شہسواروں میں کون ایسا تھا جس نے اس شدت

سے دشمن پر نیزے سے حملہ کیا ہو (۳) (اے نافع) اگر ممکن ہوتا تو میں تجھے اپنے

حلق اور زبان کے درمیان چھپا لیتا۔

حضرت غیلانؓ کے پانچویں بیٹے حضرت عمروؓ کے بار میں اختلاف ہے کہ وہ صحابی تھے یا

تابعی۔ ان کی کنیت ابو عبد اللہ تھی ان کے بیٹے عبد اللہ امیر معاویہؓ کے مشہور حامیوں میں

سے تھے۔ حضرت عمروؓ کا سال وفات کسی نے بیان نہیں کیا۔

# حضرت فراس بن النضر عبد ربی

(۱)

قریش کے خاندان ”بنو عبد الدار“ سے تھے۔ سلسلہ نسب یہ ہے : —

فراس بن نضر بن حارث بن علقمہ بن کلدہ بن عبد مناف بن عبد الدار بن قصی

والدہ کا نام زینب تھا اور ان کا تعلق بنو تمیم سے تھا۔ نباش بن زرارہ بن اسد بن عمرو بن تمیم کی بیٹی تھیں۔ حضرت فراس کا باپ نضر بن حارث اشترار قریش میں سے تھا اور اس نے دعوتِ توحید کو ناکام بنانے کے لیے کوئی کسر اٹھانہ رکھی تھی۔ سیرۃ ابن ہشام میں ہے کہ یہی وہ شخص تھا جس نے مشرکین قریش کے سامنے یہ تجویز پیش کی تھی کہ دعوتِ توحید اور قرآن کے مقابلے میں عجم سے رستم و اسفندیار کے قصے لاکھ بیکار جائیں تاکہ لوگ ان کی طرف راغب ہوں اور قرآن سے اعراض کریں چنانچہ کچھ عرصہ تک اس تجویز پر بڑے اہتمام سے عمل کیا گیا اور خود نضر نے داستان گوئی شروع کر دی۔

ایک اور روایت میں ہے کہ نضر نے اس مقصد کے لیے گانے والی لونڈیاں بھی خریدی تھیں جس کسی کے بارے میں وہ سمجھتا کہ وہ رسول اکرم ﷺ کی دعوت سے متاثر ہو رہا ہے اس پر اپنی کوئی لونڈی مسلط کر دیتا اور اس سے کہتا کہ اسے خوب کھلا پلا اور گانا سنا تاکہ تیرے ساتھ مشغول ہو کر اس کا دل ادھر سے ہٹ جائے۔

(تفہیم القرآن بحوالہ اسباب النزول)

نضر بن حارث غزوہ بدر میں مشرکین کے لشکر میں شریک ہو کر مسلمانوں سے لڑنے گیا۔ وہاں مسلمانوں کے ہاتھ گرفتار ہو گیا اور آنحضور ﷺ کے حکم سے قتل کیا گیا۔ خدا کی قدرت اسی نضر کے گھر میں فراس جیسے سلیم الفطرت نوجوان پیدا ہوئے۔ انہوں نے باپ کی اسلام دشمنی کے علی الرغم دعوتِ توحید کے بالکل

ابتدائی زمانے میں اس پر لبیک کہا۔ ایک روایت کے مطابق وہ دعوتِ حق کے ابتدائی اڑھائی سالوں کے اندر کسی وقت بشرِ اسلام سے بہرہ ور ہوئے۔

(۲)

سلسلہ ہجری کے ادائل میں سرورِ عالم صلی اللہ علیہ وسلم نے فَاَصْدَعَ بِنَا لَوْمَرُوْا اَعْرَضُوْا عَنْ الْمَشْرُكِيْنَ (احکامِ الہی سنائے اور مشرکین کی مخالفت کی پڑا نہ کیجئے) کے حکمِ الہی کے مطابق دعوتِ عام کی ابتدا فرمائی تو مشرکین مکہ آتش زیرِ پیا ہو گئے اور انہوں نے اہل حق پر بے پناہ مظالم ڈھانے شروع کر دیئے۔ سلسلہ بعدِ بعثت میں حضور صلی اللہ علیہ وسلم نے مظلوم مسلمانوں کو حبشہ کی طرف ہجرت کر جانے کا حکم دیا۔ چنانچہ اسی سال مسلمانوں کا ایک مختصر قافلہ مکہ سے ہجرت کر کے حبش چلا گیا۔ اس سے اگلے سال (سلسلہ بعدِ بعثت میں) اہل حق کے ایک بڑے قافلے نے حبش کی طرف ہجرت کی۔ اس قافلے میں حضرت فراس بن النضر بھی شامل تھے۔ حضرت فراسؓ کب تک حبش میں مقیم رہے اور کب وہاں سے واپس آئے۔ اس کے بارے میں کتبِ سیرِ خاموش ہیں۔ ان کی مدنی زندگی کے حالات بھی پردہٴ خفا میں ہیں۔ ان کا نام دوبارہ اس وقت منظرِ عام پر آتا ہے جب وہ حضرت عمر فاروقؓ کے عہدِ خلافت میں شام کے میدانِ جہاد میں پہنچے اور رومیوں کے خلاف کئی معرکوں میں دادِ شجاعت دی۔ اسی سلسلے میں یرموک کی مشہور لڑائی میں بھی بڑے جوش اور جذبے کے ساتھ شریک ہوئے اور مردانہ وار لڑتے ہوئے رتبہٴ شہادت پر فائز ہوئے۔

رضی اللہ تعالیٰ عنہ

# حضرت فروہ بن عمرو انصاری

(۱)

خرزرج کے خاندان بیاضہ سے تھے اس لیے ان کو بیاضی بھی کہا جاتا ہے۔  
نسب نامہ یہ ہے :

فروہ بن عمرو بن ودعہ بن عبید بن عامر بن بیاضہ بن عامر بن ذریق  
بن عبد عارثہ بن مالک بن غضب بن جشم بن خرزرج الکبیر۔  
ہجرت نبوی سے پہلے قبول اسلام کی سعادت حاصل کی۔ پھر ۳۳ھ ہجرت  
میں مدینہ کے دوسرے اہل ایمان کے ساتھ مکہ جا کر عقبہ کی گھائی میں سرورِ عالم  
صلی اللہ علیہ وسلم کی بیعت کا شرف حاصل کیا۔ یہی وہ مردانِ حق تھے جنہوں  
نے حضور کو اس عہد کے ساتھ مدینہ تشریف لانے کی دعوت دی کہ ہم اپنی جانیں  
مال اور اولاد قربان کر دیں گے مگر یہ گوارا نہ کریں گے کہ آپ پر کوئی آنچ آئے۔ اس  
مقصد کے لیے اگر ہمیں سائے عرب سے بھی لڑنا پڑے تو ہم اس سے منہ نہیں موڑیں  
گے۔ ان اصحاب کو اہل عقبہ کہا جاتا ہے جو فضائل و مناقب کے اعتبار سے  
جمہورِ علماء اہل سنت و جماعت کے نزدیک بالاتفاق خلفائے راشدین، ازواج  
مطہرات اور مہاجرین اولین کے بعد تمام صحابہ سے افضل ہیں۔

سرورِ عالم صلی اللہ علیہ وسلم نے مکہ سے ہجرت فرمائی تو پہلے آپ کا  
نزدول اجلال قبائیں ہوا۔ صحیح بخاری کے مطابق وہاں آپ کا قیام چودہ دن رہا۔  
اس کے بعد آپ خاص شہر مدینہ میں داخل ہوئے تو شہر کے اہل ایمان نے  
آپ کا انتہائی پُر جوش استقبال کیا۔ آپ جس محلے سے گزرتے وہاں کے عمائد  
اہل دہلا کہتے اور سب قیام کے لیے اپنا اپنا مکان پیش کرتے۔ بنو بیاضہ کے محلے سے

گزرے تو حضرت فروہ بن عمرو اور حضرت زیاد بن لبید یا ضی نے آپ کی راہ میں آنکھیں  
بچھا دیں اور آپ کو اپنے گھر میں قیام فرمانے کی دعوت دی مگر حضورؐ ان کا شکریہ ادا نہ  
کر کے آگے بڑھ گئے کیونکہ آپ کی میزبانی کا شرف اللہ تعالیٰ نے حضور ابوالنصار  
کے مقدس میں مکھ رکھا تھا۔

(۲)  
ہجرت کے پانچ ماہ بعد سرورِ عالم صلی اللہ علیہ وسلم نے حضرت انسؓ بن  
(خادم رسول اللہ) کے مکان میں مہاجرین اور انصار کو جمع کیا اور ان میں برادری (مواخا)  
قائم فرمائی۔ ان بزرگوں کی تعداد بہ اختلاف روایت ۹۰ یا ۱۰۰ تھی۔ ان میں نصف  
مہاجرین اور نصف انصار تھے۔ آپ نے حضرت فروہ بن عمرو کو جلیل القدر مہاجر صحابی  
حضرت عید اللہ بن مخرمہ عامری کا (مواخا) بنایا۔ لہ  
غزوات کا آغاز ہوا تو سب سے پہلے بدر الکبریٰ کے میدان میں حضرت فروہ بن عمرو

لہ سیدنا حضرت عبداللہ بن مخرمہ کا تعلق قریش کے خاندان عامر بن لؤی سے تھا۔ نسب  
یہ ہے :- عبداللہ بن مخرمہ بن ابی قیس بن عبدود بن نصر بن مالک بن جسل بن عامر لؤی۔  
دعوتِ حق کی ابتداء میں سعادت اندوز اسلام ہوئے۔ بعدِ بعثت میں ہجرت حبشہ کا شرف حاصل کیا  
وہاں سے حضورؐ کی ہجرت الی المدینہ سے کچھ عرصہ پہلے مکہ واپس آگئے اور پھر مکہ سے مدینہ کی طرف ہجرت کی۔  
بدر، احد اور خندق وغیرہ تمام غزوات میں حضورؐ کے ہمراہ رہے۔ حضرت عبداللہؓ کا دل ہر وقت  
شوقِ شہادت سے بے تاب رہتا تھا اور ان کی زبان پر ہمیشہ یہ دعا جاری رہتی تھی: ”الہی مجھ پر  
اس وقت تک موت وارد نہ فرما جب تک میرا ایک ایک بند تیری راہ میں زخموں سے چور چور  
نہ ہو جائے۔“ سرورِ عالم صلی اللہ علیہ وسلم کی رحلت کے بعد سیدنا صلیقی اکبرؓ کے عہدِ خلافت  
میں فتنہ اُمداد کی آگ بھڑکی تو حضرت عبداللہؓ اس کے استیصال کے لیے جانے والے ایک حبیش  
میں شامل ہو گئے اور مرتدوں کے خلاف سردانہ وار لڑتے ہوئے شہادت پائی۔ شہادت سے پہلے ان کا  
ایک ایک بند زخموں سے چور ہو چکا تھا۔ یوں ان کی دلی آرزو پوری ہو گئی۔ رضی اللہ تعالیٰ عنہ

کی تلوار بے نیام ہوئی اور خرمن باطل پر برقی خاطف بن کر گری۔ اس طرح اُن کو اصحابِ بدر میں شامل ہونے کا مہتمم بالشان شرف بھی حاصل ہو گیا۔ بدر کے بعد وہ دوسرے تمام مشاہد میں بھی سرورِ عالم صَلَّی اللہُ عَلَیْہِ وَاٰلِہٖ وَسَلَّم کے ہمراہ شریک ہے۔ حضرت فروغ کو رحمتِ عالم صَلَّی اللہُ عَلَیْہِ وَاٰلِہٖ وَسَلَّم سے بڑی عقیدت اور محبت تھی اور وہ وقتاً فوقتاً بارگاہِ رسالت میں حاضر ہو کر فیضانِ نبوی سے بہرہ یاب ہوا کرتے تھے حضور بھی ان پر بہت شفقت فرماتے تھے۔ علامہ ابن اثیرؒ کا بیان ہے کہ حضرت فروغ درختوں پر لگے ہوئے پھلوں کی مقدار کا اندازہ کرنے میں غیر معمولی مہارت رکھتے تھے۔ نبی صَلَّی اللہُ عَلَیْہِ وَاٰلِہٖ وَسَلَّم ان کو اہل مدینہ کے باغوں میں پھلوں کا تخمینہ لگانے کے لیے بھیجا کرتے تھے چنانچہ وہ کسی باغ میں جاتے تو خوشوں کا شمار کر لیتے تھے پھر ان میں باہم کچھ ضربِ غیرہ کے قواعد جاری کر کے جو حساب لگاتے تھے اس میں غلطی نہ ہوتی تھی۔

حضرت فروغ کے سال وفات کے بارے میں کتبِ سیرِ خاموش ہیں۔ البتہ بعض روایات سے ظاہر ہوتا ہے کہ وہ امیر المؤمنین حضرت عثمان ذوالنورینؓ کے زمانہ خلافت میں حیات تھے اور بعض امور میں ان کو امیر المؤمنینؓ سے اختلاف تھا۔ قیاس یہ ہے کہ انہوں نے حضرت علی رضی اللہ عنہ یا امیر معاویہ رضی اللہ عنہ کے عہدِ خلافت میں وفات پائی۔

حضرت فروغ بن عمرو سے یہ حدیث مروی ہے کہ :

” رسول اللہ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا ہے کہ تم میں سے کوئی قرآن پڑھنے میں ایک دوسرے پر آواز بلند نہ کرے۔“

(اُسْدُ الغابہ)

رضی اللہ تعالیٰ عنہ

# حضرت فروہ بن مسیک مرادی

(۱)

فروہ نام اور ابو سبرہ کنیت۔ یمن کے مشہور قبیلہ بنی مراد کے چشم و چراغ تھے۔ نسب نامہ یہ ہے :

فروہ بن مسیک (بروایت دیگر مسیک) بن حارث بن سلمہ بن حارث

بن زوید بن مالک بن منبہ بن عطیف بن عبد اللہ بن ناجیہ بن مراد

ان کو مرادی کے علاوہ عطیفی بھی کہا جاتا ہے۔ عطیف اور مراد دونوں ان کے اجداد میں سے تھے۔ (جیسا کہ ان کے شجرہ نسب سے ظاہر ہے) فروہ اپنے قبیلے کے معزز اور صاحب حیثیت لوگوں میں سے تھے اور یمن میں وہ ایک اونچے درجے کے شاعر کی حیثیت سے بھی مشہور تھے۔ زمانہ مجاہدیت میں ان کے قبیلے بنی مراد اور بنی سہدان میں ایک خونریز جنگ ہوئی تھی اس میں بنو سہدان کو کامیابی ہوئی تھی اور انہوں نے قبیلہ مراد کے بہت سے لوگوں کو قتل کیا تھا۔ عرب میں یہ واقعہ ”یوم المردم“ کے نام سے مشہور تھا۔ حضرت فروہ نے اس واقعہ سے متعلق ایک نظم کہی جس کے کچھ اشعار یہ ہیں :

اگر ہم غالب آئیں تو کوئی بات نہیں ہم ہمیشہ  
سے غالب آتے رہتے ہیں اور اگر مغلوب ہوں  
تب بھی ہم بھاگنے والے نہیں ہیں ہم ناظر نہیں  
ہیں مگر ہماری شہادت اور دوسرے کا اقبال ہو تو اس میں  
کیا اجارہ۔ دنیا کا یہی حال ہے کہ اقبال آج اس  
کے پاس ہے تو کل دوسرے کے پاس

فَاِنْ نَغْلِبَ فَخَلَا بُوْنًا قَدَمًا  
وَ اِنْ نَهْزِمَ فَنَغِيْرُ مَهْزَمِيْنَا  
وَمَا اِنْ ظَنَنْنَا جَبِيْنٌ وَّلٰكِنْ  
مَنْ اَيَّا نَا وَ دَوْلَةً اٰخِرِيْنَ  
كَذٰلِكَ السَّيْرُ دَوْلَةُ سَبْعَالٍ  
تَكُوْمُ مَرُوْفَةٌ حِيْنًا فَحِيْنًا

فَلَوْ خَلَدَ الْمَلُوكُ إِذَا خَلَدْنَا | اگر بادشاہ ہمیشہ رہنے والے ہوتے تو ہم بھی ہمیشہ  
وَلَوْ بَعِيَ الْكِرَامُ إِذَا بَقِينَا | رہتے اور اگر اچھے لوگ باقی رہنے والے ہوتے  
تو ہم بھی باقی رہتے۔

(۲)

امام ابن اسحاق کا بیان ہے کہ زمارِ جاہلیت میں حضرت فروہؓ کِنْدَہ کے مراری  
بادشاہوں کے دربار سے وابستہ تھے۔ ”یوم الروم“ کے کچھ عرصہ بعد جب رسولِ اکرم  
صلی اللہ علیہ وسلم کے مبلغین کے ذریعے ان تک اسلام کی دعوت پہنچی تو وہ  
سلسلہ ہجری میں شاہانِ کِنْدَہ کا دربار چھوڑ کر مدینہ منورہ پہنچے اور بارگاہِ رسالت  
میں حاضر ہو کر یہ شعر کہے :-

لَمَّا رَأَيْتُ مُلُوكَ كِنْدَةَ أَعْرَضُوا  
كَالرَّجُلِ خَاتِ الرَّجُلِ عَرَقَ نِسَائُهَا  
يَمْنَمْتُ رَأَحِلَتِي أَوْ مُمْ حَمْدًا  
أَرْجُو فَوَاحِلَهَا وَحُسْنَ سَرَائِهَا

(جب میں نے بادشاہانِ کِنْدَہ کو دیکھا کہ وہ اعراض کرتے ہیں حسبِ طرح  
عرق النساء میں ایک پاؤں دوسرے پاؤں سے اعراض کرتا ہے تو میں  
محمد (صلی اللہ علیہ وسلم) کے پاس قصد کر کے آیا تاکہ ان کے اخلاقِ حسنہ  
سے بہرہ مند ہوں۔)

جب وہ نعمتِ اسلام سے بہرہ یاب ہو چکے تو رسولِ اکرم صلی اللہ علیہ وسلم نے ان  
سے پوچھا، اے فروہ! کیا تم کو اس سلسلہ سے رنج ہوا جو تمہاری قوم کو ”یوم الروم“  
میں پیش آیا؟

انہوں نے عرض کیا، یا رسول اللہ! کون ایسا شخص ہوگا جس کی قوم پر  
ایسا سانحہ گزر جائے جیسا میری قوم پر گزرا اور اس کو صدمہ نہ ہو۔  
حضور صلی اللہ علیہ وسلم نے فرمایا، سنو اس واقعہ سے تمہاری قوم کے لیے



اسلام میں اور خوبی پیدا ہو گئی۔ (بروایت دیگر۔ اس شکست نے اسلام میں تمہاری قوم کو فائدہ ہی پہنچایا۔)

ایک اور روایت میں ہے کہ رسول اکرم ﷺ نے اس موقع پر حضرت فرودہ سے پوچھا، اے فرودہ! کیا تم کو وہ دن یاد ہے جب تمہارے قبیلے اور بنو نہمان کے درمیان جنگ ہوئی تھی؟

انہوں نے عرض کیا، جی ہاں یاد ہے میرے تمام قریبی رشتہ دار اس میں ہلاک ہو گئے تھے۔

حضورؐ نے فرمایا، سنو! جو لوگ زندہ بچ گئے ان کے لیے وہ واقعہ اچھا رہا۔  
(اُسد الغابہ)

مولوی شاہ معین الدین احمد ندوی مرحوم نے ”سیر الصحابہ“ حصہ ہفتم میں ”طبقات ابن سعد“ کے حوالے سے لکھا ہے کہ حضرت فرودہؓ کے قبول اسلام کے بعد رسول اکرم ﷺ نے ان کو قبائل مراد، زبید اور مدحج کا عامل بنایا اور حضرت سعید بن العاص کو ان کا شریک کار بنایا لیکن ہمارے نزدیک حضرت سعید بن العاص کو ان کا شریک کار بنانے کی روایت صحیح نہیں کیونکہ آنحضور ﷺ کی وفات کے وقت حضرت سعید بن عاص نابالغ تھے (ان کا شمار کم سن صحابہ میں ہوتا ہے) اس لیے حضورؐ کی طرف سے ان کو ایک اہم منصب پر فائز کیے جانے کا سوال ہی پیدا نہیں ہوتا۔

حضرت سعید بن العاص کے کارناموں کا آغاز حضرت عثمان ذوالنورینؓ کے عہد خلافت میں ہوا۔ ہمارا قیاس ہے کہ ابن سعد حضرت خالد بن سعید (سعید بن عاص کے چچا) کی جگہ سعید بن عاص کا نام لکھ گئے۔ فی الحقیقت یہ حضرت خالد بن سعید تھے جن کو حضور ﷺ نے صنعاء (يمن) کا والی بنا کر بھیجا تھا۔

(۳)

جامع ترمذی میں خود حضرت فردہ بن مسیک سے روایت ہے کہ میں رسول اللہ ﷺ کی خدمت میں حاضر ہوا اور عرض کیا کہ یا رسول اللہ! اگر اجازت ہو تو میں اپنی قوم کے مسلمانوں کو ساتھ لے کر اپنی قوم کے کافروں سے قتال کروں۔ آپ نے فرمایا، ضرور کرو۔ اس کے بعد میں آپ کے پاس سے چلا آیا۔ میرے آنے کے بعد آپ نے لوگوں سے پوچھا کہ وہ عطیفی کہاں ہے؟ لوگوں نے عرض کیا کہ وہ تو چلے گئے۔ اس پر آپ نے ایک آدمی میرے پیچھے دوڑایا وہ مجھے واپس حضور ﷺ کی خدمت میں لے گیا، اس وقت آپ کے ارد گرد بہت سے اصحاب کا مجمع تھا۔ آپ نے مجھ سے مخاطب ہو کر فرمایا:

” پہلے اپنی قوم کو (نرمی سے) اسلام کی دعوت دینا۔ جو شخص اسلام لے آئے اس کا اسلام قبول کر لینا اور جو انکار کرے اس پر جلدی نہ کرنا (یعنی اس سے لڑائی نہ چھیڑ دینا) یہاں تک کہ میں تم کو کوئی حکم بھیجوں (یعنی اسلام سے انکار کرنے والوں کے بارے میں میری دوسری ہدایت کا انتظار کرنا)

اسی اثنا میں ایک شخص نے پوچھا، یا رسول اللہ! سب کسی مقام کا نام ہے یا کسی عورت کا۔ آپ نے فرمایا، یہ نہ کسی مقام کا نام ہے اور نہ کسی عورت کا بلکہ وہ ایک مرد کا نام ہے جس کے دس بیٹے تھے۔ چھ ان میں سے پہلے اور چار بد نصیب تھے۔ چھ جو بھلے تھے میں چلے گئے ان کے نام یہ ہیں، ازد، اشعر، حمیر، کندہ، ندج اور انمار۔ چار جو بد نصیب تھے شام چلے گئے ان کے نام یہ ہیں، لخم، جذام، غسان اور عاملہ۔ ایک شخص نے پوچھا کہ انمار کون تھا۔ آپ نے فرمایا جس کی اولاد میں قبیلہ خثعم اور بجیلہ ہیں۔“

اس کے بعد میں نے اپنے وطن کو مراجعت کی۔

حضرت فردۂ دُن جا کر بڑی تندی سے تبلیغ اسلام میں مشغول ہو گئے اور اپنے قبیلہ کے بہت سے لوگوں کو حلقہ بگوش اسلام کیا۔ حضور ﷺ کی رحلت کے بعد سیدنا صدیق اکبرؓ سرسراہٹے خلافت ہوئے تو عرب کے طول و عرض میں فتنہ ارتداد کے شعلے بھڑک اٹھے۔ قریش، بنو ثقیف اور انصارِ مدینہ کے سوا شاید ہی کوئی قبیلہ بچا ہو جو اس فتنے سے محفوظ رہا۔ حضرت فردۂ دُن اس دورِ فتنہ میں پوری استقامت سے اسلام پر قائم رہے اور دوسرے لوگوں کو فتنے میں ملوث ہونے سے بچانے کی کوشش کی پھر بھی کچھ نہ کچھ لوگ اس سے متاثر ہو گئے ان میں بنی نہید کے نامور شہسوار عمرو بن معدی کرب بھی تھے۔ حضرت فردۂ دُن نے ان کی ہجو میں سخت طنز یہ اشعار کہے۔ جلد ہی عمرو بن معدی کرب اسلامی لشکر کے ہاتھ گرفتار ہو گئے۔ جب انہیں بارگاہِ صدیقی میں پیش کیا گیا تو انہوں نے اپنے کیے پر سخت ندامت کا اظہار کیا اور معافی کے خواستگار ہوئے۔ سیدنا صدیق اکبرؓ نے انہیں معاف کر دیا۔ اس کے بعد حضرت عمرو بن معدی کرب نے ساری زندگی اسلام کی خدمت کرتے ہوئے گزاری۔

حضرت فردۂ دُن بن مسیک کے سال وفات کے بارے میں اربابِ سیرِ خاموش ہیں۔ حضرت فردۂ دُن اگرچہ اواخرِ عہدِ رسالت میں ایمان لائے پھر بھی ان سے سردی کچھ احادیث جامع ترمذی اور سنن ابی داؤد میں موجود ہیں۔ ان میں انہوں نے اپنے قبولِ اسلام کا واقعہ (مختلف پیرایوں میں) بیان کیا ہے ان سے ابوسبرہ نخعیؓ اور شعبیؓ نے روایت کی ہے۔

رضی اللہ تعالیٰ عنہ

## حضرت فضالہ لثیؓ

(۱)

قبیلہ بنی لیت بن بکر بن عبد مناة سے تھے۔ ان کے والد کے نام اور نسب کے بارے میں اختلاف ہے۔ بعض ارباب سیر نے والد کا نام وہب لکھا ہے، بعض نے عمیر اور بعض نے عبد اللہ۔ عام طور پر ان کا نسب نامہ اس طرح بیان کیا جاتا ہے:-

فضالہ بن وہب بن بحرہ بن بحیرہ بن مالک بن عامر لثی۔  
بقول ابن اثیر بعض نے ان کو فضالہ بن عمیر بن ملوح لثی لکھا ہے۔  
(واللہ تعالیٰ اعلم)

(۲)

ایک مشہور روایت کے مطابق حضرت فضالہؓ نے فتح مکہ کے بعد اسلام قبول کیا۔ اس روایت سے معلوم ہوتا ہے کہ رسول اکرم صلی اللہ علیہ وسلم انہیں پہلے سے جانتے تھے اور ان کی سکونت مکہ ہی میں تھی۔ (غالباً قریش کے کسی خاندان کے حلیف تھے) دوسرے کفار کی طرح وہ بھی رسول اکرم صلی اللہ علیہ وسلم سے سخت بغض رکھتے تھے۔ فتح مکہ کے بعد بظاہر انہوں نے اسلام قبول کر لیا مگر حضورؐ کے خلاف معاندانہ جذبات ان کے سینے میں بدستور موجود رہے چنانچہ جیس وقت حضور صلی اللہ علیہ وسلم خانہ کعبہ کا طواف کر رہے تھے، فضالہؓ آپؐ کو شہید کرنے کے ارادہ سے آپؐ کی طرف بڑھے۔ حضورؐ کے قریب پہنچے تو اللہ تعالیٰ نے آپؐ کو ان کے ارادہ سے مطلع کر دیا۔ آپؐ نے معاف فرمایا۔ فضالہؓ ہے؟ انہوں نے کہا۔ ”ہاں یا رسول اللہ“

آپؐ نے پوچھا۔ ”ابھی تم دل میں کیا ارادہ کر رہے تھے؟“  
 انہوں نے کہا۔ ”کچھ نہیں، اللہ بزرگ و برتر کو یاد کر رہا تھا۔“  
 ان کا یہ بناوٹی جواب سن کر حضور ﷺ ہنس دیے اور استغفر اللہ  
 کہہ کر ان کے سینے پر اپنا دست مبارک رکھا۔

اس سے فضالہ کو یوں محسوس ہوا کہ ان کے سینے میں بغض و عناد کا المادہ  
 بجھ گیا ہے، اور اس کی جگہ سکون و اطمینان نے لے لی ہے۔ ان کا بیان ہے کہ  
 ابھی رسول اللہ ﷺ نے اپنا دست مبارک نہ ہٹایا تھا کہ میرے  
 دل میں آپؐ سے بے پناہ محبت پیدا ہو گئی اور تمام خلقِ خدا میں آپؐ سے بڑھ  
 کر کوئی ہستی میری محبوب نہ رہی۔

سعادت اندوز اسلام ہونے سے پہلے حضرت فضالہؓ کی ایک عورت  
 سے آشنا تھی۔ جب سچے دل سے اسلام قبول کر لیا تو ایک روز گھر کی طرف جا  
 رہے تھے کہ راستے میں اس عورت نے انہیں بلایا، انہوں نے اس سے ملنے سے صاف انکار  
 کر دیا اور یہ اشعار پڑھتے ہوئے آگے بڑھ گئے۔

(۱) قَالَتْ هَلُمَّ إِلَى الْحَدِيثِ فَقُلْتُ لَا

يَأْبَى عَلَيْكَ اللَّهُ وَالْأَسْلَامُ  
 لَوْ مَا رَأَيْتُ مُحَمَّدًا وَجُنُودَهُ

(۲) بِالْفَتْحِ لِيَوْمٍ تُكْسَرُ الْأَصْنَامُ  
 لَمْ أَتِ دِينَ اللَّهِ أَضْحَى بَيْنَنَا

(۳) وَالشِّرْكَ يَغْشَى وَجْهَهُ الْأَخْلَامُ

ترجمہ

(۱) اس نے کہا، آؤ بات چیت کریں۔ میں نے کہا نہیں اللہ اور اسلام نے مجھے  
 اس سے منع کر دیا ہے۔

(۲) اگر تم محمدؐ (صلی اللہ علیہ وسلم) اور ان کے لشکر کو فتح کے دن دیکھتی جب

مبتوں کو پاش پاش کیا جا رہا تھا۔

(۳) تو تم کو نظر آتا کہ اللہ کا دین ہمارے سامنے بالکل واضح ہو گیا اور شرک کے چہرے کو تاریکیوں نے چھپا لیا۔ (سیرۃ ابن ہشام)

(۳)

حضرت فضالہؓ کے شرفِ اسلام سے بہرہ ور ہونے کے بعد ہادی برحق صلی اللہ علیہ وسلم نے انہیں احکامِ دین کی تعلیم دی۔ حضرت فضالہؓ کا اپنا بیان ہے کہ رسول اللہ صلی اللہ علیہ وسلم نے جن باتوں کی مجھے تعلیم دی ان میں ایک بات یہ تھی کہ پانچوں وقت کی نماز پابندی سے پڑھو۔ میں نے عرض کیا کہ یا رسول اللہؐ مجھے ان اوقات میں بہت کام رہتے ہیں لہذا مجھے کوئی ایسی بات بتا دیجئے کہ جس کو میں کر لیا کروں اور وہ میرے لیے کافی ہو۔ آپؐ نے فرمایا، عصرین کی پابندی کرو۔ میں نے پوچھا، عصرین کا کیا مطلب ہے؟ آپؐ نے فرمایا، ”نمازِ فجر اور نمازِ عصر“ اے

حضرت فضالہؓ کے سال وفات کے بارے میں اربابِ سیرِ خاموش ہیں مگر انہوں نے انہیں بصری صحابہ میں شمار کیا ہے اس کا مطلب ہے کہ وہ سیدنا حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد ہونے تک حیات تھے اور انہوں نے وہیں کی سکونت اختیار کر لی تھی ان سے ان کے بیٹے عبداللہؓ نے روایت کی ہے۔ حضرت عبداللہؓ فضالہؓ کو بعض نے صحابہ میں شمار کیا ہے اور بعض کے نزدیک وہ تابعی ہیں عالمِ فضل آدمی تھے اور بصرہ میں عہدہٴ قضا پر بھی فائز رہے۔ رضی اللہ تعالیٰ عنہ

اے شارحینِ حدیث نے لکھا ہے کہ اس حدیث کا یہ مطلب نہیں سمجھا چاہیے کہ باقی تین وقت کی نمازیں حضرت فضالہؓ کے لیے معاف کر دی گئی تھیں۔ کیونکہ نمازِ معاف نہیں ہوتی بلکہ مطلب یہ ہے کہ باقی تین نمازوں میں مستحبِ وقت کی رعایت نہ ہو سکے تو خیر مگر فجر اور عصر کی نمازوں میں مستحبِ وقت کی رعایت ضرور ہونی چاہیے۔ دوسری بات یہ ہے کہ حضرت فضالہؓ نے نئے نئے اسلام میں داخل ہوئے تھے اور حضورؐ کو بعض امور میں رعایت دے دیا کرتے تھے مقصد یہ تھا کہ جب اسلام ان کے دلوں میں راسخ ہو گا تو خود بخود تمام احکام پر پابندی سے عمل کرنے لگیں گے۔

## حضرت فیروز دہلیؒ

(۱)

فیروز نام اور ابو عبد اللہ یا ابو عبد الرحمن کنیت تھی۔ ارباب سیر نے ان کا نسب نامہ بیان نہیں کیا اور ان کے خاندان کے بارے میں مختلف قیاس آرائیاں کی ہیں۔ بعض نے لکھا ہے کہ وہ نجاشی (شاہ حبشہ) کے بھانجے تھے۔ حبشہ سے ہجرت کر کے مدینہ منورہ آئے اور بارگاہ رسالت میں حاضر ہو کر اسلام قبول کیا پھر یمن جا کر آباد ہو گئے۔ بعض نے یہ رائے ظاہر کی ہے کہ وہ حمیری تھے کیونکہ حمیری قبائل کے ساتھ رہتے تھے۔ بعض کا بیان ہے کہ وہ نسلاً عجمی (ایرانی یا فارسی) تھے اور یمن کے ”ابناء“ میں سے تھے۔ ”ابناء“ ان لوگوں کو کہتے تھے جو ایران کے شاہی اور بعض دوسرے معزز خاندانوں سے تعلق رکھتے تھے اور نقل وطن کر کے یمن میں آباد ہو گئے تھے۔ ان کو اہل یمن بڑی عزت و احترام کی نظر سے دیکھتے تھے۔ جمہور مؤرخین نے مؤخر الذکر روایت کو ترجیح دی ہے۔

(۲)

اہل سیر نے حضرت فیروزؒ کے قبول اسلام کا زمانہ متعین نہیں کیا۔ البتہ ان کے شرف صحابیت پر سب کا اتفاق ہے۔ وہ مدنی دور رسالت میں کسی دقت ایک دفعہ میں صنعاء (یمن) سے مدینہ منورہ آئے اور دربار رسالت میں حاضر ہو کر سعادت اندوز ایمان ہو گئے۔ ان کے قبول اسلام کے وقت حقیقی بہنیں ان کے نکاح میں تھیں۔ انہوں نے رسول اکرم ﷺ کی خدمت میں عرض کیا کہ یا رسول اللہ! میں اب مسلمان ہو گیا ہوں اور میری دو بیویاں آپس میں حقیقی بہنیں ہیں ان کے بارے میں کیا ارشاد ہے۔ آپ نے

فرمایا، ان دونوں میں سے ایک کو رکھ لو اور دوسری کو انگ کر دو۔ (اُسُ الغابہ)

اس کے بعد حضرت فیروزؓ نے عرض کیا :

”یا رسول اللہ! ہمارے ملک (صنعا) میں انگور بہت پیدا ہوتا ہے

(اور اس کی شراب بنائی جاتی ہے) لیکن (مسلمانوں کے لیے) شراب

حرام ہو چکی ہے اب ہم انگور کی پیداوار کو کس کام میں لائیں۔“

حضور صلی اللہ علیہ وسلم نے فرمایا، انہیں خشک کر لیا کرو۔

انہوں نے عرض کیا، خشک کرنے کے بعد ان کو کیا کریں۔

آپؐ نے فرمایا، صبح کو (پانی میں) بھگو دیا کرو اور شام کو پی لیا کرو۔ اور

شام کو بھگو کر صبح کو پی لیا کرو۔

یہ سوال وجواب ہو چکے تو حضرت فیروزؓ نے عرض کیا :

”یا رسول اللہ! آپؐ مجھ بھی جانتے ہیں اور میرے قبیلے کو بھی۔ یہ فرمائیے

کہ ہمارا والی (رفیق) کون ہے ؟

آپؐ نے فرمایا۔ ”اللہ اور اس کا رسول“

حضرت فیروزؓ نے عرض کیا، تو بس ہمارے لیے یہ کافی ہے۔

(مسند احمد جلد ۴)

قبول اسلام کے بعد حضرت فیروزؓ نے چند دن مدینہ منورہ میں قیام کیا اور

پھر وطن کو مراجعت کی۔ قرآن سے معلوم ہوتا ہے کہ یہ واقعہ ۳۱ھ ہجری یا

۳۲ھ ہجری کا ہے۔

(۳)

عہد رسالت (۳۱ھ ہجری) کے اواخر میں یمن کے ایک شخص اَلْأَسْوَدُ الْعَنْسِيُّ

نے نبوت کا جھوٹا دعویٰ کر دیا۔ اس کا اصل نام عبیلہ (یا عبہلہ) تھا اور وہ

یمن کے قبیلہ مذحج کی شاخ عنس سے تعلق رکھتا تھا۔ اس شخص نے اسلام قبول

کر لیا تھا مگر بعد میں اس کے دماغ میں نہ جانے کیا خناس سما یا کہ وہ مرتد ہو کر نبوت



کا دعویٰ دار بن بیٹھا اور قبیلہ مذحج کو ساتھ ملا کر (مین پر) اسلامی اقتدار کے خلاف  
عَلَمِ بغاوت بلند کر دیا۔ اسود عنسی بڑا کاہن، شعبدہ باز اور لسان تھا اور لوگوں  
کو اپنی طرف مائل کرنے کا خاص ملکہ رکھتا تھا۔ اس زمانے میں آنحضرت صَلَّی اللہُ عَلَیْہِ وَاٰلِہٖ وَسَلَّم  
نے مین کے مختلف حصوں پر جو عمال مقرر کر رکھے تھے ان کے نام یہ ہیں :-

صنعا	_____	شہر بن باذان
نجران	_____	حضرت عمرو بن حزم انصاری
مارب	_____	حضرت ابو موسیٰ اشعریؓ
جند	_____	حضرت یعلیٰ بن امیہ
نجران و زبید کا درمیانی علاقہ	_____	حضرت خالد بن سعید بن العاص
علاقہ عک و اشعرین	_____	حضرت طاہر بن ابی ہالہ
سکون و سکا سک	_____	حضرت عکاشہ بن ثور
علاقہ مراد	_____	حضرت فروہ بن میک
حضرموت	_____	حضرت زیاد بن لبید

اسود عنسی نے سب سے پہلے نجران پر حملہ کر کے اس پر قبضہ کر لیا اور حضرت  
عمرو بن حزم اور حضرت خالد بن سعید بن عاص کو نجران اور اس کے نواحی علاقوں  
سے نکال دیا۔ اس کے بعد اس نے سات سو سواروں کے ساتھ صنعا پر دھاوا  
بول دیا۔ شہر بن باذان اس کا مقابلہ کرتے ہوئے شہید ہو گئے اور اسود عنسی نے  
صنعا پر قبضہ کر کے شہر بن باذان کی بیوہ آزاد کو اپنے گھر میں ڈال لیا۔ پھر اس  
نے حضرت فروہ بن میک کو علاقہ مراد سے نکلنے پر مجبور کر دیا۔ مختصر یہ کہ  
اسود عنسی نے مین کے ایک وسیع حصے پر قبضہ کر لیا اور وہاں کی فضا مسلمانوں  
کے لیے سخت ناسازگار ہو گئی۔ حضرت خالد بن سعید اور حضرت عمرو بن حزم  
نے مدینہ منورہ پہنچ کر رسول اللہ صَلَّی اللہُ عَلَیْہِ وَاٰلِہٖ وَسَلَّم کو مین کے حالات کی اطلاع  
دی تو آپ نے ویر بن محسن کے ذریعے حضرت ابو موسیٰ اشعریؓ، حضرت

طاہر بن ابی ہالہ اور حضرت معاذ بن جبل کو جو یمن کے بعض پہاڑوں میں پناہ گزین تھے، حکم بھیجا کہ جو لوگ اسلام پر ثابت قدم ہیں ان کو ساتھ لے کر اسود عنسی کے خلاف جہاد کرو۔ اس سلسلے میں ایک مہم حضرت قیس بن ہبیرہ کی سرکردگی میں بھی صنعاء کی طرف بھیجی گئی۔ ایک روایت کے مطابق قیس کی فوج میں حضرت فیروز بھی شامل تھے۔ دوسری روایت میں ہے کہ حضرت قیس صنعاء کے قریب پہنچے تو انہیں معلوم ہوا کہ وہاں کے ابناء اسود عنسی کی بدسلوکی کی وجہ سے اس سے سخت ناراض ہیں۔ چنانچہ انہوں نے حضرت فیروز سے مل کر اسود کو قتل کرنے کا منصوبہ بنایا۔ حضرت فیروز، شہر بن باذان کی بیوہ آزاد کے چچا زاد بھائی تھے۔ (آزاد کو اس زمانے میں اسود نے زبردستی اپنے گھر میں ڈال رکھا تھا) حضرت فیروز خفیہ طور پر آزاد سے ملے اور اس سے کہا کہ اسود نے تیرے شوہر اور قوم کے لوگوں کو قتل کیا ہے تجھ پر ان کا انتقام لینا فرض ہے۔ آزاد نے قسم کھا کر کہا کہ میں اسود سے ضرور بدلہ لوں گی۔ اس طرح آزاد کو ساتھ ملا کر فیروز قیس بن ہبیرہ اور دازدید نامی ایک اور ایرانی امیر رات کو ایک خفیہ راستے سے اسود عنسی کے گھر میں گھس گئے۔ اسود عنسی شراب کے نشے میں مدہوش پڑا تھا۔ حضرت فیروز نے اس کو محافطوں کی نظر بچا کر قتل کر ڈالا۔ ایک اور روایت میں ہے کہ حضرت فیروز نے تلوار کے وار سے اس کو شدید زخمی کر دیا اور قیس نے ان کا سر تن سے جدا کر دیا۔ علامہ بلاذری نے ”فتوح البلدان“ میں لکھا ہے کہ حضرت عمر فاروقؓ اسود کے قتل کا سہرا حضرت فیروزؓ کے سر باندھتے تھے اور فرماتے تھے کہ اس شیر (فیروز) نے اسود کو قتل کیا ہے۔

(۴)

اسود عنسی کے قتل کے بعد قیس بن ہبیرہ شہر کی فیصل پر چڑھ گئے اور بادانہ بلند اعلان کیا کہ محمد ﷺ اللہ کے سچے رسول ہیں اور اسود عنسی کذاب تھا اللہ نے اسے ہلاک کر ڈالا ہے۔ یہ سن کر اسود کے اکثر پیروؤں کے

حوصلے پست ہو گئے اور وہ بھاگ کھڑے ہوئے البتہ کچھ شریروں نے مقابلہ کیا۔ مسلمانوں نے ان سب کو ختم کر ڈالا۔ اس طرح صندھاء اور نجران کا علاقہ تین سے صاف ہو گیا اور اس پر اسلامی اقتدار بحال ہو گیا۔

یہ واقعہ رسول اکرم ﷺ کی وفات سے پانچ دن پہلے پیش آیا، اور حضورؐ کو اس کی خبر وحی کے ذریعے ہو گئی۔ علامہ ابن عبدالبر نے ”الاستیعاب“ میں لکھا ہے کہ اسود کے قتل کے دوسرے دن فجر کے وقت حضورؐ نے اپنی زبان وحی سے ارشاد فرمایا:

”کل ایک مبارک گھرنے کے ایک مبارک (نیک) آدمی نے اسود کو قتل کر ڈالا۔“

اسود کے قتل کی باقاعدہ اطلاع قاصد کے ذریعے مدینہ میں حضور ﷺ کی وفات کے دس دن بعد پہنچی۔ ایک روایت میں ہے کہ حضرت فیروز اسود غسی کا سر لے کر حضور ﷺ کی خدمت میں حاضر ہوئے تھے لیکن ابن اثیر نے اس روایت کو غلط بتایا ہے۔

حضرت فیروز نے امیر المؤمنین حضرت عثمان ذوالنورینؓ کے عہد خلافت میں وفات پائی۔ ایک روایت میں ہے کہ وہ اس وقت فلسطین میں تھے اور بیت المقدس میں دفن ہوئے (الاصابہ) ان سے ان کے لڑکے عبداللہ اور ضحاک نے روایت کی ہے۔

رضی اللہ تعالیٰ عنہ

# حضرت قبیصہ بن مخارق ہلالی

(۱)

ان کی کنیت ابو بشر تھی۔ نسب نامہ یہ ہے :

قبیصہ بن مخارق بن عبد اللہ بن شداد بن نہیک بن ہلال بن عامر بن صعصعہ  
ہلال بن عامر کی نسبت سے انہیں ہلالی اور عامر بن صعصعہ کی نسبت سے  
عامری کہا جاتا ہے۔ بعض لوگوں نے ان کا تعلق قبیلہ بجیلہ سے بیان کیا ہے لیکن  
علامہ ابن اثیر حنفی نے ”أسد الغابہ“ میں اسے غلط بتایا ہے۔ ان کا شمار اہل بصرہ  
میں ہے۔ حضرت عبد اللہ بن عباس رضی اللہ تعالیٰ عنہما سے روایت ہے کہ قبیصہ  
رسول اللہ صلی اللہ علیہ وسلم کی خدمت میں حاضر ہوئے۔ انہوں نے آپ کو سلام کیا  
آپ نے سلام کا جواب دیا اور فرمایا، مرحبا! اے قبیصہ تم اب آئے جب تمہارا سن  
زیادہ ہو گیا، تمہاری ہڈیاں پتلی ہو گئیں اور موت تمہارے قریب آگئی۔ انہوں نے عرض  
کیا: — ”یا رسول اللہ! اب میں آپ کی خدمت اقدس میں حاضر ہوا ہوں مگر  
حاضر ہونے کی طاقت مجھ میں نہ تھی۔ میری عمر بہت زیادہ ہو گئی ہے اور میری ہڈیاں  
پتلی ہو گئی ہیں، موت کا وقت قریب سے اور میں محتاج ہوں اور لوگوں کی نظر  
میں ذلیل ہوں۔ آپ کے پاس آیا ہوں کہ آپ مجھے کچھ تعلیم فرمائیں جس سے  
اللہ دنیا و آخرت میں مجھے نفع دے اور زیادہ باتیں نہ بتائیے گا کیونکہ میں بوڑھا  
ہوں اور مجھ پر نسیان کا بہت غلبہ ہے۔“

رسول اللہ صلی اللہ علیہ وسلم نے فرمایا: — ”اے قبیصہ کیا کہا ذرا پھر کہو۔“  
انہوں نے وہی باتیں دہرائیں جو پہلے کہہ چکے تھے۔ رسول اللہ صلی اللہ علیہ وسلم  
نے فرمایا: —

”قسم اس ذات کی جس نے مجھے حق کے ساتھ بھیجا ہے کہ یہاں تمہارے گمراہ جس قدر درخت اور پتھر ہیں سب تمہاری گفتگو سے رونے لگے۔“

اس کے بعد آپ نے فرمایا: صبح کو فجر کی نماز کے بعد یہ دعا چار مرتبہ پڑھ لیا کرو سُبْحَانَ اللَّهِ الْعَظِيمِ وَبِحَمْدِهِ وَلَا حَوْلَ وَلَا قُوَّةَ إِلَّا بِاللَّهِ اس دعا کی برکت سے اللہ تعالیٰ تمہیں چار چیزیں دنیا میں دے گا اور چار آخرت میں۔ دنیا کی چار چیزیں یہ ہیں کہ تم جنون، جذام، برص اور فالج سے محفوظ رہو گے۔ اور آخرت کے لیے یہ دعا پڑھ لیا کرو اللَّهُمَّ إِنِّي أَسْأَلُكَ جَمَاعَتَكَ وَإِصْنًا عَلَىٰ مِنْ فَضْلِكَ وَالشُّرْعَىٰ مِنْ تَرْحُمَتِكَ وَأَنْزِلْ عَلَيَّ مِنْ بَرَكَاتِكَ ۝ (اے میرے اللہ! بے شک میں تجھ سے اس چیز کا سوال کرتا ہوں جو تیرے پاس ہے اور تو مجھ پر اپنے فضل سے فیضان فرما اور مجھ پر اپنی رحمت کو پھیلا دے اور مجھ پر اپنی برکتیں نازل فرما۔)

۱۔ ایک اور حدیث میں جو خود حضرت قبیصہ بن مخارق سے مروی ہے، وہ کہتے ہیں کہ میں حضور کی خدمت میں حاضر ہوا تو آپ نے فرمایا، تجھے کونسی ضرورت میرے پاس لائی ہے۔ میں نے عرض کیا کہ میرا اس زیادہ ہو گیا ہے اور میری ہڈیاں پتی پڑ گئی ہیں۔ میں آپ کی خدمت میں اس غرض سے حاضر ہوا ہوں کہ آپ مجھ کو وہ بات سکھادیں جس کے ذریعے اللہ مجھے نفع دے۔ رسول اللہ صلی اللہ علیہ وسلم نے فرمایا:

”تیرا گزر جس پتھر اور درخت اور جس مٹی پر ہوا ان سب نے اے قبیصہ! تیرے لیے مغفرت طلب کی ہے۔ جب تو صبح کی نماز پڑھے تو تین مرتبہ کہہ لے سُبْحَانَ اللَّهِ الْعَظِيمِ وَبِحَمْدِهِ۔ اس کی برکت سے تو اندھے پن، کوڑھ اور فالج سے محفوظ رکھا جائے گا۔“ (مسند احمد بن حنبل)

۲۔ بعض جگہ اس دُعا کے شروع کے الفاظ اس طرح منقول ہوئے ہیں:

اللَّهُمَّ اهْدِنِي فِي مَنَعَتِكَ

حضرت قبیصہ بن مخارق کے سال وفات کے بارے میں کتبِ ریاضِ معاش میں البتہ بعض روایتوں سے ظاہر ہوتا ہے کہ وہ حضرت عمر فاروقؓ کے عہدِ خلافت میں بصرہ آباد ہونے تک حیات تھے۔

(۲)

حضرت قبیصہ بن مخارق سے چھ احادیث مروی ہیں اور ان کا شمار راویانِ حدیث صحابہ کے طبقہِ پنجم میں ہوتا ہے۔ ان سے مروی احادیث میں سے دو یہاں درج کی جاتی ہیں :

① میں نے ایک قرضہ کی ضمانت قبول کی (یعنی کسی کا ضامن ہونے کی وجہ سے مجھ پر چبھی پڑ گئی) پھر میں نے رسول اللہ صلی اللہ علیہ وسلم کی خدمت میں حاضر ہو کر قرضہ کی ادائیگی کے لیے (مدد کا) سوال کیا۔ آپؐ نے فرمایا، تھوڑے دن ٹھہر، ہمارے پاس زکوٰۃ کا مال آنے والا ہے اس میں سے دلوادیں گے۔ پھر آپؐ نے فرمایا، اے قبیصہ! سوال کرنا صرف تین آدمیوں کے لیے جائز ہے۔ ایک تو اس کے لیے جو کسی قرضہ کا ضامن ہو اس کو صرف اس قدر مانگنا جائز ہے کہ وہ اس سے قرضہ اتار سکے (یعنی چٹی پوری کر سکے) اس کے بعد پھر نہ مانگے۔ دوسرے اس شخص کو جو کسی آفت یا مصیبت میں مبتلا ہو جائے (حادثاتی طور پر کاروبار یا مال کی بربادی) اس کو صرف اس قدر مانگنا جائز ہے جس سے اس کی ضرورت پوری ہو جائے یا اس کی زندگی قائم رہ سکے۔ تیسرے اس شخص کو جس کو کوئی مصیبت پیش آئے مثلاً فاقہ اور اس کی قوم کے تین آدمی اس بات کی شہادت دیں کہ وہ فاقہ سے ہے تو ایسے شخص کے لیے بھی مانگنا جائز ہے صرف اس قدر جس سے وہ زندگی کو قائم رکھ سکے (یعنی گزراوقات کر سکے) ان لوگوں کے سوا اے قبیصہ کسی کو سوال کرنا جائز نہیں ہے اگر کوئی شخص ان صورتوں کے سوا سوال کرے گا تو یہ سوال حرام ہوگا اور وہ مالِ حرام کھائے گا۔

(مشکوٰۃ شریف بحوالہ مسلم)

(۲) رسول اللہ ﷺ کے زمانہ میں سورج کو گھن لگا تو رسول اللہ ﷺ گھبرا اٹھے (اور اس گھبراہٹ کی وجہ سے آپ اپنی چادر مبارک بھی اچھی طرح اڑھ نہیں سکے تھے بلکہ) آپ کی چادر مبارک زمین پر گھسٹ رہی تھی۔ میں (قبیصہ بن مخارق) اس دن مدینہ میں آپ کے ساتھ تھا۔ آپ نے دو رکعت نماز پڑھی اور اس میں بہت طویل قیام کیا۔ پھر آپ نماز سے فارغ ہوئے اور آفتاب اس اثنا میں معمول کے مطابق روشن ہو گیا تھا (یعنی سورج گھن سے نکل چکا تھا) تو آپ نے (لوگوں کو مخاطب کر کے) فرمایا، ان نشانیوں کا مقصد یہ ہے کہ لوگوں کے دلوں میں اللہ کا خوف پیدا ہو (اور وہ گناہوں سے بچیں) لہذا جب تم ایسی نشانیاں دیکھو تو اس طرح نماز پڑھو جیسی فرض نماز تم نے ابھی تھوڑی دیر پہلے پڑھی تھی (یعنی فجر کی نماز کی طرح دو رکعت نماز کسوف کے وقت بھی پڑھو) لے  
(سُنَنِ ابی داؤد، سُنَنِ نسائی)

لے نماز کسوف کا ذکر کم و بیش بیس احادیث میں آتا ہے۔ یہ نماز رسول اکرم ﷺ نے غیر معمولی کیفیات کے ساتھ پڑھی۔ حضرت عائشہ صدیقہؓ فرماتی ہیں کہ ”میرا اندازہ ہے کہ آپ نے اس نماز کی ایک رکعت میں سورہ بقرہ پڑھی اور دوسری میں آل عمران“ یہ قرآن کی طویل ترین سورتیں ہیں۔

حضرت جابر بن عبد اللہ رضی اللہ عنہما سے روایت ہے کہ بعض لوگ اس نماز میں تھک کر گر پڑے۔ بعض روایات میں ہے کہ بہت سے لوگ بے ہوش ہو گئے اور ان کے سردوں پر پانی ڈالا گیا۔ کچھ اور غیر معمولی باتیں اس نماز میں یہ یقین کہ آپ قیام کے دوران میں اللہ تعالیٰ کے حضور جھک گئے اور دیر تک رکوع میں رہنے کے بعد پھر کھڑے ہوئے اور قرأت کی اور اس کے بعد رکوع اور سجدہ کیا۔ بعض روایات میں ہے کہ

### (بقیہ حاشیہ صفحہ گزشتہ)

آپؐ اس طرح کئی دفعہ رکوع میں گئے۔ آپؐ نے قیام کے دوران ہاتھ اٹھا کر اللہ کی تسبیح و تہلیل اور تحمید و تکبیر کے ساتھ دیر تک دعا بھی کی۔ بعض روایات میں ہے کہ آپؐ نے اس دوران میں ایک دفعہ پیچھے ہٹے اور پھر آگے بڑھے اور آپؐ نے ایک دفعہ دست مبارک آگے بڑھایا جس طرح کسی چیز کو لینے اور پکڑنے کے لیے ہاتھ بڑھایا جاتا ہے۔ پھر خطبہ میں آپؐ نے بتایا کہ اس وقت آپؐ کے سامنے عالم غیب کے بہت سے حقائق منکشف کیے گئے۔ آپؐ نے جنت اور دوزخ کو اپنے سامنے دیکھا اور دوزخ کے نہایت ہیبت ناک اور لرزہ خیز مناظر دیکھے اور وہ کچھ دیکھا جو اس سے پہلے کبھی نہیں دیکھا تھا۔

اتفاق سے اسی دن حضورؐ کے صاحبزادے حضرت ابراہیمؑ فوت ہوئے تھے۔ آپؐ نے اپنے خطبہ میں اعلان فرمایا کہ اس سورج گہن کا تعلق میرے فرزند کی وفات سے ہرگز نہیں ہے۔ ایسا سمجھنا غلط فہمی اور توہم پرستی ہے اور اس سے بچنا چاہیے۔

یہ واقعہ ۱۰ ہجری کا ہے۔ (معارف الحدیث)

رضی اللہ تعالیٰ عنہ





# حضرت قرظہ بن کعب انصاری

(۱)

قرظہ نام اور ابو عمرو کنیت۔ قبیلہ خزرج کے خاندان حارث بن خزرج سے تھے۔ حافظ ابن عبد البر نے ان کا نسب نامہ اس طرح بیان کیا ہے :

قرظہ بن کعب بن ثعلبہ بن عمرو بن کعب بن اطمناہ خزرجی انصاری مگر حافظ ابو نعیم نے ان کا شجرہ نسب اس طرح لکھا ہے :

قرظہ بن کعب بن عمر بن عامر بن زید مناة بن مالک بن ثعلبہ بن کعب بن خزرج بن حارث بن خزرج۔

والدہ کا نام خلیدہ (برادیت دیگر جذبہ) بنت ثابت بن سنان تھا۔ ہجرت نبوی کے بعد شرف اسلام سے بہرہ ور ہوئے اور سب سے پہلے غزوہ احد میں شریک ہوئے۔ اس کے بعد غزوہ خندق اور عہد رسالت کے دوسرے تمام غزوات میں بھی سرورِ عالم صلی اللہ علیہ وسلم کی ہمراہی کا شرف حاصل کیا۔ غزوات میں شرکت کے علاوہ حضرت قرظہؓ مجالس نبوی میں بھی شریک ہوا کرتے تھے۔ اور فیضانِ نبوی سے خوب بہرہ یاب ہوتے تھے۔

(۲)

سرورِ عالم صلی اللہ علیہ وسلم کے وصال کے بعد حضرت ابوبکر صدیقؓ نے مسند نشین خلافت ہوئے تو حضرت قرظہؓ نے اپنے قبیلے کے دوسرے افراد کی طرح خوشدلی سے ان کی بیعت کر لی۔ خلافت صدیقی کا سارا زمانہ انہوں نے مدینہ منورہ ہی میں گزارا۔ عہدِ فاروقی میں بعض اربابِ سیر کے بیان کے مطابق وہ عراق کی فتوحات میں شریک رہے۔

امیر المؤمنین حضرت عمر فاروق ان کی بہت قدر کرتے تھے اور ان کو فضلاء صحابہ میں شمار کرتے تھے۔ سلمہ ہجری (بروایت دیگر سلمہ ہجری) میں امیر المؤمنینؓ نے حضرت عمار بن یاسرؓ کو کوفہ کا امیر اور حضرت عبداللہ بن مسعود کو وہاں کا قاضی مَعْلَم اور افسر خزانہ بنا کر بھیجا تو ان کے ساتھ انصار کے دس اصحاب بھی اہل کوفہ کی تعلیم کے لیے بھیجے۔ ان میں حضرت قرظہ بن کعب بھی شامل تھے۔ حضرت قرظہؓ کا بیان ہے کہ: —

”ہم عراق کو چلے تو امیر المؤمنین عمر فاروقؓ ہمارے ساتھ مقام صراتک تشریف لائے۔ یہاں وضو کیا اور فرمایا، جانتے بھی ہو میں کیوں یہاں تمہارے ساتھ آیا ہوں؟ ہم نے کہا، جی ہاں، اس لیے کہ ہم اصحاب رسول صلی اللہ علیہ وسلم ہیں اور آپؐ ہماری مشالعت اور عزت افزائی کے لیے یہ رحمت گوارا فرماتی ہے۔ انہوں نے فرمایا، اس کے علاوہ بھی ایک سبب ہے۔ میں تم سے کہنا چاہتا ہوں کہ تم ایسے لوگوں میں جا رہے ہو جن کی مجلسوں میں تلاوت قرآن سے ویسی ہی گونج پیدا ہوتی ہے جیسے شہد کی مکھیوں کی بھنبھناہٹ، دیکھو ایسا نہ ہو کہ تم حدیث سننا سنا کر انہیں قرآن سے روک دو، تلاوت زیادہ کرنا اور حدیث رسول اللہ صلی اللہ علیہ وسلم کی روایت کم کرنا۔ اچھا خدا حافظ — سداورد، میں تمہارا شریک حال ہوں۔“

چنانچہ حضرت قرظہ بن کعب عراق (کوفہ) پہنچے تو وہ روایت حدیث میں بہت احتیاط کرتے تھے اور بیشتر وقت قرآن پڑھنے پڑھانے پر صرف کرتے تھے۔ حضرت قرظہؓ کو اگرچہ ایک خاص مقصد کے لیے کوفہ بھیجا گیا تھا مگر وہاں کی فضا ان کو کچھ ایسی پسند آئی کہ وہیں مستقل سکونت اختیار کر لی۔

(۳)

ایک دفعہ قاضی کوفہ حضرت عبداللہ بن مسعود کو اطلاع ملی کہ مسلمہ کذاب

(مقتول پیامہ) کی نبوت کا ذبیہ کو ماننے والے کچھ لوگ ابھی تک کوفہ میں موجود ہیں۔ حضرت عبداللہؓ نے چند سپاہی بھیج کر ان لوگوں کو گرفتار کر لیا۔ جب وہ ان کے سامنے پیش ہوئے تو سب نے ندامت اور توبہ کا اظہار کیا۔ انہوں نے ان کے سرگردہ ابن النواحہ کے سوا سب کو چھوڑ دیا۔ چونکہ یہ شخص مسلمان کذاب کو اللہ کا رسول کہا کرتا تھا اور دوسروں کو بھی اس نے گمراہ کیا تھا اس لیے حضرت عبداللہؓ بن مسعود نے اس کے لیے منراٹے موت تجویز کی اور حضرت قرظہؓ بن کعب سے فرمایا کہ وہ اس کو قتل کر دیں۔ انہوں نے فوراً عدالت کے حکم کی تعمیل کر دی۔ بعض لوگوں نے اس کے قتل پر اعتراض کیا تو حضرت عبداللہؓ بن مسعود نے جواب دیا :-

” ابن النواحہ اور ابن اثال دو شخص مسلمان کذاب کی طرف سے رسول اللہ

صلی اللہ علیہ وسلم کی خدمت میں سفیر بن کر گئے تھے۔ حضور نے ان سے پوچھا:

کیا تم مسلمان کو اللہ کا رسول مانتے ہو، انہوں نے کہا، ہاں۔ (اس پر رسول اللہ

صلی اللہ علیہ وسلم نے فرمایا، اگر تم سفیر نہ ہوتے تو میں تمہیں قتل کر دیتا۔

چونکہ ابن النواحہ اب تک اپنے باطل عقیدے پر قائم رہا اس لیے

اس کو قتل کر کے رسول اللہ صلی اللہ علیہ وسلم کی خواہش کا پورا کرنا

ضروری تھا۔“

ان کا جواب سن کر سب لوگ خاموش ہو گئے۔

علامہ ابن اثیرؒ کا بیان ہے کہ ۲۳ ہجری میں حضرت قرظہؓ بن کعبؓ نے

کی مہم پر مامور کیے گئے۔ اس مہم کو انہوں نے کامیابی سے سرانجام دیا۔ بے ایران

کا بڑا اہم شہر تھا اور اس کی فتح کو حضرت قرظہؓ کا کارنامہ عظیم سمجھا جاتا ہے۔

(۴)

سیدنا حضرت عثمان غنی رضی اللہ تعالیٰ عنہ کی شہادت کے بعد حضرت علی

رضی اللہ تعالیٰ عنہ مسند نشین خلافت ہوئے تو حضرت قرظہؓ بن کعب نے بلاتامل

ان کی بیعت کر لی اور ہمیشہ ان کے سرگرم حامیوں میں شامل رہے۔ حضرت علیؓ

کو ان پر اس قدر اعتماد تھا کہ جب وہ جنگِ جبل کے لیے کوفہ سے روانہ ہوئے تو ان کو کوفہ میں اپنا جانشین بنایا۔ ابو حنیفۃ الدینوری نے ”الانخبار الطوال“ میں لکھا ہے کہ جنگِ صفین سے کچھ عرصہ پہلے حضرت علیؑ نے حضرت قرقظہ بن کعب کو بہ قبا ذات (ایران) کا عامل مقرر کیا۔

اس زمانے کے دو واقعات تاریخ میں مذکور ہیں۔ ایک یہ کہ حضرت علیؑ کے مخالفین کی ایک جماعت نے حضرت قرقظہؑ کے زیر تصرف علاقے میں ایک مسلمان کو ناحق قتل کر دیا۔ حضرت قرقظہؑ نے ایک خط لکھ کر امیر المؤمنین حضرت علیؑ کو اس واقعہ کی اطلاع دی تو انہوں نے جواب میں لکھا :

”تم نے جس گروہ کا ذکر کیا ہے کہ وہ تمہارے پاس سے ہو کر گزرا اور ایک شریف مسلمان کو قتل کر دیا اور ہمارے مخالف و منکر نے ان لوگوں کے پاس پناہ لی، میں اسے سمجھ گیا۔ یہ وہ لوگ ہیں جنہیں شیطان نے بہکا دیا، پس گمراہ ہو گئے یہ ان لوگوں کی طرح جو گمان کرتے تھے کہ (دنیا میں) آزمائش نہیں ہوتی لہذا اندھے اور بہرے ہو گئے (یعنی نہ صراطِ مستقیم دیکھنے کے قابل رہے اور نہ حق بات سننے کے) وہ اُس دن خوب سنیں اور دیکھیں گے جب ان کے اعمال کی جانچ پڑتال ہوگی۔ تم اپنے کام پر جمے رہو اور اپنا خراج لیتے رہو، کیونکہ جیسا کہ تم نے خود کہا ہے تم ایک اطاعت شعار اور خیر اندیش آدمی ہو۔“

(طبری)

دوسرا واقعہ یہ تھا کہ ذمیوں کی ایک نہر کسی وجہ سے خشک ہو گئی تھی اور آہستہ آہستہ معدوم ہو رہی تھی۔ ذمی پانی نہ ملنے کی وجہ سے سخت پریشان تھے اور اپنے مسکن سے کسی اور جگہ نقل مکانی کرنا چاہتے تھے۔ تاہم ایسا کرنے سے پہلے انہوں نے اپنا ایک وفد امیر المؤمنین حضرت علیؑ کی خدمت میں بھیجا جس نے تمام حالات سے ان کو آگاہ کیا۔ امیر المؤمنینؑ نے ان کو تسلی دی اور فرمایا کہ تمہارا مسئلہ حل کرنے کی کوشش

کی جائے گی تم بھی اپنے حاکم سے تعاون کرو، اور اپنے وطن ہی میں مقیم ہو۔ اس کے ساتھ ہی انہوں نے حضرت قرظہ بن کعب کو ایک خط بھیجا جس میں لکھا کہ: ”تم اردوہ (ذمّی) دونوں مل کر اس معاملہ پر غور کرو، ان کے آباد رہنے کی فکر کرو اور نہر درست کرو۔ خدا کی قسم میں ان کا آباد رہنا زیادہ پسند کرتا ہوں۔ ان کا عاجز آ کر نقل مکانی کر جانا یا زمین اور آبادی کی سعی فلاح میں ناکام رہنا مجھے منظور نہیں۔“

(سیر انصار خوالہ تاریخ یعقوبی)

ابن اثیر کا بیان ہے کہ حضرت علیؓ جنگ صفین کے لیے کوفہ سے روانہ ہوئے تو حضرت ابو مسعود بدریؓ کو کوفہ میں اپنا جانشین بنایا اور حضرت قرظہ بن کعب کو اپنے ساتھ لے لیا۔ وہ جنگ صفین میں شروع سے اخیر تک حضرت علیؓ کے ساتھ رہے۔ حضرت قرظہ بن کعب کی وفات کے بارے میں دو روایتیں ہیں۔ ایک یہ ہے کہ انہوں نے حضرت امیر معاویہؓ کے عہد خلافت میں ۳۷ھ ہجری میں وفات پائی۔ اس وقت حضرت مغیرہ بن شعبہ ثقفی کوفہ کے امیر تھے۔ حضرت قرظہؓ ایک بزرگ صحابی ہونے کی بناء پر اہل کوفہ میں بڑی عزت و احترام کی نظر سے دیکھے جاتے تھے۔ چنانچہ بعض اہل کوفہ نے ان کی وفات پر نوحہ کیا۔ حضرت مغیرہ بن شعبہ نے ان لوگوں کو منع کیا اور فرمایا کہ:

رسول اللہ صلی اللہ علیہ وسلم کا ارشاد ہے کہ جس پر نوحہ کیا جائے اس کو قیامت کے دن عذاب دیا جائے گا۔ (صحیح مسلم)

دوسری روایت یہ ہے کہ حضرت قرظہؓ نے حضرت علی رضی اللہ تعالیٰ عنہ کے عہد خلافت میں (۳۷ھ ہجری سے کچھ پہلے) انتقال کیا اور امیر المؤمنینؓ نے خود ان کی نماز جنازہ پڑھائی اہل کوفہ کو ان کی وفات کا سخت صدمہ ہوا اور ہر طرف کہرام مچ گیا۔ اس موقع پر ایک مائمی اجتماع ہوا جو کوفہ میں بالکل نئی بات تھی۔

(ابن سعد، ابن حبان)

ابن اثیر علی بن ربیعہ کے حوالے سے لکھتے ہیں کہ قرظہ پہلے شخص ہیں جن پر اہل کوفہ روئے۔ ان کے نزدیک دوسری روایت صحیح ہے۔

(اُسْدُالْغَابِہ)

حضرت قرظہ بن کعب نے رسول اکرم صلی اللہ علیہ وسلم اور حضرت عمرؓ سے چند احادیث روایت کی ہیں ان کے رواۃ حدیث میں عامر بن سعدؓ بھی اور امام شعبیؒ شامل ہیں۔

حضرت عامر بن سعدؓ کہتے ہیں کہ میں ابو مسعود بدریؓ قرظہ بن کعب اور ثابتؓ بن زید کی خدمت میں گیا۔ یہ سب حضرات کسی کے نکاح میں تشریف لائے تھے اور وہاں کچھ لڑکیاں گارہی تھیں۔ میں نے کہا آپ حضرات اصحاب نبیؐ ہو کر گانا سنتے ہیں۔ انہوں نے کہا، نکاح میں گانے کی اور میت پر بغیر بیان (نوحہ) کے رونے کی اجازت دی گئی ہے۔ (اُسْدُالْغَابِہ)

## حرام کمائی کی خیرات نامقبول ہے

حضرت عبداللہ بن مسعودؓ بیان کرتے ہیں کہ رسول اللہ صلی اللہ علیہ وسلم نے فرمایا، کسی شخص کی حرام کمائی میں سے نہ صدقہ قبول کیا جاتا ہے اور نہ اس کے خرچ میں برکت دی جاتی ہے اور جو شخص حرام مال چھوڑ مرتا ہے وہ مال اس کے لیے جہنم کا زادِ راہ ہے۔

اللہ تعالیٰ برائی کو برائی کے ذریعہ نہیں مٹاتا بلکہ بُرائی کو بھلائی کے ذریعہ مٹاتا ہے کیونکہ خبیث خبیث کو نہیں مٹا سکتا۔

(رواہ احمد مشکوٰۃ باب الکسب طلب الحلال ص ۲۷۷)

# حضرت قیس بن خرشہ قیسی

(۱)

ہجرت نبویؐ کے بعد کا ذکر ہے کہ ایک دن ایک اعرابی مدینہ منورہ میں وارد ہوئے ان کا لباس گرد آلود تھا اور چہرے پر تکان کے ساتھ سعادت کے آثار بھی نمایاں تھے۔ ایسا معلوم ہوتا تھا کہ طویل سفر کر کے آ رہے ہیں۔ انہوں نے کا شانہ رسالت کا پتہ پوچھا اور پھر رحمت عالم ﷺ کی خدمت اقدس میں حاضر ہو کر عرض کیا: —

”یا رسول اللہؐ! جو کچھ آپ پر اللہ کی طرف سے نازل ہوا ہے میں اس پر ایمان لاتا ہوں۔ میں ہمیشہ سچ بولوں گا۔ اسی اسلام اور حق گوئی پر میں آپ کے دست مبارک پر بیعت کرتا ہوں۔“  
حضورؐ نے فرمایا: —

”و عنقریب تمہیں ایسے حاکموں سے سابقہ پڑے گا جن کے سامنے (شاید) تم حق گوئی سے کام نہ لے سکو۔“

انہوں نے عرض کیا: —  
”نہیں یا رسول اللہؐ! خدا کی قسم میں جس چیز پر آپ سے بیعت کرتا ہوں اس کو ضرور پورا کروں گا۔“

حضورؐ نے فرمایا: —  
”و اگر ایسا ہے تو ان شاء اللہ تم کو کوئی نقصان نہ پہنچے گا۔“  
یہ اعرابی جن کو قبول اسلام کے موقع پر سید الانبیاء والمرسلین ﷺ نے بشارت دی کہ حق گوئی کی وجہ سے ان کو کوئی نقصان نہ پہنچے گا، حضرت قیس بن خرشہ تھے۔

(۲)

اربابِ سیر نے حضرت قیس بن خرشہ کا شجرہ نسب بیان نہیں کیا لیکن اس بات پر سب کا اتفاق ہے کہ ان کا تعلق بنی قیس بن ثعلبہ سے تھا اسی لیے قیسی کہلائے ہیں۔ وہ ایک سلیم الفطرت آدمی تھے اور مدت سے حق کی تلاش میں تھے۔ سرورِ عالم صَلَّی اللہ علیہ وسلم کی بعثت کا چرچا سنا تو دل ہی دل میں آپ پر ایمان لے آئے اور ہجرتِ نبویؐ کے بعد کسی خارجی تحریک کے بغیر مدینہ منورہ گئے اور بارگاہِ رسالت میں حاضر ہو کر حضور صَلَّی اللہ علیہ وسلم کی بیعت کا شرف حاصل کیا۔ انہوں نے سرورِ عالم صَلَّی اللہ علیہ وسلم کے سامنے جو عہد کیا اس پر ہمیشہ سختی سے کار بند رہے۔ حق گوئی ان کی فطرتِ ثانیہ بن گئی تھی اور وہ کسی سخت سے سخت حاکم کے سامنے بھی کلمہ حق کہنے سے باز نہیں رہتے تھے۔ حافظ ابن عبد البرؒ نے ”الاستیعاب“ میں لکھا ہے کہ وہ حاکموں کے معاملے میں بہت سخت اور بڑے حق گو تھے۔ بنو امیہ کے زمانے میں زیاد اور اس کے بیٹے عبید اللہ کی سخت گیر لویں سے سخت نالاں تھے اور ان پر کھلے بندوں اعتراض کیا کرتے تھے۔ عبید اللہ ابن زیاد پر ان کی نکتہ چینی بہت گراں گزرتی تھی۔ ایک مرتبہ اس نے ان کو بلا کر کہا : —————

”وتم رسول اللہ صَلَّی اللہ علیہ وسلم پر افتراء کرتے ہو۔“

حضرت قیسؒ نے فرمایا : ”خدا کی قسم ہرگز نہیں میں ایسا کبھی نہیں کر سکتا ہاں اگر تم چاہو تو میں اس شخص کا نام بتا دوں جو ایسا کرتا ہے۔“

عبید اللہ نے کہا۔ ”بتاؤ“

انہوں نے کہا : ”وہی شخص جس نے کتاب اللہ اور سنتِ رسول اللہ صَلَّی اللہ علیہ وسلم پر عمل کرنا چھوڑ دیا۔“

عبید اللہ نے پوچھا : ”وہ کون ہے ؟“

حضرت قیسؒ نے فرمایا : ”تم اور تمہارا باپ“

اسی موقع پر یا کسی اور موقع پر عبید اللہ نے ان سے کہا، ”تم کہتے ہو کہ



تہیں کوئی نقصان نہیں پہنچا سکتا؟ انہوں نے کہا، بے شک میرا یہی خیال ہے۔  
 عبید اللہ نے کہا، آج معلوم ہو جائے گا کہ تم اپنے قول میں جھوٹے ہو۔ پھر  
 اس نے جلاد کو بلانے کا حکم دیا۔ اربابِ سیر کا بیان ہے کہ ابھی جلاد پہنچا نہیں تھا کہ  
 حضرت قیسؓ جھکے اور ان کی روح قفسِ عنصری سے پرواز کر گئی۔ یوں انہیں زندگی  
 میں کوئی نقصان پہنچانے پر قادر نہ ہو سکا۔

(۳)

حضرت قیسؓ بن خرنشہ بڑے راسخ العقیدہ مسلمان تھے اور صرف اللہ تعالیٰ  
 کو عالم الغیب مانتے تھے۔ ایک دفعہ وہ مشہور تابعی حضرت ابواسحاق کعبؓ احبار کے  
 ساتھ سفر کر رہے تھے۔ جب صفیق کے میدان میں پہنچے تو حضرت کعبؓ نے کہا، لا الہ  
 الا اللہ! اس مقام پر مسلمانوں کا خون اس قدر بہایا جائے گا کہ کسی مقام پر اس قدر نہ  
 بہایا گیا ہوگا۔

یہ سن کر حضرت قیسؓ کو غصہ آگیا، فرمایا، ”ابواسحاق! تم کو کیونکر معلوم ہوا  
 یہ تو غیب کی باتیں ہیں؟“

حضرت کعبؓ نے کہا، یہ علم غیب نہیں بلکہ تورات میں قیامت سے پہلے پیش  
 آنے والے بہت سے واقعات بیان کیے گئے ہیں اور یہ کتاب اللہ نے اپنے نبی موسیٰ  
 علیہ السلام پر نازل کی تھی۔ اسی میں یہ اشارہ ہے کہ یہاں مسلمانوں کی خونریزی ہوگی۔  
 حضرت قیسؓ نے فرمایا: ”غیب کا علم صرف اللہ تعالیٰ کو ہے۔“



# حضرت قیس بن زید جذامی

(۱)

ان کو قیس بن زید جذامی بھی کہا جاتا ہے اور قیس بن زید شامی بھی۔ جذامی اس لیے کہ ان کا تعلق بنو جذام سے تھا۔ اور شامی اس لیے کہ انہوں نے شام میں مستقل سکونت اختیار کر لی تھی۔  
سلسلہ نسب یہ ہے :

قیس بن زید بن حباب بن امرؤ القیس بن ثعلبہ بن حبیب بن ذبیان  
بن عوف بن انمار بن زنباع بن مازن بن سعد بن مالک بن زید  
بن افضلی بن سعد بن ایاس بن حرام بن جذام۔

وہ اپنے قبیلے کے سردار تھے۔ ہجرت نبوی کے بعد بارگاہ رسالت میں حاضر ہوئے تو حضورؐ نے انہیں بنی سعد بن مالک کا سردار مقرر فرمایا۔ انہوں نے اپنے علاقے سے تین مرتبہ زکوٰۃ و صدقات جمع کر کے بارگاہ رسالت میں بھیجے پھر خود مدینہ منورہ پہنچے اور آنحضور صلی اللہ علیہ وسلم کی خدمت اقدس میں حاضر ہوئے۔ آپؐ نے ان کے حسن خدمات کی تحسین فرمائی اور اپنے قریب بٹھا کر ان کے لیے دُعائے خیر فرمائی پھر اپنا دست مبارک ان کے سر پر پھیر کر فرمایا :

بَارَكَ اللَّهُ فِيكَ

(اللہ تعالیٰ ہمیشہ تجھ کو برکت سے نوازے)

(۲)

حافظ ابن حجر عسقلانیؒ نے ”الاصابہ“ میں لکھا ہے کہ حضرت قیس بن زیدؒ کی عمر پاکر فوت ہوئے۔ ان کی ڈاڑھی اور سر کے بال سفید ہو گئے تھے لیکن ان کے

سر پر جہاں رحمتِ عالم صَلَّی اللہُ عَلَیْہِ وَاٰلِہٖ وَسَلَّم نے اپنا دستِ مبارک پھیلا تھا، اس جگہ کے بال بال نکل سیاہ ہے یہاں تک کہ ان کی وفات ہو گئی۔  
 علامہ ابن اثیرؒ نے ”اُسْدُ الغابہ“ میں حضرت قیس بن زید سے مروی یہ حدیث نقل کی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم فرماتے تھے کہ شہید کو اللہ کے ہاں سے چھ فضیلتیں ملتی ہیں :

- (۱) جیسے ہی اس کا خون گرتا ہے اس کے تمام گناہ معاف کر دیے جاتے ہیں۔
- (۲) — اس کو جنت کا مقام دکھا دیا جاتا ہے۔
- (۳) حورِ عین سے اس کا نکاح کر دیا جاتا ہے۔
- (۴) قیامت کی دہشت اور
- (۵) عذابِ قبر سے اسے بے خوف کر دیا جاتا ہے۔

اور

- (۶) زیورِ ایمان سے اسے سج دیا جاتا ہے۔



حضرت ابو ہریرہ رَضِیَ اللہُ عَنْہُ کہتے ہیں کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ (لوگو) جب تم میں سے کسی کا خادم اس کے لیے کھانا تیار کر کے لائے جب کہ اس نے آگ کے سامنے بیٹھ کر آگ کی گرمی اور دھوئیں کی تکلیف اٹھائی ہے تو اُسے اپنے ساتھ بٹھا کر اس کے ساتھ کھانا کھاٹے اور اگر کھانا کھانے والے بہت سے ہوں اور کھانا تھوڑا ہو تو اس میں سے خدمتِ کار کے ہاتھ پر ایک لقمہ یا دو لقمے رکھ دے۔

(صحیح مسلم)

# حضرت کہمس بن معاویہ ہلالی

(۱)

بنی ہلال کے چشم و چراغ تھے۔ نسب نامہ صرف اتنا ہی معلوم ہے :  
کہمس بن معاویہ بن ابی ربیعہ ہلالی۔

ارباب سیر میں سے کسی نے ان کے قبول اسلام کا زمانہ نہیں بتایا مگر دو باتیں ثابت ہیں ایک تو یہ کہ انہوں نے اپنے وطن ہی میں اسلام قبول کیا۔ دوسری یہ کہ ان کے قبول اسلام کے وقت رمضان المبارک کے روزے فرض ہو چکے تھے۔ قبول اسلام کے بعد حضرت کہمس اپنے وطن سے مدینہ منورہ پہنچے اور بارگاہ رسالت میں حاضر ہو کر حضور ﷺ کو اپنے اسلام کی اطلاع دی۔ کچھ عرصہ فیضان نبوی سے بہرہ یاب ہوئے اور پھر وطن لوٹ گئے۔ وطن پہنچ کر انہوں نے اپنے آپ کو یکسر عبادت الہی کے لیے وقف کر دیا۔ مسلسل روزے رکھتے اور رات رات بھر جاگ کر عبادت کرتے رہتے۔ دائم الصوم اور قائم اللیل ہونے کا نتیجہ یہ ہوا کہ ایک سال میں ان کا پیٹ پچک گیا اور جسم سوکھ کر کاٹا بن گیا۔

(۲)

اگلے سال حضرت کہمس پھر مدینہ منورہ پہنچے۔ رسول اکرم ﷺ کی خدمت اقدس میں حاضر ہوئے تو آپ کو انہیں پہچاننے میں دشواری ہوئی کیونکہ ان کا رنگ روپ بالکل بدل چکا تھا۔ حضرت کہمس نے عرض کیا، یا رسول اللہ! کیا آپ نے مجھے نہیں پہچانا۔ حضور ﷺ نے فرمایا، تم کون ہو؟ انہوں نے کہا، میں کہمس ہلالی ہوں جو پچھلے سال آپ کی خدمت میں حاضر ہوا تھا۔ حضور ﷺ نے فرمایا، تمہاری یہ کیا حالت ہو گئی ہے؟

انہوں نے عرض کیا، یا رسول اللہ! آپ سے ملنے کے بعد وطن پہنچا تو نہ کبھی رات کو سویا اور نہ دن کو اور نہ کبھی روزہ ترک کیا۔

آپ نے فرمایا، یہ تمہیں کس نے حکم دیا تھا کہ اپنی جان کو اس قدر اذیت میں ڈالو۔ صرف رمضان کے روزے رکھا کرو اور ان کے علاوہ ہر ماہ دو روزے رکھ لیا کرو۔

انہوں نے عرض کیا، یا رسول اللہ! کچھ اور زیادہ اجازت دیجئے کیونکہ مجھے اس سے زیادہ طاقت ہے۔

آپ نے فرمایا، اچھا رمضان کے علاوہ ہر مہینے تین روزے رکھ لیا کرو۔ اس کے بعد حضرت کہمیں پھر وطن لوٹ گئے۔ حضرت عمر فاروقؓ کے عہد خلافت میں بصرہ آباد ہوا تو انہوں نے بصرہ کی سکونت اختیار کر لی۔ ان کی زندگی کے مزید حالات اور سالِ وفات کے بارے میں کتبِ سیر خاموش ہیں۔

(۳)

حضرت کہمیں ہلالیؓ سے مردی ایک حدیث سے معلوم ہوتا ہے کہ وہ عہدِ روتی میں کبھی کبھی امیر المؤمنین حضرت عمر فاروقؓ کی خدمت میں حاضر ہوا کرتے تھے اس حدیث میں وہ بیان کرتے ہیں کہ میں کچھ دوسرے لوگوں کے ساتھ حضرت عمرؓ کے پاس بیٹھا تھا اتنے میں ایک عورت آئی اور اس نے کہا، اے امیر المؤمنین! میرے شوہر میں شریک بہت ہے اور خیر نہایت کم ہے۔

حضرت عمرؓ نے اس سے پوچھا، تیرا شوہر کون ہے؟

اس نے کہا۔ ابوسلمہ

حضرت عمرؓ نے فرمایا، وہ تو رسول اللہ صلی اللہ علیہ وسلم کے صحابی اور نیک آدمی ہیں۔ اس کے بعد انہوں نے حاضرین میں سے ایک صاحب سے فرمایا، کیا جیسے میں کہہ رہا ہوں ابوسلمہ ایسے نہیں ہیں؟ انہوں نے کہا، امیر المؤمنین! ابوسلمہ واقعی نیک آدمی ہیں۔

اب حضرت عمرؓ نے ایک شخص سے کہا، جا اور ابوسلمہ کو میرے پاس بلا لا۔ جب وہ ان کو بلانے گئے تو وہ عورت اپنی جگہ سے اٹھی اور حضرت عمرؓ کے پیچھے بلیٹ گئی۔

تھوڑی ہی دیر کے بعد حضرت ابوسلمہؓ آگئے اور حضرت عمرؓ کے سامنے بلیٹ گئے۔ حضرت عمرؓ نے ان سے فرمایا، جانتے ہو یہ میرے پیچھے بیٹھنے والی کیا کہہ رہی ہے؟ حضرت ابوسلمہؓ نے دریافت کیا — ”اے امیر المؤمنین! یہ کون ہے؟“ حضرت عمرؓ نے فرمایا، یہ تمہاری بیوی ہے۔

حضرت ابوسلمہؓ نے دریافت کیا، یہ کیا کہہ رہی ہے؟ حضرت عمرؓ نے فرمایا، یہ شکایت کرتی ہے کہ تمہاری بھلائی کم ہو گئی ہے اور تمہارا شر بڑھ گیا ہے۔

حضرت ابوسلمہؓ نے کہا، اے امیر المؤمنین! اگر اس نے یہ بات کہی ہے تو بڑی نازیبا حرکت کی ہے۔ یہ اپنے خاندان کی عورتوں میں سب سے بھلی ہے۔ خوش لباسی میں بھی سب عورتوں سے بڑھ کر ہے اور وہ اپنے گھر میں سب سے زیادہ خوشحال ہے البتہ اس کا شریک زندگی بوڑھا (ضعیف و زکا رہ) ہو چکا ہے۔ حضرت عمرؓ نے ان کی بیوی سے پوچھا، تو کیا کہتی ہے؟ اس نے کہا، ابوسلمہ نے سچ کہا۔

حضرت عمرؓ نے اپنا درہ پکڑ کر اس کو ٹھوکا دیا اور فرمایا، اے اپنے نفس کی دشمن تو اس کا مال کھا گئی اور اس کی جوانی تو نے فنا کر دی، پھر تو نے اس چیز کی خبر دینی شروع کر دی جو اس میں نہیں رہی۔

اس عورت نے کہا، اے امیر المؤمنین! جلدی نہ کیجئے خدا کی قسم اب میں کبھی آپ کے پاس اس کی شکایت نہیں کروں گی۔

اس کے بعد حضرت عمرؓ نے اس عورت کو تین کپڑے دینے کا حکم دیا اور فرمایا، یہ کپڑے اس اذیت کے عوض ہیں جو تجھے میرے درے کے ٹھوکا دینے کی وجہ سے

ہوئی ہے اور خبردار اسدہ اس بوڑھے آدمی کی شکایت نہ کرنا۔  
 راوی کہتے ہیں کہ گویا میں اس کی طرف دیکھ رہا ہوں کہ وہ ہاتھ میں کپڑے  
 لیے کھڑی ہے۔

اس کے بعد حضرت عمرؓ اس کے شوہر کی طرف متوجہ ہوئے اور کہا، تم نے  
 دیکھا کہ میں نے اس کے ساتھ کیسا سلوک کیا (یعنی دُڑے سے اس کو ٹھوکا دیا  
 اور سخت الفاظ میں تنبیہ کی) میرا یہ سلوک تجھے اس بات پر آمادہ نہ کرے کہ تو  
 اُسے کوئی اور تکلیف پہنچائے۔

حضرت ابوسلمہؓ نے کہا، اے امیر المؤمنین! میں ایسا کرنے والا نہیں ہوں  
 کے بعد دونوں چلے گئے۔

ان کے جانے کے بعد حضرت عمرؓ نے فرمایا، میں نے رسول اللہ صلی علیہ وسلم  
 سے سنا ہے آپ فرماتے تھے، ایک میری اُمت کا وہ زمانہ ہے جس میں میں نہیں ہوں۔  
 پھر دوسرا قرن پھر تیسرا قرن، پھر تو ایسی قوم پیدا ہوگی کہ ان کے ایمان پر  
 ان کی گواہی پر قسمیں سبقت لے جائیں گی اور بغیر گواہ طلب کیے ہوئے گواہی  
 دیں گے اور وہ بازار میں شور مچاتے پھریں گے یہ

(بخاری فی التاریخ - الاصابہ - طیبی - کنز العمال)

رضی اللہ تعالیٰ عنہ

۱۔ اس حدیث میں جن ابوسلمہؓ کا ذکر کیا گیا ہے۔ وہ مشہور صحابی حضرت ابوسلمہؓ  
 بن عبدالاسد (کیے از سابقین الاولین) سے علاوہ ہیں۔ حضرت ابوسلمہؓ بن عبد اللہ  
 جمادی الاخریٰ ۳۷ ہجری میں وفات پا گئے تھے۔

# حضرت بجلّاج بن عامر

(۱)

اہل سیر نے ان کا پورا نسب بیان نہیں کیا صرف اتنا لکھا ہے کہ وہ عامر بن صعصاع کے بیٹے تھے اور ان کی کنیت ابو العلاء تھی۔ بعض نے ان کو عامری بیان کیا ہے، بعض نے غطفانی اور بعض نے اسلمی لیکن زیادہ مشہور یہی ہے کہ ان کا تعلق بنی عامر سے تھا اس لیے ان کو عامری کہا جاتا ہے ان کے شرف صحابیت پر سب کا اتفاق ہے۔ حضرت بجلّاجؓ کے قبول اسلام کا زمانہ تو کسی نے متعین نہیں کیا البتہ امام بیہقیؒ نے کہا ہے کہ حضرت بجلّاجؓ ایک سو بیس برس زندہ رہے ہیں۔ پچاس سال زمانہ جاہلیت میں اور ستر سال زمانہ اسلام میں۔ (حیۃ الصحابہ) اس کا مطلب یہ ہے کہ وہ پچاس سال کی عمر میں مشرف بہ اسلام ہوئے۔ اے حدیث اور تاریخ کی کئی کتابوں میں ان کا یہ بیان نقل کیا گیا ہے۔ کہ جب سے میں نے اسلام قبول کیا، کبھی پیٹ بھر کر کھانا نہیں کھایا۔ بقدر زلیست کھانا کھاتا ہوں اور بقدر زلیست پانی پیتا ہوں۔ (الاصابہ، کنز العمال، اسد الغابہ وغیرہ)

لے ابن الاثیرؒ نے ”اسد الغابہ“ میں حضرت بجلّاجؓ سے یہ روایت منسوب کی ہے کہ میں سات برس کی عمر میں رسول اللہ صلی اللہ علیہ وسلم پر ایمان لایا لیکن روایت کی دوسری روایت صحیح معلوم نہیں ہوتی کیونکہ ان سے جو احادیث مروی ہیں ان سے ظاہر ہوتا ہے کہ قبول اسلام کے وقت وہ نابالغ بچے نہیں تھے بلکہ خاصی بڑی عمر کے آدمی تھے بالخصوص ان کے زہد کے بارے میں جو مشہور روایت ہے اس کی توقع ایک نابالغ بچے سے ہرگز نہیں کی جاسکتی۔ (مؤلف)



(۲)

حضرت لجلالؒ کی کسی غزوہ میں شرکت کے بارے میں کتب سیر خاموش ہیں۔ ابن اثیرؒ نے لکھا ہے کہ وہ دمشق میں رہتے تھے۔ اس سے قیاس کیا جاسکتا ہے کہ وہ فتوحات شام میں شریک رہے ہوں گے اور دمشق فتح ہونے کے بعد وہاں مستقل سکونت اختیار کر لی ہوگی (بعہد خلافت سیدنا حضرت عمر فاروقؓ) سال وفات بھی معلوم نہیں ہے البتہ اولاد میں ان کے دو بیٹوں کا نام معلوم ہے علاءؒ اور خالدؒ۔ ان دونوں نے ان سے روایت کی ہے۔ اوپر کی حدیث کے علاوہ حضرت لجلالؒ سے یہ حدیث بھی مروی ہے :

”ایک روز میں (مدینہ منورہ) کے بازار میں بیٹھا مرد درری کر رہا تھا کہ ایک عورت اس طرف آنکلی۔ ایک بچہ اس کی گود میں تھا۔ سب لوگ اس عورت کے پیچھے ہوئے ہیں بھی ان لوگوں کے ساتھ چلا یہاں تک کہ ہم لوگ رسول اللہ صلی اللہ علیہ وسلم کے پاس پہنچے۔ آپ نے اس عورت سے پوچھا کہ اس بچے کا باپ کون ہے؟ اس نے کچھ جواب نہ دیا۔ ایک نوجوان نے (آگے بڑھ کر) عرض کیا، یا رسول اللہ! میں اس بچے کا باپ ہوں۔ رسول اللہ صلی اللہ علیہ وسلم نے اپنے پاس انوں کی طرف دیکھا اور اس جوان کے چال چلن کے بارے میں ان سے پوچھا، سب لوگوں نے عرض کیا، یا رسول اللہ! ہم اس جوان کو اچھا جانتے ہیں پھر رسول اللہ صلی اللہ علیہ وسلم نے اس جوان سے دریافت کیا، کیا تیرا نکاح ہو چکا ہے؟ اس نے کہا، جی ہاں۔ پس آپ نے اس کو سنگسار کرنے کا حکم دیا۔ (لجلالؒ جمع کہتے ہیں کہ) ہم سب نے مل کر اس کو سنگسار کیا یہاں تک کہ وہ مر گیا۔ اس کے بعد ایک شخص اس سنگسار ہونے والے جوان کی بابت ہم سے پوچھنے لگا کہ ہم اس کی تجہیز و تکفین کریں یا نہیں۔ ہم لوگ اس کو لے کر نبی صلی اللہ علیہ وسلم کے پاس گئے (اور عرض کیا کہ یا رسول اللہ!) یہ شخص اس حبلیت کی نسبت یہ بات پوچھنے آیا ہے (کہ ہم اس کی تجہیز و تکفین کریں یا نہیں) رسول اللہ صلی اللہ علیہ وسلم نے فرمایا، (ایسا نہ کہو) وہ اللہ کے نزدیک مشک سے بھی زیادہ پاکیزہ ہے معلوم ہوا کہ یہ پوچھنے والا اس کا لڑکا ہے پھر ہم سب نے تجہیز و تکفین میں اس لڑکے کی مدد کی۔

لجلالؒ کہتے ہیں کہ مجھ کو یہ یاد نہیں کہ اس کی نماز جنازہ پڑھی گئی یا نہیں۔“ (ابوداؤد)

# حضرت لَقِیْطُ بْنُ صَبْرٍ عَقِیْلِی

## (۱)

ان کے نسب کے بارے میں اختلاف ہے۔ علامہ ابن اثیرؒ نے ان کا نسب نامہ اس طرح بیان کیا ہے :

لَقِیْطُ بْنُ عَامِرِ بْنِ صَبْرٍ بْنِ عَبْدِ اللَّهِ بْنِ الْمُنْتَفِقِ -

ابن اثیرؒ نے یہ وضاحت بھی کی ہے کہ لوگ ان کو ان کے دادا صبرہ کی طرف منسوب کر کے لَقِیْطُ بْنُ صَبْرٍ کہا کرتے تھے۔

ابن مندہؒ کے قول کے مطابق ان کا نسب نامہ یہ تھا :

لَقِیْطُ بْنُ عَامِرِ بْنِ مُنْتَفِقِ بْنِ عَامِرِ بْنِ عَقِیْلِ بْنِ كَعْبِ بْنِ عَامِرِ بْنِ صَعْصَاعِ -

بعض روایتوں میں ان کو لَقِیْطُ بْنُ الْمُنْتَفِقِ بھی کہا گیا ہے۔

ان کی کنیت ابو رزین تھی اور انہوں نے عام طور پر اپنی کنیت ہی سے شہرت پائی۔ چنانچہ ان کو ابو رزین بن عامر عقیلی بھی کہا جاتا ہے۔

علامہ ابن اثیرؒ نے "أُسْدُ الْغَابَةِ فِي مَعْرِفَةِ الصَّحَابَةِ" میں ایک اور صحابی "لَقِیْطُ بْنُ صَبْرٍ" کا ذکر کیا ہے جو بنی منتفق کی طرف سے بارگاہ رسالت میں حاضر ہوئے تھے مگر ان کا نسب نامہ بیان نہیں کیا صرف اتنا کہا ہے کہ ان کی کنیت ابو عاصم تھی اور وہ اہل حجاز میں شمار ہوتے ہیں۔ دوسری طرف اول الذکر حضرت لَقِیْطُ کے ب بیٹے کا نام بھی عاصم بیان کیا گیا ہے۔ ہمارا قیاس یہ ہے کہ لَقِیْطُ بْنُ صَبْرٍ دو الگ الگ شخصیتیں نہیں بلکہ ایک ہی شخصیت ہے۔ ان کی کنیت ابو رزین ہی تھی اور ابو عاصم بھی اور وہی بنی منتفق یا بنی عقیل سے تھے۔

(۲)

ارباب سیر نے حضرت لقیط بن صبرہ کے قبول اسلام کے زمانے کی تصریح نہیں کی مگر قرآن سے معلوم ہوتا ہے کہ وہ ۳۱ھ میں بارگاہ رسالت میں حاضر ہوئے اور نعمت ایمان حاصل کی۔ حضرت ابو زین عقیلیؓ سے روایت ہے کہ میں رسول اللہ صلی اللہ علیہ وسلم کی خدمت میں حاضر ہوا اور عرض کیا :

”یا رسول اللہ! ایمان کی حقیقت کیا ہے؟“

آپؐ نے فرمایا: ”اس بات کی گواہی دینا کہ اللہ کے سوا کوئی معبود نہیں اور وہ لامشریک ہے۔ محمدؐ بلاشبہ اس کے بندہ اور رسول ہیں۔ اللہ اور اس کا رسول تجھ کو تمام ماسویٰ سے محبوب ہو جائیں اور آگ میں جل کر خاک ہو جانا اللہ کے شریک ٹھہرنے سے زیادہ پسند ہو جائے اور جن لوگوں سے رشتہ اور نسب کا کوئی تعلق بھی نہ ہو ان سے اللہ کے نام پر محبت ہو جائے جب یہ علامات پیدا ہو جائیں تو سمجھ لینا کہ اب تمہارے دل میں ایمان کی محبت ایسی سما گئی ہے جیسے سخت گرمی میں پیاسے کے دل میں پانی کی محبت۔“

میں نے عرض کیا، ”یا رسول اللہ میں یہ بات کیسے سمجھوں کہ اب میں مؤمن کامل ہو گیا ہوں۔“

آپؐ نے ارشاد فرمایا: ”میری امت میں ہر ایسا شخص کہ جب نیکی کرے تو اس کو محسوس ہو کہ یہ نیکی ہے اور اس پر یقین رکھے کہ اللہ تعالیٰ اس کو ضرور بدلہ دے گا اور جب کوئی بُرائی کرے تو اسے محسوس ہو کہ یہ بُرائی ہے اور اللہ تعالیٰ سے استغفار کرے اور یہ یقین رکھے کہ بخشنے والا بجز اس کے کوئی نہیں تو یقیناً وہ شخص مؤمن کامل ہے۔“

(مسند احمد)

ایک اور روایت میں یہ اضافہ بھی ہے کہ میں نے عرض کیا کہ یا رسول اللہ! زمانہ جاہلیت میں رجب کے مہینے میں ہم کچھ قربانیاں کیا کرتے تھے اور قربانیوں کا گوشت خود بھی کھاتے تھے اور جو ہمارے پاس آتا تھا اس کو بھی کھاتے تھے۔“

آپ نے ارشاد فرمایا، کچھ حرج نہیں ہے۔ (سنن نسائی)

(مطلب یہ کہ قربانی کا گوشت خود کھانے اور دوسروں کو کھلانے میں کوئی حرج نہیں ہے۔ البتہ یہ بنیادی شرط کسی حالت میں ساقط نہیں ہوتی کہ قربانی صرف اللہ کے نام پر کی جائے۔)

”اُسْدُ الْغَايَةِ“ میں حضرت ابو عاصم لَقِيطُ بْنُ صَبْرَةَ کی زبانی بارگاہِ رسالت میں ان کی حاضری کا واقعہ اس طرح بیان کیا گیا ہے:

”میں بنی منتفی کی طرف سے رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہونے کے لیے (کچھ دوسرے لوگوں کے ہمراہ) مدینہ منورہ آیا۔ ہم لوگ جب (آستانہ نبویؐ پر) پہنچے تو رسول اللہ صَلَّی اللہُ عَلَیْہِ وَاٰلِہٖ وَسَلَّم اس وقت موجود نہ تھے حضرت عائشہ (رضی اللہ تعالیٰ عنہا) نے ہم کو چھو ہارے کھلائے اور ہمارے لیے عصیدہ (ایک قسم) کا کھانا تیار کرایا۔ اتنے میں رسول اللہ صَلَّی اللہُ عَلَیْہِ وَاٰلِہٖ وَسَلَّم بھی تشریف لے آئے۔ آپ نے ہم سے پوچھا: تم لوگوں نے کچھ کھایا؟

ہم لوگوں نے عرض کیا۔ ”جی ہاں“

اسی اثنا میں ایک چرواہا ایک بکری لے کر آیا۔ اس نے بکری کا بچہ گود میں اٹھا رکھا تھا۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے پوچھا، کیا اس بکری کے بچہ ہوا ہے؟ چرواہے نے عرض کیا۔ ”جی ہاں“

آپ نے فرمایا: ”تو ایک بکری ذبح کر دے۔“

اس کے بعد آپ ہماری طرف متوجہ ہوئے اور فرمایا:

”تم یہ نہ سمجھنا کہ میں نے یہ بکری (خاص طور پر تمہارے لیے) ذبح کی ہے۔ نہیں، میرے پاس تنوکیاں ہیں اس سے زیادہ نہیں کھنا چاہتا۔ جب کسی بکری کے بچہ پیدا ہوتا ہے تو ایک بکری ذبح کر دی جاتی ہے۔“

اس کے بعد وفدِ منتفق نے اسلام قبول کر لیا اور احکامِ دین کی تعلیم حاصل کر کے رخصت ہوا۔

(۳)

اب بابِ سیر حضرت لَقِیْطُ بْنُ صَبْرَہ کے حالاتِ زندگی کے بارے میں خاموش ہیں البتہ کُتُبِ حدیث و سیر میں ان سے مروی کچھ احادیث موجود ہیں۔ ان میں سے چار یہ ہیں :-

حضرت لَقِیْطُ بْنُ صَبْرَہ سے روایت ہے کہ :

① میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم سے عرض کیا، یا رسول اللہ! مجھے وضو کی بابت بتائیے (یعنی بتائیے کہ کن باتوں کا مجھے وضو میں حاصل ہتمام کرنا چاہیے)۔

آپ نے فرمایا (ایک تو یہ کہ) پورا وضو خوب اچھی طرح اور کامل طریقہ سے کرو (جس میں کوئی کسر نہ رہے) اور دوسرے یہ کہ ہاتھ پاؤں دھوتے وقت ان کی انگلیوں میں خلال کرو اور (تیسرے یہ کہ) ناک کے نتھنوں میں پانی چڑھا کر اچھی طرح ان کی صفائی کیا کرو (الایہ کہ تم روزہ سے ہو) یعنی روزہ کی حالت میں ناک میں پانی زیادہ نہ چڑھاؤ۔

(سنن ابی داؤد، جامع ترمذی، سنن نسائی وغیرہ)

② رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا ہے کہ نبوت کے چھیالیس اجزاء میں سے ایک جزو سچا خواب بھی ہے۔ (اُسُدُ الغابۃ فی معرفۃ الصحابہ)

③ میں (لَقِیْطُ بْنُ صَبْرَہ) نے نبی صَلَّی اللہُ عَلَیْہِ وَاٰلِہٖ وَسَلَّم سے عرض کیا کہ یا رسول اللہ! میری بیوی بدگو ہے۔

آپ نے فرمایا، تو اسے طلاق دے دو۔

میں نے کہا، اس سے میرے بچے ہیں اور مدت سے ہم دونوں ساتھ رہتے ہیں۔ آپ نے فرمایا، اُسے نصیحت کرو، اگر اس کے اندر خیر کو قبول کرنے کی صلاحیت

ہوگی تو وہ تمہاری بات مان لے گی اور خبردار اپنی بیوی کو اس طرح نہ مانا  
جیسے تو اپنی لڑکی کو مانتا ہے۔ (سُئِن ابی داؤد)

شارعینِ حدیث کہتے ہیں کہ اس حدیث کے آخری ٹکڑے کا یہ مطلب نہیں  
کہ لڑکیوں کو خوب پیٹو اور بیویوں کو نہ پیٹو بلکہ مطلب یہ ہے کہ جس طرح لوگ  
اپنی باندیوں کے ساتھ پیش آتے ہیں اس طرح کا معاملہ بیوی کے ساتھ نہ ہونا چاہیے۔  
(۴) رسول اللہ صَلَّی اللہُ عَلَیْہِ وَاٰلِہٖ وَسَلَّم نے مجھ (ابو زین) سے فرمایا، کیا میں تم کو ایسی  
بات نہ بتلاؤں جس پر اس امر (دین) کا (بڑا) مدار ہے۔ اس سے تم دنیا  
اور آخرت کی بھلائی حاصل کر سکتے ہو۔

(۱) تم اہل ذکر کی مجلسوں میں بیٹھا کرو (یعنی ان لوگوں کے پاس جو اللہ  
کا ذکر کرتے ہیں)

(۲) اور جب تنہا ہو کر دو جہاں تک ممکن ہو ذکرِ الہی کے ساتھ اپنی زبان کو  
متحرک رکھو۔

(۳) صرف اللہ تعالیٰ اسی کے لیے محبت رکھو اور صرف اللہ تعالیٰ اسی کے لیے  
بغض رکھو۔

اے ابو زین کیا تو جانتا ہے کہ جب کوئی مسلمان اپنے مسلمان بھائی کی  
زیارات و ملاقات کے لیے گھر سے نکلتا ہے تو اس کے پیچھے ستر ہزار فرشتے  
ہوتے ہیں جو اس کے لیے دعاء استغفار کرتے ہیں اور کہتے ہیں، اے  
پروردگار اس شخص نے محض تیری رضا کے لیے (اپنے مسلمان بھائی سے)  
ملاقات کی تو اس کو اپنی رحمت و شفقت سے ملادے۔ پس اگر تم سے  
یہ ممکن ہو (یعنی اپنے مسلمان بھائی سے اللہ کی خوشنودی کی خاطر ملاقات  
کے لیے جانا) تو (ضرور) ایسا کرو۔

(بیہقی فی شعب الایمان مشکوٰۃ شریف)

# حضرت مالک بن الحویرث لیثی

(۱)

ان کے نام "مالک" پر تو سب کا اتفاق ہے مگر والد کے نام کے بارے میں اختلاف ہے بعض نے ان کا نام حویرث لکھا ہے اور بعض نے حارث یا حویرثہ - صحیح بخاری اور صحیح مسلم کے مطابق حویرث تھا اس لیے ہم اسی کو ترجیح دیتے ہیں۔ ان کا تعلق بتولیت سے تھا۔ نسب نامہ یہ ہے :-

مالک بن الحویرث بن ائیم بن زبالہ بن حسیس بن عبدیلیل بن ناشب بن غیرہ بن سعد بن لیث بن بکر بن عبدمناة بن کنانہ -  
کنیت ابوسلیمان تھی -

(۲)

حضرت مالک بن الحویرثؒ ۳۹ ہجری میں غزوہ تبوک کی تیاری سے پہلے اپنے قبیلے کے کچھ اور آدمیوں کے ساتھ ایک وفد کی صورت میں مدینہ منورہ آئے اور بارگاہ رسالت میں حاضر ہو کر اسلام قبول کیا۔ ایک روایت کے مطابق یہ وفد بیس آدمیوں پر مشتمل تھا۔ حضرت مالکؒ نے اپنے قبول اسلام کا واقعہ اس طرح بیان کیا ہے :-

”ہم چند ہم عمر نوجوان دین کا علم حاصل کرنے کے لیے رسول اللہ ﷺ کی خدمت میں حاضر ہوئے۔ یہاں (مدینہ منورہ میں) ہم نے بیس دن قیام کیا۔ رسول اللہ صلی اللہ علیہ وسلم نہایت رحیم اور نرم معاملہ کرنے والے تھے۔

(بیس دن کے بعد) آپ نے محسوس کیا کہ ہم لوگ اپنے گھر جانا چاہتے

ہیں تو آپ نے ہم سے پوچھا کہ تمہارے پیچھے کون کون سے تمہارے رشتہ دار ہیں۔  
 ہم نے بتایا تو آپ نے فرمایا، اپنے اہل و عیال میں اپس جاؤ اور جو کچھ تم نے  
 سیکھا ہے، انہیں سکھاؤ اور بھلی باتیں بتاؤ اور فلاں نماز فلاں وقت پڑھو  
 اور فلاں نماز فلاں وقت پڑھو۔ اور ایک روایت میں ہے کہ تم اس طرح نماز  
 پڑھو جیسی مجھے پڑھتے ہوئے دیکھتے ہو اور جب نماز کا وقت آجائے تو ایک  
 تم میں سے اذان کہے اور جو تم میں سب سے بڑا ہو وہ امامت کرے اور نماز  
 پڑھائے۔ (صحیح بخاری و صحیح مسلم)

حضرت مالک بن دینار واپس جا کر حضور کے ارشادات پر عمل پیرا رہے۔ شیخ حضرت عمر فاروقؓ  
 رضی اللہ تعالیٰ عنہ کے عہد خلافت میں بصرہ آباد ہوا تو حضرت مالکؓ نے بصرہ میں مستقل سکونت  
 اختیار کر لی اور وہیں ۳۸ھ ہجری میں وفات پائی۔

(۳)

حضرت مالک بن الحویرث سے اوپر کی حدیث کے علاوہ کچھ اور احادیث بھی مروی ہیں۔  
 ان سے ابو قلزبہ، نصر بن عاصمؓ اور سوار الجرمیؓ نے روایت کی ہے۔ ان کی مرویات میں سے تین  
 یہ ہیں:-

① میں نبی صلی اللہ علیہ وسلم کی خدمت میں حاضر ہوا اور میرے ایک چچا زاد بھائی بھی ساتھ  
 تھے تو آپ نے ارشاد فرمایا کہ جب تم سفر کرو تو نماز کے لیے اذان اور اقامت کہو اور  
 جو تم میں بڑا ہو وہ امامت کرے۔ (صحیح بخاری)

② رسول اللہ صلی اللہ علیہ وسلم جب تکبیر کہتے تو دونوں ہاتھوں کو کانوں تک اٹھاتے  
 اور جب رکوع سے سر اٹھاتے تو کہتے سَمِعَ اللَّهُ مَلِئَ حَمْدَهُ اور اسی طرح  
 ہاتھ اٹھاتے (اور ایک روایت میں یہ الفاظ ہیں کہ ہاتھوں کو کانوں کے اوپر تک  
 بلند کرتے) (مشکوٰۃ شریف بحوالہ بخاری و مسلم)

③ میں نے رسول اللہ صلی اللہ علیہ وسلم کو نماز پڑھتے دیکھا ہے۔ آپ جس وقت طاق  
 رکعت (پہلی یا تیسری) کے بعد سجدہ سے سر اٹھاتے تو کھڑے ہونے سے پہلے  
 بیٹھتے تھے اور پھر اٹھتے تھے۔ (مشکوٰۃ شریف بحوالہ بخاری و مسلم)



# حضرت مالک بن الدُّخْشُمُ انصاری

(۱)

قبیلہ خزرج کے چشم و چراغ تھے مگر ان کے سلسلہ نسب پر ارباب سیر کا اتفاق نہیں ہے۔ ایک روایت کے مطابق ان کا سلسلہ نسب اس طرح تھا:-  
 مالک بن دُخْشُمُ بن مالک بن غنم بن عوف بن عمرو بن عوف  
 دوسری روایت میں ان کا نسب نامہ اس طرح بیان کیا گیا ہے:  
 مالک بن دُخْشُمُ بن مِرَضَمَہ (یا مِرَضَمَہ) بن غنم بن عوف۔

ان کا شمار انصار کے قدیم الاسلام صحابہ میں ہوتا ہے۔ امام محمد بن اسحاق، موسیٰ بن عقبہ اور علامہ واقدی کا بیان ہے کہ وہ بیعت لیلۃ العقبہ (۳۱ھ بعد بعثت) میں موجود تھے۔ مگر ابو معشر اور بعض دوسرے ارباب سیر نے شترکائے عقبہ میں ان کا نام شامل نہیں کیا۔ بہر صورت وہ ہجرت نبوی سے کچھ پہلے یا کچھ بعد شرفِ ایمان سے بہرہ ور ہو گئے۔

(۲)

قبولِ اسلام کے بعد حضرت مالک بن دُخْشُمُ نے اپنی زندگی کلمۃ الحق کی سر بلندی کے لیے وقف کر دی۔ سب سے پہلے غزوہ بدر میں شریک ہو کر اس بشارت کے حقدار ٹھہرے جس کی رو سے اہل بدر کے اگلے پچھلے سب گناہ بخش دیئے گئے۔ بدر کے بعد عہد رسالت کے دوسرے تمام غزوات میں بھی دادِ شجاعت دی۔

تبوک (۶ھ) کے پُر صعوبت سفر میں بھی رسولِ اکرم صلی اللہ علیہ وسلم

کے ہمراہ تھے۔ آپؐ واپس تشریف لائے تو یقول ابن اثیرؒ مدینہ منورہ میں داخل ہونے سے پہلے آپؐ نے حضرت مالکؒ بن نوشمؒ اور حضرت معنؒ بن عدی بلوی الانصاریؒ کو یہ حکم دے کر آگے بھیجا کہ منافقین کی بنائی ہوئی مسجدِ ضرار کو آگ لگا دیں۔ انہوں نے تعمیل ارشاد کی۔

ایک دفعہ مجلسِ نبویؐ میں حضرت مالکؒ بن نوشمؒ کا ذکر آگیا۔ ایک صحابہ نے جو غلط فہمی کی بناء پر حضرت مالکؒ کو منافق سمجھ بیٹھے تھے، ان کو گالی دی اس پر حضور صلی اللہ علیہ وسلم نے ان کو ٹوکا اور فرمایا لَا تَسُبُّوا أَصْحَابِي (میرے صحابی کو گالی نہ دو)۔

حضرت مالکؒ کے سالِ وفات کے بارے میں کتبِ سیرِ خاموش ہیں۔  
رضی اللہ تعالیٰ عنہ

حضرت ابوہریرہؓ سے روایت ہے کہ رسول اللہ ﷺ نے فرمایا کہ جب کوئی مسلمان یا مومن بندہ وضو کرتا ہے اور وہ اپنا چہرہ دھوتا ہے تو وہ تمام گناہ جن کی طرف اس نے اپنی آنکھوں سے دیکھا تھا پانی کے ساتھ اس کے چہرے سے نکل جاتے ہیں۔ یا پانی کے آخری قطرے کے ساتھ (زائل ہو جاتے ہیں)۔ پھر جب وہ اپنے ہاتھ دھوتا ہے تو وہ تمام گناہ جن کو اس نے اپنے ہاتھوں سے پکڑا تھا پانی کے ساتھ اس کے ہاتھوں سے نکل جاتے ہیں یا پانی کے آخری قطرے کے ساتھ (زائل ہو جاتے ہیں) یہاں تک کہ وہ گناہوں سے پاک ہو جاتا ہے۔ پھر جب وہ اپنے پاؤں دھوتا ہے تو وہ تمام گناہ جن تک اس کے پاؤں پہنچے تھے۔ پانی کے ساتھ نکل جاتے ہیں یا پانی کے آخری قطرے کے ساتھ (زائل ہو جاتے ہیں) یہاں تک کہ وہ گناہوں سے پاک صاف ہو جاتا ہے۔

(صحیح مسلم)

# حضرت مالک بن قیس انصاری

(۱)

قبیلہ خزرج سے تھے۔ اس قبیلے کی جس شاخ سے ان کا تعلق تھا اس کو عوف بن خزرج بھی کہا جاتا ہے اور بنی عجلان یا بنی سالم بھی۔

نسب نامہ یہ ہے :

مالک بن قیس بن ثعلبہ (یا خثیمہ) بن عجلان بن زید بن غنم بن

سالم بن عوف بن عمرو بن عوف بن خزرج۔

اپنی کنیت ابو خثیمہ کے ساتھ مشہور ہوئے۔

ارباب سیر نے یہ نہیں بتایا کہ انہوں نے کب اسلام قبول کیا مگر یہ بات یقینی ہے کہ غزوہ اُحُد (۳ھ) سے پہلے شرفِ ایمان سے بہرہ ور ہو چکے تھے چنانچہ

سب سے پہلے غزوہ اُحُد میں شریک ہوئے۔ اس کے بعد عہدِ رسالت کے

دوسرے تمام غزوات میں بھی رسولِ اکرم صَلَّی اللہُ عَلَیْہِ وَاٰلِہٖ وَسَلَّم کی ہمراہی کا شرف

حاصل کیا۔

(۲)

غزوہ تبوک (جیش عُسْرۃ سہ ہجری) کے موقع پر آنحضور صَلَّی اللہُ عَلَیْہِ وَاٰلِہٖ وَسَلَّم نے مسلمانوں کو انفاق فی سبیل اللہ کی ترغیب دی تو اس وقت حضرت ابو خثیمہؓ کا ہاتھ تنگ تھا تاہم انہوں نے چندے میں ایک صاع (۲ کلو ۶۰ گرام) گہوڑے کے وزن کے برابر پیمانہ) کھجوریں پیش کر دیں۔ اسی طرح کچھ اور غریب مسلمانوں نے بھی اپنی محنت مزدوری کی کمائی سے برضا و رغبت کھجوروں کی معمولی مقدار کی صورت میں چندہ دیا۔ بلاشبہ یہ مقدار بظاہر حقیر تھی مگر اللہ تعالیٰ کے نزدیک اس



کی صحبت سے بطف اندوز ہوں۔ خدا کی قسم میں ان کمروں میں داخل ہونے کا اسی وقت حقدار ہوں گا جب رسول اللہ ﷺ کے ساتھ اس مہم میں شریک ہو کر فریضہ جہاد ادا کر لوں اور پھر بعافیت واپس آ جاؤں۔ یہ خیالات ان کے دل و دماغ پر اس طرح چھائے کہ اسی وقت زادِ سفر لیا اور اونٹ پر سوار ہو کر تنہا تبوک کی طرف چل پڑے۔ دس دن کے پر صعوبت سفر کے بعد وہ تبوک کے قریب جا پہنچے جہاں لشکرِ اسلام نے پڑاؤ ڈال رکھا تھا۔ صحابہؓ نے ایک شتر سوار کو دور سے دیکھا تو رسول اکرم ﷺ کو اطلاع دی۔ آپؐ نے فرمایا، ہو سکتا ہے کہ یہ شتر سوار ابو خثیمہ ہو۔ جلد ہی ابو خثیمہؓ پڑاؤ میں پہنچ گئے اسی وقت اونٹ سے اتر کر حضور ﷺ کی خدمتِ اقدس میں حاضر ہو کر سلام عرض کیا اور پھر سارا واقعہ سنایا۔ آپؐ نے ان کے جذبہٴ ایمان کی تحسین فرمائی اور ان کے لیے دعائے خیر و برکت کی۔

غزوہٴ تبوک سے واپسی کے بعد حضرت ابو خثیمہؓ کے حالاتِ زندگی کے بارے میں اربابِ سیرِ خاموش ہیں۔ ان کے سالِ وفات کا بھی کسی کتاب سے پتہ نہیں تاہم انہوں نے اپنے جوشِ ایمان کا جو نمونہ پیش کیا وہ ان کا نام ابد الابد تک زندہ رکھے گا۔

رضی اللہ تعالیٰ عنہ

# حضرت مجتبیٰ بن جاریہ انصاری

(۱)

ان کا تعلق قبیلہ اوس کے خاندان عمرو بن عوف سے تھا۔ سلسلہ نسب یہ ہے:  
مجتبیٰ بن جاریہ بن عامر بن مجتبیٰ بن عطف بن ضبیعہ بن زید بن  
مالک بن عوف بن عمرو بن عوف بن مالک بن اوس۔

سرورِ عالم صَلَّی اللہُ عَلَیْہِ وَاٰلِہٖ وَسَلَّم مکہ سے ہجرت فرما کر مدینہ تشریف لائے تو حضرت  
مجتبیٰ کم سن تھے مگر اللہ تعالیٰ نے انہیں فطرت سعید سے نوازا تھا۔ اسی زمانے  
میں شرفِ ایمان سے بہرہ ور ہو گئے اور رحمتِ عالم صَلَّی اللہُ عَلَیْہِ وَاٰلِہٖ وَسَلَّم کے فیض  
صحبت سے نہ صرف انہیں قرآن حکیم سے گہرا شغف پیدا ہو گیا بلکہ ان کے  
شوقِ عبادت اور پاکیزہ اخلاق نے بھی اہل حق کے نزدیک انہیں ایک قابلِ عزت  
نوجوان بنا دیا۔

(۲)

ذیقعدہ ۳۱ھ ہجری میں رحمتِ عالم صَلَّی اللہُ عَلَیْہِ وَاٰلِہٖ وَسَلَّم چودہ سو چالیس سال  
کے ہمراہ عمرہ کی غرض سے عازمِ مکہ ہوئے۔ ان چالیس سالوں میں حضرت مجتبیٰ بن  
جاریہ بھی شامل تھے۔ یہ اطلاع ملنے پر کہ قریش نے مسلمانوں کو مکہ میں داخل ہونے  
سے روکنے کا تہیہ کر لیا ہے، آنحضور صَلَّی اللہُ عَلَیْہِ وَاٰلِہٖ وَسَلَّم نے مکہ سے چند میل کے  
فاصلے پر حدیبیہ میں پڑاؤ ڈال دیا۔ یہیں بیعتِ رضوان کا عظیم الشان واقعہ پیش  
آیا جس میں حضورؐ نے ایک درخت کے نیچے اپنے تمام ساتھیوں سے مرنے  
مارنے کی بیعت لی۔ اس بیعت کے شمر کا ذکر اللہ تعالیٰ نے کھلے لفظوں میں  
اپنی خوشنودی کی بشارت دی۔ حضرت مجتبیٰ بن جاریہ نے بھی بیعتِ رضوان کا

شرف حاصل کیا اور اس بشارت کے مستحق ٹھہرے۔

صلح حدیبیہ کے بعد عہد رسالت میں کئی غزوات پیش آئے مگر تعجب ہے کہ ان میں حضرت مُجَمِّعؓ کی شرکت کے بارے میں کُتُبِ سیر خاموش ہیں حالانکہ ان کے عدم شرکت کی کوئی وجہ نظر نہیں آتی بالخصوص غزوہ خیبر میں جس کا ذکر کرتے ہوئے اکثر ارباب سیر نے لکھا ہے کہ اس میں وہ تمام اصحاب شریک تھے جنہوں نے بیعت رضوان کی سعادت حاصل کی تھی۔ قیاس یہ ہے کہ حضرت مُجَمِّعؓ نے غزوہ خیبر اور فتح مکہ وغیرہ میں ضرور آنحضور ﷺ کی ہمراہی کا شرف حاصل کیا ہوگا یہ الگ بات ہے کہ کسی نے اس کی صراحت نہیں کی۔

(۳)

غزوہ تبوک (رجب ۱ہ ہجری) سے کچھ پہلے منافقین نے مدینہ منورہ میں ایک تیسری مسجد تعمیر کی جسے قرآن حکیم میں مسجد ضرار کا نام دیا گیا ہے۔ اس کی تعمیر سے پہلے مدینہ میں دو مسجدیں تھیں۔ ایک مسجدِ نبوی جو شہر کے اندر تھی اور دوسری مسجدِ قباء جو شہر کے مضافات میں تھی۔ یہ دو مسجدیں اہل مدینہ کی ضرورت کے لیے کافی تھیں تیسری مسجد کی تعمیر سے منافقین کا مقصد صرف یہ تھا کہ اس میں جمع ہو کر مسلمانوں کے خلاف سازشیں کر سکیں اور ان میں تفریق و انتشار پیدا کریں۔ یہ بدقسمتی سے حضرت مُجَمِّعؓ کا باپ جاریہ بن عامر بھی منافقین میں شامل تھا۔ مگر حضرت مُجَمِّعؓ کو اپنے باپ کے منافق ہونے کا مطلق علم نہ تھا اور نہ ان کو یہ

اہل منافقین وہ لوگ تھے جو بظاہر تو اسلام کا دم بھرتے تھے اور اپنے آپ کو رسول اکرم ﷺ کا جان نثار ظاہر کرتے تھے مگر بیاطن وہ اسلام کے دشمن تھے اور ہادی برحق ﷺ سے خاں کھاتے تھے۔ جب کبھی موقع ملتا وہ اہل حق کو نقصان پہنچانے یا ان کے خلاف اپنے دل کی بھڑاس نکالنے سے دریغ نہیں کرتے تھے۔ مدینہ منورہ میں ان لوگوں کی اچھی خاصی تعداد موجود تھی اور ان کا سرغنہ عبداللہ بن ابی تھا۔ (باقی حاشیہ اگلے صفحہ پر)

معلوم تھا کہ یہ مسجد کس غرض سے تعمیر کی گئی ہے۔ جب یہ مسجد بن کر تیار ہوئی تو منافقین رسول اکرم ﷺ کی خدمت میں حاضر ہوئے اور آپ سے

(بقیہ حاشیہ صفحہ گزشتہ)

رسول کریم ﷺ کے مدینے تشریف لانے سے پہلے اوس و خزرج نے متفق ہو کر اس شخص کو اپنا بادشاہ بنانے کا فیصلہ کر لیا تھا اور اس کے لیے تاج بھی بنوایا تھا مگر حضور کی تشریف آوری کے بعد یہ سارا معاملہ ختم ہو گیا تھا۔ عبداللہ بن ابی بظاہر تو مسلمان ہو گیا لیکن بیاطن وہ ہمیشہ اسلام کا دشمن رہا۔ یہی وہ شخص تھا جو غزوہ اُحُد کے موقع پر اپنے تین سو ساتھیوں کو لشکر اسلام سے نکال لے گیا تھا۔ اسی نے غزوہ بنی مصطلق کے موقع پر سر در علم ﷺ اور مہاجرین کے بارے میں گستاخانہ الفاظ استعمال کیے اور ام المؤمنین حضرت عائشہ صدیقہؓ پر تہمت لگائی۔ منافقین کا ایک اور لیڈر ابو عامر راہب تھا۔ اُحد سے لے کر حنین تک مسلمانوں کے خلاف جتنی لڑائیاں پیش آئیں ان میں اس کی سرگرمیوں کا بڑا دخل تھا۔ غزوہ تبوک سے پہلے وہ عرب سے بھاگ کر روم چلا گیا تھا اور قیصر روم کو عرب پر حملہ کے لیے اکسایا تھا۔

ابو عامر کی ان تمام سرگرمیوں میں مدینہ کے منافقین اس کے ساتھ شریک سازش تھے جس زمانے میں سر در عالم ﷺ غزوہ تبوک کی تیاری کر رہے تھے منافقین نے مسلمانوں کو بدل کرنے کے لیے کوئی کسر اٹھانہ رکھی وہ اپنی مجلسوں میں بیٹھ کر ان کا مذاق اڑاتے، کبھی کہتے ذرا دیکھئے یہ روم و شام کے قلعے فتح کرنے چلے ہیں کبھی یوں گوہر افشانی کرتے اجی دیکھ لینا یہ سورما چند دنوں تک رسیوں میں بندے ہوئے ہوں گے۔ قرآن حکیم میں جگہ جگہ منافقین کی سخت مذمت کی گئی ہے۔ یہاں تک کہ ایک سورۃ کا نام ہی ”المنافقون“ ہے۔ سورۃ توبہ میں بھی مسجد ضرار کے سلسلے میں منافقین کی سرگرمیوں کو تفصیل سے بیان کیا گیا ہے۔



درخواست کی کہ آپ ایک مرتبہ خود نماز پڑھا کر ہماری مسجد کا افتتاح فرمادیں مگر حضورؐ نے ان کی درخواست منظور نہ کی اور فرمایا میں اس وقت جنگ (تبوک) کی تیاری میں مشغول ہوں اس مہم سے واپس آکر دیکھوں گا۔

منافقین نے اب نوجوان مجمعؓ کو اپنا امام بنالیا اور وہ بھولپن میں ان کو نمازیں پڑھاتے رہے۔ اُدھر سرورِ عالم صَلَّی اللہُ عَلَیْہِ وَاٰلِہٖ وَسَلَّم منافقین کو جواب دینے کے بعد تین ہزار مجاہدین کے ساتھ تبوک کی طرف روانہ ہو گئے۔ منافقین طرح طرح کے جھوٹے عذر تراش کر مدینہ منورہ ہی میں رہے، اور حضورؐ کا ساتھ نہ دیا۔

اباب سیر نے صراحت نہیں کی کہ حضرت مجمعؓ چند دن مسجدِ ضرار میں امامت کرنے کے بعد حضورؐ کی ہمرکابی میں تبوک گئے یا نہیں۔ مگر قرآن حکیم اور کُتُبِ سیر میں صرف تین سچے اور مخلص مسلمانوں کا ذکر کیا گیا ہے جو محض سستی کی بنا پر تبوک نہ جاسکے اور بعد میں ان کو معاشرتی مقاطعہ کی صورت میں ہنرادی گئی یہاں تک کہ اللہ تعالیٰ نے ان کی توبہ قبول کر لی۔ یہ تین مسلمان تھے حضرت کعب بن مالک انصاریؓ، حضرت مُراد بن ربیع انصاریؓ اور حضرت ہلال بن امیہ انصاریؓ۔ اور کسی سچے مسلمان کے پیچھے رہ جانے کا ذکر کسی جگہ نہیں آیا۔ چونکہ حضرت مجمعؓ ایک سچے اور مخلص مسلمان تھے اس لیے وہ ضرور حضورؐ کی ہمرکابی میں تبوک گئے ہوں گے۔

(۳)

حضور صَلَّی اللہُ عَلَیْہِ وَاٰلِہٖ وَسَلَّم کے تبوک تشریف لے جانے کے بعد منافقین مسجدِ ضرار میں جتھہ بندی اور مسلمانوں کے خلاف ریشہ دوانیوں میں مصروف رہے۔ ان کو پورا یقین تھا کہ اسلامی لشکرِ روم کی ہولناک عسکری طاقت سے ٹکرا کر تباہ ہو جائے گا مگر جب اُن کو خبر ملی کہ حضورؐ سارے لشکرِ سمیت خیر و غایت واپس تشریف لا رہے ہیں تو ان کی امیدوں پر پانی پھر گیا۔ حضور صَلَّی اللہُ عَلَیْہِ وَاٰلِہٖ وَسَلَّم جب مدینہ کے قریب نذی اداں کے مقام پر پہنچے تو یہ آیات نازل ہوئیں :

وَالَّذِينَ اتَّخَذُوا مَسْجِدًا ضِرَارًا وَكُفْرًا وَفِرْقًا بَيْنَ الْمُؤْمِنِينَ وَ

اِرْصَادَ الْعَيْنِ حَارِبَ اللَّهِ وَرَسُولَهُ مِنْ قَبْلُ وَلِيُخْلِفَنَّ اِنْ  
 اَرَدْنَا اِلَّا الْحُسْنٰى وَاللَّهُ يُشْهِدُ اَنَّهُمْ لَكَذِبُونَ ۝ لَا تَقُمْ  
 فِيهِ اَبَدًا كَمَا سَجَدُا اَسْسَ عَلَى التَّقْوٰى مِنْ اَوَّلِ يَوْمٍ اِحَقُّ  
 اَنْ تُقَوْمَ فِيهِ فِيهِ رِجَالٌ يُحِبُّونَ اَنْ يَتَّطَهَّرُوا وَاللَّهُ يُحِبُّ  
 الْمُطَهَّرِينَ ۝ (سورہ توبہ آیت ۱۰۷-۱۰۸)

(کچھ اور لوگ ہیں جنہوں نے ایک مسجد بنائی اس غرض کے لیے کہ (دعوت حق کو)  
 نقصان پہنچائیں اور کفر کریں اور اہل ایمان میں تفرقہ ڈالیں اور اُس شخص  
 کے لیے کہ گاہ بنائیں جو اس سے پہلے اللہ اور اس کے رسولؐ کے خلاف برسرِ  
 پیکار ہو چکا ہے۔ وہ ضرور تمہیں کھا کھا کر کہیں گے کہ ہمارا ارادہ تو بھلائی کے  
 سوا کسی دوسری چیز کا نہ تھا مگر اللہ گواہ ہے کہ وہ قطعی جھوٹے ہیں۔ تم ہرگز  
 اس عمارت میں کھڑے نہ ہونا۔ جو مسجدِ اول روز سے تقویٰ پر قائم کی گئی تھی وہی  
 اس کے لیے زیادہ موزوں ہے کہ تم اس میں (عبادت کے لیے) کھڑے ہو اس  
 میں ایسے لوگ ہیں جو پاک ہنسا پسند کرتے ہیں اور اللہ پاکیزگی اختیار کرنے والوں  
 ہی کو پسند کرتا ہے۔)

ان آیات کے نزول کے بعد حضور ﷺ نے چند صحابہ کو مدینہ روانہ  
 کر دیا تاکہ آپ کے شہر میں داخل ہونے سے وہ مسجدِ ضرار کو منہدم کر دیں چنانچہ  
 انہوں نے ایسا ہی کیا اور جب آپ شہر میں داخل ہوئے تو مسجدِ ضرار کا نام و نشان  
 تک مٹ چکا تھا۔

(۴)

حضرت مجتبیٰ بن جاریہ کو قرآن حکیم سے بڑا شغف تھا اور انہوں نے بعض  
 دوسرے مدنی صحابہ کی طرح عہد رسالت ہی میں قرآن جمع کرنا شروع کر دیا تھا  
 مگر ابھی ایک دو سورتیں باقی تھیں کہ رسول اکرم ﷺ کا وصال  
 ہو گیا۔ امام احمد بن حنبل نے اپنی مسند میں لکھا ہے کہ حضرت مجتبیٰ بن جاریہ ان

قاریوں میں سے تھے جنہوں نے قرآن پڑھا تھا۔

علامہ ابن اثیرؒ نے ”اُسْدُ الغابہ“ میں ابوعلی حسن بن احمدؒ سے یہ روایت نقل کی ہے کہ حضرت مُجْتَمِعُ قرآن کی قرأت کرتے اور میں بیٹھا سنا کرتا۔

ایک روایت میں ہے کہ حضرت عمر فاروقؓ کے عہد خلافت میں کوفہ آباد ہوا تو امیر المؤمنینؓ نے حضرت مُجْتَمِعُؒ کو کوفہ بھیجا تا کہ اہل کوفہ کو قرآن کی تعلیم دیں۔ (مُسَدِّ احْمَد)

مولانا سعید انصاری مرحوم نے ”سیر انصار (جلد دوم)“ میں لکھا ہے کہ اُس زمانے میں فقیہ الامت حضرت عبداللہ بن مسعودؓ بھی کوفہ میں تھے۔ انہوں نے بھی حضرت مُجْتَمِعُ سے قرآن پڑھا تھا۔

ایک مرتبہ امیر المؤمنینؓ حضرت عمر فاروقؓ سے لوگوں نے درخواست کی کہ حضرت مُجْتَمِعُؒ کو مسجد میں امامت کی اجازت دی جائے۔ حضرت عمر فاروقؓ نے یہ فرما کر انکار کر دیا کہ مُجْتَمِعُ مسجدِ ضرار میں منافقین کی امامت کیا کرتا تھا۔ حضرت مُجْتَمِعُؒ کو خبر ہوئی تو انہوں نے قسم کھا کر کہا کہ مجھے نہ منافقین سے کوئی سروکار تھا اور نہ ان کی ریشہ دوانیوں کا علم تھا۔ اس پر امیر المؤمنینؓ نے ان کو امامت کرنے کی اجازت دے دی۔ (اُسْدُ الغابہ)

اس روایت سے معلوم ہوتا ہے کہ حضرت مُجْتَمِعُؒ کا شمار ان صحابہ کرامؓ میں تھا جن کو لوگ امامت نماز کا اہل سمجھتے تھے اور امامت نماز کا اہل اس زمانے میں اُسی کو سمجھا جاتا تھا جو قرآن و سنت کا عالم ہو۔ لے

لے خلفاء راشدینؓ کے دور میں دار الخلافہ میں نماز کی امامت بالعموم خلیفۃ المسلمین خود کیا کرتے تھے۔ حضرت مُجْتَمِعُؒ کو اجازت دینے کا مطلب یہ ہے کہ امیر المؤمنینؓ کی عدم موجودگی میں یا کسی اور سبب کی بنا پر کسی دوسرے کو امام بنانے کی ضرورت پیش آجائے تو حضرت مُجْتَمِعُؒ کو بھی امام بنایا جا سکتا تھا اور کسی اور صاحب کو بھی جو اس کے اہل ہوں۔

حضرت مجمع بن جاریہ نے حضرت امیر معاویہؓ کی خلافت کے آخری زمانے میں وفات پائی۔ انہوں نے اپنے پیچھے تین بیٹے چھوڑے، یعقوب، یحییٰ اور عبداللہ — اہلیہ کا نام سلمہ بنت ثابت تھا جو قضاۃ کے خاندان بنی سے تھیں۔ علامہ ابن سعدؒ کا بیان ہے کہ ان کی نسل باقی نہیں رہی۔ (طبقات الکبیر) کتب حدیث میں حضرت مجمع بن جاریہ سے مروی کچھ حدیثیں موجود ہیں۔ ان کے رواد میں یعقوبؒ (فرزند) عبدالرحمن بن یزید بن جاریہ (بھتیجے) — اور عکرمہ بن سلمہ شامل ہیں۔

ان سے مروی ایک مشہور حدیث یہ ہے :  
 ”میں نے رسول اللہ صلی اللہ علیہ وسلم سے سنا ہے کہ ابنِ مریمؑ دجال کو لہ کے دروازے پر قتل کریں گے۔“

(مسند احمد، ترمذی، ابواب الفتن)

اس حدیث میں مستقبل کے اس زمانے کا ذکر ہے جب (قیامت سے پہلے) حضرت عیسیٰ علیہ السلام نازل ہوں گے۔ لہٰذا یہودی ریاست ”اسرائیل“ میں ایک اہم مقام ہے۔

رضی اللہ تعالیٰ عنہ

# حضرت محمد بن حاطب رضی

(۱)

قریش کے خاندان بنو محجج کے کل سرسبد تھے۔ سلسلہ نسب یہ ہے :-  
 محمد بن حاطب بن حارث بن معمر بن حبیب بن وہب بن خذاف بن محجج  
 ان کے والد اور والدہ دونوں سابقین اسلام میں سے ہیں۔ والدہ کا نام  
 فاطمہ بنت مجتل تھا۔ بعض نے جویریہ اور اسماء بھی لکھا ہے مگر جمہور اہل سیر نے فاطمہ  
 ہی کو ترجیح دی ہے۔ ان کا نسب نامہ یہ ہے :-  
 فاطمہ بنت مجتل بن عبد اللہ بن ابی قیس بن عبد ود بن نصر بن مالک  
 بن حسل بن عامر بن لؤئی قرشیہ عامریہ۔

حضرت حاطبؓ ۶۱ھ بعد بعثت میں اپنی اہلیہ کے ساتھ مکہ سے ہجرت کر کے  
 حبش چلے گئے۔ ایک روایت کے مطابق ان کے دو بیٹے حضرت محمدؓ اور حضرت حارثؓ  
 بھی ان کے ساتھ تھے لیکن بعض روایات میں ہے کہ حضرت محمدؓ اور حضرت حارثؓ  
 دونوں حبش میں پیدا ہوئے۔ حضرت محمدؓ کی کنیت ابو القاسم یا ابو ابراہیم تھی۔ ابن اثیر  
 کا بیان ہے کہ وہ پہلے آدمی ہیں جن کا نام بعد از بعثت محمدؓ رکھا گیا۔

(۲)

حضرت حاطب بن حارث قیام حبشہ کے دوران ہی میں قضائے الہی سے وفات  
 پا گئے۔ ان کی اہلیہ حضرت فاطمہ بنت مجتلؓ ۶۱ھ ہجری میں دونوں بچوں محمدؓ اور حارثؓ

---

لے مولانا سید ابوالاعلیٰ امودودی مرحوم نے اپنی کتاب ”سیرت سرور عالم صلی اللہ علیہ وسلم“ میں اسی روایت کو ترجیح دی  
 ہے۔ اس کے مطابق حضرت محمدؓ بن حاطبؓ بھی سابقین اسلام میں سے ہیں یا یہ کہ انہوں نے کم سنی میں ہجرت حبشہ سے  
 پہلے اسلام قبول کیا۔

کو ساتھ لے کر حبش سے مدینہ منورہ پہنچیں۔ بارگاہ رسالت میں حاضری کا واقعہ حضرت محمد ﷺ نے اپنی والدہ کی زبانی اس طرح بیان کیا ہے کہ:

”و میں تجھے لے کر حبشہ سے چلی اور مدینہ منورہ سے ایک آدھ دن کی فست کے فاصلے پر پڑاؤ کیا۔ میں نے تیرے کھانے کو کچھ پکانا چاہا مگر لکڑیاں موجود نہ تھیں۔ میں لکڑیوں کی تلاش میں نکلی اور لکڑیاں لاکر ہانڈی چولھے پر رکھی۔ جب ہانڈی پک چکی اور میں نے اٹھائی تو تمہارے بازو پر گر پڑی (اور یہ بری طرح جل گیا)۔ مدینہ پہنچی تو تجھے رسول اللہ صلی اللہ علیہ وسلم کے پاس لے گئی۔ میں نے آپ کی خدمت میں عرض کیا، یا رسول اللہ! یہ محمد بن حاطب ہے اور یہ پہلا بچہ ہے جو آپ کا ہم نام ہے (پھر میں نے تیرے بازو جلنے کا واقعہ بیان کیا) حضور نے تیرے منہ میں اپنا آبِ دہن ڈالا، تیرے سر پر ہاتھ پھیرا اور تیرے لیے دعا فرمائی۔ پھر حضور نے اپنا لعابِ دہن تیرے بازو اور ہاتھ پر لگایا اور یہ دعا کی: —

اَذْهَبِ الْبَاسَ رَبِّ النَّاسِ وَاشْفِ اَنْتَ الشَّافِي، لَا شِفَاءَ اِلَّا شِفَاؤُكَ شِفَاءً لَا يُغَادِرُ سَقَمًا  
(اے انسانوں کے رب بیماری دور فرما، تو شفا بخش کہ تو ہی شفا بخشنے والا ہے۔ تیری شفا کے بغیر کوئی شفا نہیں۔ ایسی شفا جو بیماری کو نہیں چھوڑتی)۔

میں ابھی حضور کے پاس ہی بیٹھی ہوئی تھی کہ تیرا ہاتھ (بازو) بالکل تندرست ہو گیا۔“

ابن اثیرؒ نے ”أسد الغابہ“ میں مصعب زبیریؓ کے حوالے سے لکھا ہے کہ جلیل القدر صحابیہ حضرت اسماء بنت عمیس نے حضرت محمد بن حاطبؓ کو اپنے بیٹے عبداللہؓ (بن جعفر بن ابی طالب) کے ساتھ دودھ پلایا تھا۔ یہ دونوں اسی

تعلق کی وجہ سے عمر بھر ساتھ ساتھ رہے۔

(۳)

عہد رسالت اور پہلے تین خلفائے راشدین کے دور میں حضرت محمد بن حاطبؓ کے حالات زندگی کے بارے میں کُتب سیر خاموش ہیں البتہ حضرت علی رضی اللہ تعالیٰ عنہ کے دور خلافت میں وہ نمایاں طور پر منظر عام پر آتے ہیں۔

ابن کلبی کا بیان ہے کہ وہ جمل اور صفین کی لڑائیوں میں حضرت علیؓ کے ساتھ رہے اور نہروان کی لڑائی میں خوارج کے خلاف بھی دادِ شجاعت دی۔

حضرت محمد بن حاطبؓ کی وفات کے بارے میں دو روایتیں ہیں۔ ایک یہ کہ انہوں نے مکے میں ۴۷ھ میں انتقال کیا اور دوسری یہ کہ وہ ۸۶ھ میں کوفہ میں فوت ہوئے۔ واللہ اعلم

حضرت محمد بن حاطبؓ سے یہ حدیث مروی ہے کہ رسول اللہ صلی اللہ علیہ وسلم نے فرمایا:

”دف کی آواز، حلال اور حرام میں ما بہ الامتیاز ہے۔“

(اسد الغابہ)



## حضرت محمود بن لبید انصاری

انصار کے قبیلہ اوس کی شاخ بنو عبدالاشہل کے چشمہ و چراغ تھے۔ نسب نامہ

یہ ہے: —————

محمود بن لبید بن رافع بن اسرو القیس بن زید بن عبدالاشہل۔  
بنو عبدالاشہل کو سرور عالم صَلَّی اللہُ عَلَیْہِ وَاٰلِہٖ وَسَلَّم نے انصار کے دو بہترین خاندانوں  
میں ایک خاندان قرار دیا ہے۔ دوسرا خاندان بنو نجار کا تھا۔

امام نجاری، امام احمد بن حنبل، اور ابن ابی حاتم نے نزدیک ان کو شرف صحابیت  
حاصل ہوا، البتہ امام مسلم نے ان کو تابعین کے طبقہ دوم میں شمار کیا ہے۔

علامہ ابن اثیر نے ”أسد الغابہ“ میں ابو عمر کے حوالے سے لکھا ہے کہ  
”امام نجاری کی رائے بہتر ہے کیونکہ جو احادیث ان سے مروی ہیں وہ ان کے صحابی  
ہونے کی واضح شہادت ہیں۔“ صحیح یہ ہے کہ حضرت محمود بن لبید صغائر صحابہ  
میں سے تھے کیونکہ وہ رسول اکرم صَلَّی اللہُ عَلَیْہِ وَاٰلِہٖ وَسَلَّم کے عہد مبارک میں پیدا ہوئے۔  
حضور کے وصال کے وقت وہ کافی ہوشیار ہو چکے تھے انہوں نے حضور کے جو  
ارشادات سنے یا عہد رسالت کے جو واقعات دیکھے انہیں اپنے حافظے میں محفوظ  
رکھا۔ ابن اثیر کے قول کے مطابق وہ فضلاء صحابہ میں سے تھے۔ انہوں نے ۶۹ھ  
میں وفات پائی۔ ان سے مروی چند احادیث یہاں درج کی جاتی ہیں: —

① رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا: مجھے تمہارے بارے میں سب سے  
زیادہ خطرہ ”شُرک اصغر“ کا ہے۔ بعض صحابہ نے عرض کیا، یا رسول اللہ  
”شُرک اصغر“ کا کیا مطلب ہے؟ آپ نے ارشاد فرمایا، ریا (یعنی کوئی کام  
لوگوں کے دکھاوے کے لیے کرنا) (مسند احمد)



(۲) رسول اللہ ﷺ نے فرمایا :- دو چیزیں ایسی ہیں جن کو آدمی ناپسند ہی کرتا ہے۔ ایک تو وہ موت کو پسند نہیں کرتا حالانکہ موت اس کے لیے فتنہ سے بہتر ہے اور دوسرے وہ مال کی کمی اور ناداری کو پسند نہیں کرتا حالانکہ مال کی کمی آخرت کے حساب کو بہت مختصر اور ہلکا کرنے والی ہے۔ (مسند احمد)

(۳) رسول اللہ ﷺ نے فرمایا :- جب اللہ تعالیٰ کسی بندے کی دنیا میں حفاظت کرنا چاہتا ہے تو اس کی اس طرح حفاظت کرتا ہے جس طرح تم اپنے مریض کی حفاظت کرتے ہو۔ (اسد الغابہ فی معرفۃ الصحابہ)

(۴) رسول اللہ ﷺ کو اطلاع ملی کہ ایک شخص نے اپنی بیوی کو ایک ساتھ تین طلاقیں دے دی ہیں تو آپ سخت غصہ کی حالت میں کھڑے ہو گئے اور ارشاد فرمایا کہ ابھی جبکہ میں تمہارے درمیان موجود ہوں کیا کتاب اللہ سے کیسلا جلے گا اور اس کی تعلیم سے مذاق کیا جائے گا۔ ؟ حضورؐ نے سخت غصہ کی حالت میں یہ بات ارشاد فرمائی تو ایک صحابی کھڑے ہو گئے اور عرض کیا، یا رسول اللہ کیا میں اس آدمی کو قتل ہی نہ کر دوں جس نے یہ حرکت کی ہے؟ (سنن نسائی)

نوٹ : حدیث میں یہ نہیں بتایا گیا کہ جن صحابی نے غلط کار آدمی کو قتل کر دینے کا ارادہ ظاہر کیا تھا، حضورؐ نے اس کو کیا جواب دیا۔ قیاس یہ ہے کہ آپؐ نے اس کی اجازت نہیں دی۔ گو آپؐ نے اس فعل سے سخت بیزاری کا اظہار فرمایا لیکن ایسا گناہ قرار نہیں دیا جس کی سزا قتل ہو۔ واللہ اعلم (مؤلف)

(۵) حضرت حنظلہ بن ابی عامر جو بنی عمر دین عوف کے بھائی تھے وہ اور ابوسفیانؓ حرب یوم اُحد میں مقابل ہوئے۔ جب ابوسفیانؓ پر حضرت حنظلہؓ غالب آگئے تو ان کو شہادین اسود نے جس کو ابن شعوب بھی کہا جاتا ہے، دیکھا اور تلوار کا دار کر کے ان کو شہید کر دیا۔ رسول اللہ ﷺ نے فرمایا کہ تمہارے ساتھی یعنی حنظلہؓ کو ملائکہ غسل دے رہے ہیں۔ ان کی گھر والی سے پوچھو کیا

بات ہے؟ میں نے ان کی اہلیہ سے پوچھا، انہوں نے بیان کیا کہ جب حنظلہؓ نے غزوہ کی ندا سنی تھی تو حالت جنابت ہی میں (جہاد کے لیے) گھر سے نکل پڑے تھے۔ حضورؐ نے فرمایا اسی وجہ سے ملائکہ نے ان کو غسل دیا ہے۔

(الاصابہ۔ مستدرک حاکم)

(— یہ غزوہ اُحد کا مشہور واقعہ ہے اسی لیے حضرت حنظلہؓ کو غسل ملائکہ“

کہا جاتا ہے۔)

⑥ جب غزوہ خندق میں حضرت سعد بن معاذ کی رگ اکھل پر زخم لگا اور وہ سخت بیمار ہو گئے تو صحابہ نے ان کو دہاں سے ایک خاتون کے پاس منتقل کر دیا جن کو رفیدہ کہا جاتا ہے۔ (حضورؐ کو جب خبر ملی کہ سعدؓ کی جانبری کی امید نہیں ہے تو) حضورؐ نکلے اور ہم سب آپ کے ساتھ چلے آپ اتنے تیز چلے کہ ہمارے جوتوں کے تسمے ٹوٹ گئے اور ہماری گردنوں سے ہماری چادریں گر گرجاتی تھیں۔ اس بات کی آپؐ سے اصحابؓ نے شکایت کی کہ یا رسول اللہؐ! آپؐ نے تو چلنے میں ہم کو تھکا دیا تو آپؐ نے فرمایا، میں خوف کرتا ہوں کہ ہم سے پہلے کہیں ان کو غسل دینے کے لیے ملائکہ نہ پہنچ جائیں جیسا کہ انہوں نے حنظلہ کو غسل دیا تھا۔

(طبقات ابن سعد)



# حضرت مُحِیْصَہ بن مسعود انصاری

(۱)

مُحِیْصَہ نام۔ البوسعد کنیت۔ خاندانی تعلق اوس کی شاخ بنی حارثہ سے تھا۔  
نسب نامہ یہ ہے :

مُحِیْصَہ بن مسعود بن زید بن کعب بن عامر بن عدی بن مجدع بن  
حارثہ بن عارض بن خزرج بن عمرو بن مالک بن اوس۔

علامہ ابن اثیرؒ نے ”اُسْدُ الغایہ“ میں حضرت مُحِیْصَہ کو کعب بن عامر کا  
پوتا بتایا ہے اور مسعود کے بعد زید کا نام حذف کر دیا ہے۔ مولانا سعید انصاری مرحوم  
نے بھی ”سیر انصار“ میں حضرت مُحِیْصَہؒ کے ترجمہ میں ابن اثیرؒ کا تتبع کیا ہے لیکن  
ان کا صحیح شجرہ نسب وہی ہے جو ہم نے اوپر لکھا ہے کیونکہ صحیح بخاری میں حضرت  
مُحِیْصَہؒ کو مسعود بن زید کا بیٹا بتایا گیا ہے۔ مختلف دوسری روایتوں سے بھی  
اس کی تصدیق ہوتی ہے جن میں مشہور صحابی حضرت عبدالرحمنؓ بن سہل (بن  
زید بن کعب) اور ان کے بھائی حضرت عبداللہؓ بن سہل کو حضرت مُحِیْصَہؒ  
کے بیٹے بتایا گیا ہے۔

حضرت مُحِیْصَہؒ بن مسعود کے ایک حقیقی بھائی حضرت حوِیْصَہؒ بن مسعود  
تھے۔ حضرت مُحِیْصَہؒ عمر میں حضرت حوِیْصَہؒ سے چھوٹے تھے مگر قبول اسلام  
میں وہ بڑے بھائی پر سبقت لے گئے۔ ابن اثیرؒ کا بیان ہے کہ حضرت مُحِیْصَہؒ  
ہجرت نبویؐ سے قبل شرف اسلام سے بہرہ ور ہو گئے جبکہ حضرت حوِیْصَہؒ  
ہجرت نبویؐ کے بعد سعادت اندوز ایمان ہوئے۔

(۲)

حضرت مَحْبُصَہؓ بڑے راسخ الایمان اور مخلص مسلمان تھے اور سرورِ عالم صَلَّی اللہُ عَلَیْہِ وَاٰلِہٖ وَسَلَّم کی ذات گرامی ان کو ماں باپ بہن بھائی اولاد وغرضیکہ کائنات کی ہر شے سے بڑھ کر محبوب تھی۔ وہ حضور صَلَّی اللہُ عَلَیْہِ وَاٰلِہٖ وَسَلَّم کے ہر ارشاد کی تعمیل کو اپنا جبر و ایمان سمجھتے تھے۔ غزوہ بدر (رمضان سلسلہ ہجری) کے بعد اور غزوہ اُحُد (شوال سلسلہ ہجری) سے کچھ پہلے سرورِ عالم صَلَّی اللہُ عَلَیْہِ وَاٰلِہٖ وَسَلَّم نے اُن مائیں یہودیوں کے استیصال کا ارادہ کر لیا جو یہودِ مدینہ سے صلح کا معاہدہ (میشاقِ مدینہ) طے پانے کے باوجود مسلمانوں کی سیخ کنی میں مصروف تھے اور نہ صرف حضور صَلَّی اللہُ عَلَیْہِ وَاٰلِہٖ وَسَلَّم اور آپ کے جان نثاروں کی بدگوئی اور ان کے خلاف لوگوں کو اکسانے پر کمر باندھ رکھی تھی بلکہ مشرکینِ مکہ سے ساز باز کرنے سے بھی گریز نہیں کیا تھا۔ ان کی اس قسم کی سرگرمیاں اہل حق اور مدینہ کی فزائیدہ اسلامی ریاست سے کھلی دشمنی کے مترادف تھیں۔ ان مفسدہ پرداز یہودیوں کا سرغنہ ایک یہودی رئیس کعب بن اشرف تھا۔ حضور کے ایک جان نثار حضرت محمد بن مسلمہ انصاری رضی اللہ تعالیٰ عنہ نے آپ کے حکم سے اس کو کفرِ کراہت تک پہنچا دیا۔ اس کے بعد آپ نے حضرت مَحْبُصَہؓ کو ایک اور شریر اور بدگو یہودی تاجر کے قتل پر مامور فرمایا۔ بعض روایتوں میں اس کا نام ابنِ سبینہ آیا ہے اور بعض میں ابنِ شیبہ۔ یہ شخص حقیقی معنوں میں آستین کا سانپ تھا کیونکہ وہ مسلمانوں میں گھلا ملا رہتا تھا اور ان کے ہاتھ خرید و فروخت کیا کرتا تھا۔ حضرت مَحْبُصَہؓ نے ایک دن موقع پا کر اس کو جہنمِ واصل کر دیا۔ مقتول یہودی کے حضرت مَحْبُصَہؓ کے بڑے بھائی حوِیصہ سے خاص تعلقات تھے چونکہ وہ ابھی تک شرفِ اسلام سے بہرہ ور نہیں ہوئے، اپنے دوست کے قتل پر سخت برا فروختہ ہوئے اور حضرت مَحْبُصَہؓ کو زد و کوب کرنا شروع کر دیا۔ مارتے جاتے تھے اور کہتے جاتے تھے :

”اود دشمنِ خدا تو نے اس کو قتل کر دیا حالانکہ تیرے پیٹ میں زیادہ ترچری

اسی کے مال سے پیدا ہوئی ہے۔“

اس تمام ماریٹ کا حضرت مُحِیَصَہؓ نے صرف ایک جواب دیا :  
 ”خدا کی قسم ! جس مقدس ہستی نے مجھے اس (بد بخت یہودی) کے قتل  
 کا حکم دیا تھا، اگر تمہیں قتل کرنے کا حکم دیتی تو میں تمہاری گردن  
 بھی اڑا دیتا۔“

ایک روایت میں حضرت مُحِیَصَہؓ کے یہ الفاظ نقل ہوئے ہیں :۔  
 ”خدا کی قسم مجھے جس ذات گرامی نے اس کے قتل کا حکم دیا اگر وہ  
 مجھے تمہارے قتل کا حکم دے تو میں تمہاری گردن بھی مار دوں۔“  
 حُویصہؓ چھوٹے بھائی سے ٹوٹ کر پیار کرتے تھے۔ حضرت مُحِیَصَہؓ بھی بڑے  
 بھائی کا بہت احترام کرتے تھے اور حُویصہؓ کے وہم و گمان میں بھی یہ بات نہ آ  
 سکتی تھی کہ انہیں کبھی مُحِیَصَہؓ سے اس قسم کے الفاظ سننے پڑیں گے۔ اب جو  
 انہوں نے یہ الفاظ سنے تو ان پر سکتہ طاری ہو گیا اور انہوں نے سخت استعجاب  
 کے عالم میں کہا :

”اگر محمدؐ (صلی اللہ علیہ وسلم) تمہیں میرے قتل کا حکم دیں تو کیا واقعی  
 تم مجھے قتل کر دو گے ؟“

حضرت مُحِیَصَہؓ نے کہا : ”وہاں، خدا کی قسم (ذرا بھی دیر نہ لگاؤں گا)“  
 اس جواب نے حُویصہؓ کی آنکھیں کھول دیں اور بولے :

”وہ خدا کی قسم جس دین نے تجھ پر یہاں تک اثر کیا ہے وہ عجیب دین ہے۔“  
 امام ابن اسحاقؒ کا بیان ہے کہ یہ سوال و جواب ہونے کے فوراً بعد حُویصہؓ، اسلام  
 لے آئے۔  
 (سنن ابی داؤد، کنز العمال)

ابن اثیرؒ نے لکھا ہے کہ حُویصہؓ کے اظہارِ تعجب کے جواب میں حضرت مُحِیَصَہؓ نے  
 یہ اشعار پڑھے :

(۱)

يَلُوْمُ ابْنِ اُمِّ اَمْرٍ اَمَرْتُ بِقَتْلِهِ لَطَبَقْتُ ذَهْرَهُ بِابْيَضٍ قَاصِبٍ

(۲)

حَسَامٌ كَلَوْنِ الْبَلَحِ أَخْلَصَ صِقْلُهُ مَتَى مَا أُمِضِيَهُ فَلَيْسَ بِكَادِبٍ

(۳)

وَمَا سَرَرَنِي إِنْ نِيَّ قَتَلْتُكَ طَائِعًا وَإِنْ لَنَا مَا بَيْنَ بَصْرَى فَهَ رَبِّ

(ترجمہ)

(۱) میری ماں کا بیٹا مجھے ملامت کرتا ہے کہ اگر مجھے اس کے قتل کا حکم دیا جائے تو میں سفید تلوار اس کی گردن میں لگاؤں۔

(۲) ایسی تلوار جو نمک کی طرح صاف رنگ کی ہے کہ جب میں اس کو چلاتا ہوں تو خالی نہیں جاتی۔

(۳) اور نبی صلی اللہ علیہ وسلم کے ارشاد کی تعمیل میں اگر میں تجھے قتل کر دوں اور اس کے بدلے میں بصری اور مارب کے درمیانی مقامات بھی مجھے ملیں تو میں خوش نہ ہوں گا (یعنی اگر مجھ سے یہ کہا جائے کہ بصری اور مارب کے درمیانی مقامات لے لو اور نبی صلی اللہ علیہ وسلم کے حکم کی تعمیل نہ کرو تو یہ بات مجھے منظور نہ ہوگی)

(۳)

حضرت محیضہؓ غزوہ بدر میں کسی وجہ سے شریک نہ ہو سکے مگر اس کے بعد غزوہ اُحُد، غزوہ احزاب اور عہد رسالت کے دوسرے تمام غزوات میں سرورِ عالم صلی اللہ علیہ وسلم کی ہمراہی کا شرف حاصل کیا۔ حضرت حوئیصہؓ بھی اُحُد اور ابجد کے تمام غزوات میں شریک ہوئے۔ ابن اثیرؒ کا بیان ہے کہ ایک مرتبہ سرورِ عالم صلی اللہ علیہ وسلم نے حضرت محیضہؓ کو اشاعتِ اسلام کے لیے مبلغ بنا کر فدک بھیجا تھا۔

غزوہ خیبر کے کچھ عرصہ بعد ایک المناک واقعہ پیش آیا جس میں حضرت محیضہؓ کے بھتیجے حضرت عبداللہ بن سہلؓ مظلومانہ شہید ہو گئے۔ صحیح بخاری میں ہے کہ حضرت محیضہؓ اور حضرت عبداللہ بن سہلؓ یہودِ خیبر کے ساتھ صلح کے

زمانے میں خیمہ لگے (ابن اثیرؒ کے بیان کے مطابق وہ کھجوروں کی بٹائی کے لیے گئے تھے) وہاں حضرت عبداللہؓ حضرت محیصہؓ سے جدا ہو گئے حضرت عبداللہؓ کو کسی نے شہید کر ڈالا اور ان کی لاش ایک چشمے میں پھینک دی۔ حضرت محیصہؓ کو بھتیجے کی لاش ملی تو ان کو سخت صدمہ پہنچا۔ لاش تو وہیں دفن کر دی اور خود مدینہ واپس آ گئے۔ پھر بڑے بھائی حضرت محیصہؓ اور دوسرے بھتیجے حضرت عبدالرحمنؓ بن سہل (حضرت عبداللہؓ شہید کے بھائی) کو ساتھ لے کر بارگاہِ نبویؐ میں حاضر ہوئے۔ انہوں نے سارا واقعہ حضورؐ کی خدمت میں عرض کیا اور اس شک کا اظہار کیا کہ عبداللہؓ کو یہودیوں نے قتل کیا ہے۔ حضورؐ نے ان سے فرمایا، کیا تم قسم اٹھا سکتے ہو کہ عبداللہؓ یہودیوں کے ہاتھ سے قتل ہوئے ہیں۔ انہوں نے عرض کیا، یا رسول اللہؐ! ہم نہ جانتے قتل پر موجود تھے اور نہ ان کو قتل ہوتے ہم نے اپنی آنکھوں سے دیکھا ہے۔ چونکہ عینی شہادت کوئی نہ تھی اس لیے حضورؐ نے محض قرائن Circumstantial Evidence کی بناء پر یہودی خیمہ کے خلاف کوئی کارروائی کرنا مناسب نہ سمجھا اور حضرت عبداللہؓ کا خون بہا اپنے پاس سے ادا کر دیا۔

(۴)

حضرت محیصہؓ کے سال وفات کے بارے میں کتبِ سیرِ خاموش ہیں البتہ مولانا سعید انصاری مرحوم نے ”سیر انصاری“ لکھا ہے :  
 ”قرائن سے معلوم ہوتا ہے کہ امیر معاویہؓ کے عہدِ خلافت میں وفات پائی کیونکہ ان کے پوتے نے ان کو اچھی طرح دیکھا تھا اور حدیث سنی تھی اور یہ ثابت ہے کہ ان کے پوتے ۳۳ھ میں پیدا ہوئے تھے۔“  
 ان کے بڑے بھائی حضرت محیصہؓ کا سال وفات بھی کسی کتاب میں درج نہیں ہے۔ مختلف روایتوں سے حضرت محیصہؓ کے ایک بیٹے اور ایک بیٹی کا پتہ چلتا ہے۔ طبقات ابن سعدؒ میں بیٹے کا نام سعد بتایا گیا ہے۔ انہی

کے نام پر حضرت مُحِیَصَّہ کی کنیت ابو سعد تھی۔ سعد کے بیٹے حرام تھے۔ وہ حضرت مُحِیَصَّہ کے روادِ حدیث میں شامل ہیں۔

حضرت مُحِیَصَّہ کے علم و فضل کے بارے میں اتنا ہی کہنا کافی ہے کہ رسول اکرم صَلَّی اللہ علیہ وسلم نے انہیں مبلغ بنا کر فدک بھیجا تھا۔ اوپر ان کے جو اشعار نقل ہوئے ہیں ان سے معلوم ہوتا ہے کہ شعر و شاعری میں بھی درک رکھتے تھے۔

کُتُبِ حدیث میں حضرت مُحِیَصَّہ سے مروی چند احادیث موجود ہیں۔ یہ احادیث حرام بن سعد بن مُحِیَصَّہ اور محمد بن سہل بن ابی خثیمہ کے سلسلہ سے مروی ہیں۔

مسند احمد کی ایک روایت سے معلوم ہوتا ہے کہ حضرت مُحِیَصَّہ بارگاہِ نبوی میں خاص تقرب رکھتے تھے۔ ایک دفعہ انہوں نے حضور صَلَّی اللہ علیہ وسلم سے ایک مسئلہ پوچھا، آپ نے جو جواب دیا وہ حضرت مُحِیَصَّہ کی توقع کے خلاف تھا چنانچہ جب تک ان کو اطمینان نہ ہو گیا بار بار یہ مسئلہ حضور سے پوچھتے رہے۔

سُننِ ابی داؤد میں ہے کہ حضرت مُحِیَصَّہ نے رسول اللہ صَلَّی اللہ علیہ وسلم سے حجام کی اجرت کے بارے میں دریافت کیا۔ آپ نے انہیں منع کر دیا لیکن وہ بار بار پوچھتے رہے اور اجازت مانگتے رہے۔ آخر آپ نے ان کو اس شرط پر اجازت دے دی کہ تمہیں اس کو ہر اچھی اور ہر معمولی چیز سے حصہ دینا ہوگا۔

رَضِیَ اللہ تعالیٰ عنہ





# حضرت مخرمہ بن نوفل زہری

(۱)

قریش کے خاندان بنو زہرہ کے چشم چراغ تھے۔ نسب نامہ یہ ہے :  
مخرمہ بن نوفل بن اہیب بن عبد مناف بن زہرہ بن کلاب بن مرہ  
علامہ ابن الاثیرؒ کے بیان کے مطابق والدہ نام رفیقہ بنت ابی صیفی بن ہاشم  
بن عبد مناف بن قصی تھیں۔

حضرت مخرمہؒ والد اور والدہ دونوں کی طرف سے رسول اکرم ﷺ کے قریبی  
قریبی رشتہ دار تھے۔ ان کے والد نوفل بن اہیبؒ حضور ﷺ کی والدہ  
بی بی آمنہ بنت وہب بن عبد مناف کے چچا زاد بھائی تھے۔ ان کا سلسلہ نسب  
کلاب بن مرہؒ پر حضور ﷺ کے سلسلہ نسب سے مل جاتا ہے۔

والدہ رفیقہ بنت ابی صیفی حضورؐ کے والد حضرت عبد اللہ بن عبد المطلب کی  
چچا زاد بہن تھیں۔ (ابی صیفی) حضرت عبد المطلب کے علاتی بھائی تھے۔ ان  
نسبتوں کی بناء پر حضرت مخرمہؒ حضورؐ کے ماموں زاد بھائی بھی ہوتے تھے اور  
بھوپھی زاد بھائی بھی۔

ان کی کنیت ابو صفوان بھی تھی اور ابو المسور یا ابو الاسود بھی۔ اول الذکر  
کنیت کو زیادہ شہرت حاصل ہوئی۔

حضرت مخرمہؒ کی شادی عاتکہؒ بنت عوف سے ہوئی تھی وہ بھی بنو زہرہ  
سے تھیں اور حضرت عبد الرحمنؒ بن عوف (یکے ازاں صحابہ عشرہ مبشرہ) کی بہن  
تھیں۔ ان کا سلسلہ نسب یہ ہے :

عاتکہؒ بنت عوف بن عبد عوف (عبد) بن حارث بن زہرہ بن کلاب بن مرہ

سرورِ عالم صَلَّی اللہُ عَلَیْہِ وَاٰلِہٖ وَسَلَّم نے دعوتِ حق کا آغاز فرمایا تو حضرت عائکہؓ نے اپنے بھائی حضرت عبدالرحمن بن عوف کی طرح اس پر لبیک کہا — اور السَّالِقُونَ الْاَوَّلُونَ کی صف میں شامل ہو گئیں مگر محرمہؓ اپنے آبائی مذہب پر قائم رہے یہاں تک کہ سرورِ عالم صَلَّی اللہُ عَلَیْہِ وَاٰلِہٖ وَسَلَّم مکہ سے ہجرت فرما کر مدینہ تشریف لے گئے۔ سلسلہ ہجری میں حضرت محرمہؓ کے فرزند حضرت مسورؓ پیدا ہوئے۔ ان کی ولادت کے کچھ عرصہ بعد حضرت عائکہؓ نے ننھے مسورؓ کو ساتھ لے کر مدینہ جانا چاہا۔ حضرت محرمہؓ نے حضرت عائکہؓ کو تو جلنے دیا مگر مسورؓ کو ان کے حوالے نہ کیا اور اپنے پاس ہی رکھ لیا۔

(۲)

رمضان المبارک ۸ھ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّم نے مکہ پر پرچمِ اسلام بلند فرمایا تو دوسرے صنائدِ قریش کی طرح محرمہؓ بھی آستانہ اسلام پر جھک گئے اور سچے دل سے اللہ اور اللہ کے رسولؐ پر ایمان لے آئے۔ اُس وقت ان کی عمر ستر برس کے لگ بھگ تھی۔

فتح مکہ کے بعد سرورِ عالم صَلَّی اللہُ عَلَیْہِ وَاٰلِہٖ وَسَلَّم غزوہ حنین کے لیے تشریف لے گئے تو حضرت محرمہؓ بھی آپ کے ہمراہ تھیں۔ فتح کے بعد حضورؐ نے حنین کا مال غنیمت تقسیم فرمایا تو حضرت محرمہؓ کو مؤلفۃ القلوب کے زمرے میں رکھا اور ان کو بیچاس اونٹ مرحمت فرمائے۔

آنحضور صَلَّی اللہُ عَلَیْہِ وَاٰلِہٖ وَسَلَّم حنین اور طائف کے غزوات سے فارغ ہو کر مدینہ منورہ واپس تشریف لے گئے تو حضرت محرمہؓ بھی اپنے فرزند مسورؓ کو ساتھ لے کر مدینہ آ گئے اور باقی زندگی یہیں گزاری۔

(۳)

حضرت محرمہؓ کا شمار ان لوگوں میں ہوتا تھا جو علم الانساب میں غایتِ درجے کی مہارت رکھتے تھے بالخصوص قریش کی تاریخ کے تمام اہم واقعات ان کو بہت

اچھی طرح یاد تھے۔ ان میں ایک بشری کمزوری جو عمر کی زیادتی یا کسی اور وجہ سے پیدا ہو گئی تھی یہ تھی کہ مزاج میں بڑی درشتی تھی اور لوگوں میں ایک درشت مزاج آدمی کی حیثیت سے مشہور تھے۔

ایک دفعہ وہ سرورِ عالم صَلَّی اللہُ عَلَیْہِ وَاٰلِہٖ وَسَلَّم سے ملنے گئے اور آپ کے درِ اقدس پر کھڑے ہو کر اندر آنے کی اجازت چاہی۔ آپ نے فرمایا، اسے اندر آنے دو مگر یہ کوئی اچھا قرابت دار نہیں ہے۔ جب وہ اندر آئے تو آپ ان سے بہت اچھی طرح پیش آئے اور بڑی شفقت اور ملائمت سے گفتگو فرمائی۔ جب وہ چلے گئے تو اُمّ المؤمنین حضرت عائشہ صدیقہؓ نے پوچھا: —

”یا رسول اللہ! آپ کے نزدیک تو مخرمہ کوئی اچھا قرابت دار نہیں تھا مگر

آپ نے اس کے ساتھ نہایت محبت اور نرمی سے گفتگو فرمائی۔“

حضورؐ نے فرمایا: ”اللہ کے نزدیک سب سے بُرا آدمی وہ ہے جس کی

بدن بانی کی وجہ سے لوگ اس سے ملنا جلنا چھوڑ دیں۔“ لے

مدینہ منورہ آنے کے بعد حضرت مخرمہؓ وقتاً فوقتاً بارگاہِ رسالت میں حاضر

ہوتے رہتے تھے اور اپنے کمسن بیٹے مسورؓ کو بھی حضورؐ کی خدمتِ اقدس میں بھیجتے رہتے تھے تاکہ وہ فیضانِ نبویؐ سے بہرہ یاب ہوں۔

صحیح بخاری میں حضرت مسور بن مخرمہؓ سے روایت ہے کہ ایک دفعہ

رسول اللہ صَلَّی اللہُ عَلَیْہِ وَاٰلِہٖ وَسَلَّم نے (مالِ غنیمت میں سے) کچھ قبائیں تقسیم فرمائیں مگر

لے حضور صَلَّی اللہُ عَلَیْہِ وَاٰلِہٖ وَسَلَّم کا یہ ارشاد بڑا پر حکمت ہے۔ ایک طرف تو آپ نے یہ

بات پسند نہ فرمائی کہ حضرت مخرمہؓ سے سخت گفتگو فرمائیں اور دوسری طرف یہ اشارہ

فرمایا کہ مخرمہ (گو درشت مزاج سہمی) ایسے نہیں ہیں کہ ان سے ملنا جلنا ہی ترک

کر دیا جائے۔ (اور ان کو اذینِ باریابی ہی نہ دیا جائے) یوں وہ اللہ کے نزدیک ناپسندیدہ

آدمی قرار پائیں گے۔

ان کے والدِ محرمہؑ کو کوئی قبائلی جس پر محرمہؑ نے کہا، اے میرے بیٹے مجھے رسول اللہ ﷺ کی خدمت میں بے چارے کی خدمت میں لے جانا نہیں چاہیے۔ انہوں نے کہا، اندر جا کر حضورؐ کو بلا لاؤ، پس میں آپؐ کو بلا لایا۔ آپؐ باہر تشریف لائے تو آپؐ کے ہاتھ میں ایک قبائلی تھی۔ آپؐ نے وہ میرے والد کو دکھائی اور اس کی خوبیاں بیان فرمائیں پھر فرمایا، یہ میں نے تمہارے لیے بچا رکھی تھی۔ اس کو دیکھ کر (حضرت) محرمہؑ خوش ہو گئے۔

ایک اور روایت میں ہے کہ حضرت محرمہؑ نے حضورؐ کے کاشانہ اقدس کے باہر پہنچ کر حضرت مسورؑ سے کہا:

”بیٹا! رسول اللہ ﷺ کو آواز دو۔“

حضرت مسورؑ نے کہا: ”ابا جان میری کیا حیثیت ہے کہ میں رسول اللہ ﷺ کو آواز دوں۔“ (یعنی میں چھوٹا سا ہوں آپؐ میرے آواز دینے سے ناراض نہ ہوں)

حضرت محرمہؑ نے کہا: ”بیٹے رسول اللہ ﷺ جبار نہیں ہیں۔“

اس پر حضرت مسورؑ نے جرات کر کے آواز دی حضورؐ فوراً باہر تشریف لائے اور حضرت محرمہؑ کو ایک قبائلی عطا فرمائی۔

(۴)

علامہ ابن اثیرؒ کا بیان ہے کہ حضرت محرمہؑ بن نوفل ان خوش قسمت لوگوں میں شامل تھے جنہوں نے امیر المؤمنین حضرت عمر فاروقؓ کے دورِ خلافت میں حدودِ حرم کو علیحدہ کرنے کے نشانات لگائے تھے۔ امیر المؤمنینؓ نے ان کے ساتھ حضرت ازہر بن عوفؓ، حضرت سعید بن ربیعؓ اور حضرت حویطب بن عبد العزیٰ کو بھیجا تھا۔

حضرت محرمہؑ بن نوفل نے طویل زندگی پائی۔ عمر کے آخری دور میں بینائی جاتی رہی تھی۔ انہوں نے ۳۵ھ ہجری میں مدینہ منورہ میں وفات پائی۔ اس وقت ان کی عمر ایک سو پندرہ برس کی تھی اور یہ حضرت امیر معاویہؓ کا دورِ خلافت تھا۔ رضی اللہ تعالیٰ عنہ

# حضرت مُسَطَّحُ بْنُ أَنَاثَةَ مُطَّلَبِي

(۱)

اصل نام عوف تھا مگر انہوں نے مُسَطَّح کے نام سے شہرت پائی۔ بقول بعض مُسَطَّح ان کا لقب تھا اس نے اتنی شہرت پائی کہ لوگوں کو اصل نام بھول گیا۔

قریش کی شاخ بنو مُطَّلَب سے تھے۔ سلسلہ نسب یہ ہے :

مُسَطَّحُ بْنُ أَنَاثَةَ بْنِ عِمَادِ بْنِ مُطَّلَبِ بْنِ عَبْدِ مَنَافِ بْنِ قُصَيٍّ۔

حضرت مُسَطَّحؓ کے پردادا مُطَّلَبؓ، رسولِ اکرم صلی اللہ علیہ وسلم کے پردادا ہاشم کے بھائی تھے۔ اس طرح ان کا نسب نامہ عبد مناف پر سرِ عالم صلی اللہ علیہ وسلم کے نسب نامہ سے مل جاتا ہے۔ ان کی کنیت ابو عباد یا ابو عبادہ تھی۔ ایک اور روایت میں ابو عبد اللہ بھی آئی ہے۔

حضرت مُسَطَّحؓ کی والدہ کا نام سلمیٰ بنت ابورہم (بن مُطَّلَبِ بْنِ عَبْدِ مَنَافِ) تھا۔ وہ ان کے والد اناثہ کی بنتِ عم تھیں۔ سلمیٰ نے اپنی کنیت اُمّ مُسَطَّح سے شہرت پائی۔ ان کو شرف صحابیت حاصل ہے۔

حضرت اُمّ مُسَطَّحؓ سلمیٰ کی والدہ (حضرت اُمّ مُسَطَّح کی نانی) کا نام ریطہ بنت صخر بن عامر بن کعب تھا۔ وہ بنو تیم سے تھیں اور سیدنا حضرت ابوبکر صدیقؓ رضی اللہ تعالیٰ عنہ کی خالہ تھیں (سیدنا صدیق اکبرؓ کی والدہ حضرت سلمیٰ بنت صخر، ریطہ بنت صخر کی بہن تھیں) اس نسبت سے حضرت سلمیٰ بنت ابورہم سیدنا صدیق اکبرؓ کی خالہ زاد بہن تھیں اور حضرت مُسَطَّحؓ ان کے بھانجے ہوتے تھے۔ یہ

لے سیر الصحابہ جلد سوم (مہاجرین حصہ دوم) میں مولانا شاہ معین الدین احمد ندوی مرحوم نے حضرت مُسَطَّحؓ کو (باقی حاشیہ اگلے صفحہ پر)

حضرت مُنْطَعِ دُعوتِ توحید کے ابتدائی زمانے میں کسی وقت شرفِ اسلام سے بہرہ ور ہوئے۔ اس اعتبار سے وہ ”السَّابِقُونَ الْأَوَّلُونَ“ کی مقدس جگہ کے ایک رکن ہیں۔ انصار کی بیعتِ عقبہ کبیرہ (۳۱ھ نبوت) کے بعد سرِ عالم صَلَّی اللہ علیہ وسلم نے صحابہ کرامؓ کو مدینہ کی طرف ہجرت کرنے کا اذن دیا تو حضرت مُنْطَعِ بھی مکہ معظمہ سے ہجرت کر کے مدینہ چلے گئے۔

(۲)

رمضان المبارک ۳۱ھ ہجری میں غزوہ بدر الکبریٰ پیش آیا تو حضرت مُنْطَعِ اس میں بڑے جوش اور جذبے کے ساتھ شریک ہوئے اور یوں ان کو بدری صحابی ہونے کا مہتمم بالشان شرف حاصل ہو گیا۔ اصحاب بدر وہ نفوسِ قدسی ہیں جن کو اگلے پچھلے تمام گناہوں کی مغفرت کی بشارت دی گئی اور صحابہ کرام میں جن کو خاص درجہ فضیلت حاصل ہے۔ حضرت مُنْطَعِ غزوہ بدر کے بعد عہد رسالت کے بعض اور غزوات میں بھی شریک ہوئے۔ اربابِ سیر نے ان میں سے غزوہ بنی المصطلق کا خصوصیت سے ذکر کیا ہے کیونکہ اس موقع پر حضرت مُنْطَعِ سے ایک افسوسناک لغزش سرزد ہو گئی۔ ہوا یوں کہ شعبان ۳۱ھ ہجری میں رسول اکرم صَلَّی اللہ علیہ وسلم کو اطلاع ملی کہ قبیلہ خزاعہ کی ایک شاخ بنی المصطلق کے لوگ مسلمانوں کے خلاف جنگ کی تیاریاں کر رہے ہیں اور دوسرے قبائل کو بھی ساتھ ملانے کی کوشش کر رہے ہیں۔ یہ اطلاع پاتے ہی آپ ایک لشکر لے کر ان کی سرکوبی کے لیے روانہ ہوئے۔

(بقیہ ماضیہ صفحہ گزشتہ) ”اُسْدُ الغابہ“ کے حوالے سے سیدنا صدیق اکبر رضی اللہ تعالیٰ عنہ کا خالہ زاد بھائی بتایا ہے۔ لیکن یہ صحیح نہیں۔ فی الحقیقت حضرت مُنْطَعِ کی والدہ حضرت اُمّ مُنْطَعِ سلمیٰ بنت ابیہم سیدنا صدیق اکبر رضی اللہ تعالیٰ عنہ کی خالہ زاد بہن تھیں اور اس نسبت سے حضرت مُنْطَعِ ان کے بھانجے ہوتے تھے۔ اُسْدُ الغابہ میں یہی بیان کیا گیا ہے شاہ معین الدین احمد کو تسامح ہوا کہ انہوں نے حضرت مُنْطَعِ کو سیدنا صدیق اکبر کا خالہ زاد بھائی لکھ دیا۔ (طالب ہاشمی)

بنو مصطلق جبے اور رابغ کے درمیان قدید کے علاقے میں آباد تھے (ان کے چشمے کا نام مُرْبِیع تھا اس لیے اس مہم کو غزوہ مُرْبِیع بھی کہا جاتا ہے) حضور صَلَّی اللہ عَلَیْہِ وَاٰلِہٖ وَسَلَّم نے مُرْبِیع کے قریب اچانک دشمن کو جالیا۔ اس نے معمولی مزاحمت کے بعد ہتھیار ڈال دیے اور مسلمانوں نے سارے قبیلے کو مال اسباب سمیت گرفتار کر لیا۔ اس مہم میں ازواج مطہرات میں سے اُمّ المؤمنین حضرت عائشہ صدیقہ رضی اللہ تعالیٰ عنہا حضور کے ساتھ آئی تھیں۔ مجاہدین میں حضرت منط بن اثاثہ بھی شامل تھے۔ ابن سعد کا بیان ہے کہ اس مہم میں عیسٰی المنافیق عبد اللہ بن ابی بھی منافقوں کی ایک بڑی تعداد لے کر آپ کے ساتھ شامل ہو گیا تھا۔ واپسی کے سفر میں ایک جگہ رات کو قافلے نے پڑاؤ کیا۔ ابھی رات کا کچھ حصہ باقی تھا کہ حضرت عائشہ صدیقہ رفع حاجت کے لیے پڑاؤ سے دور نکل گئیں۔ وہاں ان کے گلے کا ہار بے خبری کے عالم میں گر گیا۔ جب وہاں سے پلٹیں تو قیام گاہ کے قریب پہنچ کر محسوس ہوا کہ ہار کہیں گر گیا ہے۔ مضطرب ہو کر اسی سمت واپس گئیں۔ جب ہار ڈھونڈ کر قیام گاہ کی طرف آئیں تو قافلہ روانہ ہو چکا تھا۔ بہت گھبرائیں۔ نا تجربہ کاری کی عمر تھی چادر اڑھ کر وہیں لیٹ گئیں۔ حضرت صفوان بن معطل ایک صحابی بھی کسی انتظامی ضرورت کے سلسلے میں (یا بروایت دیگر صبح دیر تک سونے کے عادی ہونے کی وجہ سے) قافلے سے پیچھے رہ گئے تھے۔ انہوں نے حضرت عائشہ صدیقہ کو پہچان لیا کیونکہ حکم حجاب سے پہلے انہیں دیکھا ہوا تھا۔ ان سے پیچھے رہ جانے کا سبب پوچھا جب واقعہ معلوم ہوا تو سہمزدی کا اظہار کیا۔ پھر اُمّ المؤمنین کو اونٹ پر بٹھا کر اس کی نکیل پکڑ کر عجلت سے قافلے کی طرف روانہ ہوئے اور دوپہر کے وقت قافلے میں جا ملے۔ عبد اللہ بن ابی کو جب اس واقعہ کا پتہ چلا تو اس نے حضرت صدیقہ رضی اللہ تعالیٰ عنہا پر تہمت لگا دی کہ انہوں نے رات ایک اور شخص کے ساتھ گزاری (نعوذ باللہ)۔ چند سادہ لوح مسلمان بھی غلط فہمی

میں مبتلا ہو گئے مگر میں حضرت حسان بن ثابتؓ اور حضرت حمزہؓ بن تَحْمِش کے علاوہ حضرت مُسَطَّحؓ بھی شامل تھے۔

مدینے پہنچ کر حضرت عائشہ صدیقہؓ بیمار ہو گئیں اور ایک مہینے کے قریب چارپائی پر پڑی رہیں۔ اس دوران میں منافقیں نے اس بہتان کو خوب پھیلا دیا۔ کچھ فریب خوردہ مسلمان بھی اس فتنے کی لپیٹ میں آ گئے۔ رسول اکرم ﷺ کے سمیع اقدس تک یہ باتیں پہنچیں تو آپؐ کو قدرِ تائش و تیش پیدا ہوئی۔ ادھر حضرت عائشہؓ کو اس بہتان طرزی کے بارے میں کچھ علم نہ تھا البتہ وہ یہ بات شدت سے محسوس کر رہی تھیں کہ حضورؐ کا ان کی طرف وہ التفات نہ تھا جو بیماری کے زمانے میں ہوا کرتا تھا۔ آخر آپؐ سے اجازت لے کر اپنی والدہ کے گھر چلی گئیں تاکہ وہ ان کی تیمارداری اچھی طرح کر سکیں۔

ادھر حضرت مُسَطَّحؓ نے گھر آ کر یہ واقعہ اپنی والدہ کے سامنے بیان کیا تو وہ سخت غضب ناک ہوئیں اور بیٹے کو بہت بُرا بھلا کہا۔ ایک دن حضرت عائشہ صدیقہؓ رات کو حضرت اُمّ مُسَطَّحؓ کے ہمراہ (والدہ کے گھر سے) قضا کے حاجت کے لیے آبادی سے باہر جا رہی تھیں کہ راستے میں اُمّ مُسَطَّحؓ کو مٹھو کر لگی اور بے ساختہ ان کی زبان سے نکلا۔ ”غارِ ہو مُسَطَّح“۔ اُمّ المؤمنینؓ نے فرمایا۔ ”اچھی ماں ہو جو بیٹے کو بد عادت بنی ہو اور بیٹا بھی وہ جو بدری صحابی ہے۔“

حضرت اُمّ مُسَطَّحؓ نے کہا۔ ”بیٹی! کیا تمہیں اس بہتان کی خبر نہیں جو تمہارے بارے میں پھیلا جا رہا ہے؟“ پھر انہوں نے تمام واقعہ حضرت عائشہ صدیقہؓ کے گوش گزار کیا۔ وہ سکتے میں آ گئیں اور گھر واپس آ کر رات بھر روتی رہیں۔ ادھر رسول اکرم ﷺ نے بھی اپنے طور پر تحقیق کی مگر کسی نے اُمّ المؤمنینؓ کے بارے میں کلمہ خیر کے سوا کچھ نہ کہا۔ تاہم حضورؐ کو اس بہتان کی وجہ سے سخت اذیت ہوئی اور اُمّ المؤمنینؓ کے والدین بھی سخت



پریشانی اور رنج و غم میں مبتلا رہے۔ آخر کار ایک دن حضور تشریف لائے اور اُمّ المؤمنینؓ کے پاس بیٹھ گئے۔ پھر اس بہتان کے بارے میں کچھ دیر گفتگو ہوئی کہ یکایک آپؐ پر وحی کی کیفیت طاری ہوئی اور اللہ تعالیٰ نے آیات برأت نازل فرما کر اُمّ المؤمنینؓ کی پاکدامنی کی تصدیق کر دی۔ سورہ نور کی آیات ۸ تا ۱۲ کا نزول اسی سلسلے میں ہوا۔ ان کا ترجمہ یہ ہے :

”جو لوگ یہ بہتان گھڑ لائے ہیں وہ تمہارے ہی اندر کا ایک ٹولہ ہیں اس واقعے کو اپنے حق میں نشر نہ سمجھو بلکہ یہ بھی تمہارے لیے خیر ہی ہے جس نے اس میں جتنا حصہ لیا اس نے اتنا ہی گناہ سمیٹا۔

اور جس شخص نے اس کی ذمہ داری کا بڑا حصہ اپنے سر لیا اس کے لیے تو عذاب عظیم ہے جس وقت تم لوگوں نے اسے سنا تھا اُسی وقت کیوں نہ مومن مردوں اور مومن عورتوں نے اپنے دلوں میں نیک گمان کیا اور کیوں نہ کہہ دیا کہ یہ صریح بہتان ہے۔“

آیات ۱۳ تا ۲۱ بھی اسی واقعہ سے متعلق ہیں۔ چونکہ قرآن حکیم میں اُمّ المؤمنینؓ پر تہمت طراری کو ”اِفْكٌ مُّبِينٌ“ (صریح بہتان) کہا گیا ہے اس لیے اس واقعہ کو ”واقعہ افک“ کہا جاتا ہے۔

آیت برأتہ کے نزول کے بعد جن مسلمانوں سے اس معاملے میں لغزش ہو گئی تھی ان پر رسول اکرم صلی اللہ علیہ وسلم نے قرآن کریم کے اس حکم کے مطابق حد جاری کی۔

وَالَّذِينَ يَزْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ  
فَاجْلِدُوهُمْ ثَمَانِينَ جَلْدَةً۔ (سورہ نور - ۱۰ع)

(اور جو لوگ پاکہ امن عورتوں پر تہمت لگائیں پھر چار گواہ لے کر نہ آئیں ان کو آٹھ گڑے مارو)

حضرت مسطحؒ نے بھی سنایا ہے والوں میں شامل تھے۔

(۳)

اہل سیر کا بیان ہے کہ حضرت منطوحؓ اور ان کے اہل خانہ ملکہ بہت غریب تھے اس لیے حضرت ابوبکر صدیقؓ رضی اللہ تعالیٰ عنہ نے اس پورے خاندان کی کفالت لینے دیتے لے رکھی تھی۔ حضرت عائشہ صدیقہؓ سے روایت ہے کہ جب اللہ تعالیٰ نے (سورہ نور) میں میری برأت نازل فرمائی تو (میرے والد) حضرت ابوبکرؓ نے قسم کھالی کہ وہ آئندہ منطوح کی کوئی امداد نہ کریں گے کیوں کہ انہوں نے نہ رشتہ دار کی کا کوئی لحاظ کیا اور نہ ان احسانات کا کوئی خیال کیا جو وہ ساری عمر ان پر اور ان کے خاندان پر کرتے آئے تھے۔ اس پر یہ آیت نازل ہوئی:

وَلَا يَأْتِلُ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ  
وَالْمُسْكِينِ وَالْمُهَاجِرِينَ فِي سَبِيلِ اللَّهِ ۚ وَلْيَعْفُوا وَلْيَصْفَحُوا  
أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَحِيمٌ ۝

(سورہ نور آیت ۲۲)

(تم میں سے جو لوگ صاحب فضل اور صاحب مقدرت ہیں وہ اس بات کی قسم نہ کھا بیٹھیں کہ اپنے رشتہ دار، مسکین اور مہاجرین فی سبیل اللہ لوگوں کی مدد نہ کریں گے۔ انہیں معاف کر دینا چاہیے اور درگزر کرنا چاہیے۔ کیا تم نہیں چاہتے کہ اللہ تمہیں معاف کرے اور اللہ کی صفت یہ ہے کہ وہ غفور اور رحیم ہے)

اس کو سنتے ہی حضرت ابوبکرؓ نے فوراً کہا:

بلی واللہ انا نخب ان تغفرو لنا یا ربنا

(اللہ ضرور ہم چاہتے ہیں کہ اے ہمارے رب تو ہماری خطائیں معاف فرمائے)  
سنن بیہقی اور تفسیر ابن کثیر میں ہے کہ یہ آیت سن کر حضرت ابوبکرؓ نے فوراً اپنی قسم توڑ دی اور کفارہ ادا کیا اور پھر سے حضرت منطوحؓ کی مالی امداد کرنے لگے۔ ایک اور روایت میں ہے کہ حضرت ابوبکرؓ پہلے سے زیادہ حضرت منطوحؓ پر احسان کرنے لگے۔

اس آیت سے یہ بھی معلوم ہوتا ہے کہ اللہ تعالیٰ نے حضرت مسطحؑ کی لغزش معاف فرمادی اور حضرت ابوبکر صدیقؓ کو بھی حکم دیا کہ وہ ان کی خطا معاف کر دیں اور درگزر سے کام لیں جو حق تعالیٰ کو یہ بات بھی پسند نہ تھی کہ صاحبِ مقدرت لوگ اس لغزش کی بناء پر (جس کو اس نے معاف فرمادیا) اپنے رشتہ دار مسکین اور مہاجر فی سبیل اللہ لوگوں کی مدد کرنا بند کر دیں۔ حضرت مسطحؑ سیدنا صدیق اکبرؓ کے رشتہ دار بھی تھے، مسکین بھی تھے اور مہاجر فی سبیل اللہ بھی تھے۔ گویا یہ آیت خاص حضرت مسطحؑ کی خاطر نازل ہوئی۔ البتہ ایک روایت سے ظاہر ہوتا ہے کہ بعض دوسرے صحابہ نے بھی قسم کھا کر اپنے ایسے رشتہ داروں کی امداد سے ہاتھ روک لیا تھا جنہوں نے اس بہتان کے پھیلانے میں حصہ لیا تھا۔ اس آیت کے نزول کے بعد ان سب سے بھی اپنے عہد سے رجوع کر لیا اس طرح وہ تلخی بالکل ختم ہو گئی جو اس فتنے نے پھیلا دی تھی۔

حضرت مسطحؑ کے سال وفات کے بارے میں دو روایتیں ہیں۔ ایک روایت یہ ہے کہ انہوں نے حضرت عثمان ذوالنورینؓ کے عہدِ خلافت میں ۳۲ھ ہجری میں وفات پائی۔

دوسری روایت یہ ہے کہ سیدنا حضرت عثمانؓ کی شہادت کے بعد حضرت علیؑ اور حضرت معاویہؓ کے درمیان اختلافات کا آغاز ہوا تو حضرت مسطحؑ نے حضرت علیؑ کا ساتھ دیا، جنگِ صفین میں ان کی طرف سے لڑے اور اسی سال ۳۷ھ ہجری میں وفات پائی۔

وفات کے وقت ان کی عمر باختلاف روایت ۶۵ یا ۶۸ برس کی تھی۔

رضی اللہ تعالیٰ عنہ

# حضرت مسعود بن اوس انصاری

(۱)

خزرج کے خاندان مالک بن نجار سے تھے۔ سلسلہ نسب ابن اسحاق، ابن مندہ، اور ابو معشر نے اس طرح بیان کیا ہے: — مسعود بن اوس بن اصرم بن زید بن ثعلبہ بن غنم بن مالک بن نجار — حافظ ابن عبد البر ابن کلبی اور واقدی نے اس طرح لکھا ہے: مسعود بن اوس بن زید بن اصرم بن ثعلبہ بن غنم بن مالک بن نجار ان کی کنیت ابو محمد تھی۔  
غزوہ بدر سے پہلے شرف ایمان سے بہرہ ور ہوئے۔

(۲)

ہجرت نبوی کے بعد غزوات کا آغاز ہوا تو حضرت مسعود بن اوس نے بدر سے لے کر تبوک تک تمام غزوات میں سول اکرم صلی اللہ علیہ وسلم کی ہمرکابی کا شرف حاصل کیا۔ سیدنا حضرت عمر فاروقؓ کے عہد خلافت میں حضرت عمر بن العاص نے مصر پر فوج کشی کی تو حضرت مسعود بھی اسلامی لشکر میں شامل ہو گئے اور مختلف معرکوں میں اہل شجاعت دی۔ ابن اثیرؒ کا بیان ہے کہ انہوں نے خلافت فاروقی ہی میں وفات پائی مگر ابن کلبی کی رائے ہے کہ وہ خلافت مرقیوی تک جیسا ہے اور انہوں نے جنگ صفین میں حضرت علی رضی اللہ تعالیٰ عنہ کی طرف سے حصہ لیا۔ واللہ اعلم بالصواب۔  
حضرت مسعود بن اوس نماز و ترکے وجوب کے قائل تھے اس کے برعکس حضرت عبادہ بن صامت و تروں کو واجب نہیں سمجھتے تھے چنانچہ ایک دفعہ جب کسی نے ان کو بتایا کہ مسعود بن اوس و تروں کو واجب کہتے ہیں تو انہوں نے کہا کہ ابو محمدؓ نے غلط کہا ہے۔ اس اختلافی مسئلے میں حضرت مسعود بن اوس کے مذہب (مسک) کو قبول عام کا درجہ حاصل ہوا چنانچہ احناف کے نزدیک و ترک کی نماز واجب ہے۔

## حضرت مسعود بن سعد انصاری

(۱)  
خزرج کی شاخ بنی زُرَیق کے چشم و چراغ تھے۔ سلسلہ نسب یہ ہے :

مسعود بن سعد بن قیس بن خلدہ بن عامر بن زُرَیق

غزوہ بدر سے پہلے مُشَرَّف بہ اسلام ہوئے اور پھر بدر الکبریٰ کے میلان میں راہِ حق میں سرفروشی کا حق ادا کیا۔ اس طرح وہ اہل بدر کی مغفور جماعت میں شامل ہو گئے۔ بدر کے بعد غزوہ اُحُد میں شریک ہوئے۔ جمہور ارباب سیر کے بیان کے مطابق انہوں نے غزوہ خیبر (محرم ۶؎) میں شہادت پائی۔

قیاس یہ ہے کہ اس سے پہلے بیعت (ذیقعدہ ۶؎) کا شرف بھی حاصل کیا ہوگا۔

ان کے ہم نام ایک اور صحابی نے بھی غزوہ خیبر میں شہادت پائی مگر ان کا تعلق قبیلہ ادس کی شاخ بنی حارثہ سے تھا ان کا نسب نامہ یہ ہے :

مسعود بن سعد بن عامر بن عدی بن جشم بن مجدعہ بن حارثہ

بن حارث بن خزرج بن عمرو بن مالک بن ادس۔

بعض نے ان کے والد کا نام سعد کے بجائے عبدِ سعد اور بعض نے عبدِ مسعود بھی لکھا ہے، مگر جمہور سعد ہی بتاتے ہیں۔ یہ بھی غزوہ بدر میں شریک تھے اور غزوہ خیبر میں شہید ہوئے۔

رضی اللہ تعالیٰ عنہما



# حضرت مُسَيَّبُ رَضِيَ بِنِ حُزْنِ مَخْزُومِي

(۱)

قریش کے خاندان ”بنو مخزوم“ سے تھے۔ نسب نامہ یہ ہے:  
 مسیب بن حُزن بن ابی وہب بن عمرو بن عائذ بن عمران بن مخزوم  
 بن یثقبہ بن مرہ بن کعب بن لؤئی بن غالب قرشی مخزومی۔

ان کے والد حُزن بن ابی وہب کو بھی شرفِ صحابیت حاصل تھا وہ قریش  
 کے اشراف میں شمار ہوتے تھے۔ ایک روایت کے مطابق قریش نے کعبہ کی ازسرنو  
 تعمیر کی تو حضرت حُزنؓ ہی نے حجرِ اسود کو کعبہ سے اٹھایا تھا، مگر ابنِ اثیر کا بیان  
 ہے کہ یہ کام حضرت حُزنؓ کے والد ابی وہب نے کیا تھا۔ ایک روایت میں ہے کہ  
 حضرت حُزنؓ نے ہجرتِ نبویؐ سے پہلے اسلام قبول کیا اور پھر اذنِ ہجرت ہونے پر مکہ سے  
 مدینہ چلے گئے مگر جمہور اہل سیر کی رائے یہ ہے کہ حضرت حُزنؓ فتح مکہ کے موقع پر  
 مشرف نہ اسلام ہوئے۔ رسولِ اکرم صلی اللہ علیہ وسلم ایسے ناموں کو جن سے برائی  
 کا کوئی پہلو نکلتا ہو ناپسند فرماتے تھے۔ چونکہ حُزن کے معنی غم کے ہیں اس لیے آپؐ  
 نے حضرت حُزنؓ کو مشورہ دیا کہ تم اپنا نام حُزن کے بجائے سہل رکھ لو لیکن انہوں  
 نے یہ کہہ کر اس میں عُذر کیا کہ یہ نام میرے والدین کا رکھا ہوا ہے اور اس نام سے  
 مشہور بھی ہو چکا ہوں۔ حضورؐ نے ان کا یہ عُذر قبول فرمایا اور ان کا نام حُزن ہی رہنے  
 دیا لیکن اس نام کی نحوست کا یہ اثر تھا کہ حضرت حُزنؓ کے پوتے حضرت سعیدؓ  
 بن مسیبؓ کا بیان ہے کہ ہمارے گھر میں ہمیشہ غمگینی چھائی رہی۔ (طبقات ابن سعد)  
 بعض ارباب سیر نے یہ خیال ظاہر کیا ہے کہ حُزن کے معنی سخت زمین کے  
 ہیں جس سے درشتی اور زامہواری ٹپکتی ہے جبکہ سہل نرم زمین کو کہتے ہیں جس میں

رفیق اور نرمی کی طرف اشارہ ہے۔ قبولِ اسلام کے وقت حضرت حُزنؓ نے جہاں یہ کہا کہ میں اپنے والدین کے رکھے ہوئے نام کو نہیں بدلنا چاہتا وہاں اس کی وجہ یہ بھی بیان کی کہ نرم کو ہر ایک دبا لیتا ہے اور بے ابرو کر ڈالتا ہے۔ چنانچہ سُننِ ابی داؤد میں حضرت سعیدؓ بن مسیبؓ کا یہ قول نقل کیا گیا ہے کہ شاید اسی وجہ سے ہمارے خاندان میں خشونت اور سختی پائی جاتی ہے۔

حضرت حُزنؓ نے حضرت ابو بکر صدیقؓ کے عہدِ خلافت میں جنگِ یمامہ میں مڑانہ دلاڑتے ہوئے شہادت پائی۔ ایک اور روایت کے مطابق وہ جنگِ بُزاخہ میں شہید ہوئے۔

(۲)

حضرت مسیبؓ بن حُزنؓ کے زمانہ قبولِ اسلام کے بارے میں بھی اباب سیر میں اختلاف ہے۔ بعض نے لکھا ہے کہ انہوں نے اپنے والد کے ساتھ ہجرتِ نبویؐ سے پہلے اسلام قبول کیا اور پھر مکہ سے مدینہ کو ہجرت کی۔

ابن اثیرؒ کا بیان ہے کہ وہ ان لوگوں سے ہیں جنہوں نے رسول اللہ صلی اللہ علیہ وسلم سے بیعتِ رضوان کی تھی۔ اس روایت کے مطابق حضرت مسیبؓ مہاجرین میں بھی شامل ہیں اور اصحابِ الشجرہ میں بھی جن کو اللہ تعالیٰ نے کھلے لفظوں میں اپنے راضی ہونے کی بشارت دی۔ بعض کے نزدیک وہ فتح مکہ کے بعد اپنے والد حضرت حُزنؓ اور اپنے بھائی حضرت حکیم بن حُزنؓ کے ساتھ مشرف بہ اسلام ہوئے۔

(طبقات ابن سعد۔ بدل القوۃ، تابعین)

(۳)

حضرت مسیبؓ نے رسول اکرم صلی اللہ علیہ وسلم کی صحبت کے علاوہ حضرت ابی بن کعب انصاریؓ اور حضرت ابوسفیانؓ سے بھی استفادہ کیا۔ ان سے سات احادیث مروی ہیں۔ جن میں سے دو متفق علیہ اور ایک میں امام بخاری منفرد ہیں۔


حضرت مسیبؓ تجارت کے ذریعے اپنی روزی کماتے تھے۔ ان کے صاحبزادے حضرت سعیدؓ کے قول کے مطابق وہ جنگِ یرموک میں بھی شریک ہوئے۔ قیاس یہ ہے کہ

انہوں نے صدیق اکبرؓ کے عہدِ خلافت میں سرحدین کے خلاف بعض معرکوں میں بھی حصہ لیا اور اس کے بعد عہدِ صدیقی اور عہدِ فاروقی میں شام میں رومیوں کے خلاف بھی جہاد کیا۔ ان کے سالِ وفات کے بارے میں کتبِ سیرِ خاموش ہیں۔ غالباً انہوں نے حضرت عمر فاروقؓ یا حضرت عثمان غنیؓ کے عہدِ خلافت میں وفات پائی۔ ان کے فرزند حضرت سعیدؓ کا شمار ائمہ تابعین میں ہوتا ہے۔

(۴)

حضرت مسیب بن خُزیم سے روایت ہے کہ جب (جناب) ابوطالب کی وفات کا وقت قریب آیا تو رسول اللہ صلی اللہ علیہ وسلم ان کے پاس گئے۔ ابوجہل اور عبد اللہ بن ابی امیہ بھی ان کے پاس بیٹھے تھے۔ رسول اللہ صلی اللہ علیہ وسلم نے (جناب) ابوطالب سے فرمایا، چچا جان آپ کلمہ توحید پڑھ لیں تو مجھے آپ کے بارے میں خدا سے طلبِ مغفرت کے لیے دلیل ہاتھ آجائے گی۔ ابوجہل کہنے لگا، ابوطالب! کیا تم اپنے والد کے دین سے پھرنے چاہتے ہو؟ وہ (اور عبد اللہ) اس وقت تک بولتے رہے جب تک کہ ابوطالب نے آخر کار کہہ نہ دیا کہ میں عبد المطلب کے دین پر ہوں۔ رسول اللہ صلی اللہ علیہ وسلم نے فرمایا، میں اس وقت تک آپ کے لیے دعائے مغفرت کرتا رہوں گا جب تک کہ مجھے منع نہ کر دیا جائے۔

(اُسُ الغابۃ فی معرفۃ الصحابہ)





# حضرت مُطِيعُ بْنُ اسْوَدُ عَدَوِي

(۱)

فتح مکہ (رمضان المبارک ۸۸ھ ہجری) کے چند دن بعد کا ذکر ہے کہ ایک دن رحمت عالم صَلَّی اللہ علیہ وسلم مسجد میں منبر پر تشریف فرما تھے اور لوگوں کو حکم دے رہے تھے کہ بیٹھ جاؤ۔ اسی اثنا میں عاص نام کے ایک صاحب مسجد میں داخل ہوئے۔ انہوں نے حُضُور صَلَّی اللہ علیہ وسلم کا ارشاد سنا تو اسی وقت سب سے آخر میں بیٹھ گئے حُضُور منبر سے اترے تو عاص آپ کی خدمت میں حاضر ہوئے۔ آپ نے فرمایا، میں نے تم کو نمازیں نہیں دیکھا۔

انہوں نے عرض کیا، یا رسول اللہ! میرے ماں باپ آپ پر قربان ہوں، میں جس وقت مسجد میں داخل ہو رہا تھا تو میں نے سنا کہ آپ لوگوں کو بیٹھنے کا حکم دے رہے ہیں چنانچہ میں سب سے پیچھے بیٹھ گیا جہاں آپ کی آواز پہنچ جاتی تھی۔ یہ سن کر سرور عالم صَلَّی اللہ علیہ وسلم نے فرمایا، تم عاص نہیں بلکہ مطیع ہو۔ چنانچہ اسی دن سے وہ لوگوں میں مطیع کے نام سے مشہور ہو گئے اور لوگ ان کا اصل نام بھول گئے۔

یہ صاحب رسول جن کا نام رحمت عالم صَلَّی اللہ علیہ وسلم نے عاص (نافرمان) سے بدل کر مطیع (فرمانبردار) رکھا، اسود بن حارثہ کے فرزند تھے اور قریش کی شاخ بنو عدی سے تعلق رکھتے تھے۔

نسب نامہ یہ ہے : —————

مطیع بن اسود بن حارثہ بن فضلہ بن عوف بن عبید (یا عبیدہ) بن عویج بن عدی بن کعب قرشی۔

والدہ کا نام عجماء بنت عامر (بن فضل بن کلیب بن حبشیہ بن سلول) خزانہ تھا۔ ایک روایت میں حضرت مطیعؑ کا اصل نام عاصی بھی بیان کیا گیا ہے۔  
 مُسَدِّد احمد بن حنبل میں ہے کہ حضرت مطیعؑ بن اسود فتح مکہ کے موقع پر مشرف بہ اسلام ہوئے۔ اس وقت ان کا نام عاص تھا۔ رسول اکرم صلی اللہ علیہ وسلم نے اسے بل کر مطیع کر دیا۔

(۲)

علامہ ابن اثیرؒ کا بیان ہے کہ حضرت مطیعؑ بن اسود ابتداء میں مؤلفۃ القلوب میں سے تھے بعد میں انہوں نے اسلام کی اچھی خدمت کی۔  
 حضرت مطیعؑ کو سرورِ عالم صلی اللہ علیہ وسلم سے بڑی عقیدت اور محبت تھی۔ ایک دفعہ انہوں نے خواب میں دیکھا کہ کسی شخص نے سوکھی ہوئی کھجور کی ایک گٹھلی ان کے سامنے پیش کی ہے۔ بیدار ہونے کے بعد وہ حضور صلی اللہ علیہ وسلم کی خدمت اقدس میں حاضر ہوئے اور اپنا خواب بیان کیا۔ آپؐ نے ان سے پوچھا، کیا تیری بیویوں میں سے کوئی امید سے ہے؟ انہوں نے عرض کیا، جی ہاں میری ایک بیوی امید سے ہے۔ آپؐ نے فرمایا، اللہ تجھے فرزند عطا کرے گا۔ چنانچہ مقررہ وقت پر ان کے ہاں بیٹا پیدا ہوا، وہ اسے اٹھا کر حضورؐ کی خدمت میں لے گئے۔ آپؐ نے ایک کھجور چبا کر اپنے لعابِ دہن کے ساتھ نو مولود کے منہ میں ڈالی اور اس کے لیے برکت کی دعا فرمائی۔ پھر آپؐ نے سچے کا نام عبداللہ رکھا۔ یہ عبداللہ تاریخ میں بڑی شہرت کے مالک ہوئے۔ اہل سیر نے یہ تصریح نہیں کی کہ حضرت مطیعؑ کو کن غزوات میں آنحضور صلی اللہ علیہ وسلم کی ہمراہی کا شرف حاصل ہوا۔

امیر المؤمنین سیدنا حضرت عمر فاروقؓ حضرت مطیعؑ بن اسود کو بہت مانتے تھے اور ان سے مجرموں پر حد جاری کرنے کا کام لیا کرتے تھے۔ ایک دفعہ ایک شرابی ان کے پاس لایا گیا۔ انہوں نے فرمایا، میں تجھے ایک ایسے شخص کے پاس

بھیجتا ہوں جو تیرے بارے میں کوئی نرمی نہ برتے گا۔ چنانچہ انہوں نے اسے حضرت مطیع بن اسود کے پاس بھیج دیا اور ساتھ ہی ان کو کہلا بھیجا کہ اگلی صبح اس پر شہر خمر کی حد نافذ کر دینا۔ چنانچہ اگلی صبح جب حضرت مطیعؓ اس کو کوڑے مار رہے تھے، خود حضرت عمرؓ وہاں تشریف لائے اور دیکھا کہ مطیعؓ سخت کوڑے مار رہے ہیں اس پر انہوں نے حضرت مطیعؓ سے فرمایا، تم نے تو اس شخص کو مار ہی ڈالا، پھر پوچھا، کتنے کوڑے مار چکے ہو۔ انہوں نے کہا، ساٹھ۔ اس پر امیر المؤمنینؓ نے فرمایا، باقی بیس اس شدتِ ضرب کے بدلے میں چھوڑ دو۔ (سنن البیہقی ۳۱۶/۸)

(۳)

حضرت مطیع بن اسود نے حضرت عثمان ذوالنورینؓ کے عہدِ خلافت میں وفات پائی۔ مقامِ وفات ایک دایت میں مکتہ بیان کیا گیا ہے اور ایک میں مدینہ۔ انہوں نے اپنے پیچھے کئی اولادیں چھوڑیں۔ ان میں دو بیٹے، عبداللہ اور سلیمان بہت مشہور ہیں۔ سلیمان جنگِ جمل میں حضرت عائشہ صدیقہؓ کی طرف سے شہید ہوئے۔ عبداللہؓ کا شمار صغائرِ صحابہ میں ہوتا ہے وہ مدینہ کے شرفاء اور صاحبِ حیثیت لوگوں میں سے تھے۔ واقعہ حرہ میں نیزیدی لشکر کے مقابلے میں انصار کی قیادت حضرت عبداللہؓ نے حنظلہؓ نے کی اور قریش کی حضرت عبداللہ بن مطیعؓ نے۔ عبداللہ بن حنظلہؓ اپنے آپ کو بیٹوں سمیت شہید ہو گئے۔ حضرت عبداللہ بن مطیعؓ کے سات بیٹے لڑائی میں کام آئے مگر وہ خود بچ کر نکل گئے اور مکہ میں حضرت عبداللہ بن زبیرؓ کے پاس پہنچ گئے۔ کچھ عرصہ ان کی طرف سے کوفہ کے امیر بھی رہے۔ اس کے بعد ہجری میں خلیفہ عبدالملک بن مروان کے حکم پر حجاج بن یوسف نے مکہ پر لشکر کشی کی تو حضرت عبداللہ بن مطیعؓ حضرت عبداللہ بن زبیرؓ کے ساتھ حملہ آور فوج سے لڑتے ہوئے شہید ہوئے۔ ابن اثیرؒ کا بیان ہے کہ وہ قریش کے بڑے مضبوط اور بہادر آدمیوں میں سے تھے۔

رضی اللہ تعالیٰ عنہم

# حضرت منظر بن رافع انصاری

## (۱)

اوس کے خاندان ”بنی حارثہ“ کے چشمہ و چراغ تھے۔ نسب نامہ یہ ہے :  
 منظر بن رافع بن عدی بن زید بن جثم بن حارث بن خزرج بن عمرو  
 بن مالک بن اوس، حارثی اوسی۔

مشہور عقبی بدری صحابی حضرت منظر بن رافع ان کے حقیقی بھائی تھے (ان کے حالات  
 اسی کتاب میں دوسری جگہ بیان کیے گئے ہیں)۔  
 ایک روایت سے معلوم ہوتا ہے کہ وہ ہجرت نبوی سے پہلے شرف ایمان سے  
 بہرہ ور ہو چکے تھے مگر کسی وجہ سے غزوہ بدر میں شریک نہ ہو سکے۔

## (۲)

ابن اثیر کا بیان ہے کہ حضرت منظرؓ سب سے پہلے غزوہ احد میں شریک ہوئے  
 اس کے بعد عہد رسالت کے دوسرے تمام غزوات میں بھی سرورِ عالم ﷺ کے  
 ہم کاب رہے حضور ﷺ نے انہیں خیبر میں کچھ زمین مرحمت فرمائی۔ ایک روایت  
 سے معلوم ہوتا ہے کہ حضرت عمر فاروقؓ کے عہد خلافت میں وہ شام گئے تھے۔ غالباً شام  
 کا یہ سفر جہاد کے سلسلے میں تھا۔ شام سے واپس آتے وقت وہ تندرست و توانا مزدوروں  
 کا ایک گروہ اپنے ساتھ لائے اور انہیں خیبر میں اپنی زمینوں پر کام کرنے کے لیے لگا دیا۔ یہودی  
 خیبر نے ان مزدوروں کو حضرت منظرؓ کے خلافت خوب بھڑکایا چنانچہ تین دن کے بعد وہ  
 شہر سے باہر نکلے، تو ان مزدوروں نے حملہ کر کے اُن کو شہید کر دیا۔ یہودیوں نے ان قاتلوں  
 کو زار و مار دیا اور انہیں واپس بھیج دیا۔

امیر المؤمنین حضرت عمر فاروق رضی اللہ تعالیٰ عنہ کو اس واقعہ کا علم ہوا تو انہیں  
 بہت دکھ ہوا اور انہوں نے یہودیوں کو خیبر سے جلا وطن کر دیا۔  
 رضی اللہ تعالیٰ عنہ

# حضرت معاذ بن معص انصاری

(۱)

خزرج کی شاخ بنی زریق سے تھے۔ سلسلہ نسب یہ ہے :  
معاذ بن معص بن میسرہ بن خلدہ بن عامر بن زریق الانصاری الزرقی۔  
بعض نے ان کے والد کا نام معص اور معاض لکھا ہے اور دادا کا نام قیس۔  
مگر جمہور اہل سیر نے وہی شجرہ نسب بیان کیا ہے جو ہم نے یہاں درج کیا ہے۔

حضرت معاذ بن معص غزوہ بدر سے پہلے شرفِ ایمان سے  
بہرہ ور ہوئے اور پھر میدانِ بدر میں سرفروشی کا حق ادا کرنے کی سعادت حاصل کی۔  
قاضی محمد سلیمان سلمان منصور پوریؒ نے اپنی کتاب ”اصحابِ بدر“ میں  
لکھا ہے کہ :

”یہ (معاذؓ) شہسوار تھے۔ نبی صلی اللہ علیہ وسلم نے ان کو بدر میں  
میں ابو عیاش زرقیؓ کا گھوڑا دیا تھا جبکہ ابو عیاشؓ گھوڑے  
سے گر پڑے تھے۔“

غزوہ بدر کے بعد حضرت معاذؓ نے غزوہ اُحُد میں دادِ شجاعت دی۔  
صفر ۳ ہجری میں نجد کے ایک شخص ابو براء مالک بن عامر کی درخواست  
پر رسول اکرم صلی اللہ علیہ وسلم نے چالیس یا شتر صحابہؓ مشتمل مبلغین کی ایک جماعت بنی عامر  
کی طرف بھیجی۔ حضرت معاذ بن معص بھی اس جماعت میں شامل تھے۔ بنی عامر  
نے غداری کی اور قبائل رعل ذکوان وغیرہ کو ساتھ لے کر بئر معونہ (ایک چشمہ)  
کے قریب اس جماعت پر حملہ کر دیا اور حضرت عمرؓ بن امیہ ضمہری کے سوا

تمام مسلمانوں کو شہید کر ڈالا۔ یہ واقعی کا بیان ہے اور اکثر اہل علم نے اسے قبول کر لیا ہے مگر بقول ابن اثیر رحمہ اللہ بعض دوسرے مؤرخین نے بیان کیا ہے کہ حضرت معاذ بن عاص غزوہ بدر میں زخمی ہوئے اور کچھ عرصہ کے بعد اسی زخم کی وجہ سے فوت ہو گئے۔ (واللہ تعالیٰ اعلم)

(۲) اور باب سیر نے حضرت معاذؓ کے ایک بھائی عاذ بن عاص کا ذکر کیا ہے جو اپنے بھائی کے ساتھ غزوہ بدر میں شریک تھے۔ حضورؐ نے ان کے اور حضرت سوہیل بن سعد بن حرمہ عبد ری کے درمیان مواخاۃ قائم کرادی تھی۔ وہ باختلاف روایت غزوہ بدر معونہ یا غزوہ مؤتہ میں شہید ہوئے۔

(اسد الغابہ)

ایک روایت میں حضرت معاذؓ کے ایک اور بھائی عبادؓ کا ذکر آیا ہے اور بتایا گیا ہے کہ وہ غزوہ مؤتہ میں شہید ہوئے۔ (المشاهد)

رضی اللہ تعالیٰ عنہم



# حضرت معاویہ بن حکم سلمیٰ

(۱)

ارباب سیر نے ان کا نسب نامہ بیان نہیں کیا مگر اس بات پر سب کا اتفاق ہے کہ ان کا تعلق بنو سلیم سے تھا۔ یہ قبیلہ نجد کے مغربی جانب مکہ کے مشرقی علاقے میں آباد تھا حضرت معاویہؓ وہیں بدویانہ زندگی بسر کرتے تھے۔ وہ ہجرت نبوی کے بعد کسی وقت اپنے وطن کو خیر باد کہہ کر مدینہ منورہ آئے اور بارگاہ رسالت میں حاضر ہو کر قبول اسلام کا شرف حاصل کیا۔ پھر ہادیؑ برحق صلی اللہ علیہ وسلم سے دین کی ضروری تعلیم حاصل کی اور مدینہ منورہ ہی میں مستقل سکونت اختیار کر لی۔ ان کے حالات زندگی کے بارے میں کتب سیر خاموش ہیں البتہ حدیث کی کتابوں میں ان سے مروی تیرہ احادیث ملتی ہیں۔ ان احادیث سے حضرت معاویہ بن حکم کی زندگی کے بعض گوشوں پر روشنی پڑتی ہے۔

(۲)

صحیح مسلم میں حضرت معاویہ بن حکم سے روایت ہے کہ :

” میں (ایک دن) رسول اللہ صلی اللہ علیہ وسلم کے ساتھ نماز پڑھ رہا تھا کہ اتنے میں ایک آدمی کو چھینک آئی۔ میں نے (باد از بلند) کہا یَرْحَمُکَ اللہُ (یہ سن کر) لوگوں نے میری طرف گھورا (اس لیے کہ تو نماز کے اندر چھینک کا جواب دیتا ہے) میں نے اپنے دل میں کہا،

لہ تعلیمات نبوی میں ایک حکم یہ ہے کہ جب کوئی چھینکے تو اَلْحَمْدُ لِلّٰہ کہے اور جب کوئی چھینک کر اَلْحَمْدُ لِلّٰہ کہے تو سننے والے اس کے جواب میں یَرْحَمُکَ اللہ کہیں۔ (باقی حاشیہ اگلے صفحہ پر)

— تم کو تمہاری ماں گم کرے تم کیوں غضب آلود نگاہوں سے میری طرف دیکھتے ہو۔ پس لوگوں نے اپنی رالوں پر ہاتھ مارنے شروع کر دیئے تاکہ میں خاموش رہوں (مجھے غصہ تو آیا لیکن میں چپ ہو گیا جب رسول اللہ ﷺ نماز پڑھ چکے، میرے ماں باپ آپ پر قربان ہوں میں نے آپ سے بڑھ کر شفیق سکھانے والا نہ تو آپ سے پہلے دیکھا اور نہ آپ کے بعد۔ خدا کی قسم آپ نے نہ تو مجھے ڈانٹا نہ مارا اور نہ برا بھلا کہا۔ صرف اتنا فرمایا، یہ نماز ہے اس میں بات چیت جائز نہیں ہے۔ نماز تو نام ہے اللہ کی پاکی بیان کرنے کا، اس کی بڑائی بیان کرنے کا اور قرآن پڑھنے کا یا مانند اس کے کچھ اور فرمایا۔ میں نے عرض کیا، یا رسول اللہ! میرا زمانہ جاہلیت قریب کا ہے (یعنی میں تازہ تازہ مسلمان ہوا ہوں) بے شک اللہ تعالیٰ نے ہم کو دین اسلام کی نعمت عطا کی ہے مگر ہم میں سے بعض لوگ ابھی تک کافروں کے پاس آتے جاتے ہیں۔ آپ نے فرمایا، ان کے پاس نہ جایا کرو۔ میں نے عرض کیا، بعض لوگ (بعض باتوں سے) شگون لیتے ہیں۔ آپ نے فرمایا۔ یہ دل کے ادھام ہیں نفع اور ضرر میں ان کا کوئی اثر نہیں ہے پس یہ وہم ان کے کسی کام میں رکاوٹ نہیں بننا چاہیئے۔ پھر میں نے عرض کیا، ہم میں سے بعض لوگ خط کھینچتے ہیں (یعنی رمل وغیرہ) آپ نے فرمایا، ایک نبی تھے جو خط کھینچتے تھے، پس جس شخص کا خط اس پیغمبر کے خط کے موافق ہوا وہ اس (علم) سے فائدہ

(بقیہ حاشیہ صفحہ گزشتہ)

حضور ﷺ کا یہ فرمان حضرت معاویہ بن حکم نے بھی سن رکھا تھا لیکن ان کو یہ معلوم نہیں تھا کہ نماز پڑھتے ہوئے یہ حکم ساقط ہو جاتا ہے۔



حاصل کر لیتا ہے۔ (یعنی جس کو یہ علم آتا ہو اور وہ اس سے صحیح طور پر کام لے تو اس میں کوئی مضائقہ نہیں۔)  
(۳)

سنن ابی داؤد میں اس روایت میں یہ اضافہ ہے:  
”پھر میں نے عرض کیا، یا رسول اللہ! میری ایک لونڈی ہے جو اُحد اور جوانیہ کی طرف بکریاں چرایا کرتی تھی۔ ایک دن وہ پہاڑ پر چڑھ گئی (اور بکریوں کی طرف سے غافل ہو گئی)۔ اسی اثناء میں ایک بکری بھڑیلے گیا۔ میں انسان ہوں مجھے غصہ آگیا میں نے لونڈی کو زد و کوب کیا۔  
رسول اللہ صلی اللہ علیہ وسلم نے میرے اس فعل پر ناپسندیدگی کا اظہار فرمایا۔ اس پر میں نے عرض کیا، میں اپنی غلطی کے کفارہ میں اس لونڈی کو آزاد کرتا ہوں۔ آپ نے فرمایا، اس کو میرے پاس لاؤ۔ میں نے تعمیل ارشاد کی۔ آپ نے اس سے پوچھا، اللہ کہاں ہے؟ اس نے آسمان کی طرف اشارہ کیا (یا کہا کہ آسمان پر) پھر آپ نے پوچھا، میں کون ہوں؟ اس نے کہا، آپ اللہ کے رسول ہیں حضورؐ نے فرمایا، اس کو آزاد کر دو، یہ مکرمہ ہے۔“

(۴)

علامہ ابن اثیرؒ نے ”أسد الغابہ“ میں حضرت معاویہ بن حکم کے ایک بھائی کا بھی ذکر کیا، جن کا نام علی بن حکم تھا اور وہ شرف صحابیت سے بہرہ ور تھے۔ حضرت معاویہ بن حکم سے روایت ہے کہ میرے بھائی علی بن حکم کا پیر لوٹ گیا وہ اپنے گھوڑے پر سوار تھے پس وہ رسول اللہ صلی اللہ علیہ وسلم کی خدمت میں حاضر ہوئے اور (اپنی پاشتگی کا ذکر کیا) آپ نے ان کے پیر پر ہاتھ پھیرا اور وہ اچھا ہو گیا۔

حضرت معاویہ بن حکم کے رواقہ حدیث میں ان کے فرزند کثیرؒ اور مشہور تابعی حضرت عطاء بن یسارؒ شامل ہیں۔

رضی اللہ تعالیٰ عنہ

# حضرت معاویہ بن حیدہ قشیری

(۱)

ان کا تعلق بنو قشیر سے تھا۔ نسب نامہ یہ ہے: —

معاویہ بن حیدہ بن معاویہ بن قشیر بن کعب بن ربیعہ بن عامر بن  
صعصعۃ القشیری۔

ان کے قبول اسلام کے زمانہ کی صحیح تعیین نہیں کی جاسکتی البتہ بعض اہل سیر  
نے یہ خیال ظاہر کیا ہے کہ وہ مکی دورِ دعوت میں (ہجرتِ نبوی سے پہلے) مشرکِ اسلام  
ہوئے۔ حضرت معاویہ بن حیدہ نے خود اپنے قبول اسلام کا واقعہ اس طرح

بیان کیا ہے: —

”میں رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوا اور عرض کیا،  
یا رسول اللہ خدا کی قسم میں آپ کی خدمت میں حاضر ہونے سے پہلے  
ان انگلیوں کی گنتی سے زیادہ مرتبہ یہ قسم کھا چکا تھا کہ نہ تو میں آپ کے  
پاس آ کر پھٹکوں گا اور نہ آپ کا دین اختیار کروں گا اور میں آپ کی خدمت  
میں ایک ایسا شخص آیا ہوں جو قطعاً بے علم اور یکسر ناسمجھ ہے بس یہی  
جانتا ہے جو اللہ اور اللہ کا رسول اس کو بتادے۔ میں اللہ کا واسطہ دے  
کر آپ سے پوچھتا ہوں کہ ہمارے پروردگار نے کیا کیا احکام دے کر آپ کو  
ہمارے پاس بھیجا ہے۔

آپ نے فرمایا: — اللہ نے مجھے دینِ اسلام دے کر بھیجا ہے۔

میں نے پوچھا، دینِ اسلام کیا ہے؟

آپ نے فرمایا: — ”اسلام یہ ہے کہ تو یہ اقرار کرے کہ میں اپنے آپ

کو اللہ کے سپرد کر چکا اور کفر و شرک سب کچھ چھوڑ چکا۔ (اس کے علاوہ) تو نماز پڑھتا، زکوٰۃ دے۔ (اچھی طرح سمجھ لو) کہ ہر مسلمان دوسرے مسلمان کے لیے قابلِ احترام ہے۔ مسلمان آپس میں دو بھائی بھائی ہیں ایک کو دوسرے کا مددگار رہنا چاہیے جو مشرک اسلام لانے کے بعد پھر شرک کرے اس کا کوئی عمل قبول نہیں ہو سکتا جب تک کہ وہ اس کو چھوڑ کر پھر مسلمانوں کی جماعت میں شامل نہ ہو جائے۔ یہ کیا بات ہوئی کہ میں تمہاری کمر بکڑ پکڑ کر تمہیں وزخ کی آگ سے بچا رہا ہوں (اور تم ایک نہیں مانتے) سن لو میرا پڑ دگار (قیامت کے دن) مجھے بلائے گا اور مجھ سے یقیناً یہ سوا کہے گا کہ تم نے میرے بندوں کو تبلیغ کر دی۔  
میں عرض کر دوں گا، پروردگار کمر دی۔

پھر تم کو بھی (قیامت کے دن) بلایا جائے گا اور تمہارے منہ پر کپڑا لگا دیا جائے گا۔ پھر سب سے پہلے تمہاری طرف سے جسم کا جو حصہ بولے گا وہ تمہاری ران اور تمہارے ہاتھ ہوں گے۔“

میں نے کہا، یا رسول اللہ! بس ہمارا دین یہ ہے۔؟  
آپ نے فرمایا، ہاں یہ تو تمہارا دین ہے پھر بھلائی جہاں بھی کرو گے کافی ہوگی۔“ (مسند احمد، مستدرک حاکم)

حضرت معاویہ بن حیدہ نے حضرت عمر فاروقؓ کے عہدِ خلافت میں بصرہ میں مستقل سکونت اختیار کر لی تھی اس لیے ان کا شمار بصری صحابہ میں ہوتا ہے۔ ابن اثیرؒ کا بیان ہے کہ وہ خراسان کے معرکوں میں شریک ہوئے اور وہیں (میدانِ جہاد میں) فوت ہوئے (غالباً ان کی وفات حضرت عثمان ذوالنورینؓ کے عہدِ خلافت میں ہوئی۔

(۲)

حضرت معاویہ بن حیدہ سے چند احادیث بھی مروی ہیں ان میں سے

کچھ یہ ہیں :

۱) رسول اللہ صلی اللہ علیہ وسلم نے فرمایا کہ غصہ ایمان کو ایسا خراب کر دیتا ہے

جیسے کہ ایلو اشہد کو خراب کر دیتا ہے۔ (شعب الایمان بیہقی)

۲) رسول اللہ صلی اللہ علیہ وسلم نے فرمایا ہے کہ جو شخص لوگوں کو ہنسلائے کے

لیے اپنے بیان میں جھوٹ بولے، اس پر افسوس، اس پر افسوس۔

(مسند احمد، جامع ترمذی، سنن ابی داؤد، دارمی)

۳) رسول اللہ صلی اللہ علیہ وسلم نے ارشاد فرمایا :- پڑوسی کے حقوق تم پر یہ ہیں

کہ اگر وہ بیمار ہو جائے تو اس کی عیادت اور خبر گیری کرو، اگر وہ فوت ہو جائے تو

اس کے جنازے کے ساتھ جاؤ، اگر وہ قرض مانگے تو اس کو قرض دو۔ اگر وہ کوئی

بُرا کام کر بیٹھے تو پردہ پوشی کرو، اگر اسے کوئی نعمت ملے تو اس کو مبارکباد دو۔

اور اگر اسے کوئی مصیبت پہنچے تو تعزیت کرو اور اپنی عمارت اس کی عمارت

سے اس طرح بلند نہ کرو کہ اس کے گھر میں ہوا کی آمد و رفت میں کاوٹ پیدا

ہو، تمہاری بانڈی کی مہک اس کے لیے اذیت کا باعث نہ ہو (الایہ کہ) گھر

میں کوئی اچھا کھانا پکے تو اس میں سے تھوڑا سا کچھ اس کے گھر بھی بھیج دو۔

(معجم کبیر طبرانی)

۴) ایک شخص نے رسول اللہ صلی اللہ علیہ وسلم سے دریافت کیا کہ یا رسول اللہ

بیوی کا شوہر پر کیا حق ہے؟ آپ نے فرمایا: جب خود کھائے تو اسے بھی کھلائے۔

جب خود کپڑے پہنتے تو اسے بھی پہنائے۔ اس کے منہ پر تھپڑ نہ مارے۔ بُرا

بھلا نہ کہے اور نہ گھر میں اس سے مقاطعہ کرے۔

(اسد الغابہ فی معرفۃ الصحابہ)



# حضرت معاویہ بن خدیج سکونی

(۱)

ان کا شمار تاریخ اسلام کی مشہور شخصیات میں ہوتا ہے مگر حالات زندگی کے بارے میں کچھ زیادہ معلومات نہیں ملتیں خاندانی تعلق بنو کنذہ کی ایک شاخ بنی سکون سے تھا۔ نسب نامہ یہ تھا:

معاویہ بن خدیج بن جفنبہ بن قنبرہ بن حارثہ بن عبد الشمس بن معاویہ بن جعفر بن اسامہ بن سعد بن اشرس بن شیبہ بن سکون بن اشرس بن ثور (کنذہ سکونی)۔

کنیت ابو عبد الرحمن یا ابو نعیم تھی۔ ان کے قبول اسلام کا زمانہ متعین طور پر نہیں بتایا جاسکتا البتہ ان کے شرف صحابیت پر سب کا اتفاق ہے۔ وہ ان صحابہ میں سے ہیں جو مصر جا کر آباد ہو گئے تھے۔

(۲)

عہد رسالت میں حضرت معاویہ بن خدیج کی کسی سرگرمی کا پتہ نہیں چلتا۔ ان کا نام نمایاں طور پر حضرت عمر فاروقؓ کے عہد خلافت میں اس وقت سامنے آتا ہے جب حضرت عمرؓ بن العاص نے مصر پر لشکر کشی کی۔ وہ مصر کی فتوحات میں حضرت عمرؓ بن العاص کے ساتھ برابر شریک ہے قیاس یہ ہے کہ اس سے پہلے ایران یا شام کے بعض معرکوں میں بھی شریک ہے ہوں گے۔

۳۰ھ ہجری میں اسکندریہ طویل محاصرے کے بعد فتح ہوا تو حضرت عمرؓ بن العاص نے حضرت معاویہ بن خدیج کو بلا کر کہا کہ جس قدر تیز جا سکتے ہو، جاؤ اور امیر المؤمنین کو مشرکہ فتح سناؤ۔ اب آگے کا حال شبلی نعمانیؒ کی زبانی سنئے :

” معاویہؓ اذلتی پر سوار ہوئے اور دو منزلہ سے منزلہ کرتے ہوئے مدینہ پہنچے۔ چونکہ ٹھیک دوپہر کا وقت تھا، اس خیال سے کہ یہ آرام کا وقت ہے، بارگاہِ خلافت میں تو نہ گئے سیدھے مسجدِ نبویؐ کا رخ کیا، اتفاق سے حضرت عمرؓ کی لونڈی ادھر آنکلی اور ان کو مسافر کی حیثیت میں دیکھ کر پوچھا، کون ہو اور کہاں سے آئے ہو؟

انہوں نے کہا کہ اسکندریہ سے۔ اس نے اسی وقت جا کر خبر کی اور ساتھ ہی دایس آئی کہ جلیو تم کو امیر المؤمنینؓ بلاتے ہیں۔ حضرت عمرؓ آنا بھی انتظار نہیں کر سکتے تھے، خود چلنے کو تیار ہوئے اور چادر سنبھال رہے تھے کہ معاویہؓ پہنچ گئے۔ فتح کا حال سن کر (حضرت عمرؓ) زمین پر گرے اور سجدہ شکر ادا کیا، اٹھ کر مسجد میں آئے۔ اور منادی کرادی الصلوٰۃ جامعۃ سنتے ہی تمام مدینہ اٹھ آیا۔ معاویہؓ نے سب کے سامنے فتح کے حالات بیان کیے۔ وہاں سے اٹھ کر حضرت عمرؓ کے ساتھ گھر گئے۔ حضرت عمرؓ نے لونڈی سے پوچھا، کچھ کھانے کو ہے، وہ روغن زیتون اور روٹی لائی۔ مہمان کے آگے (کھانا) رکھا اور کہا کہ آنے کے ساتھ میرے پاس کیوں نہیں چلے آئے؟ انہوں نے کہا میں نے خیال کیا کہ یہ آرام کا وقت ہے شاید آپ سوئے ہوں۔ انہوں نے کہا کہ افسوس! تمہارا میری نسبت یہ خیال ہے۔ میں دن کو سوؤں گا تو خلافت کا بار کون اٹھائے گا۔“

(الفاروق بحوالہ مقرر زری)

(۳)

مصر کی فتح کے بعد حضرت معاویہؓ بن خدیج نے وہاں کے ایک قصبے تبارہ میں مستقل سکونت اختیار کر لی وہ نہ صرف اس قصبے بلکہ سارے مصر کے سربراہ اور وہ اصحاب میں شمار ہوتے تھے۔ امیر المؤمنین حضرت عثمان ذوالنورینؓ کے عہدِ خلافت

میں حضرت عبداللہ بن ابی سرح نے افریقیہ پر لشکر کشی کی تو حضرت معاویہؓ بھی ان کے لشکر میں شامل ہو گئے اور کئی معرکوں میں دادِ شجاعت دی۔ ایک معرکے میں سخت زخمی ہو گئے مگر زندگی بچ گئی۔

حضرت عثمانؓ شہید ہوئے تو حضرت معاویہؓ بن خدیج ان کی مظلومانہ شہادت سے بہت متاثر ہوئے اور حضرت علیؓ کے مقابلے میں حضرت امیر معاویہؓ کے حامی بن گئے کیونکہ وہ قصاصِ عثمانؓ کا مطالبہ کر رہے تھے۔ جنگِ صفین اور واقعہ تحکیم کے بعد حضرت امیر معاویہؓ نے تسخیرِ مصر کی مہم پر حضرت عمرو بن العاصؓ کو مامور کیا۔ حضرت عمرو بن العاصؓ نے حضرت عمر فاروقؓ کے عہدِ خلافت میں مصر فتح کیا تھا اور عرصہ تک اس کے گورنر رہ چکے تھے۔ امیر المؤمنین حضرت عثمان غنیؓ نے ۳۵ھ ہجری میں انہیں اس عہدے سے معزول کر دیا تھا۔ جس زمانے کا ہم ذکر کر رہے ہیں اس وقت حضرت علیؓ کی طرف سے مصر کے گورنر محمد بن ابی بکرؓ تھے۔

حضرت عمرو بن العاصؓ نے اپنا راستہ ہموار کرنے کے لیے پہلے حضرت معاویہؓ بن خدیج اور حضرت مسلمہ بن مخلد انصاریؓ سے خط و کتابت شروع کی۔ (حضرت مسلمہؓ بھی مصر میں مقیم تھے) جب ان دونوں نے حمایت کا یقین دلایا تو حضرت عمروؓ چھ ہزار فوج لے کر مصر کی طرف بڑھے۔ محمد بن ابی بکرؓ نے دو ہزار کی جمعیت کے ساتھ ان کا مقابلہ کیا مگر شکست کھائی اور انہوں نے بھاگ کر ایک غار (یا کھنڈر) میں پناہ لی مگر حضرت عمرو بن العاصؓ کے آدمیوں نے انہیں ڈھونڈ نکالا اور پکڑ کر حضرت معاویہؓ بن خدیج کے حوالے کر دیا۔ انہوں نے ان کو قتل کر دیا۔ اس وقت حضرت معاویہؓ بن خدیج کی حیثیت ایک فوجی افسر کی تھی۔

۱۔ ایک روایت میں ہے کہ محمد بن ابی بکرؓ کی لاش کو ایک مردہ گدھے کے پیٹ میں لٹھ کر جلا دیا گیا۔ معلوم نہیں ایسا حضرت معاویہؓ بن خدیج کے ایماء پر کیا گیا یا ان کے علم کے بغیر کیا گیا۔ ایک اور روایت میں ہے کہ محمد بن ابی بکرؓ کو حضرت عمرو بن العاصؓ نے

مُحَمَّد بن ابی بکرؓ، اُمّ المؤمنین حضرت عائشہ صدیقہؓ کے خیانی بھائی تھے (اَلْمُؤْمِنِیْنَ کی والدہ حضرت اُمّ رومانؓ تھیں اور محمد بن ابی بکرؓ کی حضرت اسماء بنت عیسٰیؓ) انہوں نے مُحَمَّد بن ابی بکرؓ کے قتل کی خبر سنی تو ان کو سخت صدمہ پہنچا اور وہ حضرت معاویہؓ بن خدیج سے ناراض رہنے لگیں۔ ایک دفعہ حضرت معاویہؓ بن خدیج کی فوج کے ایک آدمی ابو عبد الرحمن بن شماسہ المہری اُمّ المؤمنینؓ کی خدمت میں حاضر ہوا تو انہوں نے ان سے پوچھا، تمہارا امیر کیسا رہا؟

ابو عبد الرحمنؓ نے حضرت معاویہؓ بن خدیج کی بہت تعریف کی اور کہا کہ معاویہؓ کا سلوک اپنے ماتحتوں سے بہت اچھا ہوتا ہے کسی کا اونٹ مر جائے تو اسے اونٹ دے دیتے ہیں۔ کسی کا گھوڑا مر جائے تو اس کو گھوڑا دے دیتے ہیں کسی کا غلام مارا جائے یا بھاگ جائے تو اس کو اپنا غلام دے دیتے ہیں اور سب لوگ ان سے راضی ہیں۔ یہ سن کر اُمّ المؤمنینؓ نے فرمایا، استغفر اللہ! جس شخص میں یہ اوصاف ہوں میں اُس سے اس بنا پر ناراض نہیں رہ سکتی کہ اس نے میرے بھائی کو قتل کیا ہے۔ میں نے رسول اللہ ﷺ علیہ وسلم کو یہ دعا مانگتے سنا ہے کہ اے اللہ! جو شخص میری اُمت کے ساتھ ملاطفت کرے تو بھی اس کے ساتھ ملاطفت کر اور جو اس کے ساتھ سختی کرے تو بھی اس پر سختی کر۔

(اُسْدُ الغَابَةِ)

علامہ ابن سعدؒ کا بیان ہے کہ مصر اور شام پر امیر معاویہؓ کے مستقل تسلط

(بقیہ حاشیہ صفحہ گزشتہ)

بھوکا رکھ کر مارا کیونکہ انہوں نے حضرت عثمانؓ کے خلاف شورش میں سرگرم حصہ لیا تھا۔ اگرچہ ان کی شہادت کے وقت دو کاشائے خلافت سے باہر نکل گئے تھے مگر حضرت عثمانؓ یا امیر معاویہؓ کے حامیوں میں ان کے خلاف بہت نفرت پائی جاتی تھی۔ اہل مصر کی ایک بڑی تعداد بھی ان کے خلاف تھی۔



کے بعد ان کے اور حضرت عمرؓ بن العاص کے درمیان مصر کے معاملہ میں شکر بخج ہو گئی مگر حضرت معاویہؓ بن خدیج نے درمیان میں پڑ کر صلح کرا دی اور امیر معاویہؓ نے چند شرائط کے ساتھ حضرت عمرؓ بن العاص کو مصر کا گورنر بنا دیا۔

(۴)

حضرت امیر معاویہؓ مسندِ حکومت پر بیٹھے تو سب سے پہلے انہوں نے شمالی افریقہ (افریقہ) کی طرف توجہ کی اور ۳۷ھ ہجری میں حضرت معاویہؓ بن خدیج کو ایک لشکر دے کر شمالی افریقہ روانہ کیا۔ انہوں نے وہاں کے ایک بڑے اور خوبصورت ساحلی شہر بنزرت کو فتح کیا اور منظر و منصور واپس آئے۔

۳۷ھ ہجری میں حضرت معاویہؓ بن خدیج نے امیر معاویہؓ کے حکم پر دوبارہ شمالی افریقہ پر بڑے اہتمام سے فوج کشی کی۔ ان کے لشکر میں حضرت عبداللہ بن عمرؓ اور حضرت عبداللہ بن زبیرؓ جیسے جلیل القدر صحابہ بھی شامل تھے۔ حضرت معاویہؓ بن خدیج نے رومیوں اور بربروں کو شکستوں پر شکستیں دے کر شمالی افریقہ کے کئی وسیع علاقے اور ساحلی مقامات فتح کر لیے۔ اس مہم کے بعد حضرت معاویہؓ بن خدیج کافی عرصہ حیات رہے مگر کسی جنگ یا سیاسی جھگڑوں میں ان کا نام نہیں آتا۔

علامہ ابن اثیرؒ کا بیان ہے کہ حضرت معاویہؓ بن خدیج، فقیہ الامت حضرت عبداللہ بن عمرؓ رضی اللہ عنہما کی وفات سے کچھ عرصہ پہلے فوت ہوئے اور مصر میں ان کی بہت تکریم کی جاتی تھی۔ حضرت عبداللہ بن عمرؓ کا سال وفات ۳۷ھ ہجری سے گویا حضرت معاویہؓ بن خدیج ۳۷ھ یا ۳۸ھ میں (حضرت عبداللہ بن عمرؓ کی وفات سے کچھ مدت پہلے) فوت ہوئے۔

حضرت معاویہؓ بن خدیج سے یہ حدیث مروی ہے کہ میں نے رسول اللہ ﷺ صلی اللہ علیہ وسلم سے سنا، آپؐ نے فرمایا کہ اللہ کی راہ میں ایک صبح یا شام دنیا و مافیہا سے بہتر ہے۔ (اُسُد الغابہ)

رضی اللہ تعالیٰ عنہ

# حضرت مُعْتَبَرُ بنِ عوف الخُزَاعی

( ۱ )

بنو خزاعہ کی شاخ بنی سلول کے فرزند سعید تھے۔ نسب نامہ یہ ہے:  
مُعْتَبَرُ بنِ عوف بنِ عاصِر بنِ فضل بنِ عقیف بنِ کلیب بن  
حبشیہ بنِ سلول بنِ کعب بنِ عمرو الخُزَاعی السلولی۔  
ان کا عرف ابنِ الحمرا تھا۔ مکہ میں قریش کی معرِز شاخ بنی مخزوم کے  
حلیف تھے۔

حضرت مُعْتَبَرُ اُن نفوسِ قدسی میں سے ہیں جو دعوتِ توحید کے  
ابتدائی سالوں میں شرفِ ایمان سے بہرہ ور ہوئے، اور قبولِ حق کے  
”جرم“ میں مشرکینِ قریش کے ظلم و ستم کے ہدف بنے۔  
۱۔ بعدِ بعثت میں حبشہ کی ہجرتِ ثانیہ ہوئی تو وہ بھی مظلوم مسلمانوں  
کے ایک بڑے قافلے میں شامل ہو کر مکہ سے حبش چلے گئے۔ وہاں کئی سال  
غریب الوطنی کی زندگی گزارنے کے بعد حضورِ صَلَّی اللہُ عَلَیْہِ وَاٰلِہٖ وَسَلَّم کی ہجرت  
الی المدینہ سے پہلے مکہ واپس آ گئے اور پھر ۳۔ بعدِ بعثت میں اِذِنِ ہجرت  
ہونے پر مکہ سے ہجرت کر کے مدینہ چلے گئے۔

( ۲ )

ہجرتِ نبویؐ کے کچھ عرصہ بعد حضورِ صَلَّی اللہُ عَلَیْہِ وَاٰلِہٖ وَسَلَّم نے مہاجرین اور  
انصار کے درمیان عقدِ مواخاتہ قائم کر لیا تو حضرت مُعْتَبَرُ کو حضرت  
ثعلبہؓ بنِ حاطب انصاری کا دینی بھائی بنایا۔  
رمضان ۱۔ ہجری میں حضرت مُعْتَبَرُ بنِ عوف کو بدرِ عظمیٰ میں شریک

ہونے کا عظیم شرف حاصل ہوا۔

غزوہ بدر کے بعد حضرت مُعْتَبِرؓ کا کسی دوسرے غزوے میں ذکر نہیں آتا لیکن وہ ایک نہایت مخلص مسلمان تھے اس لیے قیاس غالب ہے کہ وہ عہد رسالت کے دوسرے غزوات میں بھی شریک ہوئے ہوں گے۔

عہد رسالت کے بعد وہ تقریباً ۴۶ برس حیات رہے۔ اس طویل عرصے میں بھی ان کے حالات زندگی کے بارے میں کُتُب سیر خاموش ہیں۔

ابن اثیرؒ کا بیان ہے کہ حضرت مُعْتَبِرؓ بن عوف نے ۳۵ ہجری میں

(بعہد خلافت امیر معاویہؓ) وفات پائی۔

اپنے پیچھے کوئی اولاد نہیں چھوڑی۔ رضی اللہ تعالیٰ عنہ

### استبداد کے مقابلہ میں مومن کا فریضہ

حضرت عمر بن خطاب رضی اللہ عنہ سے روایت ہے کہ رسول اللہ صلی اللہ علیہ وسلم

نے فرمایا: ”آخری زمانے میں میری اُمت کے لوگوں کو ان کی حکومتوں

کی طرف سے سخت تکلیفیں پہنچیں گی۔ ان حالات میں نجات صرف وہی شخص پاسکے گا جو

اللہ کے دین کو سمجھے اور پھر (دین کی روشنی میں) زبان، ہاتھ اور دل، تمام قوتوں کے

ساتھ اس ظالم کے خلاف جدوجہد کرے۔ ہر قسم کی کامیابی اسی شخص کے لیے ہے یا

پھر وہ آدمی نجات پاسکتا ہے جو اللہ کے دین کو سمجھے اور استقامت کے ساتھ حق کو حق

کہے اور یا پھر وہ شخص نجات پاسکتا ہے جو اللہ کے دین کو پہچانے اور اس پر اسی طرح

قائم رہے کہ جب کہیں بھلائی ہوتی دیکھے تو اس پر پسندیدگی کا اظہار کرے اور اگر کہیں بُرائی

ہوتے دیکھے تو اس پر غصے کا اظہار کرے۔ پس پہلی قسم کا شخص آخری دونوں قسم کے

لوگوں کی نسبت نجات کا زیادہ مستحق ہے۔ (رداء البیہقی فی شعب الایمان مشکوٰۃ باب الموعودۃ ص ۴۳)

# حضرت معقلؓ بن سنان الاشجعی

(۱)

بنو اشجع کے جوانانِ سعادت مند میں سے تھے۔ نسب نامہ یہ ہے:  
معقلؓ بن سنان بن منہر بن عرک بن نقیان بن سبيع بن کبیر بن اشجع  
بن ریث بن عطفان۔

ان کی کنیت کے بارے میں چار مختلف روایتیں ہیں۔ کسی میں ابو عبد الرحمن  
تائی گئی ہے کسی میں ابو سمنان، کسی میں ابو محمد اور کسی میں ابو زید۔  
نہایت حسین و جمیل اور بہادر نوجوان تھے۔ اللہ تعالیٰ نے حسن صورت کے  
ساتھ حسن سیرت سے بھی نوازا تھا۔ ۳۵ ہجری سے پہلے نعمتِ اسلام سے  
بہرہ ور ہوئے، اور فتح مکہ کے موقع پر سر درِ عالم صَلَّی اللہ علیہ وَاٰلِہٖ وَسَلَّم کی ہمرکابی کا شرف  
حاصل کیا۔ حافظ ابن حجرؒ نے ”الاصابہ“ میں لکھا ہے کہ فتح مکہ کے وقت حضرت  
معقلؓ بن سنان اپنے قبیلہ کے علمبردار تھے۔ اہل سیر نے صراحت تو نہیں کی مگر  
قیاس یہ ہے کہ فتح مکہ کے بعد جو غزوات پیش آئے حضرت معقلؓ ان میں بھی  
شریک ہوئے۔

علامہ ابن اثیرؒ کا بیان ہے کہ فتح مکہ کے بعد حضرت معقلؓ مدینہ منورہ آ گئے  
اور پھر یہیں مستقل سکونت اختیار کر لی۔ (اُسْدُ الغابہ)

(۲)

حافظ ابن حجرؒ نے ”الاصابہ“ میں بیان کیا ہے کہ امیر المؤمنین حضرت  
عمر فاروقؓ کے عہدِ خلافت میں کوفہ آباد ہوا تو حضرت معقلؓ مدینہ منورہ سے کوفہ  
چلے گئے اور وہیں اپنا گھر بنالیا۔ عہدِ فاروقی ہی میں ایک مرتبہ کوفہ سے مدینہ منورہ

آئے تو کسی (عورت یا کسی شاعر) نے ان کے حسن و جمال کی تعریف ان الفاظ میں کی:

اعوذ برب الناس من شر معقل

اذا معقل راح البقيع رحلا

(یعنی میں انسانوں کے رب سے معقل کے شر سے پناہ مانگتی ہوں۔ جب وہ گیسو

سنوار کر بقیع کی طرف نکلتے ہیں۔)

امیر المؤمنین حضرت عمر فاروقؓ نے یہ شعر سنا تو حضرت معقلؓ کو مدینہ منورہ

سے بصرہ بھیج دیا۔

ابن سعدؒ اور بعض دوسرے ارباب سیر کے بیانات سے معلوم ہوتا ہے کہ حضرت عمر فاروقؓ کی شہادت کے بعد حضرت معقلؓ پھر مدینہ آگئے تھے اور اشرف مدینہ ہی میں شمار ہوتے تھے۔ چنانچہ ۶۲ھ ہجری میں بیعت یزید کے سلسلے میں اکابر مدینہ کا ایک وفد دمشق گیا تو حضرت معقلؓ بن سنان بھی اس میں شامل تھے۔ اگرچہ یزید نے اس وفد کی بہت خاطر مدارات کی لیکن اس کے ارکان نے یزید کے طور طریقوں سے کوئی اچھا اثر قبول نہ کیا۔ دمشق کے آئنے قیام میں ایک دن حضرت معقلؓ بن سنان نے یزید کے ندیم خاص مسلم بن عقبہ مریؓ کے سامنے تحلیہ میں یزید سے بیزاری کا اظہار

۱۔ مولوی شاہ معین الدین احمد ندوی مرحوم نے ”سیر الصحابہ“ جلد ہفتم میں لکھا ہے کہ یہ وفد حضرت

امیر معاویہؓ کی طلبی پر دمشق گیا تھا لیکن ابن اثیر اور بعض دوسرے ارباب سیر کا بیان ہے کہ یہ وفد سانحہ کربلا کے بعد

۶۲ھ میں دمشق گیا۔ اس وقت یزید بن معاویہؓ کا عہد حکومت تھا اور مدینہ کا امیر عثمان بن محمد تھا۔

۲۔ مسلم بن عقبہؓ اُس دور کا ایک جہاندیدہ جنگجو تھا اور ان لوگوں میں شمار ہوتا تھا جو نوا

کے دل و جان سے ہوا خواہ تھے۔ بعض لوگوں نے اسے صحابی قرار دیا ہے لیکن یہ صحیح نہیں مسلم بن

عقبہ کی ولادت عہد رسالت میں ہوئی مگر اس کو شرف صحابیت حاصل نہیں ہوا۔ اصطلاحی طور پر

اس کو مخضرم کہا جاسکتا ہے۔ اپنی سخت گیری اور مظالم کی وجہ سے وہ لوگوں میں مسرت بن عقبہ

کے نام سے مشہور ہو گیا تھا۔

کیا، ساتھ ہی اس سے کہا کہ میں نے یہ باتیں تم سے رازداری میں کی ہیں اس لیے ان کو اپنے تک ہی محدود رکھنا۔

مسلم بن عقبہ نے کہا، امیر المؤمنین سے تو نہ کہوں گا لیکن جس وقت بھی موقع ملا تمہیں زندہ نہ چھوڑوں گا۔

یہ وفد دمشق سے مدینہ منورہ واپس آیا اور وہاں کے حالات بیان کیے تو اہل مدینہ نے یزید کی بیعت توڑ دی اور حضرت عبداللہ بن زبیرؓ کی حمایت کا اعلان کر دیا جنہوں نے مکہ معظمہ میں خلافت کا دعویٰ کر دیا تھا۔ یزید تک یہ خبریں پہنچیں تو اس نے مسلم بن عقبہ کو ایک گراں لشکر دے کر مدینہ روانہ کر دیا۔ اہل مدینہ نے حضرت عبداللہ بن خططلہؓ (غیل الماکہ) اور حضرت عبداللہ بن مطیعؓ کی سرکردگی میں شامی لشکر کا پُر زور مقابلہ کیا مگر وہ مسلم بن عقبہ کی عسکری مہارت کے سامنے مات کھا گئے۔ شامی فوج نے مدینہ منورہ پر قبضہ کرنے کے بعد تین دن تک لوٹ مارا اور پکڑ دھکڑ کا سلسلہ جاری رکھا۔ جو لوگ گرفتار ہوئے ان میں حضرت معقل بن سنان بھی شامل تھے۔ جب ان کو مسلم بن عقبہ کے سامنے پیش کیا گیا تو اس نے ان سے کہا :

” معقل ! معلوم ہوتا ہے کہ تم پیاسے ہو۔“

انہوں نے جواب دیا : ” ہاں“

مسلم نے حکم دیا کہ بادلہم کا شربت تیار کیا جائے۔ جب شربت تیار ہو گیا تو مسلم نے حضرت معقلؓ کو پلایا اور پھر کہا :

” اب تمہیں کبھی کسی مفترح چیز کی خواہش کرنے کا موقع نہیں ملے گا۔“

یہ کہہ کر جلد کو حکم دیا کہ اس کی گردن اڑا دو۔ جلد نے فوراً اس کے حکم کی تعمیل کی۔ یہ بیان امام حاکمؒ کا ہے۔ (مستدرک)

ابو حنیفہ دینوریؒ نے ”الانخبار الطوال“ میں لکھا ہے کہ مسلم بن عقبہ نے حضرت معقلؓ سے مخاطب ہو کر کہا :

” یاد ہے کہ تم نے مجھ سے کہا تھا کہ ہم مدینے جا کر اس ناسق یزید بن معاویہؓ

کی بیعت توڑ دیں گے اور اولادِ مہاجرین میں سے کسی کی بیعت کر لیں گے۔  
 — تو یہ جان لو کہ میں نے اسی روز قسم کھالی تھی کہ اگر کہیں مجھے  
 تم پر قدرت حاصل ہوئی تو میں تمہیں موت کے گھاٹ اتار کر دم لوں گا۔  
 اے احمق! اب مجھے خدا نے تم پر قابو دے دیا ہے۔ اے اشجعی کجا  
 تو اور کجا خلافت کہ تو جسے چاہے معزول کرے اور جسے چاہے مامور  
 کرے۔ مار دو گردن اس کی۔“

یوں حضرت معقل بن سنان ۶۲ھ میں یزید کی مخالفت کے جرم میں اپنی  
 جان مار بیٹھے۔ مدینہ منورہ پر مسلم بن عقبہ کا استیلا واقعہ حرّہ کہلاتا ہے۔

(۳)

بقول حافظ ابن عبد البر حضرت معقل بن سنان فاضل اور پاک باز جوان  
 تھے۔ علامہ ابن اثیر کہتے ہیں کہ معقل بن سنان فاضل اور متقی آدمی تھے۔ ان سے  
 چند احادیث بھی مروی ہیں۔ اہل کوفہ میں سے علقمہ، مسروق اور شعبی نے ان  
 سے روایت کی ہے۔ ان کے علاوہ حسن بصری اور اہل مدینہ کے ایک گروہ نے بھی  
 ان سے روایت کی ہے۔ حضرت علقمہ فرماتے ہیں کہ ایک دفعہ ایک شخص نے حضرت  
 عبد اللہ بن مسعود سے دریافت کیا کہ ایک ایسے آدمی سے کتنا مہر وصول کیا جائے  
 گا جس نے ایک عورت سے نکاح کیا اور اس کا مہر بھی مقرر نہ کیا اور اس سے تعلق  
 زن و شو بھی قائم نہ کیا اور وہ مر گیا۔

حضرت عبد اللہ نے فتویٰ دیا کہ اس پر مہر مثل کی ادائیگی فرض ہوگی جس  
 میں کوئی کمی بیشی نہ ہوگی اور اسے میراث میں بھی حصہ ملے گا۔

اس موقع پر حضرت معقل بن سنان اشجعی بھی موجود تھے وہ حضرت  
 عبد اللہ بن مسعود کا فتویٰ سن کر اسٹھے اور کہنے لگے کہ ہمارے قبیلے کی ایک عورت  
 بدوع بنت واشق کا معاملہ بالکل ایسا ہی تھا جس کے بارے میں رسول اللہ صلی علیہ وسلم  
 نے ایسا ہی فیصلہ فرمایا تھا جیسا کہ آپ نے کیا ہے۔

حضرت معقل بن سنان کی زبان سے اپنے فتوے کی تصدیق سن کر  
حضرت عبداللہ بن مسعود بہت خوش ہوئے۔

بعض روایتوں سے معلوم ہوتا ہے کہ حضرت معقلؓ بڑے جی دار اور بہادر  
آدمی تھے اور لوگ ان کی شجاعت کا برملا اعتراف کرتے تھے۔ واقعہ حترہ میں  
انصار اور مہاجرین کے بہت سے اکابر شہید ہو گئے تھے۔ بعض شعراء نے انصار  
کے اکابر کی شہادت پر غم کا اظہار کیا تو مہاجرین کی طرف سے ایک شاعر نے کہا:۔

أَلَا تَلْكُمُ الْأَنْصَارُ نُبُكِي سِرَاتِهَا  
وَأَشْجَعُ نُبُكِي مَعْقِلُ بْنُ سِنَانٍ

(یعنی اے انصار! کیا تم اپنے سرداروں کو رو رہے ہو حالانکہ ان میں  
سب سے بہادر آدمی جس پر ہم کو رونا چاہیے معقل بن سنان ہے۔)  
رضی اللہ تعالیٰ عنہ



حضرت عبداللہ بن عمرؓ فرماتے ہیں کہ میں نے رسول اللہ ﷺ کو فرمایا  
تاکہ اسلام کی بنیاد پانچ چیزوں پر ہے:

(۱) اس بات کی گواہی دینا کہ اللہ کے سوا کوئی معبود نہیں اور محمدؐ اللہ کے رسول ہیں۔

(۲) اور نماز قائم کرنا (۳) اور زکوٰۃ ادا کرنا۔ (۴) اور خانہ کعبہ کا حج کرنا

(۵) اور رمضان کے روزے رکھنا۔ (صحیح بخاری و مسلم)



# حضرت معمر بن حارث جمحی

(۱)

حضرت معمر بن حارث کا شمار نہایت عظیم المرتبت صحابہ میں ہوتا ہے۔ ان کا تعلق قریش کے خاندان بنو جمح سے تھا۔ نسب نامہ یہ ہے :-  
 معمر بن حارث بن معمر بن حبیب بن وہب بن حذافہ بن جمح  
 والدہ کا نام قتیلہ بنت منطعون تھا وہ بھی بنو جمح سے تھیں اور ان کے والد کی بنت عم تھیں۔ سلسلہ نسب یہ ہے :-

قتیلہ بنت منطعون بن حبیب بن وہب بن حذافہ بن جمح  
 جلیل القدر صحابی حضرت عثمان بن منطعون، حضرت معمر کے ماموں تھے۔  
 سرورِ عالم صلی اللہ علیہ وسلم نے دعوتِ حق کا آغاز فرمایا تو حضرت معمرؓ  
 اور ان کے گھرانے کے بہت سے افراد نے اس پر لبیک کہا اور یوں یہ گھرانہ —  
 ”ایں خانہ ہمہ آفتاب است“ کا مصداق بن گیا۔ حضرت معمرؓ کے علاوہ ان کے  
 خاندان کے جن افراد نے السابقون الاولون کی مقدس جماعت میں شامل ہونے کا شرف  
 حاصل کیا ان کے اسماء گرامی یہ ہیں :-

حضرت حاطب بن حارث (حضرت معمرؓ کے حقیقی بھائی)  
 حضرت فاطمہ بنت مجمل العامریہ (حضرت حاطبؓ کی بیوی)  
 حضرت حطاب بن حارث (حضرت معمرؓ کے حقیقی بھائی)  
 حضرت فلیکہ بنت یسار (حضرت حطابؓ کی بیوی)  
 حضرت سفیان بن معمر بن حبیب (حضرت معمرؓ بن حارث کے چچا)  
 حضرت جابر بن سفیانؓ (حضرت معمرؓ کے چچا زاد بھائی)

حضرت جنادہ بن سفیانؓ (حضرت معمرؓ کے چچا زاد بھائی)  
 حضرت حسنہؓ اہلیہ حضرت سفیانؓ (حضرت معمرؓ کی چچی)  
 حضرت معمرؓ کے تین ماموؤں حضرت عثمان بن مظعون، حضرت قدام بن مظعون  
 اور حضرت عبداللہ بن مظعون اور ایک ماموں زاد بھائی حضرت سائب بن عثمان بن  
 مظعون کو السابقون الاولون میں شامل ہونے کا شرف حاصل ہوا۔ ان سب کا تعلق  
 بھی بنو جمح سے تھا۔

حضرت معمرؓ کی خالہ حضرت زینب بنت مظعون، حضرت عمر فاروقؓ کی اہلیہ  
 تھیں۔ اُم المؤمنین حضرت حفصہ بنت عمرؓ اور فقیہ الامت حضرت عبداللہ بن عمرؓ  
 انہی کے بطن سے تھے۔ حضرت معمرؓ ان دونوں کے خالہ زاد بھائی تھے۔

(۲)

بنو جمح کی مذکورہ سعید الفطرت ہستیوں کے قبول اسلام پر مشرکین قریش سخت  
 برا فروختہ ہوئے اور ان کو اپنی مشق ستم کا ہدف بنالیا۔ ۵۰ ہجرت میں سرور عالم  
 صَلَّی اللہُ عَلَیْہِ وَاٰلِہٖ وَسَلَّم نے مظلوم مسلمانوں کو حبشہ کی طرف ہجرت کر جانے کا مشورہ دیا،  
 تو حضرت عثمان بن مظعون نے ۱۰ مردوں اور چار خواتین کے ساتھ حبش کی راہ لی۔  
 وہ جلد ہی (قریش مکہ کے مسلمان ہو جانے کی افواہ سن کر) واپس مکہ آگئے مگر یہاں حالات  
 کو بدستور ناسازگار پایا۔ چنانچہ ۱۰ بعد بعثت میں حضور صَلَّی اللہُ عَلَیْہِ وَاٰلِہٖ وَسَلَّم کے ایماء  
 پر مسلمانوں کا ایک بڑا قافلہ حبش کی طرف ہجرت کر گیا۔ اس قافلے میں حضرت  
 معمرؓ بن حارث کے دونوں بھائی حضرت حاطب بن حارث اور ان کی اہلیہ فاطمہؓ  
 بنت مجمل عامریہ، حضرت خطاب بن حارث اور ان کی اہلیہ فیکہہ بنت یسار،  
 چچا حضرت سفیان بن معمر، چچا زاد بھائی حضرت جابر بن سفیانؓ اور جنادہ بن سفیانؓ،  
 چچی حضرت حسنہؓ، تینوں ماموں حضرت عثمان بن مظعون، حضرت قدام بن مظعون  
 اور حضرت عبداللہ بن مظعون اور ماموں زاد بھائی حضرت سائب بن عثمانؓ  
 سب لوگ شامل تھے البتہ حضرت معمرؓ مکہ ہی میں رہے اور قبول حق کی پاداش

میں مشرکینِ قریش کے مظالم سہتے رہے۔

(۳)

سرورِ عالم صَلَّی اللہُ عَلَیْہِ وَاٰلِہٖ وَسَلَّم نے اپنے صحابہؓ کو ہجرتِ مدینہ کا اذن دیا تو حضرت معمرؓ ہجرت کر کے مدینہ چلے گئے۔ ابنِ سعد کا بیان ہے کہ ہجرتِ نبوی کے کچھ عرصہ بعد جب سرورِ عالم صَلَّی اللہُ عَلَیْہِ وَاٰلِہٖ وَسَلَّم نے مہاجرین اور انصار میں مواخاۃ قائم کرائی تو حضرت معمرؓ بن حارث کو حضرت معاذ بن عسراءؓ کا دینی بھائی بنایا۔

حضرت معمرؓ کو اللہ اور اللہ کے رسولؐ سے بے پناہ محبت تھی اور وہ ہر وقت اپنی جان راہِ حق میں قربان کرنے کے لیے تیار رہتے تھے۔ غزوات کا آغاز ہوا تو سب سے پہلے معبودانِ باطل کے خلاف ان کی تلوار بدر کے میدان میں چمکی اور یوں وہ اصحابِ بدیں شامل ہو کر اللہ تعالیٰ کی رحمتِ خاص کے حقدار بن گئے۔ اس کے بعد انہوں نے اُحد، خندق اور عہدِ رسالت کے دوسرے تمام غزوات میں بھی سرورِ کائنات صَلَّی اللہُ عَلَیْہِ وَاٰلِہٖ وَسَلَّم کی ہمرکابی کا شرف حاصل کیا۔

(۴)

سرورِ عالم صَلَّی اللہُ عَلَیْہِ وَاٰلِہٖ وَسَلَّم کی وفات کے بعد حضرت معمرؓ بن حارث کی زندگی کے حالات کتبِ سیر میں نہیں ملتے۔ ابنِ اثیرؒ اور بعض دوسرے اہلِ سیر کے بیان کے مطابق حضرت معمرؓ نے حضرت عمر فاروقؓ کے عہدِ خلافت میں وفات پائی۔

حضرت معمرؓ کے بھائی حضرت حاطبؓ قیامِ حبشہ کے دوران ہی میں فوت ہو گئے دوسرے بھائی حضرت حطابؓ نے بھی اپنی اہلیہ کے ہمراہ حبش کی طرف ہجرت کی تھی۔ ابنِ اثیرؒ کا بیان ہے کہ ”حطابؓ کا انتقال راستے ہی میں ہو گیا حبش تک پہنچنے نہیں پائے اور بعض لوگ کہتے ہیں کہ حبش سے لوٹتے ہوئے راستے میں فوت ہو گئے۔“ (اُسدُ الغابہ) حافظ ابنِ حجرؒ نے ”الإصابة“ میں لکھا ہے کہ حضرت حطابؓ بن حارث نے حضرت عمر فاروقؓ کے عہدِ خلافت میں وفات پائی۔ واللہ اعلم بالصواب

# حضرت مقدم بن معدی کرب کندی

(۱)

الوکریمہ یا البیہمی کنیت تھی۔ خاندانی تعلق بنو کندہ سے تھا۔ نسب نامہ یہ ہے:  
مقدم بن معدی کرب بن عمرو بن یزید بن معدی کرب بن سیار بن عبد اللہ  
بن دہب بن ربیعہ بن حارث بن معاویہ بن ثور بن عقیقہ الکندی۔

سلسلہ ہجری میں کندہ (حضرت) سے اسی آدمیوں کا ایک وفد بارگاہ رسالت میں حاضر ہوا۔ اس وفد کے ایک رکن حضرت مقدم بن معدی کرب تھے۔ یہ لوگ پہلے ہی شرف اسلام سے بہرہ ور ہو چکے تھے اور مدینہ منورہ میں ان کی آمد کا مقصد حضور صلی اللہ علیہ وسلم کی بیعت کا شرف حاصل کرنا تھا۔ یہ وفد اس شان سے مدینہ منورہ میں وارد ہوا کہ تمام اراکین وفد نے اپنے اپنے کندھوں پر حیرہ کی زریں چادریں ڈال رکھی تھیں جن کے سبب ان کے حیرے کے تھے حضور نے انہیں دیکھ کر حیرت کا اظہار فرمایا اور پوچھا، ”کیا تم لوگ اسلام قبول نہیں کر چکے؟“ انہوں نے عرض کیا: ”یا رسول اللہ! ہم اللہ کے فضل سے نعمت اسلام سے بہرہ یاب ہو چکے ہیں“

حضور نے فرمایا: ”پھر یہ حیرہ کیسا؟“

اہل وفد اپنی غلطی پر متنبہ ہوئے اور سب نے فوراً چادریں پھاڑ پھاڑ کر زمین پر پھینک دیں۔ حضور ان کا جذبہ اخلاص دیکھ کر بہت خوش ہوئے۔ جب یہ رخصت ہونے لگے تو آپ نے رئیس وفد کو بارہ اوقیہ اور دوسرے اراکین کو دس دس اوقیہ چاندی بطور انعام مرحمت فرمائی۔

حضرت عمر فاروقؓ کے عہد خلافت میں شام فتح ہوا تو حضرت مقدمؓ اپنے وطن سے شام چلے گئے اور وہیں مستقل سکونت اختیار کر لی۔ اسی لیے ان کا شمار شامی

صحابہ میں ہوتا ہے۔ نہایت حق گو اور بے باک تھے اور حق بات کہنے میں کسی بڑی سے بڑی شخصیت سے بھی مرعوب نہ ہوتے تھے۔ ایک مرتبہ وہ عمرو بن اسود اور بنی اسد کے ایک آدمی کے ساتھ حضرت امیر معاویہؓ کے دورِ خلافت میں ان کے پاس وفد کی صورت میں دمشق گئے۔ حضرت مقدمؓ نے امیر معاویہؓ سے کہا، ”معاویہ! میں چند باتیں کہنا چاہتا ہوں اگر سچ ہوں تو تصدیق کرنا اور جھوٹ ہوں تو رد کر دینا۔“ انہوں نے کہا، فرمائیے۔“ حضرت مقدمؓ نے کہا، میں تم کو خدا کی قسم دے کر پوچھتا ہوں، کیا رسول اللہ صلی اللہ علیہ وسلم نے حریر پہننے سے منع نہیں فرمایا؟“ حضرت امیر معاویہؓ نے فرمایا، ”ہاں۔“ حضرت مقدمؓ نے پوچھا، میں تم کو قسم دلا کر پوچھتا ہوں، تم نے رسول اللہ صلی اللہ علیہ وسلم سے سونے کے استعمال کی ممانعت نہیں سنی؟“ حضرت امیر معاویہؓ نے فرمایا، ”ہاں سنی ہے۔“

اب حضرت مقدمؓ نے پوچھا: ”میں تمہیں قسم دے کر پوچھتا ہوں کہ رسول اللہ صلی اللہ علیہ وسلم نے درندوں کی کھال پہننے اور اس کے پچھانے سے منع نہیں فرمایا؟“ حضرت معاویہؓ نے جواب دیا، ”ہاں منع فرمایا ہے۔“ حضرت مقدمؓ نے کہا، معاویہ! خدا کی قسم میں یہ تمام چیزیں تمہارے گھر میں دیکھتا ہوں۔“

اس پر امیر معاویہؓ نے (بڑے تحمل سے) فرمایا، ”مقدم! مجھ کو یقین ہے کہ میری تمہارے سامنے پیش نہ چلے گی۔“ یہ فرما کر تینوں کو معقول رقم دے کر رخصت کیا البتہ حضرت مقدمؓ کا انعام ان کے دونوں ساتھیوں سے زیادہ تھا۔ (سیر الصحابہ جلد ششم بحوالہ ابو داؤد کتاب اللباس باب فی جلود النمر)

حضرت مقدمؓ نے ۸۷ھ ہجری میں وفات پائی۔ اس وقت ان کی عمر ۹۱ برس کی تھی۔

(۲)

حضرت مقدمؓ بن معدی کرب نے چند احادیث بھی روایت کی ہیں۔ ان میں

سے کچھ یہ ہیں :

① رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا ہے کہ جب کوئی شخص کسی سے محبت کرے تو اس کو بھی

بتادے کہ میں تجھ سے محبت کرتا ہوں۔ (ترمذی)

② رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا ہے کہ آدمی نے کوئی برتن پیٹ سے زیادہ بُرا کبھی

نہیں بھرا ہے۔ حالانکہ آدمی کو چند لقمے جو اس کی پیٹھ کو قائم رکھتے ہیں کافی ہیں لیکن اگر

زیادہ ہی کھانا ہے تو یوں کرے کہ تیسرا حصہ کھانے کے لیے، تیسرا حصہ پانی کے لیے،

اور تیسرا حصہ سانس کے لیے رکھے۔ (ترمذی)

③ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا ہے کہ کسی شخص نے کوئی کھانا اپنے ہاتھ کی کمائی سے

بہتر نہیں کھایا اور حضرت داؤد علیہ السلام اپنے ہاتھ کی کمائی سے گزارہ کرتے تھے۔ (صحیح بخاری)

④ رسول اللہ صَلَّی اللہُ عَلَیْہِ وَاٰلِہٖ وَسَلَّم نے درندوں پر سوار ہونے اور ان کے چمڑے سے بنا ہوا

لباس پہننے سے منع فرمایا ہے۔ (ابوداؤد، نسائی)

⑤ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا، خبردار رہو، مجھے قرآن دیا گیا ہے اور اس کے ساتھ

ویسی ہی ایک اور چیز بھی۔ خبردار ایسا نہ ہو کہ کوئی پیٹ بھرا شخص اپنی مسند پر بیٹھا

ہو یا یہ کہے کہ بس تم قرآن کی پیروی کرو۔ جو کچھ اس میں حلال پاؤ اُسے حلال سمجھو اور جو

کچھ اس میں حرام پاؤ اُسے حرام سمجھو حالانکہ جو کچھ اللہ کا رسول حرام قرار دے وہ ایسا

ہی حرام ہے جیسے اللہ کا حرام کیا ہوا۔ خبردار رہو تمہارے لیے پالتو گھاس حلال نہیں، اور نہ

کوئی کچلیوں والا درندہ حلال ہے۔ (ابوداؤد، ابن ماجہ، دارمی، حاکم)

⑥ میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم سے سنا، آپ فرماتے تھے کہ اللہ تعالیٰ کے پاس شہید

کے لیے کچھ خصوصی انعامات ہیں۔ پہلا انعام مغفرت ہے جو اس کے خون کے بدلے

میں دیا جائے گا پھر اسے جنت میں رہنے کی جگہ عطا ہوگی اس کے بعد اسے ایمان

کے زیور سے سجایا جائے گا جو رعین سے اس کا نکاح ہوگا۔ عذاب قبر سے چھٹکارا

پائے گا اور قیامت کے خوف سے بچ جائے گا جو دنیا و مافیہا سے بہتر ہوگا۔ جو ران

بہشتی سے بہتر ہو یاں اسے غنایت کی جائیں گی اور اس کی شفاعت پر اس کے خاندان

کے ستر آدمی بخش دیے جائیں گے۔ (اسد الغابہ فی معرفۃ الصحابہ)

# حضرت نبیشتہ النخیر ندلیؑ

( ۱ )

ایک روایت میں ان کا نام ”سلمہ“ بھی آیا ہے لیکن جمہور ارباب سیرت نے ”نبیشتہ“ ہی لکھا ہے۔ اس بات پر سب کا اتفاق ہے کہ ان کا خاندانی تعلق بنو مضر کی شاخ بنو ہذیل سے تھا۔ البتہ ان کے شجرہ نسب کے بارے میں سخت اختلاف ہے۔ ابن اثیرؒ نے جہاں ابن ماکولہؒ کے حوالے سے ان کا سلسلہ نسب اس طرح بیان کیا ہے :

نبیشتہ بن عمرو بن عوف بن سلمہ بن خنس بن طیار بن دیال بن عمیر بن عادیہ بن صعصعہ بن واثلہ بن لحيان بن لحيان،

وہاں انہوں نے ”ابو عمرو“ کے حوالے سے حضرت نبیشتہؑ کا سلسلہ نسب یوں بیان کیا ہے :

نبیشتہ بن عمرو بن عوف بن عبد اللہ بن عتاب بن حارث بن حصین بن نابعہ بن لحيان بن ہذیل بن مدرکہ بن الیاس بن مضر۔

بعد کے بیشتر اہل سیرت نے ثانی الذکر شجرہ نسب کو ترجیح دی ہے۔

حضرت نبیشتہؑ کے قبول اسلام کے زمانہ کے بارے میں کتب سیر خاموش ہیں

البتہ شاہ معین الدین احمد ندویؒ نے اپنی کتاب ”سیر الصحابہ“ (حصہ ہفتم) میں یہ خیال ظاہر کیا ہے کہ وہ فتح مکہ (رمضان ۸ھ ہجری) کے بعد کسی وقت شرف اسلام سے بہرہ ور ہوئے۔

( ۲ )

عہد رسالت یا اس کے بعد کے کسی غزوے میں حضرت نبیشتہؑ کی شرکت کے بارے میں کسی سیرت نگار یا مؤرخ نے کچھ نہیں لکھا البتہ ان سے مروی احادیث سے یہ بات ضرور ثابت ہوتی ہے کہ ان کو فیضانِ نبویؐ سے بہرہ یاب ہونے کا خوب

موقع ملا۔ سب سے بڑی سعادت جو اُن کو نصیب ہوئی یہ تھی کہ سید الانبیاء والمرسلین  
 صَلَّی اللہُ عَلَیْہِ وَاٰلِہٖ وَسَلَّم نے اپنی زبانِ مبارک سے ”الخیر“ کا لقب عطا فرمایا۔ اس کی  
 تقریب یوں ہوئی کہ ایک مرتبہ حضرت نبیشۃؑ بارگاہِ رسالت مآبؐ میں حاضر ہوئے  
 تو آپؐ کے پاس کچھ قیدی دیکھے جو کسی لڑائی میں پکڑے گئے تھے۔ حضرت نبیشۃؑ  
 نے سرکارِ دو عالم صَلَّی اللہُ عَلَیْہِ وَاٰلِہٖ وَسَلَّم کی خدمت میں عرض کیا :  
 ”و یا رسول اللہ! ان قیدیوں پر احسان فرمائیے اور فدیہ لے کر ان کو  
 آزاد فرمادیجئے۔“

لیک روایت میں ان سے یہ الفاظ منسوب ہیں :  
 ”و یا رسول اللہ! یا تو فدیہ لے کر ان قیدیوں کو رہا کر دیجئے یا ازراہ  
 احسان ان کو چھوڑ دیجئے۔“

بہر صورت سرورِ عالم صَلَّی اللہُ عَلَیْہِ وَاٰلِہٖ وَسَلَّم نے اُن کی درخواست کے جواب میں فرمایا:  
 ”تم نے اچھی بات کہی اس لیے آج سے تم نبیشۃ الخیر ہو۔“  
 (الاستیعاب - اسد الغابہ)

حضرت نبیشۃؑ کے سال وفات کا ذکر کسی کتاب میں نہیں ہے البتہ ایک روایت  
 سے معلوم ہوتا ہے کہ سیدنا حضرت عمر فاروقؓ کے دورِ خلافت میں حیات تھے  
 اور بصرہ آباد ہونے کے بعد وہیں منتقل سکونت اختیار کر لی تھی اسی لیے ان کا شمار  
 بصری صحابہ میں ہوتا ہے یہ

(۳)

حضرت نبیشۃ الخیرؑ سے گیارہ حدیثیں مروی ہیں۔ ان میں سے کچھ یہ ہیں :-  
 ① رسول اللہ صَلَّی اللہُ عَلَیْہِ وَاٰلِہٖ وَسَلَّم نے (عید الاضحیٰ کے موقع پر) فرمایا پہلے ہم



نے قربانیوں کا گوشت تین دن سے زیادہ کھانے کی ممانعت کر دی تھی اور یہ پابندی اس لیے لگائی گئی تھی کہ سب لوگوں کو گوشت اچھی طرح مل جائے۔ اب اللہ تعالیٰ کا فضل ہے (وہ ننگدستی والے حالات اب نہیں رہے)۔ اس لیے اجازت ہے کہ لوگ کھائیں اور محفوظ رکھیں اور قربانی کا ثواب بھی حاصل کریں۔ یہ دن کھانے پینے کے اور اللہ کی یاد کے ہیں۔

(سنن ابی داؤد)

(۲) (ایک دفعہ) لوگوں نے رسول اللہ صلی اللہ علیہ وسلم کی خدمت میں عرض کیا، یا رسول اللہ! ہم زمانہ جاہلیت میں بتوں کے نام پر قربانی دیا کرتے تھے۔ آپ نے فرمایا، اللہ کے نام پر جس مہینے میں چاہو ذبح کرو، اللہ کے نام پر دواؤں لوگوں کو کھلاؤ۔

(۳) رسول اللہ صلی اللہ علیہ وسلم نے فرمایا ہے کہ جو شخص کسی برتن میں کھانا کھائے اور پھر اسے اچھی طرح صاف کر دے تو وہ برتن اس آدمی کے لیے مغفرت کی دعا کرتا ہے۔

(مسند الغابہ)



# حضرت نصیر بن حارث عبد ری

(۱)

قریش کی شاخ بنی عبدالدار سے تھے۔ نسب نامہ یہ ہے :

نصیر بن حارث بن علقمہ بن کلدہ بن عبد مناف بن عبدالدار  
بن قصی القرشی العبدری — کنیت ابو الحارث تھی۔

ایک روایت کے مطابق فتح مکہ سے پہلے مشرف بہ اسلام ہوئے اور پھر  
ہجرت کر کے مدینہ منورہ چلے گئے۔ دوسری روایت یہ ہے کہ فتح مکہ کے موقع پر  
ایمان لائے۔ ابن اثیر نے اسی روایت کو درست قرار دیا ہے کیونکہ حضرت  
نصیرؓ کو ”مؤلفۃ القلوب“ میں شمار کیا گیا ہے، جبکہ کسی مہاجر کو ”مؤلفۃ القلوب“  
میں شمار نہیں کیا گیا۔

بعض روایتوں میں ان کا نام نصیر بن حارث بیان کیا گیا ہے لیکن یہ غلط  
ہے۔ نصیر بن حارث ان کا بھائی تھا اور وہ کافر مرا۔ وہ رسول اکرم ﷺ  
کا سخت دشمن تھا اور آپ کی اور صحابہ کرامؓ کی ہجو کیا کرتا تھا۔ غزوہ بدر میں  
مسلمانوں کے ہاتھ گرفتار ہو گیا اور حضورؐ نے اسے قتل کرا دیا۔

(۲)

حضرت نصیرؓ کا شمار قریش کے بردبار بزرگوں میں ہوتا تھا۔ فتح مکہ کے  
موقع پر اللہ تعالیٰ نے انہیں نعمت اسلام سے نوازا تو وہ اس سعادت یا بی پر  
بار بار اللہ کا شکر کرتے تھے۔

ایک روایت میں ہے کہ وہ کہا کرتے تھے، تمہم تعریف اس اللہ پاک کے  
لیے ہے جس نے ہمیں اسلام سے نوازا اور محمد ﷺ کے ذریعے ہم پر

احسان کیا اور ہم اس مذہب پر نہیں مڑے جس پر ہمارے آباؤ اجداد مڑے۔  
قبول اسلام کے بعد غزوہ حنین میں شریک ہوئے۔ حضورؐ نے حنین کا مال  
غنیمت تقسیم فرمایا تو حضرت نصیرؓ کو (مؤلفۃ القلوب کے ذمے میں شمار کر کے)  
نٹواؤنٹ مرحمت فرمائے۔ ابھی اونٹان کے حوالے نہیں ہوئے تھے کہ بنی الدیل  
کے ایک صاحب نے انہیں خوشخبری دی اور کہا کہ مجھے بھی ان اونٹوں میں سے  
کچھ دے دینا۔ ان صاحب کی بات سن کر حضرت نصیرؓ نے محسوس کیا کہ شاید یہ اونٹ  
انہیں قبول اسلام کے صلے کے طور پر دیئے جا رہے ہیں۔ چنانچہ پہلے تو انہوں نے  
یہ کہہ کر اونٹ لینے سے انکار کر دیا کہ میں اپنے اسلام کو اونٹوں کے لالچ سے کیوں ملوث  
کروں مگر پھر خیال آیا کہ جب بغیر طلب و سوال مل رہے ہیں تو پھر یہ حضورؐ کا عطیہ  
ہیں ان کے لینے سے انکار ناشکری کے مترادف ہوگا چنانچہ انہوں نے اونٹ  
بصد شکر یہ قبول کر لیے اور ان میں سے دس اونٹ خوشخبری دینے والے صاحب  
کو دے دیئے۔

(۳)

علامہ ابن اثیرؒ کا بیان ہے کہ عطیہ وصول کرنے کے بعد حضرت نصیرؓ رسول اکرم  
صلی اللہ علیہ وسلم کی خدمت میں حاضر ہوئے اور آپؐ سے نماز اور اوقات نماز کے  
بارے میں سوالات کرتے رہے پھر انہوں نے پوچھا، یا رسول اللہ! اللہ کو سب سے  
زیادہ کونسا عمل پسند ہے۔ آپؐ نے فرمایا، جہاد اور انفاق فی سبیل اللہ۔

عہد رسالت کے بعد مسلمانوں نے شام پر لشکر کشی کی تو حضرت نصیرؓ اسلامی  
لشکر میں شامل ہو کر شام کے میدان جہاد میں پہنچ گئے اور وہیں جنگ یرموک  
(رجب ۱۵ھ) میں رومیوں کے خلاف دادِ شجاعت دیتے ہوئے شہادت پائی۔  
رضی اللہ تعالیٰ عنہ

# حضرت نعمان بن عجلان انصاری

(۱)

قبیلہ خزرج کے خاندان ذریق سے تھے۔ نسب نامہ یہ ہے :

نعمان بن عجلان بن نعمان بن عامر بن ذریق ذرقی۔

حضرت نعمانؓ نہایت فصیح البیان شاعر تھے اور اپنے قبیلے کے رئیس تھے۔ غالباً ہجرت نبویؐ کے بعد شرف اسلام سے بہرہ ور ہوئے۔ ایک دفعہ سخت بیمار ہوئے سرورِ عالم صلی اللہ علیہ وسلم کو خبر ہوئی تو آپ عیادت کے لیے ان کے گھر تشریف لے گئے۔ حضورؐ نے ان سے دریافت فرمایا۔ ”نعمان! کہو تمہارا کیا حال ہے؟“ انہوں نے عرض کیا۔ ”یا رسول اللہ! سخت تکلیف میں ہوں۔“

سرورِ عالم صلی اللہ علیہ وسلم نے دعا کے لیے ہاتھ اٹھائے اور فرمایا :

”و اے اللہ! اگر یہ مرض عارضی ہے تو مریض کو جلد شفا عطا فرما اور

اگر اسے لمبا کرنا ہے تو نعمان کو صبر کی توفیق عطا فرما اور اگر اس کی زندگی

ختم ہو رہی ہے تو اسے دنیا سے اٹھا کر اپنی رحمت میں جگہ دے۔“

حضرت نعمانؓ کی زندگی ابھی باقی تھی۔ اللہ تعالیٰ نے انہیں شفا دے دی

اور وہ جلد ہی بسترِ علالت سے اٹھ کھڑے ہوئے۔

غزوہٗ اُحُد (۳؎ ہجری) میں عم رسولؐ سیدنا حضرت حمزہؓ کی شہادت

کے بعد حضرت نعمانؓ نے ان کی بیوہ حضرت خولہ بنت قیسؓ سے نکاح کر لیا تھا۔

لے حضرت خولہ بنت قیسؓ کا شمار جلیل القدر صحابیات میں ہوتا ہے۔ ان کا تعلق خزرج

کے خاندان بنو نجار سے تھا۔ ان کو رسولِ اکرم صلی اللہ علیہ وسلم سے بڑی عقیدت اور محبت تھی

(باقی حاشیہ اگلے صفحہ پر)

ان سے کسی اولاد کا پتہ نہیں چلتا۔

(۲)

اہل سیر نے حضرت نعمان بن عجلان کے حالات زندگی بہت کم بیان کیے ہیں۔ اتنا پتہ ضرور چلتا ہے کہ وہ حضرت علی رضی اللہ تعالیٰ عنہ کے حامیوں میں سے تھے۔ انہوں نے اپنے عہد خلافت میں حضرت نعمانؓ کو بحرین کا عامل مقرر کیا تھا۔ ان کا دستِ سخاوت بہت کثادہ تھا۔ کہا جاتا ہے کہ یوزریق کا جو شخص بھی ان کے پاس پہنچتا تھا اس کو مال مال کر کے واپس بھیجتے تھے۔ ان کی اس دریا دلی کا ذکر بعض شاعروں نے اپنے اشعار میں بھی کیا ہے۔

حضرت نعمانؓ جنگِ صفین میں حضرت علیؓ کی طرف سے شریک تھے ذیقہء تحکیم بر جن اصحاب نے حضرت علیؓ کی طرف سے دستخط کیے ان میں وہ بھی شامل تھے۔ بعض کتابوں میں ان کا حلیہ اس طرح بیان کیا گیا ہے :

پست قد، سرخ رنگ، معمولی شکل و صورت۔

حضرت نعمانؓ نے باختلافِ دایت حضرت علیؓ یا حضرت معاویہؓ کے عہدِ خلافت میں وفات پائی۔

(۳)

حضرت نعمانؓ ایک اونچے درجے کے شاعر تھے اور انصار نے اسلام کی جو خدمات انجام دیں، اُن پر اُن کو فخر تھا۔ ایک طویل قصیدے میں انہوں نے بڑے جوش اور جذبے کے ساتھ انصار کی خدمات کا ذکر کیا ہے۔ اس قصیدے کے چند اشعار یہ ہیں : —

(بقیہ حاشیہ صفحہ گزشتہ)

حضورؐ کو بھی ان پر بڑا ناز اور اعتماد تھا۔ اور آپؐ ان سے بلا تکلف قرض لے لیا کرتے تھے۔ ان کی پہلی شادی سیدنا حضرت حمزہؓ سے ہوئی ان سے ایک صاحبزادے عمارہ پیدا ہوئے۔ حضرت حمزہؓ کی شہادت کے بعد ان کا نکاح ثانی حضرت نعمانؓ بن عجلان سے ہوا۔ سالِ وفات کسی کتاب میں درج نہیں ہے۔

- (۱) — فَقُلْ لِقُرَيْشٍ نَحْنُ أَصْحَابُ مَكَّةَ  
يَوْمَ حُنَيْنٍ وَالْقَوَارِثُ فِي بَدْرٍ
- (۲) — وَأَصْحَابُ أُحُدٍ وَالنَّضِيرُ وَخَيْبَرُ  
وَنَحْنُ رَجَعْنَا مِنْ قَرْيَظَةَ بِالذِّكْرِ
- (۳) — وَيَوْمَ يَأْرُضُ الشَّامُ إِذْ قُتِلَ جَعْفَرُ  
وَزَيْدٌ وَعَبْدُ اللَّهِ فِي عُلُقٍ يَجْرِي
- (۴) — نَصْرُنَا وَأَقْبَيْنَا النَّبِيَّ وَلَمْ نَخَفْ  
صُرُوفُ اللَّيَالِي وَالْعُظِيمُ مِنَ الْأَمْرِ
- (۵) — وَكُنَّا لِقَوْمٍ مَا جَرُّوْا مَوْجِبًا بَلْ كُمُ  
وَأَهْلًا وَسَهْلًا قَدْ امْتَسَمَ مِنَ الْفَقْرِ
- (۶) — نَقَاسُكُمْ أَمْوَالَنَا وَدِيَارَنَا ۖ  
لِقَسَمَةِ الْيَسَامِ الْجَزُورِ عَلَى الشَّطْرِ

ترجمہ

(۱)

قریش سے کہہ دو، ہم وہ لوگ ہیں جنہوں نے مکے کو فتح کیا اور ہم  
ہی وہ شہسوار ہیں جنہوں نے بدر اور حنین میں اپنے جوہر دکھائے۔

(۲)

اور ہم ہی وہ لوگ ہیں جنہوں نے اُحُد میں اور بنو نضیر کے خلاف  
شمیر زنی کی اور خیبر کو مستخر کیا اور جب ہم نے بنو قریظہ کے خلاف  
کارروائی کر کے سرِ اجعت کی تو ہماری شہرت کے ڈنکے بج رہے تھے۔

(۳)

اور ہم ارضِ شام کی اس جنگ میں بھی شریک تھے جس میں جعفر، زید  
(بن حارثہ) اور عبداللہ (بن رواحہ) شہید ہوئے — یوں ہمارے

کا ناموں کا سلسلہ چلتا ہے۔

(۴)

ہم نے نبی ﷺ کو پناہ دی اور آپ کی نصرت (امداد) کی۔  
نہ تو ہمیں زمانے کے مصائب توخو فرزدہ کر سکے اور نہ بڑی بڑی مہات۔

(۵)

ہم نے مہاجرین کو اہلاً و سہلاً و مرحبا کہا اور نیز یہ کہا کہ تم فقر و فاقہ  
(ناداری) کی مصیبت سے بچ گئے ہو۔

(۶)

ہم تم میں اپنا مال و متاع اور گھر بار اس طرح تقسیم کر دیں گے  
جس طرح کہ دولت مند لوگ مذبحہ بکری یا اونٹنی کے ٹکڑے ٹکڑے  
کر کے بانٹ دیتے ہیں۔

جب دنیوی زندگی محبوب ہو جائے اور موت نا پسند  
تو کثرتِ تعداد کے باوجود ہلاکت کا سامنا کرنا پڑے گا

حضرت ثوبانؓ سے روایت ہے کہ رسول اللہ ﷺ نے فرمایا عنقریب تو میں  
تمہیں ختم کرنے کے لیے اس طرح اُٹھ پڑیں گی جس طرح کھانے والے خوان پر اُٹھ پڑتے  
ہیں کسی نے سوال کیا کہ کیا قلتِ تعداد کی وجہ سے ہماری یہ حالت ہو جائے گی؟

فرمایا (نہیں) بلکہ اس زمانے میں تم تعداد میں تو بہت زیادہ ہو گے لیکن سیلاب  
کے جھاگ کی طرح تمہارا کوئی وزن نہیں ہوگا۔ اللہ تعالیٰ تمہارے دشمنوں کے دلوں سے  
تمہارا رعب اٹھا دے گا اور تمہارے دلوں میں کمزوری پیدا ہو جائے گی۔ کسی نے کہا کمزوری  
کیا ہے؟ تو حضورؐ نے فرمایا: ”دنیا کی محبت اور موت سے گھبرانا۔“  
رداء البداء و مشکوٰۃ باب تغیر الناس ص ۵۸

# حضرت نعمان بن عسریٰ الانصاری

(۱)

ان کا تعلق قبیلہ بلی سے تھا اور مدینہ میں انصار بنو معاویہ بن مالک کے حلیف تھے۔ اہل سیر نے ان کا سلسلہ نسب دو طریقوں سے بیان کیا ہے۔

(۱) نعمان بن عسریٰ بن ربیع بن حارث بن ادیم بن امیہ بن حذرہ بن کاہل بن رشد بن ہرم بن مہنی بن بلی۔

(۲) نعمان بن عسریٰ بن عبید بن داکلہ بن حارث بن ضبیعہ بن حزام بن جہل بن عمرو بن جشم بن دوم بن ذبیان بن ہمیم بن ذہل بن مہنی بن بلی۔  
ان کے والد کا نام کسی نے عسریٰ لکھا ہے، کسی نے عسریٰ اور کسی نے عسریٰ۔  
ابن ماکولہ کا بیان ہے کہ حضرت نعمان بن عسریٰ بیعت عقبہ کبیرہ میں شریک تھے مگر دوسرے ارباب سیر نے بیعت عقبہ کبیرہ کے شرکاء کی جو فہرست دی ہے اس میں ان کا نام نہیں ملتا البتہ یہ بات یقینی ہے کہ وہ غزوہ بدر سے پہلے مشرف بہ اسلام ہو چکے تھے۔

(۲)

ہجرت نبویؐ کے بعد غزوات کا آغاز ہوا تو حضرت نعمان بن عسریٰ سے پہلے غزوہ بدر عظمیٰ میں شریک ہوئے۔ ان کے بدری صحابی ہونے پر سب اہل سیر کا اتفاق ہے۔

غزوہ بدر کے بعد حضرت نعمان بن عسریٰ نے اُحد، خندق اور عہد رسالت کے دوسرے تمام غزوات میں بھی رسول اکرم ﷺ کی ہمراہی کا شرف حاصل کیا۔



آفتاب رسالت اللہ تعالیٰ کی شفقِ رحمت میں غروب ہوا اور حضرت ابوبکر صدیق رضی اللہ تعالیٰ عنہ منہ آرائے خلافت ہوئے تو ”الردہ“ (ارتداد) کے فتنے نے قریب قریب سارے عرب کو اپنی لپیٹ میں لے لیا۔ اللہ تعالیٰ نے سیدنا صدیق اکبرؓ کا سینہ جہاد کے لیے کشادہ کر دیا اور انہوں نے اس فتنے کا بے مثال غرورِ انتقامت سے مقابلہ کیا۔ اس سلسلے میں انہوں نے مجاہدین کے گیارہ لشکر مختلف اطراف و جوانب کو بھیجے۔ حضرت نعمان بن عاصؓ بھی ایک لشکر میں شامل تھے۔ ایک روایت کے مطابق ایک معرکہ میں ایک جھوٹے مدعی نبوت طلیحہ بن خویلد اسدی نے انہیں شہید کر ڈالا مگر ایک اور روایت میں ہے کہ وہ حضرت خالد بن ولید کی قیادت میں مسلمہ کذاب کے خلاف لڑتے ہوئے یمامہ کی جنگ میں شہید ہوئے۔ واللہ اعلم بالصواب۔

رضی اللہ تعالیٰ عنہ

حضرت ابوہریرہؓ بیان کرتے ہیں کہ ایک شخص نے رسول اللہ صلی اللہ علیہ وسلم سے عرض کیا کہ یا رسول اللہ! میرے کچھ رشتے دار ہیں میں اُن سے صلہ رحمی کرتا ہوں اور وہ مجھ سے قطع رحمی کرتے ہیں اور میں ان سے بھلائی کرتا ہوں اور وہ مجھ سے برائی کرتے ہیں اور میں ان سے درگزر کرتا ہوں اور وہ میرے ساتھ جہالت کا معاملہ کرتے ہیں۔ آپؐ نے ارشاد فرمایا کہ اگر تو ایسا ہی ہے جیسا تو نے بیان کیا تو گویا تو اُن کے منہ میں گرم راکھ جھونکتا ہے اور جب تک تو اس حالت پر قائم رہے گا اُن کے مقابلے میں تیرے ساتھ خدا کی طرف سے ایک مددگار رہے گا۔ (صحیح مسلم)

# حضرت نواسؓ بن سمعانؓ عامریؓ

(۱)

ان کا شمار شامی صحابہ میں ہوتا ہے یعنی وہ صحابہ جنہوں نے شام میں مستقل سکونت اختیار کر لی تھی۔ خاندانی تعلق بنو عامر بن صعصعہ سے تھا۔

سلسلہ نسب یہ ہے :

نواس بن سمعان بن خالد بن عمرو بن عبداللہ بن ابوبکر بن کلاب بن سبیعہ بن عامر بن صعصعہ۔

ان کو عامری بھی کہا جاتا ہے اور کلابی بھی۔

ان کے والد حضرت سمعان بن خالد کو بھی شرف صحابیت حاصل تھا۔ علامہ ابن اثیرؒ نے ”أسد الغابہ“ میں لکھا ہے کہ سمعان بن خالد رسول اکرم ﷺ کی خدمت میں حاضر ہوئے تو آپ نے ان کے لیے دعا فرمائی اس کے بعد حضرت سمعان نے حضور اکرمؐ کو جوتوں کا ایک جوڑا پیش کیا جو آپ نے قبول فرمایا۔ پھر انہوں نے اپنی بہن کو حضور اکرمؐ کی زوجیت میں دے دیا مگر اس نے آپ کی زوجہ بننے پر ناخوشی ظاہر کی چنانچہ حضورؐ نے اسے طلاق دے دی۔

(۲)

حضرت نواس بن سمعانؓ کے قبول اسلام اور شرف صحابیت پر تمام ارباب سیر کا اتفاق ہے مگر حیرت ہے کہ کسی نے ان کے حالات زندگی بیان نہیں کیے۔ ان سے مروی چند مرفوع احادیث البتہ کتب حدیث میں موجود ہیں۔ رواۃ حدیث میں جبیر بن نفیرؓ اور بشر بن عبداللہؓ وغیرہ جیسے جلیل القدر تابعین شامل ہیں۔ حضرت نواس بن سمعانؓ نے جو احادیث روایت کی ہیں ان میں سے کچھ

یہ ہیں :

(۱) رسول اللہ صلی اللہ علیہ وسلم نے فرمایا ہے کہ نیکی اچھے اخلاق کا نام ہے اور گناہ وہ ہے جو تیرے سینے میں کھٹکے اور تو نا پسند کرے کہ لوگ اس سے آگاہ ہوں۔ (صحیح مسلم)

(۲) میں نے رسول اللہ صلی اللہ علیہ وسلم سے سنا، آپ فرماتے تھے کہ قیامت کے دن قرآن کو اور ان قرآن والوں کو لایا جائے گا جو اس پر عامل تھے۔ سورہ بقرہ اور سورہ آل عمران (پورے قرآن کی نمائندگی کرتے ہوئے) پیش پیش ہوں گی (محسوس ہوگا) گویا کہ وہ بادل کے دو ٹکڑے ہیں یا سیاہ رنگ کے دو سائبان ہیں جن میں نور کی چمک ہے یا صاف باندھے پرندوں کے دو پرے ہیں اور وہ بارگاہ الہی میں اپنے سے تعلق رکھنے والوں (یعنی قرآن پڑھنے والوں) کی سفارش کریں گی (کہ ان کو مغفرت سے نوازا جائے)

(صحیح مسلم)

(۳) میں نے نبی کریم صلی اللہ علیہ وسلم سے سنا کہ جب اللہ تعالیٰ کوئی حکم یا فیصلہ اہل دنیا تک پہنچانا چاہتا ہے تو وحی کے مخصوص انداز میں کلام فرماتا ہے جس کی وجہ سے آسمانوں پر خوف اور دہشت سے لرزہ طاری ہو جاتا ہے۔ پھر جب یہ وحی آسمان کے رہنے والے سنتے ہیں تو جو اس باختہ ہو کر اللہ تعالیٰ کے حضور سجدے میں گر پڑتے ہیں۔ پھر سب سے پہلے جبریلؑ سجدے سے سر اٹھاتے ہیں اور اللہ تعالیٰ اپنا حکم وحی فرماتا ہے جیسا چاہتا ہے۔ جبریلؑ اس وحی کو لے کر مختلف آسمانوں میں فرشتوں کے پاس سے گزرتے ہیں اور ہر آسمان پر فرشتے ان سے سوال کرتے ہیں کہ اے جبریلؑ ہمارے رب کا کیا حکم ہے۔ جبریلؑ جواب دیتے ہیں کہ حق ہی فرمایا ہے اور وہ بزرگ و برتر ہے اس کے جواب میں سب فرشتے جبریلؑ کے کلمات دہرائے ہیں (قَالَ الْحَقَّ وَهُوَ الْعَلِيُّ الْكَبِيرُ) اس کے بعد جبریلؑ یہ وحی وہاں

پہنچاتے ہیں جہاں پہنچانے کا حکم ہوتا ہے۔ (کتاب التوحید)

(۴) میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم کو فرماتے سنا کہ آدمی کا دل اللہ کی دو انگلیوں کے درمیان ہے اگر اسے ٹیڑھا کرنا چاہے تو ٹیڑھا کر دیتا ہے اور اگر سیدھا کرنا چاہے تو سیدھا کر دیتا ہے۔ (اُسُدُ الغابۃ فی معرفۃ الصحابہ)

(۵) ایک دن صبح کے وقت رسول اللہ صَلَّی اللہُ عَلَیْہِ وَاٰلِہٖ وَسَلَّم نے دجال کا ذکر کیا۔ آپؐ نے سر جھکا لیا اور پھر اُپر اٹھایا۔ اس سے ہم یہ سمجھے کہ دجال اس طلّٰفے میں موجود ہے جو کھجوروں کے نیچے ٹھہرا ہوا ہے۔ چنانچہ ہم ادھر کو چل دیے پھر رسول اللہ صَلَّی اللہُ عَلَیْہِ وَاٰلِہٖ وَسَلَّم کی طرف لوٹ آئے۔ آپؐ ہماری پریشانی کو سمجھ گئے تھے۔ فرمایا، کیا معاملہ ہے؟ ہم نے عرض کیا، یا رسول اللہؐ! آج آپؐ نے دجال کا ذکر فرمایا تھا ہم سمجھے شاید وہ ان لوگوں میں موجود ہے جو کھجور کے نیچے ٹھہرے ہوئے تھے۔ آپؐ نے فرمایا، مجھے دجال کے علاوہ بھی بعض اشراک کا خوف ہے اگر میرے ہوتے کسی کا ظہور ہوا تو میں خود اس کا مقابلہ کر دوں گا اور اگر میرے بعد اس کا ظہور ہوا تو ہر آدمی کو خود اپنا بچاؤ کرنا پڑے گا اور اللہ تعالیٰ میری طرف سے تمہاری کفالت کرے گا۔ پھر آپؐ نے دجال کا حلیہ اس طرح بیان فرمایا :

”نوجوان، گھنگھریالے بال، آنکھیں بے نور، چہرہ عبدالعزیٰ بن قطن کے

(اُسُدُ الغابۃ)

(۶) چہرے سے مشابہہ“ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا ہے کہ کسی مخلوق کا بھی یہ حق نہیں ہے کہ خالق کی نافرمانی میں اس کی اطاعت کی جائے۔

(مشکوٰۃ شریف، کتاب الامارۃ والقضار)



# حضرت نوفل بن معاویۃ الدلیلی

(۱)

قبیلہ کنانہ کی ایک شاخ بنی الدلیل کے چشم و چراغ تھے۔ نسب نامہ یہ ہے: نوفل بن معاویہ بن عمروہ (یا بروایت دیگر عمرو) بن صخر بن یعمر بن نفاثہ بن عدی بن الدلیل۔ نفاثہ بن عدی کی نسبت سے ان کو نفاثی بھی کہا جاتا ہے۔ حضرت نوفلؓ کا والد معاویہ حرب فجار بن بنی الدلیل کے لشکر کا سردار تھا۔ اس سے معلوم ہوتا ہے کہ حضرت نوفلؓ کے آباؤ اجداد اپنے قبیلے کے مقتدر اور با اثر لوگوں میں سے تھے۔

(۲)

ابن اثیرؒ کا بیان ہے کہ حضرت نوفلؓ بن معاویہ فتح مکہ سے پہلے شرف اسلام سے بہرہ ور ہو گئے تھے۔ انہوں نے سب سے پہلے فتح مکہ میں سرور عالم صلی اللہ علیہ وسلم کی ہم کابی کا شرف حاصل کیا۔ اس کے بعد پیش آنے والے غزوؤں میں ان کی شرکت یا عدم شرکت کے بارے میں کتب سیر خاموش ہیں۔

حضرت نوفلؓ بن معاویہ نے طویل عمر پائی۔ عہد رسالت کے بعد خلفاء راشدین اور امیر معاویہؓ کا پورا زمانہ بھی ان کی آنکھوں کے سامنے گزرا مگر کسی لڑائی یا دوسرے معاملے میں ان کا ذکر کہیں نہیں ملتا۔ ابن اثیرؒ کے بیان کے مطابق انہوں نے یزید بن معاویہؓ کے عہد سلطنت میں وفات پائی۔

حضرت نوفلؓ بن معاویہ سے یہ حدیث مروی ہے:

”میں نے رسول اللہ صلی اللہ علیہ وسلم سے سنا، آپؐ نے فرمایا کہ جس آدمی نے نماز چھوڑ دی گویا اس نے اپنے مال ادراد کو ہلاکت میں ڈالا۔“ (مسند ابی داؤد)

رضی اللہ تعالیٰ عنہ

# حضرت وابصہ بن معبد اسدی

( ۱ )

ان کا تعلق بنو اسد بن خزیمہ سے تھا۔ سلسلہ نسب یہ ہے :  
 وابصہ بن معبد بن عتبہ بن حارث بن مالک بن حارث بن بشیر  
 بن کعب بن سعد بن حارث بن ثعلبہ بن دودان بن اسد بن خزیمہ۔  
 کنیت ابو سالم تھی۔ ان کے قبول اسلام کے زمانہ کی تعیین تو نہیں کی جاسکتی البتہ  
 کتب سیر سے یہ بات ثابت ہے کہ ہجرت کے بعد سرورِ عالم صلی اللہ علیہ وسلم مدینہ منورہ  
 تشریف لائے اور اصحابِ صفہ کی جماعت کا قیام عمل میں آیا تو حضرت وابصہ بن  
 معبد اس مقدس جماعت کے رکن بن گئے اور براہِ راست فیضانِ نبوی سے بہرہ یاب ہوئے۔

( ۲ )

ارباب سیر نے حضرت وابصہ کی زندگی کے بہت کم حالات بیان کیے ہیں۔  
 ان سے پتہ نہیں چلتا کہ انہوں نے کن کن غزوات میں شرکت کی البتہ یہ بات یقینی طور  
 پر معلوم ہے کہ وہ حجۃ الوداع (۱۰) میں سرورِ عالم صلی اللہ علیہ وسلم کے ہمراہ  
 تھے۔ علامہ ابن اثیر کا بیان ہے کہ حضرت وابصہ بن معبد نے اڈا کو فہم سکوت  
 اختیار کی پھر رقبہ (ایران) چلے گئے اور وہیں وفات پائی۔ وہ بڑے رفیق القلب  
 تھے۔ خشیتِ الہی کا اس قدر غلبہ تھا کہ اکثر روتے رہتے تھے۔ انہوں نے رسولِ اکرم  
 صلی اللہ علیہ وسلم سے کئی احادیث روایت کی ہیں۔ ان کے رواۃ حدیث میں دو بیڑوں  
 عمرہ اور سالم کے علاوہ شعبی اور زیاد بن ابی الجمعد وغیرہ شامل ہیں۔ حضرت  
 وابصہ سے مروی احادیث میں سے تین یہاں درج کی جاتی ہیں۔

① میں (ایک دفعہ) رسول اللہ صلی اللہ علیہ وسلم کی خدمت میں حاضر ہوا تو آپ

نے فرمایا کہ تو نیکی کے متعلق دریافت کرنے آیا ہے ؟ میں نے عرض کیا، جی ہاں۔ آپ نے فرمایا، اپنے دل سے فتویٰ پوچھ لیا کر۔ اور نیک کام تو وہ ہے کہ جس سے طبیعت میں اطمینان پیدا ہو اور اس پر دل مطمئن ہو اور گناہ وہ ہے جو طبیعت میں کھٹکے اور جس سے دل میں تردد پیدا ہو اگرچہ لوگ اس کے جواز ہی کا فتویٰ دیں۔ (دارمی)

② رسول اللہ ﷺ نے ایک شخص کو دیکھا کہ وہ صف کے پیچھے اکیلا کھڑا نماز پڑھ رہا ہے تو آپ نے اس کو دوبارہ نماز پڑھنے کا حکم دیا۔ (مسند احمد، جامع ترمذی، سنن ابی داؤد)

③ میں رسول اللہ ﷺ کے ساتھ حجتہ الوداع میں حاضر تھا اور آپ لوگوں کو خطبہ دے رہے تھے۔ آپ نے فرمایا، اے لوگو! کوئسا مہینہ حرام قرار دیا گیا ہے ؟ صحابہؓ نے عرض کیا، یہی مہینہ۔ آپ نے فرمایا کوئسا

لے شارحین حدیث نے اس حدیث کی تشریح یہ کی ہے کہ صف کے پیچھے اکیلے نماز پڑھنے میں چونکہ جماعت اور اجتماعیت کی شان بالکل نہیں پائی جاتی اس لیے شریعت میں یہ اس قدر مکروہ اور ناپسندیدہ ہے کہ رسول اللہ ﷺ نے اس شخص کو نماز دوبارہ ادا کرنے کا حکم دیا۔

فقہی حکم یہ ہے کہ اگر کوئی شخص ایسے وقت جماعت میں شریک ہو کہ آگے کی صف بالکل بھر چکی ہو اور اس کے ساتھ کھڑا ہونے والا کوئی دوسرا نمازی موجود نہ ہو تو اس کو چاہیے کہ آگے کی صف میں سے کسی جاننے والے کو پیچھے ہٹا کے اپنے ساتھ کھڑا کر لے بشرطیکہ یہ امید ہو کہ وہ آسانی سے پیچھے ہٹ آئے گا اور اگر ایسا کوئی آدمی اگلی صف میں نہ ہو تو پھر مجبوراً اکیلا ہی کھڑا ہو جائے اور اس صورت میں عند اللہ یہ شخص معذور ہوگا۔ (معارف الحدیث جلد سوم)

شہر حرام قرار دیا گیا ہے؟ صحابہؓ نے عرض کیا، یہی شہر۔ آپؐ نے فرمایا، تمہارا خون اور تمہارا مال اور تمہاری عزتیں تمہارے اوپر حرام کر دی گئی ہیں جس طرح کہ تمہارے اس دن کی تمہارے اس مہینہ میں اور تمہارے اس شہر میں حرمت قائم کی گئی ہے اس دن تک کے لیے جب کہ تم اپنے رب سے ملو گے — آیا میں تبلیغ کر چکا؟

لوگوں نے کہا، جی ہاں۔ آپؐ نے دونوں ہاتھ آسمان کی طرف اٹھائے اور کہا، اے میرے اللہ تو گواہ ہو جا۔

اس کے بعد آپؐ نے فرمایا، اے لوگو! جو حاضر ہے تم میں سے وہ غائب کو پہنچا دے۔ (مسند بزار، ہشٹی ج)

### انسانیت کے بھیڑیے

حضرت معاذ بن جبلؓ کہتے ہیں کہ رسول اللہ صلی اللہ علیہ وسلم نے فرمایا: شیطان بکریوں کے بھیڑیے کی طرح انسان کا بھیڑیہ ہے جو کہ جماعت سے الگ رہنے والے اور ذاتی مفاد کے لیے جماعتی کاموں سے دور رہنے والے اور سستی کی وجہ سے جماعتی کاموں میں سرگرمی نہ دکھانے والے کو اپنی گرفت میں لے لیتا ہے۔ دیکھنا اپنے آپ کو گھائیوں میں پراگندہ نہ کر لینا۔ جماعت اور اہل ایمان کے ساتھ لگے رہو!

(مشکوٰۃ باب الاعتصام بالکتاب السنۃ ص ۳)



# حضرت ودقہ بن ایاس انصاری

(۱)

قبیلہ اوس کی شاخ بنی لؤذان سے تعلق رکھتے تھے۔ سلسلہ نسب یہ ہے :

ودقہ بن ایاس بن عمرو بن غنم بن امیت بن لؤذان بن غنم بن عوف بن خزرج —  
حافظ ابن عبد البر نے ان کا نام ودقہ لکھا ہے مگر جہور ارباب سیر نے ان کا نام ودقہ ہی بتایا ہے۔  
حضرت ودقہ غزوہ بدر سے پہلے شرفِ ایمان سے بہرہ ور ہوئے اور پھر راہِ حق کے  
جانباز سپاہی بن گئے۔ ان کے دو بھائی حضرت ربیع بن ایاس اور حضرت عمرو بن ایاس  
بھی اسی زمانے میں نعمتِ اسلام سے بہرہ یاب ہوئے۔

(۲)

رمضان ۲ھ ہجری میں غزوہ بدر پیش آیا تو حضرت ودقہ بن ایاس اس میں بڑے  
جوش اور جذبے کے ساتھ شریک ہوئے۔ ابن اسحاق کا بیان ہے کہ ان کے دلوں بھائی  
حضرت ربیع اور حضرت عمرو کو بھی اس غزوے میں شریک ہونے کی سعادت نصیب ہوئی۔  
غزوہ بدر کے بعد حضرت ودقہ نے عہدِ رسالت کے دو ستر تمام غزوات میں بھی دادِ شجاعت  
دی اور راہِ حق میں سرفروشی کا حق ادا کر دیا۔

رسول اکرم صلی اللہ علیہ وسلم کی رحلت کے بعد سیدنا حضرت ابوبکر صدیق رضی اللہ تعالیٰ عنہ  
کے دورِ خلافت میں فتنہ ارتداد نے زور پکڑا تو خلیفۃ الرسول نے اس کے استیصال کے  
لیے متعدد لشکر روانہ کیے حضرت ودقہ بھی ایک لشکر میں شامل ہو گئے۔ مجاہدینِ اسلام کے  
مردوں سے کئی خونریز معرکے ہوئے ان میں سب سے بڑا معرکہ پیامہ کے میدان میں مسلمانہ کذاب  
کے خلاف ہوا۔ اس میں اسلامی لشکر کے سپہ سالار حضرت خالد بن ولید تھے اور حضرت ودقہ بھی  
بھی ایک مجاہد کی حیثیت سے شریک تھے۔ انہوں نے اسی خونریز جنگ میں مردانہ وار لڑتے  
ہوئے جامِ شہادت پیا۔ رضی اللہ تعالیٰ عنہ

# حضرت وہبانؓ بن صفی الغفاری

(۱)

ان کے نام میں اختلاف ہے۔ بعض نے وہبان لکھا ہے اور بعض نے وہبان۔ ان کا نسب نامہ کسی نے بیان نہیں کیا مگر تین باتوں پر سب کا اتفاق ہے۔ پہلی یہ کہ ان کو مشرف صحابیت حاصل ہے۔ دوسری یہ کہ ان کی کنیت ابو مسلم تھی اور تیسری یہ کہ ان کا نسب تعلق بنو غفار سے تھا اور وہ خزام بن غفار کی اولاد سے تھے جلیل القدر صحابی حضرت ابوذر غفاری رضی اللہ تعالیٰ عنہ بھی اسی کی اولاد سے تھے گویا حضرت وہبانؓ، حضرت ابوذر غفاریؓ کے ہم جد تھے۔

ارباب سیر نے یہ تصریح بھی نہیں کی کہ حضرت وہبانؓ کب مشرف بہ اسلام ہوئے۔ بعض نے قیاس آرائی کی ہے کہ اپنے قبیلے کے ساتھ فتح مکہ سے کچھ پہلے یا اس کے کچھ عرصہ بعد ایمان لائے اور پھر بادگاہ رسالت میں حاضر ہو کر سماع حدیث کی سعادت حاصل کی۔

(۲)

ارباب سیر نے حضرت وہبانؓ کے بہت کم حالات زندگی لکھے ہیں۔ کسی نے عہد رسالت یا بعد کی کسی لڑائی میں ان کی شرکت یا عدم شرکت کے بارے میں بھی کچھ نہیں لکھا۔ ابن اثیرؒ کا بیان ہے کہ بصرہ آباد ہونے کے بعد حضرت وہبانؓ نے وہاں اپنا مکان بنالیا تھا اور وہیں مستقل سکونت اختیار کر لی تھی۔ حضرت علی رضی اللہ تعالیٰ عنہ کے دور خلافت میں حیات تھے۔ ان کے اور امیر معاویہؓ کے درمیان جو لڑائیاں ہوئیں، حضرت وہبانؓ نے ان میں مطلق کوئی حصہ نہ لیا اور اپنے گھر میں گوشہ نشین رہے۔ خود ان سے روایت ہے کہ (خانہ جنگی کے زمانے میں)

علی بن ابی طالب میرے پاس تشریف لائے اور دروازے پر کھڑے ہو کر پوچھا یہاں ابو مسلم ہیں؟ میں نے اثبات میں جواب دیا تو انہوں نے فرمایا کہ تم کو کیا چیز مانع ہے کہ میرا ہاتھ نہیں بٹلتے (میری حمایت میں نہیں نکلتے) میں نے کہا، مجھے میرے خلیل اور آپ کے ابن عم (رسول اللہ صلی اللہ علیہ وسلم) نے ایک وصیت کی تھی، وہ وصیت مجھے اس بات میں مانع ہے۔ آنحضور صلی اللہ علیہ وسلم نے یہ وصیت فرمائی تھی کہ جب فتنہ کا زمانہ ہو تو تم لکڑی کی تلوار بنالینا چنانچہ میں نے لکڑی کی تلوار بنالی ہے۔ اگر آپ چاہتے ہیں تو میں اس لکڑی کی تلوار سے آپ کا ساتھ دینے پر آمادہ ہوں میرا جواب سن کر حضرت علیؓ واپس چلے گئے (انہوں نے کچھ نہیں فرمایا)

(۳)

ارباب سیر نے تصریح تو نہیں کی لیکن قیاس یہ ہے کہ حضرت وہبانؓ نے حضرت امیر معاویہؓ کے دور خلافت میں وفات پائی۔ مقام دفن بالاتفاق بصرہ ہے۔ حضرت وہبانؓ کی بیٹی عدیسہؓ سے روایت ہے کہ میرے والد کی وفات کا وقت آیا تو انہوں نے وصیت کی کہ مجھے صرف دو کپڑوں میں کفن دے کر دفن کرنا، مگر ہم نے دو کپڑوں کے علاوہ قمیص بھی بڑھا کر دفن کر دیا۔ دوسرے دن دیکھا تو وہ تیسرا کپڑا جو قمیص کی شکل میں ہم نے بڑھایا تھا، وہ قبر کے اوپر پڑا تھا (بروایت دیگر وہ قمیص لکڑی کے ایک کھمبے پر لکھی دیکھی گئی)۔

حافظ ابن عبد البرؒ نے لکھا ہے کہ اس حدیث کو بصرہ کے پرہیزگار لوگوں کی ایک جماعت نے عدیسہ بنت وہبانؓ سے روایت کیا ہے۔

(الاستیعاب جلد ۳ ص ۶۰۳)

رضی اللہ تعالیٰ عنہ

اے حافظ ابن عبد البرؒ نے ”الاستیعاب“ میں لکھا ہے کہ رسول اللہ صلی اللہ علیہ وسلم نے حضرت وہبانؓ کو نصیحت فرمائی تھی کہ اگر فتنہ کا زمانہ ہو اور مسلمان آپس میں قتل و خونریزی میں مبتلا ہو جائیں تو اس دور میں تم لکڑی کی تلوار بنالینا حضرت وہبانؓ نے آنحضور صلی اللہ علیہ وسلم کے ارشاد کی تعمیل میں لکڑی کی تلوار بنالی۔ نہ حضرت علی رضی اللہ تعالیٰ عنہ کی حمایت میں لڑے اور نہ امیر معاویہ رضی اللہ تعالیٰ عنہ کی حمایت میں۔

# حضرت ہبیار بن سفیان مخزومی

(۱)

قریش کی معزز شاخ بنو مخزوم سے تھے۔ نسب نامہ یہ ہے :  
 ہبیار بن سفیان بن عبد الاسد بن ہلال بن عبد اللہ بن عمرو بن مخزوم  
 جلیل القدر صحابی حضرت ابوسلمہ بن عبد الاسد (امم المؤمنین حضرت ام سلمہؓ  
 کے پہلے شوہر۔ وفات جمادی الآخر ۳۸ھ ہجری) ان کے چچا تھے۔

حضرت ہبیار بن سفیان اور ان کے بھائی سعید اللہؓ بعض نے ان کا نام عبد اللہ  
 لکھا ہے) بن سفیان دونوں نہایت سعید الفطرت تھے۔ بعثت کے بعد مضر عالم صلی اللہ علیہ وسلم  
 نے اہل مکہ کو حق کی طرف بلایا تو ان دونوں بھائیوں نے لپک کر لوائے توحید کو تھام لیا  
 اور یوں وہ ”السابقون الاولون“ کی اس مقدس جماعت میں شامل ہو گئے جس کو  
 اللہ تعالیٰ نے کھلے لفظوں میں جنت کی بشارت دی ہے۔

(۲)

بعثت کے بعد سرورِ عالم صلی اللہ علیہ وسلم ابتدائی تین سال تک حق کا پیغام  
 رازداری کے ساتھ صرف ان سعید روحوں تک پہنچاتے رہے جن سے توقع کی جا  
 سکتی تھی کہ وہ دلیلِ برہان اور تقسیم و تذکیر سے شرک چھوڑ دیں گی اور توحید قبول  
 کر لیں گی۔ ۳۸ھ بعد بعثت کے آغاز میں آپؐ نے حکمِ الہی کے مطابق دعوتِ توحید  
 کو آشکارا کر دیا اور کھلے عام اسلام کی تبلیغ شروع کر دی تو مشرکین قریش سخت  
 برا فر دختہ ہوئے اور انہوں نے سعادت اندوز اسلام ہونے والے نیک فطرت  
 لوگوں پر سخت مظالم ڈھانے شروع کر دیئے۔ اللہ کے ان پاکباز بندوں نے  
 ہر قسم کے مصائب و آلام خندہ پیشانی سے برداشت کیے مگر حق کی راہ سے منہ موڑنا

گوارا نہ کیا۔ جب کفار کے مظالم حد سے بڑھ گئے تو سرورِ عالم صَلَّی اللہُ عَلَیْہِ وَاٰلِہٖ وَسَلَّم نے  
 رجب ۵م عام الفیل (۵۶۲ھ بعدِ بعثت) میں اپنے اصحاب سے فرمایا:  
 لَوْ خَرَجْتُمْ اِلٰی اَرْضِ الْحَبَشَةِ فَاِنَّ بِهَا مَلَكًا لَا يَظْلَمُ  
 عِنْدَهُ اَحَدٌ وَهِيَ اَرْضُ صِدْقٍ حَتّٰی يَجْعَلَ اللّٰهُ لَكُمْ  
 فَرَجًا مِّمَّا اَنْتُمْ فِيْہِ۔

(یعنی اچھا ہو کہ تم لوگ (یہاں سے) نکل کر حبش چلے جاؤ۔ وہاں ایک  
 ایسا بادشاہ ہے جس کے ہاں کسی پر ظلم نہیں ہوتا اور وہ بھلائی کی ترغیب  
 ہے۔ جب تک اللہ تمہاری اس مصیبت کو رفع کرنے کی کوئی صورت  
 پیدا نہ کرے تم لوگ وہاں ٹھہرے رہو۔)

اس ارشاد کے مطابق ۱۱ مومنین اور چار مومنات مکہ سے ہجرت کر کے  
 حبش پہنچ گئے۔ اس ہجرت کے بعد بھی مسلمانوں پر مشرکین کے ظلم و ستم میں  
 کوئی کمی نہ آئی تو اگلے سال رسول اکرم صَلَّی اللہُ عَلَیْہِ وَاٰلِہٖ وَسَلَّم نے پھر ہدایت فرمائی  
 کہ مظلوم مسلمان حبش ہی کی طرف ہجرت کر جائیں۔ چنانچہ سلسلہ بعدِ بعثت کے  
 آغاز (۶۱۵ء) میں دوسری ہجرت حبشہ واقع ہوئی۔ مشرکین قریش نے مسلمانوں  
 کو ہجرت سے روکنے کی بہت کوشش کی اور ان کے راستے میں طرح طرح کی  
 مشکلات پیدا کیں مگر اس کے باوجود کم و بیش نئے مسلمان (۸۰ سے زیادہ مرد  
 اور اٹھارہ انیس خواتین) کسی نہ کسی طرح ہجرت کر کے بحیرتِ حبش پہنچ  
 گئے۔ ان مہاجرین میں حضرت ہبائر بن سفیان اور ان کے بھائی حضرت عبداللہ  
 بن سفیان بھی شامل تھے۔

(۳)

مہاجرین حبشہ میں سے کچھ حضرات (جن کی تعداد چالیس اور پچاس کے  
 درمیان بیان کی جاتی ہے) تو آنحضور صَلَّی اللہُ عَلَیْہِ وَاٰلِہٖ وَسَلَّم کی ہجرت الی المدینہ سے  
 پہلے مکہ واپس آ گئے اور پھر ہجرت مدینہ کا اذن ہونے پر مدینہ کی طرف ہجرت

علمِ قرأت میں درجہ کمال پر فائز ہو گئے۔ اس کا اندازہ اس واقعہ سے کیا جاسکتا ہے کہ عہدِ رسالت میں ایک دن لوگوں کو نماز پڑھا رہے تھے اور سورہٴ فرقان کی قرأت کر رہے تھے۔ اس کے دوران میں انہوں نے بعض آیات کی قرأت ایسے طریقے سے کی جو اس قرأت کے خلاف تھی جو حضرت عمرؓ نے رسول اکرم ﷺ سے سنی تھی۔ وہ اثنائے نماز ہی میں ان کو ٹوکنا چاہتے تھے لیکن پھر کچھ سوچ کر نماز ختم ہونے کا انتظار کیا۔ جب حضرت ہشامؓ نے سلام پھیرا تو حضرت عمرؓ نے ان کی چادر کو کھینچا اور پوچھا، تمہیں یہ آیات اس طریقے سے کس نے پڑھائیں۔ انہوں نے کہا، رسول اللہ ﷺ نے حضرت عمرؓ نے فرمایا، تم غلط کہتے ہو، میں نے بھی یہ سورہٴ خود رسول اللہ ﷺ سے پڑھی ہے۔ آپ نے جو قرأت مجھے سکھائی، تمہاری قرأت اس سے مختلف ہے۔ پھر وہ انہیں کشاں کشاں آنحضور ﷺ کے پاس لے گئے اور عرض کیا: ”و یا رسول اللہ! ہشام نے سورہٴ فرقان کی کچھ آیات کی قرأت ایسے طریقے پر کی ہے جو اس طریقے سے مختلف ہے جس کی تعلیم آپ نے مجھے دی تھی۔“

حضورؐ نے حضرت ہشامؓ سے فرمایا، ”اچھا تم وہ آیات پڑھو۔“ انہوں نے وہ آیات پڑھیں۔ آپؐ نے فرمایا، تمہاری قرأت درست ہے۔ پھر آپؐ نے حضرت عمرؓ سے فرمایا، ”اب تم یہ آیات پڑھو۔“ انہوں نے بھی وہ آیات پڑھیں تو حضورؐ نے فرمایا، تمہاری قرأت بھی درست ہے۔ اس کے بعد آپؐ نے وضاحت فرمائی کہ قرآن حکیم عرب کے سات لہجوں کے مطابق نازل ہوا ہے۔ تمہیں جو قرأت آسان معلوم ہو اس کو اپنالو۔ (صحیح بخاری۔ اُسُ الدُعاۃ)

حضرت ہشامؓ وقتاً فوقتاً بارگاہِ رسالت میں حاضر ہوتے تھے اور فیضانِ نبویؐ سے خوب بہرہ یاب ہوتے تھے۔ سرورِ عالم ﷺ کی رحلت کے بعد حضرت ہشامؓ نے اپنے آپ کو ہمہ تن جہاد فی سبیل اللہ اور امر بالمعروف و نہی عن المنکر کے لیے وقف کر دیا۔ شام میں معرکہ ارمیوں کا آغاز ہوا تو وہ ایک اسلامی لشکر میں شامل

ہو کر شام چلے گئے اور شامیوں کے خلاف کئی معرکوں میں دادِ شجاعت دی جس اور فلسطین کی فتح کے بعد وہ گھوم پھر کر لوگوں کا احتساب کیا کرتے تھے اور حکمِ امر بالمعروف اور نہی عن المنکر کی تبلیغ کرتے پھرتے تھے۔ اس فریضہ کی خاطر نہ انہوں نے اپنا گھر بسایا اور نہ کسی سے دوستانہ تعلقات پیدا کیے۔

(۳)

”صحیح مسلم“ میں ہے کہ ایک دفعہ ملک شام میں حضرت ہشامؓ چند ذمیوں کے پاس سے گزرے جن کو دھوپ میں بٹھایا گیا تھا اور ان کے سروں میں تیل ڈالا گیا تھا۔ انہوں نے پوچھا کہ یہ کیا معاملہ ہے؟ انہیں بتایا گیا کہ ان لوگوں سے جزیرہ وصول کرنے کے لیے یہ سزا دی جا رہی ہے۔

حضرت ہشامؓ نے فرمایا، میں نے رسول اللہ ﷺ سے سنا تھا آپ فرماتے تھے کہ اللہ تعالیٰ ان لوگوں کو عذاب دے گا جو دنیا میں لوگوں کو عذاب دیتے ہیں۔ پھر وہ اس علاقے کے حاکم کے پاس گئے اور اس سے سفارش کی جس پر اُس نے ان لوگوں کو آزاد کر دیا۔

امام احمد بن حنبلؒ نے اپنی مُسنَد میں یہ واقعہ بیان کرتے ہوئے تصریح کی ہے کہ یہ واقعہ فلسطین میں پیش آیا۔ فلسطین اس زمانے میں شام کا ایک حصہ تھا اور اس کے حاکم حضرت عیسیٰ بن سعد تھے۔ انہوں نے حضرت ہشامؓ سے یہ حدیث سُن کر اُن ذمیوں کو فوراً رہا کرنے کا حکم دیا۔

”مُسند احمد“ اور ”مستدرک حاکم“ میں ہے کہ ایک دفعہ حضرت عیاض بن غنم فہری نے جزیرہ (یا شہر دارا) کے ایک سربراہِ درودہ آدمی کو گرفتار کر کے کوڑے لگائے اتفاق سے حضرت ہشامؓ بن حکیمؓ کا ادھر سے گزر ہوا۔ انہوں نے بھرے مجمع میں حضرت عیاضؓ سے مخاطب ہو کر کہا:

”مخلوقِ خدا کو اس طرح اذیت دینا جائز نہیں ایسا مت کرو ورنہ آخرت میں پکڑے جاؤ گے۔“

حضرت عیاضؓ ایک ممتاز افسر تھے اور ان کو شرفِ صحابیت بھی حاصل تھا (بلکہ قبولِ اسلام میں ان کو حضرت ہشامؓ پر سبقت حاصل تھی)۔ ان کو حضرت ہشامؓ کی علانیہ تنبیہ سخت ناگوار گزری مگر انہوں نے ضبط سے کام لیا، تاہم حضرت ہشامؓ نے بھی ان کی ناگواری محسوس کر لی۔ چونکہ تنبیہ میں کوئی ذاتی غرض نہ تھا نہ تھی اس لیے تین چار دن کے بعد حضرت عیاضؓ کے پاس گئے اور معذرت کی، پھر کہنے لگے کہ ”اے عیاضؓ! میں نے رسول اللہ صلی اللہ علیہ وسلم سے سنا ہے کہ قیامت کے دن سب سے زیادہ عذاب اس شخص کو دیا جائے گا جو دنیا میں لوگوں کو عذاب دینے (افیت پہنچانے) میں سب سے زیادہ جبری تھا۔ اسی لیے میں نے اس شخص کو کوڑے مارنے سے منع کیا تھا۔“

حضرت عیاضؓ نے فرمایا: ”ہاں ہم نے سُن رکھا ہے جو تم نے سُن رکھا ہے اور ہم نے دیکھا ہے جو تم نے دیکھا ہے اور ہم بھی اس ذاتِ گرامی کی صحبت میں رہے جس کی صحبت میں تم رہے ہو۔ کیا تم نے رسول اللہ صلی اللہ علیہ وسلم کا یہ ارشاد نہیں سنا کہ جو شخص کسی حاکم کو نصیحت کرنا چاہتا ہو تو یہ نصیحت علانیہ طور پر نہ کرے بلکہ اس کا ہاتھ پکڑے اور تنہائی میں لے جا کر اس کے سامنے اپنی بات رکھے سو اگر وہ حاکم اس کو قبول کر لے اور مان لے تو فہما، (یعنی مقصد حاصل ہو گیا) اور اگر وہ قبول نہ کرے تو نصیحت کرنے والے نے اپنی ذمہ داری کو ادا کر رکھا اس کا حق تھا، ادا کر دیا۔“

(۴)

حضرت ہشامؓ نے حضرت عمر فاروقؓ کے عہدِ خلافت میں کسی وقت وفات پائی اس وقت ان کے والد حضرت حکیم بن حزام حیات تھے۔ حضرت ہشامؓ اگرچہ کئی سال تک امر بالمعروف اور نہی عن المنکر کا فریضہ بڑی شد و مد سے ادا کرتے رہے مگر حیرت ہے کہ ان سے مروی احادیث کی تعداد بہت کم ہے۔ تلاشِ بسیار کے بعد کوئی روایت حدیث کی کسی کتاب میں مل جاتی ہے۔ صحیح مسلم میں ان سے مروی ایک حدیث یہ ہے:

”رسول اللہ صلی اللہ علیہ وسلم ایک گدھے کے پاس سے گزرے کہ جس کے

چہرہ پر داغ دیا گیا تھا۔ آپؐ نے فرمایا، اللہ اس بات کو بہت ناپسند کرتا

ہے کہ جانور کے چہرے کو داغ جائے۔“

فیہی اللہ تعالیٰ عنہ



# حضرت ہلال بن اُمیہ انصاری

( ۱ )

قبیلہ اوس کے خاندان واقف سے تعلق رکھتے تھے۔ نسب نامہ یہ ہے :

ہلال بن اُمیہ بن عامر بن قیس بن عبدالاعلم بن عامر بن کعب بن قحط

( مالک بن امرؤ القیس بن مالک بن اوس ) ( بروایت دیگر امرؤ القیس بن اوس )

والدہ کا نام انیسہ بنت ہدم تھا جو صاحبِ رُحل رسول اللہ حضرت کلثوم بن ہدم انصاری کی بہن تھیں۔ حضرت کلثوم قبائ کے قبیلہ عمرو بن عوف کے رئیس تھے۔ سرورِ عالم صلی اللہ علیہ وسلم نے مکہ سے ہجرت کر کے قبائ میں نزول اجلال فرمایا، تو حضرت کلثوم بن ہدم کو آپ کا میرزا بننے کا شرف حاصل ہوا اسی لیے وہ صاحبِ رُحل رسول اللہ صلی اللہ علیہ وسلم کے لقب سے مشہور ہوئے۔

حضرت ہلال بن اُمیہ کا شمار انصار کے قدیم الاسلام بزرگوں میں ہوتا ہے۔ ایک روایت کے مطابق وہ بیعت عقبہ ثانیہ کے بعد شرفِ اسلام سے بہرہ ور ہوئے اور دینِ حق کے پُر جوش مبلغ بن گئے۔ علامہ ابن اثیر کا بیان ہے کہ قبولِ اسلام کے بعد انہوں نے اپنے خاندان ( بنو واقف ) کے بُت توڑے اور اس معاملے میں خاندان کے بُت پرستوں کی مخالفت کو مطلق خاطر میں نہ لائے۔

( ۲ )

رمضان المبارک ۳۲ھ ہجری میں حضرت ہلال بن اُمیہ کو غزوہ بدر میں شریک ہونے کا لازوال شرف حاصل ہوا۔ ان کے بدری صحابی ہونے پر سب اہل سیر کا اتفاق ہے۔ اگلے سال ۳ھ غزوہ اُحُد میں بھی بڑے جوش اور جذبے کے ساتھ شریک ہوئے۔ غزوہ اُحُد ( ۳ھ ) اور فتح مکہ ( ۸ھ ) کے درمیان جو غزوات دہرایا پیش آئے ان میں حضرت ہلال بن اُمیہ کی شرکت کے بارے

میں اباب سیر خاموش ہیں، البتہ فتح مکہ میں وہ سرورِ عالم صَلَّی اللہُ عَلَیْہِ وَاٰلِہٖ وَسَلَّم کے ہمراہ تھے اور بنی داقت کا جھنڈا انہی کے پاس تھا۔ مؤرخین نے تصریح تو نہیں کی لیکن قیاس یہ ہے کہ غزوہ حنین میں بھی شریک ہوئے ہوں گے۔

۹۔ ہجری میں رسول اکرم صَلَّی اللہُ عَلَیْہِ وَاٰلِہٖ وَسَلَّم کو اطلاع ملی کہ شاہِ روم عرب پر حملہ کرنے کے لیے پر تول رہا ہے اور بہت بڑا لشکر لے کر شام کے راستہ سے عرب کی طرف بڑھ رہا ہے۔ آنحضور صَلَّی اللہُ عَلَیْہِ وَاٰلِہٖ وَسَلَّم نے اعلان فرمادیا کہ ہم آگے بڑھ کر عرب کی سرحد پر رومیوں کا مقابلہ کریں گے اور ان کو اپنے ملک کی سرزمین پر قدم نہیں رکھنے دیں گے۔ اس کے ساتھ ہی آپؐ نے صحابہ کرامؓ کو غزوہ تبوک کی تیاری کا حکم دیا۔ اس سال بارش نہ ہونے کی وجہ سے ملک میں قحط پڑ رہا تھا اور شدت کی گرمی تھی۔ اہل مدینہ کی روزی کا انحصار کھجور کی فصل پر تھا جو پکنے کے بالکل قریب تھی۔ اس موسم میں وہ باہر نہیں جلتے تھے لیکن حضور صَلَّی اللہُ عَلَیْہِ وَاٰلِہٖ وَسَلَّم کا حکم سنتے ہی منافقوں کے سوا سب مسلمان دل و جان سے جہاد کی تیاریوں میں مشغول ہو گئے اور جب حضورؐ نے ان کو اتفاق فی سبیل اللہ کی ترغیب دی تو اس موقع پر قربانی اور انبار کے پتھر انگیز مناظر دیکھنے میں آئے۔ سیدنا حضرت عمر فاروقؓ نے اپنا نصف مال متاع پیش کیا۔ حضرت عثمان غنیؓ، حضرت طلحہؓ اور دوسرے اہل ایمان نے کثیر قمیص پیش کیں اور اونٹ گھوڑے بھی دیئے۔ خواتین نے اپنے زیورات تک اتار کر دے دیئے۔ سیدنا حضرت ابوبکر صدیقؓ نے اپنا سارا مال و متاع راہِ حق میں پیش کر دیا۔ جب حضورؐ نے ان سے پوچھا کہ گھر میں اپنے لیے کیا رکھا تو انہوں نے عرض کیا، میرے لیے اللہ اور اللہ کا رسول کافی ہیں۔ سرورِ عالم صَلَّی اللہُ عَلَیْہِ وَاٰلِہٖ وَسَلَّم جب مدینہ منورہ سے تبوک کے لیے روانہ ہوئے تو تیس ہزار سرفروش آپؐ کے ہمراہ تھے لیکن معذورین اور منافقین کے علاوہ تین سچے مسلمان ایسے بھی تھے جو کسی قوی عذر کے بغیر آنحضور صَلَّی اللہُ عَلَیْہِ وَاٰلِہٖ وَسَلَّم کے ساتھ نہ جاسکے۔ یہ تین مسلمان تھے، حضرت ہلال بن امیہؓ، انصاری، حضرت کعب بن مالکؓ انصاری اور حضرت مرارہ بن ربیعؓ انصاری۔ اس کا سبب یہ

نہیں تھا کہ ان کے دل میں کوئی نفاق تھا بلکہ محض سستی اور کاہلی نے انہیں غزوہ میں شرکت کی سعادت سے محروم رکھا۔

(۳)

سرورِ عالم صَلَّی اللہُ عَلَیْہِ وَاٰلِہٖ وَسَلَّم غزوۂ تبوک سے واپس تشریف لائے تو آپ نے ان تمام لوگوں سے جواب طلبی کی جو آپ کے ساتھ نہیں گئے تھے۔ منافقین نے تو جھوٹے عذر گھڑ کر بیان کر دیئے اور معذوریں نے حقیقی عذر بیان کیے۔ رحمتِ عالم صَلَّی اللہُ عَلَیْہِ وَاٰلِہٖ وَسَلَّم نے ان کے عذر قبول کر لیے اور سب کو معاف کر دیا مگر حضرت بلال بن امیہ، حضرت کعب بن مالک اور حضرت مراد بن ربیع نے کوئی عذر پیش نہ کیا اور صاف صاف یہ کہہ کر اپنی خطا کا اقرار کیا کہ ہمارے نفس کی سستی اور تذبذب نے ہمیں شرکتِ جہاد سے محروم رکھا۔

حضور نے فرمایا: ”تم نے سچ کہا، اب گھرجاؤ اور حکمِ خداوندی کا انتظار کرو اس کے ساتھ ہی حضور نے ان تینوں سے مقاطعہ کا اعلان فرما دیا اور مسلمانوں کو حکم دیا کہ کوئی شخص ان تینوں سے نہ میل جول رکھے اور نہ ان سے بات چیت کرے۔ اس طرح ان تینوں حضرات پر سخت مشکل دقت آ پڑا۔ گھر میں بیٹھ کر ہر دقتِ توبہ و استغفار اور گریہ و زاری کرتے رہتے تھے۔ چالیس دن گزر گئے تو رسولِ اکرم صَلَّی اللہُ عَلَیْہِ وَاٰلِہٖ وَسَلَّم کا حکم پہنچا کہ اپنی بیویوں سے الگ ہو جاؤ۔ حضرت بلال بن امیہ کی اہلیہ بارگاہِ رسالت میں حاضر ہوئیں اور عرض کیا:

”و یا رسول اللہ! ہلال بہت بوڑھے آدمی ہیں اور میرے سوا ان کی خدمت کرنے والا کوئی نہیں، کیا مجھے ان کی خدمت کرنے کی اجازت ہے؟“  
 آنحضور صَلَّی اللہُ عَلَیْہِ وَاٰلِہٖ وَسَلَّم نے فرمایا۔ ”ہاں، لیکن وہ تمہارے پاس نہ آئے پائیں۔“

انہوں نے کہا۔ ”وہ تو حرکت کرنے کے بھی قابل نہیں،“  
 پچاسویں دن رحمتِ خداوندی کو جوش آیا اور ان تینوں بزرگوں کی توبہ قبول

ہو گئی۔ قرآن حکیم میں اس واقعہ کی طرف اس آیت میں اشارہ کیا گیا ہے :

وَعَلَى الثَّلَاثَةِ الَّذِينَ خُلِفُوا طُحَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمُ أَلْسِنُهُمْ وَطَتُّوا أَنَّ لَا مُلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ ۝

(سورہ توبہ آیت ۱۱۸)

(اور ان تینوں کو بھی اس نے معاف کیا جن کے معاملہ کو ملتوی کر دیا گیا تھا جب زمین باوجود اپنی ساری وسعت کے ان پر تنگ ہو گئی اور ان کی اپنی جانیں بھی ان پر بار ہونے لگیں اور انہوں نے جان لیا کہ اللہ سے بچنے کے لیے کوئی جائے پناہ خود اللہ ہی کے دامنِ رحمت کے سوا نہیں ہے تو اللہ اپنی مہربانی سے ان کی طرف پلٹا تاکہ وہ اس کی طرف پلٹ آئیں۔ یقیناً وہ بڑا معاف کرنے والا اور رحیم ہے۔)

(۴)

قبولِ توبہ کے بعد حضرت ہلال بن امیہؓ بارگاہِ نبویؐ میں حاضر ہوئے اور عرض کیا۔ ”یا رسول اللہ! میں نے اپنی اہلیہ کو شریک بن سحمار کے ساتھ تنہائی میں دیکھا ہے اور اب (اسی کے نتیجے میں) وہ حاملہ ہے۔“

رسول اکرم صلی اللہ علیہ وسلم نے فرمایا : ”ثبوت لاد (یعنی چار گواہ پیش کر دو) ورنہ تم پر حدِ قذف جاری ہوگی“ (یعنی جھوٹی تہمت لگانے کی بناء پر تمہیں اسٹی کوڑے مارے جائیں گے۔)

حضورؐ کا ارشاد سن کر صحابہ میں پریشانی پھیل گئی کیونکہ بظاہر حضرت ہلالؓ کے لیے چار گواہ پیش کرنا ممکن نہ تھا مگر حضرت ہلالؓ کو اپنی بات کے سچ ہونے پر اصرار تھا۔ انہوں نے عرض کیا :

”اس اللہ کی قسم جس نے آپؐ کو نبی بنا کر بھیجا ہے میں بالکل صحیح واقعہ بیان کر رہا ہوں جسے میری آنکھوں نے دیکھا اور کانوں نے سنا ہے۔“

مجھے یقین ہے کہ اللہ تعالیٰ میرے معاملے میں ایسا حکم نازل فرمائے گا۔  
جو میری پیٹھ (کوڑوں کی مار سے) بچا دے گا۔“

چنانچہ اس سلسلے میں یہ آیات نازل ہوئیں:

وَالَّذِينَ يُؤْمِنُونَ أَزْوَاجَهُمْ وَكُلْمَا يَكُونُ لَهُمْ شُهَدَاءُ ۖ أَلَّا  
الْفُسُحُومُ فَشَهَادَةُ أَحَدِهِمْ أَرْبَعُ شَهَدَاتٍ بِاللَّهِ إِنَّهُ  
لَمِنَ الصَّادِقِينَ ۝ وَالْخَامِسَةُ أَنَّ لَعْنَتَ اللَّهِ عَلَيْهِ إِنْ كَانَ  
مِنَ الْكَاذِبِينَ ۝ وَيَذَرُ أَغْنَاهَا الْعَذَابُ إِنْ تَشْهَدُ أَرْبَعَ  
شَهَدَاتٍ بِاللَّهِ إِنَّهُ لَمِنَ الْكَاذِبِينَ ۝ وَالْخَامِسَةَ أَنَّ  
غَضَبَ اللَّهِ عَلَيْهَا إِنْ كَانَ مِنَ الصَّادِقِينَ ۝

(سورہ نور آیات ۶، ۷، ۸، ۹)

”اور جو لوگ اپنی بیویوں پر الزام لگائیں اور اُن کے پاس خود اُن کے اپنے سوا  
دوسرے کوئی گواہ نہ ہوں تو ان میں سے ایک شخص کی شہادت (یہ ہے کہ وہ)  
چار مرتبہ اللہ کی قسم کھا کر گواہی دے کہ وہ (اپنے الزام میں) سچا ہے اور  
پانچویں بار کہے کہ اس پر اللہ کی لعنت ہو اگر وہ اپنے الزام میں جھوٹا ہوا  
عورت کی سزا اس طرح ٹل سکتی ہے کہ وہ چار مرتبہ اللہ کی قسم کھا کر شہادت  
دے کہ یہ شخص اپنے الزام میں جھوٹا ہے اور پانچویں مرتبہ کہے کہ اس بندی  
پر اللہ کا غضب لوٹے اگر وہ (خاندان یا الزام لگانے والا اپنے الزام میں)  
سچا ہو۔“

صحاح ستہ، مسند احمد اور تفسیر ابن جریر میں حضرت عبداللہ بن عباسؓ اور  
حضرت انس بن مالکؓ سے اس واقعہ کی جو تفصیلات منقول ہوئی ہیں ان میں بیان  
کیا گیا ہے کہ آیت لعان کے نزول کے بعد حضرت ہلال بن امیہؓ اور ان کی اہلیہ دونوں  
کو بارگاہِ نبویؐ میں حاضر کیا گیا۔ آنحضور صلی اللہ علیہ وسلم نے پہلے دونوں کو حکمِ خلوندی  
سنایا، پھر فرمایا، خوب سمجھ لو کہ آخرت کا عذاب دنیا کے عذاب سے زیادہ سخت ہے۔

حضرت ہلالؑ نے عرض کیا: ”یا رسول اللہ! میں نے اس پر جو الزام لگایا ہے وہ بالکل صحیح ہے۔“

بیوی نے کہا: ”یہ بالکل جھوٹ ہے۔“  
 حضور صلی اللہ علیہ وسلم نے فرمایا: ”اچھا تو ان دونوں میں ملامت کرائی جائے۔“  
 چنانچہ پہلے حضرت ہلالؑ اٹھے اور انہوں نے قسمیں کھانی شروع کیں۔ اس دوران میں حضورؐ بار بار فرماتے رہے، اللہ جانتا ہے کہ تم دونوں میں سے ایک یقیناً جھوٹا ہے تو تم میں سے کوئی تو یہ کرے گا؟

پانچویں قسم سے پہلے حاضرین نے حضرت ہلالؑ سے کہا، اللہ سے ڈرو، دنیا کا عذاب آخرت کے عذاب سے ہلکا ہے (اگر تم غلط بیانی کر رہے ہو تو) پانچویں قسم تم پر عذاب واجب کر دے گی۔

حضرت ہلالؑ نے کہا: ”جس اللہ نے یہاں میری بیٹھ بچائی ہے وہ آخرت میں بھی مجھے عذاب سے بچائے گا۔“ یہ کہہ کر انہوں نے پانچویں قسم بھی کھالی۔  
 پھر ان کی بیوی اٹھی اور اس نے بھی قسمیں کھانی شروع کر دیں۔ پانچویں قسم سے پہلے اسے بھی حاضرین نے کہا، اللہ سے ڈرو آخرت کے عذاب کی نسبت دنیا کا عذاب ہلکا ہے (اگر تم نے جھوٹ بولا تو) یہ آخری قسم تم پر عذاب الہی واجب کر دے گی۔

یہ سن کر عورت کچھ ہچکچائی، لوگوں نے سمجھا کہ شاید وہ اعتراف گناہ کرنے لگی ہے مگر وہ بولی: ”میں ہمیشہ کے لیے اپنی قوم کو رسوا نہیں کر دوں گی۔“ یہ کہہ کر وہ پانچویں قسم بھی کھا گئی اور یوں اپنی شہادت پوری کر دی۔

اس کے بعد رسول اکرم صلی اللہ علیہ وسلم نے دونوں کے درمیان تفریق کر دی اور یہ فیصلہ صادر فرمایا کہ جب اس کا بچہ پیدا ہوگا تو اسے اپنی ماں کی طرف منسوب کیا جائے گا اور باپ کے نام کی نسبت سے اس کو نہیں پکارا جائے گا۔ کسی کو یہ حق نہ ہوگا کہ وہ اس بچے پر الزام لگائے جو اس پر یا اس کے بچے پر الزام لگائے گا۔

اس پر حدِ قذف جاری کی جائے گی۔

اور یہ (عورت) زمانہ عدت کے نفقے اور سکونت کے حق کا مطالبہ ہلال سے نہیں کر سکتی کیونکہ یہ طلاق یا ذفات کے بغیر شوہر سے الگ کی جا رہی ہے۔ پھر حضور ﷺ نے لوگوں سے فرمایا کہ اس کے ہاں جب بچہ ہو تو دیکھو کہ وہ کس پر گیا ہے اگر اس کے خدو خال اس قسم کے ہوں تو وہ ہلال کا ہے اور اگر اس شکل و صورت کا ہو تو وہ شریک بن سحما کا ہے۔

جب لڑکا پیدا ہوا تو دیکھا گیا کہ وہ شریک بن سحما کا ہم صورت تھا۔ رسول اکرم ﷺ کو معلوم ہوا تو آپ نے فرمایا:

كُولاَ الْاَيْمَانَ (یا بروایت دیگر كُولاَ مَصْنُوعًا مِنْ كِتَابِ اللّٰهِ) رَكَانَ لِيْ وَكَلِمَاتُ

یعنی اگر قسمیں نہ ہوتیں (یا کتاب اللہ پہلے ہی فیصلہ نہ کر چکی ہوتی) تو میں اس عورت سے بُری طرح پیش آتا۔

حضرت ہلال بن امیہؓ کے سالِ ذفات کے بارے میں اربابِ سیر خاموش ہیں البتہ بعض نے یہ قیاس ظاہر کیا ہے کہ انہوں نے حضرت امیر معاویہؓ کے

لے صحیح بخاری میں ہے کہ رسول اللہ ﷺ نے لوگوں سے فرمایا، کہ خیال رکھنا اس عورت کا بچہ اگر سر ملگن چشم، پرگوشہ سرین اور موٹی پٹیلیوں والا ہو تو وہ شریک بن سحما کا سمجھا جائے گا۔ شریک کا یہی حلیہ تھا جو آپ نے بیان فرمایا۔

قیاس یہ ہے کہ عورت واقعی خطا کا رتھی کیونکہ حضرت ہلالؓ کے زمانہ ابتلا میں وہ خود حضورؐ کے سامنے اعتراف کر چکی تھی کہ اس کا شوہر کسی قسم کی حرکت کے قابل نہیں۔

زمانہ خلافت میں کسی وقت ذفات پائی۔ واللہ اعلم بالصواب۔

اگرچہ غزوہ تبوک کے موقع پر حضرت ہلال بن امیہ سے لغزش سرزد ہو گئی تھی اور ان کو سخت امتحان سے گزرنا پڑا تھا لیکن ان کی جلالتِ قدر پر سب اربابِ حق کا اتفاق ہے۔ قبولِ اسلام کے بعد ان کو نہ صرف اپنے قبیلے کے بُت توڑنے کی سعادت حاصل ہوئی بلکہ غزوہ بدر اور غزوہ اُحُد میں شریک ہونے کا عظیم شرف بھی حاصل ہوا۔ انہوں نے غزوہ تبوک میں شریک نہ ہونے کا کوئی عذر نہ تراشا اور اپنی غلطی کا برملا اعتراف کیا۔ ان کا یہ اعتراف ان کی صداقتِ شعاری پُر ال ہے۔ بیوی کے معاملے میں بھی انہوں نے کسی مصلحت سے کام نہ لیا اور جو واقعہ تھا، صاف صاف بیان کر دیا۔

رضی اللہ تعالیٰ عنہ

حضرت ابن عمر رضی اللہ عنہما بیان کرتے ہیں کہ میں نے رسول اللہ صلی اللہ علیہ وسلم کی کوارشاد فرماتے سنا کہ تم میں سے ہر ایک نگہبان ہے اور ہر ایک سے اپنی رعایا کے بارے میں باز پرس ہوگی۔ پس اہم بھی نگہبان ہے اور اس سے اس کی رعیت کے بارے میں سوال ہوگا اور مردِ اپنے گھر والوں کا نگہبان ہے اور اس سے اس کی رعیت کے بارے میں سوال ہوگا اور عورت اپنے شوہر کے گھر کی نگہبان ہے اس سے بھی اس کی رعیت کے بارے میں سوال ہوگا اور خادم اپنے آقا کے مال کا نگہبان ہے اس سے اس کی رعیت کے بارے میں سوال ہوگا۔ (خلاصہ کلام یہ کہ) تم میں سے ہر ایک نگہبان ہے اور ہر ایک سے اس کی رعایا کے بارے میں سوال کیا جائے گا۔

(صحیح بخاری و مسلم)

(مراد یہ ہے کہ تم میں سے ہر ایک کسی نہ کسی چیز کا نگہبان بنایا گیا ہے اور ہر ایک سے اس چیز کے بارے میں سوال ہوگا جس کا اُسے نگہبان بنایا گیا۔)



## حضرت ہند بن ابی ہالہ

(وصف النبی صلی اللہ علیہ وسلم)

(۱)

اُمُّ الْمُؤْمِنِین حضرت خدیجۃ الکبریٰؓ کے فرزند اور سرِ عالم صلی اللہ علیہ وسلم کے ربیب (پروردہ، سوتیلے بیٹے) تھے۔ وہ اُمُّ الْمُؤْمِنِینؓ کے پہلے خاندانِ ابویہالمی کی صلب سے تھے۔ نسب نامہ یہ ہے :

ہند بن ابی ہالہ نباش بن زرارہ بن وقدان بن حبیب بن سلام بن غوی بن جردہ بن اسید بن عمرو بن تمیم۔

ابو ہالہ کے نام میں اختلاف ہے جمہور ارباب سیر نے نباش بن زرارہ لکھا ہے مگر بعض نے مالک بن زرارہ بن نباش یا مالک بن نباش بن زرارہ لکھا ہے۔

(۲)

حضرت ہندؓ کے قبولِ اسلام اور شرفِ صحابیت پر سب کا اتفاق ہے۔ علامہ ابن اثیرؒ نے ”اُسْدُ الْغَابَةِ فی معرفۃ الصَّحَابَةِ“ میں لکھا ہے کہ وہ غزوہ بدر اور غزوہ اُحُد میں شریک تھے لیکن جمہور اہل سیر نے ”اصحاب بدر“ کی جو فہرست دی ہے اس میں حضرت ہندؓ کا نام شامل نہیں ہے۔

کُتُبُ سیر میں ان کے حالاتِ زندگی بہت کم مذکور ہوئے ہیں البتہ ان کی فصاحت و بلاغت کی سب نے تعریف کی ہے۔ رسول اکرم صلی اللہ علیہ وسلم کا حلیہ مبارک نہایت خوبی اور صحت سے بیان کیا کرتے تھے اسی لیے وصفِ النبی صلی اللہ علیہ وسلم کے لقب سے مشہور ہو گئے تھے۔

حضرت ہند نے سرورِ عالم صَلَّی اللہُ عَلَیْہِ وَاٰلِہٖ وَسَلَّم کا حُلِیہ مبارک اس طرح بیان کیا ہے :-

” رسول اللہ صَلَّی اللہُ عَلَیْہِ وَاٰلِہٖ وَسَلَّم نہایت خوبصورت اور باریک تھے۔ آپ کا چہرہ اس طرح چمکتا تھا جیسے چودھویں رات کا چاند۔ آپ کا قد پست قامت آدمی سے لمبا اور دراز قد آدمی سے چھوٹا تھا (یعنی درمیان) سر بڑا تھا۔ بال ایسے تھے کہ اگر درمیان سے مانگ نکالی جاتی تو علیحدہ علیحدہ رہتے ورنہ نہیں۔ بال بڑھ جلتے تو کانوں کی لوؤں تک پہنچ جاتے۔ رنگ سفید تھا اور پیشانی کشادہ تھی بھوئی لمبی اور درمیان میں پیوستہ نہ تھیں۔ دونوں بھوؤں کے درمیان ایک رگ تھی جو غصے کی حالت میں پھڑکنے لگتی۔ ناک سیدھی اور موزوں تھی جس سے نور کی شعاع نکلتی ہوئی معلوم ہوتی۔ ریش مبارک گھنی۔ رخسار ہموار۔ دہانہ ذرا چوڑا اور ہونٹ ایک دوسرے سے ملے ہوئے دندان مبارک میں (ذراسا) فاصلہ تھا۔ گردن لمبی اور چاندی کی طرح سفید تھی۔ بدن گٹھا ہوا۔ پیٹ اور سینہ ہموار تھے۔ کندھے چوڑے تھے (یعنی دونوں کندھوں کے درمیان کافی فاصلہ تھا)۔ آپ کے جوڑ مضبوط تھے۔ سینے سے ناف تک بالوں کی ایک پتلی سی لکیر تھی۔ پیٹ اور پستانوں پر بال نہیں تھے۔ بازوؤں اور کندھوں پر کافی بال تھے۔ سینہ اٹھا ہوا تھا۔ بازو لمبے، ہتھیلیاں چوڑی ہاتھ اور پاؤں نرم تھے۔ پاؤں کے تلوے زمین سے اٹھے ہوئے نہ تھے دونوں یکساں تھے اور ان سے پانی بہہ جاتا۔ آپ آہستہ چلتے تو یوں معلوم ہوتا کہ اونچان سے نیچے کی طرف اتر رہے ہیں (عموماً) آپ تیز قدم اٹھاتے تھے۔ جب مڑتے تو پوری طرح مڑتے۔ نگاہیں اکثر زمین پر لگی رہتیں۔“

(اُسْدُ الغابہ)

( ۳ )

حضرت علی کرم اللہ وجہہ کے عہدِ خلافت کی ابتدا میں جنگِ جمل پیش آئی تو حضرت ہندؓ حضرت علیؓ کی طرف سے لڑائی میں شریک ہوئے اور اسی لڑائی میں شہادت پائی۔ انہوں نے اپنے پیچھے ایک فرزند چھوڑا۔ ان کا نام بھی ہند تھا اور ان کو بھی شرکتِ صحابیت حاصل تھا۔ انہوں نے بصرہ میں سکونت اختیار کر لی تھی۔

حافظ ابن عبد البرؒ نے ”الاستیعاب“ میں لکھا ہے کہ حضرت ہندؓ بن ہندؓ بن ابی ہالہ کا انتقال بصرہ میں ہوا۔ ان دنوں طاعون کی وبا پھیلی ہوئی تھی اور کثرتِ اموات کی وجہ سے لوگ اپنے اپنے مردوں کی تجہیز و تکفین میں مشغول تھے۔ ایک روایت کے مطابق حضرت ہندؓ بن ہندؓ بھی طاعون کے عارضہ سے فوت ہوئے۔ اُن کے جسم پر گرتا نہ تھا اور سبز رنگ کی چادر سے ان کی میت ڈھانپی گئی تھی۔ ان کی چادر پائی اٹھانے والے صرف چار آدمی تھے۔ ان کو جانے والی ایک خاتون نے یہ دیکھا تو اس نے دہائی دی ، لوگو! یہ رسول اللہ صلی اللہ علیہ وسلم کے ربیب کے فرزند کا جنازہ ہے۔ لوگوں نے اس کی آواز سنی تو سب اپنے اپنے مردوں کو چھوڑ کر ان کے جنازے کے ساتھ ہو لیے اور دن بھر تمام بازار بند پڑے۔ حضرت ہندؓ بن ہندؓ لا ولد فوت ہوئے اس لیے حضرت ہندؓ بن ابی ہالہ کا سلسلہٴ نسب ان کے بیٹے پر ہی ختم ہو گیا۔



## حضرت ہند بن حارثہؓ

اصحابِ صفہ کی مقدس جماعت کے مستقل رکن تھے۔ نسب نامہ یہ ہے :-  
 ہند بن حارثہ بن سعید بن عبد اللہ بن غیاث بن سعد بن عمرو بن عامر بن ثعلبہ بن مالک بن افضی۔  
 مالک بن افضی کا بھائی اسلم بن افضی تھا۔ اس نے عرب میں بڑی شہرت پائی اور اس  
 کی اولاد اس کے نام کی نسبت سے اسلمی کہلائی۔ مالک بن افضی کی اولاد بھی اسلم بن افضی کی شہرت  
 کی بناء پر اپنے آپ کو اسلمی کہلانے لگی۔ چنانچہ حضرت ہند بن حارثہ کو بھی اسلمی کہا جاتا ہے۔  
 حضرت ہند بن حارثہ کے سات بھائی تھے ان سب کو قبولِ اسلام اور صحابیت کا شرف  
 حاصل ہوا۔ بھائیوں کے نام یہ ہیں :- حضرت اسماءؓ، حضرت خراشؓ، حضرت ذویبؓ، حضرت حمزہؓ،  
 حضرت فضالہؓ، حضرت سلمہؓ، حضرت مالکؓ۔

حضرت ہندؓ اور ان کے یہ ساتوں بھائی صلح حدیبیہ (۶۱۰ ہجری) سے پہلے  
 حلقہِ بگوشِ اسلام ہوئے۔ صلح حدیبیہ کے موقع پر انھوں نے بھائی سرورِ عالم صلی اللہ علیہ وسلم کے  
 ہمراہ تھے اور انھوں نے بیعتِ انصوان کا عظیم الشان شرف حاصل کیا۔ اس کے بعد ان میں سے  
 دو بھائی حضرت ہندؓ اور حضرت اسماءؓ اصحابِ صفہ میں شامل ہو گئے اور اپنے وقت کا بیشتر حصہ  
 فیضانِ نبویؐ سے بہرہ یاب ہونے اور حضورؐ کی خدمت کرنے میں گزارنے لگے۔

حضرت ابوہریرہ رضی اللہ تعالیٰ عنہ کا بیان ہے کہ میں طویل عرصے تک ہندؓ اور اسماءؓ  
 کو رسول اللہ صلی اللہ علیہ وسلم کی خدمت گزاری میں مصروف دیکھتا رہا اس لیے ان دونوں کو  
 حضورؐ کے خادم سمجھتا تھا۔ وہ اکثر حضورؐ کے دروازے پر رہا کرتے تھے اور آپؐ کی بہت خدمت  
 کرتے تھے۔

ابن اثیرؒ کا بیان ہے کہ ایک مرتبہ رسول اللہ صلی اللہ علیہ وسلم نے حضرت ہند بن حارثہؓ کو نبیِ اسلام  
 کی طرف یہ حکم دے کر روانہ کیا کہ آج عاشورہ کا دن ہے اس لیے سب لوگ روزہ رکھیں اور  
 جن لوگوں نے طبع کچھ کھاپی لیا ہے انہیں چاہیے کہ اس کے بعد کچھ نہ کھائیں بیٹیں۔  
 حضرت ہند بن حارثہؓ نے امیرِ معاویہؓ کے عہدِ خلافت میں وفات پائی۔

# حضرت ہُوَیجہ بن بکیر الضبّی

(۱)

ان کا تعلق بنو ضبّہ سے تھا۔ نسب نامہ یہ ہے :

ہُوَیجہ بن بکیر بن عامر بن سفیان بن اسید بن زائدہ بن  
حصین بن عیاش بن شیب بن عبد قیس بن علیاء بن قیس  
بن عائدہ بن مالک بن بکر بن سعد بن ضبّہ الضبّی۔

ایک روایت کے مطابق وہ بطور وفد (۸۰ ہجری سے پہلے) رسول اکرم  
صلی اللہ علیہ وسلم کی خدمت میں حاضر ہوئے اور اسلام قبول کر کے مدینہ منورہ  
ہی میں مستقل سکونت اختیار کر لی۔ (المشاہد)

ایک اور روایت سے ظاہر ہوتا ہے کہ انہوں نے اپنے وطن ہی میں اسلام  
قبول کر لیا اور پھر ہجرت کر کے مدینہ منورہ آ گئے۔

(۲)

قبول اسلام کے موقع پر (یا کسی اور موقع پر) حضرت ہُوَیجہ نے رسول اکرم  
صلی اللہ علیہ وسلم سے درخواست کی کہ یا رسول اللہ! مجھے کوئی منصبت فرما۔  
آپ نے فرمایا: —

” انصاف کی بات اور لوگوں سے بھلائی کر۔

انہوں نے کہا، یا رسول اللہ! مجھے اس کی استطاعت نہیں ہے۔

(یعنی میں لوگوں کی کچھ زیادہ مدد نہیں کر سکتا)۔

آپ نے پوچھا، کیا تمہارے پاس کچھ مال ہے؟

انہوں نے عرض کیا، ہاں، یا رسول اللہ! میرے پاس اونٹ ہیں۔

حضورؐ نے فرمایا، ان اونٹوں میں سے ایسا اونٹ جو پانی لاسکے  
تو اسے ایسے خاندان کے سپرد کر دے جنہیں پینے کا پانی تیسرے  
دن میسر آتا ہے۔

تمام ارباب سیر کا اس بات پر اتفاق ہے کہ حضرت ہوسجہؓ غزوہٴ مؤتہ  
(جمادی الاولیٰ ۸۶۰ھ ہجری) میں شریک تھے۔ انہوں نے یہ صراحت نہیں  
کی کہ اس کے علاوہ انہیں کسی اور غزوے میں بھی شریک ہونے کا موقع ملا یا  
نہیں۔ حضرت ہوسجہؓ نے غزوہٴ مؤتہ ہی میں مردانہ وار لڑتے ہوئے شہادت پائی۔  
ابن عساکرؒ اور بعض دوسرے سیرت نگاروں نے لکھا ہے کہ ان کی لاش  
میدان جنگ سے غائب ہو گئی تھی بالفاظِ دیگر یا جو تلاش کے مسلمانوں کو  
دستیاب نہ ہوئی جبکہ دوسرے تمام شہداء کی لاشیں مل گئیں۔  
رہنمائی اللہ تعالیٰ عنہ

حضرت ابو موسیٰ اشعریؓ سے روایت ہے کہ رسول اللہ ﷺ  
نے فرمایا کہ نیک ساتھی کی مثال کستوری بیچنے والے کی سی ہے اور بد ساتھی کی مثال بھٹی  
دھونکنے والے کی سی ہے۔ پس کستوری اٹھانے والا یا تو تمہیں کستوری دے دے  
گا، یا تو اسے اس سے خرید لے گا (اور اگر یہ دونوں باتیں نہ ہوں گی تو کم از کم) تو  
کستوری کی خوشبو ہی کو حاصل کر لے گا، اور بھٹی دھونکنے والا یا تو تمہارے کپڑے  
جلائے گا (اور اگر یہ نہ ہوگا تو کم از کم) تو اس کی بدبو (توضرور) ہی محسوس کرے گا۔  
(اس حدیث میں جو کچھ ذہن نشین کرنا مقصود ہے وہ یہ ہے کہ نیک انسان  
کی صحبت ضرور فائدہ پہنچاتی ہے اور بُرے انسان کی صحبت لازماً نقصان  
پہنچا جاتی ہے)

(صحیح بخاری و مسلم)

# حضرت یعلیٰ بن امیہ تمیمیؓ

(۱)

ان کا شمار قرن اول کی نامور شخصیات میں ہوتا ہے۔ والد کا نام امیہؓ اور والدہ کا نام منیہؓ تھا۔ والد اور والدہ دونوں کے نام کی نسبت سے مشہور ہیں یعنی ان کا نام یعلیٰ بن امیہؓ اور یعلیٰ بن منیہؓ دونوں طریقوں سے لیا جاتا تھا! ابو صفوان یا ابو خالد کنیت تھی۔ خاندانی تعلق بنو تمیم سے تھا۔ نسب نامہ یہ ہے:

یعلیٰ بن امیہؓ بن ابی عبیدہ بن سہام بن حارث بن بکر بن زید بن مالک بن حنظلہ بن مالک بن زید بن مناة بن متیم التمیمی حنظلی۔  
منیہؓ حضرت عقبہؓ بن غزوہ ان کی ہمیشہ تھیں جو سابقین اسلام میں سے ہیں۔ اس نسبت سے وہ حضرت عقبہؓ بن غزوہ ان کے بھانجے تھے۔

والدہ کا نسب نامہ یہ ہے :-

منیہؓ بنت غزوہ ان بن جابر بن وہب بن زید بن مالک بن حارث بن مازن بن منصور بن عکرمہ بن خصفہ بن قیس بن عیلان بن مضر۔  
والد اور والدہ دونوں کے خاندان بنی نوفل بن عبد مناف کے حلیف تھے۔

(۲)

حضرت یعلیٰؓ اور ان کے والد امیہؓ دونوں فتح مکہ (رمضان ۶ھ) کے موقع پر شرف اسلام سے بہرہ ور ہوئے۔ حضرت یعلیٰؓ کا بیان ہے کہ میں فتح مکہ کے دوسرے دن رسول اللہ ﷺ کی خدمت میں حاضر ہوا اور عرض کیا:

”یا رسول اللہ! میرے والد سے آپ ہجرت پر بیعت لیجئے۔“  
آپ نے فرمایا، ”ہجرت پر نہیں میں تو جہاد پر بیعت لوں گا۔ ہجرت فتح مکہ

کے بعد ختم ہو گئی۔ (بیہقی)

ایک اور روایت میں اس طرح ہے: —

”میں نے عرض کیا، یا رسول اللہ! ہم سے ہجرت پر بیعت لیجئے۔ آپ نے فرمایا، ہجرت اہل ہجرت کے ساتھ چلی گئی۔“ (حیاء الصحابہ)

ابن منذہؒ نے لکھا ہے کہ حضرت یعلیٰ بن امیہؒ غزوہ بدر میں شریک تھے لیکن ابن اثیرؒ نے اس کی تردید کی ہے۔

قبولِ اسلام کے بعد حضرت یعلیٰؒ غزوہ حنین اور غزوہ طائف میں شریک ہوئے۔ غزوہ حنین کے بعد سرورِ عالم صلی اللہ علیہ وسلم جعرآن میں تشریف فرما ہوئے تو حضرت یعلیٰؒ نے حضرت عمر فاروقؓ سے درخواست کی کہ میں رسول اللہ صلی اللہ علیہ وسلم پر نزولِ وحی کی کیفیت کا مشاہدہ کرنا چاہتا ہوں جب آپؐ یہ کیفیت دیکھیں تو مجھے بھی دکھائیں۔ چنانچہ جب حضورؐ پر وحی کا نزول شروع ہوا تو حضرت عمرؓ نے انہیں بلایا اس وقت حضورؐ ایک بڑے کپڑے کے اندر تھے حضرت عمرؓ نے حضرت یعلیٰؒ کو اس کپڑے کے اندر کر دیا۔ انہوں نے دیکھا کہ ثقلِ وحی کی وجہ سے چہرہٴ انور متغیر ہے اور جسمِ اطہر سے پسینہ چھوٹ رہا ہے۔ تھوڑی دیر کے بعد یہ کیفیت ختم ہو گئی۔ (بذل القوتہ)

غزوہ تبوک کے پر صعوبت سفر میں بھی رسول اکرم صلی اللہ علیہ وسلم کے ہمراہ تھے — انہی دنوں کا واقعہ ہے کہ حضرت یعلیٰؒ بن امیہؒ کے خادم کا کسی صاحب سے جھگڑا ہو گیا۔ ان صاحب نے خادم کے ہاتھ کو دانتوں میں دبایا۔ خادم نے ہاتھ کھینچا تو ان صاحب کے سامنے کے دونوں دانت لوٹ گئے۔ وہ صاحب شکایت لے کر بارگاہِ رسالت میں حاضر ہوئے اور قصاص دلانے کی درخواست کی۔ حضورؐ نے فرمایا، تجھے کوئی معاوضہ نہیں مل سکتا۔ کیا وہ اپنا ہاتھ تیرے منہ میں چھوڑ دیتا کہ تو اسے اونٹ کی طرح چباتا رہتا؟ (بذل القوتہ)

حضرت یعلیٰؒ بڑے کریمِ سخی اور لائقِ آدمی تھے۔ سیدنا حضرت عمر فاروقؓ رضی اللہ تعالیٰ عنہ کی نگاہِ مردم شناس نے ان کی صلاحیتوں کو بھانپ لیا اور



انہوں نے اپنے عہد خلافت میں ان کو یمن کے ایک حصے کا حاکم مقرر فرمایا۔ وہ اپنے فرائض منصبی بڑی خوش اسلوبی سے انجام دیتے رہے۔ حضرت عمر فاروقؓ وقتاً فوقتاً انہیں خط لکھ کر مٹا سب ہدایات بھیجتے رہتے تھے جن پر وہ سختی سے عمل کرتے تھے۔ اہم معاملات اور مسائل میں وہ خود بھی خط لکھ کر امیر المؤمنینؓ سے منہائی حاصل کرتے تھے۔ یمن میں کئی خوشبودار چیزیں ملتی تھیں جن میں سے ایک عنبر تھا۔ یہ عدن اور مخاکے درمیانی ساحل پر سمندر سے نکل کر آ جمع ہوتا تھا۔ ایک دفعہ ایک شخص کو کثیر مقدار میں عنبر ملا۔ حضرت یعلیٰؓ کو علم ہوا تو وہ کوئی فیصلہ نہ کر سکے کہ اس پر محصول لیا جائے یا نہیں۔ انہوں نے اس معاملے میں حضرت عمر فاروقؓ سے استصواب کیا تو امیر المؤمنینؓ نے یہ جواب بھیجا :-

”و عنبر تحفه خداوندی ہے اس پر اور سمندر سے جو کچھ برآمد ہو، پانچواں حصہ محصول لیا جائے۔“

یہ کتاب الخراج (قاضی ابویوسفؒ) کی روایت ہے۔ قاسم بن سلامؓ نے ”کتاب الاموال“ میں لکھا ہے کہ امیر المؤمنین حضرت عمر فاروقؓ نے حضرت یعلیٰؓ کو خط میں لکھا تھا کہ ”سمندر سے جو عنبر اور موتی برآمد ہوں ان پر دسواں حصہ محصول لیا جائے“

(۳)

ایک مرتبہ یمن کے دار الحکومت صنعاء کی ایک عورت کا خاندان سفر پر گیا مگر طویل مدت گزر گئی نہ وہ واپس آیا اور نہ اس کا کوئی اتہ پتہ چلا۔ عورت نے اس کی غیر حاضری میں بعض غیر محرموں سے ملنا جلنا شروع کر دیا۔ اس کا ایک بیٹا بھی تھا، اس خوف سے کہ کہیں وہ لڑکا خفیہ ملاقاتوں کا راز افشا نہ کر دے، اس کے ملاقاتیوں نے لڑکے کو قتل کر ڈالا اور اس کی لاش صنعاء کے ایک کنوئیں میں ڈال دی۔ عورت نے حضرت یعلیٰ بن امیہؓ کی خدمت میں حاضر ہو کر شکایت کی کہ میرا بیٹا کہیں گم ہو گیا ہے۔ حضرت یعلیٰؓ نے ایک اجتماع عام کا اہتمام کیا اور اس میں لوگوں سے اپیل کی کہ اس لڑکے کو تلاش کریں۔ ایک شخص کا گزرا اتفاق سے اس کنوئیں کی طرف

ہوا تو اس نے بہت سنی ملی مکھیاں کنوئیں میں آتی جاتی دیکھیں۔ اسے کچھ شک ہوا اور اس نے کنوئیں میں جھانکا تو وہاں سے سخت بدبو آ رہی تھی۔ وہ حضرت یعلیٰؑ کے پاس گیا اور ان سے کہا کہ غالباً گمشدہ لڑکے کو قتل کر دیا گیا ہے اور اس کی لاش اس کنوئیں میں پھینک دی گئی ہے۔

حضرت یعلیٰؑ نے کچھ لوگوں کو کنوئیں میں اتارا تو لڑکے کی لاش مل گئی۔ تحقیق کے بعد قاتلوں کو گرفتار کر لیا گیا۔ انہوں نے اعتراف جرم کر لیا اور یہ بھی بتایا کہ لڑکے کی ماں بھی اس کے قتل کی سازش میں شریک تھی۔ حضرت یعلیٰؑ نے اس واقعہ کی تفصیل امیر المؤمنین حضرت عمر فاروق کو لکھ کر بھیجی، انہوں نے حکم بھیجا: ”ان سب کی گردن مار دو اور ان کے ساتھ عورت کو بھی قتل کر دو۔ اگر صنعاء کے سب لوگ اس قتل میں شریک ہوتے تو میں ان سب کو قتل کر دیتا۔“ (دارقطنی)

حضرت عمر فاروقؓ نے نجران (مین کے ایک ضلع) کے عیسائیوں کو بعض دجوت کی بناء پر شام اور عراق کی طرف جلا وطن کر دیا۔ انہوں نے جو زمینیں چھوڑیں، حضرت یعلیٰؑ کو ان کے بارے میں الجھن پیش آئی انہوں نے امیر المؤمنینؓ کو اس موضوع پر خط لکھا تو جواب آیا:

”وہ تمام زمینیں سرکاری نگرانی میں لے لو جن کے مالک جلا وطن کر دیئے گئے ہیں۔ جن زمینوں پر اب تک زراعت نہ ہوئی ہو اور جن کی سینیچائی باڑھ یا بادش سے ہو سکتی ہو، ان میں کھجور وغیرہ کے جو باغ ہوں وہ نجرانی مسلمانوں کو دے دو تاکہ وہ ان کی نگہداشت کریں۔ باغوں کی پیداوار کا دو تہائی حصہ مرکزی بیت المال کے لیے وصول کیا جائے اور ایک تہائی کا شت کاروں کے پاس چھوڑ دیا جائے۔ اگر باغوں کی سینیچائی دولت سے ہو تو ان کی پیداوار کا دو تہائی باغ والے لیں گے اور ایک تہائی مرکزی بیت المال کو دیں گے۔ باغوں کی پیداوار کے علاوہ

دوسری زرعی پیداوار پر بھی یہی اصول لاگو ہوگا۔ (کتاب الخراج)

”مصنف عبدالرزاق“ میں ہے کہ ایک دفعہ ایک شخص حضرت یعلیٰ ابن امیہ کے پاس آیا اور مطالبہ کیا کہ میرے بھائی کا قاتل میرے حوالے کر دیا جائے۔ حضرت یعلیٰ نے قاتل اس کے سپرد کر دیا۔ اس شخص نے اس کے تلوار ماری اور یہ سمجھ لیا کہ اسے قتل کر دیا مگر اتفاق سے اس میں زندگی کی رتق باقی تھی اس کے وارث آئے اور اسے اٹھا کر لے گئے۔ پھر انہوں نے اس کا علاج کیا اور وہ ٹھیک ہو گیا۔ پہلا شخص پھر حضرت یعلیٰ کے پاس آیا اور قاتل کا مطالبہ کیا۔ حضرت یعلیٰ نے فرمایا، قاتل تو میں نے تمہارے حوالے کر دیا تھا۔ اس نے حضرت یعلیٰ کو سارا واقعہ سنایا۔ چنانچہ حضرت یعلیٰ نے اس قاتل کو طلب کیا۔ دیکھا تو وہ چلا آ رہا ہے اور اس کے زخم بھر چکے ہیں اس پر حضرت یعلیٰ نے فیصلہ دیا کہ اگر تم اسے پھر قتل کرنا چاہتے ہو تو اس کی دیت ادا کرو اور قتل کر دو ورنہ اسے چھوڑ دو۔ وہ شخص اس فیصلے سے مطمئن نہ ہوا۔ سیدھا امیر المؤمنین حضرت عمرؓ کی خدمت میں حاضر ہوا اور اس فیصلے کے خلاف اپیل کی۔ حضرت عمرؓ نے حضرت یعلیٰ کو طلب کیا، وہ حاضر ہوئے اور صورت واقعہ بیان کی۔ حضرت عمرؓ نے حضرت یعلیٰ سے مشورہ کیا تو انہوں نے حضرت یعلیٰ کے فیصلے کے مطابق مشورہ دیا، حضرت عمرؓ نے بھی ان سے اتفاق کیا اور حضرت یعلیٰ کے فیصلے کی تحسین کرتے ہوئے ان سے فرمایا، بلاشبہ تم قاضی ہو پھر انہیں واپس ان کی ذمہ داریوں پر بھیج دیا۔

ایک دفعہ حضرت یعلیٰ حج کے موقع پر مکہ معظمہ آئے۔ حج میں حکم ہے کہ مُحَرَّم پر اگندہ حال اور غبارِ لود ہو تاکہ اللہ کے حضور اس کا عجز و انکسار ظاہر ہو البتہ مُحَرَّم کے لیے سادہ پانی سے نہانا ناجائز نہیں بشرطیکہ وہ ایسی چیزیں استعمال نہ کرے جو نفاقت کے لیے برقی جاتی ہیں مثلاً صابن وغیرہ۔

اس رخصت سے فائدہ اٹھاتے ہوئے امیر المؤمنین حضرت عمر فاروقؓ نے حالتِ احرام میں ایک اونٹ کی اڑ میں غسل کیا۔ حضرت یعلیٰؓ کہتے ہیں کہ میں بھی وہاں موجود تھا اور ایک چادر سے پردہ کر رکھا تھا۔ حضرت عمرؓ نے فرمایا، اے یعلیٰ!

میرے سر پر پانی ڈال دو، میں نے کہا، اے امیر المؤمنین! کیا آپ یہ بوجھ مجھ پر ڈال رہے ہیں؟ اگر آپ حکم دیتے ہیں تو میں ڈال دیتا ہوں۔  
حضرت عمرؓ نے فرمایا: ”واللہ (صرف) پانی سے تو سر کے بالوں کی پرکندگی میں اضافہ ہی ہوگا۔“

پس میں نے بسم اللہ پڑھی اور حضرت عمرؓ کے سر پر پانی دیا۔

(الموطا- ۱/۲۲۲، سنن البیہقی ۵/۶۲)

ایک دفعہ حضرت یعلیٰ بن امیہؓ کو حالت امن کے سفر میں قصر نماز کے بارے میں شبہ پیدا ہوا۔ وہ کہتے ہیں کہ میں نے حضرت عمرؓ سے پوچھا کہ قرآن کریم میں قصر کے بارے میں یہ حکم ہے:

فَلَيْسَ عَلَيْكُمْ جُنَاحٌ اَنْ تَقْصُرُوا مِنَ الصَّلَاةِ اِنْ خِفْتُمْ اَنْ

يَفْتِنَكُمُ الَّذِينَ كَفَرُوا (النساء- ۱۰۱)

(تو کوئی مضائقہ نہیں اگر تم نماز میں اختصار (قصر) کرو (خصوصاً) جب کہ تمہیں

اندیشہ ہو کہ کافر تمہیں ستائیں گے۔)

اور اب لوگ امن کی حالت میں ہیں۔ اس پر حضرت عمرؓ نے فرمایا، جس بات پر تمہیں تعجب ہوا ہے اس پر مجھے بھی تعجب ہوا تھا چنانچہ رسول اللہ صلی اللہ علیہ وسلم سے اس کے بارے میں استفسار کیا تو آپؐ نے فرمایا، یہ اللہ سبحانہ کی ایک عنایت

ہے سو اس کی عنایتوں کو قبول کرو۔ (مسند احمد ۲۵/۱۲۵، سنن بیہقی ۳/۱۳۴)

(۴)

۲۳ھ ہجری میں حضرت عمرؓ فاروقؓ کی شہادت کے بعد حضرت عثمانؓ و التوینؓ سر ریائے خلافت ہوئے تو انہوں نے بھی حضرت یعلیٰؓ کا اعزاز و اکرام برقرار رکھا اور انہیں اپنی طرف سے صنعاء کا والی مقرر کیا۔ وہ کبھی کبھی صنعاء سے مدینہ منورہ حضرت عثمانؓ سے ملاقات کے لیے آیا کرتے تھے۔ ایک دفعہ مدینہ منورہ آئے تو امیر المؤمنین حضرت عثمانؓ کے ساتھ مل کر بیت اللہ کا طواف کیا۔ یہ واقعہ انہوں نے خود اس طرح

بیان کیا ہے کہ :-

”و میں نے حضرت عثمانؓ کے ساتھ طواف کیا اور ہم نے حجر اسود کو بوسہ دیا۔ میں اس جانب تھا جو بیت اللہ کے متصل ہے۔ جب ہم رکن غری پر پہنچے جو حجر اسود کے قریب ہے تو میں نے حضرت عثمانؓ کے ہاتھ کو کھینچا تاکہ وہ اس گوشہ کو بوسہ دیں۔ حضرت عثمانؓ نے فرمایا، میرا ہاتھ کیوں کھینچ رہے ہو؟ میں نے عرض کیا، کیا آپ اس گوشہ کا استلام نہیں کریں گے؟ حضرت عثمانؓ نے فرمایا، کیا تم نے رسول اللہ ﷺ کے ساتھ طواف نہیں کیا ہے؟ میں نے عرض کیا، ہاں کیا ہے۔ انہوں نے فرمایا، کیا تم نے آپؐ کو دیکھا کہ آپؐ نے ان دونوں مغربی جانب کے کونوں کا استلام کیا ہے؟ میں نے عرض کیا، نہیں۔ حضرت عثمانؓ نے فرمایا، کیا تمہارے لیے رسول اللہ ﷺ کی اقتداء کرنا بہتر نہیں ہے؟ میں نے کہا، کیوں نہیں۔ حضرت عثمانؓ نے فرمایا تو اپنے آپ کو اس گوشہ سے پرے کر دو۔“ (مسند احمد ج ۱ ص ۷۸)

علامہ ابن اثیرؒ نے ”أسد الغابہ“ میں لکھا ہے کہ ایک دفعہ حضرت یعلیٰ بن امیرؓ امیر المؤمنین حضرت عثمانؓ سے ملنے مدینہ آئے۔ اتفاق سے حضرت علیؓ کا شانہ خلافت کے قریب سے گزرے تو وہاں ایک عمدہ خیر بندھا دیکھا۔ لوگوں سے پوچھا، یہ خیر کس کا ہے؟ انہوں نے بتایا کہ یعلیٰ بن منیہ کا۔ حضرت علیؓ نے تعجب سے فرمایا، بلاشبہ یعلیٰؓ کو خلیفۃ المسلمین کا تقرب خاص حاصل ہے۔

سیدنا حضرت عثمانؓ کے خلاف شورش نے زور باندھا اور باغیوں کے جتھے مدینہ منورہ میں آگئے تو حضرت یعلیٰؓ امیر المؤمنینؓ کی مدد کے لیے فوج لے کر صنعاء سے روانہ ہوئے۔ لیکن ابھی وہ راستے ہی میں تھے کہ سیدنا حضرت عثمانؓ کو باغیوں نے شہید کر ڈالا۔ مزید المیہ یہ ہو کہ اثنائے سفر میں حضرت یعلیٰؓ اونٹ سے گر پڑے اور ان کی ران کی ہڈی ٹوٹ گئی۔ ابن اثیرؒ کا بیان ہے کہ وہ بعد از ایام حج وارد مکہ ہوئے تو لوگ ان سے ملنے آئے۔ انہوں

نے اعلان کیا کہ جو شخص بھی حضرت عثمانؓ کے خونِ ناحق کا انتقام لینے کے لیے روانہ ہوگا، اس کے ساز و سامان کی فراہمی ان کے ذمے ہوگی۔ چنانچہ انہوں نے سیدنا حضرت زبیرؓ بن العوام کو چار سو اونٹ دیئے۔ ان کے علاوہ قریش کے ستر آدمیوں کو اونٹ فراہم کیے اور اُمّ المؤمنین حضرت عائشہ صدیقہ رضی اللہ تعالیٰ عنہا کی خدمت میں ایک اونٹ پیش کیا جس کا نام عسکر تھا۔ وہ اسی پر سوار ہو کر بغرض اصلاح مکہ معظمہ سے روانہ ہوئیں۔ جنگِ جمل میں حضرت علیؓ، اُمّ المؤمنینؓ کے لشکر میں شامل تھے۔ اس کے بعد وہ حضرت علیؓ کی قریب اللہ وجہ کے حامیوں میں شامل ہو گئے اور جنگِ صفین میں حضرت علیؓ کی طرف سے دادِ شجاعت دی۔

اہلِ سیر نے حضرت علیؓ کا سالِ وفات بیان نہیں کیا۔ قیاسِ غالب یہ ہے کہ انہوں نے حضرت امیر معاویہؓ کے عہدِ خلافت میں وفات پائی۔

(۵)

- حضرت علیؓ بن امیہؓ سے متعدد احادیث مروی ہیں ان میں سے کچھ یہ ہیں :
- ① رسول اللہ صلی اللہ علیہ وسلم نے فرمایا ہے کہ حرم میں غلّہ کو بند کر کے رکھنا الحاح ہے (یعنی احتکار یا ذخیرہ اندوزی کج روی اور بے دینی ہے) (مسند ابی داؤد)
  - ② ہم (غزوہٴ حنین کے بعد) مقامِ جعرانہ میں رسول اللہ صلی اللہ علیہ وسلم کے پاس بیٹھے تھے کہ ایک دیہاتی آپؐ کی خدمت میں حاضر ہوا جو کڑا پھنے ہوئے اور خُلق میں لٹھڑا ہوا تھا (خُلق ایک قسم کی خوشبو ہے جو زعفران وغیرہ سے بنتی ہے) اس نے کہا، یا رسول اللہ! میں نے عمرہ کا احرام اس حال میں باندھا ہے کہ یہ کڑا میرے جسم پر تھا۔ آپؐ نے فرمایا، خوشبو جو تیرے جسم پر لگی ہوئی ہے اس کو تین مرتبہ دھو ڈال اور کڑے کو جسم سے اتار دے پھر عمرے کے احرام میں بھی ایسا ہی کر دیا کہ حج کے احرام میں کرتا ہے (یعنی ان ... سے اپنے آپ کو بچا جو مُحْرِم پر حرام ہیں)۔ (مشکوٰۃ بحوالہ بخاری و مسلم)
  - ③ رسول اللہ صلی اللہ علیہ وسلم نے بیت اللہ کا طواف کیا اور ستر چادر کے ساتھ اصطبل گیا۔ یعنی چادر کو دایں بغل کے نیچے سے نکال کر بائیں کندھے پر ڈال لیا۔ (ترمذی، ابوداؤد، ابن ماجہ و ابی داؤد)

(۴) رسول اللہ صلی اللہ علیہ وسلم نے ایک غزوہ میں چلنے کا اعلان کیا۔ میں ضعف کی وجہ سے غزوہ میں حصہ لینے سے معذور تھا اور میری خدمت کرنے والا بھی کوئی نہ تھا۔ میں نے اجرت پر چلنے والا ایک آدمی تلاش کیا اور اجرت یہ ٹھہرائی کہ اپنے حصے کا مال غنیمت سے دے دے گا۔ جب کوچ کا وقت قریب آیا تو اس آدمی نے مجھ سے آکر کہا کہ میں نہیں جانتا سہم کیا چیز ہے اور میرا حصہ کیا ہوگا۔ تم میرے لیے کوئی چیز مقرر کر دو کیا پتہ مال غنیمت ملے یا نہ ملے۔ میں نے اس کے لیے تین دینار مقرر کر دیئے۔ جب میں نے غنیمت لے لی تو میں نے ارادہ کیا کہ اپنا حصہ اس شخص کو دے دوں، پھر مجھے یاد آیا کہ میں نے اس کے لیے تین دینار مقرر کیے تھے۔ میں نے رسول اللہ صلی اللہ علیہ وسلم کی خدمت میں حاضر ہو کر اس آدمی کا ذکر کیا (اور سارا واقعہ عرض کیا) آپ نے فرمایا، میں اس آدمی کے لیے اُس کے اس جہاد میں دینا اور آخر میں سوائے ان تین دیناروں کے جو اس نے مقرر کیے تھے اور کچھ نہیں پاتا۔ (بیہقی)

(۵) رسول اللہ صلی اللہ علیہ وسلم کی نظر ایک شخص پر پڑی جو کھلے میدان میں (برہنہ) غسل کر رہا تھا تو آپ نے منبر پر خطبہ دیا جس میں (معمول کے مطابق) پہلے تو اللہ تعالیٰ کی حمد و ثناء کی اس کے بعد فرمایا کہ :

اللہ تعالیٰ خود حیا فرمانے والا اور پردہ دار ہے۔ جب تم میں سے کوئی غسل کیا کرے تو پردہ کر لیا کرے۔ (لوگوں کی نگاہوں کے سامنے بے پردہ کھڑا نہ ہو جایا کرے کیونکہ اللہ تعالیٰ پردہ داری اور حیا داری کو پسند کرتا ہے اور اس کا حکم دیتا ہے۔)  
(سُنَنِ ابْنِ دَاوُدَ وَ سُنَنِ نَسَائِي)



# حضرت یعلیٰ ابن مرہ ثقفی

( ۱ )

ان کا شمار بڑے جلیل القدر صحابہ میں ہوتا ہے۔ خاندانی تعلق بنو ثقیف سے تھا۔  
سلسلہ نسب یہ ہے :

یعلیٰ ابن مرہ بن وہب بن جابر بن مالک بن کعب بن عمرو بن سعد بن  
عوف بن ثقیف ۔

کنیت ابو المرادم تھی۔ والدہ کا نام سیابہ تھا۔ کبھی انہیں ماں کے نام کی نسبت  
سے یعلیٰ بن سیابہ بھی کہتے تھے۔

صلح حدیبیہ (۶۱ھ) سے پہلے شرف اسلام سے بہرہ ور ہوئے۔ پھر  
بیعت رضوان کی عظیم الشان سعادت حاصل کی اور اصحاب الشجرہ میں شمار ہو کر  
بارگاہ الہی سے کھلے لفظوں میں جنت کی بشارت پائی۔ اس کے بعد غزوہ خیبر فتح مکہ،  
حنین اور طائف کے معرکوں میں سرورِ عالم صلی اللہ علیہ وسلم کی ہمراہی کا شرف  
حاصل کیا۔ علامہ ابن اثیر کا بیان ہے کہ غزوہ طائف میں رسول اکرم صلی اللہ علیہ وسلم  
نے انہیں انگور کاٹنے کا حکم دیا تھا۔ (بعد میں حضور نے اپنا یہ حکم واپس لے لیا تھا)

( ۲ )

خلفائے راشدین کے زمانے میں ان کی کسی سرگرمی کا سراغ نہیں ملتا ابن اثیر  
نے صرف اتنا لکھا ہے کہ وہ حضرت علی رضی اللہ تعالیٰ عنہ کے حامیوں میں تھے۔  
انہوں نے کوفے یا بصرے میں سکونت اختیار کر لی تھی اور وہاں اپنا مکان بنالیا تھا۔  
ارباب سیر حضرت یعلیٰ ابن مرہ کے سال وفات کے بارے میں خاموش ہیں۔  
قیاس یہ ہے کہ انہوں نے حضرت امیر معاویہ کے دور خلافت میں کسی وقت وفات پائی۔



(۳)

حضرت یعلیٰ بن مرہ کا شمار فضلاء صحابہ میں ہوتا ہے ان سے مروی چند احادیث کتب احادیث میں موجود ہیں۔ رواۃ میں ان کے فرزند عبد اللہ ج کے علاوہ ابو حفص بن عمر اور سعید بن ابوراشد شامل ہیں۔ ان سے مروی دو حدیثیں یہ ہیں:

① رسول اللہ صلی اللہ علیہ وسلم ایک دعوت میں تشریف لے جا رہے تھے کہ راستے میں حضرت حسین بن علیؓ کو دیکھا جو دوسرے بچوں کے ساتھ کھیل رہے تھے جنہوں نے ساتھیوں سے الگ ہو کر اپنا ہاتھ حضرت حسینؓ کو پکڑنے کے لیے پھیلا دیا۔ حضرت حسینؓ کبھی ادھر اور کبھی اُدھر بھاگ رہے تھے آخر آپؐ نے انہیں پکڑ لیا اور فرمایا، اے اللہ! میں اس بچے سے محبت کرتا ہوں اور جو اس سے محبت کرے اس سے بھی محبت کرتا ہوں۔ حسین میرے بیٹوں میں ایک بیٹا ہے۔ (اُسُدُ الغابہ)

② رسول اللہ صلی اللہ علیہ وسلم کی خدمت میں ایک شخص پیٹے پر لانے (میلے کچیلے) کپڑے پہنے حاضر ہوا۔ آپؐ نے اسے دیکھ کر (صحابہ سے) فرمایا، جاؤ اور اسے نہلاؤ۔ (اُسُدُ الغابہ)



# کتابیات

اس کتاب کی ترتیب و تدوین میں جن کتابوں سے خاص طور پر براہِ راست یا بالواسطہ استفادہ کیا گیا ہے ان کے نام یہ ہیں :

- (۱) صحیح بخاری ————— امام بخاریؒ
- (۲) صحیح مسلم ————— امام مسلمؒ
- (۳) سنن ابی داؤد ————— امام ابو داؤد سجستانیؒ
- (۴) جامع ترمذی ————— امام ابو عیسیٰ ترمذیؒ
- (۵) مؤطا امام مالک ————— امام مالکؒ
- (۶) مسند ابی داؤد ————— امام ابو داؤد طلیاسیؒ
- (۷) مسند احمد بن حنبل ————— امام احمد بن حنبلؒ
- (۸) سنن ابن ماجہ ————— امام ابن ماجہؒ
- (۹) الْمُصَنَّفُ ————— امام عبد الرزاقؒ
- (۱۰) الْمُصَنَّفُ ————— امام ابن ابی شیبہؒ
- (۱۱) الْمُتَشَدَّدُکَ ————— امام ابو عبد اللہ حاکم نیشاپوریؒ
- (۱۲) مشکوٰۃ المصابیح ————— شیخ ولی الدین محمد بن عبد اللہ خطیب غریؒ
- (۱۳) البدایہ والنہایہ ————— حافظ ابن کثیرؒ
- (۱۴) الاستیعاب فی معرفۃ الاصحاب ————— حافظ ابن عبد البر اندلسیؒ
- (۱۵) الاصابہ فی تمییز الصحابہ ————— حافظ ابن حجر عسقلانیؒ
- (۱۶) الطبقات الکبیر ————— ابن سعدؒ
- (۱۷) تاریخ الرُّسُل والملوک ————— ابن جریر طبریؒ
- (۱۸) السیرۃ النبویہ ————— ابن ہشامؒ
- (۱۹) اُسْدُ الغابہ فی معرفۃ الصحابہ ————— علامہ ابن اثیرؒ
- (۲۰) فتوح البُلْدَان ————— علامہ بلاذریؒ
- (۲۱) الاخبار المطوال ————— ابو حنیفہ احمد بن داؤد دیلمیؒ

- (۲۲) تاریخ الکامل — علامہ ابن اثیرؒ
- (۲۳) معارف الحریث (۷ حصے) — مولانا محمد منظور نعمانی
- (۲۴) تاریخ اسلام جلد اول و دوم — شاہ معین الدین احمد ندویؒ
- (۲۵) رحمۃ اللعالمین — قاضی محمد سلیمان سلمان منصور پوریؒ
- (۲۶) مشاہیر عالم — عبدالحکیم شرر مرحوم
- (۲۷) سیرۃ کبریٰ — مولانا ابوالقاسم رفیق دلاوری مرحوم
- (۲۸) اصحابِ بذر — قاضی محمد سلیمان سلمان منصور پوریؒ
- (۲۹) المشاہد — حکیم رحمان علی مرحوم
- (۳۰) حیاۃ الصحابہ — مولانا محمد یوسف کاندھلویؒ
- (۳۱) غلامانِ اسلام — مولانا سعید احمد اکبر آبادی مرحوم
- (۳۲) الفاروق — علامہ شبلی نعمانیؒ
- (۳۳) حضرت عمر فاروقؓ کے سرکاری خطوط — خورشید احمد فاروق
- (۳۴) مکتوبات حضرت علیؓ — حکیم نبی احمد خاں رامپوری
- (۳۵) عہدِ نبوت کے ماہ و سال — مخدوم محمد انجم سندھی ترجمہ مولانا محمد یوسف کاندھلویؒ
- (۳۶) جزیرۃ العرب — مولانا محمد رابع ندوی
- (۳۷) سیرِ انصار (جلد اول و دوم) — مولانا محمد سعید انصاری مرحوم
- (۳۸) مہاجرینِ حضورؐ (سیرِ صحابہ جلد سوم) — مولانا شاہ معین الدین احمد ندوی مرحوم
- (۳۹) خلفائے راشدینؓ — مولانا شاہ معین الدین احمد ندوی مرحوم
- (۴۰) سیرِ الصحابہ جلد سہتم — مولانا شاہ معین الدین احمد ندوی مرحوم
- (۴۱) اہل کتاب صحابہ و تابعین — مولانا حافظ مجیب اللہ ندوی
- (۴۲) سیرت سرورِ عالم صلی علیہ وسلم (جلد دوم) — مولانا سید ابوالاعلیٰ مودودیؒ
- (۴۳) رسولِ اکرمؐ کی سیاسی زندگی — ڈاکٹر محمد حمید اللہ
- (۴۴) عرب کا ارتداد اور اس کا بزورِ تیغ انہدام — خواجہ حسن نظامی دہلوی مرحوم
- (۴۵) اردو دائرۃ المعارف اسلامیہ (مختلف جلدیں) — دانشگاہ پنجاب لاہور

## طالبِ ہاشمی کی چند دیگر تالیفات



- حِکایاتِ سَعْدی : شیخ سعدی کی مکتبہاں و بوستان کی چیدہ حکایات کا اردو ترجمہ
- حِکایاتِ رومی : مولانا روم کی مثنوی کی منتخب حکایات کا دلا دیزارد ترجمہ۔
- حِکایاتِ صوفیہ : صوفیہ کرام کی خوب صورت حکایات کا انتخاب۔
- اخلاقِ پیغمبری : سرورِ عالم صَلَّی اللہُ عَلَیْہِ وَاٰلِہٖ وَسَلَّم کے ارشادات اور اسوۂ حسنہ کا مرقع۔
- معجزاتِ سرورِ کونین : حضور اکرم صَلَّی اللہُ عَلَیْہِ وَاٰلِہٖ وَسَلَّم کے معجزات کا خوب صورت مجموعہ۔
- ارشاداتِ دانائے کونین : روزمرہ زندگی میں کام آنے والی ۱۶۳ احادیث کا مجموعہ۔
- سفرِ نامہٗ آخرت : مرنے کے بعد کیا ہوگا؟ قرآن و حدیث کی روشنی میں۔
- تذکرہٗ مولانا جامی : مولانا جامی کی سوانح مع فارسی نعت و ترجمہ کے ساتھ۔
- سلطانِ نور الدین محمود دنگی : تاریخِ اسلام کے بطلِ جہیل کے روح پرور حالاتِ زندگی۔
- الملکِ الظاہرِ بابر : مصر کے مملوک فرمانروا کے حیرت انگیز نقوشِ حیات۔
- تاریخِ اسلام کی چار سو باکمال خواتین : تاریخِ اسلام کی ۴۰۶ ایسی خواتین کے تذکرے جن میں کمال کا کوئی نہ کوئی پہلو موجود ہے۔

- تذکرہٗ سیدنا غوثِ اعظم : پیرانِ پیر کے حالاتِ زندگی پر مشتمل کتاب
- تذکرہٗ بابا فرید گنجِ شکر : حضرت بابا فرید الدین گنجِ شکر کے تذکرے
- تذکرہٗ خواجہٗ اجمیری : سرکارِ غریب نواز حضرت معین الدین چشتی کے حالات
- تذکرہٗ مہجِ دریا بخاری : سید میراں محمد شاہ مہجِ دریا بخاری کی سوانحِ حیات
- تمام کتبِ نبویہٗ صورتِ سرورق، سفید کاغذ، عمدہ طباعت سے آراستہ ہیں